

عزیز الیوم

د قرآن کریم پښتو ترجمه او تفسیر

ابو حذیفه

مولوی سلطان عزیز (عزیز اعظم)

ناشر

دارالکنوز العلمیة

تمام فنون کے کتب ہمارے ویب سائٹ اور پلے سٹور سے فری ڈاؤن لوڈ کریں۔ ہم روزانہ کی بنیاد پر اس میں مزید نئے کتب شامل کر رہے ہیں نئے شامل شدہ کتب لیے روزانہ ہمارے پلے سٹور اور ویب سائٹ کو باقاعدگی سے چیک کیا کریں۔

اپنی کتاب کو ہمارے ویب سائٹ پر شائع کرنے کے لیے رابطہ کریں

منطق	خطبات	تفاسیر
معانی	سیرت	احادیث
تصوف	تاریخ	فقہ
تقابل ادیان	صرف	سوانح حیات
تجوید	نحو	درس نظامی
نعت	فلسفہ	لغت
تراجم	حکمت	فتاوی
تبلیغ و دعوت	بلاغت	اصلاحی
تمام فنون	مناظرے	آڈیو درس

بسم الله الرحمن الرحيم

• د دې کتاب لیکنه د الله ﷻ په توفیق په دار الهجرة (پېښور - پاکستان) کې په ۱۴۱۱/۲/۳ هـ ق = ۱۳۶۹/۶/۲ هـ ش نېټه د جمعې د شپې په دوه بجو پیل، او په ۱۴۲۶/۴/۱۲ هـ ق = ۱۳۸۴/۱/۳۱ هـ ش نېټه پای ته ورسیده.

• په ۱۴۲۹/۱/۱ هـ ق = ۱۳۸۶/۱۰/۲۰ هـ ش نېټه یې بیا کتنه، تصحیح او ډیزاین ترسره شوه او د الله ﷻ په فضل چاپ ته چمتو شو.

• له شروع نه تر پایه ورباندې اوولس کاله، څلور میاشتې او اوولس ورځې تیرې شوي، البته په دې حساب کې هره میاشت د دیرشو ورځو په لحاظ نیولې شوې ده.

• کمپوز: مولوي تبیان الحق عزیز حقاني. تصحیح: قاضي اسامه عزیز، د (دکتور اظهار الحق عزیز، نبراس الحق عزیز او حذیفه عزیز) په همکارۍ، ډیزاین: نبراس الحق عزیز، د حذیفه عزیز په همکارۍ.

څلورم چاپ

۱۴۳۷ هـ ق / ۱۳۹۵ هـ ش




د دې کتاب ټول حقوق محفوظ دي

د اړیکو پټې:

(۱) برېښنالیک: azizultafasir@gmail.com
(۲) گرځنده تلفون: (۰۰۹۲۳۰۰۵۸۴۶۳۵۱)، (۰۰۹۲۳۱۶۵۲۷۹۳۰۳)

د لاسته راوړلو پټې:

(۱) رشیدیه کتب خانه، کابل، افغانستان.
گرځنده تلفون: (۰۷۷۱۹۶۱۰۲۸)، (۰۷۹۰۹۶۲۸۰۷)
(۲) رشیدیه کتب خانه، صدف پلازه، محله جنگي، د قصه خواني شاته، پېښور، پاکستان.
تلفون: (۰۹۱۲۵۶۵۵۳۸)



الأحزاب (۳۳)

سریزه

۱۔ دا سورت د "الأحزاب" په نوم نومولی شوی دی چې همدغه کلمه د دې سورت په [۲۲] ایت کښې نازل شوې ده.

شاید چې دغه نوم به ورباندې د دې دپاره ایښودلی شوی وي، ترڅو د قیامت تر ورځې پورې ټول مؤمنان د الله ﷻ هغه بارز نصرت په اذهانو کښې وساتي او د همېشه دپاره ورته امید وکړي، کوم چې په "الأحزاب" نومې غزا کښې د غازیانو په برخه شوی وه.

د دغې غزا ځینې مهم ټکي په دې سورت کښې نازل شوی دی، په دې غزا کښې مختلفو کفري ډلو سره لاس یو کړی وه، ترڅو د مؤمنانو بنیاد وباسي او د همېشه دپاره یې په دنیا کښې ختم کړي، خو الله ﷻ د پرېستو او باد په سبب د دغو ډلو مجموعه ناکامه کړه او د خجالت سره بېرته ستنه شوه، لکه چې تفصیل یې - ان شاء الله ﷻ راروان دی.

۲۔ دا سورت د مفسرینو کرامو په اجماع سره مدني سورت دی^(۱) چې د هجرت څخه وروسته نازل شوی دی.

۳۔ د دې سورت د ایتونو مجموعه درې اویا (۷۳) ایتونو ته رسېږي^(۲).

۴۔ د دې سورت د کلماتو شمېر یو زر دوه سوه اتیا (۱۲۸۰) کلمو ته رسېږي، او د حرفونو شمېره یې پنځه زره اوه سوه نوي (۵۷۹۰) حرفونو ته پورته شوې ده^(۳).

۵۔ د دې سورت عمده احکام په اعمالو پورې ارتباط لري لکه چې په مدني سورتونو کښې عموماً همدا خاصیت دی چې د عملي احکامو بیان پکښې د عقیدوي احکامو د بیان څخه زیات وي.

۶۔ نو په همدې بنیاد د دې سورت (الأحزاب) مناسبت د وړاندېني سورت (السجدة) سره هم پوره واضحه شو، چې هغه مکي سورت وه او په عقایدو پورې یې زیات تماس نیولی وه او دا مدني سورت دی په اعمالو پورې زیات تماس نیسي، او دین خو د همدغو دوه وو برخو څخه تشکیل شوی دی، چې هلته یې یوه برخه مطرحه شوې ده او دلته یې بله برخه مطرحه کېږي.

بِسْمِ اللَّهِ الرَّحْمَنِ الرَّحِيمِ

﴿يَا أَيُّهَا النَّبِيُّ اتَّقِ اللَّهَ وَلَا تُطِعِ الْكَافِرِينَ وَالْمُنَافِقِينَ إِنَّ اللَّهَ كَانَ عَلِيمًا حَكِيمًا

﴿١﴾ وَاتَّبِعْ مَا يُوحَىٰ إِلَيْكَ مِنْ رَبِّكَ إِنَّ اللَّهَ كَانَ بِمَا تَعْمَلُونَ خَبِيرًا ﴿٢﴾ وَتَوَكَّلْ

عَلَى اللَّهِ وَكَفَىٰ بِاللَّهِ وَكِيلًا ﴿٣﴾ مَا جَعَلَ اللَّهُ لِرَجُلٍ مِنْ قَلْبَيْنِ فِي جُوفِهِ ۚ وَمَا جَعَلَ

(۱) المعمر الوجيز ج ۱۳ ص ۴۵

(۲) تفسیر البغوي ج ۳ ص ۵۰۵

(۳) تفسیر الخازن ج ۵ ص ۸۲

أَزَوَّجَكُمُ اللَّيْثِي تَظْهَرُونَ مِنْهُنَّ أُمَّهَاتِكُمْ وَمَا جَعَلَ أَدْعِيَاءَكُمْ أَبْنَاءَكُمْ ذَٰلِكُمْ قَوْلُكُمْ بِأَفْوَاهِكُمْ وَاللَّهُ يَقُولُ الْحَقَّ وَهُوَ يَهْدِي السَّبِيلَ ﴿١﴾ أَدْعُوهُمْ لِأَبَائِهِمْ هُوَ أَقْسَطُ عِنْدَ اللَّهِ فَإِنْ لَمْ تَعْلَمُوا آبَاءَهُمْ فَإِخْوَانُكُمْ فِي الدِّينِ وَمَوَالِيكُمْ وَلَيْسَ عَلَيْكُمْ جُنَاحٌ فِيمَا أَخْطَأْتُمْ بِهِ وَلَٰكِنْ مَّا تَعَمَّدَتْ قُلُوبُكُمْ وَكَانَ اللَّهُ غَفُورًا رَحِيمًا ﴿٢﴾

د ډېر مهربان (او) ډېر با رحمہ الله ﷻ په نامه

[۱] ای پیغمبره! د الله ﷻ څخه وډار شه (خپل ډار ته ادامه ورکړه)، او د کفارو او منافقانو

اطاعت مه کوه (عدم اطاعت ته یې ادامه ورکړه).

یقینا الله ﷻ پوه (او) د حکمت والا دی.

[۲] او (ای پیغمبره!) د هغه شي پیروي وکړه کوم چې تاته د خپل رب ﷻ د پلوه وحې کېږي،

یقینا الله ﷻ په هغو (اعمالو) باندې خبردار دی کوم چې تاسو یې (روزمره) عملي کوئ.

[۳] او (هم) په الله ﷻ توکل (او اعتماد) وکړه، او الله ﷻ د کارسازوونکي په حیث بس (او

کافي) دی.

[۴] الله ﷻ د (یوه) سړي دپاره په (یوه) گېډه (بدن) کښې دوه زړونه نه دي ګرځولي (پیدا کړي)، او

(همدارنگه) الله ﷻ ستاسو هغه ماندینې ستاسو مورگانې نه دي ګرځولي د کومو څخه چې تاسو ظاهر

کوئ (او د خپلو مورگانو سره تشبیه ورکوئ)، او (هم) الله ﷻ (د زامنو په نامه سره) ستاسو بللي

شوي (پردي زامن) ستاسو زامن نه دي ګرځولي (چې ستاسو د اصلي زامنو غوندې حیثیت ولري).

دغه (مذکورې درېواړه جملې فقط) ستاسو په خولو سره ستاسو خبرې دي (واقعیت ته تغیر نه

شي ورکولی). او الله ﷻ حقه (رښتیا) خبره کوي، او همدی ﷻ (سمې) لارې ته لارښودانه کوي (نو نه

څوک دوه زړونه لري، او نه په ظاهر سره ماندینې مورگانې ګرځي او بالاخره نه په زوی نیولو سره

پردي سړی زوی جوړېدلی شي).

[۵] (ای مؤمنانو!) تاسو هغوی (زامن بللی شوي کسان) خپلو پلرونو ته وروبلئ (همدوی ته یې

منسوب کړئ)، دا (خپلو پلرونو ته وربلل) د الله ﷻ په نزد ښه انصافي خبره ده. نو که تاسو یې په

پلرونو باندې علم نه لرئ (چې څوک څوک دي) نو (هغوی خو) په دین کښې ستاسو وروڼه او ستاسو

محبوبان (دوستان) دي (نو د وروڼو او دوستانو په نامه یې وبلئ).

او په تاسو باندې په هغو (غلطو) بللو کښې گناه نشته چې تاسو پکښې خطا (او سهوه) شئ (چې

یا مر معلومات غلط وي او یا مو ژبه غلطه وچلېږي)، مګر په هغو (غلطو) بللو کښې (په تاسو

باندې گناه شته) چې ستاسو زړونو ورته قصد کړی وي (او په قصدي توګه یې په غلطې بلنې سره

وبلئ)، او یقینا الله ﷻ ښوونکی (او) مهربان دی.

ارتباط او شان نزول

د وړاندېني سورت په وروستني ايت كښې الله ﷻ نبي كريم ﷺ ته توصيه كړې وه چې د كفارو د ناندریو څخه مخ واړوه او خپل نصرت ته منتظر اوسه. د دې سورت په رومبيو ايتونو كښې په ذكره شوې توصيه باندې رڼا اچولې شوې ده، او څه وضاحت وركړې شوی دی.

اما د شان نزول په باب يې مفسرينو كرامو متعدد روايات ليكلي دي^(۱)، خو مونږ يوازې د يوه روايت په ذكر باندې اكتفاء كوو هغه دا چې:

د احد د غزا څخه وروسته د مكې معظمې يوه مشركه جرگه د ابو سفیان په مشرۍ د امان په اخستلو سره مدينې منورې ته تللې وه او هلته په عبد الله بن ابي (رئيس المنافقين) باندې مېلمنه شوې وه. د جرگې موخه دا وه چې د نبي كريم ﷺ سره خپل مشكل د خبرو د لارې حل او فصل كړي. جرگه د ځينو منافقانو په شمول د نبي كريم ﷺ حضور ته ورغله او يو وړاندیز يې وكړ چې مضمون يې دا دی:

الف: ته زموږ د معبودانو بده مه وايه! او په دې اعتراف وكړه چې دوی شفاعت كولى شي او هم خپلو عابدينو ته گټه رسولی شي.

ب: نو په مقابل كښې به موږ تاسو پرېږدو چې يوازې د خپل رب ﷻ عبادت وكړئ، او شريك ورسره پكښې ونه دروئ.

ج: په اصطلاح ته به خپل كار كوي او موږ به خپل كار كوو، ته پوهېږې او كار دې او موږ پوهېږو او كار مو، يو به د بل په كړنلاره كښې مداخله نه كوو.

دغه وړاندیز سمدستي منافقانو تائيد كړ، چې دا ډېره ښه او متوسطه د حل لاره ده. په تائيد باندې علاوه منافقانو او يهودو وويل چې كه نبي كريم ﷺ دا وړاندیز ونه مني نو موږ به يې ترور كړو او ژوندی به يې پرېږدو.

په دغه وړاندیز باندې نبي كريم ﷺ او صحابه كرام ﷺ ډېر خپه شوه حتی عمر ﷺ د ذكر شوې مشركې جرگې د وژلو اجازه وغوښتله، خو نبي كريم ﷺ د امان د كبله د وژلو اجازه ورنه كړه.

لنډه دا چې د دغه كفري وړاندیز په رد كښې ځينې ذكر شوي ايتونه نازل شوه^(۲) چې حاصل يې داسې راخېژي:

ای پیغمبره! د بسم الله الرحمن الرحيم د ویلو څخه وروسته لاندې مطالب قرائت كړه:

۱- د وړاندینو توصیو په تعقیب څه نورې توصیې هم واوره او په کلکه ورباندې خپل عمل ته ادامه وركړه، هغه دا چې:

الف: ته خو يوازې د الله ﷻ څخه ډارېږې، نو همدغه حال ته ادامه وركړه او په همدغه ډار باندې

(۱) زاد المسیر ج ۶ ص ۱۷۹: تفسیر القرطبي ج ۱۴ ص ۱۱۴: الدر المنثور ج ۶ ص ۵۶۰

(۲) اسباب النزول للواحدی ص ۲۳۶: روح المعانی ج ۲۱ ص ۱۴۳

ارتباط او شان نزول

د وړاندېني سورت په وروستني ايت كښې الله ﷻ نبي كريم ﷺ ته توصيه كړې وه چې د كفارو د ناندریو څخه مخ واړوه او خپل نصرت ته منتظر اوسه. د دې سورت په روميو ايتونو كښې په ذكره شوې توصيه باندې رڼا اچولې شوې ده، او څه وضاحت وركړې شوی دی. اما د شان نزول په باب يې مفسرينو كرامو متعدد روايات ليكلي دي^(۱)، خو مونږ يوازې د يوه روايت په ذكر باندې اكتفاء كوو هغه دا چې:

د احد د غزا څخه وروسته د مكې معظمې يوه مشركه جرگه د ابو سفیان په مشرۍ د امان په اخستلو سره مدينې منورې ته تللې وه او هلته په عبد الله بن ابي (رئيس المنافقين) باندې مېلمنه شوې وه. د جرگې موخه دا وه چې د نبي كريم ﷺ سره خپل مشكل د خبرو د لارې حل او فصل كړي. جرگه د ځينو منافقانو په شمول د نبي كريم ﷺ حضور ته ورغله او يو وړاندیز يې وكړ چې مضمون يې دا دی:

الف: ته زموږ د معبودانو بده مه وايه! او په دې اعتراف وكړه چې دوی شفاعت كولى شي او هم خپلو عابدينو ته گټه رسولی شي.

ب: نو په مقابل كښې به موږ تاسو پرېږدو چې يوازې د خپل رب ﷻ عبادت وكړئ، او شريك ورسره پكښې ونه دروئ.

ج: په اصطلاح ته به خپل كار كوي او موږ به خپل كار كوو، ته پوهېږې او كار دې او موږ پوهېږو او كار مو، يو به د بل په كړنلاره كښې مداخله نه كوو.

دغه وړاندیز سمدستي منافقانو تائيد كړ، چې دا ډېره ښه او متوسطه د حل لاره ده. په تائيد باندې علاوه منافقانو او يهودو وويلې چې كه نبي كريم ﷺ دا وړاندیز ونه مني نو موږ به يې ترور كړو او ژوندی به يې پرېږدو.

په دغه وړاندیز باندې نبي كريم ﷺ او صحابه كرام ﷺ ډېر خپه شوه حتى عمر ﷺ د ذكر شوې مشركې جرگې د وژلو اجازه وغوښتله، خو نبي كريم ﷺ د امان د كبله د وژلو اجازه ورنه كړه. لنډه دا چې د دغه كفري وړاندیز په رد كښې ځينې ذكر شوي ايتونه نازل شوه^(۲) چې حاصل يې داسې راڅېږي:

ای پیغمبره! د "بسم الله الرحمن الرحيم" د ویلو څخه وروسته لاندې مطالب قرائت كړه:

۱- د وړاندینيو توصیو په تعقیب څه نورې توصیې هم واوره او په کلکه ورباندې خپل عمل ته ادامه وركړه، هغه دا چې:

الف: ته خو يوازې د الله ﷻ څخه ډارېږې، نو همدغه حال ته ادامه وركړه او په همدغه ډار باندې

(۱) زاد المسیر ج ۶ ص ۱۷۹: تفسیر القرطبي ج ۱۴ ص ۱۱۲: الدر المنثور ج ۶ ص ۵۶۰

(۲) اسباب النزول للواحدی ص ۲۳۶: روح المعاني ج ۲۱ ص ۱۴۳

کلک اوسه (د ده څخه په غیر بل د هیچا څخه مه ډارېږه چې نا به ترور کړی شي).
ب همدارنگه یوازې د الله څخه اطاعت ته ادامه ورکړه او هېڅکله د کفارو او منافقانو اطاعت مه کوه او وړاندیز یې مه قبلوه.

یقیناً الله څخه ستا په ثبات او استقامت او ټولو کیفیتو باندې پوه دی، خو د دې سره سره د حکمت څښتن هم دی، که د حکمت غوښتنه نه وی نو الله څخه به سمدستي د باطلو وړاندیز کوونکي هلاک کړي وی.

ج ته د هیچا پروا مه کوه، په پوره متانت او اطمینان سره د هغه حکم پیروي کوه کوم چې تاته د خپل رب څخه د پلوه وحې کېږي او درنښودل کېږي. یقیناً الله څخه په هغو ټولو کارونو باندې خبردار دي کوم چې تاسو یاست چې کوی یې، او په هغو رواجونو باندې هم خبردار دی کوم چې په تاسو کېږي د جاهلیت د زمانې څخه پاتې دي.

د: د کفارو او منافقانو غاښ چيچي او اخطارونه تاته هیڅ ضرر نه شي رسولی، ته فقط او فقط په الله څخه باندې توکل او اعتماد وکړه او دا ځکه چې الله څخه د کارساز په حیث بس او کافي دی. د هر چا دپاره چې الله څخه وکیل او کارساز وي هغه ته څوک ضرر نه شي رسولی او نه یې څوک کارونه وړانولی شي.

۳- ای پیغمبره! ستا په نسبت د کفارو کفري وړاندیزونه او غوښتنې بالکل د محال شي غوښتنې دي، دا ځکه چې الله څخه ستا په شمول هیچا ته په یوه بدن کېږي دوه زړونه نه دي ورکړي، او کوم مبارک یو زړه یې چې تاته درکړی دی، هغه خو د الله څخه په اطاعت باندې ډک دی، په هغه کېږي خو د بل چا د اطاعت دپاره ځای پاتې نه دی.

هوا! که کفار ستا په هکله خیال وکړي چې ته د دوه وو زړونو خاوند یې نو دا محض د خولې خبره ده، واقعیت ته هیڅکله تغیر نه شي ورکولی.

نو لکه څنگه چې ته د کفارو په خوله د دوه وو زړونو درلودونکی نه شي جوړېدلی او حقیقت ورباندې نه شي بدلېدلی، همدارنگه په هیڅ ځای کېږي محض په خبره حقایق تغیر نه خوري. د ښه وضاحت دپاره لاندې صورتونه قرائت کړئ:

الف: الله څخه ستاسو هغه ماندینې ستاسو مورگانې نه دي گرځولي د کومو سره چې تاسو ظاهر وکړئ او محض په خولو هغوی ته د خپلو میندو نسبت وکړئ، نو په دغه صورت کېږي هغوی ستاسو میندې نه گرځي او په تاسو باندې په ابدې توګه نه حرامېږي.

ب: همدارنگه الله څخه ستاسو دپاره هغه کسان زامن نه دي گرځولي کومو ته چې تاسو د خپلو زامنو لقب ورکړئ او په زوی توب سره یې ونیسی، او دا ځکه چې:

په دغو دواړو صورتونو کېږي تاسو صرف د خولې خبره کړې ده چې حقیقت ته تغیر نه شي ورکولی، نو نه مو هغه مورگانې جوړېږي او نه مو دغه زامن گرځي.

په همدې بنیاد باطل معبودان هم شفیعان نه شي جوړېدلی که څه هم بالفرض المحال ښي

کریم ﷺ د مشرکانو وړاندېز منظور کړي او هغو ته د شفیعانو لقب ورکړي. او دا ځکه چې هغوی په واقع او حقیقت کښې د شفاعت کولو توان نه لري، او په خبرو حقایق نه بدلېږي.

۳- ای بندګانو! یوازې الله ﷻ حقه وینا کوي او همدې ﷻ تاسو ته په هره موضوع کښې د حقې لارې ښودنه کوي، په دې مقام کښې حقه لاره دا ده چې:

الف: په لومړي صورت کښې فقط کفار وړکړي او د خپلې هغې دروغینې خبرې تلافی وکړي کومه چې ستاسو د خولو څخه وتلې ده.

ب: او په دوهم صورت کښې لاندې ارشادات عملي کړي:

اول: د زامنو په نامه بلل شوي کسان د بلونکو په نامه نه بلکې د خپلو پلرونو په نامه دروبلی چې: ای د فلانکي زویه! همدغه ډول بلل د الله ﷻ په نزد انصافي خبره ده او د واقعیت سره برابره ده.

دوهم: که تاسو د هغوی پلرونه نه پېژانده چې څوک دي او څه نومونه لري، نو هغوی د "يَا أَخُونَا، يَا مَوْلَانَا، يَا مَوْلَى فُلَانٍ" په کلماتو سره وبلئ چې: "ای زموږ وروره، ای زموږ دوسته، ای د فلانکي مولى (ازاد کړی شوی)" او داسې نور. ځکه چې هغوی خو بل څوک نه دي فقط ستاسو وروڼه او ستاسو دوستان دي او یا مو غلامان او ازاد کړي شوي دي.

درېم: هو! که په خطا او سهوې سره ورته په پخوانۍ لهجه اواز وکړي او یا ستاسو معلومات غلط وي چې د هغوی دعوتي پلرونه درته حقیقي پلرونه برېښېدلي وي، نو د دې باک نشته، ځکه چې تاسو ته د الله ﷻ د پلوه خطا او سهوه عفو کړی شوې ده.

مگر تاسو په هغه خطاب باندې نیول کېږئ کوم ته چې ستاسو زېږونه قصد وکړي او په عمدي توګه ذکر شوی ارشاد د پښو لاندې کړي (د جاهلیت رابلل بېرته راژوندي کړي)، په دې صورت کښې باید مغفرت وغواړي، ځکه چې الله ﷻ مغفرت کوونکی او د مهربانیو خاوند دی، نو لکه څنګه چې د خپلې مهربانۍ د مخې په سهوه او خطا سره نیول نه کوي، همدارنګه تاسو امید وکړئ چې په قصدي ګناه کښې به درته هم ښښه وکړي.

توضیحات

۱- که څوک وايي چې: په ﴿يَتَأْتِيَ النَّبِيُّ أُنْتَقِيَ اللَّهُ﴾ کښې په ﴿أُنْتَقِيَ اللَّهُ﴾ سره نبي کریم ﷺ مخاطب کړی شوی دی، حال دا چې نبي کریم ﷺ خو د متقیانو رئیس دی؟

مونږ وايو چې: د دغه سوال دپاره مونږ د [البقرة: ۱۴۷] ایت لاندې ښه مفصل جواب لیکلی دی، خو دلته ورباندې اضافه کوو چې: په ﴿أُنْتَقِيَ اللَّهُ﴾ سره په خطاب باندې د تقوی لوی شان ته اشاره ده، چې دا دومره عظیم الشان صفت دی حتی چې نبي کریم ﷺ هم ورباندې مکلف ګرځولی شوی دی.

څوک دوه زېږونه نه شي درلودی

۲- په ﴿مَا جَعَلَ اللَّهُ لِرَجُلٍ مِّنْ قَلْبَتَيْنِ فِي جَوْفِهِ﴾ کښې د ځینو کسانو د خبرو زد نازل شوی

دی، هغه دا چې:

الف: عبد الله بن عباس رضی اللہ عنہما وایي چې: منافقانو به اتهام لگاوه چې نبي کریم ﷺ دوه زړونه لري، یو زړه یې زموږ سره دی او بل زړه یې د خپلو صحابه وو کرامو سره دی^(۱).

ب: د قرآن کریم د نزول په زمانه کښې یوه سړي - چې "جمیل بن معمر الفهري" نومېده - خپل خان ته د "ذو القلین" (د دوه وو زړونو خاوند) لقب ورکړی وه، چې زه دوه زړونه لرم او په هر یوه زړه سره د محمد څخه ډېر هوښیار یم.

نوموړي د بدر په غزا کښې د مشرکانو په همکارۍ گډون کړی وه، خو کله چې قریشي لښکر ماتې وخوړه نو نوموړې مکې معظمې ته په داسې حال خپل خان ورساوه چې یوه پښه یې په لاس کښې نیولې وه او بله یې په پښه وه.

په همدغه حال کښې د ابو سفیان سره مخامخ شو او لاندې سوال جواب یې ورسره وکړ:

ابو سفیان: د قریشي لښکر څه حال وه؟

جمیل: دغه لښکر ډېر زیات فاحش شکست وخوړ.

ابو سفیان: نو تا ولې یوه پښه په لاس کښې نیولې ده او بله دې په پښه ده؟

جمیل: دېته زما هیڅ فکر نه وه، زما گومان وه چې دواړه پښې مې په پښو دي^(۲).

یوه پښتون شاعر ذکر شوی مضمون په خپلو اشعارو کښې^(۳) په ډېر ښه توگه رانیولی دی چې:

واړه ته یې خندول که ژړول کړې :: زه پخپله نه خندا کړم نه ژړا کړم

زړه که یو دی ما خو تا لره درکړې :: مگر نورو لره نور زړونه پیدا کړم

ظهار څه ته وایي؟

۳- په ﴿وَمَا جَعَلَ أَرْوَاجَكُمْ أَلْتِي تُظَاهِرُونَ مِنْهُنَّ أُمَّهَاتِكُمْ﴾ کښې د ﴿تُظَاهِرُونَ﴾ کلمه د "ظهار"

څخه اشتقاقه شوې ده، "ظهار" ډېرې معناوې لري، یوه معنی یې د هغو کلماتو ویل دي په کومو باندې چې څوک خپله ماندينه د ابدې محرمې ښځې سره مشابهه کړي او مخاطبه یې کړي چې:

"أَلْتِ عَلَيَّ كَظَهَرِ أُمِّي"^(۴) یعنې ته په ماباندې داسې حرامه یې لکه څنگه چې په ماباندې د خپلې مور شا حرامه ده. یا په بل عبارت: ستا سره جنسي ارتباط نیول په ماباندې داسې حرام دي لکه څنگه چې راباندې د خپلې مور سره جنسي ارتباط نیول حرام دي.

په دې مقام کښې د مفسرینو په اتفاق همدغه معنی مراده ده او دا ځکه چې د جاهلیت په زمانه کښې رواج وه چې هر چا به د خپلې ماندينې سره ظهار وکړ او په ذکر وکړو کلمو سره به یې مخاطبه کړه نو هغه به ورباندې د مور غوندې په ابدې توگه حرامه گڼله کېدله^(۵).

(۱) الدر المنثور ج ۶ ص ۵۶۱

(۲) اسباب النزول للواحدي ص ۲۳۶

(۳) د عبد الرحمن مومند دیوان ص ۹۶

(۴) روح المعاني ج ۲۱ ص ۱۴۵

(۵) المحرر الوجيز ج ۱۳ ص ۴۷: احکام القرآن للجصاص ج ۳ ص ۳۵۴

الله ﷻ په دغه ارشاد سره د جاهليت ذکر شوی رواج رد کړ، چې محض د خولې په وينا باندې څوک مور نه شي جوړېدلی او نه محض د خولې په وينا باندې څوک زوی جوړېدلی شي.

۴- پاتې شوه دا خبره چې زمونږ په شريعت کښې ظهار کول څه حکم لري؟

نو د دې جواب دا دی چې الله ﷻ د اته ويشتمې (۲۸) سپارې په لومړني سورت (المجادلة) کښې په همدې هکله گټور ارشادات نازل کړي دي، الله ﷻ ته اُمید کوو چې توفیق راکړي او هلته مو ورسوي ترڅو پکښې د همدې ﷻ په کومک د ضرورت په اندازه خبرنه وکړو.

يوه پوښتنه او د هغې جواب

۵- که څوک وايي چې: د ﴿ذَلِكُمْ قَوْلُكُمْ بِأَفْوَاهِكُمْ﴾ په ارتباط د وړاندېنيو توضيحاتو او تشریحاتو څخه د سړي ذهن ته ورځي چې د وخت خلکو د خپلو ماندینو سره ظهار کول او پردي (أجنبي) سړي ته د خپل زوی لقب ورکول د حقیقت او واقعیت بدلون گانه، حال دا چې دغه ډول خیال خو ماشومان هم نه کوي. یا په بل عبارت: هیڅوک عقیده نه شي کولی چې د یوې ښځې زېږولی شوی ماشوم دې بله ښځه د دوهم ځل دپاره وزېږوي.

نو پوښتنه دا ده چې: ایا د ذکرې شوې جملې مضمون د وړاندېنيو عادتونو او رواجونو رد جوړېدلی شي، چې دغه ستاسو د خولو خبره ده، حقیقت ورباندې نه بدلېږي؟

مونږ وايو چې: د وخت خلکو خپلې ماندینې ته په ظهار سره د خپلې مور حقوق ورکول او بللی شوی زوی یې په حقوقو کښې د خپل زوی غوندې باله.

نو د دوی دغه کړنلاره داسې وگڼله شوه لکه چې دوی په خپلو خولو سره د حقیقت د بدلون دعوه کړې وي، دا ځکه چې دوی خو د شرعي حقوقو د ورکولو حق نه درلود، د شرعي حقوقو ورکړه (تحریم او تحلیل) خو یوازې الله ﷻ او د ده ﷻ په پیغمبر ﷺ پورې اختصاص لري او بس.

عبد الله بن عمر رضی الله عنهما څه ويلي دي؟

۶- په ﴿أَدْعُوهُمْ لِأَبَائِهِمْ﴾ الآية کښې ټول مومنان مکلف گرځولي شوي دي چې په راتلونکي کښې پردي زامن په زوی توب سره مه نیسي او کوم مو چې پخوا په زوی توب سره نیولي دي هغوی په خپلو محاورو او مجالسو کښې د خپلو نومونو څخه وشکوي او خپلو پلرونو ته یې منسوب وگرځوي ترڅو د جاهليت د رسم او رواج جرړې او بنیاد وويستلی شي او ښې او آثار یې ورک شي.

د همدې کبله عبد الله بن عمر رضی الله عنهما وايي چې: «مَا كُنَّا نَدْعُوهُ إِلَّا زَيْدَ بْنِ مُحَمَّدٍ حَتَّى نَزَلَ الْقُرْآنُ»^(۱) یعنې مونږ نه وو چې د نبي کریم ﷺ ازاد کړی شوی (زید) په بل نامه وبولو، مگر د زید بن محمد په نامه مو باله، تر دې چې ذکر شوی ایت شریف نازل شو.

دا د یو پلوه، او د بل پلوه هر چاته په کار دي چې خپل خان د خپل پلار څخه په غیر بل چاته

(۱) صحیح البخاري ج ۲ ص ۷۰۵

منسوب نه کړي او دا ځکه چې نبي کریم ﷺ فرمایلي دي چې: «مَنْ ادَّعَى إِلَى غَيْرِ آيَةٍ وَهُوَ يَقْلَمُ أَنَّهُ غَيْرُ آيَةٍ فَالْجَنَّةُ عَلَيْهِ حَرَامٌ»^(۱) یعنې هر څوک چې د خپل پلار څخه په غیر په بل چا دعوه وکړي چې دا مې پلار دی او په دې باندې پوه وي چې هغه یې پلار نه دی نو په دغه کس باندې جنت حرام دی.

مولی څه معنی؟

۷- په ﴿فَاخْوَانُكُمْ فِي الدِّينِ وَمَوَالِيكُمْ﴾ کښې د 'مَوَالِي' کلمه د 'وَلِي' لکه 'ضَرْب' څخه اشتقاقه شوې ده چې د نژدېکت معنی ورکوي^(۲)، برابره خبره ده چې دا نژدېکت د نسب یا مکان او هم یا د دین او نصرت او هم یا د صداقت او نورو صفاتو د کبله وي.

نو 'مَوَالِي' کلمه په متعددو معناوو کښې استعمالېږي لکه دوست او ناصر، او لکه تره او د تره زامن، او هم لکه د غلام ازادونکی او غلام ازاد کړی شوی او داسې نور^(۳). نو څه لرې نه ده چې د ذکرې شوې کلمې د استعمال په وخت کښې سړی همغه معنی مراده کړي کومه چې د مقام سره مناسبه وي. دا هم څه لرې نه ده چې په ایت شریف کښې نازلې شوې دواړه کلمې ورته استعمال کړي لکه چې نبي کریم ﷺ یوه ورځې زید بن حارثه ؓ مخاطب کړ چې: «أَنْتَ أَخُوْنَا وَمَوَالِيْنَا»^(۴) ای زیده! ته زموږ ورور او زموږ محبوب یې.

موږ ځکه په دې حدیث کښې ذکره شوې کلمه په 'محبوب' سره ترجمه کړه چې په یوه بل اوږده حدیث کښې نبي کریم ﷺ زید ؓ په «وَأَخْبُ الْقَوْمِ إِلَيَّ»^(۵) سره مخاطب کړی دی، یعنې ای زیده! ته ماته په قوم کښې ډېر محبوب او گران یې.

سوال جواب

۸- که څوک وايي چې: ایا سړي ته جائزه ده چې د خپل زوی څخه په غیر بل چاته د شفقت د کبله د زوی خطاب وکړي چې 'ای زویه'؟

موږ وايو چې: په ایت شریف کښې د جاهلیت د زمانې رواج رد شوی دی هغه دا چې: د خپل زوی څخه په غیر بل څوک د خپل زوی په حیث ونیسي او د زوی توب په ټولو حقوقو ورته قائل شي^(۶). د مثال په توګه: چې د ښځې او لورانو حجاب یې د منځه لاړ شي او هم یې نکاح ورباندې حرامه وګڼله شي او بالاخره په میراث کښې هم ورته په برخه قائل شي او داسې نور. اما د شفقت د کبله فقط د زوی لقب ورکول څه باک نه لري. د ښه وضاحت دپاره لاندې احادیث ولولئ:

(۱) صحیح مسلم ج ۱ ص ۵۷

(۲) مفردات الراغب ص ۵۷۰

(۳) لسان العرب ج ۱۵ ص ۴۰۸

(۴) صحیح البخاري ج ۱ ص ۵۲۸: مسند احمد بن حنبل ج ۱ ص ۲۴۵

(۵) مسند احمد بن حنبل ج ۸ ص ۱۸۲

(۶) تفسیر القاسمي ج ۱۳ ص ۲۲۵

الف: انس ﷺ وایي چې ما ته یوه ورځې نبي کریم ﷺ وویلې چې: «يَا بُنَيَّ...»^(۱) ای زوی گوتیه!
 ب: عبد الله بن عباس رضی الله عنهما وایي چې: مونږ (د عبد المطلب د اولادې کوچني ماشومان) نبي کریم ﷺ د مزدلفې څخه د جمرود ویشتلو دپاره وړاندې راولېږلو «فَجَنَلْ يَنْطَحُ افْخَالَانَا وَيَقُولُ اُنْبِيْنَا لَا تَرْمُوا الْجَمْرَةَ حَتَّى تَطْلُعَ الشَّمْسُ»^(۲) نو شروع یې وکړه چې په خپل مبارک لاس باندې یې زمونږ ورنونه وهل او راته ویلې یې چې: ای زوی گيو! تر هغه وخته پورې جمره مه ولې ترڅو چې لمر راوڅږي.

یوه ډېره ضروري خبره

۹- په دې مقام کېنې ډېره ضروري خبره دا ده چې: په ایت شریف کېنې د دې کبله د زوی نیولو په ممنوعیت صراحت شوی دی چې د قرآن کریم د نزول په زمانه کېنې د هلکانو په زوی توب سره نیول د جاهلیت د کرغېړنو رواجونو څخه یو رواج پاتې وه، او خلک ورباندې اخته وه. که نه نو د بېگانه انجلۍ په لورولۍ او یا په خورولۍ نیول، او یا بېگانه سړی په ورورولۍ سره نیول هم د ایت شریف په استناد جواز نه لري، البته په دې شرط سره چې د قرابت په حقوقو ورته قائل شي.
 نن ورځ^(۳) هم ځینې خلک ذکر شوی جاهلي بدعت راژوندی کوي او وایي چې فلاني سړي فلانکۍ ښځې ته د ورورولۍ او خورولۍ لاس ورکړی دی او یا یې په لورولۍ او پلارولۍ سره یو تربله لاس نیوی کړی دی، نو د ده او د هغې ترمنځ حجاب او پرده نشته، فإنا لله وإنا إليه راجعون.
 بالاخره ځینې جهال او بدعتیان خیال کوي چې بېگانه غیر محرم سړی د هغې ښځې دپاره محرم او پلار گرځي کومه یې چې د خپل ځان د نکاح ورکولو دپاره وکیل وټاکي، حتی چې د نکاح پلاري لقب ورکوي او د حجاب ایتونه ټول تر پښو لاندې کوي، ثم إنا لله وإنا إليه راجعون.
 دغه جاهلان دې ته نه گوري چې نوموړي وکیل ته جائزه ده چې خپله موکله ښځه پخپله په نکاح واخلي البته په هغه تفصیل سره کوم چې د فقهي په کتابونو کېنې لیکلی شوی دی، نو که په وکیل گرځولو (په نکاح پلار جوړولو) باندې څوک رښتیا پلار جوړېدلی نو په کار وه چې نکاح یې ورته جائزه نه وی گڼلې شوې.

﴿النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ مِنَ الْمُؤْمِنِينَ وَالْمُهَاجِرِينَ إِلَّا أَنْ تَفْعَلُوا إِلَىٰ أَوْلِيَائِكُمْ مَعْرُوفًا كَانَ ذَٰلِكَ فِي الْكِتَابِ مَسْطُورًا ﴿٦﴾ وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ نُوْحٌ وَإِبْرَاهِيمَ وَمُوسَىٰ وَعِيسَىٰ ابْنِ مَرْيَمَ وَأَخَذْنَا مِنْهُمْ مِيثَاقًا

(۱) جامع الترمذي ج ۲ ص ۱۱۰: سنن ابی داود ج ۲ ص ۳۲۲

(۲) سنن ابن ماجه ص ۲۱۷

(۳) ۱۴۲۱ هـ ق - ۱۷ / ۸ / ۱۳۷۹ هـ ش

غَلِيظًا ﴿٦٥﴾ لَيْسَ لَ الصُّدِّيقِينَ عَنْ صِدْقِهِمْ وَأَعَدَّ لِلْكَافِرِينَ عَذَابًا أَلِيمًا ﴿٦٦﴾

[۶] نبي کریم ﷺ مؤمنانو ته (په گټه او خیر رسولو کښې) د دوی د خپلو نفسونو څخه ډېر نژدې (او بهتر) دی، او د نبي کریم ﷺ ماندينې (په تعظیم او توقیر کښې) د دوی مورگانې دي. او د قرابتونو خاوندان ځينې يې ځينو (نورو) ته (د وارثانو په حيث) د الله ﷻ په کتاب (او حکم) کښې د مؤمنانو څخه بهتر دي (چې په عقد موالات او ايماني دوستۍ سره يو تربله ميراث يوسي)، او (همدارنگه هغوی) د مهاجرينو څخه (بهر دي، چې د هجرت په بنياد وارثان جوړ شي). مگر (دا خبره ممنوعه نه ده) چې تاسو د خپلو دوستانو سره (په شريعت کښې) معروف فعل (او کومک) وکړئ (البته د وراثت په حيث نه بلکې د دوستۍ په حيث).

دغه (مذکور احکام) په لوح محفوظ (او قرآن کریم) کښې ليکلي شوي دي. [۷] او (ای پیغمبره!) هغه وخت (یاد کړه) چې مونږ د ټولو پیغمبرانو څخه (عموماً) کلک عهد واخست (چې یو به د بل کومک کوي او د الله ﷻ احکام به خلکو ته ابلاغوي)، او (خاصاً مو) ستا څخه او هم د نوح ﷺ او ابراهيم ﷺ او موسی ﷺ او عیسی بن مریم ﷺ څخه (هم کلک عهد واخست). او (یو ځل بیا هغه وخت یاد کړه چې) مونږ (ستاسو په شمول) د ټولو پیغمبرانو څخه محکم (او قوي) عهد واخست.

[۸] (البته عهد مو ترې) د دې دپاره (واخست) چې الله ﷻ (د قیامت په ورځ) د صادقانو څخه د دوی د صدق (او رښتیايي عمل) پوښتنه وکړي (چې جنت يې ورته تیار کړې دی)، او (د کفارو څخه د کفر پوښتنه وکړي، چې) کفارو ته يې دردناک عذاب تیار کړې دی.

ارتباط او د مطلب خلاصه

په وړاندېنيو ایتونو کښې د جاهلیت د زمانې بدعتي رواجونه رد شوي وه، او په دې ایتونو کښې په همدې ارتباط لاندې د لماب نازل شوي دي:

الف: د رواجونو په محوه کولو کښې د نبي کریم ﷺ احترام او اطاعت.

ب: د اسلامي مواخات (ورورولۍ) اختتام.

ج: ذکر شوي رواجونه د پخوانیو پیغمبرانو څخه نه دي پاتې شوي، بلکې بدعتونه دي.

د: د بدعتونو د مخنيوي په هکله د نبي کریم ﷺ سره په دعوت چلولو کښې ونډه اخستل.

نو حاصل يې داسې راڅرګړي چې ای پیغمبره! په خپل امت باندې لاندې مطالب قرائت کړه:

۱- د الله ﷻ د پلوه ورته ابلاغ کړه چې:

الف: د الله ﷻ پیغمبر د مؤمنانو دپاره د هغوی د ځانونو څخه ډېر بهتر او ډېر نژدې دی، کومه گټه

چې ورته د نبي کریم ﷺ د پلوه په دنیا او آخرت کښې رسېږي د هغې عشر عشر (د لسمې لسمه برخه) هم ورته د خپلو ځانونو څخه نه شي رسېدلی.

نو مؤمنانو ته په کار دي چې خپلې نفسي غوښتنې د نبی کریم ﷺ د غوښتنو او ارشاداتو قرباني کړي، که څه هم د پخوانیو رواجونو تر پښو لاندې کول ورته درانه تمامېږي خو د نبی کریم ﷺ د هداياتو په بنياد ورته باید اسان شي.

ب د شرعي حقوقو ورکړه (تحليل او تحریم) د ربوبيت معنی لري او ربوبيت يوازې الله ﷻ پورې مختص او متوقف دی. بندگان نه شي کولی چې محض په خپلو خولو چاته د مورتوب یا زوی توب حقوق ورکړي.

ج نو الله ﷻ مؤمنانو ته ابلاغوي چې د نبی کریم ﷺ بیبيانې د دوی ديني مورگانې دي، او په کار دي چې د خپلو نسبي مورگانو غوندې بلکې لا د هغوی څخه اضافه احترام يې وکړي، چې ديني احکام ترې په آینده کښې زده کړي کوم چې هغوی د نبی کریم ﷺ څخه مستقيماً زده کړي دي. ۲- کومه ورورولي چې نبی کریم ﷺ د هجرت په لومړیو وختونو کښې د مهاجرینو او انصارو ترمنځ قائمه کړې وه، هغه تر همدې وخته پورې وه (دائمي نه وه)، د نن څخه وروسته په ذکره شوې ورورولۍ سره یو تربله میراث نه شي ورل کېدلی، او نه د عقد موالات په سبب میراث ورل کېدلی شي. بلکې د قرابت خاوندان د الله ﷻ په حکم (د میراث په ورلو) کښې د مؤمنانو څخه بهتر دي چې د دين په سبب میراث یوسي، او هم د مهاجرینو څخه بهتر دي چې د هجرت په سبب د میراث مستحق جوړ شي.

هو! که تاسو یو تربله د میراث په حیث نه بلکې د دوستۍ په حیث څه نیکی او شرعي معروف کومکونه کوئ، نو په هغو کښې څه معانعت نشته، او د منځه نه دي ورلی شوي. ذکر شوی حکم په ذکر شوي تفصیل سره د الله ﷻ په کتاب (لوح محفوظ او هم په قرآن کریم) کښې لیکلی شوی دی، چې هغه موقت وه او دا ابدی دی.

۳- یعنې ای پیغمبره! مونږ د تشریع (تحليل او تحریم) حق هیچا ته نه دی ورکړی، د همدې کبله مو خلکو ته یو لک او څلېرشت زره زیات یا کم پیغمبران استولي دي او د دوی څخه مو کلک عهد اخستی وه چې هر یو به په خپله-خپله زمانه کښې زمونږ د پلوه لېږلي شوي شریعتونه خلکو ته ابلاغوي او یو تربله به نصرت او کومک کوي.

مونږ دغه کلک عهد ستا څخه هم اخستی دی او د نوح ﷺ څخه هم او د ابراهیم ﷺ څخه هم او د موسی ﷺ څخه هم او د عیسی بن مریم ﷺ څخه هم.

مونږ د دغو ټولو څخه د تشریع د ابلاغ په هکله ډېر غلیظ او پېر عهد اخستی وه، نو د همدې کبله نه پخوانیو خلکو د تشریع حق درلود او نه ستا په زمانه کښې څوک د تشریع حق لري.

۴- دا ټول د دې دپاره چې الله ﷻ د قیامت په ورځ د صادقانو څخه د رښتینتوب پوښتنه وکړي او د نعمتونو او درجاتو بهتره جزا ورکړي، او همدارنګه د کاذبانو (دروغژنانو) څخه د هغوی دروغ پوښتي چې تاسو ولې په الله ﷻ باندې درغ تړلي وه؟، او په پای کښې ورته سخته سزا ورکړي، او دا ځکه چې الله ﷻ د کفارو دپاره دردناک عذاب تیار کړی.

توضیحات

- ۱۔ په ﴿الَّذِينَ أُوتُوا بِالْمُؤْمِنِينَ﴾ کښې لاندې نکاتو ته توجه په کار ده:
- الف: د همدې ایت شریف مضمون ته په بل ایت شریف کښې داسې اشاره شوې ده چې:
- ﴿... بِالْمُؤْمِنِينَ زَوْفٌ رَّحِيمٌ﴾ [التوبة: ۱۲۸] یعنې تاسو ته داسې پیغمبر درغلی دی چې په مؤمنانو باندې ډېر زړه سوزونکی او ډېر مهربان دی.
- ب: نبي کریم ﷺ مؤمنانو بلکې ټولو خلکو ته د دوی د نفسونو څخه بهتر دی، چې د اور څخه نجات ورکوي خو خلک پکښې په لوی لاس خپل ځانونه وراچوي.
- د همدې کبله نبي کریم ﷺ فرمایلي دي چې: «إِنَّمَا مَثَلِي وَمَثَلُ أُمَّتِي كَمَثَلِ رَجُلٍ اسْتَوْقَدَ نَارًا فَجَعَلَتْ الدُّوَابُ وَالْفَرَاشُ يَقَعْنَ فِيهَا فَأَنَّا آخِذٌ بِحُجْرَتِكُمْ وَأَنْتُمْ تَقْحُمُونَ فِيهَا»^(۱) یعنې زما مثال او زما د امت مثال داسې دی لکه چې یوه سړي اور بل کړی وي نو په ځمکه باندې خوځېدونکي او پتنگان شروع وکړي چې په دې اور کښې ځانونه وراچوي (خو ذکر شوی سړی یې مخه نیسي او د اور څخه یې بچ کوي)، نو زه ستاسو د ملاکانو څخه نیونکی یم (چې د اور څخه نجات درکړم) او تاسو پکښې ور داخلېږئ (او خپل ځانونه پکښې وراچوئ).
- ج: د نبي کریم ﷺ سره محبت او مینه درلودل د ایمان نښه ده. نبي کریم ﷺ فرمایلي دي چې: «لَا يُؤْمِنُ أَحَدُكُمْ حَتَّىٰ أَكُونَ أَحَبُّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ»^(۲) یعنې ستاسو یو کس به تر هغه د (کامل) ایمان خاوند جوړ نه شي ترڅو چې زه ورته د خپل پلار او خپل اولاد او بالاخره د ټولو خلکو څخه محبوب او گران وگرځم.
- د: د نبي کریم ﷺ سره د زیات محبت معیار دا دی چې یوه لور ته د شریعت حکم وي او بل لور ته د پلار یا اجداد او هم یا د خلکو غوښتنې او نفسي خواهشات وي، خو سړی د شریعت په حکم باندې عمل وکړي، او د نورو ټولو غوښتنې تر پښو لاندې کړي.
- ه: د رښتیني محبت یوه مثال ته نبي کریم ﷺ په خپل یوه اوږده حدیث کښې اشاره کړې ده چې:
- «وَرَجُلٌ طَلَبَتْهُ ذَاتُ مَنَصِبٍ وَجَمَالٍ فَقَالَ إِنِّي أَخَافُ اللَّهَ»^(۳) یعنې د قیامت په ورځ به هغه سړی هم د الله ﷻ د رحمت تر سیوري لاندې وي کوم چې یوه باشرفه او د ښایست خاونده ښځه ترې د فحاشۍ غوښتنه وکړي خو نوموړی سړی ورته ووايي چې: زه د الله ﷻ څخه ډارېږم (زه ستا غوښتنه او د خپل نفس غوښتنه تر پښو لاندې کوم او د الله ﷻ حکم سره سم د بد کار څخه اجتناب کوم).
- و: نبي کریم ﷺ د ذکر شوي ایت شریف په ارتباط په یوه اوږده حدیث کښې فرمایلي دي چې:
- «مَا مِنْ مُؤْمِنٍ إِلَّا وَأَنَا أَوْلَىٰ بِهِ فِي الدُّنْيَا وَالْآخِرَةِ»^(۴) یعنې هیڅ مؤمن نه دی مگر په داسې حال دی چې

(۱) جامع الترمذي ج ۲ ص ۱۱۵

(۲) صحيح البخاري ج ۱ ص ۷

(۳) صحيح البخاري ج ۱ ص ۹۱

(۴) صحيح البخاري ج ۱ ص ۳۲۲

زه ورته په دنيا او آخرت کښې (د هر شي څخه) بهتر یم (نو هر یوه ته په کار دي چې زما اتباع او پیروي وکړي او بس).

ز: نبي کریم ﷺ د همدغه ایت شریف په اړه فرمایلي دي چې: «أَنَا أَوْلَىٰ بِكُلِّ مُؤْمِنٍ مِنْ نَفْسِهِ فَإِذَا رَجُلٌ مَاتَ وَتَرَكَ ذَنْبًا فَإِلَيَّ وَمَنْ تَرَكَ مَالًا فَهُوَ لِوَرَثَتِهِ»^{۱۱} یعنې زه د هر مؤمن دپاره د خپل ځان څخه بهتر یم. نو هر څوک چې مړ شي او په خپله غاړه باندې څه دین (قرض) پرېږدي، نو قرضدار دې ماته راشي چې زه د مړي قرض ورکړم، او هر څوک چې د خپله مرگه وروسته څه مال پرېږدي نو هغه د نوموړي د وارثانو د پاره دی (زه یې قرض خلاصوم او مال یې نه اخلم).

ح: په ایت شریف کښې د ﴿الْمُؤْمِنِينَ﴾ کلمه نازله شوې ده چې د نارینه وو دپاره وضعه شوې ده مگر د تغلیب په توگه دغه کلمه زنانه وو ایماندارو ته هم شامله ده، لکه چې د قرآن کریم په نورو ایتونو کښې د ﴿يَتَأْتِيَنَّ الَّذِينَ ءَامَنُوا﴾ کلمات زنانه وو ته هم د تغلیب په توگه شمولیت لري. نو په همدې بنیاد نبي کریم ﷺ د مؤمنانو (نارینه وو او زنانه وو) ټولو دپاره د دوی د نفسونو څخه بهتر دی، نه یوازې د نارینه وو دپاره.

د مؤمنانو میندې

۲- د ﴿وَأَزْوَاجُهُ أُمَّهَاتُهُمْ﴾ په اړوند لاندې مطالب یاد ساتل په کار دي:

الف: په دغې جمله کښې د [الأحزاب: ۴] ایت مضمون تائید شوی دی، چې د یوې ښځې په مور جوړېدلو کښې د خلکو خولې د اعتبار قابلې نه دي حتی د مؤمنانو د خولو وینا هم د اعتبار قابله نه ده. او د نبي کریم ﷺ بیبیانې ځکه د مؤمنانو مورگانې گرځېدلې دي چې الله ﷻ ورته د «أُمَّهَاتُ الْمُؤْمِنِينَ» لقب ورکړی دی.

ب: د علماوو کرامو په اجماع سره، په تعظیم او توقیر کښې د نبي کریم ﷺ بیبیانې د مؤمنانو معنوي مورگانې دي^{۱۲}، او په هر چا باندې یې احترام واجب دی چې نومونه یې په احترام سره واخلي او د دوی په هکله د توهین آمیزه کلماتو د استعمال څخه ځان وساتي.

د همدغه تعظیم او توقیر د کبله الله ﷻ په [الأحزاب: ۵۳] ایت کښې د نبي کریم ﷺ د وفات څخه وروسته د هغوی د نکاح په تحریم باندې صراحت کړی دی.

ج: اما په متباقي حقوقو کښې هغوی د حقيقي مورگانو څخه فرق لري^{۱۳}. د مثال په توگه: اول د هغوی د حجاب مراعات په ټولو مؤمنانو باندې واجب دی، که څه هم په مورگانو باندې د زامنو په هکله حجاب نشته.

دوهم: د هغوی موروالی د هغوی نورو خپلوانو ته سرایت نه کوي، په دې معنی چې د هغوی وروڼه

(۱) مستد احمد بن حنبل ج ۵ ص ۱۴

(۲) تفسیر القرطبي ج ۱۴ ص ۱۲۳

(۳) تفسیر ابن کثیر ج ۳ ص ۴۶۸: روح المعاني ج ۲۱ ص ۱۵۱

او خويندې د مومنانو ماماگان او ترورگانې نه گرځي. نو عبد الرحمن بن ابي بکر رضي الله عنه ته څوک د ماما، او اسماء بنت ابي بکر رضي الله عنها ته د ترور (خاله) لقب نه شي ورکولی. درېم په ذکرې شوې مورولۍ باندې د ميراث وړل اثبات نه شي موندلی. د مونږ د الله ﷻ په توفيق په وړاندې توضح کښې ليکلي دي چې د تغليب په توگه د **بِالْمُؤْمِنِينَ** په کلمه کښې ايماندارې زنانه هم شاملې دي. څرنگه چې په **أُمَّهَاتُهُمْ** کښې ضمير همدغې کلمې (المؤمنين) ته راجع دی نو معلومه شوه چې د دغه لقب (أُمَّهَاتُ الْمُؤْمِنِينَ) معنی ايماندارو زنانه وو ته هم د تغليب په توگه شموليت لري، که څه هم ځينو علماوو پکښې اختلاف کړی دی او د ايماندارو زنانه وو دپاره يې ورته د **أُمَّهَاتُ الْمُؤْمِنَاتِ** لقب ځانگړی کړی دی.

ه که څوک وايي چې د ذکر شوي عبارت غوښتنه دا ده چې نبي کریم ﷺ ته د **أَبُ الْمُؤْمِنِينَ** لقب ورکول هم جواز ولري، ايا دغه مفهوم اخستل ترې جائز دي؟
مونږ وايو چې په همدغې موضوع کښې علما کرام دوه ډلې شوي دي:^۱
اول ځينې وايي چې دغه ډول لقب ورکول نبي کریم ﷺ ته، جواز نه لري. لکه چې د [الأحزاب: ۴۰] ايت غوښتنه همدغه ده.

دوهم ځينې نور وايي چې دا لقب ورته جائز دی، لکه چې په دې مقام کښې يو قرائت داسې اورېدلی شوی دی چې: **وَأَزْوَاجُهُ أُمَّهَاتُهُمْ وَهُوَ أَبُو نَبِيٍّ**^۲ يعنې بيبيانې يې د مومنانو مورگانې دي او پخپله نبي کریم ﷺ يې پلار دی.
همدې مضمون ته نبي کریم ﷺ په يوه اوږده حديث کښې اشاره کړې ده چې: **«إِنَّمَا أَنَا لَكُمْ بَسْمَلَةٌ الْوَالِدِ أَعْلَمُكُمْ»**^۳ يعنې يقيناً زه ستاسو دپاره د پلار غوندې يم چې تاسو ته (د دين) بنودانه کوم (حتي چې اودس ماتې ته د کېناستلو طريقه هم درنايم).

تبصره

و نبي کریم ﷺ خو د مومنانو معنوي پلار دی بلکې هر يو پيغمبر د خپل خپل اجابتي امت دپاره د پلار حيثيت درلود، خو مونږ ته داسې بهتره برېښي والله ﷻ أعلم چې بدون د تشبیه څخه (لکه چې په وړاندې حديث کښې پرې صراحت شوی دی) ورباندې د پلار اطلاق ونه کړی شي د مثال په توگه:

اول داسې اطلاق دې وکړی شي چې نبي کریم ﷺ مومنانو ته د پلار په شان دی.
دوهم داسې دې ونه ویلي شي چې نبي کریم ﷺ د مومنانو پلار دی.

۱. د تفسير امير کبير ج ۳ ص ۴۶۸

۲. تفسير الطبري ج ۲ ص ۲۲۹

۳. سنن ابی داود ج ۱ ص ۲۰۰

یو ۵ پر لغت دروغ

ز: د نبی کریم ﷺ ټولو پیبیا نو ته الله ﷻ په خپل متواتر کلام (قرآن کریم) کښې د «أَهْلَاتُ الْمُؤْمِنِينَ» لقب ورکړی دی. نو په دروغو سره یې ترې څوک بهرته نه شي اخستلی. نو په همدې بنیاد د اهل التشیع هغه خبره بالکل غلطه او دروغ ده، کومه چې د هغوی د څولو څخه ځینو مفسرینو کرامو د رد کولو دپاره راحکایته کړې ده^(۱) هغه دا چې: علي ؑ. د جمل په جنگ کښې یې بی عائشه (ام المؤمنین رضی الله عنها) د «أَهْلَاتُ الْمُؤْمِنِينَ» د جملې څخه ویستلې ده، او د وکالت په توګه یې طلاق ورکړی دی. اهل التشیع وایي چې نبی کریم ﷺ علي ؑ ته د خپلو پیبیا نو د طلاقولو وکالت ورکړی وه چې ته کولی شې چې زما د مرګ څخه وروسته زما کومې بی بی ته زما په وکالت طلاق ورکړې. حال دا چې عمار ؓ په یوه اوږده حدیث کښې چې حکماً مرفوع دی- وایي چې: «إِنِّي لَأَعْلَمُ أَنَّهَا زَوْجَتُهُ فِي الدُّنْيَا وَالْآخِرَةِ»^(۲) یعنې هرومرو زه پوهېږم چې عائشه رضی الله عنها د نبی کریم ﷺ زوجه (مېرمن) ده په دنیا او آخرت کښې.

ح: ذکره شوي خبره ځکه دروغ او باطله ده چې د متواتر کلام (قرآن کریم) سره مناقضه ده، چې د همدې موضوع پورې اړوند څه وضاحت- إن شاء الله- د [الأحزاب: ۳۳، ۵۳] ایتونو لاندې راروان دی. په دې باندې علاوه، که بالفرض المحال ذکرې شوې خبرې څه حقیقت درلودی نو امیر المؤمنین (علي ؑ) به د جمل جنگ د اختتام څخه وروسته نوموړې ابی رضی الله عنها په احترام سره نه وی رخصته کړې، او د حقارت په نظر به یې ورته کتلي وی. حال دا چې د هغې رضی الله عنها د احترام او تعظیم دپاره یې دېرش تنه ښځې ورسره ولېږلې چې په احترامانه توګه یې مدینې منورې ته ورسوي^(۳).

سوال جواب

۳- که څوک وایي چې: په ﴿وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ ۖ مِنَ اللَّهِ مِنَ الْمُؤْمِنِينَ﴾ وَالْمُهَاجِرِينَ کښې خود توریت د اسبابو څخه د هغه مواخات (ورورولی) سببیت منسوخ ګرځېدلی دی کوم چې نبی کریم ﷺ د هجرت په ابتداء کښې د انصارو او مهاجرینو ترمنځ قائم کړی وه^(۴)؛ نو په کار وه چې د ﴿مِنَ الْمُؤْمِنِينَ﴾ وَالْمُهَاجِرِينَ په عوض «مِنَ الْأَنْصَارِ وَالْمُهَاجِرِينَ» نازل شوی وی، ترڅو یې په خپل صورتحال باندې په ښه وضاحت سره دلالت کړی وی؟ مونږ وایو چې: ذکر شوی اعتراض به په هغه وخت کښې وارد شوی وی چې د ﴿مِنَ الْمُؤْمِنِينَ﴾

(۱) روح المعاني ج ۲۱ ص ۱۵۲

(۲) صحيح البخاري ج ۱ ص ۵۳۲

(۳) تفسير القرطبي ج ۱۴ ص ۱۸۲

(۴) تفسير الفاسي ج ۱۲ ص ۲۲۹

وَالْمُهَاجِرِينَ «مجموعه د «أُولَى» دپاره مفضل علیه واقع شوې وی، خو دغسې نه ده، بلکې ذکرې شوې دواړه کلمې په انفرادي توګه ورته مفضل علیه دي. یا په بل عبارت په «مِنَ الْمُؤْمِنِينَ» سره د عقد الموالات سببیت منسوخ شوی دی او په «وَالْمُهَاجِرِينَ» سره د توریث دپاره د هجرت سببیت منسوخ ګرځېدلی دی. د همدې جواب د ښه وضاحت دپاره باید د [النساء: ۱۱، ۳۳] ایتونو وضاحتونو ته یو ځل مراجعه وکړی شي، چې هلته یې د الله ﷻ په توفیق ښه پوره شرحه تېره شوې ده.

د پیغمبرانو میثاق

۴- په «وَإِذْ أَخَذْنَا مِنَ النَّبِيِّينَ مِيثَاقَهُمْ» کښې هغه کلک عهد ته اشاره شوې ده کوم چې د پیغمبرانو څخه اخستلی شوی وه. دغه عهد مونږ د الله ﷻ په توفیق د [آل عمران: ۸۱] ایت لاندې خپرلی دی چې دا په دنیا کښې اخستلی شوی دی او که په عالم الذر کښې. که څه هم هلته مونږ دې ته ترجیح ورکړې ده چې دا دنیاوي عهد دی او د هر پیغمبر څخه د پیغمبر په حیث د را استولو په وخت کښې اخستلی شوی دی، لکه چې همدا د ځینو مفسرینو کرامو نظر دی^(۱). خو دلته ورباندې دومره اضافه کوو چې که د میثاق څخه ما یطلق علیه الميثاق اراده کړی شي او دواړو عهدونو ته شامل شي نو ښه خبره ده.

أولو العزم پیغمبران څوک څوک دي؟

۵- په ذکر شوي ایت او په [الشوری: ۱۳] ایت کښې الله ﷻ نبي کریم ﷺ په خطاب سره یاد کړی دی (دلته په «وَمِنْكَ» سره او هلته په «إِلَيْكَ» سره) او نور څلور پیغمبران (نوح ﷺ، ابراهيم ﷺ، موسى ﷺ، او عيسى ﷺ) یې په نومونو سره یاد کړي دي، چې ټول پنځه تنه کېږي. مفسرین کرام وايي^(۲) چې دغه پنځه تنه د أولو العزم پیغمبرانو په لقب سره د نورو څخه ممتاز ګرځولی شوي دي، چې د کلک تصمیم او قوي ارادي خاوندان وه.

يَتَأْتِيهَا الَّذِينَ ءَامَنُوا أَذْكُرُوا نِعْمَةَ اللَّهِ عَلَيْكُمْ إِذْ جَاءَتْكُمْ جُنُودٌ فَأَرْسَلْنَا عَلَيْهِمْ رَحْمًا وَجُنُودًا لَّمْ تَرَوْهَا وَكَانَ اللَّهُ بِمَا تَعْمَلُونَ بَصِيرًا ﴿١٤﴾ إِذْ جَاءُوكُم مِّنْ فَوْقِكُمْ وَمِنْ أَسْفَلَ مِنكُمْ وَإِذْ زَاغَتِ الْأَبْصَارُ وَبَلَغَتِ الْقُلُوبُ الْحَنَاجِرَ وَتَظُنُّونَ بِاللَّهِ الظُّنُونًا ﴿١٥﴾ هُنَالِكَ ابْتُلِيَ الْمُؤْمِنُونَ وَزُلْزِلُوا زِلْزَالًا شَدِيدًا ﴿١٦﴾

۱- تفسیر ابن کثیر ج ۳ ص ۴۶۹

۲- تفسیر المعوي ج ۳ ص ۵۰۸، المحرر الوجيز ج ۱۳ ص ۵۲، الدر المنثور ج ۶ ص ۵۷۰

[۹] ای هغو کسانو چې ایمان یې راوړی دی! په خپلو ځانونو باندې د الله ﷻ نعمت یاد کړئ، چې کله تاسو ته (کفرې) لښکرې درغلې، نو مونږ ورباندې باد وړ ولېږه (وچلاوه)، او (د پرېستو) داسې لښکرې (مو هم وړ واستولې) چې تاسو نه لیدلې. او الله ﷻ په هغو (کارونو) باندې بینا دی کوم چې تاسو یې کوئ.

[۱۰] هغه وخت چې کفرې لښکرې تاسو ته ستاسو د پاس طرفه او (هم) ستاسو څخه د لاندې طرفه درغلې (تاسو یې احاطه او محاصره کړئ) او چې کله سترګې (د زیاته ډاره د خپل استقامت څخه) کړې شوې او زړونه ستونو ته ورسېدل (نژدې وه چې د بدن څخه بهر ووځي)، او تاسو په الله ﷻ باندې گومانونه کول (ډېر) گومانونه.

[۱۱] په دغه ځای (یا دغه وخت) کښې ایمان راوړونکي امتحان کړی شوه او وجرقول شوه، سخت جرقول.

ارتباط او د مطلب خلاصه

په وړاندېنيو ایتونو کښې مؤمنانو ته ابلاغ شوې وه چې د دوی دپاره نبي کریم ﷺ د دوی د خپلو ځانونو څخه غوره او بهتر دی، په دې ایتونو کښې د یو پلوه د نبي کریم ﷺ د بهتریو مثال ښودلی شوی دی چې مؤمنان د همدې ﷺ په برکت د قوي دښمن څخه بچ شوه او د نجات نعمت یې په برخه شو. او د بله پلوه د مؤمنانو د محبت یوه مثال ته هم اشاره شوې ده چې په ډېر سخت حالت کښې د نبي کریم ﷺ په اطاعت باندې کلک شوه او خپلې نفسي غوښتنې یې تر پښو لاندې کړې. نو حاصل یې داسې راڅپړي: ای پیغمبره! د الله ﷻ د پلوه مؤمنان مخاطب کړه او ورته ووايه چې:

۱- ای هغو کسانو کومو چې ایمان راوړی دی او د نبي کریم ﷺ محبت او اطاعت ورباندې فرض دی! تاسو د حندق د غزا وخت درېه زړه کړئ چې:

الف: په دغه وخت کښې الله ﷻ په تاسو باندې ډېر لوی عظیم الشان نعمت درپېرزو کړ، البته کله چې تاسو یو لوی کفرې لښکر احاطه کړئ او خپل کور (مدینې منورې) ته درېسې درغی.

ب: خو په مقابل کښې مونږ په همدغه کفرې لښکر باندې ډېر تېز باد وچلاوه او د پرېستو داسې لښکر مو ورواستاوه کوم چې تاسو په سترگو نه لیده (غیبې لښکر وه).

ج: الله ﷻ په هغو کارونو باندې بینا دی کوم چې تاسو یې عملي کوئ او ستاسو د لاسه پوره وي او توان مو ورته رسېږي، خو ذکر شوی کفرې لښکر داسې لښکر وه چې تاسو د هغوی د مقابلې توان نه درلود.

۲- تاسو خو هغه وخت درېه زړه کړئ چې کله تاسو ته د احزابو لوی لښکر ستاسو دپاسه (د مشرق د طرفه) او هم ستاسو د لاندې (مغرب د طرفه) مدینې منورې ته درغی او تاسو یې محاصره کړئ، نو تاسو د ډېر سخت حالت سره مخامخ شوی چې:

الف: په دغه وخت کښې مو سترګې د لیدلو څخه کړې شوې او د زیاته ډاره یې لیدل نه شو کولی، (ستاسو په اصطلاح په سترگو مو توره شپه جوړه شوې وه).

ب. زړونه مو د ډېره خفه د گوگلونو څخه ستونو ته اوچت شوي وه، تابه ويل چې سات کړي نه به د بدنونو څخه خارج شي.

ج. تاسو په همدغه حیرتناک حال کې په الله ﷻ باندې ډول-ډول گومانونه کول، او هر چا د خپل ایمان په معیار وضعه تحلیلوله، چې دغسې حالت راروان دی او د هغسې حالت سره مخامخ کېدونکي یاستو او داسې نور.

۳- ای پیغمبره! په دغه وخت او په دغه ځای کې هغه کسان ښه پوره امتحان کړي شوه او په سختو جرړو سره وجرړول شوه کومو چې کلمه طیبه ويلې، او خپل ځانونه یې په ایماندارانو کې شمېرل، نو د هر چا د ایمان د قوت او ضعف اندازه د هغه د خبرو څخه څرگنده شوه.

توضیحات

۱- په دې ایتونو کې چې کومې غزا ته اشاره ده هغه په لاندې دوه نومونو باندې یادېږي:
الف. یو نوم یې د 'أحزاب غزا' ده، چې د عربو مختلفو قومونو د یهودو په شمول ټولو سره لاس یو کړی وه، او په اجتماعي توګه یې په مدینه منوره باندې حمله وکړه، ترڅو د مؤمنانو بنیاد وباسي او د دنیا مخ څخه یې بالکل محوه او نابود کړي.

ب. بل نوم یې د 'خندق غزا' ده، چې نبي کریم ﷺ د سلمان الفارسي په مشوره د مدینې منورې د هغو څنډو څخه د خندق کمربند تاو کړی وه د کومو د پلوه چې د کفري لښکرو د ورځېدلو امکان وه.

د خندق یا د احزابو غزا

۲- د سیرت کتابونو^(۱) او هم مفسرینو کرامو^(۲) دغه غزا ډېره ښه تفصیلواره لیکلې ده، که د چا ښه زیات تفصیل ته شوق وي نو لطفًا هملته دې مراجعه وکړي، مونږ په همدې اړه د څو ټکو په ذکر باندې اکتفاء کوو چې کتاب راڅخه اوږد نه شي، هغه دا:

الف: د دغې غزا دپاره یوه بله غزا سبب جوړه شوه کومې ته چې الله ﷻ د 'الحشر' په سورت کې اشاره کړې ده، چې د بني النضير غزا ده^(۳).
او دا ځکه چې کله نبي کریم ﷺ د یهودو درېوو قبیلو (بنو قینقاع، بنو نضیر، بنو قریظه وو) د جملې څخه د بنو نضیرو غزا په دې باندې ختمه کړه چې هغوی د مدینې منورې جلا وطني قبوله کړه، او په خیبر او نورو وطنونو کې خواره واره شوه.
د بنو نضیرو د جلا وطنۍ څخه وروسته د أحد غزا پېښه شوه چې مؤمنانو پکې ماتې وخوړه او د دښمنانو حوصلې ورباندې پیاوړې شوې.

(۱) سیرت ابن هشام ج ۳ ص ۲۲۹

(۲) تفسیر البغوي ج ۳ ص ۵۱۳: تفسیر القرطبي ج ۱۴ ص ۱۳۰: تفسیر الخازن ج ۵ ص ۸۹: تفسیر القاسمي ج ۱۳ ص ۲۳۹: تفسیر ابن کثیر

ج ۳ ص ۴۷۰: تفسیر المظهر ج ۷ ص ۳۸۹

۳. المحرر الوجيز ج ۱۳ ص ۵۳

نو د همدې کبله د بنو نضیرو او نورو یهودانو مشرانو د قریشو په شمول په ټولو عربي قبائلو باندې وژړل چې زموږ سره مله شی ترڅو په مدینه منوره باندې ښه قوي حمله وروړو او د نبي کریم ﷺ او د ملګرو یې بنیاد وباسو، نو ټولو قبائلو ورسره منښته وکړه او په سوق الجیشی باندې یې پیل وکړ.

د دواړو لورو د لښکر شمېره

ب: په دې غزا کې د کفري لښکر شمېره لسو زرو (۱۰۰۰۰) تنو ته رسېدله^(۱) او ځینو لا دولس زره (۱۲۰۰۰) یا پنځلس زره (۱۵۰۰۰) تنه ښودلې ده^(۲). خو د مسلمانو مجاهدینو تعداد فقط درې زرو (۳۰۰۰) تنو ته پورته شوی وه، په دغه تعداد کې منافقان هم شامل وه^(۳).

د خندق د غزا نېټه

ج: ځینو محدثینو کرامو^(۴) د دې غزا د پېښېدلو نېټه د هجرت څلورم کال ښودلې دی، مګر د سیرت کتابونه^(۵) په دې ټینګار کوي چې د هجرت په پنځم کال د شوال په میاشت کې واقع شوې وه، چې د څه پلټنې څخه وروسته مونږ ته هم همدغه وروستنی قول صحیح وپېښېد، والله اعلم.

د خندق په باب معلومات

د: د خندق په باب لاندې معلومات ولولئ:

اول: د خندق د کنودلو مشوره نبي کریم ﷺ ته سلمان الفارسي ؓ ورکړې وه چې په دغه وخت کې د غلامۍ څخه ازاد شوی وه^(۶). دغه مشوره د مؤمنانو دپاره په زیات خیر تمامه شوه او کفار چې د دغه ډول کار سره نابنده او ناآشنا وه د خندق په لیدلو سره هک پک پاتې شوه، او ونه توانېدل چې په مدینه منوره باندې په اجتماعي توګه هجوم وروړي.

دوهم: د همدې کبله نبي کریم ﷺ فرمایلي دي چې: «إِنَّ الْجَنَّةَ تُشْتَقُّ إِلَى ثَلَاثَةِ عَلِيٍّ وَعُمَارِ وَسَلْمَانَ»^(۷) یعنې یقیناً جنت درې کسانو ته ډېر شوقمند دی چې ورداخل شي، یو علي ؓ او بل عمار ؓ او درېم سلمان ؓ.

درېم: که څه هم مونږ ته د خندق د پلنوالي (عرض) او ژوروالي (عمق) محدده اندازه د پلټنې څخه وروسته څرګنده نه شوه، خو شاید چې په دومره اندازه به پلن او ژور وه چې چا به ترې په اسانۍ

(۱) تفسیر القاسمي ج ۱۳ ص ۲۴۰

(۲) روح المعاني ج ۲۱ ص ۱۵۵

(۳) سیرت ابن هشام ج ۳ ص ۲۳۵

(۴) صحیح البخاري ج ۲ ص ۵۸۸

(۵) سیرت ابن هشام ج ۳ ص ۲۲۹

(۶) تفسیر المرائی ج ۲۱ ص ۱۳۷

(۷) جامع الترمذي ج ۲ ص ۲۲۰

سره ټوپ نه شو وهلی او نه به ترې په اسانۍ سره څوک پورته راختلی شو. اما د اوږدوالي اندازه یې داسې معلومېږي چې دولس زره (۱۲۰۰۰) گزه وه، ځکه چې د مجاهدینو تعداد درې زره کسان وه او نبي کریم ﷺ هرو لسو کسانو ته څلوېښت گزه برخه ورکړې وه.^(۱) نو د حساب قواعدو ته په کتلو سره سړی کولی شي چې ذکر شوی مقدار په دغه صورت سره وټاکي: $۱۲۰۰۰ = ۴۰ \times ۳۰۰ = ۱۰ \div ۳۰۰۰$.

څلورم: د خندق په کنودلو کښې پخپله نبي کریم ﷺ هم برخه اخستې ده، او مبارک بدن یې پکښې په خاورو لیت پیت گرځېدلی وه. البراء بن عازب ؓ وايي چې: «رَأَيْتُ النَّبِيَّ ﷺ يَوْمَ الْأَحْزَابِ يَنْقُلُ التُّرَابَ وَقَدْ وَارَى التُّرَابُ بَيَاضَ بَطْنِهِ»^(۲) يعني د احزابو د غزا په ورځ ما نبي کریم ﷺ وليد چې (د خندق د کنودلو خاورې يې انتقالولې حال دا چې خاورو يې د مبارکې گېډې سپینوالی پټ کړی وه) (او څرپر يې گرځولی وه). پنځم: د خندق د کنودلو په وخت کښې نبي کریم ﷺ د عبد الله بن رواحه ؓ لاندې اشعار لوستل چې^(۳):

اللَّهُمَّ تَوَلَّا أَلْتَمَأْ هَتَدَيْنَا :: وَلَا تَصَدَّقْنَا وَلَا صَلِّتْنَا
فَأَنْزَلَنْ سَكِينَةً عَلَيْنَا :: وَثَبَّتْ الْأَقْدَامَ إِنْ لَاقَيْنَا
إِنْ الْأُولَى قَدْ بَعُثُوا عَلَيْنَا :: وَإِنْ أَرَادُوا فِتْنَةً أَبَيْنَا

يعني ای الله! که ستا فضل نه وی نو مونږ به نه هدايت موندلی وی او نه به مو صدقه ورکړې وی او نه به مو لمونځ کړی وی. نو ته په مونږ باندې ضرور سکینه او ډاډ رابښکته کړه، او که د دښمن سره ملاقي شو نو پښې مو کلکې کړه، چې ونه تښتو. يقيناً دغو کفارو بې شکه په مونږ باندې بغاوت کړی دی، او چې دوی د فتني اراده لري نو مونږ منعه کوو (مونږ يې ورسره نه منو). شپږم: د خندق د کنودلو په وخت کښې ځينې خوارق هم څرگند شوه ترڅو مؤمنان ډاډه شي، چې ځينو علماوو کرامو روايت کړي دي^(۴)، مونږ دلته د اوږدوالي د کبله رانقل نه کړه.

مونږ لاشونه نه پلورو

ه: د خندق په غزا کښې د کفارو څخه درې کسان ووژل شوه هغه دا: اول: عمرو بن عبدود، دا په هغه وخت کښې د علي ؓ د پلوه ووژلی شو کله چې د کفارو په آسونو باندې څه سواره کسان د خندق د يوه تنگ ځای څخه تېر شوه او نوموړی عمرو د خپل آس څخه ښکته شو او د علي ؓ سره يې مقابلې پيل کړه، خو په نتيجه کښې يې خپل ځان د لاسه ورکړ (ووژل شو) او متبقي سواره بېرته وتښتېدل.

(۱) تفسير البغوي ج ۳ ص ۵۱۲

(۲) صحيح البخاري ج ۱ ص ۳۹۸

(۳) صحيح البخاري ج ۲ ص ۵۸۹

(۴) صحيح البخاري ج ۲ ص ۵۸۸

دوهم: منبه بن عثمان، چې په همدغه غزا کېنې زخمي شوی وه او بیا په مکه معظمه کېنې د همدغه زخم (تپ) د کبله مړ شو.

درېم: نوفل بن المغیره، دغه نفر خندق ته وربنکته شوی وه چې مجاهدینو ورباندې د ډبرو باران جوړ کړ، نو غږ یې وکړ چې د دغه حال څخه راته په توره وژل بهتر دي، نو علي ؑ وربنکته شو او هملته یې وواژه، خو مړی یې په خندق کېنې پاتې شو.

کفري لښکر د نبي کریم ﷺ څخه غوښتنه وکړه چې لس زره به درکړو خو د نوفل لاش مونږ ته راکړه، نبي کریم ﷺ جواب ورکړ چې: «هُوَ لَكُمْ لَا تَأْكُلُ ثَمَنَ الْقَتْلَى»^(۱) یعنې دغه لاش دې بدون د پیسو ستاسو وي مونږ د مړو (د لاشونو) پیسې نه خورو (که څه هم پیسو ته ډېر اړ یاستو).

اما د مؤمنانو د غازیانو څخه شپږ کسان شهیدان شوي وه^(۲)، شهید سعد بن معاذ ؑ هم په دغو شپږو تنو کېنې شامل وه، چې د لاس په یوه رگ باندې تپي شوی وه او څه وخت وروسته د همدغه تپ د کبله شهید شو چې کله یې د بنو قریظه وو فیصله وکړه، چې څه ذکر یې ان شاء الله ﷻ وروسته د [الأحزاب: ۲۶] ایت لاندې راروان دی.

کفري لښکر ناکام شو

و: د خندق غزا تقریباً یوه میاشت دوام وکړ چې یوه خوا او بله خوا د غشو او کانونو تبادله روانه وه خو د هجومي جنگ مخه خندق نیولې وه^(۳). په نتیجه کېنې الله ﷻ کفري لښکر ناکام بېرته ستون کړ چې د شرمندګۍ څخه په غیر بل هیڅ شی لاس ته ورنغی.

الله ﷻ کفري لښکر ته په خپل قوت سره ماتې ورکړه هغه دا چې:

اول: الله ﷻ ورباندې باد وچلاوه چې اورونه یې ورته مړه کړه، د څارویو مړې یې ور وویستل او خېمې یې ورته چپه کړې او داسې نور.

همدغه باد ته نبي کریم ﷺ اشاره کړې ده چې فرمایي: «نُصِرْتُ بِالصَّبَا وَأَهْلِكْتُ عَادَ بِالْدَّبُورِ»^(۴) یعنې ماته الله ﷻ په ښکیني باد سره نصرت راکړ او عادیان په پاسني (برو) باد باندې هلاک کړي شوي وه.

دوهم: الله ﷻ ورباندې د مؤمنانو د کومک دپاره د پریستو غیبي لښکر ور ولېږه چې په زړونو کېنې یې ورته رعب او ډار وچاوه او د غازیانو جمعیت یې ورته ډېر قوي ور څرګند کړ او داسې نور.

په ﴿فَأَرْسَلْنَا عَلَيْهِم رِيحًا وَجُنُودًا لَمْ تَرَوْهَا﴾ کېنې ذکر و شو دواړو سببونو ته اشاره نازله شوې ده.

یادونه

ز: د کفري لښکر د ماتې وخت نژدې وه چې نبي کریم ﷺ حدیفه ؑ د شپې په تیاره کېنې د

(۱) روح المعاني ج ۲۱ ص ۱۵۶: تفسیر البغوي ج ۳ ص ۵۱۳

(۲) روح المعاني ج ۲۱ ص ۱۷۵: تفسیر القرطبي ج ۱۴ ص ۱۴۲

(۳) سیرت ابن هشام ج ۳ ص ۲۳۸

(۴) صحیح البخاري ج ۲ ص ۵۸۹

معلوماتو د راوړلو دپاره د کفارو قرارگاه ته ورولبېږه، چې په ډېره خارق العاده توګه هلته ورغی او په خارق العاده توګه ترې بېرته راستون شو، نو څرنگه چې دغه مزه ناکه قيصه ډېره اوږده ده مونږ يې دلته د رانقلولو څخه صرف نظر کوو هيله ده چې په دې هکله اوږدو کتابونو ته مراجعه وکړي شي^(۱).

نبي کریم ﷺ څه وويل؟

ح: د غزا په ترڅ کېنې چې کفري لښکر ناکامه بېرته ستون شو، نبي کریم ﷺ وويل چې:
 اول: «الآن نَغْزُوهُمْ وَلَا يَغْزُونَنَا»^(۲) يعنې اوس (د دې څخه وروسته) به مونږ کفارو پسې ورځو او غزا به ورسره کوو، او هغوی به مونږ پسې نه راځي چې غزا راسره وکړي (هغوی ته به الله ﷻ دومره توان ورته کړي چې مونږ پسې د جنگ دپاره راشي او راپسې راوځوځېږي).
 دوهم: «لَا إِلَهَ إِلَّا اللَّهُ وَحْدَهُ أَعَزُّ جُنْدُهُ وَنَصْرَ عَبْدِهِ وَغَلَبَ الْأَحْزَابَ وَحْدَهُ فَلَا شَيْءَ بَعْدَهُ»^(۳) يعنې: په حقه معبود نشته مګر الله ﷻ دی، همدی ﷻ یوازې په حقه معبود دی او بس، همدۀ ﷻ خپل لښکر (مؤمنانو) ته عزت ورکړ او خپل بنده ته يې نصرت ورکړ او په احزابو (کفري لښکرو) باندې یوازې غالب شو، نو د دۀ ﷻ څخه وروسته هيڅ شی نشته، همدی ازلي او ابدی دی او همېشه باقی دی.

د زيف او حنجره معناوې

۳- په ﴿وَإِذْ زَاغَتِ الْأَبْصَارُ﴾ کېنې د ﴿زَاغَتْ﴾ کلمه د "زيف" - لکه "زيب" - څخه اشتقاقه شوې ده، "زيف" دې ته وضعه شوی دی چې یو شی د خپل استقامت څخه کوم پلو ته کوګ شي او ميلان وکړي^(۴). يعنې هغه وخت چې د ډېر خوف د کبله سترګې د خپل حالت څخه واووبښتي، چې تيغې ختلې وې او يا کلکې پلکې په ځای ولاړې وې او دښمن ته په ځير وې.
 او په ﴿وَبَلَغَتِ الْقُلُوبُ الْحَنَاجِرَ﴾ کېنې د "حَنَاجِر" کلمه د "حَنَجْرَة" جمع ده، "حَنَجْرَة" د ستوني په هغه ځای دلالت کوي کوم چې د بهرون د پلوه اوچت دی، او د يوې غوتې په شکل برېښي^(۵).
 دغه دواړه جملې د خوف او ډار د شدت څخه کنایه دي، دغو دواړو جملو ته ورته جملې په پښتو ژبه کېنې هم د ډار د شدت څخه د کنایې په توګه استعمالېږي، لکه چې وايو: له ډېره ډاره راباندې سترګې پټې شوې څه مې نه لیده، او هلته زه دومره وډار شوم چې نژدې راڅخه زړه وتلی وه، او داسې نور.

ظن څه معنی؟

۴- په ﴿وَتَظُنُّونَ بِاللَّهِ الظُّنُونَا﴾ کېنې د "ظُنُون" کلمه د "ظَن" جمع ده، "ظَن" خواصلاً په غیر

(۱) صحيح مسلم ج ۲ ص ۱۰۷: تفسير ابن كثير ج ۳ ص ۴۷۱

(۲) صحيح البخاري ج ۲ ص ۵۹۰

(۳) صحيح البخاري ج ۲ ص ۵۹۰

(۴) مفردات الراغب ص ۲۲۳

(۵) لسان العرب ج ۴ ص ۲۱۶

جازم اعتقاد کنبی راجح طرف ته وضعه شوی دی خو کله-کله یې په علم باندې هم اطلاق کېږي چې جازم اعتقاد دی^(۱)

په دې مقام کنبی مونږ ته بهتره برېښي چې د «مَا يُطْلَقُ عَلَيْهِ الظَّنُّ» (هر هغه شی د ظن اطلاق پرې کېږي) په لحاظ واخستلی شي ترڅو د منافقانو گومانونو ته او د مؤمنانو پخو جازمو عقایدو (ټولو) ته شامل شي.

پاتې شوه دا خبره چې دغه گومانونه او علوم کوم-کوم وه چې په ذکره شوي «الظُّنُونَا» کلمه کنبی ورته اشاره شوې ده؟

نو د دې جواب دا دی چې الله ﷻ د منافقانو د گومانونو یوه مثال ته په راتلونکي متصل ایت کنبی اشاره کړې ده چې: «وَإِذْ يَقُولُ الْمُنَافِقُونَ ۖ الْآيَةُ ۖ» او د مؤمنانو د عقایدو یوه مثال ته په راتلونکي [الأحزاب: ۳۲] ایت کنبی اشاره شوې ده چې: «وَلَمَّا رَأَى الْمُؤْمِنُونَ الْأَحْزَابَ ۖ الْآيَةُ ۖ» اما متبقي گومانونه او متبقي علوم الله ﷻ ته معلوم دي چې څه څه به وه.

مؤمنان یعنی څوک؟

۵- په «هُنَالِكَ ابْتُلِيَ الْمُؤْمِنُونَ ۖ الْآيَةُ كُنْهِی د «الْمُؤْمِنُونَ» کلمه په دې مقام کنبی یوازې په مخلصو مؤمنانو پورې اختصاص نه لري بلکې دا کلمه هغو ټولو کسانو ته شامله ده کومو چې په طيبه کلمه باندې اعتراف او اقرار کاوه، برابره خبره ده چې منافقان وه او که مخلص مؤمنان وه. دا د یو پلوه، او د بله پلوه ذکرې شوې ابتلاء او ازمېښت یوازې د قوي دېمن سره د مخامخ کېدلو د کبله صورت نه وه نیولی بلکې په دغه وخت کنبی نور مشکلات هم ډېر وه، لکه لوږه، زیاته سړوبنه او داسې نور.

شاید چې د ابو طلحه ؓ لاندې حدیث به په همدغه وخت کنبی تحقق موندلی وي چې وايي: مونږ نبي کریم ﷺ ته شکایت وکړ او د خپلو گېډو څخه مو یوه-یوه ډېره ورته لوڅه کړه (چې د لوږې د کبله مو ورباندې تړلې وه) «فَرَفَعَ رَسُولُ اللَّهِ ﷺ عَنْ بَطْنِهِ عَنْ حَجْرَيْنِ»^(۲) یعنې نو نبي کریم ﷺ د خپلې مبارکې گېډې څخه جامه پورته کړه او دوه ډېرې یې راڅرگندې کړې. او دا ځکه چې انس ؓ د خندق د کنودلو په اوږده حدیث کنبی وايي چې: «لَمَّا قَامَ وَبَطْنُهُ مَغْضُوبٌ بِحَجَرٍ وَلَبِثْنَا ثَلَاثَةَ أَيَّامٍ لَا نَذُوقُ ذَوَاقًا»^(۳) یعنې په خندق کنبی چې کلکه بکړینه ډېره راڅرگنده شوه نو نبي کریم په داسې حال کنبی ورپورته شو چې په مبارکه گېډه باندې یې ډېره تړلې شوې وه، نو کولنګ یې واخست او بکړینه ډېره یې ورباندې ووهله، نو داسې میده-میده شوه لکه میده شګې، او مونږ درې ورځې تېرې کړې چې هیڅ ځکه مونه وه کړې.

(۱) القاموس المحيط ج ۳ ص ۱۳۰

(۲) شمائل الترمذي ص ۲۵

(۳) صحيح البخاري ج ۲ ص ۵۸۸



وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَرَضٌ مَا وَعَدَنَا اللَّهُ وَرَسُولُهُ إِلَّا غُرُورًا ﴿١٢١﴾
وَإِذْ قَالَتْ طَائِفَةٌ مِنْهُمْ يَا أَهْلَ يَثْرِبَ لَا مُقَامَ لَكُمْ فَارْجِعُوا وَيَسْتَعِذُّنَ فَرِيقٌ مِنْهُمْ النَّبِيَّ
يَقُولُونَ إِنَّ بُيُوتَنَا عَوْرَةٌ وَمَا هِيَ بِعَوْرَةٍ إِنْ يُرِيدُونَ إِلَّا فِرَارًا ﴿١٢٢﴾ وَلَوْ دَخَلَتْ عَلَيْهِمْ مِنَ
أَقْطَارِهَا ثُمَّ سَبَلُوا الْفِتْنَةَ لَآتَوَهَا وَمَا تَلَبَّثُوا فِيهَا إِلَّا بَسِيرًا ﴿١٢٣﴾ وَلَقَدْ كَانُوا عَاهِدُوا اللَّهَ مِنْ
قَبْلُ لَا يُؤَلُّوهُ الْإِذْبَارُ وَكَانَ عَهْدُ اللَّهِ مَسْئُولًا ﴿١٢٤﴾ قُلْ لَنْ يَنْفَعَكُمْ الْفِرَارُ إِنْ فَرَرْتُمْ
مِنَ الْمَوْتِ أَوِ الْقَتْلِ وَإِذَا لَا تُمْتَعُونَ إِلَّا قَلِيلًا ﴿١٢٥﴾ قُلْ مَنْ ذَا الَّذِي يَعْصِمُكُمْ مِنَ اللَّهِ
إِنْ أَرَادَ بِكُمْ سُوءًا أَوْ أَرَادَ بِكُمْ رَحْمَةً وَلَا يَجِدُونَ لَهُمْ مِنْ دُونِ اللَّهِ وَلِيًّا وَلَا نَصِيرًا ﴿١٢٦﴾

[۱۲۱] او هغه وخت (یاد کړه) چې منافقانو او هغو کسانو وویلې د کومو په زړونو کښې چې (د
ضعف) مرض دی، چې مونږ سره الله ﷻ او د ده ﷺ پیغمبر ﷺ (د نصرت) وعده نه ده کړې مگر د
غولولو وعده (چې هېڅ واقعیت نه شي موندلی).

[۱۲۳] او هغه وخت (هم یاد کړه) چې د منافقانو څخه یوې ډلې وویلې چې: ای د یثرب (د مدینې
منورې) اوسېدونکي! تاسو ته (دلته) د اوسېدني ځای نشته (خپل ځانونه مه وژنئ) نو تاسو بېرته
(خپلو کورونو ته) وروگرځئ! (او هملته غلې کښئ).

او (هغه وخت هم یاد کړه) چې د منافقانو یوې لویې ډلې د نبی کریم ﷺ څخه اجازه وغوښتله (او)
ویې ویلې چې: یقیناً زموږ کورونه حفاظت ته ضرورت لري (په خطري ځایونو کښې پراته دي نو
مونږ ته اجازه راکړه چې ورستانه شو).

حال دا چې د دوی کورونو حفاظت ته ضرورت نه درلود، (نو په اجازه غوښتلو سره) د دوی اراده
نه وه مگر (د جنگ د میدان څخه) د تېښتېدلو.

[۱۲۴] او که چرته (د دوی) کورونه (په داسې حال کښې د لښکرو دپاره) د ورننويستلو ځایونه
گرځولی شوي وی چې د مدینې د اطرافو څخه (ورباندې ورتوی شوي وی او) بیا ترې څه فتنه (او
ورانکاری) غوښتله شوې وی، نو دوی به سمدستي هغه ورکړی وی (د هغوی اجابت به یې کړی وی)
او ایسار تیا به یې پرې نه وی کړې مگر ډېر لږ وخت.

[۱۲۵] او یقیناً همدوی وه چې پخوا یې الله ﷻ ته عهد ورکړی وه چې دوی به (جنگ ته) شاگانې
نه وراروي، او د الله ﷻ عهد غوښتلی شوی دی (ضرور یې پوښتنه کېږي).

[۱۲۶] (ورته) ووايه چې هېڅکله به تاسو ته تېښتېدل څه گټه ونه رسوي که چرته تاسو د مرګ
یا وژلو څخه وتښتئ، او په دغه وخت کښې به (چې وتښتئ) تاسو ته څه فائده درنه کړې شي مگر لږ

وخت (چې ليکلی شوی عمر مو پوره شي).

[۱۷] (ورته) ووايه چې: دا هغه څوک دی چې تاسو د الله ﷻ (د تصرف) څخه منعه کړې که الله ﷻ

تاسو ته د بدۍ (د مشقت) اراده وکړي، او يا تاسو ته د رحمت (او مهرباني) اراده وکړي؟ (څوک يې مخه نيولی شي؟).

او (ای پیغمبره!) دوی به د خپلو ځانونو دپاره د الله ﷻ څخه په غیر نه دوست مونده کړي او نه کومک کوونکي.

ارتباط او د مطلب خلاصه

په وړاندېنيو ایتونو کېنې د وروستني ایت مضمون په ابتلاء او ازمېښت باندې مشتمل وه. په دې ایتونو کېنې د همدغه ازمېښت څه نتایجونه اشاره شوي ده، چې حاصل يې داسې راڅرګړي: ای پیغمبره! د خندق د غذا د کلک امتحان د نتایجو څه مثالونه په خپل امت باندې قرائت کړه چې د قیامت تر ورځې پورې ترې عبرت واخلي، هغه دا:

۱- په دې امتحان کېنې د هر چا د ایمان اندازه او کیفیت پوره په ډاګه شو او د منافقانو دروغژن ایمان څرګند شو، او دا ځکه چې:

الف: ته هغه وخت ورپه یاد کړه چې منافقانو په ډاګه وویلې چې: زمونږ سره الله ﷻ او د ده ﷺ پیغمبر د نصرت وعده نه ده کړې مګر د غولونې دپاره، زمونږ نصرت او په دغه لوی لښکر باندې (چې) شاوخوا سیمه يې محاصره کړې ده، غالب جوړېدل بالکل دروغ خبره ده، په نن سبا کېنې به وګورئ چې د مسلمانانو بنیاد به وویستلی شي او د تل دپاره به د ځمکې د مخ څخه محو او نابود شي.

ب: هغه وخت ورته هم یاد کړه چې د منافقانو ذکره شوې بدګوماني ځینو د کمزوري ایمان خاوندانو هم ورسره بدرګه کوله البته د کمزورۍ په تفاوت سره، چې چا به ورسره د بدګوماني لکۍ ډېره تاووله او ځینو کمه، او ځینو به اقلان نه ردوله او په سکوت سره به يې اورېدله.

ج: او هغه وخت هم ورپه زړه کړه چې د منافقانو څخه یوې ډلې نور مخاطب کړه او ورته يې وویلې چې: ای د مدینې منورې اوسېدونکو! تاسو ټول ښه پوه شئ چې نن ورځ ستاسو دپاره دلته د اوسېداني او پاتې کېدلو هیڅ ځای نشته، مګر په دې شرط چې یا بېرته پخواني دین ته واوړئ او یا د احاطه کوونکي لښکر د مشرانو سره خپل ارتباط قائم کړئ او د خپلو ځانونو دپاره ترې امان واخلي. نو هلې څر شئ په توندۍ سره د دغو کارونو څخه یو کار وکړئ (یا مرتد شئ او یا د جنگ د میدان څخه بېرته وګرځئ او د امان غوښتلو بندوبس وکړئ).

د. هغه وخت هم ورته یاد کړه چې د منافقانو څخه یوه ټولګي د نبي کریم ﷺ څخه اجازه غوښتله چې لطفاً اجازه راکړه چې بېرته کورونو ته ستانه شو او دا ځکه چې زمونږ کورونه په امن ځایونو کېنې نه دي پراته بلکې په خالي ځایونو کېنې اباد دي، مونږ ډارېږو چې څوک به يې تالا والا کړي.

حال دا چې د دغو منافقانو ذکره شوې خبره محض پلمه وه او دوی غوښتل چې په همدې بهانه د جنگ د میدان څخه خپلې پښې سپکې کړي او وتښتي، که نه نو په دغه وخت کېنې خو یوازې

د دوی کورونه په خطر کې واقع نه وه، بلکې د دغه ښار د ټولو مجاهدينو کورونه په خطر کې وه، د همدې کبله ټول مجاهدين په سنگرونو کې ناست وه چې د خطر مخنيوی وکړي، ايا نورو مجاهدينو کورونه نه درلوده؟

۲- ای پیغمبره! د دغو کسانو ذکره شوې خبره (چې مونږ ته د خپلو کورونو د حفاظت دپاره اجازه راکړه) د دوی د بې ایماني او د ایمان د کمزورۍ څخه منشا اخلي.

نو که بالفرض هغه کفرې لښکري (چې د مدینې منورې په شاوخواوو کې پرتې وې) د دوی کورونو ته په داسې حال کې ور داخلې شوې وې چې دوی پکې ناست وې، او ترې غوښتې یې وې چې هلې ژر شئ کفر او شرک ته راواوړئ، نو دوی به سمدستي ورستانه شوي وې او کفر به یې قبول کړی وې، بلکې دوی به ورته هیڅ څنډه نه وې کړې مگر لږ وخت.

هو! که بالمقابل ذکر شوی حالت په مخلصو مومنانو باندې ورشي نو ترهغه به د کفرې لښکرو سره وجنگېږي چې یا شهیدان شي او یا دښمن ته ماتې ورکړي، خو نه به کفر ته بهرته واوړي او نه به د کفارو غوښتنه قبوله کړي.

۳- ذکر و شو کسانو ته په کار وه چې په بهانو انو سره یې د تېښتېدلو په غرض اجازه نه وې غوښتې، او دا ځکه چې دوی د الله ﷻ سره پخوا عهد کړی و چې د جنگ په میدان کې به کلک درېږي او شاګانې به نه وراړوي چې وتېښتي.

بې شکه د الله ﷻ سره د عهد ماتول بې پوښتنې نه پاتې کېږي، نو ضرور به عهد ماتوونکي د سزا سره مخامخ شي.

۴- ای پیغمبره! ذکر و شو کسانو ته ووايه چې:

الف: هیڅکله تاسو ته تېښتېدل څه گټه نه شي رسولی، څه چې تاسو ته په ازل کې لیکلی شوي وي هغه به ضرور دررسېږي، که په ازل کې درته مرگ لیکلی شوی وي د مرگ څخه به په تېښتېدلو خلاص نه شئ، او که هلته تاسو ته وژل لیکل شوي وي نو د وژلو څخه به نجات موندنه نه کړئ.

ب: په همدې بنیاد په دغه وخت کې چې تاسو د جنگ میدان ته شا کړئ نو د ژوند څخه به هیڅ استفاده ونه کړئ مگر هغه لږ گټه چې تاسو ته لیکل شوې وي.

۵- ای پیغمبره! دا هم ورته ووايه چې:

الف: که الله ﷻ اراده وکړي چې تاسو ته بدې او مشقت در ورسوي نو دا هغه کس څوک دی چې تاسو ته نجات درکړي او د مشقت څخه مو وساتي؟

ب: که الله ﷻ تاسو ته د رحمت او نعمت درکولو اراده وکړي نو دا هغه کس څوک دی چې مخه یې ونیسي؟

ج: لنډه دا چې دوی بلکې ټول مخلوقات د خپلو خانوونو دپاره د الله ﷻ څخه په غیر نه دوست موندلی شي او نه کومکي، چې په دوستۍ یا کومک سره ورته څه گټه ورسولی شي، او یا ترې اقلأ د څه ضرر مخنيوی وکړي شي.

توضیحات

۱- د ﴿وَإِذْ يَقُولُ الْمُنَافِقُونَ﴾ الآية په ارتباط د سړي په ذهن کښې دوه پوښتنې گرځي:
الف: یوه دا چې: د ﴿وَالَّذِينَ فِي قُلُوبِهِمْ مَّرَضٌ﴾ د کلماتو څخه څوک مراد دي؟
د دې پوښتنې په جواب کښې علماوو کرامو دوه قوله کړي دي چې^(۱):
اول: د دغو کلماتو څخه پخپله منافقان مطلب دي او په دوهم ځل ذکر کښې د منافقت تعریف ته اشاره ده، چې هغوی د عقیدوي مرض د کبله منافقان بلل کېږي.
دوهم: په دغه کلماتو کښې د کمزوري ایمان خاوندانو ته اشاره ده، لکه چې ځینې جدید الایمان خلک په عین وخت کښې په همدغه مرض (د عقیدې په ضعف) باندې اخته وه.
مونږ ته دوهم قول ترجیح لري چې په دې کښې تاسیس دی او د تاکید څخه تاسیس بهتر دی، نو داسې معلومېږي چې کفری خبره به اصلاً منافقانو کړې وي، او ضعیف العقیده خلکو به یې ورسره لکۍ تاوه کړې وي، او په "هو" یا خدا سره به یې بدرگه کړې وي، او یا به یې ورباندې سکوت کړې وي او رده کړې به یې نه وي.
ب: بله دا چې په ﴿مَا وَعَدَنَا اللَّهُ وَرَسُولُهُ﴾ کښې کومې وعدې ته اشاره ده، چې منافقانو ورته د دروغینې وعدې لقب ورکاوه؟
مونږ وایو چې: د همدغې وعدې ذکر په قرآن کریم او احادیثو دواړو کښې صورت نیولی دی، لاندې مثالونه یې ولولئ:
اول: الله ﷻ فرمایلي دي چې: ﴿وَإِنْ جُنَدْنَا لَهُمُ الْغَلَبُونَ﴾ [الصافات: ۱۷۳] یعنې او یقیناً زموږ لښکر (مؤمنان) همدوی (په خپلو دښمنانو باندې) غلبه موندونکي دي.
دوهم: د یوه اوږده حدیث لاندې مضمون دی چې نبی کریم ﷺ د خندق د کنودلو په وخت کښې وفرمایلي چې: «أُعْطِيتُ مَفَاتِيحَ الْيَمَنِ»^(۲)، یعنې نبی کریم ﷺ هغه بکرینه غټه ډبره په خپل کولنگ سره په درېوو گوزارونو سره میده-میده کړه کومه چې په خندق کښې راڅرگنده شوه او د ماتولو توان یې د چا سره نه وه، او هم یې صحابه وو کرامو ته بشارت ورکړ چې ماته د شام او فارس او هم د یمن کونجیگانې راکړې شوې چې زما امت به ورباندې اسلامي حکومت وچلوي.
ته به وایې چې د شام او فارس او یمن حکومتونه د هغې زمانې کلکې ډبرې وې او نبی کریم ﷺ په کولنگ باندې میده-میده کړې.
همدارنگه نبی کریم ﷺ په یوه اوږده حدیث کښې عدي بن حاطب ؓ مخاطب کړی وه چې: «وَلَبِنُ طَالَتْ بِكَ حَيَاةُ لَتُفْتَحَنَّ كُوْزُ بَكْرَى»^(۳) یعنې که ژوند (عمر) دې اوږد شونو خامخا به وگورې چې

(۱) روح المعانی ج ۲۱ ص ۱۵۸

(۲) مسند احمد بن حنبل ج ۶ ص ۴۴۵ سنن النسائي ج ۲ ص ۶۴

(۳) مسجع البخاري ج ۱ ص ۵۰۸

هر و مرو ضرور به د کسری خزاني د مسلمانانو په لاس فتحه کړې شي.
که څه هم ذکره شوې خبره په اول وار يوازې معتب بن قشیر منافق کړې وه خو څرنگه چې ټول منافقان ورباندې راضي وه او ټولو يې تصديق کاوه نو ځکه په ايت شريف کښې يې ټول منافقان قاتلان گڼلي شوي دي^(۱).
دوی به دا هم ويلې چې: مونږ ته د شام او فارس او هم د يمن د نيولو وعدې راکول کېږي حال دا چې زمونږ يو کس هم د ډاره اودس ماتولو ته نه شي کېناستلی چې وبه وژلی شي^(۲).

سوال جواب

۱- که څوک د ﴿وَإِذْ قَالَتْ طَآئِفَةٌ مِّنْهُمْ يَأْهْلُ بَثْرَبُ﴾ په ارتباط ووايي چې نبي کریم ﷺ فرمايلي دي چې: «مَنْ سَمِيَ الْمَدِينَةَ يَثْرِبَ فَلْيَسْتَغْفِرِ اللَّهَ ۖ هِيَ طَابَةُ هِيَ طَابَةُ»^(۳) يعنې هر څوک چې "المدينة" په "يَثْرِب" سره ونوموي نو هغه دې د الله ﷻ څخه مغفرت وغواړي، دا خو پاکيزه ده، دا خو پاکيزه ده.
نو پوښتنه دا ده چې: ايا ايت او حديث څه منافات نه لري؟
مونږ وايو: که څه هم ځينو مفسرينو کرامو ذکر شوی حديث ضعيف گڼلی دی^(۴)، خو بهتره دا ده چې په جواب کښې وويلی شي چې:
الف: په حديث شريف کښې د «هِيَ طَابَةُ هِيَ طَابَةُ» جملو څخه څرگندېږي چې په "يَثْرِب" ويلو سره هغه څوک گنهگارېږي (باید مغفرت وغواړي) کوم چې ورباندې د دغه نامه اطلاق د وصفيت په لحاظ وکړي، دا ځکه چې د «يَثْرِب» کلمه په اصلي تورو کښې د "يَثْرِب" د کلمې سره متحده ده، او "يَثْرِب" خو د ملامته کولو او پيغور ورکولو معنی ورکوي^(۵).
نو حاصل يې داسې راجهږي چې: مدینه منوره د ملامتيا او پيغور ځای نه دی بلکې پاکيزه او سپېڅلی مقام دی چې په اوسېداني سره يې هيچا ته د بدې گوته نه نيوله کېږي.
ب: په ايت شريف کښې خو د منافقانو قول حکايت شوی دی، او اعتراض به په هغه وخت کښې واقعاً صورت نيولی وی چې د الله ﷻ د پلوه بدون د حکايت په همدغه نامه ياده شوې وی.
ج: څه لري نه ده چې حديث شريف د هغه وخت څخه په وروسته وخت باندې محمول شي چې نبي کریم ﷺ ورباندې د "يَثْرِب" په عوض د "الْمَدِينَةُ" نوم کېښود. که نه نو په لومړيو وختونو کښې خو نبي کریم ﷺ هم په همدغه نامه (يَثْرِب) باندې ياده کړې ده لکه چې فرمايي: «رَأَيْتُ فِي الْمَنَامِ أَنِّي أَهَاجِرُ مِنْ مَكَّةَ إِلَى أَرْضٍ بِهَا نَخْلٌ فَذَهَبَ وَهَلِي إِلَى أَنَّهَا الْيَمَامَةُ أَوْ الْهَجْرُ فَإِذَا هِيَ الْمَدِينَةُ يَثْرِبُ»^(۶) يعنې

(۱) تفسير ابي السعود ج ۷ ص ۹۴

(۲) اللباب في علوم الكتاب ج ۱۵ ص ۵۱۴: تفسير الكشاف ج ۳ ص ۵۲۷

(۳) مستد احمد بن حنبل ج ۶ ص ۴۰۹

(۴) تفسير ابن كثير ج ۳ ص ۴۷۳

(۵) لسان العرب ج ۱ ص ۲۳۵

(۶) صحيح البخاري ج ۱ ص ۵۱۱

ما په خوب کښې وليده چې يقيناً زه د مکې معظمې څخه داسې ځمکې ته هجرت کوم په کومه کښې چې د کجورو ونې دي، نو زما خيال "الْيَمَامَةُ" يا "الْهَجْرُ" ته لار (چې دا به مې هجرتځای وي) خو ناڅاپه معلومه شوه چې په خوب کښې ليدلې ځمکه المدينه (يثرې) وه.

عورة څه معنی؟

۳- په ﴿إِنَّ بُيُوتَنَا عَوْرَةٌ﴾ کښې د ﴿عَوْرَةٌ﴾ کلمه مونږ د الله ﷻ په توفيق د [النور: ۳۰] ایت لاندې د مقام په لحاظ تعريفه کړې ده چې دا د انسان د هغه اندام څخه عبارت ده د کوم په لوڅولو باندې چې سړی شرمېږي او نه خوښوي چې څوک يې وگوري. خو د دې مقام په لحاظ ورباندې اضافه کوو چې: که څه هم دغه ﴿عَوْرَةٌ﴾ کلمه اصلاً مصدر ده مگر د مبالغې په توگه دلته په ﴿بُيُوتَنَا﴾ کښې په "بُيُوت" باندې حمله شوې ده، نو مفسرينو کرامو يې حاصل داسې اخستې دی^(۱) چې: يقيناً زموږ کورونه په خطرناک ځای کښې موقعيت لري، د دې خبرې ډار شته چې مونږ به دلته ياستو او هلته به مو په کورو باندې غلو او ډاره مارانو چپاو وروړي وي او هرڅه به يې تالا والا کړي وي، چې دا کار مونږ نه خوښوو او ورباندې شرمېږو، نو اجازه راکړه چې مونږ د دغه شرم څخه خپل ځانونه بچ کړو او د کورونو حفاظت وکړو.

څو نکات

۴- په ﴿وَلَوْ دَخَلْتَ عَلَيْهِمْ مِنْ أَقْطَارِهَا﴾ الآية کښې لاندې نکاتو ته توجه په کار ده:

الف: ځينو مفسرينو کرامو په ﴿دَخَلْتَ﴾ کښې مستتر ضمير په وړاندېني ایت کښې د ﴿يَثْرَبُ﴾ کلمې ته راجع گڼلی دی، مگر بهتره دا ده چې دا ضمير په ﴿إِنَّ بُيُوتَنَا عَوْرَةٌ﴾ کښې د "بُيُوت" کلمې نه راجع شي، کومه چې د ﴿يَثْرَبُ﴾ د کلمې څخه ورته نژدې ده.

ب: که څه هم "دَخَلَ، يَدْخُلُ" لازم باب دی متعدي نه دی چې مجهوله ماضي ولري، خو په دې مقام کښې د "جَعَلَ" معنی ته متضمن دی نو ځکه ترې مجهوله ماضي "دَخَلْتَ" هم اشتقاقه شوې ده.

ج: په ایت شريف کښې ځکه صراحت نه دی شوی چې که بالفرض د منافقانو کورونه د هغه يا دغه لښکر دپاره د ورننويستلو ځای گرځولی شوی وي نو د هغه اجابت به يې کړی وي، ترڅو په عموم باندې دلالت وکړي، چې منافقان به په ډېرې اسانۍ سره کفر ته وراوويستي وي که کوم لښکر ورباندې چپاو وروړي وي، برابره خبره ده چې محاصره کوونکی لښکر وي او يا بل کوم لښکر وي.

د: د ﴿عَلَيْهِمْ﴾ کلمه د دې دپاره نازله شوې ده ترڅو څرگنده شي چې د لښکر د ورننويستلو په فرضيه کښې دا هم شامله ده چې منافقان په خپلو کورونو کښې ناست وي او لښکر ورباندې د کومه طرفه حمله وروړي وي. حال دا چې دوی خپلو ځانونو ته د کورونو د ساتونکو لقب ورکړې وه

(۱) تفسير القاسي ج ۱۳ ص ۲۳۳: تفسير الخازن ج ۴ ص ۹۷

خو د دې سره سره د کورونو حفاظت به يې نه وی کړی بلکې فتنه به يې خپله کړې وي.
 ه: په دې مقام کې علم او کرامو د "فئنه" کلمه په متعددو معناوو سره تفسیر کړې ده^۱ لکه:
 اول: چې منافقان صریح کفر ته ور بللی شوي وی.
 دوهم: چې دوی د مسلمانانو جنگ ته وردعوت کړی شوي وی چې: هلی ژرشی! تاسو د داخل
 څخه ورباندې جنگ پیل کړئ.
 غالبه دا ده چې مفسرینو کرامو به د فتنې دپاره یو-یو مثال ښودلی وی او حصر به يې مراد نه
 وي، نو مطلب به دا وي چې که د منافقانو څخه هغوی هر ډول وړانکارې غوښتي وی، دوی به په
 لیک وپلو سره وردانگلي وی.
 نو د پاسنیو نکاتو په ملحوظ د ایت شریف مضمون داسې راڅپړي چې:
 منافقانو د جنگ د میدان په تېښتېدلو په غرض اجازه غوښتله چې مونږ د بې ایماني یا د ایسان
 د کمزورۍ د کبله اجازه نه غواړو بلکې مطلب مو فقط د کورونو حفاظت دی.
 خو که بالفرض د هغوی کورونه په داسې حال کې د دښمن د ورننوستلو ځایونه گرځولي
 شوي وی چې هغوی پکې د حافظانو په حیث موجودیت درلودی، نو هم د خپلو کورونو حفاظت
 به يې نه وی کړی، او سمدستي به يې د دښمن هرې غوښتنې ته لیک وپلی وی که څه هم غوښتنه
 کفر ته دعوت وی، یا د مسلمانانو په مقابل کې وسلوال جنگ وی، او داسې نور.
 نو په دغه وخت کې به پوره څرگنده شوې وي چې د هغوی د کورونو حفاظت مطلب نه وه،
 بلکې د جنگ د میدان په تېښتېدلو مطلب وه.

یوه پوښتنه او د هغې جواب

۵- که څوک وایي چې په ﴿وَلَقَدْ كَانُوا عَاهِدُوا اللَّهَ مِنْ قَبْلُ﴾ الآية کې کوم عهد ته اشاره ده؟
 یا په بل عبارت: منافقانو یا ضعیف الایمانو مسلمانانو په کوم وخت کې عهد کړی وه چې مونږ
 به د جنگ میدان ته شاگانې نه وراړوو؟
 مونږ وایو چې: که څه هم مفسرینو کرامو د دغه عهد د تعیین دپاره متعدد صورتونه ښودلي دي،
 خو کوم صورت چې بهتر برېښي -والله اعلم- هغه دا دی چې: د خندق د غزا دپاره به هم نبی
 کریم ﷺ د غازیانو څخه عهد اخستی وي چې د جنگ د میدان څخه به نه تښتي او مقاومت به کوي.
 لکه څنگه يې چې همدغسې عهد ترې د حدیبي په ورځ اخستی وه.
 جابر ر.ه د حدیبي عهد ته په خپل یوه حدیث کې اشاره کوي چې: «بَايَعْنَاهُ عَلَى أَنْ لَا يُفِرَّ»^۲
 یعنې: مونږ د نبی کریم ﷺ سره د حدیبي په ورځ بیعت وکړ چې مونږ به نه تښتو او د دښمن په مقابل
 کې به مقاومت کوو.

۱) تفسیر الطبري ج ۲۱ ص ۱۳۶: تفسیر الکشاف ج ۲ ص ۵۲۸

۲) صحیح مسلم ج ۲ ص ۱۲۹

خو دغه د خندق د غزا عهد منافقانو مات کړ. لکه چې بحث پکښې روان دی. او مخلص مؤمنان ورباندې کلک ودرېده، لکه چې الله ﷻ فرمایي: ﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ﴾ [الأحزاب: ۲۳] یعنې د مؤمنانو څخه داسې کسان دي کومو چې د (منافقانو په عکس) هغه عهد رښتیا کړ کوم چې دوی الله ﷻ ته ورکړی وه، چې مونږ به تېښته نه کوو.

یادونه

۶. ځینو مفسرینو کرامو لیکلي دي چې په دغې غزا کېنې اتیا (۸۰) تنه بدون د نبی کریم ﷺ د اجازې څخه د جنگ د میدان څخه خپلو کورونو ته لاړه^(۱)، الله ﷻ پوهېږي چې څومره کسانو به په دروغینې بهانې سره اجازه ترلاسه کړې وي او څومره کسانو به په رښتیاو سره.

﴿قَدْ يَعْلَمُ اللَّهُ الْمَعْوِقِينَ مِنْكُمْ وَالْقَائِلِينَ لِإِخْوَانِهِمْ هَلُمَّ إِلَيْنَا وَلَا يَأْتُونَ الْبَاسَ إِلَّا قَلِيلًا﴾ (۵) أَشِحَّةً عَلَيْكُمْ فَإِذَا جَاءَ الْخَوْفُ رَأَيْتَهُمْ يَنْظُرُونَ إِلَيْكَ تَدُورُ أَعْيُنُهُمْ كَالَّذِي يُغْشَى عَلَيْهِ مِنَ الْمَوْتِ فَإِذَا ذَهَبَ الْخَوْفُ سَلَقُوكُمْ بِاللِّسَانِ حِدَادٍ أَشِحَّةً عَلَى الْخَيْرِ أُولَئِكَ لَمْ يُؤْمِنُوا فَأَحْبَطَ اللَّهُ أَعْمَلَهُمْ^(۶) وَكَانَ ذَلِكَ عَلَى اللَّهِ يَسِيرًا (۶) تَحْسَبُونَ الْأَحْزَابَ لَمْ يَذْهَبُوا وَإِنْ يَأْتِ الْأَحْزَابُ يَوَدُّوا لَوْ أَنَّهُمْ بَادُوتَ فِي الْأَعْرَابِ يَسْأَلُونَ عَنْ أَنْبَائِكُمْ وَلَوْ كَانُوا فِيكُمْ مَا قَتَلُوا إِلَّا قَلِيلًا (۷) لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا (۸) ﴿

[۱۸] بې شکه الله ﷻ ستاسو (د جملې) څخه د خیریه کارونو په بندوونکو باندې پوهېږي، او په هغو ویونکو (باندې هم پوه دی کوم) چې خپلو وروڼو ته وایي چې: مونږ ته راشی (د جنگ د میدان څخه راوتښتی)، او (بالاخره په هغو کسانو باندې هم پوه دی کوم چې) جنگ ته نه ورځي مگر لږ وخت (چې د ریاکاری مطلب یې پوره شي او بس).

[۱۹] په داسې حال کېنې (هغوی د خیریه کارونو مخنیوی کوي) چې ستاسو (په گټه) باندې ډېر سخت بخیلان دي (ډېر زیات ورباندې خپه کېږي).

نو کله چې (د) ډار (وخت) راشي نو ته هغوی گوري چې تاته په داسې شان سره کتل کوي چې سترگې (د سترگو گاتې) یې (په کولکونو کېنې) د هغه چا غوندې اوږي را اوږي (چورلېږي) په کوم باندې چې د مړه کېدلو د کبله بې هوښي وراچولی شوې وي (ورغلي وي).

نو کله چې (د) ډار (وخت) لار شي (تېر شي بيا) تاسو ته په تېرو ژبو (او لوړ اواز) سره ضرر دررسوي، په داسې حال کې چې دوی په غنیمتي مالونو باندې ډېر حارصان (او بخیلان) وي چې یوازې همدوی یې ترلاسه کړي او بس.

(ای پیغمبره!) دغو کسانو (په واقع کېنې) ایمان نه دی راوړی نو الله ﷻ د دوی (نېک) اعمال ضائع کړه (هیڅ اجر به ورباندې ورنه کړي)، او دا کار په الله ﷻ باندې اسان دی (دا خیال دې څوک نه کوي چې ظاهري ایمان به یې مخه ونیسي).

[۲۰] (د زیاتې بې همتۍ د کبله) دغه کسان گومان کوي چې (کفري) ډلې نه دي تللي (بېرته نه دي ستنې شوې).

او که (بالفرض دغه کفري) ډلې راشي (بېرته راتاوې شي) نو دوی (دغه کسان) به خونېوي چې کاشکې چې یقیناً دوی په باندېچیانو کېنې د بیدیا اوسېدونکي وي (او د یو بل څخه) یې ستاسو د خبرونو پوښتنې کولی. او که (بالفرض) چرته دوی په تاسو کېنې (د ښار اوسېدونکي) وي نو جنگ به یې نه وي کړی مګر ډېر لږ وخت.

[۲۱] (ای مؤمنانوا) یقیناً تاسو ته د الله ﷻ په پیغمبر کېنې غوره (او ښایسته) اقتداء پرته ده (نو استفاده ترې وکړئ، البته دا) د هغه چا دپاره کوم چې د الله ﷻ د لقاء (دیدار) او د وروستنۍ ورځې (د قیام) امید لري او الله ﷻ ډېر یادوي.

ارتباط او د مطلب خلاصه

په دې ایتونو کېنې هم د وړاندېنیو ایتونو مضمون تعقیب شوی دی او د منافقانو څه نور بد عادتونه او خاصیتونه شرحه شوي دي. او هم پکېنې مؤمنان هڅولی شوي دي چې د منافقانو دعوت او غوښتنې تر پښو لاندې کړي او د نبی کریم ﷺ په اتباع او پیروې باندې دائم او قائم پاتې شي. نو حاصل یې داسې راخېږي:

ای پیغمبره! په خپل اُمت باندې د منافقانو څه نور عادات هم قرائت کړه ترڅو ترې دوی د قیامت تر ورځې پورې د عبرت درس واخلي، هغه دا:

۱- ای هغو کسانو چې ایمان یې راوړی دی -برابره خبره ده چې په اخلاص سره وي او که په منافقت سره- تاسو لاندې ټکو ته متوجه شئ:

الف: الله ﷻ ستاسو د جملې څخه په هغو کسانو باندې ښه پوه دی کوم چې د مؤمنانو پښو ته تیرې وراچوي او د جهاد څخه یې را ایساروي، چې قرار په کورونو کېنې کښي او د جنگ میدان ته مه ورځي.

ب- او هغه خلک هم ورته ښه پوره معلوم او څرګند دي کوم چې خپلو نسبي او دیني او هم مسلکي وروڼو ته وایي چې مونږ ته راشئ او زمونږ غوندې په کورونو کېنې ارام وکړئ او د نبی کریم ﷺ ملګرتیا ته مه ورځي.

ج: بالآخره هغه کسان هم د الله ﷻ څخه پټ نه دي، کوم چې جنگ ته فقط او فقط د ریاکاری دپاره سرونه وربښکاره کوي چې خلک یې وگوري، او کله چې همدغه غرض په لږ وخت کېږي لاس ته ورشي نو سمدستي بېرته کورونو ته ستنېږي او د جنگ د میدان څخه تښتي.

دغو درېواړو ډلو ذکره شوې تگلاره ځکه خپله کړې ده چې دوی ستاسو په نصرت او بري باندې ډېر زیات بخل کوونکي دي او دوی نه غواړي چې تاسو د ښې ورځې خاوندان جوړ شئ، نو دوی چې هر څه کوي ودي کړي، یقیناً دوی ټول الله ﷻ ته په تفصیل سره معلوم دي نو هرې یوې ډلې او د ډلې هر یوه غړي ته به د هغه د حال سره موافقه سزا ورکړي.

۲- ای پیغمبره! د ذکر و شوو کسانو بل خاصیت او عادت دا دی:

الف: کله چې وېره او ډار راشي نو د ډېر بې زړه توب د کبله ته هغوی گوري چې تاته داسې کتل کوي لکه چې ارواگانې یې الوزي. یا په بل عبارت: د دوی سترگې په کولکونو کېږي داسې اوږي او را اوږي، ته به وایې چې څنګدن یې دی او سات گړۍ ته به ومري.

ب: خو کله چې ډار د منځه لاړ شي نو سمدستي د ذکر و شوو کسانو حال بدل شي، سمدستي تاسو ته خپلې تېرې ژبې در اوردې کړي او د غنیمت په مال کېږي د هر چا څخه غټه ونډه غواړي. او دا ځکه چې دوی په مال باندې ډېر زیات شومان دي او نه خوښوي چې د همدوی څخه په غیر نور څوک ترې استفاده وکړي، د دوی زړونه غواړي چې د ټول غنیمت څخه غېږه راتاوه کړي.

۳- ای پیغمبره! دغو کسانو واقعي ایمان نه دی راوړی او محض په خولو طیبه کلمه وایي، نو الله ﷻ به د دغو کسانو هغه اعمال هم ضائع کړي کوم چې دوی یې د ښکولو اعمالو په شکل ترسره کوي.

هو! که دغه کسان دې ته په تمه وي چې الله ﷻ به یې اعمال ضائع نه کړي، د ده ﷻ مهرباني زښته ډېره ده، نو دا تمه دې نه کوي، دا ځکه چې دا کار الله ﷻ ته گران نه دی او د مهرباني د لوبوالي سره څه منافات نه لري، چې د ښک عمل د قبول دپاره د ایمان موجودیت شرط دی او دا شرط په دوی کېږي نشته.

۴- د ذکر و شوو کسانو نور خاصیتونه دا دي:

الف: دوی د ډېر بې زړه توب د کبله اوس هم گومان کوي چې کفري لښکري بېرته نه دي ستنې شوې او ماتې یې نه ده خوړلې، د دوی خیال وه چې هغوی ته به هیڅوک ماتې ور نه کړی شي.

ب: او که بالفرض کفري لښکري بېرته راشي او بیا په مدینه منوره باندې د یرغل اراده وکړي، نو دغه کسان به دا خوښه کړي چې کاشکې دوی د باندېچیانو سره په بیدیا کېږي اوسېدلی او بالکل د ښاره وتلي وي، او بالآخره هملته په بیدیا کېږي ستاسو د خبرونو څخه پوښتنه وکړي، چې د نابودی او محوې وخت ورباندې ورغلی دی او که ورنژدې شوی دی؟ او داسې نور.

ج: که بالفرض کفري لښکري بېرته راستنې شي او ذکر شوي کسان ستاسو په منځ کې موجودیت ولري او بیدیا ته نه وي تښتېدلي، نو په دغه وخت کې به هم په اخلاص سره جنگ ونه کړي بلکې

د ریاکاری دپاره به پکښې د پخواني عادت په مطابق ډېر لږ وخت اشتراک وکړي او بس
 ۵- ای مخلصو مؤمنانو! ستاسو دپاره د الله ﷻ د لېږلي شوي بنده (محمد ﷺ) په عالي شان
 کښې ډېره ښه او ګټوره اقتداء نغښتي ده، نو په همدغې اقتداء باندې کلک شی او د منافقانو د
 پیروي څخه ځانونه بچ وساتي: خو په یاد ولری چې:
 د پیغمبر ﷺ پیروي او هغه پسې اقتداء د هغو کسانو په نصیب کېږي او ګټه ترې اخلي کوم چې:
 الف: د الله ﷻ ملاقات (دیدار) ته په تمه وي.
 ب: او د قیامت په قیام (په وروستۍ ورځې) باندې عقیده درلودونکي وي.
 ج: او بالاخره الله ﷻ ډېر یادوي او خپل اطمینان ورباندې حاصلوي.

توضیحات

۱- په ﴿قَدْ يَعْلَمُ اللَّهُ الْمُعَوِّقِينَ﴾ کښې د «مُعَوِّقِينَ» کلمه د «تَعْوِيق» څخه اشتقاقه شوې ده چې
 مجرد یې «عوق» - لکه «قَوْل» - دی، «عَوِّق» د خیر د کار څخه منعه کولو ته وضعه شوی دی^۱ په دې
 مقام کښې د خیر کار د ایمان راوړلو او د مؤمنانو سره د کومک کولو څخه عبارت دی.
 د همدې مضمون څخه الله ﷻ په [القلم: ۱۲] کښې په ﴿مَنَاعَ لِلْخَيْرِ﴾ سره تعبیر کړی دی.
 دا د یو پلوه، او د بله پلوه په ﴿مِنْكُمْ﴾ کښې ټول هغه کسان مخاطب دي کومو چې په ژبه باندې
 طیبه کلمه ویلې وه او د ایمان دعوه کوونکي وه^۲، برابر خبره ده چې په دعوه کښې رښتیني وه
 لکه صحابه کرام ؓ، او که پکښې دروغژن وه لکه منافقان.
 پاتې شوه دا خبره چې دغه کسان څوک وه کومو ته چې په ایت شریف کښې اشاره شوې ده؟ نو د
 دوی د تعین په هکله مفسرینو کرامو متعدد صورتونه ښودلي دي^۳، که څوک یې د لوستلو شوق
 لري نو هملته دې مراجعه وکړي، مونږ ته یې په تعین کښې څه خاصه ګټه ونه برېښېدلې، مونږ فقط
 همدومره لیکو:

هر څوک چې وه خو په اول سر کښې یې منافقان واقع وه لکه معتب بن قشیر، عبد الله بن أبي بن
 سلول او داسې نور. او د قیامت تر ورځې پورې دغسې کسان د الله ﷻ څخه نه شي پټېدلی، نو په
 خپل وخت کښې به موافقه سزا ورکړي.

شخ څه معنی؟

۲- په ﴿أَشِحَّةً عَلَيْكُمْ﴾ او ﴿أَشِحَّةً عَلَى الْخَيْرِ﴾ کښې د ﴿أَشِحَّةً﴾ دواړه کلمې د «شخ»
 څخه اشتقاقې شوې دي، «شخ» هغه شدید بخل ته وايي د کوم سره چې حرص هم ملګری وي^۴.

(۱) مفردات الراغب ص ۳۶۵

(۲) نظم الدرر ج ۶ ص ۸۶

(۳) روح المعاني ج ۲۱ ص ۱۶۳: زاد المسیر ج ۶ ص ۱۸۸

(۴) لسان العرب ج ۲ ص ۴۹۵

نبي کریم ﷺ په یوه اوږده حدیث کښې فرمایلي دي چې: «وَاتَّقُوا الشُّحَّ فَإِنَّ الشُّحَّ أَهْلَكَ مَنْ كَانَ قَبْلَكُمْ حَمَلَهُمْ عَلَى أَنْ سَفَكُوا دِمَاءَهُمْ وَاسْتَحْلَوْا مَخَارِقَهُمْ»^(۱) یعنې او تاسو د کلک بخل څخه خپل ځانونه وساتئ ځکه چې همدغه شدید بخل هغه خلک هلاک کړي دي (د دوزخ کندی ته یې غورځولي دي) کوم چې ستاسو څخه وړاندې تېر شوي دي، او دا ځکه چې همدغه بخل هغوی د خپلو وینو په تویولو باندې ور وڅېړول، او هغوی د همدغه بخل د کبله محارم حلال وگڼل، او ناجائزه کارونو ته یې د جائزه کارونو لقب ورکړ.

نو په دې مقام کښې یې د معنی حاصل داسې راڅېړي چې: منافقان په تاسو باندې د هرې نفعې بخیلي کوي، او نه یې خوښېږي چې تاسو نصرت او خوشالي موندنه کړئ دا د یو پلوه، او د بله پلوه همدغه کسان په غنیمتي مالونو باندې ډېر حارسان او بخیلان دي او نه غواړي چې تاسو ترې استفاده وکړئ. ته به وایې چې دغه غنیمت فقط او فقط همدوی ترلاسه کړی دی او بس.

د سلق معنی

۳- په ﴿سَلَقُواكُمْ بِالْحَسَنَةِ حِدَادٍ﴾ کښې د «سَلَقُوا» کلمه د «سَلَقَ» لکه «ضَرَبَ» څخه اشتقاقه شوې ده، که څه هم د «سَلَقَ» دپاره نورې معناوې هم شته خو یوه معنی یې په شدت سره اواز پورته کول دي^(۲). په همدغې معنی باندې په یوه حدیث کښې هم استعمال شوی دی چې نبي کریم ﷺ فرمایلي دي چې: «أَنَا بَرِيءٌ مِمَّنْ خَلَقَ وَسَلَقَ وَخَرَقَ»^(۳) یعنې زه د هغه چا څخه بېزار یم کوم چې د مصیبت په وخت کښې خپل ویښتان وباسي او اواز اوچتوي (په لوړ اواز سره ژاړي) او خپلې جامې (گړېوان) څیروي.

یعنې ای مؤمنانوا! د منافقانو خاصیت دا دی چې د جنگ په وخت کښې د بې زړه توب د کبله داسې برېښي لکه چې ساگانې یې څېړي او مري، خود غنیمت د وېش په وخت کښې په لوړ اواز سره غوښتنه کوي او تاسو ته په تېرو ژبو ضرر رسوي، چې هلې ژر شی مونږ ته یې راکړئ، زمونږ څخه زیات مستحق بل هیڅوک نشته.

سوال جواب

۴- که څوک وایي چې الله ﷻ ته خو د هر کار اجراء کول اسان دي، نو د څه حکمت په بنیاد یې په ﴿وَكَانَ ذَلِكَ عَلَى اللَّهِ يَسِيرًا﴾ کښې د منافقانو اعمالو ته اشاره وکړه چې د دغو جبطه کول (ضائع کول) په الله ﷻ باندې اسان دي او څه اشکال ورته نه لري؟

مونږ وایو - والله ﷻ أعلم - چې: دا د دې دپاره ترڅو د منافقانو هغه تصور د منځه یووړل شي د کوم ظهور چې امکان درلود هغه دا چې دوی به ویلي چې الله ﷻ ډېر زیات مهربان دی، تمه شته

(۱) صحیح مسلم ج ۲ ص ۳۲۰

(۲) لسان العرب ج ۱ ص ۱۵۹

(۳) صحیح مسلم ج ۱ ص ۷۰

چې زمونږ دغه ریاکارانه عمل به هم قبول کړي او اجرونه به راکړي. دا د یو پلوه، او د بل پلوه دا هم څه لرې نه ده چې د ذکر شوي عبارت په نزول سره الله ﷻ خپل قهاریت ته اشاره کړې وي، چې د منافقانو د اعمالو په ضائع کولو سره الله ﷻ ته څه مشکل نه شي جوړېدلی او هیڅوک او هیڅ شی یې د ارادې په وړاندې خنډ نه شي واقع کېدلی. همدې مضمون ته په بل ایت کېنې اشاره شوې ده چې: ﴿وَلَا تَخَافُ عُقْبَاهَا﴾ [الشمس: ۱۵] یعنې الله ﷻ ثمودیان هلاک کړه او د عاقبت څخه یې (د انسانانو غوندې) نه ډارېده چې د دغه کار څخه به راته څه مشکل جوړ شي او د انتقام سره به یې مخامخ شم.

﴿وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا﴾ (۲۲) ﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ وَمِنْهُمْ مَّنْ يَنْتَظِرُ وَمَا بَدَّلُوا تَبْدِيلًا﴾ (۲۳) ﴿لِيَجْزِيَ اللَّهُ الصَّادِقِينَ بِصِدْقِهِمْ وَيُعَذِّبَ الْمُنَافِقِينَ إِن شَاءَ أَوْ يَتُوبَ عَلَيْهِمْ إِنَّ اللَّهَ كَانَ غَفُورًا رَّحِيمًا﴾ (۲۴) ﴿وَرَدَّ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا وَكَفَى اللَّهُ الْمُؤْمِنِينَ الْقِتَالَ وَكَانَ اللَّهُ قَوِيًّا عَزِيزًا﴾ (۲۵) ﴿

[۲۲] او هر کله چې مؤمنانو (مختلفې کفرې) ډلې ولیدلې نو (د منافقانو په عکس) دوی وویلې چې: دا هغه (نصرت) دی د کوم وعده چې زمونږ سره الله ﷻ او د ده ﷺ پیغمبر ﷺ کړې وه، او الله ﷻ او د ده ﷺ پیغمبر ﷺ رښتیا ویلي دي (زمونږ د نصرت وخت ډېر رانژدې دی). او دغو (لېدلو) ورته زیات نه کړ مګر ایمان او انقیاد (چې عقیدې یې لا کلکې شوې او غاړې ایښودل یې لا اضافه شوه).

[۲۳] د مؤمنانو د جملې څخه داسې سړي (نارینه) شته چې هغه خبره یې رښتیا کړه په کومه باندې چې هغوی د الله ﷻ سره عهد کړی وه (چې مونږ به په پوره مېړانه جنگېږو).

نو د همدوی ځینې هغه څوک دي چې خپل نذر یې اداء کړ (شهادت یې په برخه شو او یا ورته مرګ ورسېد)، او ځینې هغه څوک دي چې (د خپل عهد تکراري رښتیا کولو ته) منتظر دي، او دغو (مؤمنانو خپل عهد د منافقانو غوندې) تبدیل نه کړ، تبدیلول.

[۲۴] (مؤمنانو او منافقانو دواړو ډلو خپله-خپله کړنلاره) د دې دپاره (غوره کړه) ترڅو الله ﷻ صادقانو ته د خپل صدق (رښتینتوب) جزا (اجر) ورکړي او (ترڅو) منافقانو ته عذاب ورکړي، (البته) په دې شرط چې (د تعذیب) اراده یې ورته وشي.

او (بالآخره) یا ورباندې په رحمت سره رجوع وکړي (توبه یې قبوله وګرځوي که دوی توبه تائب شي)، یقیناً الله ﷻ ښونکی (او) مهربان دی.

[۲۵] او الله ﷻ هغه کسان چې کفر يې غوره کړی وه، د خپلو غصو سره په داسې حال کې بېرته ستانه کړه چې هيڅ خیر (او گټه) يې موندنه نه کړه. او (په دې باندې علاوه) الله ﷻ مؤمنانو ته د جنگ (په لحاظ) کافي شو (د دوی جنگ کولو ته يې اړتيا پرېښودله). او الله ﷻ زورور (او) د کلکې ارادې څښتن دی.

د مطلب خلاصه

په دې ایتونو کې د خندق د غزا د وروستۍ کړۍ بیان نازل شوی دی چې حاصل يې داسې راڅیړي چې:

ای پیغمبره! د منافقانو د حالاتو د بیان څخه وروسته اوس بالمقابل په خپل امت باندې د مخلصو مؤمنانو څه حالات قرائت کړه چې د خندق په غزا کې ورباندې تېر شوه، هغه دا:

۱- کله چې مؤمنانو کفرې لښکرې وليدې چې د مدینې منورې په شاوخوا کې يې سنگر ونيوه او منطقه يې په محاصره کې واخستله، نو د دوی حالات بالکل د منافقانو د حالاتو په ضد وگرځېدل چې:

الف: مؤمنانو سمدستي يقين او باور څرگند کړ، چې الحمد لله ﷻ زمونږ د نصرت او فتحې وخت رانژدې شو، الله ﷻ او د ده ﷺ پیغمبر ﷺ مونږ ته په حقه د نصرت وعده راکړې ده، په دغې وعده کې هيڅ دروغ او غولول نشته، دا وعده د واقع سره برابره او رښتيانۍ وعده ده. ب: کفرې لښکرو د مؤمنانو حوصله کمزورې نه کړه او بلکې ایمانونه او استقامتونه يې لا پیاوړي شوه او انقيادونو يې تقويه وموندله.

۲- مؤمنانو په دغه سخت حالت کې د الله ﷻ د وعدې تصدیق وکړ او په خپلو هغو وعدو باندې هم کلک ودرېدل کومې چې دوی په همدې هکله د جنگ د پیل څخه وړاندې الله ﷻ او د ده ﷺ پیغمبر ﷺ ته ورکړې وې. نو:

الف: ځينو خپل نذر او عهد پوره او انجام کړ، چې یا شهیدان شوه او یا وفات شوه، او د خپل ژوند د وروستۍ سلگۍ پورې يې خپل عهدونه وساتل.

ب: او ځينې نور منتظر دي چې خپل خپل عهدونه په نورو غزاګانو کې تکراراً او بیا بیا رښتیا کړي، ترڅو چې دوی هم خپل نذرونه اداء کړي او د شهادت یا د مرګ سره مخامخ شي.

ج: لنډه دا چې مؤمنانو په خپلو عهدونو کې په هيڅ ډول سره بدلون واقع نه کړ، لکه څنګه چې منافقانو خپل عهد بدل کړ، او د جنگ د میدان څخه په یوه بهانه او بله بهانه وتښتېدل.

۳- ای پیغمبره! مؤمنانو او منافقانو متقابلې کړنلارې ځکه غوره کړې چې:

الف: ترڅو الله ﷻ رښتینو مؤمنانو ته د خپل رښتینتوب اجر و پاداش ورکړي.

ب: او ترڅو د منافقانو د خط السیر نتیجه دا وګرځي چې الله ﷻ يې معذب کړي البته کله يې چې اراده وشي، او یا ورباندې په رحمت سره رجوع وکړي او د توبې توفیق يې په نصیب کړي.

یقیناً الله ﷻ هم بنسبتی دی چې چاته یی اراده وشي، او مهربان دی چې چاته یی اراده وشي، دا دواړه د الله ﷻ لازم صفات دي، خو دا بېله خبره ده چې د خپل اقدس ذات سره یی فیصله کړي ده، چې کفارو او منافقانو ته مغفرت نه کوي او د اخروي مرحمت څخه یی محروم گرځوي.

۴- د خندق د غزا نتیجه دا شوه چې:

الف- الله ﷻ په خپل فضل سره کفري لښکرې له غصې ډکې بېرته ستنې کړې او په غیبي قوت سره یی ماتې ورکړه.

ب- کفري لښکرو ته هیڅ ګټه په لاس ورنغله، یې د دې چې د لښکر کشۍ د لګښتونو متحمل شوه او په ټوله نړۍ کې شرمنده او خجالت شوه.

ج- په دې غزا کې موټنانو دې ته اړ نه شوه چې کفري لښکرو ته په جنگ سره ماتې ورکړي، بلکې یوازې الله ﷻ د ماتې ورکولو کافي شو، چې د پریستو غیبي لښکرې یې ورباندې ورنازلې کړې او سور تېز باد یې ورباندې وچلاوه.

الله ﷻ د ډېر قوت خاوند دی چې هیڅوک یې مقابله نه شي کولی، او هم د کلکې ارادې څښتن دی چې هیڅوک یې د ارادې په وړاندې خنډ نه شي واقع کېدلی.

توضیحات

۱- په ﴿وَلَمَّا رَأَى الْمُؤْمِنُونَ الْأَحْزَابَ﴾ الایه کې د الهي وعده په ارتباط لږ وړاندې د [الأحزاب:

۱۲] ایت په توضیحاتو کې څه شرحه تېره شوې ده -والحمد لله ﷻ، چې د دې مقام د وضاحت دپاره یې یو ځل کتل ښه دي.

۲- د ﴿مِنَ الْمُؤْمِنِينَ رِجَالٌ صَدَقُوا﴾ الایه په ارتباط لاندې نکاتو ته توجه په کار ده:

الف: زید بن ثابت ؓ وایي چې: د عثمان ؓ د خلافت په دوره کې د قرآن کریم د صحائفو څخه د مصاحفو د ترتیبولو په هکله چې مونږ کوم وروستنی ایت ثبت کړ، هغه همدغه ایت شریف وه چې بحث پکې روان دی.^(۱)

ب: که څوک وایي چې علماوو کرامو لیکلي دي^(۲) چې ذکر شری ایت شریف د انس بن النضر ؓ په شان کې نازل شوی دی کوم چې د خندق د غزا څخه وړاندې د احد په غزا کې شهید شوی وه؛ نو ایا وروستنی ایت د وړاندېنۍ واقعي دپاره شان نزول جوړېدلی شي؟

مونږ وایو: څرنگه چې سلفو صالحینو په مصداق باندې د شان نزول اطلاق کاوه^(۳) نو دلته د شان نزول څخه مصداق مطلب دی او د مصداق دپاره خو د ایت شریف د نزول څخه وروستوالی ضرور نه وي، نو ذکره شوې قیصه د ایت شریف د شان نزول څخه ګټله کېږي خو د مصداق په معنی.

(۱) صحیح البخاري ج ۲ ص ۷۰۵

(۲) اسباب النزول للواحدی ص ۲۳۷

(۳) تفسیر القاسمي ج ۱ ص ۲۷- تفسیر المنارج ۹ ص ۶۴۲

د انس بن النضر ؓ د شهادت قيصه

ج: د انس بن النضر ؓ د شهادت قيصه علماوو کرامو بڼه مفصله ليکلي ده خو څرنگه چې په دې مقام کښې ورپورې ذکر شوي سوال جواب څه ارتباط لري نو مونږ يې په لاندې ټکو کښې په لنډيز باندې اکتفاء کوو^(۱):

اول: انس بن النضر ؓ په لومړنۍ غزا (بدر) کښې گډون نه وه کړی، نو دغه (عدم اشتراک) ورباندې ډېر دروند تمام شوی وه.

دوهم: يوه ورځې يې ورباندې خپل تحسر داسې څرگند کړ چې: که الله ﷻ ما د کفارو بلې غزا ته حاضر کړي (او تر هغې مې ژوندی پرېږدي) نو هرو مرو او ضرور به الله ﷻ وگوري چې زه څه کوم. درېم: نو کله چې د انس د غزا وخت ورسېد او نه موري ؓ پکښې اشتراک وکړ نو خپله ذکره شوې ژمنه يې پوره کړه.

څلورم: او آن تر هغه وخته پورې د انس د سره وچکند، ترڅو چې شهيد شو. پنځم: او څه د پاسه اتيا ټپونه يې اوچت کړه چې د نورو، غشو او د نېزو په ټپونو باندې مشتمل وه، او د کفارو د پلوه مثله شوی هم وه او نه پېراند کېده چې دا د چا لاش دی. شپږم: بالاخره خپلې خور يې د لاس د يوې گوتې څخه وپېژاند چې دا د انس بن النضر ؓ لاش دی.

نَحْب څه معنی؟

د: په ﴿فَمِنْهُمْ مَنْ قَضَىٰ نَحْبَهُ﴾ کښې د "نَحْب" کلمه د متعددو معناوو دپاره وضعه شوې ده^(۲). لاندې مثالونه يې ولولئ:

اول: په خپل خان باندې د يوه شي نذر گرځول د "نَحْب" په نامه يادېږي.

دوهم: "نَحْب" د "مَوْت" (مرگ) سره مرادف دی، او داسې نورې.

ځينو مفسرينو کرامو په ايت شريف کښې د مرادې معنی په تعين کښې ډېر اوږد بحث کړی دی^(۳) خو کومه معنی چې مونږ ته د مقام او د ايت شريف د جملاتو سره مناسبه بريښي هغه دا ده چې: دلته د "نَحْب" کلمه په ذکر و شوو دواړو معناوو باندې دلالت کوي په دې ډول سره چې: مرگ د هر چا دپاره حتمي او ضروري شی دی نو مجازاً داسې گڼلی کېږي لکه چې هر چا په خپل خان باندې نذر کړی وي. نو د معنی حاصل به يې داسې راوخېږي چې: ټولو رښتينو مؤمنانو په خپلو عهدونو باندې وفاء وکړه، چې د همدوی د جملې څخه ځينې وفات يا شهيدان شوه، او خپل نذرونه يې اداء کړه، او ځينې نور لا ژوندي پاتې دي او دې ته منتظر دي چې بيا بيا په خپلو عهدونو باندې وفاء وکړي او په پای کښې خپل نذرونه اداء کړي، چې يا وفات شي او يا د شهادت په درجو نائل شي.

(۱) صحيح البخاري ج ۱ ص ۳۹۳ - صحيح مسلم ج ۲ ص ۱۳۹

(۲) لسان العرب ج ۱ ص ۷۵۰ - نظم الدرر ج ۶ ص ۹۴

(۳) روح المعاني ج ۲۱ ص ۱۷۰

سوال جواب

۵: که څوک وايي چې: يوه ورځې نبي کریم ﷺ طلحه بن عبید الله ﷺ ته اشاره وکړه او ويې وفرمايل چې: «هَذَا يَمُنُّ قَضَىٰ نَحْبَهُ»^(۱) يعنې دغه صحابي ﷺ د هغې ډلې څخه دی کوم چې خپل نَحْب (نذر) يې اداء کړی دی. نو که د "نَحْب" کلمه په مرگ سره تفسيره شي د حديث شريف مطلب به داسې راوخېږي چې دغه صحابي ﷺ مړ دی او ژوندی نه دی، حال دا چې دا مطلب صحت نه لري؟ مونږ وايو چې: طلحه بن عبید الله ﷺ د اُحد په غزا کښې د ډېرو مهلکو ځايونو څخه ژوندی تېر شو حتی چې يو لاس يې هم په همدغې غزا کښې شل شوی وه، نو نبي کریم ﷺ داسې وگایه لکه چې نوموړی شهيد شوی وي او خپل نظر يې اداء کړی وي.

همدې مضمون ته نبي کریم ﷺ په يوه حديث شريف کښې اشاره کړې ده چې: «مَنْ سَرَّهُ أَنْ يَنْظُرَ إِلَىٰ شَهِيدٍ يَمْشِي عَلَىٰ وَجْهِ الْأَرْضِ فَلْيَنْظُرْ إِلَىٰ طَلْحَةَ بْنِ عُبَيْدِ اللَّهِ»^(۲) يعنې که څوک خوښوي چې داسې يو شهيد ته وگوري کوم چې د شهادت سره سره د ځمکې په مخ گرځي، نو هغه دې طلحه بن عبید الله ﷺ ته وگوري (چې هم شهيد دی او هم گرځي).

يادونه

۳- په ﴿لَيَجْزِيَ اللَّهُ الصَّادِقِينَ بِصِدْقِهِمْ﴾ الآية کښې د "ل" توري په متعلق کښې ځينو مفسرينو کرامو متعدد صورتونه جائز بنودلي دي^(۳)، کوم صورت چې مونږ ته په زړه پوری برېښي هغه دادی چې: دغه "ل" د وړاندېنيو ايتونو مضمون پورې ارتباط نيسي چې د مؤمنانو او منافقانو دواړو د حالاتو په بيان باندې مشتمل دی، ته به وايي چې داسې نازل شوی وي چې: «إِنَّمَا فَعَلَ الْفَرِيقَانِ مَا فَعَلَا لَيَجْزِيَ اللَّهُ الصَّادِقِينَ بِصِدْقِهِمْ وَيُعَذِّبُ الْمُنَافِقِينَ» الآية. يعنې يقيناً ذکر و شوو دواړو ډلو هغه څه وکړه کوم يې چې وکړه او وړاندې بيان شوه، ترڅو الله ﷻ صادقانو ته د خپل صدق جزا ورکړي او ترڅو الله ﷻ منافقان په خپل منافقت سره تعذيب کړي.

همدې مضمون ته وړاندې په [الأحزاب: ۸] ايت کښې اشاره شوې وه چې الله ﷻ به د دواړو ډلو څخه پوښتنه وکړي.

يوه پوښتنه او د هغې جواب

۴- که څوک وايي چې: نظر پاسنی شرحې ته ذکر شوی "ل" د مؤمنانو په هکله حقيقتاً د تحليل دپاره دی، چې د دوی غرض همدا وه چې په خپل صدق سره الهي جزا او اجر و نه حاصل کړي، او همدا ورباندې باعث وه. اما د منافقانو خو د خپل منافقت څخه الهي تعذيب غرض نه وه مگر

(۱) سنن ابن ماحه ص ۱۲

(۲) جامع الترمذي ج ۲ ص ۲۱۵

(۳) اللباب في علوم الكتاب ج ۱۵ ص ۵۲۹

مجازاً داسې وگڼل شوه لکه چې د دوی همدغه الهي تعذيب حاصلول غرض وه، نو ځکه يې د زښتو ډېرو دلايلو او خواږو سره سره منافقت ته ادامه ورکړه.

نو د دوی په هکله خو ذکر شوی "ل" حقیقتاً د عاقبت دپاره دی، چې مونږ د الله ﷻ په توفیق د [القصص: ۸] ایت لاندې ښه پوره شرحه کړې دی هغه دا چې: د عاقبت "ل" د هغه "ل" نوم دی کوم چې په داسې نتیجه باندې داخلېږي چې د فاعل غرض نه وي، او بدون د ارادې يې د هغه په فعل باندې ترتب موندلی وي.

نو پوښتنه دا ده چې: په ذکر شوي بيان سره يوه کلمه (ل) په حقيقي معنی او هم په مجازي معنی دواړو کښې په يوه حال او يوه ایت کښې استعماله شوه، چې دا ډول استعمال په عربيت کښې مقبول استعمال نه دی؟

مونږ وايو چې: په دې مقام کښې د "ل" کلمه د مجاز د عموم په توگه د "ما يطلق عليه التعليل" دپاره استعماله شوې ده چې حقيقي او مجازي دواړه معناوې پکښې شموليت لري، او دا ډول استعمال مقبول هم دی، او د قرآن کریم په نورو ايتونو کښې هم نظاير لري لکه چې يو نظير يې په [الحج: ۱۸] ایت کښې تېر شوی دی، والحمد لله ﷻ علی ذلک.

﴿وَأَنْزَلَ الَّذِينَ ظَاهَرُوهُمْ مِنْ أَهْلِ الْكِتَابِ مِنْ صَيَاصِيهِمْ وَقَذَفَ فِي قُلُوبِهِمُ الرُّعْبَ فَرِيقًا تَقْتُلُونَ وَتَأْسِرُونَ فَرِيقًا﴾ (۱۱) ﴿وَأَوْرَثَكُمْ أَرْضَهُمْ وَدِيَارَهُمْ وَأَمْوَالَهُمْ وَأَرْضًا لَمْ تَطَّوْهَا وَكَانَ اللَّهُ عَلَى كُلِّ شَيْءٍ قَدِيرًا﴾ (۲۷)

[۲۶] او (الله ﷻ هغه اقدس ذات دی چې) د اهل الکتابو د جملې څخه يې هغه کسان هم د خپلو قوي (او دنگو) کلاگانو څخه رابښکته کړه کومو چې د کفري لښکرو سره کومک کړی وه (د پیغمبر ﷺ سره معاهده يې ماته کړې وه، چې د بنو قريظه وو څخه عبارت دي)، او الله ﷻ د همدوی (يهودي ډلې) په زړونو کښې رعب واچاوه (چې د قوي کلاگانو څخه رابښکته شوه).

(نو دغه دی چې) تاسو يې يوه ډله قتلوی (اعداموی) او (بله) ډله (ماشومان او زنانه) يې اسيران گرځوی.

[۲۷] او الله ﷻ تاسو ته د دوی زراعتي ځمکې او د دوی کورونه (تعميرات) او د دوی (منقولي) مالونه وړيا درکړه، او (هم يې په خپل کامل علم کښې نورې) داسې ځمکې (هم وړيا درکړې) کومې چې (تر اوسه پورې) تاسو پای مال کړې نه دي (چې د قيامت تر ورځې پورې به وخت په وخت ظهور کوي)، او (دا ځکه چې) الله ﷻ په هر شي باندې د کامل قدرت څښتن دی.

ارتباط او د مطلب خلاصه

په وړاندېنيو ايتونو کښې د خندق د غزا بيان اختتام موندلی وه او په دې ايتونو کښې د بنو

قریظه وو د غزا بیان ته اشاره شوې ده کومه چې د هغې غزا په تعقیب پیوسته واقع شوې وه، نو بیان د وقوع مطابق صورت نیولی دی. د دې غزا څه وضاحت - إن شاء الله - په توضیحاتو کښې راروان دی، نو د ایتونو حاصل یې داسې راڅیږي:

ای پیغمبره! الله ﷻ یوازې کفرې لښکرې نأمیده او شرمنده په شا ونه تمبولې بلکې د هغوی په ملگرې قبیله (بنو قریظه وو) باندې یې هم خپل غضب ورنازل کړ چې څه تفصیل یې دا دی:

۱- کله چې کفرې لښکرې بیرته ستنې شوې او خپله محاصره یې ماته کړه نو د اهل الکتابو څخه د هغوی ملگرې قبیلې (چې بنو قریظه نومېده) په خپلو قوي کلاگانو کښې مورچې ونيولې او د کلاگانو دروازې یې بندې کړې.

د دوی خیال وه چې د هیچا به ورباندې زور ونه رسېږي، خو الله ﷻ د همدغې قبیلې جنگیالان د مورچو څخه رابښکته کړه او د خپلو قوي کلاگانو دروازې یې ورباندې پرانستلې.

۲- د دوی په زړونو کښې الله ﷻ رعب او ډار واچاوه او ونه توانېدل چې خپلې کلابندۍ ته ادامه ورکړي، نو ځکه یې خپلې سلاوې په ځمکه باندې کېښودې.

۳- نو ای مؤمنانو! د هغوی د رابښکته کېدلو څخه وروسته لاندې کارونو صورت ونيوه:

الف: یوه ډله تاسو ووژل او خپل زړونه مو ورباندې ساړه کړه، کومو چې سلاوې پورته کولې شوې، او بلوغ ته رسېدلي وه.

ب: او بله ډله چې سلاوې یې نه شوې پورته کولې او د زنانه وو او ماشومانو څخه عبارت وه، هغه مو اسیران کړه او په نتیجه کښې ستاسو دپاره وینځې او غلامان جوړ شوه.

ج: الله ﷻ د غنیمت په توګه د هغوی زراعتي ځمکې او اباد کورونه او هم د هغوی منقولې مالونه تاسو ته وړیا درېږزو کړه.

د: په دې باندې علاوه الله ﷻ ځینې نورې ځمکې هم ستاسو په قبضه کښې درکوي چې تر اوسه پورې تاسو هغه نه دي تر پښو لاندې کړي، خو د ده ﷻ په علم کښې تاسو ته درکړې شوې دي، چې موقع په موقع به ورباندې تاسو خپله قبضه ټینګه کړئ. او دا ځکه چې الله ﷻ په هر شي باندې قدرت لري او هیڅ شی یې د ارادې په وړاندې خنډ نه شي جوړېدلی.

توضیحات

۱- د بنو قریظه وړ غزا د خندق د غزا په اختتام کښې پېښه شوه، چې کله کفرې لښکرو د شپې د پلوه ماتې وخوړه او بیرته ستنې شوې نو د همدغې شپې په سبا نبي کریم ﷺ او نور مجاهدین خپلو کورونو ته ستانه شوه، خو په عین ورځ کښې د ذکر شوې غزا اعلان وشو.

د بنو قریظه وو د غزا په باب څه معلومات

۲- که څه هم د دغې غزا په ارتباط علماوو کرامو^۱ زښت ډېر اوږده معلومات راغونډ کړي دي

(۱) تفسیر البعوي ج ۳ ص ۵۲۱: تفسیر الخازن ج ۵ ص ۱۰۴: تفسیر المظهری ج ۷ ص ۲۱۲: تفسیر ابن کثیر ج ۳ ص ۴۷۰

او ښه پوره تفصيل يې ورکړې دی، مگر مونږ فقط د لاندې معلوماتو په ذکر باندې اکتفاء کوو هيله ده چې د زياتو تفصيلاتو دپاره هملته مراجعه وکړي شي:

الف د دې غزا د شروع کېدلو وجه دا وه، چې بني قريظه وو (د يهودانو قبيلې) خپل هغه عهد مات کړ کوم چې دوی د نبي کریم ﷺ سره کړې وه، چې دواړه جانبې به يو د بل په ضد کار نه کوي، او دښمن به يې نه تقويه کوي.

ب کله چې کفري لښکرو د مدينې منورې په شاوخوا کېنې سنگرونه ونيول، نو د دغو لښکرو يو کس - چې "حبي بن اخطب" نومېده او د بنو نضير و يهودانو څخه وه کوم چې لا وړاندې د مدينې منورې څخه شړلې شوي وه - بنو قريظه وروته ورغی او د ډېر جر او بحث څخه وروسته يې دغه قبيله دې ته چمتو کړه چې خپل عهد مات کړي او په مومنانو باندې د کفري لښکرو په تائيد د داخل څخه حمله وکړي.

ج خو د الله ﷻ فضل وه چې د عامر د قبيلې يو سړی په اسلام باندې مشرف شو او خپل اسلام يې پټ وساته^۱، دغه سړی - چې نعيم بن مسعود نومېده - نبي کریم ﷺ ته خپل اسلام څرگند کړ او ترې وې غوښتل چې څه کار کول ورته وسپاري.

د: نبي کریم ﷺ نوموړی مکلف کړ چې د کفري لښکرو او بنو قريظه وو هغه معاهده مخله (ورانه) کړي کومې چې د اسلام په ضد صورت نيولی دی.

دغه صحابي^۲ ذکر شوی تکليف ترسره کړ او پکښې کامياب شو، نو د همدې کبله ذکرې شوې قبيلې په جنګ باندې سمدي پيل ونه کړ او ورته زړه نازړه وه.

ه کله چې کفري لښکري د الله ﷻ په فضل بېرته ستنې شوې او مجاهدين هم خپلو-خپلو کورونو ته په کاميابه توګه بېرته ور وګرځېده، نو په عين وخت کېنې جبرائيل ﷺ نبي کریم ﷺ ته الهي فرمان ابلاغ کړ او لاندې سوال جواب يې ورسره وکړ:

جبرائيل ﷺ: ای پيغمبره! تا خو وسله کېښودله او په الله ﷻ باندې سوګند دی چې مونږ^۳ پرېستو ټولګي تر اوسه پورې نه ده اېښې. نو د دوی غزا ته ور ووخه.

نبي کریم ﷺ: «فأبى أبى» نو کوم ځای ته ورووځم.

جبرائيل ﷺ: «ها هنا» دغه ځای ته.

«وأشار إلى بني قريظة» او د بنو قريظه وو کلو ته يې اشاره وکړه.

و «فخرج النبي ﷺ إليهم»^۴ نو سمدي نبي کریم ﷺ د دغې قبيلې غزا ته ووت، او اعلان يې وکړ چې «ثا يُضِلُّنَّ أَحَدُ الْغُصَّاءِ إِيَّايَ»^۵ هېڅوک دې د مازديګر لمونځ نه کوي مګر په

بني قريظه قبيله کېنې.

۱. سيرت ابن هشام ج ۳ ص ۲۴۲

۲. صحيح البخاري ج ۲ ص ۵۹

۳. صحيح البخاري ج ۲ ص ۵۹

ز: صحابه کرام ﷺ د نبي کریم ﷺ په قیادت د دغې قبیلې څخه چاپیر شوه او پنځه ویشته ورځې یا تقریباً یوه میاشت یې په خپله محاصره کښې وساتله.
ج: کله چې دغه قبیلې په محاصره کښې تنگه شوه نو د نبي کریم ﷺ څخه یې وغوښتل چې مونږ ته لږ لږه راولېږه ترڅو مونږ ورسره د خپلې تگلارې په هکله مشوره وکړو.
ط: لږ لږه راولېږه ورغی، نو هغوی ترې پوښتنه وکړه چې: که مونږ محمد (نبي کریم ﷺ) ته خپل ځانونه ورتسلیم کړو نو زموږ عاقبت به څنگه شي؟

لږ لږه راولېږه خپل ستوني ته اشاره وکړه، یعنې ستاسو عاقبت او انجام به مرگ وي.^(۱)
ي: لږ لږه راولېږه سمدستي په خپله غلطې باندې پوه شو چې د الله ﷻ د پیغمبر سره یې خیانت وکړ، نو بیرته ترې راستون شو او د جومات د ستنې پورې یې خپل ځان کلک وتاړه او ویې ویلې چې زه به خوراک او څښاک ونه کړم ترڅو چې زما توبه قبوله شي.
یا: دغه صحابي ﷺ د ستنې پورې شپږ یا اوه ورځې تړلې وه چې خپلې ماندينې به دانساني ضروریاتو او لمونځونو دپاره خلاصه او بیا به یې بیرته تاړه.
يب: بالاخره الله ﷻ د نوموړي صحابي ﷺ توبه قبوله کړه او نبي کریم ﷺ په خپل مبارک لاس باندې خلاص کړ.

د دغې عجيبې بنديخانې نښه اوس هم د منځه نه ده تللې او د نبوي ﷺ جومات په یوه ستنه باندې د لږ لږه راولېږه نوم لیکلی شوی دی، ترڅو د قیامت تر ورځې پورې ترې خلک عبرت واخلي.
يج: بالاخره د بنو قریظه وو قبیلې د خپلو قوي کلاگانو څخه راښکته شوه او نبي کریم ﷺ ته یې خپل ځانونه تسلیم کړه، چې ته زموږ په هکله هره یوه فیصله اختیاروي هغه زموږ قبوله ده.^(۲)
يد: نو په دغه وخت کښې د اوس د قبیلې ځینې کسان نبي کریم ﷺ ته ورغله او عرض یې وکړ چې: ای د الله رسول! دغه (بنو قریظه) پخوا زموږ حلیفان وه نو زموږ په لحاظ ورسره داسې معامله وکړه لکه څنگه معامله دې چې د بنو قینقاع د قبیلې سره کړې وه، چې د وطنه یې وشړه، خو د قتل فیصله ورباندې مه کوه.

یه: نبي کریم ﷺ دوی مخاطب کړه چې: ایا تاسو په دې باندې خوښېږئ چې د دوی د فیصلې په هکله زه همدا ستاسو د قبیلې (اوس) څخه یوه سړي ته اختیار ورکړم چې هغه سړی سعد بن معاذ ﷺ نومېږي؟ نو دوی ټول په همدغې خبره باندې راضي شوه. نو نبي کریم ﷺ وفرمایل چې: «فَإِنَّكَ إِلَى سَعْدِ بْنِ مُعَاذٍ»^(۳) یعنې دا فیصله همدغه صحابي ﷺ ته وسپارله شوه.

یو: سعد بن معاذ ﷺ د خندق په غزا کښې زخمی شوی وه، کله چې نبي کریم ﷺ د فیصلې دپاره راوغوښت نو په څره باندې سور د فیصلې مجلس ته حاضر شو او د نبي کریم ﷺ ترڅنگ کېناست.

(۱) مسند احمد ج ۹ ص ۲۷۳

(۲) سیرت ابن هشام ج ۳ ص ۲۵۷

(۳) تفسیر الضحی ج ۲۱ ص ۱۵۲

سوال جواب

یز کہ خوک وایی چہ: تاسو وړاندې ولیکل چہ بنو قریظہ د نبی کریم ﷺ حکم ته تسلیم شوه او خپلې مضبوطې کلاگانې یې پرېښودلې او ترې رابنکته شوه حال دا چہ کله سعد بن معاذ ؓ د فیصلې مجلس نه حاضر شو، نو نبی کریم ﷺ مخاطب کړ چہ: «هَؤُلَاءِ نَزَلُوا عَلَى حُكْمِكَ»^۱ یعنی دغه د بنو قریظہ وو قبیلہ ستا په حکم باندې د خپلو مورچلونو څخه رابنکته شوې ده، نو ته ورباندې څه حکم کوې؟، بلکې په یوه اوږده حدیث کښې نبی کریم ﷺ په بل عبارت سره هم صراحت کړی دی چہ: «انزلوا على حكم سعد بن معاذ، فنزلوا»^۲ یعنی ای د بنو قریظہ وو قبیلې (که تاسو زما په حکمیت نه رابنکته کېږئ چہ لږ لږ یې یاست نو) د سعد بن معاذ ؓ په حکمیت رابنکته شئ (چہ ستاسو د جهالت د زمانې حلیف او دوست دی)، نو هغوی رابنکته شوه.

نو پوښتنه دا ده چہ ایا ستاسو لیکنه د حدیث شریف منافي نه ده؟

مونږ وایو چہ: ذکر شوی منافات د دوه وو لارو څخه د یوې لارې په التزام سره د منځه تللې شي، هغه دا چہ:

اول چہ بنو قریظہ وو د خپلې فیصلې حکمیت سعد بن معاذ ؓ ته ورکړی وي، خو د هغه حکمیت داسې گڼلې شوی وي لکه چہ پخپله نبی کریم ﷺ حکم ګرځولی شوی وي. او دا ځکه چہ د هغه حکمیت د نبی کریم ﷺ د منظوری څخه وروسته د اعتبار قابل ګرځېدلی وه.

دوهم چہ هغوی پخپله نبی کریم ﷺ ته د فیصلې حکمیت سپارلی وي، نو څرنگه چہ نوموړي صحابي ؓ ته د نبی کریم ﷺ د پلوه د فیصلې وکالت ورکړی شوی وه نو داسې به گڼلې شوې وي لکه چہ هغه مستقیماً د هغوی د پلوه حکم ګرځولی شوی وي.

تبصره

د احادیثو د صراحت څخه د لومړۍ حل لارې تائید معلومېږي لکه چہ په اعتراض کښې ورته اشاره شوې ده، او د یوه وړاندیز څخه دوهمه حل لاره تائید استفاده کوي، لکه چہ وړاندې په "یه" کښې شرحه شوی دی. او دا ځکه چہ: که هغوی د سعد بن معاذ ؓ په حکمیت رابنکته شوي وی نو په کار وه چہ دغه وړاندیز یې د نبی کریم ﷺ په عوض سعد بن معاذ ؓ ته کړی وی، چہ فیصله یې په لاس کښې وه، والله ﷻ أعلم بحقیقة الحال وإلیه المرجع والمآل.

د سعد بن معاذ ؓ فیصله

یح: کله چہ سعد بن معاذ ؓ مطمئن شو چہ د ده ؓ فیصله په ټولو نافذه ده حتی نبی کریم ﷺ هم ورته په درنه سترګه ګوري، نو ویې ویلې چہ: زما فیصله دا ده چہ د بنو قریظہ وو بالغ نارینه

۱) صحیح البخاري ج ۲ ص ۹۲۶

۲) مسند احمد بن حنبل ج ۹ ص ۴۷۳

دې وژل شي، او متباقي ماشومان او زنانه دې غلامان او وينځې وگرځولې شي، او هم دې د دوی منقولې او غير منقولې مالونه د مؤمنانو ترمنځ توزيع کړي شي.

بط: د سعد بن معاذ ؓ فيصله عملي شوه، چې (۶۰۰) او لا زيات کسان وژلې شوه او په هغو خندقونو کښې دفن کړي شوه کوم چې د همدوی دپاره کنودلې شوي وه^(۱). همدارنگه د (۷۵۰) کسانو په شاوخوا کښې ماشومان او زنانه غلامان او وينځې جوړ کړي شوه، چې د نجد په بازار کښې وبلورل شوه او په پيسو باندې يې د جهاد دپاره سلاوې وپېرودلې شوې^(۲).

ک: د ذکرې شوې فيصلې په اورولو سره نبی کریم ﷺ سعد بن معاذ ؓ مخاطب کړ چې: «قَضَيْتَ بِحُكْمِ اللَّهِ أَوْ بِحُكْمِ الْمَلِكِ»^(۳) يعنې تا خود الله ﷻ او يا د حقيقي واکدار ﷻ په حکم سره حکم وکړ. يعنې همدا د هغو کسانو جزا ده څوک چې په عين جنگ کښې خپل عهد مات کړي. کا: په وژلو شوو کسانو کښې لاندې دوه ټکي په پام کښې نيولې شوي وه:

اول: په زنانه وو کښې فقط يوه زنانه د قصاص په توگه وژله شوه چې "بنانه" نومېده^(۴). او دا ځکه چې هغې يو صحابي د مېچنې په پله (غټه درغن) باندې وژلې وه چې خلاد بن سويد ؓ نومېده، نورې زنانه يوه هم ونه وژله شوه.

دوهم: ماشومان هم ونه وژل شوه، صرف هغه کسان اعدام شوه چې بالغان وه او په عانو باندې يې ويښتان راتوکېدلي وه^(۵) يا په بل عبارت چې د نامه څخه لاندې يې ويښتان درلوده. کب: د سعد بن معاذ ؓ په ارتباط لاندې معلومات ولولې:

اول: مونږ وړاندې ليکلي دي چې سعد بن معاذ ؓ د خندق په غزا کښې ټپي شوی وه نو د ټپي کېدلو څخه وروسته يې الله ﷻ ته سوال وکړ چې: «اللَّهُمَّ لَا تُمِثْنِي حَتَّى تُقَرَّ عَيْنِي مِنْ قُرَيْظَةَ»^(۶) ای الله ما تر هغه مه مې کوه ترڅو چې زما سترگې په بنو قريظه وو باندې يخې شي (او هلاک يې وگورم).

دوهم: سعد بن معاذ ؓ د فيصلې څخه وروسته سوال وکړ چې: «فَإِنْ كَانَ بَقِيَ مِنْ حَرْبِ قُرَيْشٍ شَيْءٌ فَأَبْقِيْنِي لَهُ حَتَّى أَجَاهِدَهُمْ فِيكَ وَإِنْ كُنْتُ وَضَعْتُ الْحَرْبَ فَأَجْرُهَا وَاجْعَلْ مَوْتِي فِيهَا»^(۷) يعنې ای الله! ته خو پوهېږې چې زه د هغه چا سره د جهاد کولو ډېر محبت لرم کوم چې ستا د پيغمبر تکذيب کوي، نو که (ستا په علم کښې) د قریشو د جنگ څه برخه پاتې وي، نو ما ورته ژوندی پاتې کړې ترڅو ستا په لاره کښې ورسره جهاد وکړم، او که چرته تا زمونږ او د هغوی ترمنځ جنگ ختم کړي وي چې بيا دوی په مونږ باندې حمله نه شي راوړلې، نو زما همدغه ټپ وشړوي او مرگ مې د

(۱) تفسير البغوي ج ۳ ص ۵۲۴

(۲) روح المعاني ج ۲۱ ص ۱۷۹

(۳) صحيح البخاري ج ۱ ص ۵۳۷ ج ۲ ص ۵۹۱

(۴) تفسير الخازن ج ۵ ص ۱۰۷: تفسير القرطبي ج ۱۴ ص ۱۴۳

(۵) مسند احمد بن حنبل ج ۷ ص ۲۱

(۶) مسند احمد بن حنبل ج ۹ ص ۴۷۲

(۷) صحيح البخاري ج ۲ ص ۵۹۱

همدغه ټپ څخه وگرځوي چې شهادت مې په برخه شي (د دغې لوړې درجې څخه محروم نه شم).
 نو الله ﷻ يې سوال قبول کړ، که څه هم زخم يې جوړېدو ته نژدې شوی وه خو الله ﷻ وېشراوه او
 وينې ترې جاري شوې چې په نتيجه کې يې شهادت په نصيب شو، **فإنا لله وإنا إليه راجعون**.
 درېم نبي کریم ﷺ فرمايلي دي چې: «اهْتَزُ عَرْشُ الرَّحْمَنِ لِمَوْتِ سَعْدِ بْنِ مُعَاذٍ»^(۱) يعنې (د زياتې
 خوشالي څخه) د ډېر مهربان الله ﷻ عرش عظيم ولړزېد البته د سعد بن معاذ ؓ د مرگ د کبله.
 څلورم: يوه ورځې نبي کریم ﷺ ته د ورېښمو جامه سوغات ورکړې شو نو صحابه وو کرامو ؓ
 تعجب کاوه چې دا څومره پسته پسته ده. نبي کریم ﷺ وفرمايل چې: «أَتَعْجَبُونَ مِنْ هَذَا لَمَنَادِيلُ سَعْدِ
 بْنِ مُعَاذٍ فِي الْجَنَّةِ أَحْسَنُ مِنْ هَذَا»^(۲) يعنې ايا تاسو د دغې ورېښمينې جامې د پوستوالي څخه
 تعجب کوئ، حال دا چې ضرور په جنت کې د سعد بن معاذ ؓ دسمالونه د دغې جامې څخه ډېر
 ښايسته (او پاسته) دي.

صياصي څه معنی؟

۳- په **مِنْ صَيَاصِيهِمْ** کې د **صَيَاصِي** کلمه د **صَيْصَة** جمع ده^(۳)، نو وروستنی **ي** يې په
 جمعه کې زياته شوې ده. او يا د **صَيْصِيَّة** جمع ده^(۴). په هر تقدير **صَيْصَة** يا **صَيْصِيَّة** هغه شي ته ويل
 کېږي په کوم باندې چې څوک د خپل ځان څخه دفاع کوي، د همدې کبله د غوايه ښکرو ته ذکر شوی
 لقب ورکول کېږي چې د خپل ځان په دفاع کې ترې کار اخلي او د اضرارو مخه ورباندې نيسي.
 ذکره شوې کلمه په دې مقام کې سلفو صالحينو په کلکو او قوي کلاگانو سره تفسيره کړې
 ده^(۵) چې بنو قريظه وو پکې پنا اخستې وه او ډېر ورباندې نازېده چې مونږ ته هيڅوک څه زحمت
 نه شي ايجادولی، خو الله ﷻ ترې په ډېر لږ وخت کې رابښکته کړه او د مؤمنانو په لاس يې اعدام کړه.

يو لوی بشارت

۴- په **وَأَرْضًا لَمْ تَطْثُوهَا** کې علم او کرامو د **أَرْض** کلمه په متعددو ځمکو سره تفسيره
 کړې ده^(۶) لکه د خيبر ځمکه او د مکې معظمې ځمکه او يا لکه د شام او فارس او نورې ځمکې،
 خو بهتره دا ده چې ذکره شوې کلمه په عموم سره پرېښودله شي ترڅو هغو ټولو ځمکو ته د بشارت
 په توګه اشاره شي کومې چې د قيامت تر ورځې پورې د مؤمنانو په لاس فتحه کېږي.
 نو حاصل به يې داسې راوخېږي چې: الله ﷻ په خپل کامل علم کې تاسو ته (د بنو قريظو وو په
 ځمکو باندې علاوه) نورې ځمکې هم درکړي دي په کومو باندې چې لا تر اوسه پورې تاسو قدمونه نه

(۱) صحيح مسلم ج ۲ ص ۲۹۴

(۲) جامع الترمذي ج ۲ ص ۲۲۴

(۳) مفردات الراغب ص ۲۹۹: لسان العرب ج ۷ ص ۵۲

(۴) القاموس المحيط ج ۳ ص ۸۷۵

(۵) تفسير ابن کثير ج ۳ ص ۴۷۸

(۶) تفسير الفاسي ج ۱۲ ص ۲۴۶: البحر المحيط ج ۸ ص ۴۷۰

دی ایسی چې د قیامت تر قیامت پورې به یې تاسو وخت په وخت فتحه کړئ. یا په بل عبارت ستاسو دین به په ټولو ادیانو هرومرو او ضرور غلبه موندل کړي او د دنیا سلطه به ستاسو لاس ته درشي. لږه دا چې په دې ایت شریف کې هغه بشارت تصدیق شوی دی په کوم باندې چې نبي کریم ﷺ د خندق د کنودلو په وخت کې موټنانو ته وعده او زیری ورکړ، د کوم تفصیل چې د [الأحزاب: ۱۲] ایت لاندې په اولنۍ توضیح کې تېر شوی دی، والحمد لله.

يَا أَيُّهَا النَّبِيُّ قُلْ لِّأَزْوَاجِكَ إِن كُنْتُنَّ تُرِدْنَ الْحَيَاةَ الدُّنْيَا وَزِينَتَهَا فَتَعَالَيْنَ أُمَتِّعْكُنَّ وَأُسَرِّحْكُنَّ سَرَاحًا جَمِيلًا ﴿٢٨﴾ وَإِن كُنْتُنَّ تُرِدْنَ اللَّهَ وَرَسُولَهُ وَالْآزَارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا ﴿٢٩﴾ يٰنِسَاءَ النَّبِيِّ مَن يَأْتِ مِنكُنَّ بِفَاحِشَةٍ مُّبَيِّنَةٍ يُضَاعَفْ لَهَا الْعَذَابُ ضِعْفَيْنِ ۖ وَكَانَ ذَٰلِكَ عَلَى اللَّهِ يَسِيرًا ﴿٣٠﴾

[۲۸] ای پیغمبره! خپلو بیبیانو ته ووايه چې: که تاسو یاست چې نژدې (او حقیر) ژوند او د همدې ژوند ډول (او سنگار) غواړئ (خوښوئ)، نو راشئ چې (د طلاق) متعه درکړم او خوشې مو کړم بنایسته خوشې کول.

[۲۹] او که تاسو یاست چې الله ﷻ او د ده ﷺ پیغمبر ﷺ او (هم) وروستنی کور غواړئ (خوښوئ)، نو یقیناً الله ﷻ محسنو ښځو ته لوی اجر تیار کړی دی چې (محسنې ښځې) همدا ستاسو څخه عبارت دي.

[۳۰] ای د پیغمبر ﷺ بیبیانو (ښځو)! که چرته ستاسو د جملې څخه هره یوه په څرگنده سخته بدۍ سره راتگ وکړي (هره یوه سخته بدۍ چې وي)، نو هغې ته به عذاب غبرگ کړی شي غبرگ کول (دوه چنده کول).

او دغه کار (د عذاب غبرگول) په الله ﷻ باندې اسان دي (دا خبره یې مخه نه شي نیولی چې تاسو د پیغمبر ﷺ بیبیانې یاست او الله ﷻ ډېر مهربان دی).

ارتباط او شان نزول

۱- وړاندې په [الأحزاب: ۶] ایت کې الله ﷻ موټنانو ته توصیه کړې وه چې د نبي کریم ﷺ بیبیانې د دوی معنوي مورگانې دي، بیا د ځینو مناسباتو په لحاظ د خندق او د بنو قریظه ور غزاگانو بیا نازل شو. د دغو دواړو غزاگانو د بیان څخه وروسته په دې ایتونو کې د نبي کریم ﷺ بیبیانو ته د اشارې په توګه توصیه شوې ده، چې دوی هم باید د مور توب حیثیت وساتي او د خپلو معنوي اولادونو د تعلیم په غرض دیني احکام زده کړي چې عند الموضع یې ورته تعلیم کړي. که بالفرض دوی د نورو ښځو غوندې د دنیا په ډول او سنگار مشغولې شي نو د دین د احکامو زده کړه به ترې پاتې شي، او په راتلونکي کې به د مور توب حیثیت د لاسه ورکړي.

۲۔ دا د یو پلوه، او د بله پلوه په دې ایتونو کښې هغه تصور رد شوی دی کوم چې أمهات المؤمنین رضی الله عنہن ته د وړاندېنیو متصلو ایتونو په ارتباط پیدا شوی وه او د همدې ایتونو د نزول سبب ګرځېدلی وه. یا په بل عبارت: د همدغه تصور رد د ایتونو شان نزول دی چې محدثینو کرامو^۱ په اوږدو احادیثو کښې روایت کړی دی خو مونږ یې د لنډون په غرض د لاندې څو ټکو په ذکر اکتفاء کوو:

الف: یو ځلې أمهات المؤمنین رضی الله عنہن د نبی کریم ﷺ څخه وغوښتل چې مونږ ته څه مصارف راکړه، البته هغه مصارف چې پخوا یې نه غوښتي وه او نه ورته پخوا ورکړی شوي وه. شاید چې دا تصور به د هغوی سره د دې کبله پیدا شوی وي چې د بنو قریظه وو منقولې او غیر منقولې مالونه په غازیانو ووېشل شوه او د هغه احتیاج مخه ونیوله شوه د کوم په سبب چې مهاجرین د انصارو دپاره د اوږو پټی ګرځېدلی وه.

هغوی به د نورو غازیانو مېرمنې لېدلې وي چې په خوراک او څښاک او هم یې په لباس کښې د پخوا څخه بدلون صورت ونیوه، نو د هغوی زړونو به هم غوښتي وي چې په سیالۍ کښې ورسره برابرې شي، نو ځکه به یې نبی کریم ﷺ ته د وړاندینې مطلب وړاندیز کړی وي.

ځینو مفسرینو کرامو د ذکر شوي تصور وجه دا بنودلې ده^۲ چې: د أمهات المؤمنین رضی الله عنہن خیال وه چې د بنو قریظه وو او نورو یهودانو د مالونو ذخائر به په نبی کریم ﷺ پورې اختصاص لري، نو ځکه یې ورته خپلې مطالبې وړاندې کړې. دا د یو پلوه، او د بله پلوه د هغوی رضی الله عنہن زړونو غوښتل چې د وخت د شاهي کورنیو د زنانه وو سره خپل ځانونه برابر کړي، لکه د کسری او قیصر د شاهانو لوړګانې او مېرمنې او داسې نورې.

په دې باندې علاوه ځینو نورو مفسرینو کرامو یې نورې وجې په ګوته کړي دي^۳ خو څه لري نه ده چې ټولې وجې د ایت شریف د نزول سبب ګرځېدلې وي، څه منافات سره نه لري، والله ﷻ اعلم. ب: نبی کریم ﷺ د أمهات المؤمنین رضی الله عنہن په وړاندیز خپه شو، او سوګند یې یاد کړ چې تر یوې میاشتې پورې به د یوې أم المؤمنین کور ته هم ور نه شي، نو د همدې کبله یې په یوه ګوته کښې یوازې دېره ونیوله.

ج: ابو بکر رضی الله عنه او عمر رضی الله عنه هر یوه، یو په بل پسې اجازه وغوښتله او د نبی کریم ﷺ په حضور مشرف شوه. نو د دې دپاره چې عمر رضی الله عنه د خپل ځان دپاره د خبرو زمینه برابره کړي او نبی کریم ﷺ په خبرو راولي د خپلې ماندینې قیصه یې ورته واوروله، چې فلانکې (د عمر ماندینه) زما څخه اضافه مصارف غوښتل نو څټ مې ورباندې ورتاو کړ او غلې مې کړه.

د: د دغې قیصې په اوږدلو سره نبی کریم ﷺ په خدا کښې وفرمایل چې: «هُنَّ حَوَّلِي كَمَا تَرِي

(۱) صحیح البخاري ج ۱ ص ۳۳۴: صحیح مسلم ج ۱ ص ۴۸۰: سنن النسائي ج ۲ ص ۱۰۶

(۲) البحر المحیط ج ۸ ص ۴۷۱

(۳) تفسیر القرطبي ج ۱۴ ص ۱۴: ۱۶۲: تفسیر البغوي ج ۳ ص ۵۲۵: روح المعاني ج ۲۱ ص ۱۸۱

يَسْأَلُنِي الثَّقَّةُ^(۱) يعني دوی (أُمّهات المؤمنین) لکه چې ته یې گورې زما په شاوخوا کښې ناستې دي او د اضافه مصارفو غوښتنه کوي.

ه سمدستي ابو بکر ؓ د خپلې لور (عائشه رضی الله عنها) او عمر ؓ د خپلې لور (حفصه رضی الله عنها) څخه اقرار واخست چې: «وَاللّٰهِ لَا نَسْأَلُ رَسُوْلَ اللّٰهِ ﷺ شَيْئًا اَبَدًا لِّئِنْ عِنْدَهُ» يعني په الله ﷻ دې زمونږ سوگند وي چې مونږ به د نبی کریم ﷺ څخه هیڅکله داسې شی ونه غواړو کوم چې د ده ﷺ په نزد موجودیت نه لري.

و: کله چې میاشت پوره شوه او د نبی کریم ﷺ د سوگند موده ختمه شوه، نو ذکر شوی د تخیر ایتونه نازل شوه.

ز: نو نبی کریم ﷺ په خپلو ټولو بیبيانو (أُمّهات المؤمنین) باندې ذکر شوي ایتونه جدا-جدا قرائت کړه او د ټولو څخه وړاندې یې اُم المؤمنین عائشه رضی الله عنها ته واورول. چې حاصل یې داسې راڅیږي:

د مطلب خلاصه

ای پیغمبره! خپلې بیبيانې (أُمّهات المؤمنین) مخاطبې کړه او ورته ووايه چې:

۱- که تاسو یاست چې نژدې او حقیر ژوند خوښوئ او زړونه مو د همدې ژوند ډول او سنگار غواړي، ترڅو مو د نورو زنانه وو سره سیالي برابره شي، نو تاسو راشئ چې یو-یو جوړ جامه درکړم او د خپلې نکاح څخه مو خوشې کړم، بنایسته خوشې کول. یا په بل عبارت: چې شرعي طلاق درکړم او د بل مېړه دپاره مو مخه خلاصه کړم، په هر ځای کښې او هرڅوک چې ستاسو خوښ وي همغه په نکاح واخلئ ترڅو اضافه مصارف درکړي او د نورو زنانه وو سره مو سیالي برابره شي.

۲- او که تاسو یاست چې د الله ﷻ رضا غواړئ او د الله ﷻ پیغمبر ﷺ مو خوښ وي او هم ستاسو په نظر کښې د وروستني کور ابادولو ځای نیولی وي، نو د نژدې او حقیر ژوند سامانونه او مصارف مه غواړئ، او هغه نعمتونه په نظر کښې ونیسئ کوم چې په آخرت کښې د ایماندارانو دپاره تیار کړی شوي دي.

په دې باندې علاوه، یقیناً الله ﷻ ستاسو د جملې څخه د اخلاصمندو زنانه وو دپاره ډېر لوی اجر تیار کړی دی، چې دغه اخلاصمندې زنانه همدا ستاسو څخه عبارت دي او همدا تاسو یاست.

۳- ای پیغمبره! خپلې بیبيانې (أُمّهات المؤمنین) مخاطبې کړه او د الله ﷻ د پلوه ورته ابلاغ کړه چې:

الف: ای د پیغمبر ﷺ بیبيانو! تاسو خپل شان وپېژنئ!، تاسو خو د بل چا مېرمنې نه یاست بلکې د الله ﷻ د پیغمبر ﷺ مېرمنې یاست. دغه افتخار او امتیاز الله ﷻ یوازې ستاسو په برخه کړی دی نو تاسو د دې نعمت شکریه وکړئ او د الله ﷻ د پیغمبر ﷺ سره د شریعت په ابلاغ کښې همکاري وکړئ. ستاسو سره عادي زنانه سیالي نه شي کولی او نه ستاسو مراتبو ته رسېدلی شي، نو تاسو د هغوی

(۱) صحیح مسلم ج ۱، ص ۴۸۰

سره په سيالي کولو باندې خپل عالي مراتب مه رابښکته کوي، او د دنيا ډول او سينگار مه غواړي. ب: په ياد ولری چې ستاسو د جملې څخه هره يوه زنانه چې د خپل عالي شان څخه تجاوز وکړي او د الله ﷻ پيغمبر ﷺ ته د شريعت د چوکاټ څخه وتلې خبره واوروي او يا ترې څرگنده بې اطاعتي وکړي نو هغې ته به د الله ﷻ د پلوه غبرگ عذاب ورکړی شي، غبرگ عذاب. او دا ځکه چې ستاسو بې اطاعتي د نورو زنانه وو د بې اطاعتۍ غوندې نه ده، ستاسو په بې اطاعتۍ سره د عصيان او نافرمانۍ ډبره ايښودله کېږي، په تاسو پسې نورې ښځې اقتداء کوي.

ج: تاسو خيال مه کوئ چې ستاسو د بې اطاعتۍ غبرگه سزا به په الله ﷻ باندې درنه تمامه شي چې أم المؤمنين ياست، بلکې دغه ډول سزا په الله ﷻ باندې اسانه ده او هيڅ درنه ورباندې نه تمامېږي. لنډه دا چې تاسو ته په کار دي چې خپل عالي شان وپېژنئ او خپل عالي حيثيت وساتئ.

توضیحات

۱- په کوم وخت کښې چې ذکر شوي ايتونه نازل شوه او نبي کریم ﷺ أمهات المؤمنين رضي الله عنهن ته اختيار ورکړ چې ستاسو خوښه چې دنيا خوښوي او که آخرت؛ نو په دغه وخت کښې نهه أمهات المؤمنين رضي الله عنهن ژوندۍ وې چې نومونه يې دا دي: ۱- عائشه ۲- حفصه ۳- أم حبيبه ۴- سودة ۵- أم سلمه ۶- صفیه ۷- ميمونه ۸- زينب بنت جحش ۹- جوړيه، رضي الله عنهن.
۲- أم المؤمنين عائشه رضي الله عنها وايي چې: د ټولو بيبيانو (أمهات المؤمنين) څخه وړاندې نبي کریم ﷺ ماته د تخيير حکم وړاندې کړ او ارشاد يې راته وکړ چې په جواب باندې تادې او عجله مه کوه، بلکې د خپل مور او پلار سره مشوره وکړه، بيا جواب راکړه. خو ما ورته وويلې چې: «فَقِي أَيِّ هَذَا أَسْتَأْمِرُ أَبَوَيَّ فَإِنِّي أُرِيدُ اللَّهَ وَرَسُولَهُ وَالْأَخِرَةَ ثُمَّ فَعَلَ أَزْوَاجُ النَّبِيِّ ﷺ مِثْلَ مَا فَعَلْتُ»^(۱) يعنې نو د دغه په کومه برخه کښې زه د مور او پلار سره مشوره وکړم؟ زه (بدون د مشورې) الله ﷻ او د ده ﷻ پيغمبر ﷺ او هم وروستنی کور خوښوم او غواړم، او ستا فراق او جدایي نه خوښوم.
بيا د نبي کریم ﷺ نور بيبيانو هم هغه څه وکړه کوم چې ما وکړه (ټولو زما غوندې خبره وکړه او نبي کریم ﷺ يې غوره کړ).

فَاحِشَةٌ څه معنی؟

۳- په ﴿مَنْ يَأْتِ مِنْكُنَّ بِفَاحِشَةٍ مُّبَيَّنَةٍ﴾ کښې د 'فَاحِشَةٍ' کلمه هغه فعل يا قول ته ويل کېږي د کوم بدي او قبحه چې ډېره زياته وي^(۲).
څرنگه چې په دې مقام کښې ورته د ﴿مُبَيَّنَةٍ﴾ کلمه صفت واقع شوې ده نو د معنی حاصل يې

(۱) تفسير ابن کثير ج ۳ ص ۴۸۱

(۲) صحيح البخاري ج ۲ ص ۷۰۵

(۳) مفردات الراغب ص ۲۸۷

داسې راڅپړي چې: ای د پیغمبر ﷺ مېرمنو! بالفرض که چرته ستاسو څخه کومه یوه بې بې څرگنده سخته بدې وکړي نو هغه به په غبرگ عذاب باندې معذبه کړی شي.

دغه څرگنده سخته بدې په دې مقام کېنې عبد الله بن عباس رضی الله عنهما په نشوز او بد خلقۍ سره تفسیره کړې ده^(۱)، یعنې که ستاسو څخه کومه یوه د نبی کریم ﷺ سره بدخويي وچلوي او ښه گوزاره ورسره ونه کړي، نو هغه به په غبرگ عذاب سره معذبه شي.

خو مونږ ته بهتره برېښي چې څرگنده سخته بدې په عموم سره پرېښودله شي ترڅو ټولو جنایاتو ته شمولیت ولري، او دا ځکه چې د تخصیص دپاره هیڅ دلیل نشته. شاید چې رئیس المفسرین ﷺ به یې محض یوه مثال ته اشاره کړې وي او حصر به یې مطلب نه وي، والله ﷻ اعلم.

دا د یو پلوه، او د بله پلوه ﴿مَنْ يَأْتِ مِنْكُنَّ﴾ شرطیه جمله ده، چې د وقوع په امکان باندې دلالت نه کوي بلکې په محالاتو کېنې هم استعمالېږي. د مثال په توګه: الله ﷻ نبی کریم ﷺ مخاطب کړی دی چې: ﴿لَئِنْ أَشْرَكَتَ لَيَخْبَطَنَّ عَمَلُكَ وَلَتَكُونَنَّ مِنَ الْخَاسِرِينَ﴾ [الزمر: ۶۵] یعنې ای پیغمبره! که بالفرض المحال ته چرته د الله ﷻ سره په شریک باندې قایل شي نو هرومرو ضرور به دې عمل ضائع شي او هرومرو ضرور به ته زیانکارانو څخه وګرځي.

نو لکه څنګه چې د نبی کریم ﷺ څخه د شرک او کفر واقع کېدل محال دي او په شرطیه جمله کېنې یې ذکر ته اشاره شوې ده، همدارنګه د أمهات المؤمنین څخه هم د ځینو ګناهونو واقع کېدل ممکن نه دي خو د شرطیه جملې په شکل ذکر شوي دي.

سوال جواب

۳- که څوک وایي چې: په دې کېنې څه حکمت دی چې أمهات المؤمنین رضی الله عنهن ته په ګناه سره غبرگ عذاب ټاکلی شوی دی او د نورو مؤمنانو د ګناه په څېر مثل په مثل نه دی؟
مونږ وایو چې: د دغه سوال جواب دپاره علماوو کرامو متعدد جوابونه کړي دي، کوم جواب چې مونږ ته بهتر برېښي هغه دا دی چې: د أمهات المؤمنین رضی الله عنهن عصیان د امت د عاصیانو دپاره جرئت اضافه کوي. ته به وایي چې د هغوی دپاره د عصیان ډېره ږدي، بلکې د مشرانو ګناهونه د همېشه دپاره د کشرانو د ګناه کولو سبب جوړېږي، چې ګناه ورته خفیفه په نظر وړولي.

اللَّهُمَّ أَرِنَا الْحَقَّ حَقًّا وَأَرْزُقْنَا إِتِّبَاعَهُ وَأَرِنَا الْبَاطِلَ بَاطِلًا وَأَرْزُقْنَا اجْتِنَابَهُ.

د یو ویشتمې سپارې ترجمه او تفسیر د الله ﷻ په فضل او کرم ختم شو.

مونږ د الله ﷻ څخه لا زیات توفیق غواړو.

۲/رمضان المبارک/ ۱۴۲۱ هـ ق = ۱۳۷۹/۹/۲ هـ ش = ۲۰۰۰/۱۱/۲۸ م

وَمَنْ يَقْنُتْ لِلَّهِ وَرَسُولِهِ وَتَعْمَلْ صَالِحًا نُؤْتِهَا أَجْرَهَا مَرَّتَيْنِ وَأَعْتَدْنَا لَهَا رِزْقًا كَرِيمًا ﴿٢٢﴾ نِسَاءَ النَّبِيِّ لَسُنَّ كَأَحَدٍ مِنَ النِّسَاءِ إِنْ اتَّقَيْنَ فَلَا تَخْضَعْنَ بِالْقَوْلِ فَيَطْمَعَ الَّذِي فِي قَلْبِهِ مَرَضٌ وَقُلْنَ قَوْلًا مَعْرُوفًا ﴿٢٣﴾ وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى وَأَقِمْنَ الصَّلَاةَ وَآتِينَ الزَّكَاةَ وَأَطِعْنَ اللَّهَ وَرَسُولَهُ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا ﴿٢٤﴾ وَأَذْكُرَنَّ مَا يُتْلَىٰ فِي بُيُوتِكُنَّ مِنْ آيَاتِ اللَّهِ وَالْحِكْمَةِ إِنَّ اللَّهَ كَانَ لَطِيفًا خَبِيرًا ﴿٢٥﴾

[۲۱] او ستاسو د جملې څخه چې هر څوک د الله ﷻ او د ده ﷻ د پیغمبر ﷺ (حکم) ته تواضع وکړي او (هم) نېک عمل وکړي، نو مونږ به ورته خپل اجر دوه کړته ورکړو، او (همدارنگه) مونږ هغې ته (په جنت کېنې) د کرامت څخه ډکه روزي تیاره کړې ده.

[۲۲] ای د پیغمبر ﷺ بنځو (بیبيانو) ستاسو ټولګی د بنځو د یوه ټولګی غوندې هم نه دي، خو په دې شرط چې تاسو (د الله ﷻ څخه) وډارې شئ (ستاسو مراتب ډېر لوړ دي).

نو تاسو په خبرو کېنې نرمې مه کوئ (که نه) نو هغه څوک به په تمه کېنې پرېوځي د کوم په زړه کېنې چې (د نفاق یا فجور) مرض وي. او تاسو (په شریعت کېنې) معروفه خبره کوئ (او په زړه لهجه ګرېږئ).

[۲۳] او تاسو په خپلو کورونو کېنې قرار ونیسئ (بدون د حاجته بهر مه وځئ)، او (همدارنگه) تاسو د خپلو محاسنو څرګندونې مه کوئ (البته) د وړاندېني جاهلیت د څرګندونو غوندې (چې بنځو به خپل ډول او سنگار نارینه وو ته برینډاوه).

او تاسو (د ټولو حقوقو سره خپل) لمونځونه ودرؤئ، او زکاتونه ورکړئ او د الله ﷻ او د ده ﷻ د پیغمبر ﷺ اطاعت وکړئ.

یقیناً الله ﷻ اراده لري (غواړي او خوښوي) ای د پیغمبر ﷺ د کور والو چې ستاسو څخه (د هر ډول گناه) پلټي لري او چې تاسو (د گناهونو څخه) پاکې وګرځوي پاکې ګرځول.

[۲۴] او تاسو هغه شی (په علم او عمل سره) یاد کړئ کوم چې ستاسو په کورونو کېنې لوستلی کېږي، چې د الله ﷻ د ایتونو او (د نبی کریم ﷺ) د حکمتي کړو وړو (او احادیثو) څخه عبارت دی. یقیناً الله ﷻ د (ډېرو) باریکو شیانو لیدونکی (او هم په هر شي باندې) خبردار دی (نو په هر شي کېنې خاص د همدې ﷻ څخه وډار شئ).

د مطلب خلاصه

په دې ایتونو کېنې د وړاندېنيو ایتونو مضمون تعقیب شوی دی او أمهات المؤمنین رضی الله عنهن ته

پکښې څه نور ارشادات هم نازل شوي دي چې حاصل يې داسې راڅپري:
ای پیغمبره! په خپلو بیبيانو (أُمّهات المؤمنین رضی اللہ عنہن) باندې څه نور ارشادات هم قرائت کړه
هغه دا چې:

۱- د الله ﷻ د پلوه هغوی ته ووايه چې: ستاسو څخه چې هره یوه یې بی (أُم المؤمنین) خاص د
الله ﷻ او د ده ﷻ پیغمبر ﷺ ته تواضع وکړي (او په احکامو یې تکبر ونه کړي) او په دې باندې علاوه
نور صالح اعمال هم وکړي نو مونږ به هغې ته د هغې اجر او ثواب دوه کړته ورکړو، د هغې یو ځل
نېک عمل به داسې وگڼو لکه چې هغې دوه ځله اجراء کړی وي.
او برسېره په دې هغې ته به په جنت کښې د کرامت او عزت څخه ډکه روزي ورکړو چې مونږ
ورته هلته تیاره کړې ده.

۲- دا هم د الله ﷻ د پلوه ووايه چې: ای د پیغمبر ﷺ بیبيانو!

الف: تاسو خپل حیثیت وپېژنئ، تاسو د بل چا نه بلکې د الله ﷻ د پیغمبر مېرمنې یاست، نو په
دې شرط سره چې پرهېزگاري کوئ او د الله ﷻ او د ده ﷻ د پیغمبر ﷺ د بې اطاعتۍ څخه خپل
ځانونه ساتئ، تاسو د نورو زنانه وو د یوې غوندې هم نه یاست، د هغوی یوه هم ستاسو درجې ته نه
شي در اوچته کېدلی، بلکې تاسو په ټولو باندې د پاسه یاست.
ب: حتی تاسو د نورو ښځو دپاره د امامانو حیثیت لرئ، ستاسو کړه وړه هغوی د خپلو ځانونو
دپاره د مثال په ډول گرځوي.

نو تاسو چې کله د ضرورت په وخت کښې د بېگانه وو سره خبرې کوئ او یا هغوی ته څه دیني
زده کړه کوئ نو خپلې خبرې په نرمۍ سره مه کوئ بلکې په زگه لهجه باندې مطالب اداء کوئ.
که نه نو ستاسو د پستو او نرمو خبرو څخه به هغو کسانو ته ستاسو په هکله څه تمه پیدا شي د
کومو په زړونو کښې چې د منافقت مرض وي، هغوی به په تاسو باندې د عادي او بد خاصیته ښځو
خیال وکړي، او په همدې سبب به یې دنیا او آخرت دواړه برباد شي.

ج: په خبرو کښې هم تاسو هغه خبرې وکړئ کومې چې په شریعت کښې معروفې وي، بې هوده او
بې مطلبه عبثیات مه وایاست. یا په بل عبارت: داسې خبرې مه کوئ د کومو څخه چې د بد
اخلاقي بوی پورته کېږي، او هم د مطلب د اداء کولو څخه علاوه بې ځایه خبره مه اوږدوئ.

د: ای د پیغمبر ﷺ بیبيانو! تاسو په خپلو کورونو کښې آرامې اوسېږئ او بې ضرورته بهر
مه وځئ.

ه: تاسو په عمومي توگه د خپلو کورونو څخه بهر مه وځئ او خصوصاً په هغه ډول خو بالکل مه
وځئ په کوم ډول باندې به چې پخوا د جاهلیت د زمانې ښځې د خپلو کورونو څخه راوتلې، چې
خپل ښایست او سنگار به یې پر دیو نارینه وو ته څرگنداو.

و: تاسو په هر کار او هر یو قول کښې د الله ﷻ او د ده ﷻ د پیغمبر اطاعت کوئ او فرمانبرداری
ته یې ادامه ورکړئ.

ز: تاسو خپل لمونځونه ودرؤئ او خپل زکاتونه ورکړئ بلکې د خپلو اخلاقو او خویونو ترکیه وکړئ او لا ادامه ورکړئ.

ح: ای د پیغمبر ﷺ اهل بیته! الله ﷻ په دغو ارشاداتو سره غواړئ چې ستاسو څخه د ناپاکیو او گناهونو مخنیوی وکړي او هم مغفرت درپېرزو کړي، یا په بل عبارت: الله ﷻ اراده کوي چې تاسو ظاهراً او باطناً پاکې کړي پاکول.

نو په همدې بنیاد په الهي ارشاداتو کښې ستاسو دپاره دنیاوي او اخروي گټې نغښتې دي. ط: ای د پیغمبر اهل بیته! تاسو هغه شرعي احکام یاد او حفظ کړئ کوم چې ستاسو په کورونو کښې لوستل کېږي، برابره خبره ده چې تاسو یې پخپله لولئ او که د پیغمبر ﷺ او یا د جبرائیل امین ﷺ د پلوه لوستلی کېږي، چې دغه لوستلی شوی شی د الله ﷻ د ایتونو څخه او هم د نبی کریم ﷺ د احادیثو څخه عبارت دی.

دا د دې دپاره چې تاسو یې خپلو معنوي اولادونو (مؤمنانو) ته ورسوئ او د هغوی ورباندې عمل وکړي، او هم د دې دپاره چې تاسو د خپل مورتوب حق پوره اداء کړئ. یقیناً الله ﷻ ډېر باریک لیدونکی دی، هیڅ شی ترې نه شي پټېدلی، او هم په هر شي باندې خبردار دی، د هیڅ شي څخه ناخبره نه دی.

توضیحات

۱- په ﴿وَمَنْ يَّقْنُتْ مِنْكُنْ﴾ کښې د ﴿يَقْنُتْ﴾ کلمه د "قُوت" څخه اشتقاقه شوې ده، "قُوت" دپته وایی چې: څوک په عاجزۍ او تواضع سره په دوامداره توګه اطاعت وکړي^(۱) خو دلته ترې یوازې عاجزي او تواضع مطلب ده، دا ځکه چې په اطاعت باندې په متصله جمله ﴿وَتَعْمَلْ صَالِحًا﴾ کښې صراحت شوی دی. یعنې: ستاسو هره یوه چې الله ﷻ او د ده ﷺ پیغمبر ته تواضع کوي او تکبر ورباندې نه کوي، او هم خپل صالح عمل (اطاعت) ته ادامه ورکوي، نو هغې ته به دوه کرته اجر ورکړی شي.

سوال جواب

۲- که څوک وایی چې: په دې کښې څه حکمت دی چې دلته د اجر په هکله د ﴿مَرَّتَيْنِ﴾ په عوض د "ضِعْفَيْنِ" کلمه نازله نه شوه لکه څنګه چې په وړاندېني متصل ایت کښې د عذاب په هکله همدغه د ﴿ضِعْفَيْنِ﴾ کلمه نازله شوې ده؟

مونږ وایو چې: دا د دې دپاره ځواک الله ﷻ اعلم ترڅو أمهات المؤمنین رضی الله عنهن ته په نورو مؤمنانو باندې امتیاز ورکړی شي، چې: الله ﷻ په یوه نېکۍ باندې هر مؤمن ته اقل لس چنده اجر ورنه ورکوي خو أمهات المؤمنین رضی الله عنهن ته ورباندې لږ تر لږه دوه کرته اجر ورکوي چې شل نېکۍ کېږي، نو د مؤمنانو د اجر وړوکی عدد لس دی او د أمهات المؤمنین د اجر وړوکی عدد شل (۲۰) دی.

(۱) مفردات الراغب ص ۴۲۸

نو که بالفرض د ﴿مَرَّتَيْنِ﴾ په عوض "ضَعِيفَيْنِ" نازل شوی وی ذکر شوی امتیاز به فوت شوی وی.

د اَحَد کلمه عامه ده

۳- په ﴿لَنْتُنَّكَ أَحَدًا مِنَ النِّسَاءِ﴾ کښې د "أَحَدًا" کلمه د مفرد او جمعې او هم د مذکر او مؤنث ټولو دپاره استعمالېږي، چې په دې مقام کښې ذکره شوې کلمه د مؤنثې جمعې څخه عبارت ده نو د معنی حاصل یې داسې راڅپړي چې:

ای بیبیانو! ستاسو ټولګی د نورو زنانه وو د یوه ټولګی غوندې هم نه دی بلکې هر یو ټولګی ستاسو څخه په رتبه کښې ښکته دی، نو تاسو د هغوی عادتونه مه خپلوئ که نه نو هغوی ته به په رتبه کښې ورښکته شی.

پوښتنې او جوابونه

۴- په دې مقام کښې د سړي په ذهن کښې لاندې پوښتنې ګرځي راګرځي:
الف: که څوک وایي چې: د څه حکمت په بنیاد په دې مقام کښې د تشبیه حرف "ک" په مشبه باندې داخل کړی شوی دی، او لکه څنګه چې اصل دی په مشبه په باندې نه دی داخل شوی چې داسې معنی یې ورکړې وی چې:

ای بیبیانو! د نورو ښځو یو ټولګی هم ستاسو د ټولګی غوندې نه دی.

مونږ وایو چې: په دې مقام کښې د أمهات المؤمنین رضی الله عنهن ترهیب مطلوب دی چې د نازل شوي عبارت څخه په ډېره ښه توګه څرګندېږي، لکه چې په درېمه توضیح کښې واضحه شوي دي،
والحمد لله رب العالمين

او که د تشبیه توری "ک" په مشبه په باندې داخل کړی شوی وی نو د نورو ښځو په ترغیب به یې دلالت کړی وی چې تاسو د أمهات المؤمنین رضی الله عنهن غوندې نه یاست هلې ژر شی هغوی ته خپل ځانونه په ښکولو اعمالو او عاداتو سره ورنژدې کړي. حال دا چې دلته دا مطلوبه معنی نه ده.

ب: که څوک وایي چې: ایت شریف د أمهات المؤمنین رضی الله عنهن د ټولګی په فضیلت باندې دلالت کوي خو د هرې یوې أم المؤمنین په فضیلت باندې صراحت نه دی شوی. نو د دې څه وجه ده؟

مونږ وایو چې: ایت شریف د هرې یوې په فضیلت باندې هم دلالت کوي او دا ځکه چې دغه فضیلت خو ټولو أمهات المؤمنین رضی الله عنهن ته د نبی کریم ﷺ د زوجیت د امله ورپه برخه شوی وه، چې په دغه نسبت باندې په افراد او جمعیت کښې څه اثر نه پرېوځي.

ج: که څوک وایي چې: فاطمه الزهراء رضی الله عنها هم د زنانه وو د جملې څخه ده، نو ایا أمهات المؤمنین رضی الله عنهن د دې رضی الله عنها څخه هم بهترې دي؟

مونږ وایو چې: په دې مقام کښې نبی کریم ﷺ سره د زوجیت فضیلت مطرح دی چې په همدې

حیثیت کنبی اُمہات المؤمنین رضی اللہ عنہا د دنیا د ټولو ښځو څخه بهرې دي، اما د فاطمة الزهراء رضی اللہ عنہا فضیلت خو د نبی کریم ﷺ څخه د جزئیت په لحاظ سره دی نه د زوجیت په لحاظ، نو د جزئیت په لحاظ خو د دغې بی بی سره هېڅوک سیالي نه شي کولی.

څو نکات

۵- په ﴿وَقَرْنَ فِي بُيُوتِكُنَّ﴾ الآية کنبی لاندې نکاتو ته توجه په کار ده:

الف: د "قَرْنَ" کلمه په اصل کنبی "اَقْرُنْ" وه چې د "قَرَار" څخه اشتقاقه شوې ده، او د "علم بعلم" د باب څخه د بی لامه امر د موثني جمعې مخاطبه صیغه ده. د تخفیف دپاره د لومړۍ "ر" حرکت "ق" ته نقل شوی دی او یوه "ر" حذف شوې ده، چې په مضاعفو کنبی کله-کله یو توری حذف کېږي لکه چې په ﴿فَظَلْتُمْ تَفَكُّهُنَّ﴾ [الواقعة: ۶۵] کنبی د "ظَلْتُمْ" کلمه په اصل کنبی "ظَلَلْتُمْ" وه چې یو "ل" ترې حذف شوی دی. په دې باندې علاوه، وصلیه همزه هم پکنبی حذفه شوه چې موجودیت ته یې څه حاجت پاتې نه شو، نو "قَرْنَ" ترې جوړ شو^(۱) لکه چې مونږ یې همداسې قرائت کوو. یعنې ای د پیغمبر ﷺ بیبيانو تاسو په خپلو کورونو کنبی قرار ولری بی ضرورته بهر مه راوخی.

سوال جواب

ب. که څوک وایي: چې ایت شریف مطلق دی نو تاسو د "بی ضرورته" په قید باندې په څه دلیل مقید کړ، د همدغه اطلاق د کبله د نبی کریم ﷺ د وفات څخه وروسته اُم المؤمنین سوده رضی اللہ عنہا بالکل د خپل کور د دروازې څخه بهر نه شوه آن تر دې چې جنازه یې د کوره ویستله شوه او په هدیره کنبی خاورو ته وسپارله شوه^(۲)؟

مونږ وایو چې: په ذکر شوي قید باندې د اسلامي شریعت عمومات دلالت کوي حتی چې د ضرورت د کبله سړي ته د مردارې خوړل هم جائز ګرځولی شوي دي، د همدې کبله د راستنډ خلفاوو ﷺ په زمانه کنبی اُمہات المؤمنین رضی اللہ عنہا حج او عمري ته د زیات مراقبت او حفاظت لاندې تلې راتلې او هېچا ورباندې اعتراض ونه کړ، ځکه چې دا یو شرعي ضرورت وه. ته به وایې چې په همدغه قید باندې د صحابه وو کراسو ښه سکوتي اجماع منعقد شوی ده.

په دې باندې علاوه په همدغه قید باندې په یوه حدیث شریف کنبی صراحت شوی دی چې یوه ورځې نبی کریم ﷺ خپلې بیبيانې مخاطبې کړې چې: «قَدْ أَدْنَى اللَّهُ لَكُمْ أَنْ تَخْرُجْنَ لِحَوَائِكُنَّ»^(۳) یعنې الله ﷻ تاسو ته اجازه کړې ده چې تاسو د خپلو احتیاجاتو د پوره کولو دپاره د کوره بهر ووخی.

(۱) البحر المحیط ج ۸ ص ۴۷۶

(۲) تفسیر القرطبي ج ۱۴ ص ۱۸۱: الدر المنثور ج ۶ ص ۶۰۰

(۳) صحیح البخاری ج ۲ ص ۷۸۸

پاتې شوه د أم المؤمنین سوده رضی اللہ عنہا خبره چې د کوره بالکل ونه وتله، نو دا کار د هغې د خپل خان دپاره اجتهاد وه، د همدې کبله یې په نورو بیبیانو باندې څه اثر ونه غورځاوه.

یوه پوښتنه او د هغې جواب

ج: که څوک وایي چې: نبي کریم په حجة الوداع کښې خپلې ټولې بیبیانې مخاطبې کړې وي چې: «هَذِهِ ثُمَّ ظُهُورُ الْحُضُرِ»^(۱) یعنې دغه ستاسو حج دی بیا نو په تاسو باندې په پوزکیو کېناستل لازم دي، یا په بل عبارت: بیا تاسو د خپلو کورونو څخه بهر مه وځئ.

نو پوښتنه دا ده چې: ایا دغه حدیث شریف د أم المؤمنین (سودة رضی اللہ عنہا) نظر نه تائیدوي؟ مونږ وایو چې: د حدیث شریف مطلب دا نه دی چې تاسو بیا د هیڅ ډول ضرورت دپاره هم د خپلو کورونو څخه بهر مه راوځئ، بلکې مطلب یې دا دی چې حج کول په ټول عمر کښې فقط یو ځل فرض دی کوم چې تاسو دغه دی اداء کړه، بیا په تاسو باندې د فرضي حج د اداء کولو دپاره بهر راوتل نشته. همدغه مطلب ترې نورو بیبیانو رضی اللہ عنہن بلکې ټولو صحابه وو کرامو رضی اللہ عنہم اخستې وه، لکه چې وړاندې تېر شو.

أهل التشيع څه وایي؟

د: په دې مقام کښې اهل التشيع (رافضیان) په أم المؤمنین (عائشې رضی اللہ عنہا) باندې اعتراض کوي چې هغې په ذکر شوي ایت شریف باندې عمل ونه کړ او د خپله کوره د هغه جنگ دپاره ووتله کوم چې د علي رضی اللہ عنہ په مقابل کښې صورت نیولی وه، کوم چې په بصره کښې واقع شوی وه او تقریباً اولس زره (۱۷۰۰۰) کسان پکښې وژل شوي وه^(۲).

د اهل التشيع د ذکر شوي اعتراض د رد او جوابولو دپاره ځینو مفسرینو کرامو^(۳) ښه شرح بیانات لیکلي دي خو مونږ ترې دلته فقط د لاندې یوویشتو ټکو په رانقلولو سره اکتفاء کوو:

اول: أم المؤمنین (عائشة رضی اللہ عنہا) د خپله کوره د جنگ دپاره نه وه وتلې بلکې د حج دپاره ترې وتلې وه، چې د أمهات المؤمنین د جملې څخه دوه نورې مورگانې هم ورسره ملگرې وې چې یوه أم سلمه رضی اللہ عنہا او بله صفیه رضی اللہ عنہا وه، کومې چې اهل التشيع ته ډېرې مقبولې دي. دوهم: د هغې د کوره د وتلو څخه وروسته د عثمان رضی اللہ عنہ واقعه پېښه شوه چې د منافقانو د پلوه په شهادت ورسول شو.

درېم: کله چې عائشه رضی اللہ عنہا ابی د واقعي څخه خبره شوه نو ډېره زیاته خپه شوه او پوهه شوه چې اوس نو د مسلمانانو د بې اتفاقی او اختلاف کولو وخت راوړسېد. څلورم: په دې وخت کښې څو تنه صحابه کرام رضی اللہ عنہم د مدینې منورې څخه مکې معظمې ته په

(۱) سنن ابی داود ج ۱ ص ۲۴۱: مسند احمد بن حنبل ج ۱۰ ص ۲۲۹

(۲) تفسیر نمونه. د اهل التشيع تالیف ج ۱۷ ص ۳۰۲

(۳) روح المعاني ج ۲۲ ص ۹

داسې حال کې چې ورغله چې د عثمان ؓ د قاتلانو څخه تېنډېدلې وه او د مدینې منورې ټول جریانات یې ورته هو بهو بیان کړه، او بیا یې مشوره ورکړه چې:

پنځم: هیله ده چې ته بېرته مدینې منورې ته سمدستي ستنه نه شي، چې د عثمان ؓ قاتلان د علي ؓ څخه راتاو دي او علي ؓ یې د مقابلې توان نه لري، او هم هلته اوضاع ډېرې خرابې دي او اختلاف مخ په وړاندې روان دی.

شپږم: زمونږ مشوره دا ده چې ته د اوس دپاره بصرې ته تشریف یوسي ترڅو په مدینه منوره کې وضعه ارامه شي او هم امید دی چې ستا په لحاظ به خلک د اختلاف او شقاق څخه لاس واخلي، او ته به د خپلمنځي اصلاح دپاره ډېره ښه ذریعه وگرځي.

اوم: لنډه دا چې ته زمونږ سره بصرې ته لاړه شه ترڅو د یو پلوه مسلمانان خورېدلو ته پرېږدو او په علي ؓ باندې یې راغونډ کړو او د بله پلوه د عثمان ؓ د قاتلانو څخه کسات واخلو.

اتم: عائشې ابی ؓ د هغوی خبره ومنله او د اجتماعي خیر او اصلاح دپاره بصرې ته په داسې حال کې روانه شوه چې د اوسپنې په کوجاوه کې په اوبښ باندې سوره شوه، څرنگه چې اوبښ ته په عربي کې جمل وایي نو په نتیجه کې راتلونکي جنگ د جمل په نامه سره شهرت وموند.

نهم: په شپه کې کاروان یو ځای ته ورسېد چې هلته سپیو غپل، کله چې ابی ؓ د سپیو غپار واورېده نو پوښتنه یې وکړه چې د دې ځای نوم څه شی دی؟

جواب ورکړ شو چې د دې ځای نوم "الْحَوَابُ" دی.

لسم: د جواب په اورېدلو سره عائشې ؓ وویلې چې: زه د همدې ځای څخه بېرته ستنېږم او دا ځکه چې مونږ ته نبي کریم ﷺ فرمایلي وه چې: «أَيُّتُكُنْ تَبْحُ عَلَيْهَا كِلَابُ الْحَوَابِ»^(۱) یعنې ستاسو په کومې یوې باندې به د "الْحَوَابُ" سپي وغاږي، لکه چې نبي کریم ﷺ خوښ نه وه چې زمونږ کومه یوه د "الْحَوَابُ" په مقام باندې مرور او عبور وکړي.

یوولسم: خپل خوري (د اسماء ؓ زوی) عبد الله بن الزبیر ؓ ورته وویلې چې: «بَلْ تَقْدَمِينَ فَيَرَاكِ الْمُسْلِمُونَ فَيُصْلِحُ اللَّهُ عَزَّ وَجَلَّ ذَاتَ بَيْنِهِمْ»^(۲) یعنې ته بېرته مه ستنېږه وړاندې لاړه شه، امید دی چې الله ﷻ به ستا په ذریعه د مسلمانانو خپلمنځي اختلاف د منځه یوسي او ټول به په علي ؓ باندې متفق شي.

دولسم: مگر عائشه ؓ په خپل عزم باندې کلکه وه، آن تر دې چې اتیا کسانو شاهدي ورکړه چې دا ځای "الْحَوَابُ" نه نومېږي، نو د خپل عزم څخه صرف نظر شوه او د بصرې په لور یې خپل سفر ته ادامه ورکړه.

دیارلسم: په عین وخت کې منافقانو علي ؓ ته د عائشې ؓ (أم المؤمنین) سفر غلط

(۱) مسند احمد بن حنبل ج ۹ ص ۳۹۱

(۲) مسند احمد بن حنبل ج ۹ ص ۳۱۰

تفسیر کړ، چې بصرې ته هغه د دې دپاره لاره چې مقابلې جبهه جوړه کړي او ستا د خلافت په ضد خنک راپورته کړي.

خوارلسم که څه هم په مدینه منوره کېښې حسن عليه السلام، حسین عليه السلام، عبد الله بن جعفر عليه السلام او عبد الله ابن عباس رضي الله عنهما علي عليه السلام ته متوره ورکړه چې ته دلته په مدینه منوره کېښې څه وخت خنډ وکړه ترڅو کیفیت ښه پوره څرگند شي چې ایا زېښتیا أم المؤمنین عائشه رضي الله عنها ستا د مقابلې دپاره خلک راپورته کوي او که دا خبره دروغ ده مگر علي عليه السلام د منافقانو د فشار د امله ذکره شوې مشوره ونه منله او د یوه ټولګي ملګرو سره چې منافقان هم پکښې شامل وه د بصرې په لور روان شو.

پنځلسم هلته چې ورسېد نو القعقاع عليه السلام یې أم المؤمنین رضي الله عنها ته ورواستاوه ترڅو ترې وپوښتي چې هغه دلته د څه دپاره راغلې ده؟ هغې جواب ورکړ چې زه د دې دپاره راغلې یم چې د خلکو تر منځ اصلاح وکړم او بې اتفاقي او اختلاف د منځه یوسم.

شپاړلسم همدارنګه القعقاع عليه السلام د أم المؤمنین رضي الله عنها د ملګرو مشرانو سره هم وکتل لکه طلحه عليه السلام او نور، او لاندې سوال جواب یې ورسره وکړ:

القعقاع عليه السلام: د اصلاح طریقه څه ده؟

طلحه عليه السلام: د اصلاح طریقه دا ده چې د عثمان عليه السلام قاتلان قصاص کړي شي، او انتقام ترې واخستلی شي.

القعقاع عليه السلام: دا کار سمدستي ممکن نه دی، ترڅو چې مسلمانان په اتفاق نه شي او بې اتفاقي د منځه لاره نه شي تاسو دا خبره پټه وساتئ.

طلحه عليه السلام: مونږ ستا وړاندیز قبول کړ، د اوس دپاره مو د انتقام خبره پټه کړه.

اولسم: په ذکره شوې فیصله باندې امیر المؤمنین (علي عليه السلام) هم ډېر خوشاله شو او د ټولو یقین راغی چې لاندې حل شوه، او په همدې بندوبس کېښې وه چې مدینې منورې ته بېرته ستانه شي.

اتلسم: په همدې موضوع کېښې طلحه عليه السلام او څه نورو مشرانو د امیر المؤمنین (علي عليه السلام) سره په داسې حال وکتل چې په مجلس کېښې یې منافقانو ګډون درلود، نو د همدې کبله منافقان ډېر زیات وارخطا شوه چې مسلمانان متفق شوه او زمونږ هلې ځلې عبثې شوې.

نولسم: نو دوی (منافقانو) د دسیسې په توګه د أم المؤمنین رضي الله عنها په ملګرو باندې د شپې د مخې حمله وکړه ترڅو هغوی ګومان وکړي چې د امیر المؤمنین عليه السلام غدر او ټګي مطلب ده او سوله یې مطلب نه ده، نو بالمقابل هغوی هم حمله وکړه او د سولې موضوع چې تصویب ته نژدې شوې وه د پښو لاندې شوه.

سلم: منافقان په خپل پلان کېښې کامیاب شوه او دواړه جانب په جنگ اخته شوه چې هر یوه جانب به په مقابل جانب باندې د غدر تور لګاوه، آن تر دې چې د دواړو جانبو څخه په زرګونو کسان ووژل شوه.

یوویشتم: د وړاندېني وضاحت څخه څرګنده شوه چې عائشه رضي الله عنها د امیر المؤمنین (علي عليه السلام)

د مقابلې دپاره جنگ ته د کوره نه وه وتلې، بلکې د حج د اداء کولو دپاره وتلې وه چې یو اسلامي مبادت دی، حتی ځینې علماء کرام وایی چې هغې رسالت په خپل ځان باندې حج نذر کړی وه او د همدغه نذري واجبي حج دپاره مکې معظمې ته وتلې وه^(۱)، او بیا د مکې معظمې څخه بصرې ته د مسلمانانو په منځکښې د اصلاح دپاره تللې وه، چې د مسلمانانو خپلمنځي اختلاف د منځه وړل د هر مسلمان فریضه ده.

تبرج څه معنی؟

ه: د ﴿وَلَا تَبْرَجْ﴾ کلمه د "تَبْرَج" څخه اشتقاقه شوې ده، "تَبْرَج" دېته وضعه شوی دی چې کومه ښځه خپل ډول او سنگار او خپل محاسن سر یو ته برېښه کړي^(۲) ترڅو د هغوی توجه خپل ځان ته راواړوي.

د الْجَاهِلِيَّةُ الْأُولَى تفسیر

و: د ﴿الْجَاهِلِيَّةُ الْأُولَى﴾ د کلمې معنی خو واضح ده خو کله چې په ﴿الْأُولَى﴾ سره توصیفه شوې ده نو علماوو کرامو د همدغه توصیف په لحاظ په ګڼو تفسیرونو سره معنی کړې ده چې تقریباً پنځلسو معناوو ته رسېږي^(۳)، کومه معنی چې مونږ ته غوره او په زړه پورې برېښي هغه دا ده چې: دلته هغه "الأولى" مطلب نه دی د کوم په مقابل کې چې د "الثانية" کلمه استعمالېږي بلکې په دې مقام کې د "الْقَدِيمَةُ" معنی ورکوي، چې مونږ یې په "وړاندېني" سره ترجمه کوو. پاتې شوه دا خبره چې وړاندېني جاهلیت په کومه زمانه کې تحقق موندلی وه چې زنانه پکې په ډول-ډول بې حیا او بې شرمه کارونو باندې اخته وې او خپلو ځانونو ته په جذب او جلب باندې مبتلا وې؟ نو د دې جواب دا دی چې: مونږ دغې زمانې ته د کوم خاص وخته پورې تخصیص نه ورکوو، بلکې فقط همدومره لیکو چې د نبی کریم ﷺ د مبعوثیت څخه وړاندې د وړاندېني جاهلیت زمانه وه، برابره خبره ده چې د مبعوثیت څخه ډېره وړاندې وه او که لږه^(۴). په همدغه مطلب باندې لاندې احادیث هم دلالت کوي:

اول: په یوه اوږده حدیث کې راغلي دي چې یوه ورځې ابو ذر ؓ چا ته کنخل وکړه، نو نبی کریم ﷺ ورته وفرمایل چې: «إِنَّكَ أَمْرُؤُ فَيْكَ جَاهِلِيَّةٍ»^(۵)، یعنې یقیناً ته یو سړی یې چې د جاهلیت د زمانې څه خوی درکښې پاتې دی.

دوهم: نبی کریم ﷺ د حجة الوداع په ورځ وویل چې: «أَلَا وَإِنْ كُلُّ دَمٍ كَانَ فِي الْجَاهِلِيَّةِ مَوْضُوعٌ»^(۶).

(۱) تفسیر القرطبي ج ۱۴ ص ۱۸۱

(۲) لسان العرب ج ۱ ص ۲۱۲

(۳) زاد المسیر ج ۶ ص ۱۹۷: تفسیر القرطبي ج ۱۴ ص ۱۷۹

(۴) المحرر الوجیز ج ۱۳ ص ۷۲

(۵) صحیح البخاري ج ۱ ص ۹

(۶) جامع الترمذي ج ۲ ص ۱۴۰

یعنی خبر اوسی! هره وینه چې د جاهلیت په زمانه کښې تویه شوې وي هغه وضعه کړې شوې ده، د هغې انتقام به څوک نه اخلي.

درېم: نبي کریم ﷺ په یوه بل اوږده حدیث کښې فرمایلي دي چې: «وَالنَّاسُ مَقَادُونَ خِيَارُهُمْ فِي الْجَاهِلِيَّةِ خِيَارُهُمْ فِي الْإِسْلَامِ إِذَا فَيَّهُوا»^(۱) یعنی او خلک د معدنونو غوندې دي (ښه او بد پکښې شته او یو تربله تفاوت لري) نو د جاهلیت د زمانې غوره کسان د اسلام په زمانه کښې هم غوره دي خو په دې شرط چې په خپل دین باندې په دقت سره پوه شي او د منحرفې لارې څخه اجتناب وکړي.

دغه ارشاد عام دی

ز: دغه ارشاد ټولو مؤمنو زنانه وو ته د قیامت تر ورځې پورې شمولیت لري^(۲) کوم چې باید بدون د ضرورت د کوره ونه وځي او خپل ډول او سنگار بېګانه وو نارینه وو ته برېښ نه کړي. د ښه وضاحت دپاره لاندې احادیث ولولئ:

اول: نبي کریم ﷺ فرمایلي دي چې: «خَيْرُ مَسَاجِدِ النِّسَاءِ قَعْرُ بُيُوتِهِنَّ»^(۳) یعنی د ښځو بهتر جومات د خپلو کورونو داخل دی (د دوی لمونځ همدلته ډېر غوره دی).

دوهم: نبي کریم ﷺ فرمایلي دي چې: «صَلَاةُ الْمَرْأَةِ فِي بَيْتِهَا أَفْضَلُ مِنْ صَلَاتِهَا فِي حُجْرَتِهَا وَصَلَاتِهَا فِي مَخْدَعِهَا أَفْضَلُ مِنْ صَلَاتِهَا فِي بَيْتِهَا»^(۴) یعنی د ښځې لمونځ په خپله کوټه کښې بهتر دی د دې د لمانځه څخه چې په خپل کور (حویلی) کښې یې اداء کړي، او د دې هغه لمونځ چې د کوټې په دننه په بله کوټه (پسخانه) کښې یې اداء کړي د هغه لمانځه څخه افضل دی کوم چې په خپله کوټه کښې یې اداء کړي.

درېم: نبي کریم ﷺ فرمایلي دي چې: «الْمَرْأَةُ عَوْرَةٌ فَإِذَا خَرَجَتْ اسْتَشْرَفَهَا الشَّيْطَانُ»^(۵) یعنی ښځه عورت ده (باید په پرده کښې ژوند وکړي) نو کله چې د کوره (د پردې څخه) ووځي شیطان یې د خپل نظر لاندې ساتي ترڅو ورباندې نارینه وو ته لغزش ورکړي او ترڅو دوی په نارینه وو وغولوي.

اهل البيت څوک څوک دي؟

ح: د ﴿أَهْلَ الْبَيْتِ﴾ کلمه په دې مقام کښې د حرف ندا (یا) په تقدیر سره او یا د "أعني" په تقدیر سره منصوبه ده^(۶)، پاتې شوه دا خبره چې دلته د اهل البيت څخه څوک څوک مراد دي، نو د دې جواب دا دی چې دلته د نبي کریم ﷺ بیبيانې (امهات المؤمنین رضی الله عنهن) مرادې دي او دا ځکه چې: اول: لکه چې وړاندې د [الأحزاب: ۲۸] ایت لاندې مونږ د الله ﷻ په توفیق د احادیثو په رڼا کښې لیکلي دي چې دغه ایتونه د امهات المؤمنین رضی الله عنهن په شان کښې نازل شوي دي، او دا خو

(۱) صحیح البخاري ج ۱ ص ۴۹۶، ص ۴۷۳

(۲) احکام القرآن للجصاص ج ۳ ص ۳۶

(۳) مسند احمد بن حنبل ج ۱۰ ص ۱۸۴

(۴) سنن ابی داود ج ۱ ص ۸۴

(۵) جامع الترمذي ج ۱ ص ۲۲۲

(۶) تفسیر الکشاف ج ۳ ص ۵۳۸

به بالکل د تعجب خبره وي چې ایتونه د همدوی په شان کښې نازل شوي وي خو پخپله دوی پکښې شاملې نه وې، لکه چې اهل التشيع همدغسې عجيب نظر لري^(۱).

دوهم: وړاندېني او وروستني احکام أمهات المؤمنین رضی الله عنہن پورې مستقیماً تړاو لري، نو پوره واضحه ده چې په ﴿أَهْلَ الْبَيْتِ﴾ کښې به هم په ندا سره د همدوی توجه جلبه شوې وي، هسې نه چې ندا علي علیه السلام، فاطمې رضی الله عنها، حسن علیه السلام او حسین علیه السلام ته شوې وي او د ندا جواب (احکام) أمهات المؤمنین رضی الله عنہن ته متوجه وي، لکه څنگه چې اهل التشيع خیال کوي.

درېم: الله ﷻ د ابراهیم علیه السلام د مېرمنې (سارې رضی الله عنها) څخه په «أهل البيت» سره تعبیر کړی دی چې: ﴿أَتَعْجَبِينَ مِنْ أَمْرِ اللَّهِ رَحْمَةُ اللَّهِ وَبَرَكَاتُهُ عَلَيْكُمْ أَهْلَ الْبَيْتِ﴾ [هود: ۷۳] یعنې پرښتو د ابراهیم علیه السلام مېرمنې (سارې رضی الله عنها) ته وویلې چې: ایا ته د الله ﷻ د امر څخه تعجب کوې (چې ته به د اسحق علیه السلام مور وگرځې)؟ ای د ابراهیم علیه السلام د کور اهله! په تاسو باندې د الله ﷻ رحمت او د همدغه ﷻ برکتونه دي (نو تاسو تعجب مه کوئ اسحق علیه السلام د همدغو برکتونو یو مثال دی).

نو ایا دا عجیبه نه ده چې بي بي ساره رضی الله عنها د ابراهیم علیه السلام دپاره اهل البيت وگڼله شي، اما أمهات المؤمنین رضی الله عنہن د نبی کریم ﷺ دپاره اهل البيت ونه گڼلې شي؟

څلورم: ډېره عجیبه خبره خو دا ده چې پخپله نبی کریم ﷺ أمهات المؤمنین ته د خپل اهل لقب ورکوي خو اهل التشيع ورباندې بخل کوي. د ښه وضاحت دپاره لاندې دوه احادیث ولولئ:

یو دا چې انس رضی الله عنه په یوه ډېر اوږده حدیث کښې وایي چې نبی کریم ﷺ د أم المؤمنین (عائشې رضی الله عنها) حجرې ته ورغې او هغه یې مخاطبه کړه چې: «السَّلَامُ عَلَيْكُمْ أَهْلَ الْبَيْتِ وَرَحْمَةُ اللَّهِ»^(۲) یعنې په تاسو دې سلام وي ای اهل البیته! او د الله ﷻ رحمت هم.

بل دا چې نبی کریم ﷺ د «إفک» په اوږده واقعه کښې وویلې چې: «قَوْلَ اللَّهِ مَا عَلِمْتُ عَلَى أَهْلِي إِلَّا خَيْرًا»^(۳) یعنې په الله ﷻ مې دې سوگند وي چې زه په خپل اهل (عائشه رضی الله عنها) باندې علم نه لرم مگر د خیر.

پنځم: په همدې مضمون باندې چې أمهات المؤمنین رضی الله عنہن د نبی کریم ﷺ د اهل البيت څخه دي زښت ډېر احادیث روایت شوي دي، چې یوه غټه مجموعه یې ځینو مفسرینو کرامو راغونډه کړې ده^(۴) هیله ده چې هلته یو ځل مراجعه وکړئ شي.

سوال جواب

ط: که څوک وایي چې: که د اهل البيت څخه أمهات المؤمنین رضی الله عنہن مرادې وی نو په

(۱) تفسیر نمونه تالیف اهل التشيع ج ۱۷ ص ۲۹۴

(۲) صحيح البخاري ج ۲ ص ۷۰۷

(۳) صحيح البخاري ج ۱ ص ۲۶۴

(۴) تفسیر ابن کثیر ج ۳ ص ۴۸۳

﴿لِيُذْهِبَ عَنْكُمُ الرِّجْسَ﴾ کنبې به د ﴿عَنْكُم﴾ په عوض "عَنْكُن" نازل شوی وی چې "کُن" د موټ جمعیت دپاره دی او د "کُن" ضمیر په مذکر جمعیت باندې دلالت کوي؟ مونږ وایو چې: په ایت شریف کنبې أمهات المؤمنین رضی الله عنهن په "کُن" سره د ﴿أَهْل﴾ د لفظ په لحاظ مخاطبې کړی شوي دي، لکه څنگه چې په [هود: ٧٣] ایت کنبې یوازې ساره رضی الله عنها په همدغه لحاظ په "کُن" سره مخاطبه کړی شوې ده. او دا ځکه چې د "أَهْل" د کلمې په موټ او مذکر او هم واحد او ډېرو باندې اطلاق کېږي^(١). دا هم څه لرې نه ده چې د تذکیر خطاب د تغلیب په بنیاد صورت نیولی وه لکه چې راتلونکي توضیح کنبې یې - ان شاء الله - شرحه راروانه ده، چې علي علیه السلام او حسین علیه السلام هم په اهل البيت کنبې شامل دي.

یوه پوښتنه او د هغې جواب

ي: که څوک وایي چې: د یوه حدیث شریف مضمون دی چې کله ذکر شوی ایت شریف نازل شو نو نبي کریم ﷺ علي علیه السلام، فاطمې رضی الله عنها او حسن علیه السلام او حسین علیه السلام ته اشاره وکړه او ویې فرمایيل چې: «اللَّهُمَّ هَؤُلَاءِ أَهْلُ بَيْتِي فَأُذْهِبْ عَنْهُمْ الرِّجْسَ وَطَهِّرْهُمْ تَطْهِيرًا» یعنې ای الله! دغه (څلور کسان) زما اهل البيت دي نو د دوی څخه پلستي محوه کړې او د (گناهونو) څخه یې پاک وگرځوې پاک گرځول. نو پوښتنه دا ده چې: ایا د ذکر شوي حدیث شریف څخه د اهل التشیع د نظر تائید نه معلومېږي چې أمهات المؤمنین په اهل البيت کنبې شاملې نه دي؟ مونږ وایو چې: حدیث په دې باندې دلالت کوي چې ذکر شوي څلور کسان اهل البيت دي ایا په دې باندې دلالت نه کوي چې أمهات المؤمنین رضی الله عنهن ترې وتلي دي، د همدې کبله کله چې په عین وخت کنبې أم سلمې (أم المؤمنین رضی الله عنها) وویلې چې: ای د الله رسوله! زه هم د دوی سره یم؟ نبي کریم ﷺ ورته جواب ورکړ چې: «أَنْتِ عَلَى مَكَانِكَ وَأَنْتِ عَلَى خَيْرٍ»^(٢) یعنې ته په خپل ځای یې او ته په خیر سره یې. یا په بل عبارت: ته په اهل البيت کنبې شامله یې او خیر دې په برخه شوی دی، د دې خبرې څه اړتیا نشته چې ستا په هکله سوال وکړم. نو زموږ (اهل السنة والجماعت) عقیده دا ده چې أمهات المؤمنین رضی الله عنهن او ذکر شوي څلور کسان ﷺ ټول په اهل البيت کنبې شامل دي.

د یوې غلطې د کبله بله غلطې

یا: اهل التشیع یوه غلطې دا وکړه چې أمهات المؤمنین رضی الله عنهن یې د اهل البيت د جملې څخه وويستلې نو دغه غلطې د بلې غلطې سبب شوه هغه دا چې اهل البيت (فقط څلور تنه رضوان الله علیهم) یې

(١) لسان العرب ج ١١ ص ٢٨

(٢) جامع الترمذي ج ٢ ص ١٥٦

د پیغمبرانو په شان د گناهونو څخه معصومین وگڼل او تطهیر یې په عصمت سره تفسیر کړي.
نو که هغوی د ﴿ أَهْلَ الْبَيْتِ ﴾ کلمه أمهات المؤمنین رضی الله عنهن ته شامله گڼلې وی، نو بیا به ورته په عصمت باندې نه وی قائل شوي.

یادونه

یب: که څوک د اهل البيت په هکله اضافه خبر نه غواړي نو هیله ده چې د اهل التشیع^(۱) او هم د اهل السنه والجماعت اوږدو کتابونو^(۲) ته مراجعه وکړي چې دا موضوع پکښې نښه او اثباتا بنه شرحه شوي ده.

﴿ إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَانِتِينَ وَالْقَانِتَاتِ وَالصَّادِقِينَ وَالصَّادِقَاتِ وَالصَّابِرِينَ وَالصَّابِرَاتِ وَالْخَاشِعِينَ وَالْخَاشِعَاتِ وَالْمُتَصَدِّقِينَ وَالْمُتَصَدِّقَاتِ وَالصَّاتِمِينَ وَالصَّاتِمَاتِ وَالْحَافِظِينَ فُرُوجَهُمْ وَالْحَافِظَاتِ وَالذَّاكِرِينَ اللَّهَ كَثِيرًا وَالذَّاكِرَاتِ أَعَدَّ اللَّهُ لَهُمْ مَغْفِرَةً وَأَجْرًا عَظِيمًا ﴾

[۳۵] یقیناً غاړې ایښودونکي سړي او غاړې ایښودونکې ښځې، او یقین کوونکي سړي او یقین کوونکې ښځې، او تواضع کوونکي سړي او تواضع کوونکې ښځې، او رښتیا ویونکي سړي او رښتیا ویونکې ښځې، او صبر کوونکي سړي او صبر کوونکې ښځې، او عاجزي کوونکي سړي او عاجزي کوونکې ښځې، او صدقه (خیرات) کوونکي سړي او صدقه کوونکې ښځې، او روژه نیوونکي سړي او روژه نیوونکې ښځې، او د خپلو عورتونو ساتونکي سړي او ساتونکې ښځې او (بالآخره) د الله ﷻ ډېر یادوونکي سړي او (ډېرې) یادوونکې ښځې، دوی (ټولو) ته الله ﷻ د گناهونو مغفرت او ډېر لوی اجر تیار کړی دی.

ارتباط او شان نزول

په وړاندېنيو ایتونو کښې هغو ارشاداتو ته اشاره شوې وه کومو چې أمهات المؤمنین او نورو اهل البيت پورې مستقیماً تړاو درلود او نورو ته په اشاره باندې اکتفاء شوې وه، او په دې ایتونو کښې د امت ټول نارینه او ټول زنانه په مستقیمه توګه یاد کړي شوي دي او د مغفرت او لوی اجر وعده ورکړه شوې ده، الله ﷻ دې پکښې مونږ ته هم برخه راکړي.
اما د شان نزول په هکله یې متعدد واقعات روایت شوي دي^(۳) خو مونږ فقط د لاندې یوه روایت په ذکر باندې اکتفاء کوو:

(۱) تفسیر نمونه نالیف اهل التشیع ج ۱۷ ص ۲۹۵

(۲) تفسیر الفاسي ج ۱۳ ص ۲۴۹: المحرر الوجيز ج ۱۳ ص ۷۳: روح المعاني ج ۲۲ ص ۱۲: تفسیر المظهر ج ۷ ص ۲۴۰

(۳) زاد المبرج ج ۶ ص ۱۹۹: اسباب النزول للواحدي ص ۲۴

یوه ورځې نبي کریم ﷺ ته د "أم عمارة" په نامه یوه ښځه ورغله او عرض یې وکړه چې: ای د الله رسول! زه (په قرآن کریم کېنې) هیڅ شی نه گورم مگر ټول سربو لره دي، او زه ښځې نه گورم چې په څه (وصف) سره یادې شوي وي نو ذکر شوی ایت نازل شو^(۱)، چې نارینه او زنانه پکښې څنګ په څنګ ذکر شوي دي.

توضیحات

۱- که څه هم د ځینو اختصاصي احکامو څخه په غیر اکثره اسلامي احکام په مذکرو صیغو سره بیانېږي، خو په ذکر شوي ایت کېنې د لسو احکامو په ارتباط په موثو صیغو سره د زنانه وو ذکر هم وکړی شو، ترڅو زنانه پوه شي چې د نارینه وو ذکر د مثال په توګه او یا د تغلیب په ډول صورت نیسي، نه پکښې اختصاص مطلب دی او نه پکښې د زنانه وو د نېکو اعمالو بې قدرې مزاده ده.

۲- د ﴿وَالذَّاكِرِينَ اللَّهَ كَثِيرًا وَالذَّاكِرَاتِ﴾ په ارتباط لاندې احادیث ولولئ:

الف: نبي کریم ﷺ فرمایلي دي چې: «سَبَقَ الْمُفْرِدُونَ قَالُوا وَمَا الْمُفْرِدُونَ يَا رَسُولَ اللَّهِ قَالَ الذَّاكِرُونَ اللَّهَ كَثِيرًا وَالذَّاكِرَاتُ»^(۲) یعنې: د نورو خلکو څخه مفردینو سبقت او وړاندېوالی وکړ. صحابه کرامو ﷺ پوښتنه وکړه چې: ای د الله رسول! مفردین څوک دي؟

نبي کریم ﷺ جواب ورکړ: کوم نارینه چې الله ﷻ ډېر یادوي او کوم زنانه چې الله ﷻ ډېر یادوي. ب: نبي کریم ﷺ فرمایلي دي چې: «مَنْ اسْتَيْقَظَ مِنَ اللَّيْلِ وَأَيْقَظَ امْرَأَتَهُ فَصَلَّيَا رَكَعَتَيْنِ جَمِيعًا كُتِبَا مِنَ الذَّاكِرِينَ اللَّهَ كَثِيرًا وَالذَّاكِرَاتِ»^(۳) یعنې هرڅوک چې د شپې د پلوه د خپله راوینښ شي او خپله مېرمنه هم راوینښ کړي نو دواړه دوه رکعتو لمونځ وکړي، دوی دواړه به د الله ﷻ په نزد د ډېرو یادوونکو نارینه وو او ډېرو یادوونکو زنانه وو څخه ولیکلی شي، کومو ته چې الله ﷻ د مغفرت او لوی اجر وعده ورکړې ده.

﴿وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلًّا مُبِينًا﴾^(۴) وَإِذْ تَقُولُ لِلَّذِي أَنْعَمَ اللَّهُ عَلَيْهِ وَأَنْعَمْتَ عَلَيْهِ أَمْسِكْ عَلَيْكَ زَوْجَكَ وَاتَّقِ اللَّهَ وَتُخْفِي فِي نَفْسِكَ مَا اللَّهُ مُبْدِيهِ وَتَخْشَى النَّاسَ وَاللَّهُ أَحَقُّ أَنْ تَخْشَاهُ فَلَمَّا قَضَىٰ زَيْدٌ مِنْهَا وَطَرًا زَوَّجْنَاكَهَا لِكَيْ لَا يَكُونَ عَلَى الْمُؤْمِنِينَ حَرَجٌ فِي أَزْوَاجِ أَدْعِيَائِهِمْ إِذَا قَضَوْا مِنْهُنَّ وَطَرًا وَكَانَ أَمْرُ اللَّهِ مَفْعُولًا

(۱) جامع الترمذي ج ۲ ص ۱۵۶

(۲) صحيح مسلم ج ۲ ص ۳۴۱

(۳) سنن أبي داود ج ۱ ص ۲۰۵

﴿ مَا كَانَ عَلَى النَّبِيِّ مِنْ حَرْجٍ فِيمَا فَرَضَ اللَّهُ لَهُ سُنَّةَ اللَّهِ فِي الَّذِينَ خَلَوْا مِنْ قَبْلُ ۖ وَكَانَ أَمْرُ اللَّهِ قَدَرًا مَقْدُورًا ﴾ (۲۸) الَّذِينَ يُبَلِّغُونَ رِسَالَاتِ اللَّهِ وَيَخْشَوْنَهُ وَلَا يَخْشَوْنَ أَحَدًا إِلَّا اللَّهَ ۚ وَكَفَى بِاللَّهِ حَسِيبًا ﴿۲۹﴾ مَا كَانَ مُحَمَّدٌ أَبَا أَحَدٍ مِنْ رِجَالِكُمْ وَلَئِنْ رَسُولَ اللَّهِ وَخَاتَمَ النَّبِيِّينَ ۚ وَكَانَ اللَّهُ بِكُلِّ شَيْءٍ عَلِيمًا ﴿۳۰﴾

[۳۶] او هیڅ مؤمن او هیڅ مؤمنې ته مناسبه (او جائزه) نه ده (البته) کله چې الله ﷻ او د ده ﷺ پیغمبر ﷺ یو کار فیصله کړي، چې دوی لره دې په خپل کار کښې (د هغه په خلاف) غوره کول وي (په دوی باندې فقط اطاعت واجب دی).

او هرڅوک چې د الله ﷻ او د ده ﷺ د پیغمبر ﷺ (د امر څخه) عصیان (او نافرمانی) وکړي، نو یقیناً هغه لاره ورکه کړه څرګند ورکول.

[۳۷] او هغه وخت (درېه یاد کړه) چې تا هغه چاته وویلې په کوم باندې چې الله ﷻ انعام کړی وه (په قوي ایمان یې مشرف کړی وه) او تا هم ورباندې انعام کړی وه (چې حریت او ازادي دې ورکړې وه البته داسې) چې د خپل ځان سره خپله مېرمن ټینګه کړه (طلاق مه ورکوه) او د الله ﷻ څخه وډار شه. (تا دا خبره) په داسې حال کښې (کوله) چې تا په خپل زړه کښې هغه کار پټ ساته د کوم چې الله ﷻ ښکاره کوونکی وه، او (په داسې حال کښې چې) ته د خلکو (د اعتراض) څخه ډارېدلی او الله ﷻ ډېر لایق (او مستحق) دی چې ته ورڅخه وډار شي.

نو کله چې زید ﷺ (منعم علیه شخص) د خپلې مېرمنې څخه خپل احتیاج پوره کړ (طلاق یې ورکړ او عدت یې تېر شو) نو همدغه (مېرمن) مونږ تاته په نکاح درکړه (او مونږ چې د کوم کار ښکاره کوونکي وه هغه مو ښکاره کړ).

(البته دا) د دې دپاره چې په مؤمنانو باندې د خپلو زامن بللو شوو د مېرمنو (په نکاح) کښې څه حرج (باک) پاتې نه شي، خو چې کله ترې زامن بلل شوي کسان خپل احتیاج پوره کړي (طلاق ورکړي او عدتونه یې تېر شي).

او د الله ﷻ (هر یو) کار کړی شوی دی (هیڅوک یې مخنیوی نه شي کولی).

[۳۸] په پیغمبر ﷺ باندې په هغه کار کښې هیڅ حرج (باک او اعتراض) نشته کوم چې ورته الله ﷻ ټاکلی وي (که څه هم د خلکو خوښ نه وي).

(دا طریقه) الله ﷻ په هغو کسانو (پیغمبران) کښې جاري کړې ده، جاري کول، کوم چې وړاندې تېر شوي دي. او د الله ﷻ هر یو کار د قوي ازلي ارادې څخه منشا اخلي (چې هیڅوک یې مخه نه شي نیولی).

[۳۹] (پخواني پیغمبران) هغه کسان دي چې هغوی به د الله ﷻ پیغامونه په داسې حال کښې

(خلکو ته) رسول چې د همدې څخه به ډارېدل او د هیچا څخه به نه ډارېدل مگر (یوازي) د الله څخه (او بس).

او الله د حساب کوونکي په حیث بس دی (هر چاته به مناسبه سزا یا جزا ورکړي).
[۴۰] (ای مؤمنانو!) محمد ﷺ ستاسو د بالغو نارینه وو څخه د یوه کس هم (حقيقي او شرعي) پلار نه دی (نو د زید ﷺ هم پلار نه دی)، مگر د الله رسول او د ټولو پیغمبرانو وروستنی پیغمبر دی. او الله په هر شي باندې پوه دی (په هر مناسب کار باندې پوهېږي).

ارتباطونه او شان نزول

۱- دا ایتونه د وړاندېنیو ایتونو سره زبنت ډېر ارتباطونه لري خو لاندې مثالونه یې ولولئ:
الف: وړاندې په [الأحزاب: ۴] ایت کښې الله ﷻ ارشاد فرمایلی وه چې د زوی په نامه سره بللی شوی کس حقيقي او شرعي زوی نه جوړېږي، په دې ایتونو کښې د هغه صحابي (زید ﷺ) قیصې ته اشاره شوې ده کوم چې نبي کریم ﷺ د خپل ځان دپاره په زویتوب سره نیولی وه خو حقيقي او شرعي زوی یې ونه گرځېد.

ب: وړاندې أمهات المؤمنین ته اختیار ورکړی شوی وه او دلته هغه حکم ته اشاره کېږي په کوم کښې چې څوک د اختیار او غوره کولو حق نه لري.

ج: په وړاندې متصل ایت کښې د مؤمنانو لسو صفاتو ته اشاره شوې وه او دلته یې د یوولسم صفت بیان نازل شوی دی چې دوی د الله ﷻ او د ده ﷺ د پیغمبر ﷺ د غوره کړی شوي کار په خلاف بل کار نه غوره کوي.

۲- اما د دغو ایتونو د اولني ایت په شان نزول کښې متعدد صورتونه روایت شوي دي^(۱) او په نورو ایتونو کښې د همدغه ایت موضوع تعقیبه شوې ده، خو مونږ د دوه وو روایتونو په ذکر باندې اکتفاء کوو چې دواړه د زید بن حارثه ﷺ پورې ارتباط لري، هغه دا:

الف: یو ځل نبي کریم ﷺ خوښه او غوره کړه چې د خپل ازاد کړی شوي صحابي (زید ﷺ) دپاره خپله د ترور لور (زینب بنت جحش رضی الله عنها) په نکاح واخلي، خو دغه وړاندیز نه نوموړې زینب رضی الله عنها خوښ کړ او نه پرې د هغې ورور (عبد الله ﷺ) راضي شو، ځکه چې زید ﷺ د غلامۍ دوره تېره کړې وه او دوی خپل سیال نه گانه. نو الله ﷻ ذکر شوی اولنی ایت شریف نازل کړ، چې په نتیجه کښې ورباندې خور او ورور دواړه راضي شوه.

ب: یوه ورځې یوې ښځې - چې أم کلثوم نومېده - نبي کریم ﷺ ته خپل ځان وېاښه، خو نبي کریم ﷺ اراده وکړه چې زید بن حارثه رضی الله عنها ته یې په نکاح کړي، خو دا کار نه د نوموړې ښځې خوښ شو او نه یې ورباندې ورور راضي شو، چې مونږ خو د نبي کریم ﷺ سره خپلوي غوښتله نه د یوه ازاد کړی شوي غلام سره.

(۱) تفسیر ابن کثیر ج ۳ ص ۴۸۹: تفسیر البغوي ج ۳ ص ۵۴۰: المحرر الوجیز ج ۱۳ ص ۲۵

نو ذکر شوی ایت شریف نازل شو او دوی دواړه (خور او ورور) د زید بن حارثه ښه په نکاح باندې راضي شوه.

تبصره

۳- مونږ ته داسې برېښي ښه الله ﷻ اعلم چې د ایت شریف دواړه به لومړنۍ ایت اصلي شان نزول وي چې د زینب رضی الله عنها نکاح ورباندې صورت ونيوه، خو بیا چې کله نوموړي صحابي ښه زینب رضی الله عنها ته طلاق ورکړ او هغه په أمهات المؤمنین کښې شامله شوه نو بیا به دوهم روایت د زید ښه د بل واده په حیث صورت نیولی وي. هو! دوهم روایت که څه هم اصلي شان نزول نه دی خو د ایت شریف دواړه مصداق دی، او سلفو صالحینو خو په مصداق باندې هم د شان نزول اطلاق کاوه^(۱).

د مطلب خلاصه

یعنې ای پیغمبره! په دې مقام کښې په خپل امت باندې لاندې مطالب قرائت کړه:

۱- د کاملو مؤمنانو د صفاتو څخه دا هم ده چې دوی په هغه کار کښې د خپلې خوښې څخه تېرېږي په کوم کښې چې د شریعت فیصله صادره شوې وي، نو د همدې کبله هیڅ مؤمن او هیڅ مؤمنې ته مناسب نه دي چې خپلې خوښې پسې وگرځي، البته په هغه کار کښې کوم چې د الله ﷻ او د ده ﷺ د پیغمبر ښه په فیصلې صورت نیولی وي.

دوی په دغسې کار کښې سمدستي د خپلو کارونو د خوښولو څخه تېرېږي او د نوموړې فیصلې پیروي کوي، او دا ځکه چې د خلاف په صورت کښې دوی عاصیان او خلافکاران ګرځي. او هر څوک چې د الله ﷻ او د ده ﷺ د پیغمبر ښه څخه عصیان او نافرمانی وکړي نو یقیناً هغه به لارې شو او سمه لاره یې ورکه کړه، چې به لارې کېدل یې پوره څرګند دي او هیڅ شک پکښې نشته.

۲- ای پیغمبره! ته هغه وخت هم درې زړه کړه چې تا هغه کس ته وویلې په کوم باندې چې الله ﷻ په اسلام سره انعام کړی وه چې د کفر د تیارو څخه یې راویستلی او په اسلام یې مشرف کړی وه، او په کوم باندې چې تا هم احسان کړی وه چې د مریتوب څخه دې ازاد کړی وه او حریت دې وربښلې وه. البته هغه وخت چې کله نوموړي تاته خپلې مېرمنې ته د طلاق ورکولو د ارادې اطلاع درکړه نو تا ورته وویلې چې: خپله ښځه په نکاح کښې وساته او طلاق مه ورکوه او د الله ﷻ څخه وډار شه.

۳- ای پیغمبره! تا دغه خبره په داسې حال کښې کوله چې په زړه کښې دې هغه خبره پټه کړې وه د کومې چې الله ﷻ ښکاره کوونکې وه او تاته معلومه وه چې دغه خبره هرومرو تحقق موندونکې ده. تاته په کار وه چې د ذکرې اطلاع په وخت کښې تا په دغې اطلاع باندې زید بن حارثه ښه خبر کړی وی، نو په دې تقدیر به ستا باطن د ظاهر سره نه وی مخالف شوی وی.

(۱) تفسیر القاسمي ج ۱ ص ۲۷: تفسیر المنارج ۹ ص ۶۴۲

تا خو ذکره شوې کړنلاره د دې کبله خوښه کړې وه چې ته د خلکو څخه ډارېدلې او د همدوی څخه دې حیا کوله حال دا چې الله ﷻ ډېر ښه مستحق دی چې ته ترې وډار شې او حیا ترې وکړې.

۴- نو بیا هغه وخت هم درېه زړه کړه چې کله زید (ذکر شوي منعم علیه) د خپلې میرمنې څخه خپل احتیاج پوره کړ او رابطه یې ورسره په طلاق او د عدت په تېرېدلو وشکوله، همدغه مېرمن مونږ تاته په نکاح باندې درکړه او هغه کار مو څرگند کړ، د کوم چې مونږ څرگندوونکي وو او کوم چې تا په خپل زړه کښې پټ ساتلی وه.

۵- ای پیغمبره! مونږ ذکر شوی کار د دې دپاره وکړ ترڅو په آینده کښې په مؤمنانو باندې څه تنگوالي صورت ونه نیسي او د خرج سره مخامخ نه شي، البته په دې کښې چې: څوک د هغه چا ښځه د طلاق او عدت څخه وروسته په نکاح واخلي کوم ته یې چې د خپل زوی لقب ورکړی وي حال دا چې په واقع کښې یې زوی نه وي.

ترڅو د جاهلیت دغه مزخرف رواج د هر چا څخه وړاندې همدا ستا په ذریعه د منځه لاړ شي، چې د قیامت تر ورځې پورې د ټولو مؤمنانو دپاره یو بنیاد کېښودلی شي او هیچاته په دغه کار کښې د ملامتۍ گوته ونه نیوله شي.

دا د الله ﷻ کار وه او د ده ﷻ چې هر کار ته اراده وشي هغه کړی شوی وي، د هغه مخنیوی هیڅوک او هیڅ شی نه شي کولی.

۶- باید ټول خلک په دې پوه شي چې د الله ﷻ په پیغمبر ﷺ باندې د هغه کار په اجراء کولو کښې هیڅ خرج او تنگي نشته او نه ورته څوک د ملامتۍ گوته نیولی شي، کوم چې الله ﷻ یوازې د هغه دپاره فرض کړی او مقرر کړی وي، چې دا کار به ضرور کوي. یا په بل عبارت: د زینب رضی الله عنها په نکاح کولو کښې په نبی کریم ﷺ باندې هیڅوک د اعتراض کولو حق نه لري ځکه چې د الله ﷻ د پلوه ورباندې دغه نکاح فرض شوې وه او د فرض په اداء کولو کښې هیڅ اعتراض نشته.

د الله ﷻ د پلوه په پخوانیو پیغمبرانو کښې دا طریقه تېره شوې ده چې کله-کله د ځینو احکامو په هکله هغوی ته اختصاص ورکول کېده؛ او د الله ﷻ هر یو کار په دقیقه توګه ټاکلی شوی او مقرر کړی شوی دی چې هیڅوک تغیر نه شي ورکولی، او نه د منافقانو په اعتراضاتو باندې بدلون قبلوي.

۷- ای پیغمبره! پخواني پیغمبران هغه کسان وه چې په اختصاصي احکامو باندې به یې په څرګنده توګه عمل کاوه خو د دې سره سره د الله ﷻ پیغامونه به یې خلکو ته رسول او د همدغه ﷻ څخه به ډارېدل. نو د الله ﷻ څخه به غیر به د هیچا څخه نه ډارېدل او په اختصاصي احکامو باندې به یې عمل کاوه.

نو تاته هم په کار دي چې په اختصاصي ارشاداتو باندې عمل وکړې او په هیڅ ډول سره د چا څخه ونه ډار شې، او دا ځکه چې الله ﷻ کافي دی چې ستا نصرت وکړي او د اعتراض کوونکو سره په خپل وخت محاسبه وکړي.

۸- ای خلکو! تاسو پوه شئ چې په محمد ﷺ باندې هیڅوک د زینب رضی الله عنها په نکاح کولو کښې

د اعتراض حق نه لري او دا ځکه چې:

الف: نبي کریم ﷺ ستاسو څخه د هیڅ سړي پلار نه دی. یا په بل عبارت: د ده ﷺ زامن دومره وخت ژوندي نه دي پاتې شوي چې د مکلفیت وخت ته ورسېږي او د رجل (سړي) اطلاق ورباندې وشي لکه څنگه چې په زید ﷺ باندې د رجل اطلاق کېږي.

ب: مگر نبي کریم ﷺ د الله ﷻ د پلوه د پیغمبر ﷺ په صفت استولی شوی دی، او د پیغمبر دا مکلفیت وي چې الهي ارشادات خلکو ته ورسوي او په ډاگه ورباندې عمل وکړي، نو د بي بي زينب رضی الله عنها نکاح کول هم د ده ﷺ د مکلفیتونو څخه یو مکلفیت وه ترڅو د جاهلیت د زمانې د بد عادت او رواج جرړې وباسي.

ج: که نبي کریم ﷺ د دغه بد رواج مخنیوی ونه کړي نو بل څوک دی چې مخه یې ونیسي؟ که بالفرض نبي کریم ﷺ وروستنی پیغمبر نه وی او بل پیغمبر هم د ده ﷺ په تعقیب راروان وی نو د دغه بد رواج مخنیوی به د هغه پورې تال شوی وی. خو د ده ﷺ څخه وروسته بل پیغمبر نشته، نو که همدی ﷺ د بدو رواجونو مخنیوی ونه کړي نو د قیامت تر ورځې پورې به باقی پاتې شي.

د: لنډه دا چې الله ﷻ په هر شي باندې پوه دی، او هر کار په مناسب وخت کېنې إجراء کوي، نو د ذکر شوي بد رواج د مخنیوي همدا وخت وه او بس.

توضیحات

۱- په ﴿أَنْ يَكُونَ لَهُمُ الْحِزْبُ مِنْ أَمْرِهِمْ﴾ کېنې د ﴿الْحِزْبُ﴾ کلمه مونږ د الله ﷻ په توفیق د [القصص: ۶۸] ایت لاندې ښه شرحه کړې ده چې دوه معناوې لري، چې یوه د ارادې سره مرادفه ده، او بله معنی یې ترجیح او تفضیل دی. خو په دې مقام کېنې ورباندې وراضافه کوو چې دغه کلمه مصدر ده او د اختیار (غوره کولو) معنی ورکوي. یعنې هیڅ مؤمن سړی او مؤمنې ښځې ته مناسب نه دي چې دوی خپلو غوښتنو ته د شریعت په غوښتنو باندې ترجیح ورکړي.

همدې مضمون ته الله ﷻ په [النساء: ۶۵] ایت کېنې اشاره کړې ده.

سوال جواب

۲- که څوک وایي چې: په ذکر شوي عبارت کېنې د هُم، هُم، دوه د جمعیت مذکر ضمیرونه څه شي ته راجع دي؟

مونږ وایو چې: دغه دواړه ضمیرونه د تغلیب په ملحوظ مؤمن، مؤمنه ته راجع دي، که څه هم دغه مرجع مثنی ده خو د نفی په سیاق کېنې واقع ده چې عموم یې ترې استفاده کړی دی او د عموم سره خو جمعیت ملگری وي، نو د ذکر شوي دواړو ضمیرونو سره یې تطابق حاصل شو.

زید بن حارثه ﷺ څوک وه؟

۳- په ﴿وَإِذْ تَقُولُ لِلَّذِي أَنْعَمَ اللَّهُ عَلَيْهِ﴾ الآية کېنې د "الَّذِي" د کلمې څخه زید بن حارثه ﷺ

مراد دی^(۱)، نو د دې دپاره چې د دې مقام مطالب ښه پوره واضحه شي، مونږ د نوموړي صحابي څخه لنډه سوانح لیکو هغه دا چې^(۲):

الف: د جاهلیت په زمانه کښې یوې عربي قبیلې په بلې عربي قبیلې چپاو وروړی وه. لکه چې په هغه وخت کښې همدا عادت وه. او د مغلوبې قبیلې څخه یې بندیان په ظلم سره بیولي وه، د دغو بندیانو د جملې څخه زید بن حارثه ښه هم وه.

ب: غالبې قبیلې نوموړی زید ښه، د عکاظ په بازار کښې د بي بي خدیجه الکبری په وراره باندې د غلام په نامه خرڅ کړ، چې د خپلې ترور دپاره یې خریداري کړی وه، او عمر یې په دغه وخت کښې فقط اته کالو ته رسېده.

ج: کله چې نبي کریم ښه خدیجه الکبری په نکاح کړه او د مؤمنانو دپاره مور وگرځېدله، هغې خپل غلام (زید ښه) نبي کریم ښه ته وبانښه.

د: د زید ښه خپلوان خبر شوه چې هغه په مکه معظمه کښې اوسېږي او د غلام په حیث هلته پلورل شوی دی، نو پلار او تره یې ورغله او د نبي کریم ښه سره یې لاندې سوال جواب وکړ: پلار او تره: مونږ خبر شوي یاستو چې زید ستا غلام دی، نو مونږ به فدیة درکړو هیله ده هغه په مونږ باندې وسپاري چې د خپله خانه سره یې بوځو.

نبي کریم ښه: زه ستاسو څخه فدیة نه غواړم پرته د فدیې اخستلو به یې درسره ولېږم، خو په دې شرط چې نوموړی ستاسو سره په تللو راضي وي.

پلار او تره: ډېره ښه ده د زید څخه دې پوښتنه وکړې شي.

نبي کریم ښه: ای زیده! دغه دواړه کسان پېژنې؟

هغه جواب ورکړ چې: هو! دغه مې پلار دی او هغه مې تره دی.

بیا نبي کریم ښه نوموړی مخاطب کړ چې اوس نو ستا خوښه چې زما سره پاتې کېږې او که د خپل پلار او تره سره خپل وطن ته ځې. سمدستي زید د نبي کریم ښه سره پاتې کېدل خوښ کړه، او ویې ویل چې: «يَا رَسُولَ اللَّهِ! وَاللَّهِ لَا أَخْتَارُ عَلَيْكَ أَحَدًا»^(۳) یعنې ای د الله ښه پیغمبره! په الله ښه مې دې سوگند وي چې زه به په تاباندې هیچاته غوره والی نه ورکوم.

نبي کریم ښه: «أَشْهَدُوا أَنْ زَيْدًا ابْنِي يَرْثُنِي وَأَرْثُهُ»^(۴) یعنې ای خلکو! تاسو شاهدان اوسئ چې زید زما زوی دی (ما په زوی توب سره ونیوه) چې زه به د ده څخه مېراث وړم او دی به زما څخه مېراث وړي (زما د پلوه ازاد او خړ دی).

نو پلار او تره یې ډېر خوشاله شوه او بېرته خپل وطن ته ستانه شوه.

(۱) صحیح البخاري ج ۲ ص ۱۱۰۴: تفسیر ابی السعود ج ۷ ص ۱۰۵

(۲) الدر المنثور ج ۶ ص ۱۰: الإصابة فی تميز الصحابة ج ۱ ص ۵۶۳

(۳) جامع الترمذي ج ۲ ص ۲۲۱

(۴) الإصابة فی تميز الصحابة ج ۱ ص ۵۶۳

د همدغه وخت څخه وروسته به نوموړی د زید بن محمد په نامه بلل کېده، آن تر هغه وخت پورې چې [الأحزاب: ۵] ایت نازل شو نو بیا یې بېرته خپل اصلي پلار ته انتساب صورت ونيو، چې د زید بن حارثه په نامه یاد شو او بس.

و: په قرآن کریم کې د بل یوه صحابي هم په صراحت نوم نه دی ذکر شوی، یوازې زید بن حارثه ؓ دی چې په [الأحزاب: ۳۷] ایت کې یې نوم نازل شوی او دا لوی افتخار یې په برخه شوی دی. شاید چې دا ویاړ به د هغه ویاړ په بدل کې ورکړی شوی وي کوم چې د نوموړي څخه واخستل شو او د ابن محمد نوم ترې ممنوع وگرځولی شو.

ز: کله چې زید ؓ زلمی شو نو نبي کریم ﷺ ورته أم ایمن (رضی الله عنها) په نکاح کړه چې أسامه بن زید ؓ د همدې بي بي زوی دی، او بیا یې ورته خپله د ترور لور (زینب رضی الله عنها) په نکاح کړه چې ح: په مدینه منوره کې نبي کریم ﷺ د خپلې ترور لور (زینب رضی الله عنها) د نکاح غوښتنه وکړه، نو زینب بي بي او د دې کورنۍ ډېره خوشاله شوه چې دا مطالبه نبي کریم ﷺ د خپل خان دپاره کړې ده. خو کله چې هغوی پوه شوه چې دغې مطالبې د زید بن حارثه ؓ دپاره صورت نیولی دی نو پخپله زینب رضی الله عنها او ورور بي بي (عبدالله) د نوموړي د قبول څخه انکاري شوه، نو الله ﷻ ایت شریف نازل کړ چې: ﴿وَمَا كَانَ لِمُؤْمِنٍ وَلَا لِمُؤْمِنَةٍ ۙ الْآيَةَ﴾، سمدستي دواړو دغه مطالبه قبوله کړه.

ي: د نکاح څخه وروسته د زید ؓ او د زینب رضی الله عنها گوزاره خرابه شوه او زید ؓ یې د طلاق اراده وکړه، چې تفصیل یې په ایت شریف کې نازل شوی دی.

یا: عائشې رضی الله عنها د زید بن حارثه ؓ په هکله ویلي دي چې: «مَا بَغَتْ رَسُولُ اللَّهِ ﷺ زَيْدُ بْنُ حَارِثَةَ فِي حَيْثُ قَطُّ إِلَّا أَمَرَهُ عَلَيْهِمْ وَلَوْ بَقِيَ بَعْدَهُ اسْتَخْلَفَهُ»^۱، یعنی: نبي کریم ﷺ زید بن حارثه ؓ (د غازیانو) په هڅ لښکر کې نه دی استولی مگر په لښکر باندې به یې د امیر په حیث استاوه، او که بالفرض نوموړی صحابي ؓ د نبي کریم ﷺ د وفات څخه وروسته ژوندی پاتې وی نو هرومرو به یې خپل خلیفه گرځولی وی.

بې: نوموړی صحابي ؓ د موته په غزا کې شهید شو^۲، إنا لله وإنا إليه راجعون.

څو پوښتنې او د هغو جوابونه

۴- په دې مقام کې د سړي په ذهن کې لاندې پوښتنې گرځي راڅرځي:
الف: که څوک وایي چې په ﴿وَتُخْفَىٰ فِي نَفْسِكَ مَا اللَّهُ مُبْدِيهِ﴾ کې د «ما» کلمه د څه شي څخه عبارت ده، یا په بل عبارت هغه څه شی وه د کوم چې الله ﷻ څرگندوونکی وه او نبي کریم ﷺ په خپل مبارک زړه کې پټ ساتلی وه؟

(۱) مسند احمد بر جلد ۱ ص ۵۷

(۲) الإسماعيلي في سير الصحابة ج ۱ ص ۵۶۳

مونږ وايو چې: نوموړی شی د بي بي زينب رضی الله عنها د نکاح خبر وه^(۱) چې الله ﷻ خپل پیغمبر ﷺ ته وحی کړې وه چې دا کار کېدونکی او څرگندېدونکی دی ترڅو د جاهلیت بد رواج د منځه یووړل شي. خو د دغې وحی سره سره - کله چې زید رضی الله عنه نبی کریم ﷺ ته د نوموړې زينب رضی الله عنها څخه شکایت وکړ چې زما اطاعت نه کوي او زه غواړم چې طلاق ورکړم - نبی کریم ﷺ ورته وویل چې: ﴿أَمْسِكْ عَلَيْكَ زَوْجَكَ وَاتَّقِ اللَّهَ﴾ یعنې خپلې مېرمن (زينب رضی الله عنها) ته طلاق مه ورکوه په خپله نکاح کېنې یې بنده وساته او د الله ﷻ څخه وډار شه.

ب: که څوک وایي چې: ځینې مفسرین کرام وایي چې ذکر شوی پټ ساتلی شوی شی زينب رضی الله عنها ته د نبی کریم ﷺ د زړه میلان وه^(۲) چې په طبعي توګه یې صورت ونيوه البته کله چې دغه بي بي رضی الله عنها د ده ﷺ د نظر لاندې واقع شوه. نو پوښتنه دا ده چې تاسو دغه تفسیر په څه دلیل خوښ نه کړ؟ مونږ وايو چې: دغه تفسیر مونږ د لاندې وجوهو د کبله خوښ نه کړ:

اول: دا تفسیر د یو پلوه د نبی کریم ﷺ د عالي شان سره چندان تناسب نه لري، او د بله پلوه نه په کوم حدیث باندې په اثبات رسېدلی دی او نه د ایتونو د اشاراتو څخه څرګندېږي. په دې باندې علاوه عقل یې هم نه شي منلی او دا ځکه چې:

دوهم: ذکره شوې زينب رضی الله عنها د نبی کریم ﷺ د ترور لور وه او د همدې ﷺ د نظر لاندې لویه شوې وه، که بالفرض د ده ﷺ زړه ورته میلان کولی نو په پېغلتوب کېنې به یې په نکاح اخستې وی. حال دا چې نوموړې زينب رضی الله عنها او د هغې ورور (عبد الله ﷺ) د نکاح د مطالبې په وخت کېنې ډېر خوشاله شوه چې دغه مطالبه نبی کریم ﷺ د خپل ځان دپاره کړې ده. لکه چې پوره وضاحت یې د الله ﷻ په توفیق وړاندې په درېمه توضیح کېنې تېر شوه.

ج: که څوک رایي: کوم تفسیر چې تاسو غوره کړی دی، د هغه د ثبوت وجې کومې-کومې دي؟ مونږ وايو چې: زمونږ د غوره کړی شوي تفسیر د اثبات د وجوهو څخه لاندې وجې ولولئ:

اول: د ﴿وَتَخَفَى فِي نَفْسِكَ مَا اللَّهُ مُبْدِيهِ﴾ د جملې څخه د اشارې په توګه معلومېږي چې الله ﷻ د هغه شي د څرګندولو وعده کړې وه کوم چې نبی کریم ﷺ په خپل مبارک زړه کېنې ساتلی وه. خو الله ﷻ په خپله وعده وفاء وکړه او د ﴿زَوَّجْتُكَهَا﴾ جمله یې نازله کړه او څرګنده یې کړه چې زينب په أمهات المؤمنین کېنې شامله وګرځوله شوه.

که بالفرض پټ ساتلی شوی شی د همدغې نکاح خبر نه وی نو الله ﷻ به په خپله وعده وفا نه وی کړې او کوم شی چې نبی کریم ﷺ پټ ساتلی وه هغه به الله ﷻ هم پټ ساتلی وی (او دا ځکه چې په دغه ارتباط خو الله ﷻ د هغې د نکاح څخه په غیر بل شی نه دی څرګند کړی).

دوهم: په دې باندې علاوه ذکره شوې جمله په دې هم دلالت کوي چې د زينب رضی الله عنها د نکاح

(۱) الباب في علوم الكتاب ج ۱۵ ص ۵۵۴: تفسير الفاسي ج ۱۳ ص ۲۶۸

(۲) تفسير البغوي ج ۳ ص ۵۳۱

عقد خو صرف زمونږ د پلوه صورت نیولی دی. تا خو څه اراده نه درلوده او نه دې ورته میلان کړی وه چې تاته څه ملامته متوجه شوي وي.

درېم: د ﴿وَنَحْشَى النَّاسَ﴾ جمله هم په همدې مطلب باندې دلالت کوي، او دا ځکه چې نبي کریم ﷺ د نکاح په صورت کې د منافقانو د پروياگند څخه ډارېده، که بالفرض پټ ساتلی شوی شي د زړه میلان وی نو د خلکو (منافقانو) څخه به نه وی ډار شوی ځکه چې د زړه په میلان باندې خود یو پلوه څوک خبرېږي نه، چې د پروياگند زمینه ورته برابره شي، او د بله پلوه په دغه میلان باندې چاته د ملامتې گوته نه نیوله کېږي چې هیڅوک د خپل زړه د تصوراتو ساحه نه شي محدودولی. خلورم: بالآخره الله ﷻ د ذکر شوي عقد په سبب باندې صراحت کړی دی چې: ﴿لَکِنِّ لَا یَكُونُ عَلَى الْمُؤْمِنِينَ حَرَجٌ﴾ الآية. یعنې دغه کار ستا د قلبي میلان د کبله صورت نه دی نیولی بلکې په دغه کار (عقد) کې د بد رواج مخنیوی او د مؤمنانو څخه د حرج پورته کول مطلب دي.

د: که څوک وایي چې: په دې مقام کې نبي کریم ﷺ ته د عتاب آمیزه خطاب وجه څه ده؟ یا په بل عبارت: په دې مقام کې د نبي کریم ﷺ څخه کوم نامناسب کار صورت نیولی وه؟

مونږ وایو چې: که څه هم ځینو مفسرینو کرامو^(۱) د عتاب آمیزه خطاب وجه دا بنودلې ده چې نبي کریم ﷺ زید بن حارثه ته په ﴿أَمِیْکَ عَلَیْکَ زَوْجَکَ﴾ سره مشوره ورکړه، مناسبه دا وه چې یا چې پاتې شوی وی او یا یې ورته ویلی وی چې: «أنت وشانک» ته پوهېږي او کار دي.

مگر مونږ ته دغه مناسبه خبره په دې مقام کې نامناسبه برېښي، دا ځکه چې په دې تقدیر خو هغه شی پټ پاتې شو کوم چې نبي کریم ﷺ په مبارک زړه کې پټ ساتلی وه او الله ﷻ یې څرگندول او په ډاگه ګرځول غوښتل چې په ﴿وَنَحْشَى فِي نَفْسِکَ مَا أَلَّه مُبْدِیْهِ﴾ کې نبي ورته اشاره شوې وه.

نو مونږ ته بهتره برېښي چې نبي کریم ﷺ ته مناسبه او بهتره دا وه چې په صراحت سره یې زید بن حارثه ته په وحې باندې خبر کړی وی چې الله ﷻ اراده کړې ده چې زینب رضی الله عنها په أمهات المؤمنین کې شامله کړي او د جاهلیت رواج ورباندې د منځه یوسي.

همدا مطلب په راتلونکي ایت کې د ﴿يُبَلِّغُونَ رِسَالَاتِ اللَّهِ وَنَحْشَوْنَهُ﴾ د جملو څخه هم د اشارې په توګه څرګندېږي، یعنې پخوانیو پیغمبرانو د خلکو د ډاره وحې نه ده پټه کړې او وخت په وخت یې ابلاغ کړې ده، نو تا ولې ابلاغ نه کړه؟

د همدې کبله أم المؤمنین عائشه رضی الله عنها وایي چې: «لَوْ كَانَ النَّبِيُّ صَلَّى اللَّهُ عَلَيْهِ وَسَلَّمَ كَاتِمًا شَيْئًا مِنَ الْوَحْيِ لَكُنْتُمْ هَذِهِ الْآيَةَ ﴿وَإِذْ تَقُولُ﴾ (الآیة)^(۲)» یعنې که بالفرض نبي کریم ﷺ د وحې څخه د کوم شي پټوونکی وی نو هرومرو به یې همدغه ایت شریف پټ کړی وی (چې په ډېر شدید عتاب باندې مشتمل دی).

(۱) روح المعاني ج ۲۲ ص ۲۴: تفسیر الکشاف ج ۳ ص ۵۴۱

(۲) صحیح البخاري ج ۲ ص ۱۱۰۳: جامع الترمذي ج ۲ ص ۱۵۶

ه: که خوک وایي چې: د څه حکمت په منظور د ﴿ فَلَمَّا قَضَىٰ زَيْدٌ مِّنْهَا وَطَرًا ﴾ په جمله کښي د زید په نامه باندې صراحت وکړی شو؟ ایا دا به بهتره نه وه چې د ایت شریف په اول سر کښي ورباندې صراحت شوی وی او د ﴿ وَإِذْ تَقُولُ لِلَّذِي أَنْعَمَ اللَّهُ عَلَيْهِ وَأَنْعَمْتَ عَلَيْهِ ﴾ په عوض وَاِذْ تَقُولُ لَزَيْدٍ نَّازِلٌ شَوْىٰ وى؟

مونږ وایو - والله اعلم - چې: د ایت شریف په سر کښي زید په څکه د نامه په عوض په موصول (الذي) سره ذکر شو ترڅو د عتاب شدت ته اشاره وکړی شي هغه دا چې: زید بن حارثه په خو هغه سړی دی چې الله پرې انعام کړی دی او قوي ایمان یې ورکړی دی او پخپله تا هم ورسره ښه غټ انعام کړی دی چې د مریتوب څخه دې ژغورلی دی، نو تاته مناسب وه چې په صراحت سره دې ورته وحې څرگنده کړې وی چې الله خو دغسې اراده کړې ده ستا څنگه خوښه ده؟

نو که تا د ابراهیم ﷺ طریقه خپله کړې وی او په وحې باندې دې صراحت کړی وی نو هر وروڼه زید بن حارثه د اسماعیل علیه السلام جواب خپل کړی وی چې: ﴿ أَفَعَلَ مَا تَأْمُرُ ﴾ [الصافات: ۱۰۲] یعنې هغه څه اجراء کړه په کوم باندې چې ته مامور گرځېدلی یې.

نو کله چې نبي کریم ﷺ په خوله یوه خبره وکړه خو په زړه کښي یې بله خبره وه، نو دا کار یې خلاف الأولى او نه بهتر (غیر مناسب) کار وه، چې نبي کریم ﷺ ورته په خپلو احادیثو کښي هم اشارې کړې دي، چې یو مثال یې د عبد الله بن سعد بن ابی السرح قیصه ده کومه چې د الله ﷻ په توفیق د [الأنعام: ۹۳] ایت لاندې تېره شوې ده، او بل مثال یې دا دی چې په یوه اوږده حدیث کښي نبي کریم ﷺ یوه صحابي ته وویلې: «إِنَّهُ لَيْسَ لِيَّيْ أَنْ يُؤْمَضَ»^(۱) یعنې هیڅ پیغمبر ته دا خبره نشته (ورسره مناسبه نه ده) چې په پټه چاته نری اشاره وکړي، چې هله ژر شه دا کار وکړه، او خپل خان ورباندې ناگاره کړي چې ما هیڅ اشاره نه ده کړې.

خو په یاد ولری! چې نبي کریم ﷺ ته امر نه وه شوی چې د زینب رضی الله عنها نکاح خلکو ته ابلاغ کړه، که بالفرض امر ورته شوی وی نو په هیڅ صورت کښي به یې په زړه کښي نه وی ساتلی. او دا هم په یاد ولری چې د نبي کریم ﷺ د عالي شان سره د ظاهر او د باطن عدم تطابق غیر مناسب وه چې په باطن (ما فی الضمیر) باندې یې اظهار ونه کړ او ورباندې غلی شو. که بالفرض المحال د باطن (ما فی الضمیر) څخه یې انکار کړی وی او د هغه په خلاف یې څرگندونه کړې وی، نو په دې صورت کښي خو به د دروغو د عصیان مرتکب شوی وی. نو د ایت شریف مطلب دا دی چې تا خلاف الأولى کار وکړ، هسې نه چې تا عصیان وکړ.

و: که خوک وایي چې: ایا د پیغمبر ﷺ د عالي شان سره مناسبه وه چې د خلکو څخه وډار شي لکه چې په ﴿ وَتَخْشَى النَّاسَ ﴾ کښي ورته اشاره شوې وه؟
مونږ وایو چې:

(۱) مسند احمد بن حنبل ج ۴ ص ۳۰۳

اول: د بشریت په لحاظ سره د غیر الله څخه ډارېدل د نبوت د عصمت سره څه منافات نه لري، لکه چې موسی عليه السلام د اژدها څخه ډار شوی وه [النمل: ۱۰].

دوهم: د نبی کریم ﷺ ډار په حقیقت کښې مؤمنانو ته راجع وه چې منافقان یې تېر نه باسي او کفر ته یې وانه روي، چې که دا پیغمبر په حقه پیغمبر وی نو د خپل بلل شوي زوی طلاقه شوي ښځه به یې په نکاح سره نه وی اخستي.

د همدې جواب یو نظیر په یوه اوږده حدیث شریف کښې ډېر ښه تمثیل شوی دی چې مونږ یې په لاندې ډول راخلاصه کوو:

نبی کریم ﷺ په جومات کښې معتکف وه، او أم المؤمنین (صفیه رضی الله عنها) د زیارت دپاره ورغله. کله چې بېرته کورته ستنه شوه نو نبی کریم ﷺ ورسره د جومات تر دروازي پورې روان شو، ترڅو هغه په اطمینان سره خپل کور ته ورسېږي. په همدغه وخت کښې د انصارو څخه دوه سړي په لاره تېرېدل او په نبی کریم ﷺ باندې یې سلام وچاوه، نبی کریم ﷺ د «وعلیکم السلام» د ویلو څخه وروسته دغه دواړه سړي ودرول او ورته یې وویل چې: دغه ښځه بل څوک نه ده صفیه (أم المؤمنین) ده.

ذکر شوي دواړه سړي وارخطا شوه او د «الله اکبر» او «سُبْحَانَ اللَّهِ» په کلماتو باندې یې اوازونه پورته کړه چې: ای د الله رسوله! په بل چا نه ایا په تاباندې به هم څوک اتهام ولگوي؟!

نو نبی کریم ﷺ وفرمایل چې: «إِنَّ الشَّيْطَانَ يَلْغُ مِنَ الْإِنْسَانِ مَبْلَغَ الدَّمِ وَإِنِّي خَشِيتُ أَنْ يَقْدِفَ فِي قُلُوبِكُمَا شَيْئًا»^(۱) یعنې د انسان د بدن څخه شیطان د وینې د رسېدلو ځای ته رسېږي (د وینې غونډې یې په بدن کښې گرځي) او یقیناً زه وډار شوم چې ستاسو دواړو په زړونو کښې به څه شي (شبه) واچوي (او تاسو به دواړه کافر وگرځي).

درېم: په دې مقام کښې د «تَخَشَّى» کلمه د هغه «خَشْيَة» څخه اشتقاقه شوې ده کوم چې د ډار په معنی نه بلکې د حياء په معنی دی^(۲) یعنې ایا تاته د خلکو څخه حياء او شرم درځي چې وایي خپله طلاقه شوي انگور یې په نکاح واخستله. ته به وایې چې دا ایت د [الأحزاب: ۵۳] ایت یو نظیر دی.

ز: که څوک وایي چې: په [الأحزاب: ۵] ایت سره په ډاگه په اثبات ورسېده چې بللی شوی کس د هیچا زوی نه شي جوړېدلی، چې نه ورباندې توارث مرتبېږي او نه ورباندې د نکاح تحریم ترتب موندلی شي، نو د څه حکمت په بنیاد دغه الهي قطعي فرمان د نبی کریم ﷺ په لاس باندې عملي کړی هم شو، او یوازې د ذکر شوي ایت په نزول باندې اکتفاء ونه کړی شوه؟

مونږ وایو چې: الله ﷻ ته معلومه وه چې ذکر شوی جاهلي رواج د خلکو په زړونو کښې ژورې رېښې درلودې چې د محوه کولو دپاره یې ښه پوره قوت ته ضرورت وه، نو د همدې کبله الله ﷻ یوازې د قطعي ایت په نزول سره اکتفاء ونه کړه او نه یې د هغه تعميل د امت نورو افرادو ته پرېښود،

(۱) صحیح البخاري ج ۱ ص ۲۷۲ او ج ۲ ص ۱۰۶۲

(۲) تفسیر القاسمي ج ۱۳ ص ۲۶۵

هي پخپله نبي کریم ﷺ يې د خلکو د اقتداء دپاره مکلف کړ چې ذکر شوی رواج په قول او عمل دواړو سره محوه او نابود کړي، والحمد لله ﷻ علی ذلک.

ح. که څوک وايي چې: په دې کښې څه حکمت وه چې بي بي زينب رضی الله عنها ته د هغې د عدت د تېرېدلو څخه وروسته نبي کریم ﷺ د هغې پخوانی مېړه (زيد بن حارثه ﷺ) د مرکچي په حیث ورو لېږه ترڅو د أمهات المؤمنین په ډله کښې شامله شي؟ «فَقَامَتْ إِلَىٰ مَسْجِدِهَا وَنَزَلَ الْقُرْآنُ وَجَاءَ رَسُولُ اللَّهِ ﷺ فَدَخَلَ عَلَيْهَا بِغَيْرِ إِذْنٍ»^(۱) یعنې نو هغه خپل جومات ته د استخاري د لمانځه دپاره پورته شوه^(۲) او د قرآن کریم دغه ایتونه نازل شوه په کومو کښې چې بحث روان دی، او بالاخره نبي کریم ﷺ د نوموړې بي بي کور ته بدون د اجازې څخه ور داخل شو (چې الله ﷻ ورته أم المؤمنین گرځولې وه). مونږ وايو - والله ﷻ اعلم - چې: شاید دغه ډول مرکچي لېږلو به د لاندې حکمتونو په بنیاد صورت نیولی وي:

اول: ترڅو د معاندینو د اعتراض مخه بنده کړي چې زيد ﷺ به د زينب رضی الله عنها په طلاقولو باندې مجبور کړی شوی وي، نو کله يې چې پخپله د هغې رېباري وکړه نو دا خیال څوک نه شي کولی. دوهم: ترڅو د زيد ﷺ او زينب رضی الله عنها ترمنځ هغه زړه بداوی د منځه یووړلی شي کوم چې د دوی دواړو ترمنځ د طلاق سبب گرځېدلی وه.

ط: که څوک وايي چې: په ﴿فَلَمَّا قَضَىٰ زَيْدٌ مِنْهَا وَطَرًا﴾ کښې د ﴿وَطَرًا﴾ کلمه د څه شي دپاره وضعه شوې ده؟

مونږ وايو چې: دغه کلمه اصلاً د مهم حاجت او اړتیا دپاره وضعه شوې ده^(۳)، خو په دې مقام کښې د طلاق څخه کنایه ده^(۴) یعنې کله چې زيد ﷺ د بي بي زينب رضی الله عنها څخه خپله اړتیا پوره کړه او اضافه يې ورته حاجت نه درلود، چې طلاق يې ورکړ او عدت يې تېر شو.

ي: که څوک وايي چې: الله ﷻ د بي بي زينب رضی الله عنها د تزويج نسبت په ﴿زَوْجَنكِهَا﴾ کښې خپل اقدس خان ته کړی دی، نو دغه تزويج د بشري تزويجونو څخه څه فرق درلود؟

مونږ وايو چې: دغه تزويج لاندې فرقونه درلوده^(۵):

اول: دلته ایجاب او قبول ته حاجت پاتې نه شو.

دوهم: دلته شاهدانو ته اړتیا نه وه.

درېم: دلته د مهر ټاکل صورت ونه نیوه.

د همدې کبله به أم المؤمنین (زينب رضی الله عنها) په نورو أمهات المؤمنین باندې افتخار کاوه چې:

(۱) صحيح مسلم ج ۱ ص ۴۶۱

(۲) د استخاري په اړه لږ څه زیات بیان د [القصص ۶۸] ایت لاندې تېر شوی دی، والحمد لله ﷻ

(۳) لس العرب ج ۵ ص ۲۸۵ مفردات الراغب ص ۵۶۳

(۴) روح المعاني ج ۲۲ ص ۲۵

(۵) تفسیر القرطبي ج ۱۴ ص ۱۹۳ - تفسیر ابن کثیر ج ۳ ص ۵۰۰

«وَجَعَلْنَا أَهْلَ الْبَيْتِ أَهْلَ الْبَيْتِ وَرَوَّجْنِي اللَّهَ مِنْ فَوْقِ سَبْعِ سَمَوَاتٍ»^۱ یعنی تاسو خپلو اقاربو (ولیانو) نبي کریم ﷺ ته په نکاح ورکړې یاست، او زه د اوو اسمانونو دپاسه الله ﷻ په نکاح باندې ورکړې یم. یا: ایا د أم المؤمنین (زینب رضی الله عنها) ولیمه د نورو امهات المؤمنین په ولیمو باندې دپاسه ده؟ مونږ وایو چې: هو! په همدې هکله انس رضی الله عنه وایی چې: «مَا أَوْلَمَ النَّبِيُّ ﷺ عَلَى شَيْءٍ مِنْ بَنَاتِهِ مَا أَوْلَمَ عَلَى زَيْنَبَ أَوْلَمَ بِشَاةٍ»^۲ یعنی نبي کریم ﷺ د خپلو مېرمنو څخه په یوې باندې هم هومره ولیمه نه ده کړې خو مره یې چې د زینب رضی الله عنها په نکاح باندې کړې ده، چې د دغې بي بي په واده کېنې یې په ګله (پسه) سره ولیمه وکړه (او خلکو ته یې غوښې او ډوډۍ ورکړې، چې په نتیجه کېنې د حجاب ایت هم نازل شو چې په [الأحزاب: ۵۳] کېنې ورته اشاره شوې ده).

غوره تفسیر

۵- د ﴿وَكَانَ أَمْرُ اللَّهِ قَدَرًا مَقْدُورًا﴾ په تفسیر کېنې مفسرینو کرامو متعدد طرزونه اختیار کړي دي^۳ خو کوم تفسیر چې مونږ ته غوره او د مقام سره ښه مناسب ښکاره شوی دی هغه په لاندې نکاتو ولاړ دی:

- الف: د ﴿أَمْرٌ﴾ کلمه د کار معنی ورکوي چې په «أَمُور» سره جمعه کېږي.
- ب: که څه هم د «قَدَرٌ» کلمه په ټاکلي ګڼ او ګیف سره د شيانو موجودولو دپاره وضعه شوې ده، خو دلته ترې د قضاء معنی مراده ده چې د الله ﷻ د ازلي ارادې او ازلي فیصلې څخه عبارت ده.
- ج: د «قَدَرٌ» کلمې سره د جر توري (لکه «ب» یا «عَنْ») په لحاظ کېنې شته.
- د: د «مَقْدُورٌ» کلمه د «قَدَرٌ» دپاره تاکید واقع شوې ده لکه څنګه چې د «ظِلٌّ» دپاره د «ظِلِيلٌ» کلمه په تاکید باندې دلالت کوي.
- نو د ذکر و نکاتو په ملحوظ یې د معنی حاصل داسې راڅرخي چې: د الله ﷻ هر یو کار د ازلي ارادې او ازلي فیصلې په اثر صورت نیسي، چې دا داسې کلکه فیصله ده چې هیڅوک یې د اجراء کولو په وړاندې خنډ نه شي جوړېدلی او نه یې څوک مخه نیولی شي.

څو مهم ټکي

- ۶- په ﴿مَا كَانَ مُحَمَّدٌ أَبَا أَحَدٍ مِنْ رِجَالِكُمْ﴾ الآية کېنې لاندې اتو مهمو ټکو ته توجه وکړئ:
- الف: د «رِجَالٌ» کلمه د «رَجُلٌ» جمعه ده چې د بالغ نارینه دپاره وضعه شوې ده، او د «کُمْ» کلمې ته یې اضافت موندلی دی.
- ب: د «کُمْ» په کلمې سره ټول انسانان (نارینه او ښځینه) مخاطب کړی شوي دي.

(۱) مجمع البحار ج ۲ ص ۱۱۰۴

(۲) مجمع البحار ج ۲ ص ۷۷۷

(۳) راجع إلى المعنى ج ۲ ص ۲۷ - المحرر الخميني ج ۱ ص ۷۹

نو د معنی حاصل یې داسې راڅیږي چې ای انسانانو! محمد ﷺ ستاسو د نارینه وو بالغو اشخاصو څخه د یوه کس نارینه هم پلار نه دی، البته داسې پلار چې شرعي احکام ورباندې ترتب موندل کړي، او پوره واضحه ده چې زید بن حارثه ﷺ هم ستاسو د بالغو نارینه وو څخه یو کس دی. یا په بل عبارت: محمد ﷺ هېڅ بالغ نارینه اولاد نه لري، نو دغه اعتراض څومره بې ځایه دی چې محمد ﷺ خپله انگور (د زید بن حارثه ﷺ مطلقه) په نکاح کړه حال دا چې دا کار د ده ﷺ په خپل شریعت کې جواز نه لري.

د نبی کریم ﷺ اولادونه

ج: نبی کریم ﷺ د مسلمانانو د بالغو زنانو د څلور تنو پلار وه چې څلور واړه د خدیجه الکبریٰ رضی الله عنها څخه وې، چې نومونه یې دا دي: زینب، رقیه، أم کلثوم، فاطمه رضی الله عنهن. یوازې فاطمه رضی الله عنها د نبی کریم ﷺ د وفات څخه وروسته وفاته شوه او نورې درې واړه د نبی کریم ﷺ په ژوند کې وفاتې شوې وې. همدارنګه نبی کریم ﷺ د بی بی خدیجه الکبریٰ څخه درې زامن درلوده چې درې واړه په مکه معظمه کې د ماشومتوب په حال کې وفات شوي وه، چې نومونه یې دا دي: القاسم، الطیب، الطاهر. یو بل څلورم زوی یې په مدینه منوره کې د أم المؤمنین ماریه القبطیه رضی الله عنها څخه وه او ابراهیم نومېده، چې دا هم په ماشومتوب کې وفات شوی دی^(۱).

یادونه

د: عبد الله بن ابی اوفی ؓ وايي چې ما د نبی کریم ﷺ د ابراهیم په نامه زوی لیدلی وه چې په ماشومتوب کې وفات شو: «وَلَوْ قُضِيَ أَنْ يَكُونَ بَعْدَ مُحَمَّدٍ نَبِيٌّ لَقَاشَ ابْنُهُ وَلَكِنْ لَا نَبِيَّ بَعْدَهُ»^(۲). یعنې که بالفرض د الله ﷻ په نزد فیصله وی چې د نبی کریم ﷺ وروسته دې بل پیغمبر وی نو زوی به یې ژوندی پاتې شوی وی، مګر د ده ﷺ څخه وروسته بل پیغمبر نشته نو زوی یې هم د ماشومتوب په حال کې وفات شو.

سوال جواب

ه: که څوک وايي چې: د وړاندېني کلام څخه د کوم توهم د پیدا کېدلو امکان وه چې په ﴿وَلَكِنْ رَسُولَ اللَّهِ﴾ کې یې د ﴿وَلَكِنْ﴾ په کلمې سره مخه ونیوله شوه؟

مونږ وايو چې: دغه کلمه **والله** ﷻ اعلم. د دې دپاره نازل شوه چې څوک د پلارولۍ د سلب سره د توقیر او تعظیم سلب ضمیمه نه کړي. نو حاصل یې داسې کېږي چې: نبی کریم ﷺ خو د بالغو نارینه وو دپاره مطلقاً حقيقي او شرعي پلار نه دی مګر معنوي پلار خو دی چې د الله ﷻ د پلوه د

(۱) تفسیر المراجعي ج ۲۲ ص ۱۷: تفسیر ابن کثیر ج ۳ ص ۴۹۲: تفسیر القرطبي ج ۱۴ ص ۲۴۱

(۲) سنن ابن ماجه ص ۱۰۸

پیغمبر په حیث راستولی شوی دی او تعظیم او توقیر یې په ټول امت باندې واجب او لازم دی.

خاتم څه معنی؟

و: په «وَخَاتَمَ النَّبِيِّينَ» کښې د «خاتم» کلمه هغې آلې ته وضعه شوې ده په کومه باندې چې مهر وهلی کېږي^(۱) یا په بل عبارت: دا هغه فلزي گوته ده چې د غمي په ځای پکښې مهر نقش شوی وي، او کله چې د مکتوب په آخر کښې ووهلی شي نو معنی یې دا وي چې دغه مکتوب په همدغه ځای ختم او تمام شو، د نور څه زیاتول پکښې امکان نه لري.

په دې مقام کښې د ذکرې شوې کلمې څخه «آخر» مراد دی. یعنې نبي کریم ﷺ د ټولو پیغمبرانو وروستنی پیغمبر دی چې د ده ﷺ څخه وروسته بل پیغمبر نشته.

همدې مضمون ته نبي کریم ﷺ په یوه حدیث شریف کښې اشاره کړې ده چې: «إِنَّ مَثَلِي وَمَثَلَ الْأَنْبِيَاءِ مِنْ قَبْلِي كَمَثَلِ رَجُلٍ بَنَى بَيْتًا فَأَحْسَنَهُ وَأَجْمَلَهُ إِلَّا مَوْضِعَ لَبَّةٍ مِنْ زَاوِيَةٍ فَجَعَلَ النَّاسُ يَطُوفُونَ بِهِ وَيَتَجَبَّوْنَ لَهُ وَيَقُولُونَ هَذَا وَضَعَتْ هَذِهِ اللَّبَّةُ فَأَنَا اللَّبَّةُ وَأَنَا خَاتَمُ النَّبِيِّينَ»^(۲) یعنې زما مثال او زما څخه وړاندې د تېرو شوو پیغمبرانو مثال داسې دی لکه چې یوه سړي یوه کوټه جوړه کړې وي او ښه ښایسته او ښه ډولې یې تیاره کړې وي مگر په یوه کُنچ کښې یې د یوې خښتې ځای کنډو پاتې وي، نو خلک په دغې کوټې باندې ګرځي راګرځي او د ډول او سنگار څخه یې تعجب کوي، او وایي چې دغه خښته ولې په خپل ځای کښې نه ده ایښودله شوې، نو زه همدغه خښته یم چې د نبوت کوټه راباندې کامله شوه او زه وروستنی پیغمبر یم زما څخه وروسته بل پیغمبر نشته.

یوه پوښتنه او د هغې جواب

ز: که څوک وایي: په شریعت کښې ثابته ده چې کله د قیامت ورځ نژدې شي نو عیسیٰ ﷺ به د اسمانه رابښکته شي، نو دا د نبي کریم ﷺ څخه وروسته بل پیغمبر نه دی؟

مونږ وایو: چې کله عیسیٰ ﷺ د اسمانه رابښکته شي نو په انجیل باندې به عمل نه کوي بلکې په قرآن باندې به عمل کوي، نو په هغه وخت کښې به عیسیٰ ﷺ د نبي کریم ﷺ د خلیفه په توګه قرآني احکام اجرا کوي. د ښه وضاحت دپاره لاندې احادیث ولولئ:

اول: نبي کریم ﷺ په یوه اوږده حدیث کښې فرمایلي دي چې کله عیسیٰ ﷺ د اسمانه رابښکته شي نو د سهار د لمانځه وخت به وي، نو عیسیٰ ته به وویل شي چې: وړاندې شه ای روح الله! لمونځ راکړه. عیسیٰ ﷺ به جواب ورکړي چې: «لَيَنْتَقِدَنَّ إِمَامُكُمْ فَلْيُضِلَّ بِكُمْ. فَإِذَا صَلَّى صَلَاةَ الصُّبْحِ خَرَجُوا إِلَيْهِ»^(۳) یعنې ستاسو امام دې وړاندې شي او لمونځ دې درکړي، کله چې عیسیٰ ﷺ د سهار لمونځ اداء کړي نو د دجال مقابلي ته به ورووځي.

(۱) لسان العرب ج ۱۲ ص ۱۶۳

(۲) صحيح البخاري ج ۱ ص ۵۰۱

(۳) مسند احمد بن حنبل ج ۵ ص ۱۵۷

شاید چې د عیسی ﷺ د اولنی لمانځه په عدم امامت کښې به د خلکو په غوږ وهل مطلب وي چې محمدي ﷺ شریعت باقي دی او زه هم د همدغه شریعت اتباع کوم.

دوهم نبي کریم ﷺ فرمایلي دي چې: «كُنْفَ أَنْتُمْ إِذَا نَزَلَ ابْنُ مَرْثَمَ فَبَيْنَكُمْ وَإِمَامُكُمْ مِنْكُمْ»^۱، یعني ستاسو به څه حال وي کله چې عیسی بن مریم ﷺ په تاسو کښې د اسمانه په داسې حال کښې رابښکته شي چې په دغه وخت کښې ستاسو د لمانځه امام همدا ستاسو د جملې څخه وي.

ح که څوک وایي چې: ایا د ختم النبوة په هکله نور احادیث روایت شوي دي؟ مونږ وایو چې: په نبي کریم ﷺ باندې د نبوت ختم په قرآن کریم ﷺ باندې علاوه په زیږتو ډېرو احادیثو سره هم په اثبات رسېدلی دی چې د معنوي تواتر معنی ورکوي، چې ځینو علماوو کرامو یې ښه غټه مجموعه راغونډه کړې ده^۲ او ځینو نورو پکښې ښه تحقیق کړی دی^۳.

يَا أَيُّهَا الَّذِينَ آمَنُوا أَذْكُرُوا اللَّهَ ذِكْرًا كَثِيرًا ۖ وَسَبِّحُوهُ بُكْرَةً وَأَصِيلًا ۚ هُوَ الَّذِي يُصَلِّي عَلَيْكُمْ وَمَلَائِكَتُهُ لِيُخْرِجَكُمْ مِنَ الظُّلُمَاتِ إِلَى النُّورِ وَكَانَ بِالْمُؤْمِنِينَ رَحِيمًا ۝^(۱۱) تَحِيَّتُهُمْ يَوْمَ يَلْقَوْنَهُ سَلَامٌ ۖ وَأَعَدَّ لَهُمْ أَجْرًا كَرِيمًا ۝^(۱۲) يَتَأْتِيهَا النَّبِيُّ إِنْ أَرَسَلْنَاكَ شَهِيدًا وَمُبَشِّرًا وَنَذِيرًا ۝^(۱۳) وَدَاعِيًا إِلَى اللَّهِ بِإِذْنِهِ وَسِرَاجًا مُنِيرًا ۝^(۱۴) وَبَشِّرِ الْمُؤْمِنِينَ بِأَنَّهُمْ مِنَ اللَّهِ فَضْلًا كَبِيرًا ۝^(۱۵) وَلَا تُطِيعِ الْكَافِرِينَ وَالْمُنَافِقِينَ وَدَعْ أَذُنَهُمْ وَتَوَكَّلْ عَلَى اللَّهِ وَكَفَى بِاللَّهِ وَكِيلًا ۝^(۱۶)

[۴۱] ای هغو کسانو کومو چې ایمان یې راوړی دی! تاسو الله ﷻ یاد کړئ ډېر یادول.

[۴۲] او (هم) الله ﷻ ته سبا او بېگا د پاکۍ نسبت کوئ (او لمونځونه ورته دروئ).

[۴۳] الله ﷻ هغه اقدس ذات دی چې په تاسو باندې رحمت (او مهرباني) کوي او د ده ﷻ پربنستي (درته مغفرت غواړي)، د دې دپاره چې تاسو (د کفر) د تیارو څخه (د اسلام) رڼا ته راوباسي (او هم مو ترې بچ وساتي)، او الله ﷻ په مؤمنانو باندې ډېر مهربان دی.

[۴۴] په کومه ورځ کښې چې مؤمنان د الله ﷻ سره ملاقي کېږي (او قیامت قائم شي نو د همدغه ﷻ د پلوه) د دوی تحفه (سوغات) د سلام کلمه ده (چې: السلام علیکم). او الله ﷻ ورته (په خپل نزد کښې) د کرامت والا اجر تیار کړی دی (چې د جنت د نعمتونو څخه عبارت دي).

[۴۵] ای پیغمبره! یقیناً مونږ ته د شهادت ورکونکي په حیث (خلکو ته) استولی یې، او د

۱، صحیح البخاري ج ۱ ص ۴۹۰: صحیح مسلم ج ۱ ص ۵۷

۲، تفسیر ابن کثیر ج ۳ ص ۴۹۳

۳، تفهیم القرآن ج ۵ ص ۲۲۵

زیرې ورکونکي په حیث (هم) او د ډاروونکي په حیث (هم).

[۴۶] او (هم مو خلکو ته) د الله ﷻ په توفیق (او تسهیل) الله ﷻ ته د بلونکي په حیث او د روښانه کوونکي ډیوې په حیث (استولی یې).

[۴۷] (نو ته د همدغو حیثیاتو په مطابق خپلو اجراءاتو ته ادامه ورکړه) او مؤمنانو ته زیرې ورکړه چې یقیناً دوی لره د الله ﷻ د پلوه لوی فضل ټاکلی شوی دی.

[۴۸] او ته د کفارو او منافقانو اطاعت مه کوه (او وړاندیزونه یې مه منه)، او د همدوی اذیتونه (پرویاځنډ) پرېږده (انتقام ترې مه اخله، او ناندري ورسره مه وهه)، او خاص په الله ﷻ باندې (خپل) توکل ته ادامه ورکړه (کفار او منافقان ستا په کارونو کښې خنډ نه شي جوړېدلی). او الله ﷻ د کارساز په حیث بس دی.

ارتباط او د مطلب خلاصه

د وړاندېنيو ایتونو ځینې ارشادات مؤمنانو ته متوجه وه چې باید د شرعي احکامو په مقابل کښې خپل نفسي خواهشات د پښو لاندې کړي، او په دې ایتونو کښې ورته هغه طریقه توصیه شوې ده په کومه باندې چې ایمان تقویه مومي او ذکر شوی خاصیت په زړونو کښې ژوندی ساتي، چې هغه د الله ﷻ د ذکر څخه عبارت ده.

او په ځینو نورو ارشاداتو باندې یې نبي کریم ﷺ مخاطب کړی شوي وه چې باید د سرعت په ابلاغ او اظهار کښې خلاف الأولى (نه بهتره) طریقه غوره نه کړي. او په دې ایتونو کښې د نبي کریم ﷺ هغو صفاتو ته اشاره شوې ده کوم چې د همدغې طریقې د غوره کولو غوښتونکي دي نو د حاصل یې داسې راخبري چې:

ای پیغمبره! د مؤمنانو او هم د خپل خان په ارتباط لاندې مطالب قرائت کړه:

۱- د الله ﷻ د پلوه مؤمنانو ته ورسوه چې: ای مؤمنانو! د دې دپاره چې ستاسو ایمان تقویه شي او خپل نفسونه د قابو لاندې راولی چې د شرعي حکم په مقابل کښې د همېشه دپاره خواهشات د پښو لاندې کړی شي، نو په لاندې ارشاداتو عمل وکړئ:

الف: تاسو په هر حال کښې الله ﷻ ډېر یادوئ چې زړونه مو د دوام په توګه اطمینان او ډاډ ولري.
ب: سبا او بېګا بلکې هر وخت الله ﷻ ته د پاکۍ او تنزیه نسبت کوئ ترڅو د شیطاني وسوسو او تشویشونو څخه بچ پاتې شئ.

ج: ای مؤمنانو! تاسو څکه د تل دپاره د الله ﷻ ذکر او تسبیحات مه هېروئ چې:

اول: الله ﷻ هغه اقدس ذات دی چې په دوامداره توګه په تاسو باندې خپل رحمتونه درنازلوي او د نېکو اعمالو توفیق درکوي.

دوهم: د همدغه ﷻ پرېښتي د همدغه ﷻ په اذن ستاسو دپاره مغفرت او د گناهونو عفو غواړي.
درېم: دا د دې دپاره چې الله ﷻ تاسو د گناهونو د تیارو څخه د مغفرت رڼا ته راوباسي لکه څنګه یې چې د کفر د تیارو څخه د ایمان رڼا ته راویستلي یاست او په ایمان یې مشرف ګرځولی یاست.

خلورم: الله ﷻ په مؤمنانو باندې ډېر زیات مهربان دی، نو تاسو د دغې زیاتې مهربانۍ شکر په وکړئ او د ایمان غوښتنو ته ادامه ورکړئ.

پنځم: په دې باندې علاوه کله چې مؤمنان د الله ﷻ سره ملاقي شي او جنت ته ننوځي، نو الله ﷻ به ورته د سلام سوغات ورکړي او په دائمې توګه به یې په سلامتیا باندې مطمئن وګرځوي. یا په بل عبارت: د ډېر مهربان الله ﷻ د پلوه به ورته د "السلام علیکم" کلمات واورولی شي.

شپږم: بالآخره الله ﷻ د مؤمنانو دپاره په خپل نزد کېنې د کرامت او عزت څخه ډک اجر و نه تیار کړي دي چې کم او کیف یې فقط لیدلو پورې اړه لري او بس.

۲- ای پیغمبره! ته د لاندې صفتونو درلودلو په حال کېنې خلکو ته استولی شوی یې:

الف: چې ته به د قیامت په ورځ د خپل اُمت په مؤمنانو باندې د تزکیه کولو شهادت ورکړي، ترڅو دوی د نورو پیغمبرانو دپاره د شهادت ورکولو جوګه شي چې هغوی په رښتیا سره هر یوه خپل-خپل اُمت ته د الله ﷻ پیغامونه رسولې دي، او ترڅو د خپل اُمت په کفارو باندې شهادت ادا کړي چې: یقیناً تا ورته الهي ارشادات ابلاغ کړي وه خو دوی ترې انکاری شوي وه.

ب: چې ته مؤمنانو ته د الله ﷻ په رضامندی سره زیری ورکوونکی یې.

ج: چې ته کفارو ته د الله ﷻ په غضب او عذاب سره ډاروونکی یې.

د: چې ته خاص د الله ﷻ را نازل کړی شوي دین ته د همدې ﷻ په حکم او توفیق سره دعوت چلوونکی یې.

ه: چې د ټولو دنیا دپاره د لمر غونډې ډېره لویه روښانه کوونکې ډیوه او رڼا یې.

و: ای پیغمبره! ته د ذکر و شورو صفاتو په مقتضی خپل عمل او اجراءاتو ته ادامه ورکړه او لاندې ارشادات هم په نظر کېنې ونیسه:

اول: ته مؤمنانو ته زیری ورکړه چې: یقیناً دوی لره د الله ﷻ د پلوه ډېر لوی فضل او احسان ټاکلی شوی دی، چې توصیف یې د انسانانو په زړونو کېنې نه ځایېږي.

دوهم: ته د کفارو او منافقانو وړاندیز مه مه او عدم اطاعت ته یې ادامه ورکړه، د دوی وړاندیز خو د کفر او ضلالت وړاندیز دی او ته د ارشاد او هدایت دپاره استولی شوی یې او بس.

درېم: ته د دغو اسلام دښمنه ټولنو اذیتونه او په ژبو سره پرویاګندونه د پامه وغورځوه او هیڅ نظر ورته مه کوه، تاته هیڅ ضرر نه شي رسولی او د اسلام د ترقۍ مخه نه شي بندولی.

خلورم: ته فقط او فقط په الله ﷻ باندې توکل وکړه او د هیڅا څخه مه ډارېږه، او دا ځکه چې الله ﷻ ستا کارساز دی، چې د همدې ﷻ کارسازي ستا دپاره کفایت کوي، نو هیڅوک ستا کار نه شي وړانولی او نه دې د اجراءاتو په وړاندې خنډ واقع کېدلی شي.

توضیحات

۱- عبد الله بن عباس رضی الله عنهما د غُرَابِ الْمَدِينَةِ د ذکر کولو الله ﷻ د ذکر کولو په ارتباط ويلي دي

چې هر یو عبادت چې الله ﷻ فرض کړی دی هغه یې محدود گرځولی دی او اندازه یې ورته ټاکلې ده. او هم یې د عذر په حال کې د هغه د ترک او نه عملي کولو اجازه کړې ده، خو یوازې هغه فریضه چې نه یې ورته اندازه ټاکلې ده او نه یې د معذرتونو په وخت کې د هغې د نه اجراء کولو اجازه کړې ده، فقط ذکر دی او بس.

نو موئن ته په کار دي چې په هر حال الله ﷻ یاد کړي، که په وچه کې وي او که په دریاب کې، په سفر کې وي او که په کور کې، د غنا، حال وي او که د فقر، جوړ وي او که مریض، پټ وي او که ښکاره، شپه وي او که ورځ^(۱) او داسې نور.

عائشه (أم المؤمنين) رضی الله عنها وایی چې: «كَانَ رَسُولُ اللَّهِ ﷺ يَذْكُرُ اللَّهَ ﷻ عَلَى كُلِّ أَحْبَابِهِ»^(۲) یعنې نبی کریم ﷺ وه چې په خپلو ټولو وختونو کې به یې الله ﷻ یاداوه.

صَلَاةٌ څه معنی؟

۲- په هُوَ الَّذِي يُصَلِّي عَلَيْكُمْ وَمَلَائِكَتُهُ كُنُفٍ د هُوَ يُصَلِّي هغه مصدر څخه اشتقاق شوې ده د کوم څخه چې په هُوَ وَصَلَ عَلَيْهِمْ هُوَ [التوبة: ۱۰۳] کې د صَلَّ كَلَمٍ اصلاً اشتقاق موندلی، کوم چې د صَلَّي - لکه ضَرْب - څخه عبارت دی.

څرنگه چې مونږ د الله ﷻ په توفیق دغه اشتقاق هملته ښه پوره تحلیل کړی دی نو دلته یې بیا تحلیلولو ته څه اړتیا نه گورو، صرف لاندې معلومات ورباندې وراضافه کوو:

الف: کله چې ذکر شوی مصدر (صَلَّي) د تفعیل د باب لاندې واقع شي نو قانوناً باید "تَصَلَّيَة" - لکه "تَكْرِمَة" - ولوستلی شي، خو په استعمال کې د همدغه قانوني مصدر په عوض د "صَلَاة" کلمه د اسم مصدر په حیث استعمالېږي^(۳) چې په دغه وخت کې متعددې معناوې درلودلې شي چې د ټولو په منځ کې څه شیان مشترک گڼلی کېږي، لکه رحمت، حسن الثناء، دعاء، استغفار او داسې نور^(۴).

ب: که څوک وایی چې: په دې مقام کې د مفسرینو کرامو په نزد د "صَلَاة" څخه د الله ﷻ په نسبت رحمت مطلب دی او د پریستو په نسبت ترې استغفار مراد دی^(۵)، نو په دې تقدیر خو د یوه مشترک لفظ څخه په یوه حال او په یوه جمله کې دوه معناوې مرادې کړې شوې، حال دا چې دغه ډول استعمال د عربیت په لحاظ مقبول استعمال نه دی؟

مونږ وایو چې: د "صَلَاة" د کلمې څخه د "مَا يُطْلَقُ عَلَيْهِ الصَّلَاةُ" (هر هغه شی چې د صَلَاة اطلاق پرې کېږي) په ملحوظ ذکرې شوې دوه معناوې لا څه چې ډېرې متعددې معناوې مراد گرځېدلی شي.

(۱) الدر المنثور ج ۶ ص ۶۱۹

(۲) سنن ابی داود ج ۱ ص ۴

(۳) لسان العرب ج ۱۴ ص ۴۶۶

(۴) القاموس المحیط ج ۲ ص ۸۴۷ صحیح البخاري ج ۲ ص ۷۰۷

(۵) تفسیر القرطبي ج ۱۴ ص ۱۹۸

چې مونږ د همدغې شاملې معنی څخه په تدریج سره تعبیر کوو.
د مشترک دا ډول استعمال د شریعت په لحاظ مقبول دی چې د مشترک د عموم او یا د مجاز د
شموم په نامه یادېږي.

ډگر شوی جواب باید هر نه کړی شي او په راتلونکي [الأحزاب: ۴۳] ایت کې هم باید په نظر
کښی وساتلی شي.

نحية څه معنی؟

۳- په «نَحْيَتُهُمْ يَوْمَ يَلْقَوْنَهُ سَلَامٌ» کې د «نَحْيَةٍ» کلمه مونږ د الله ﷻ په توفیق د [النساء: ۸۶]
ایت لاندې بڼه پوره تحلیل کړې ده خو په دې مقام کې ورباندې لاندې مطالب ورزیانوو.
الف: دغه کلمه د «تَفْعِيل» د باب څخه د «نَحْي» دپاره مصدر ده چې په شریعت کې د «السَّلَامُ
عَلَيْكُمْ» سره مرادفه ده.^(۱)

ب: دغه کلمه په ایت شریف کې خپل مفعول (مؤمنانو) ته مضافه ده او فاعل «د السلام علیکم
ویونکی» یې محذوف دی، چې مفسرینو کرامو یې په تعین کې متعدد اقوال کړي دي^(۲) لکه:
اول: د مرګ په وخت کې به ورته ملائک د «السلام علیکم» په ویلو د سلامتی زیری ورکړي.
دوهم: کله چې دوی د قبرونو څخه راپورته کېږي نو پرېستې به ورته د سلامتی زیری ورکړي.
درېم: د جنت په داخل کې به ورته پرېستې بشارت ورکړي او سلامونه به ورباندې اچوي.
څلورم: د جنت په داخل کې به مؤمنان یو په بل باندې د «السلام علیکم» کلمه وايي.
پنځم: د «السلام علیکم» کلمه به په جنت کې د الله ﷻ د پلوه مؤمنانو ته سوغات ورکولی کېږي.
په دې مقام کې مونږ ته پنځم قول بهتر برېښي، چې ظاهراً د ﴿يَلْقَوْنَهُ﴾ بارز ضمیر الله ﷻ
ته راجع دی.

د نبي کریم ﷺ شهادت

۴- د قیامت په ورځ د نبي کریم ﷺ د شهادت په هکله مونږ د الله ﷻ په مرسته د [النساء: ۴۱]
ایت لاندې څه بیان لیکلی دی، خو په دې مقام کې ورباندې د لاندې حدیث ذکر ورافاضه کوو:
نبي کریم ﷺ په یوه اوږده حدیث کې فرمایلي دي چې د قیامت په ورځ به د نوح ﷺ قوم انکار
وکړي چې مونږ ته هیڅ پیغمبر نه دی راغلی، حال دا چې نوح ﷺ به د تبلیغ دعوه کوي چې: ای ربه!
ما خپل قوم ته ستا ارشادات رسولي دي، نو الله ﷻ به نوح ﷺ ته پوښتنه راجع کړي چې: «مَنْ يَشْهَدُ
بِكَ» ستا دپاره به څوک شهادت ورکړي؟ نوح ﷺ به ووايي چې: «مُحَمَّدٌ ﷺ وَأُمَّتُهُ» ای ربه! زما
شاهدان محمد ﷺ او د ده امت دي، بیا نبي کریم ﷺ وفرمایلي چې: «فَشْهَدُ أَنَّهُ قَدْ بَلَغَ»^(۳) نو مونږ به

(۱) لسان العرب ج ۱۴ ص ۲۱۶

(۲) تفسیر البغوی ج ۲ ص ۵۳۵: تفسیر ابن کثیر ج ۳ ص ۴۹۶

(۳) صحیح البخاري ج ۱ ص ۴۷

شاهدي ورکړو چې بې شکه نوح ﷺ خپل امت ته الهي ارشادات رسولې وه

يادونه

۵- په دې مقام کېنې ځينو مفسرينو کرامو^(۱) دا خبره ښه پوره څېړلې ده چې ايا نبي کریم ﷺ ته د خپل امت په اعمالو باندې اطلاع ورکوله کېږي او که څنگه؟ نو که څوک هلته يو ځل مراجعه وکړي شايد چې په گټه به ورته تمامه شي.

سوال جواب

۶- که څوک وايي چې: په ﴿وَدَاعِيًا إِلَى اللَّهِ بِإِذْنِهِ﴾ کېنې د ﴿بِإِذْنِهِ﴾ د کلمې څخه د دعوت چلولو اباحت معلومېږي، حال دا چې د دعوت چلول خو په نبي کریم ﷺ باندې فرض وه؟ مونږ وايو چې: دلته د "إِذْن" څخه اسانول او توفيق ورکول مطلب دي^(۲). يعنې اې پيغمبره! مونږ ته په خپل نصرت او کومک سره د داعي الى الله په صفت استولی يې، چې دا کار مو تاته اسان کړی دی که نه نو دا ډېره درنه دنده ده.

يو نحوي تحليل

۷- په ﴿وَشَبَّارِ الْمُؤْمِنِينَ﴾ کېنې د "بَشَّرَ" جمله د خپلو معطوفاتو سره په هغې مقدري انشايه جملې باندې عطفه ده کومه چې د وړاندېني کلام څخه د اشارې په توگه څرگندېږي، چې مونږ ترې په "قَدْ كُنَّا أَرْسَلْنَاكَ" سره تعبير کولی شو. يعنې اې پيغمبره! مونږ چې ته په کومو صفاتو باندې موصوف گرځولی يې د هغو صفاتو په مطابق خپلې کړنلارې ته ادامه ورکړه، او هم مومنانو ته بشارت ورکړه... آن تر آخره پورې.

يوه خاطره

۸- په دې مقام کېنې مونږ ته يوه خاطره ذهن ته راځي او الله ﷻ ډېر ښه پوهېږي چې صحت به لري او که نه که صحت لري نو د الله ﷻ د پلوه به وي که نه نو نفسي او شيطاني به وي، هغه دا چې: شايد چې دلته به الله ﷻ خپل پيغمبر ﷺ د دې کبله په عالي صفاتو باندې ستايلي وي چې الف: ترڅو د هغو عتاب آمېزه کلماتو عوض وگرځي په کومو باندې چې په [الأحزاب: ۳۷] کېنې د الله ﷻ د پلوه مخاطب گرځولی شوی وه چې: ﴿وَتَخَشَى النَّاسَ وَاللَّهُ أَحَقُّ أَنْ تَخْشَاهُ﴾. ب: ترڅو نبي کریم ﷺ ته ډاډ او تسلي ورکړه شي چې تاته د خلاف الأولى په ارتکاب سره ځکه عتاب آمېزه خطاب متوجه کړی شو چې ستا شان ډېر عالي دی او د دغو صفاتو درلودونکی يې، که بالفرض تا دغه صفات نه درلودی، نو د خلاف الأولى (نه بهتر) کار په کولو به ورته ملامتي نه وی متوجه شوي.

(۱) روح المعاني ج ۲۲ ص ۴۵

(۲) تفسير الکشاف ج ۳ ص ۵۴۷

يُنَاقِهَا الَّذِينَ ءَامَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ
فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا فَمِيعَتُهُنَّ وَسَرَاحُهُنَّ سَرَاحًا جَمِيلًا ﴿٢٢﴾ يَنَاقِهَا
النَّبِيُّ إِنَّا أَحْلَلْنَا لَكَ أَزْوَاجَكَ الَّتِي ءَاتَيْتَ أَجُورَهُنَّ وَمَا مَلَكَتْ يَمِينُكَ مِمَّا أَفَاءَ اللَّهُ
عَلَيْكَ وَبَنَاتِ عَمِّكَ وَبَنَاتِ عَمَّتِكَ وَبَنَاتِ خَالَكَ وَبَنَاتِ خَلَّتِكَ الَّتِي هَاجَرْنَ مَعَكَ
وَأَمْرًا مُؤَمَّنَةً إِنْ وَهَبْتَ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا خَالِصَةً لَكَ مِنْ دُونِ
الْمُؤْمِنِينَ قَدْ عَلِمْنَا مَا فَرَضْنَا عَلَيْهِمْ فِي أَزْوَاجِهِمْ وَمَا مَلَكَتْ أَيْمَانُهُمْ لِكَيْلَا يَكُونَ
عَلَيْكَ حَرَجٌ وَكَانَ اللَّهُ غَفُورًا رَحِيمًا ﴿٢٣﴾ تَرْجِي مَنْ تَشَاءُ مِنْهُنَّ وَتُؤَيِّ إِلَيْكَ مَنْ
تَشَاءُ وَمَنْ أَبْتَغَيْتَ مِمَّنْ عَزَلْتَ فَلَا جُنَاحَ عَلَيْكَ ذَلِكَ أَدْنَىٰ أَنْ تَقَرَّ أَعْيُنُهُنَّ وَلَا
يَحْزَنَ وَيَرْضَيْنَ بِمَا ءَاتَيْتَهُنَّ كُلُّهُنَّ وَاللَّهُ يَعْلَمُ مَا فِي قُلُوبِكُمْ وَكَانَ اللَّهُ عَلِيمًا
حَلِيمًا ﴿٢٤﴾ لَا تَحِلُّ لَكَ النِّسَاءُ مِنْ بَعْدُ وَلَا أَنْ تَبَدَّلَ بَيْنَ مِنْ أَزْوَاجٍ وَلَوْ أَعْجَبَكَ
حُسْنُهُنَّ إِلَّا مَا مَلَكَتْ يَمِينُكَ وَكَانَ اللَّهُ عَلَىٰ كُلِّ شَيْءٍ رَقِيبًا ﴿٢٥﴾

[۴۹] ای هغو کسانو چې ایمان یې راوړی دی! کله چې تاسو موږنې ښځې په نکاح کړې (او) بیا
تاسو هغوی د دې څخه وړاندې طلاقې کړې چې مسه یې کړې (چې جنسي ارتباط ورسره ونیسې او
یا ورسره صحیحه خلوت وکړې)، نو ستاسو دپاره په هغوی باندې هیڅ عدت (شمېرل) نشته چې
تاسو به هغه شمېرئ.

نو تاسو هغوی ته متعه (یو جوړ جامه) ورکړئ او خوشې یې کړئ، ښه (او ښایسته) خوشې کول
(چې بدون د اذیته یې رخصتې کړئ).

[۵۰] ای پیغمبره! یقیناً مونږ تاته ستا هغه میرمنې حلالې کړې دي کومو ته چې تا د هغوی
مهرونه ورکړي دي (نو په تاباندې هیڅوک اعتراض نه شي کولی)، او هغه وینځې (مو هم درته
حلالې کړي دي) چې ستا ښی لاس یې مالک ګرځېدلی دی (چې دا وینځې) د هغو ښځو څخه
(عبارت دي کومې) چې الله ﷻ په تاباندې (د کفارو څخه) درتاوې کړې دي (او د غنیمت په حیث یې
ستا په لاس کښې غورځولي دي).

او (تاته مو) ستا د تره لوراني او ستا د عمه ګانو لوراني او ستا د ماما لوراني او ستا د توپړو
لوراني (البته) هغه چې ستا سره یې (د مکې څخه مدینې ته) هجرت کړی وي (حلالې کړې دي).

او (هم مو تاته) مؤمنه بنځه (بدون د مهره حلاله گرځولې ده، البته) په دې شرط سره چې هغه پیغمبر ﷺ ته خپل ځان هبه کړي (چې زه ستا څخه مهر نه غواړم. دغه مو حلاله گرځولې ده خو) که چرته پیغمبر ﷺ اراده درلوده چې په نکاح باندې یې واخلې (یعنې د دغسې بنځې په نکاح اخستل څه لازم کار نه دی).

(ای پیغمبره! ذکر شوې بنځې مو) خاص (او سوچه) ستا د پاره بدون د مؤمنانو څخه (حلالې گرځولې دي) اما د مؤمنانو په هکله یقیناً مونږ په هغو (احکامو) باندې پوهېږو کوم چې ورباندې مونږ د دوی د مېرمنو او هغو وینځو په هکله فرض کړي دي چې د دوی ښې لاسونه یې مالکان شوي دي (نو هغوی ته د هغوی سره مناسب احکام ورنازلوو).

(ای پیغمبره! مونږ) د دې دپاره (تاته ذکرې شوې زنانه حلالې وگرځولې) چې په تاباندې (د شریعت په ابلاغ او دعوتی چارو کېنې) څه خرج (تنګي) پرېښووي (او د مشکل سره مخامخ نه شي). او الله ﷻ ښونکي (او) مهربان دی (که اعتراض کوونکي توبه تائب شي نو الله ﷻ به د پخوانیو گناهونو څخه ورتېر شي).

[۵۱] (ای پیغمبره! په مېرمنو کېنې په تاباندې د نوبت مراعات هم لازم نه دی نو) ته د دغو بنځو (خپلو مېرمنو) څخه هغه مېرمن وروسته کولی شي کومې ته چې ستا اراده وشي (چې د نوبت څخه یې وروسته کړي)، او ته هغه مېرمن خپل ځان ته درنژدې کولی شي کومې ته چې ستا اراده وشي (چې درنژدې یې کړي او په خپل څنګ کېنې ځای ورکړي). او هغه مېرمن چې ته (خپل ځان ته بېرته) دروغواړي (البته چې دا) د هغې مېرمنې څخه عبارت ده کومه چې تا (د خپله خانه) جدا (او لرې) کړې وي، نو (په دې کېنې هم) په تاباندې څه باک (او گناه) نشته.

(ای پیغمبره!) دغه (د نوبت عدم وجوب) دې ته ډېر نژدې دی چې ستا د مېرمنو سترګې یخې شي (خوشالې شي)، او غمژنې نه شي، او چې دوی ټولې په هغه څه باندې راضي شي کوم چې ته دوی ته ورکوي (لږ وي او که ډېر).

او الله ﷻ په هغه شي باندې پوهېږي کوم چې ستاسو په زړونو کېنې موجود دي (نو په دغې کړنلاره کېنې د هغوی خوشالي او د دعوت چلولو دپاره ستا فراغت نغښتی دی). او الله ﷻ پوه (او) د حلم خاوند دی (د هغه چا په تعذیب عجله نه کوي کوم چې په تاباندې اعتراض کوي).

[۵۲] (ای پیغمبره! د زنانه وو) د ذکر و شوو (گروېونو) د حلال گرځولو څخه وروسته (په غیر) تاته (نورې) بنځې (په نکاح اخستل) حلالې نه دي، او نه (درته دا کار حلال دی) چې په موجودو مېرمنو سره د بنځو څخه (نورې بنځې) تبدیلې کړي (چې دوی ته طلاق ورکړي او هغوی په نکاح واخلې). که څه هم د هغوی حسن تا په تعجب کېنې اچوي (ستا خوښې شي). مګر (د موجودو وینځو څخه په غیر درته) هغه وینځې (حلالې دي) د کومو چې ستا ښې لاس مالک وګرځي (په وینځو کېنې په تاباندې هیڅ ډول بندیز نشته).

او الله ﷻ په هر شي باندې څارونکي دی (د هر چا د حال سره مناسب احکام نازلوي).

ارتباط او د مطلب خلاصه

لکه څنگه چې په وړاندېنيو ایتونو کېني ځينې ارشادات مؤمنانو ته مبرحه وه او ځينو نورو په نبي کریم ﷺ پورې ارتباط درلود، همدارنگه په دې ایتونو کېني هم ځينې ارشادات په مؤمنانو پورې مربوط دي او ځينې نور په نبي کریم ﷺ پورې اختصاص لري، چې حاصل يې داسې راڅېړي اې پیغمبره! د مؤمنانو په هکله او هم د خپل ځان په ارتباط لاندې مطالب قرائت کړه.

۱- د الله ﷻ د پلوه مؤمنان مخاطب کړه چې: اې مؤمنانو!

الف: کله چې تاسو مؤمنې زنانه په نکاح واخلي او بيا ورته د هغه څخه وړاندې طلاق ورکړئ چې تاسو ورته لاس ور وړئ او جنسي ارتباط ورسره ونیسئ، نو په دې صورت کېني په دغو طلاق کړی شوو ښځو باندې د عدت تېرول نشته

دوی کولی شي چې سمدستي ستاسو د جملې څخه بل مسلمانان نارینه په نکاح واخلي، او همدارنگه په تاسو باندې نشته چې د هغوی د عدت شپې او ورځې وشمېرئ ترڅو هغوی ته د نورو مطلقو غوندې نفقه ورکړئ.

ب: هو! په ذکر شوي صورت کېني په تاسو باندې د هغوی دپاره د متعې ورکول واجب دي چې څه دنیاوي سامان (لکه جامه او نور) ورکړئ، او په ښایسته خوشې کولو سره يې خوشې کړئ. یا په بل عبارت: په تاسو لازمه ده چې په هغوی باندې بنديز ونه لگوي، چې یا ورباندې جبراً عدت تېر کړئ او یا يې مخه ونیسئ او اجازه ورنه کړئ چې د بل چا سره نکاح وکړي.

۲- اې پیغمبره! د خپل ځان په ارتباط په نظر کېني ونیسه چې: مونږ تاته لاندې زنانه حلالې گرځولي دي:

اول: هغه زنانه کومې چې في الحال ستا په نکاح کېني ستا سره موجودې دي، چې ځينو ته دې مهرونه ورکړي دي او ځينې هغه زنانه دي چې ستا ښی لاس يې مالک گرځېدلی دی او الله ﷻ په تاباندې د کفارو څخه درتاوې کړې دي او ستا په ملکیت کېني يې شاملې گرځولي دي، خو تا ځينې ازادې کړې او په نکاح سره دې د أمهات المؤمنین په ډله کېني شاملې وگرځولي او ځينې لا تر اوسه پورې د وينځتوب په حالت پاتې دي.

دوهم: او هم هغه زنانه کومې چې ستا په پلارني نسب پورې تړاو لري لکه د کاکا لوراني او يا د پلارنيو ترورگانو لوراني، خو په دې شرط چې ستا غوندې د مکې معظمې څخه د مدينې منورې په هجرت بريالی شوې وي.

درېم: تاته د مور د نسب مربوطې زنانه هم مونږ حلالې گرځولي دي، لکه ستا د ماما لوراني او يا د مورنۍ ترورگانو لوراني، خو په دوی کېني هم د هجرت شرط شته دی.

څلورم: هغه مؤمنه ښځه مو هم درته حلاله گرځولي ده کومه چې خپل ځان بدون د مهره تاته په دې ملحوظ وېښي چې ته د الله ﷻ پیغمبر يې نو که جرته د الله ﷻ پیغمبر د نوموړې زنانه د نکاح کولو اراده وکړي نو دغه نکاح ورته بدون د مهره حلاله ده.

۳- ای پیغمبره! لنده دا چې تاته مو اجازه درکړې ده چې په خپلو موجوده زوجانو باندې نورې هم وراضافه کړې او د أمهات المؤمنین په ډله کېنې یې شاملې کړې، خو خپل امت ته زموږ د پلوه ابلاغ کړه چې: ذکر شوی احلال او اجازه فقط په همدا تا پورې مختصه ده، او نورو مؤمنانو ته اجازه نشته چې په ذکر شوي احلال کېنې خپل ځانونه له تا سره شریک وګڼي. او د څلورو څخه اضافه ښځې په نکاح واخلې او یا یې بدون د مهره په نکاح کړي.

او دا ځکه چې: مونږ په خپل کامل علم سره په هغو احکامو باندې ښه پوهېږو کوم چې مونږ ستا څخه په غیر په نورو مؤمنانو باندې فرض کړي دي، البته د دوی د میرمنو او د وینځو په هکله. یا په بل عبارت: د حکمت په مقتضی مو ځینې احکام تا پورې مختص ګرځولي دي او نور مؤمنان مو درسه پکېنې نه دي شریک کړي.

۴- ای پیغمبره! ځینې احکام په تا پورې ځکه خاص کړي شوي دي ترڅو په تاباندې هېڅ تنګي رانه شي او په دعوتي أمورو کېنې څه خنډ واقع نه شي.

هوا که په دغو اختصاصي احکامو کېنې په تاباندې څوک اعتراض کوي نو الله ﷻ ښونکي او مهربان دی او د توبې دروازه یې لا تر اوسه پورې نه ده بنده کړې، نو هغوی ته په کار دي چې په خپلو کړو وړو او اعتراضونو باندې توبه تائب شي.

۵- ای پیغمبره! په تا پورې بل اختصاصي حکم دا دی چې په تاباندې د خپلو مېرمنو په هکله نوبت او وار واجب نه دی، چې تفصیل یې دا دی:

الف: ته کولی شې چې د خپلو مېرمنو د جملې څخه کومه یوه د نوبت څخه وروسته کړې او د وار څخه یې وباسي.

ب: دا هم تاته جائزه ده چې همغه مېرمن خپل ځان ته درنژدې کړې کومې ته چې ستا اراده وشي

ج: همدارنگه ته کولی شې چې خپله هغه مېرمن بېرته خپل ځان ته درنژدې کړې کومه چې تا د خپله ځانه لرې کړې وي او د نوبت څخه دې ويستلې وي.

۶- مونږ ځکه ستا د غاړې څخه د خپلو مېرمنو په ارتباط د نوبت مراعات ساقط کړ چې دغه کار لاندې ګټې لري:

الف: په دې تقدیر نژدې ده چې ستا د ټولو مېرمنو سترګې یخې شي او خوشاله وګرځي چې په عدم نوبت کېنې ټولې یو برابري شوې.

ب: نژدې ده چې یوه په بله غمژنه نه شي او یوه د بلې سره سیالي ونه کړي.

ج: لرې نه ده چې ټولې د هغه څه په ورکړه باندې راضي شي - لږ وي او که ډېر - کوم چې ستا د پلوه هغوی ته ورکول کېږي، او دا ځکه چې:

په تاباندې د خپلو مېرمنو ترمنځ د نوبت د مراعاتولو حق نشته او څه چې ستا د پلوه ورته ورکول کېږي هغه د حق اداء کول نه بلکې هغه یو احسان دی او بس.

۷- ای پیغمبره! الله ﷻ په هغو ټولو شیانو باندې پوهېږي کوم چې ستاسو په زړونو کېنې خطور

کوي او گرځي راگرځي نو:

الف: ستا زړه هم ورته معلوم دی چې په أمهات المؤمنین کښې کومې یوې ته زیات میلان لري، او دا هم ورته څرگنده ده چې د نوبت سقوط ستا دپاره څومره زیات فراغت ښیي او د دعوت چلولو دپاره څومره گټور واقع کېږي.

ب: د أمهات المؤمنین زړونه هم ورته څرگند دي چې د نوبت سقوط د دوی د اطمینان دپاره څومره لوی سبب گرځي.

ج: بالآخره: الله ﷻ ته هغه اعتراضات هم په ډاگه دي کوم چې د أمهات المؤمنین د تعدد په هکله د ځینو خلکو په اذهانو کښې تاوېږي او یا یې پکښې په لوی لاس تاووي. خو د دې سره سره چې الله ﷻ پوه دی، د حلم خاوند هم دی، نو د دغو عنادي اعتراض کوونکو په تعذیب باندې عجله نه کوي چې د توبې فرصت ترې فوت شي.

۸- ای پیغمبره! مونږ تاته د هغو ښځو په نکاح باندې اخستل حلال گرځولي دي د کومو گروپونو ته چې وړاندې اشاره وشوه، خو په دې باندې علاوه لاندې ارشادات هم په نظر کې ونیسئ: الف: تاته حلاله نه ده چې د ذکر و شوو گروپونو څخه په غیر د نورو گروپونو څخه ښځې په نکاح واخلي، یا په بل عبارت: ته نه شي کولی چې اعرابی یا اعجمی ښځه په أمهات المؤمنین کښې شامله کړي.

ب: دا هم تاته جواز نه لري چې موجودو أمهات المؤمنین ته طلاق ورکړي او په عوض کښې یې د ذکر و شوو حلالو گروپونو څخه نورې ښځې أمهات المؤمنین جوړې کړي. لنډه دا چې ته د ذکر و شوو گروپونو څخه د أمهات المؤمنین عدد زیاتولی شي خو عوض کولی یې نه شي.

ج: اما د وینځو په هکله تاته جائزه ده چې نورې هم په خپل ملکیت کښې شاملې کړي. ۹- او الله ﷻ په هر شي باندې څارونکی (او مراقبت کوونکی) دی، ستاسو ټول کړه وړه یې تر څارنې لاندې دي.

توضیحات

۱- د ﴿يُنَاقِهَا الَّذِينَ ءَامَنُوا إِذَا نَكَحْتُمُ الْمُؤْمِنَاتِ﴾ الآية- په ارتباط د [البقرة: ۲۲۷] ایت لاندې د عدتونو په هکله او د [البقرة: ۲۳۶] ایت لاندې د متعې په هکله ښه پوره تفصیل تېر شوی دی والحمد لله ﷻ علی ذلک، چې تکراري تفصیل ته یې څه اړتیا نه گورو.

نبي کریم ﷺ پورې څه اختصاصي احکام

۲- په ﴿يُنَاقِهَا النَّبِيُّ إِنَّا﴾ الآية، او په ﴿لَا تَحِلُّ لَكَ﴾ الآية، دواړو ایتونو کښې هغو احکامو ته اشاره شوې ده کومو چې نبي کریم ﷺ پورې اختصاص درلود. د ښه وضاحت دپاره لاندې شرحې ته متوجه شئ:

لومړی اختصاصي حکم

۳- د ﴿يَتَأْتِيهَا النَّبِيُّ إِنَّا أَحْلَلْنَا لَكَ أَزْوَاجَكَ الَّتِي ءَاتَيْتَ أَجُورَهُنَّ﴾ شرحه دا ده چې

الف. د [الأحزاب: ۵۲] ایت په تفسیر کېنې د ځینو مفسرینو کرامو^(۱) د بیان څخه معلومېږي چې د دغه ایت د نزول په وخت کېنې د أمهات المؤمنین د ټولګې څخه نهه تنه ژوندۍ وې. یعنې ای پیغمبره! دغه تعداد مونږ تاته حلال ګرځولی دی، چې په همدا تاپورې اختصاص لري، اما ستا د اُمت دپاره في نفر د څلورو څخه اضافه په نکاح اخستل جواز نه لري.

ب: پنځو تنو ته نبي کریم ﷺ پخپله مهرونه ورکړي وه چې د هغوی نومونه دا دي: عائشه، حفصه، سوده، أم سلمه، میمونه رضی الله عنهن.

ج: یوې أم المؤمنین (أم حبیبې رضی الله عنها) ته خو النجاشي د حبشې پاچا مهر ورکړی وه، دغه کار نوموړي تبرعاً کړی وه، ته به وایې چې د نبي کریم ﷺ په وکالت یې دغه کار ته اقدام کړی وه.

د: څرنګه چې الله ﷻ نبي کریم ﷺ ته زینب بنت جحش رضی الله عنها په نکاح ورکړې وه نو د مهر ورکولو او اخستلو موضوع پکېنې هیڅ مطرحه نه وه، لکه چې د [الأحزاب: ۳۷] ایت لاندې یې څه بحث تېر شوی دی، والحمد لله ﷻ.

ه: صفیه رضی الله عنها د خیبر د غزا د بندیانو څخه وه، نبي کریم ﷺ ازاده کړه او د أمهات المؤمنین په ټولګې کېنې یې شامله کړه، چې همدغه ازادي یې د مهر قائم مقام وګرځول شوه^(۲).

و: جویرنه رضی الله عنها د بني مصطلق د غزا د بندیانو څخه وه او د ثابت بن قیس رضی الله عنه په برخه کېنې شامله وه، چې مکاتبه یې ګرځولې وه، نو نبي کریم ﷺ د مهر په عوض د هغې د کتابت قیمت اداء کړ او أم المؤمنین یې جوړه کړه.

سوال جواب

ز: که څوک وایې چې: د نبي کریم ﷺ د بیبيانو مهرونه څومره څومره وه؟

مونږ وایو چې: د أمهات المؤمنین په مهرونو کېنې لاندې دوه ډوله احادیث روایت شوي دي.

اول: د عائشې رضی الله عنها روایت دا دی چې د هغوی مهرونه پنځه سوه درهمو ته رسېده^(۳).

دوهم: داسې روایت هم شته چې: «وَكَانَ مَهْرُ أَزْوَاجِ النَّبِيِّ ﷺ أَرْبَعَ مِائَةِ دِرْهَمٍ»^(۴) یعنې او د نبي

کریم ﷺ د بیبيانو مهرونه څلور سوه درهمه وه.

شاید چې د دواړو روایتونو مطلب به دا وي چې د أمهات المؤمنین مهرونه د څلورو سوو درهمو

څخه ټکته نه وه او د پنځو سوه درهمو څخه پورته نه وه.

(۱) تفسیر البغوي ج ۳ ص ۵۲۸

(۲) مسند احمد بن حنبل ج ۴ ص ۳۶۲

(۳) سنن الساني ج ۲ ص ۸۶

(۴) مسند احمد بن حنبل ج ۱ ص ۳۹۶

یوازې د أم حبیبې رضی اللہ عنہا مهر څلور سوه دینارو ته رسېده چې د النجاشي د پلوه ورته تبرعاً ورکړی شوی وه^(۱)، چې تقریباً څلور زره درهمه ترې جوړېده.

دوهم اختصاصي حکم

۴- دوهم اختصاصي حکم ته په ﴿وَمَا مَلَكَتْ يَمِينُكَ مِمَّا أَفَاءَ اللَّهُ عَلَيْكَ﴾ کښې اشاره شوې ده چې وضاحت یې لاندې لوستلی شی:

الف: د ایت شریف د نزول په وخت کښې نبي کریم ﷺ دوه وینځې په خپل ملکیت کښې درلودې، یوه ریحانه رضی اللہ عنہا نومېده، چې نبي کریم ﷺ د بني قریظه وو د بندیانو څخه په خپل ملکیت کښې پرېښې وه، او په ایمان باندې مشرفه شوې وه. او بله ماریه رضی اللہ عنہا نومېده، چې د مصر پاچا ورته د سوغات په توګه استولې وه^(۲)، دا هم په ایمان باندې مشرفه شوې وه او د نبي کریم ﷺ یو زوی (ابراهیم) د همدې څخه وه چې په ماشومتوب کښې وفات شو.

سوال جواب

ب: که څوک وایي چې: په ماریه رضی اللہ عنہا باندې خود ﴿مِمَّا أَفَاءَ اللَّهُ عَلَيْكَ﴾ قید نه صادقېږي او دا ځکه چې دا خود د مصر پاچا (مقوقس) د سوغات په توګه نبي کریم ﷺ ته لېږلې وه او د غزواتو د بندیانو څخه خونه وه؟

مونږ وایو چې: علماء کرام وایي چې دغه قید د احتراز دپاره نه دی چې د اخراج معنی ورکړي او اعتراض وارد شي^(۳) بلکې دا قید غالبی دی.

یوه پوښتنه او د هغې جواب

ج: که څوک وایي چې: د وینځو تحلیل خو ټول امت ته شامل دی، نو تاسو ورته ولې د اختصاصي حکم لقب ورکړ؟

مونږ وایو چې: د نبي کریم ﷺ په وینځو کښې اختصاص دا دی چې د ده ﷺ د وفات څخه وروسته بل چاته جواز نه لري چې جنسي استفاده ترې وکړي^(۴)، ته به وایي چې د ایت شریف مضمون داسې وی چې: مونږ خاص تاته ستا وینځې ګرځولې دي.

درېم اختصاصي حکم

۵- درېم اختصاصي حکم ته په ﴿وَنِّسَاءِ غَمَمِكَ وَنِّسَاءِ خَالِكَ وَنِّسَاءِ خَلَّتِكَ أَلَّتِي هَاجَرْنَ مَعَكَ﴾ کښې نازل شوی دی چې شرحه یې دا ده:

(۱) تفسیر ابن کثیر ج ۳ ص ۴۹۹

(۲) الطبقات الکبری لابن سعد ج ۸ ص ۲۱۲

(۳) تفسیر المظهر ج ۷ ص ۳۶۰

(۴) روح المعانی ج ۲۲ ص ۷۳

الف: څرنگه چې په ایت شریف کښې د «نَمَ، خَال» کلمې مفردې نازلې شوې دي او «غَمَات، غَالَات» کلمې جمعې نازلې شوې دي، نو علماوو کرامو پکښې متعدد وجوه او حکمتونه لیکلي دي^(۱)، نو څوک یې چې د لوستلو شوق لري هملته دې مراجعه وکړي، مونږ ته بهتره وېرېښېدلې چې الله ﷻ ته یې وسپارو.

ب: نصاراوو افراط کاوه او د اقاربو څخه به یې هغه ښځه په نکاح اخستله چې اوه یلاره به ترې لرې وه، او یهودو تفریط کاوه حتی چې خپله ورېره او خپله خورزه یې هم په نکاح اخستله^(۲). زمونږ په شریعت کښې افراط او تفریط دواړه د پښو لاندې کړی شوه او سړي ته جائزه وگرځوله شوه چې د خپل کاکا او یا خپل ماما لورنې او یا د خپلو دواړو ډولو ترورگانو لورنې په نکاح واخلي. مگر خاص نبي کریم ﷺ ته پکښې د اولیت او افضلیت په خاطر یو شرط اضافه شو چې باید د مکې معظمې څخه یې مدینې منورې ته هجرت هم کړی وي، د همدې کبله د نبي کریم ﷺ د تره (ابو طالب) لور (أم هانی) وايي چې: «فَلَمْ أَكُنْ أَجِلُّ لَهُ لِأَنِّي لَمْ أَهَاجِرْ كُنْتُ مِنَ الطُّلُقَاءِ»^(۳) یعنې ماته نبي کریم ﷺ د نکاح دعوت راکړ خو ما خپل اعتذار وړاندې کړ او د نبي کریم ﷺ په نزد باندې مقبول وگرځېد، بیا الله ﷻ ذکر شوی ایت شریف نازل کړ او د تره د لور په نکاح کښې د هجرت شرط اضافه شو، نو زه ورته حلاله ونه گرځېدل ځکه چې ما هجرت نه وه کړی، زه د هغو خلکو د ډلې څخه وم کوم چې نبي کریم ﷺ د مکې معظمې د فتحې په ورځ ازاد کړي وه.

خلورم اختصاصي حکم

۶- خلورم اختصاصي حکم ته په ﴿وَأَمْرًا مُؤْمِنَةً إِنْ وَهَبَتْ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا﴾ کښې اشاره شوې ده چې وضاحت یې دا دی:

الف: که څوک وایي چې: وړاندېنۍ او وروستنۍ جملې په خطاب سره نازلې شوې دي نو په دې کښې څه حکمت دی چې ﴿لِلنَّبِيِّ إِنْ أَرَادَ النَّبِيُّ﴾ په عوض «لَكَ إِنْ أَرَدْتَ» د خطاب په ضمائم سره نازل نه کړی شو؟

مونږ وایو چې: په دغه ډول نزول سره د هغه عار مخه نیولې شوې ده کوم چې د خپل خان هبه کوونکو ښځو ته متوجه کېده چې عائشې رضی الله عنها هم ورته په خپل یوه حدیث کښې اشاره کړې ده چې: «أَمَّا تَسْتَجِي الْمَرْأَةُ أَنْ تَهَبَ نَفْسَهَا لِلرَّجُلِ»^(۴) یعنې ایا ښځه نه شرمېږي چې خپل خان سړي ته هبه کړي. د دغه پېغور مخه ځکه بنده شوه چې الله ﷻ خپل پیغمبر ﷺ د «النَّبِيِّ» په لقب سره ذکر کړ، ترڅو خلک په غوږ ووهي چې دغه ډول وړاندیز د یوې ایماندارې ښځې د پلوه بل چاته نه بلکې د الله ﷻ

(۱) تفسیر القاسمي ج ۱۳ ص ۲۸۵: روح المعاني ج ۲۲ ص ۵۶

(۲) تفسیر ابن کثیر ج ۳ ص ۴۹۹

(۳) جامع الترمذي ج ۲ ص ۱۵۶

(۴) صحيح البخاري ج ۲ ص ۷۶۶

پیغمبر نه د هغی د ابدان په قوت باندې دلالت کوي او د حیات د کمزوری معنی نه ورکوي، که بالفرض دغه کار ورته د پیغمبر په صفت نه بلکې د یوه عادي سړي په صفت صورت نیولی وی نو د پیغمبر امکان به یې درلودلی وی.

نو که ذکر شوی اختصاصي حکم د ضنائرو په صورت کې نازل شوی وی نو د نوموړي عار مخنیوی به د وی شوی ځکه چې ضنائر یوازې په ذات باندې دلالت کوي او اوصاف ترې نه فېمېږي. ب د حکم نبي کریم ﷺ پورې اختصاص لري چې بدون د مهره بنځه په نکاح واخلي، اما د اُمت

دباره د غیر ورکول فرض دي لکه چې [النساء: ۲۴] ایت کې ورتنه اشاره شوې ده.

ج پاتې شوه دا خبره چې آیا نبي کریم ﷺ داسې بنځه په نکاح باندې اخستې وه کومې چې ورته بدون د مهره خپل خان بښلی وي؟ نو په دې کې اختلاف دی^۱.

ځینې علماء کرام وایي چې دغه ډول بنځه نبي کریم ﷺ په نکاح سره نه ده اخستې، او ځینې وایي چې مېمونه بنت الحارث رضى الله عنها د همدې قبیلې څخه وه، والله شئ اعلم.

یو نحوي تحلیل

۷- په ﴿ خَالِصَةً لَّكَ مِنَ الدُّنْيَا الْمُؤْمِنِينَ ﴾ کې د ﴿ خَالِصَةً ﴾ په اعراب کې علماء و کرامو متعدد تحلیلونه کړي دي^۲ خو کوم تحلیل چې مونږ ته په زړه پورې برېښېدلی دی هغه په لاندې ټکو کې خلاصه کېږي^۳:

الف د ﴿ خَالِصَةً ﴾ کلمه مصدر ده لکه څنگه چې د 'غافیه' کلمه مصدر ده.

ب دغه کلمه په هغه مقدر فعل باندې منصوبه ګرځېدلې ده د کوم مضمون چې ذکر شوو څلورو واړو اختصاصي احکامو ته شامل دی.

څه لري نه ده چې مونږ ترې داسې تعبیر وکړو چې: 'خَلَصَ لَكَ الْإِحْلَالُ الْمَذْكُورُ خَالِصَةً' یعنې ذکر شوي څلور واړه اختصاصي احکام د خپلو قیوداتو په ملحوظ یوازې او سوچه په تا پورې اختصاص لري او نورو مؤمنانو ته پکې اشتراک نشته.

ج دا جمله ﴿ قَدْ عَلِمْنَا مَا فَرَضْنَا عَلَيْهِمْ فِي أَرْوَاحِهِمْ وَمَا مَلَكَتْ أَيْمَانُهُمْ ﴾ معترضه جمله ده چې په ما بین د متعلق ﴿ خَالِصَةً ﴾ او متعلق ﴿ لِكَيْلَا يَكُونَ عَلَيْكَ حَرَجٌ ﴾ کې واقع شوې ده.

شاید چې د معترضې جملې په نازلولو کې به دې ته اشاره وي چې ذکر شوي اختصاصي احکام یوازې او یوازې د نبي کریم ﷺ سره مناسب وه، او کومو احکامو چې د ده ﷺ د اُمت سره تناسب درلود هغه مونږ په نورو ځایونو کې نه پوره مشرح نازل کړي دي.

۱- تفسیر ابن کثیر ج ۳ ص ۵۰۰ الطب فی علوم الکتاب ج ۱۵ ص ۵۷۱
۲- داسه شېخ راډه علی غیر البغوي ج ۴ ص ۷۰
۳- تفسیر الکشاف ج ۳ ص ۵۵۱

د أمهات المؤمنین د تعدد حکمتونه

۸- مونږ چې د امهات المؤمنین رضی اللہ عنہن په تعدد کښې څه لیکو دا مو مطلب نه دی چې معاندینو او اسلام دښمنه ټولنو ته قناعت ورکړو او دا ځکه چې عنادیان په هیڅ دلیل باندې قناعت نه کوي حتی چې په څرگندو معجزاتو باندې د سحر او جادو نوم ږدي. او دا مو هم مطلب نه دی چې مؤمنان قانع کړو، ځکه چې مؤمنان کلک یقین او باور لري چې په دغه تعدد کښې بې شمېره الهي حکمتونه پټ دي، د الله ﷻ هر یو کار او هر یو حکم د حکمتونو په مقتضی صورت نیسي. همدې ټکي ته په ﴿قَدْ عَلِمْنَا مَا فَرَضْنَا عَلَيْهِمْ فِيْ اَزْوَاجِهِمْ وَمَا مَلَكَتْ اَيْمَانُهُمْ﴾ جمله کښې اشاره شوې ده. یعنې یقیناً مونږ په هغو ارشاداتو باندې پوهېږو کوم چې مونږ په مؤمنانو باندې د زوجاتو او وینځو په هکله فرض کړي دي کوم چې د دوی د حال سره ښه تناسب لري.

په دغې لیکنه کښې زمونږ مطلب فقط همدا دی چې د الله ﷻ د هغو نعمتونو څرگندونه وکړو کوم چې د أمهات المؤمنین په تعدد کښې پټ دي، الله ﷻ فرمایلي دي چې: ﴿وَأَمَّا بِنِعْمَةِ رَبِّكَ فَحَدِّثْ﴾ [الضحی: ۱۱] یعنې او هر چې (نعمت دی) نو د خپل رب ﷻ په نعمت سره بیان کوه او خلکو ته یې څرگندونه کوه.

نو لیکو چې د أمهات المؤمنین تعدد په شہوت رانی باندې ولاړ نه دی لکه چې عنادیان او کفار خیال کوي، بلکې دغه کار د جامعې د مصلحت په بنیاد صورت نیولی دی. نو د ښه وضاحت دپاره لاندې ټکي د نظره تېر کړئ:

الف: نبي کریم ﷺ د خپل عمر تر پنځه ویشټو کالو پورې مجرد وه (واده یې نه درلود) او په ډېر عفت سره په جاهلي ټولنه کښې اوسېد، حتی چې معاندین هم ترې انکار نه شي کولی او نه ورباندې څه اعتراض کولی شي.

ب: د خپل عمر په پنځه ویشټ کلنۍ کښې یې د یوې بودۍ ښځې سره واده وکړ چې عمر یې څلوېښتو (۴۰) کالو ته رسېدلی او یا ترې اضافه وه، چې دوه کرته کونډه شوې وه او نبي کریم ﷺ یې د خپل ځان دپاره د درېم مېړه په حیث وټاکه، دغه بودۍ "خدیجه" نومېده رضی اللہ عنہا.

ج: نبي کریم ﷺ د أم المؤمنین الخدیجه الکبری رضی اللہ عنہا سره د خپل عمر پنځه ویشټ (۲۵) کاله تېر کړه، نو کله چې نوموړې رضی اللہ عنہا د بعثت په لسم (۱۰) کال باندې وفاته شوه، نو نبي کریم ﷺ یوه بله زړه بودۍ او کونډه په نکاح واخستله چې "سوده" نومېده رضی اللہ عنہا.

د: په همدغه کال کښې نبي کریم ﷺ یوه ورېکۍ انجلۍ هم په نکاح واخستله چې "عائشة" رضی اللہ عنہا نومېږي، ترڅو د همدې په ذریعه د خپل لومړي ملګري (أبو بکر ﷺ) سره خپله علاقه ښه قوي کړي او د ملګرتیا سره خپلوي هم ضمیمه کړي، خو د دې واده وروسته په مدینه منوره کښې د هجرت په لومړي کال صورت ونيوه.

د همدغه غرض دپاره چې د دوستۍ سره خپلوي هم ضمیمه کړي، نبي کریم ﷺ خپله یوه لور

علي ته او دوه لورانې يې يوه د بلې پسې عثمان ته په نکاح باندې ورکړې.

ه: همدارنگه نبي کریم د خپل اندیوال عمر کونډه لور (حفصة رضی الله عنها) هم په نکاح واخستله ترڅو د دعوت د چلولو پړۍ ښه پیاوړې کړي.

د دې مېړه (خنيس) د بدر په غزا کېنې زخمي شوی وه چې څو میاشتي وروسته د همدغو زخمونو د کبله وفات شو فانا لله وانا اليه راجعون. دغې نکاح د هجرت په درېم کال صورت نیولی دی. و: نبي کریم د هجرت په څلورم کال أم سلیمه رضی الله عنها هم په أمهات المؤمنین کېنې شامله کړه، د دې مېړه (ابو سلمه) د أحد په غزا کېنې تپي شوی وه، چې څو میاشتي وروسته د همدغو تپونو له امله شهید شو، فانا لله وانا اليه راجعون.

دغې بي بي رضی الله عنها ماشومان هم درلوده چې د شهید اولادونه وه او بي سرپرسته پاتې شوه، نبي کریم يې کونډه مور (أم سلمه رضی الله عنها) أم المؤمنین وگرځوله او د هغې د ماشومانو حضانت (ساتنه) يې په غاړه واخستله.

ز: د هجرت په پنځم کال الله زینب بنت جحش رضی الله عنها د أمهات المؤمنین په ټولگي کېنې شامله کړه، د جاهلیت د زمانې بدعتي رواج يې ورباندې د منځه یووړ. یا په بل عبارت: د نوموړې بي بي نکاح د تشریعي حکمت په بنیاد صورت نیولی دی لکه چې پوره بیان يې د [الأحزاب: ۳۷] ایت لاندې لږ وړاندې تېر شو، والحمد لله.

ح: د هجرت په شپږم کال نبي کریم جوړیه رضی الله عنها هم په أمهات المؤمنین کېنې شامله کړه، دا د یهودانو څخه وه چې مېړه يې د بني المصطلق په غزا کېنې ووژلی شو، او پخپله د بندیانو په جملې کېنې شامله وه، نو نبي کریم ورته ازادي ورکړه او په نکاح باندې يې واخستله، د همدې نکاح په سبب د یهودانو د عداوت اور مخ په سپړېدو شو.

ط: د هجرت د اوم کال په لومړۍ میاشت (محرم) کېنې نبي کریم د یهودانو څخه یوه بله ښځه هم أم المؤمنین وگرځوله چې هغه رضی الله عنها "صفیه" نومېده، د دې مېړه هم د خیبر په غزا کېنې ووژلی شو او پخپله په بندیانو کېنې شامله وگرځېده نو نبي کریم ازاده کړه او نکاح يې ورباندې وتړله. د دې نکاح په سبب هم د یهودانو د عداوت د اور لمبې د سپړېدلو خواته مائلې شوې، او څه کمزوري پکېنې واقع شوه.

ي: د ابو سفیان یوه لور چې په أم حبیبې سره يې شهرت درلود. د خپل مېړه سره د مکې معظمې څخه حبشې ته په هجرت نائله شوې وه، خو هلته يې مېړه مرتد او بیا مړ شو.

دغه بي بي رضی الله عنها مکې معظمې ته بېرته نه شوه ستنېدلې چې هلته يې اقارب مشرکان وه، او په حبشه کېنې يې سرپرست نه درلود، نو هلته د بي وزلۍ په حال کېنې بنده پاتې وه، د همدې کبله د هجرت په همدغه اوم کال کېنې نبي کریم نوموړې په أم المؤمنین سره ملقبه کړه. نو دغې نکاح د أم حبیبې سره د خواخوږۍ په بنیاد صورت ونیوه.

دا د یو پلوه، او د بله پلوه د هغې د پلار (ابو سفیان) او د هغې د نورو اقاربو په عداوت هم پوره اثر ولوبد حتی چې بالآخره په اسلام باندې مشرف شوه او د "رضي الله عنهم" د ویلو لایق وگرځېدل. یا: د هجرت د همدغه اوم کال تقریباً په آخرنۍ میاشت (شوال) کښې نبي کریم ﷺ یوه بله بې وزله کونډه هم أم المؤمنین وگرځوله چې "میمونه" نومېده رضی الله عنها. دغه وروستنۍ ښځه وه چې د مؤمنانو د ژوندیو مورگانو شمېر ورباندې نهو تنو ته ورسېد، د دغې ابې څخه وروسته نبي کریم ﷺ بله ښځه د أمهات المؤمنین په ټولګي کښې شامله نه کړه.

یادونه

۹- که څوک غواړي چې د أمهات المؤمنین رضی الله عنهن مشرح سوانح او حالات ولولي، نو ځینو اوږدو کتابونو ته دې مراجعه وکړي مونږ د همدغو ځینو کتابونو^(۱) څخه هومره بیانات رانقل کړه د کومو سره چې د ایتونو تفسیر کلک تر او درلود، د ښه وضاحت په غرض مونږ په همدغو بیاناتو باندې لاندې یوه تبصره لیکو:

تبصره

۱۰- د ذکر وکړو کړینو څخه څرګنده شوه چې د أمهات المؤمنین تعدد د شهوترانۍ په اساس د صورت نه دی نیولی لکه څنګه چې اسلام دښمنې ټولنې اتهام لګوي. او دا ځکه چې که بالفرض المحال د هغوی اتهام حقیقت درلودی نو ضرور به تعدد د هجرت څخه وړاندې تحقق موندلی وی. د نبي کریم ﷺ د ځوانۍ دوره خو هملته (په مکه معظمه کښې) تېره شوې وه، مدینې منورې ته خو د خپل عمر د درې پنځوسم کال څخه وروسته مهاجر وگرځېد. همدارنګه که بالفرض المحال ذکر شوی اتهام څه حقیقت درلودی نو ضرور به تعدد د پېغلو په صورت کښې بروز کړی وی، نه د زړو بودیو او کونډو وړندو په صورت کښې، حال دا چې نبي کریم ﷺ یوازې یوه بې بي (عائشة رضی الله عنها) پېغله په نکاح کړې وه او بس. او دا په داسې حال کښې چې نبي کریم ﷺ صحابه وو کرامو ﷺ ته د پېغلو په نکاح کولو باندې ترغیب ورکاوه، په همدې اړه په یوه اوږده حدیث کښې د جابر بن عبد الله ﷺ سره د نبي کریم ﷺ لاندې سوال جواب ولولی:

نبي کریم ﷺ: «أَيْنَ تُرِيدُ؟» یعنې چرته په چالاکی سره روان یې او په اوښ باندې سور څغلي؟

جابر ﷺ: ما یوه کونډه ښځه په نکاح اخستې ده، نو کور ته مې تادي ده.

نبي کریم ﷺ: «هَلَّا جَارِيَةٌ تُلَاعِبُهَا وَتُلَاعِبُكَ؟»^(۲) یعنې ولې دې پېغله په نکاح نه اخسته چې تا د هغې سره ساتېري کولی او هغې ستا سره ساتېري کولې.

جابر ﷺ: زما پلار شهید شوی دی، او ماته خورګانې یتیماني پاتې دي، نو ما وغوښتل چې کونډه په نکاح کړم ترڅو زما د خویندو خدمت وکړي او د زنانه وو آداب ورزده کړي، دغه مطلب په

(۱) الطبقات الکبری لابن سعد ج ۸ ص ۵۲، ص ۲۲۱: المفصل فی احکام المرأة والبيت المسلم ج ۱۱ ص ۵۱۰

(۲) صحيح البخاري ج ۱ ص ۳۱۰

پیغلہ کنبی په بهتر صورت سره نه ترلاسه کېږي.

د أمهات المؤمنین تعدد په شهوت پرستی نه بلکې د نورو اسبابو په بنیاد صورت نیولی دی کوم چې په مدینه منوره کنبی متحقق شوي وه، هغه دا چې:

الف: په مکه معظمه کنبی اکثره عقیدوي احکام نازلېده چې نارینه او زنانه پکنبی یو برابر وه، اما په مدینه منوره کنبی د عملي احکامو د نزول کثرت پیل شو، چې ځینو په زنانه وو پورې اختصاص درلود، لکه د حیض او نفاس او نورو شیانو احکام.

دا د یو پلوه، او د بله پلوه نبی کریم ﷺ ډېر زیات حیاناک وه د همدې کبله ابو سعید الخدری ؓ وایی چې: «كَانَ النَّبِيُّ ﷺ أَشَدَّ حَيَاءً مِنَ الْعَذْرَاءِ فِي خِدْرِهَا»^(۱) یعنې نبی کریم ﷺ د هغې پېغلې څخه سخت (زیات) حیاناک وه کومه چې په خپله پرده کنبی ناسته وي (او بهر ته نه وي وتلې). نو د همدې کبله نبی کریم ﷺ نه شو کولی چې د خپلو مېرمنو څخه په غیر نورو ښځو ته ځینې احکام په صریحو الفاظو کنبی ابلاغ کړي، نو د دغه ډول احکامو د ابلاغ دپاره د مېرمنو تعدد ضرور وه.

په دې اړه د یو حدیث مضمون ولولئ چې د نبی کریم ﷺ سره یوې ښځې لاندې سوال جواب وکړ:

ښځه: ای د الله ﷻ پیغمبره! زه د حیض څخه د پاکېدلو په صورت کنبی څنگه غسل وکړم؟

نبی کریم ﷺ: په مشکو باندې یوه ککره لته (کپړه) واخله او خپل ځان ورباندې پاک کړه.

ښځه: څنگه ورباندې خپل ځان پاک کړم؟

نبی کریم ﷺ: خپل ځان ورباندې پاک کړه.

ښځه: څنگه؟

نبی کریم ﷺ: سبحان الله خپل ځان ورباندې پاک کړه.

أم المؤمنین عائشه رضی الله عنها وایی چې کله ښځه په خبره پوه نه شوه نو ما خپل ځان ته راکش کړه او ورته مې وویلې چې: «تَتَّبِعِي بِهَا أَثَرَ الدَّمِ»^(۲) یعنې داسې درته وایی چې په خوشبویه کپړه باندې هغه ځایونه وموږه چې د وینې اثرات پرې موجودیت لري (خپل غلیظ عورت ورباندې پاک کړه).

ب: په مکه معظمه کنبی وسلوال جهاد نه وه پیل شوی نو کونډو او یتیمانو هم موجودیت نه درلود چې خواخوږۍ ته یې اړتیا پېښه شوې وی.

وسلوال جهاد په مدینه منوره کنبی پیل شو چې هملته د أم المؤمنین عائشه رضی الله عنها په واده سره جوخت د ذکرې شوې خواخوږۍ سلسله هم پیل شوه.

ج: د غزواتو د شروع سره سم دې ته هم اړتیا پېښه شوه چې نبی کریم ﷺ د ازواجو د تعدد سره د قبائلي دښمنیو او عداوتونو د اور لمبې مړې کړې، او هم پرې د خپلو انډیوالانو سره د انډیوالۍ اړیکې ټنګې او قوي کړي.

د: د نبی کریم ﷺ هر یو قول او فعل د شریعت څخه نمایندګي کوله، حال دا چې د کور په داخل

(۱) صحیح البخاري ج ۱ ص ۵۰۳

(۲) صحیح البخاري ج ۱ ص ۴۵

کښې کاروبار او کره وړه یې د صحابه وو کرامو څخه پټ وه، خو الله ﷻ د أمهات المؤمنین په تعدد سره پټ پرېښودل او مؤمنانو ته یې ورڅرگند کړه چې د قیامت تر ورځې پورې پرې عمل وکړي. ه: لنډه دا چې أمهات المؤمنین د مؤمنانو دپاره د استاذانو حیثیت لري او په تعدد کښې یې ډېر لوی تعلیمی حکمت پټ دی. شاید چې په همدې بنیاد به هغوی د لاندې صفاتو درلودونکي ګرځولې شوې وي.

اول: په مدینه منوره کښې د أمهات المؤمنین څخه یوه هم الله ﷻ د اولادونو مور ونه ګرځوله ترڅو د شریعت په تعلیم او تعلیم کښې څه خنډ واقع نه شي. بلکې دلته د نبی کریم ﷺ فقط یو زوی وزېږېد، هغه هم د کومې أم المؤمنین څخه نه وه بلکې د یوې وینځې (ماریې قبطیې) څخه وه. لکه چې وړاندې د [الأحزاب: ۴۰] ایت په شپږمه توضیح کښې ورته اشاره شوې ده، والحمد لله ﷻ. دوهم: د أم المؤمنین عائشې رضی الله عنها څخه په غیر بله یوه هم د أمهات المؤمنین په ټولګي کښې د پېغلټوب په حال کښې نه ده شامله کړې شوې، او نه د دې غوندې بله یوه همدغسې کم عمره او په عقل پخه وه، بلکې ټولې د اولادونو د روزنې څخه فارغې او په تجربوي عقلونو باندې پخې وې (د شریعت د تعلیم او تعلیم دپاره مناسبې او مساعدې وې) رضوان الله ﷻ علیهن. و: نو ذکر و شوو تشریحاتو ته په کتلو سره د ﴿لَکَیْلًا یَکُونُ عَلَیْکَ حَرْجٌ﴾ د جملې مضمون داسې راخېژي چې: مونږ ځکه تاته تعدد حلال وګرځاوه ترڅو په تاباندې د شریعت په ابلاغ او د مؤمنانو سره په خواخوږۍ کښې تنګي صورت ونه نیسي، او ښه په کامله توګه وکړي شي چې د خپل امت نارینه وو او زنانه وو ته احکام ورسوي او په احسنه طریقه ورته دعوت وچلوي.

پنځم اختصاصي حکم

۱۱- که څه هم علماوو کرامو د ﴿تُرْجَىٰ مَن نَّشَاءُ مِنْهُمْ﴾ الآية، په متعددو معناوو باندې تفسیر کړې دی^(۱) مګر کوم تفسیر چې د مفسرینو کرامو ترمنځ مشهور دی^(۲) او مونږ ته په زړه پورې برېښي او د وړاندې بېرته سره ښه سمون خوري، هغه دا دی چې د "هُنَّ" ضمیر أمهات المؤمنین ته راجع دی او په ایت شریف کښې پنځم اختصاصي حکم ته اشاره شوې ده، هغه دا چې: الله ﷻ یوازې خپل پیغمبر مختار ګرځولی دی چې د خپلو بیبیانو ترمنځ د نوبت مراعات ساتي او که نه، خو د دې سره سره نبی کریم ﷺ آن د مرګ تر وخته پورې ذکر شوي مراعات د نظره ونه غورځاوه، لکه چې څه شرحه یې د [النساء: ۱۲۹] ایت لاندې تېره شوې ده، والحمد لله ﷻ.

دوه ډوله تفسیر

۱۲- د ﴿لَا تَحِلُّ لَکَ الْیَسَاءُ مِنْ بَعْدُ﴾ جمله علماوو کرامو په دوه ډوله تفسیره کړې ده، او د تعدد

(۱) زاد المسیر ج ۶ ص ۲۰۹: تفسیر القاسمي ج ۱۳ ص ۲۸۷

(۲) تفسیر العمري ج ۳ ص ۵۳۷

وحي بي د 'من بعد' د مقدر مضاف اليه څخه منشا اخستې ده چې شرحه يې لاندې لوستلی شي:

الف. ځينې علماء کرام وايي چې دلته مقدر مضاف اليه د 'هؤلاء النّسب' کلمات دي^(۱)، يعنې اې پيغمبره! تاته د دغو نهو بيبيانو څخه پرته - کومې چې فعلاً ستا په نکاح کې موجودې دي - نورې هيڅ ښځې حلالې نه دي چې په نکاح باندې يې واخلي، لکه د کاکا او ماما لوراني او داسې نورې. نو په دې تفسير سره دغه ايت د وړاندېني ايت دپاره ناسخ گرځي، چې هلته ورته د نورو ښځو په نکاح اخستل جائز گرځولی شوي وه او دلته ورته حرام وگرځولی شوه.

ب. ځينې نور وايي چې دلته مقدر مضاف اليه د 'هؤلاء الأصناف المذكورة' د کلماتو څخه عبارت دی^(۲)، چې مونږ يې په لاندې ټکو کې خلاصه کوو:

اول: په ﴿إِنَّا أَخْلَقْنَا لَكَ أَزْوَاجَكَ﴾ الآية، کېنې د هغو ښځو ډولونه ته اشاره شوې وه د کومو نکاح چې ورته حلاله گرځولې شوې وه، مگر د ښځو څه نور ډولونه په سکوت کېنې پرېښودلی شوي وه چې نکاح به يې ورته حلال وگرځولی شي او که نه، دغه ډولونه د اعرابيانو او غير عربي ښځو څخه عبارت دي.

دوهم: په دغه ايت شريف کېنې - چې د بحث لاندې دي - صراحت وکړی شو چې د ښځو هغه ډولونه کوم چې تر اوسه پورې په سکوت کېنې پرېښودل شوي وه د هغو نکاح کول نبي کریم ﷺ ته حلال نه دي.

تبصره

۱۳ - مونږ ته دوهم تفسير غوره برېښي، چې د يو پلوه دواړه ايتونه تقريباً څنگ په څنگ قرائت کېږي نو په يوه باندې د ناسخ نوم ايښودل او بل ته د منسوخ لقب ورکول بدون د قوي دليل څخه صورت نه شي نيولی، او قوي دليل دلته موجوديت نه لري لکه چې شيخ المفسرين العلامة الطبري رحمه الله وړياندې صراحت کړی دی.

او د بله پلوه په همدې تفسير باندې د رئيس المفسرين رحمه الله يو روايت هم دلالت کوي چې د ايت شريف په تفسير کېنې يې فرمايلي دي چې: «وَحَرَّمَ مَا سِوَى ذَلِكَ مِنْ أَصْنَافِ النِّسَاءِ»^(۳) يعنې په دې ايت کېنې په نبي کریم ﷺ باندې په صراحت سره الله ﷻ د زنانه وو د هغو ډولونو څخه په غير د نورو په نکاح اخستل حرام وگرځول کوم چې په وړاندې ايت ﴿إِنَّا أَخْلَقْنَا لَكَ﴾ کېنې ورته اشاره شوې ده.

سوال جواب

۱۴ - که څوک وايي چې: عائشه رضی الله عنها فرمايي چې: «مَا مَاتَ رَسُولُ اللَّهِ ﷺ حَتَّى أَجَلَ لَهُ النِّسَاءُ»^(۴)

(۱) تفسير البغوي ج ۳ ص ۵۳۸

(۲) تفسير الطبري ج ۱۲ ص ۳۰: تفسير ابن كثير ج ۳ ص ۵۰۲

(۳) جامع الترمذي ج ۲ ص ۱۵۶

(۴) جامع الترمذي ج ۲ ص ۱۵۶

یعنی نبی کریم ﷺ تر هغه وفات نه شو ترڅو چې ټولې ښځې ورته د عربی او غیر عربی په شمول حلالې وگرځولې شوې. نو ایا دغه روایت ستاسو د غوره کړی شوي تفسیر سره منافات نه لري؟ مونږ وایو چې: دغه روایت د یو پلوه د اعتبار قابل نه دی چې ناسخ په کې نه دی ښودلی شوی چې نبی کریم ﷺ ته په کوم ناسخ دلیل سره ټولې ښځې حلالې وگرځولې شوې دي^(۱)، او د بله پلوه که څه هم دغه روایت د ذکر و شوو دواړو تفسیرونو سره منافات لري مگر په عین حال کې د اولني تفسیر په نسبت دوهم تفسیر ته چې مونږ غوره کړي دي تر جیح ورکوي چې منافات یې ورسره د هغه په نسبت کمزوری دی. ځکه چې: د اولني تفسیر غوښتنه دا ده چې نبی کریم ﷺ ته لسمه ښځه أم المؤمنین جوړول جواز نه درلود. که څه هم د ذکر و شوو څلورو اصنافو څخه وي. حال دا چې د عائشې رضی الله عنها د حدیث په بنیاد یوه ښځه لا څه چې ډېرې ښځې یې أمهات المؤمنین وگرځولې شوې. او د دوهم تفسیر غوښتنه دا ده چې په نبی کریم ﷺ باندې د أمهات المؤمنین په تعداد کې زیادت کول جائز وه خو په دې شرط چې د ذکر و شوو څلورو اصنافو څخه وي.

شپږم اختصاصي حکم

۱۵- په ﴿وَلَا أَنْ تَبْدَلَ بَيْنَ مِنْ أَزْوَاجٍ﴾ الآية، کې شپږم اختصاصي حکم ته اشاره شوې ده. یعنې ای پیغمبره! تاته دا خبره حلاله نه ده چې خپلې موجوده نهه مېرمنې (أمهات المؤمنین) طلاقې کړې او په عوض او بدل کې یې نورې ښځې أمهات المؤمنین وگرځوې، البته د هغو گروپونو زنانه وو څخه کومو ته چې وړاندې په ﴿يَتَأْتِيهَا النَّبِيُّ إِنَّا أَحْلَلْنَا لَكَ﴾ الآية کې اشاره شوې ده. شاید چې د طلاق عدم تحلیل به په حقیقت کې د همدغو نهو بیبیانو دپاره د شکری په توګه صورت نیولی وي کله چې هغوی په دنیا باندې آخرت غوره وګاڼه، چې پوره تفصیل یې د [الأحزاب: ۲۸] ایت لاندې تېر شوی دی، والحمد لله.

ډېر اختصاصي احکام

۱۶- که څوک غواړي چې هغه متعدد احکام د نظره تېر کړي کومو چې نبی کریم ﷺ پورې اختصاص درلود نو ځینو اوږدو کتابونو ته دې مراجعه وکړي^(۲)، چې د دغسې احکامو متعدد مثالونه یې راغونډ کړي دي، الله ﷻ دې ورته اجر و نه ورکړي.

﴿يَتَأْتِيهَا الَّذِينَ ءَامَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرَ نَظِيرِ بْنِ إِنَّهُ وَلَكِنْ إِذَا دُعِيتُمْ فَأَدْخُلُوا فَإِذَا طَعِمْتُمْ فَانْتَشِرُوا وَلَا مُسْتَفْسِدِينَ لِحَدِيثِ إِنْ ذَلِكُمْ كَانَ يُؤْذَى النَّبِيَّ فَيَسْتَحْيَ مِنْكُمْ وَاللَّهُ لَا يَسْتَحْيَ مِنَ الْحَقِّ وَإِذَا

(۱) احکام القرآن للجصاص ج ۳ ص ۳۶۹

(۲) تفسیر القرطبي ج ۱۴ ص ۲۱۱

سَأَلْتُمُوهُنَّ مَتَاعًا فَسَلُّوهُنَّ مِن وَرَاءِ حِجَابٍ ذَلِكُمْ أَطْهَرُ لِقُلُوبِكُمْ وَقُلُوبِهِنَّ وَمَا كَانَ لَكُمْ أَن تُؤْذُوا رَسُولَ اللَّهِ وَلَا أَن تَنكِحُوا أَزْوَاجَهُ مِن بَعْدِهِ أَبَدًا إِنَّ ذَلِكُمْ كَانَ عِندَ اللَّهِ عَظِيمًا ﴿٢٢﴾ إِن تَبَدُّوا شَيْئًا أَوْ خِفْتُمُوهُ فَإِنَّ اللَّهَ كَانَ بِكُلِّ شَيْءٍ عَلِيمًا ﴿٢٣﴾ لَا جُنَاحَ عَلَيْهِنَّ فِي ءَابَائِهِنَّ وَلَا أَبْنَائِهِنَّ وَلَا إِخْوَانِهِنَّ وَلَا أَبْنَاءَ إِخْوَانِهِنَّ وَلَا أَخَوَاتِهِنَّ وَلَا نِسَائِهِنَّ وَلَا مَا مَلَكَتْ أَيْمَانُهُنَّ وَآتَقِينَ اللَّهَ

إِنَ اللَّهُ كَانَ عَلَى كُلِّ شَيْءٍ شَهِيدًا ﴿٢٤﴾

[۵۳] ای هغو کسانو چې ایمان یې راوړی دی! تاسو د نبی کریم ﷺ کورونو ته مه ورداخلېږئ مګر په داسې حال کې چې تاسو ته اجازه درکړی شي (او یا) طعام ته (وروبللی شئ). د بلنې په صورت کې، په داسې حال (ورتنوخی) چې د طعام پخېدلو ته منتظر نه یاست.

(د طعام خوړلو دپاره اجازه هم مه غواړئ) مګر کله چې تاسو (طعام ته) وروبللی شوی نو (هله) ورداخل شئ، نو کله مو چې طعام وخور نو (سمدستي) خواره شي. او (همدارنگه د دعوت په صورت کې، په داسې حال (ورداخل شئ) چې د خبرو دپاره مینه کوونکي (او مجالس جوړوونکي) نه یاست (چې پلټی ووهی او کېږي).

یقیناً دغه (ذکر شوي کارونه هر یو) نبی کریم ﷺ ته ضرر (تکلیف) رسوي، نو ستاسو څخه شرمېږي (حیا کوي چې په دې باره کې درته څه ووايي)، او الله ﷻ د حق (د بیان) څخه شرم (څنگه چې ورسره مناسب وي) نه کوي.

او (ای مؤمنانو!) کله چې تاسو د أمهات المؤمنین څخه (د نفعي اخستلو) کوم شي (یا کومه خبره) غواړئ نو د پردې تر شا یې ترې وغواړئ. دغه (ډول غوښتل) ستاسو د زړونو او د أمهات المؤمنین د زړونو دپاره ښه پاک ساتونکی دی.

او تاسو ته (مناسبه او) جائزه نه ده چې د الله ﷻ پیغمبر ﷺ ته (په شعوري یا لا شعوري توګه) ضرر (او زحمت) ورسوي، او نه دا چې د پیغمبر ﷺ (د وفات) څخه وروسته د ده ﷺ بیبیانې (خپلې مورګانې) په نکاح واخلي.

یقیناً دغه (هر یو کار ایذاء او نکاح) د الله ﷻ په نزد ډېر لوی (جنایت) دی. (نو ځانونه ترې وساتي).

[۵۴] (ای مؤمنانو!) که چرته تاسو څه شي څرګند کړئ او یا یې (په زړونو کې) پټ کړئ نو (په دواړو صورتونو کې ورباندې الله ﷻ پوهېږي ځکه چې) یقیناً الله ﷻ په هر شي باندې پوه دی.

[۵۵] (ای پیغمبره!) په أمهات المؤمنین باندې (د یوه شي د بې حجابې غوښتلو په هکله) په خپلو پلرونو کې څه باک (او ګناه) نشته (چې د دغسې غوښتلو موقع ورکړي)، او نه (ورباندې) په

خپلو زامنو کښې او نه په خپلو وروڼو کښې او نه د خپلو وروڼو په زامنو (ورېرونو) کښې او نه د خپلو خویندو په زامنو (خوړیونو) کښې او نه په خپلو (مسلمانانو) ښځو کښې او (بالآخره) نه په هغو ښځو کښې (که څه هم چې مسلمانانې نه وي) چې د دوی ښې لاسونه یې مالکان شوي وي (څه گناه او باک شته چې د مخامخ غوښتلو موقع ورکړي).

او (ای بیبیانو!) تاسو د الله ﷻ څخه وډارې شئ (او د حجاب مراعات وکړئ ترڅو د قیامت تر ورځې پورې ټولې مسلمانانې ښځې تاسو پسې اقتداء وکړي او د حجاب مراعات وساتي ځکه چې یقیناً الله ﷻ په هر شي باندې حاضر دی (چې هیڅ شی او هیڅ کار ترې نه شي پټېدلی).

شان نزولونه او ارتباط

د ذکر و شوو ایتونو د اولني ایت د شان نزول په هکله متعدد واقعات روایت شوي دي^(۱) څه لرې نه ده چې ټول پېښ شوي وي خو مونږ د لاندې څو روایتونو په ذکر باندې اکتفاء کوو:

۱- د انس رضی الله عنه د اوږده حدیث مضمون دی چې کله الله ﷻ زینب رضی الله عنها په أمهات المؤمنین کښې شامله کړه نو نبی کریم ﷺ په خپل کور کښې خلکو ته د ولیمې ډوډۍ ورکړه، خلک راتلل او د خوراک څښاک څخه وروسته بېرته وتل، خو دوه درې کسان ځای په ځای کېناستل او خپلو خبرو اترو ته یې ادامه ورکړه.

د نبی کریم ﷺ زړه غوښتل چې دغه ناسته ډله خپلې خبرې بس کړي او دلته پلټۍ ونه وهي، مگر د زیاتې حیاء د کبله یې ورته نه شو ویلی چې تاسو جنابان هم مهرباني وکړئ او بهر لاړ شئ، نو الله ﷻ ذکر شوی ایت شریف نازل کړ او حجاب فرض شو^(۲).

۲- عمر رضی الله عنه وایي چې یوه ورځې ما نبی کریم ﷺ ته وړاندیز وکړ چې: «يَا رَسُولَ اللَّهِ! لَوْ أَمَرْتَ بِنَاءَكَ أَنْ يَحْتَجِبُنَ فَإِنَّهُ يُكَلِّمُهُنَّ الْبَرُّ وَالْفَاجِرُ فَتَزَلَّتِ»^(۳) یعنې ای د الله ﷻ پیغمبره! کاش چې ته خپلو مېرمنو ته امر وکړې چې دوی د خلکو څخه حجاب وکړي، دا ځکه چې یقیناً شان دا دی چې د دوی سره ښکونکي او بدکار (هر یو) خبرې کوي (چې دا کار په ماباندې ډېر دروند تمامېږي)، نو الله ﷻ ذکر شوی ایت شریف نازل کړ.

۳- یوه ورځې یوه منافق ویلي: که نبی کریم ﷺ وفات شي نو زه به عائشه (أم المؤمنین) په نکاح واخلم، نو الله ﷻ ذکر شوی ایت شریف نازل کړه^(۴).

اما د وړاندېنيو ایتونو او د دې ایتونو ارتباط خو بالکل څرگند دی چې د هغو د مضامینو اکثریت په أمهات المؤمنین پورې ارتباط درلود او د دې ایتونو مطالب هم په همدوی پورې مربوط دي، چې حاصل یې داسې راڅیږي:

(۱) زاد المسیر ج ۶ ص ۲۱۲، نظم الدرر ج ۶ ص ۱۲۷، المحرر الوجیز ج ۱۳ ص ۹۳

(۲) صحیح البخاري ج ۲ ص ۷۰۶

(۳) صحیح البخاري ج ۱ ص ۵۸، اسباب النزول للواحدي ص ۲۴۲

(۴) روح المعاني ج ۱۲ ص ۷۴، الدر المنثور ج ۶ ص ۶۴۳

د مطلب خلاصه

ای پیغمبره! د خپلو مېرمنو او خپلو کورونو په ارتباط د الله ﷻ د پلوه مؤمنان مخاطب کړه چې:
۱- ای مؤمنانو! تاسو د خپل ایمان په قوت د خپل پیغمبر ﷺ سره په ناسته ولاړه کښې لاندې

آداب عملي کړئ:

الف: تاسو د نبی کریم ﷺ کورونو ته مه ورداخلېږئ مگر په اجازې سره. یا په بل عبارت: که تاسو پرته د دعوت څخه وغوښتل چې هلته ورداخل شئ نو لومړی ضرور اجازه واخلئ او بیا ورننوځئ.

ب: که تاسو خوراک او څښاک ته وردعوت شوی نو بیا هم دعوت قبول کړئ خو په داسې وخت کښې هلته تشریف وروړئ چې د خوراک او څښاک وخت وي، هسې نه چې تاسو د وخت څخه وړاندې کورته ورشئ او د خوراک پخېدلو ته منتظر یاست.

ج: لنډه دا چې بدون د دعوته صرف د خوراک دپاره اجازه مه اخلئ، خو کله چې تاسو دعوت کړی شوی نو ورداخل شئ او کله مو چې خوراک څښاک وکړ او ترې فارغ شوی نو سمدستي ووځئ او خواړه واړه شئ.

د: همدارنگه تاسو ته جواز نه لري چې د خوراک او څښاک څخه وروسته پلټۍ ووځئ او ځینې د ځینو نورو د خبرو اورېدلو دپاره مجالس جوړ کړئ. که تاسو دا کار کوئ نو بهر لار شئ او هلته سره کښې او خبرې اترې وکړئ.

ه: ای مؤمنانو! ستاسو ذکر شوي کارونه نبی کریم ﷺ ته په اذیت او ضرر باندې تمامېږي خو هغه ﷺ د ډېرې حیا څخه تاسو ته داسې نه شي ویلی چې: بې اجازې زما کورونو ته مه راننوځئ، یا بدون د دعوت او بلنې څخه صرف د طعام خوړلو دپاره اجازه مه غواړئ، یا د دعوت په صورت کښې د وخت څخه وړاندې مه راځئ، او همدارنگه د بلنې په صورت کښې د خوراک کولو څخه وروسته د کور په داخل کښې مجالس مه جوړوئ بلکې د دې کار دپاره بهر لار شئ.

و: الله ﷻ د حق د بیان څخه شرم (څنگه چې ورسره مناسب وي) نه کوي، نو د همدې کبله یې تاسو ته د ناستې ولاړې آداب درنازل کړه.

ز: ای مؤمنانو! کله چې تاسو د أمهات المؤمنین څخه څه متاع غوښتل نو دغه کار د پردې څخه هغه خوا وکړئ او د پخوا په شان هغوی ته مخ په مخ (بې پردې) مه درېږئ.

ح: دغه ډول غوښتنه ستاسو د زړونو او د أمهات المؤمنین د زړونو دپاره ښه پاک ساتونکې او پاکیزه ده. او همدارنگه دا د دې دپاره هم گټوره ده چې د قیامت تر ورځې پورې مؤمنان سړي او مؤمنانې ښځې ستاسو څخه عبرت واخلې او ستاسو کړنلاره خپله کړي، نو د ډول-ډول اتهاماتو او اشتباهگانو مخه به ونیوله شي.

ط: ای مؤمنانو! د ذکر و شوو څو کارونو یادونه د مثلاً په توگه درنازه شوه نو په تاسو باندې لازمه او تاسو ته مناسبه ده چې په هیڅ ډول سره د الله ﷻ پیغمبر ﷺ ته اذیت ونه رسوئ.

ي: تاسو ته د همېشه دپاره دا هم جواز نه لري چې د نبی کریم ﷺ د وفات څخه وروسته د ده ﷺ

مهرمنې (خپلې مورگانې) په نکاح کړې.

یا: ای مؤمنانو! یقیناً نبی کریم ﷺ ته هر ډول اذیت رسول او هم د ده ﷺ بیبیانې د ده ﷺ د وفات څخه وروسته په نکاح سره اخستل د الله ﷻ په نزد ډېره لویه گناه او ډېر لوی جنايت دی، نو خپل ځانونه ترې وساتئ.

یب: که تاسو نبی کریم ﷺ ته اذیت رسونه او یا یې د وفات څخه وروسته مهرمنې په نکاح اخستنه څرگنده کړئ او یا یې په زړونو کښې پټه وساتئ، نو په دواړو صورتونو کښې د الله ﷻ څخه نه پټېږي او دا ځکه چې یقیناً الله ﷻ په هر شي باندې پوه دی؛ نو تاسو ته په کار دي چې ذکر شوي هر ډول اذیت ته په خپلو زړونو کښې هم ځای ورنه کړئ.

۲- ای پیغمبره! لکه چې په مؤمنانو باندې لازمه ده چې ستا د کورونو آداب وساتي همدارنگه ستا په مهرمنو باندې هم واجبه ده چې د اجانبو څخه حجاب او پرده وکړي. هوا که دوی د خپلو ځینو اقاربو څخه پرده ونه کړي نو څه باک یې نشته، دغه ډول اقارب د لاندې کسانو څخه عبارت دي: د دوی پلرونه او زامن، د دوی وروڼه او ورېرونه، د دوی خورونه، او مسلمانانې ښځې او په دوی باندې د هغې کافرې ښځې څخه حجاب او پرده کول واجب نه دي د کومې چې د دوی ښي لاسونه مالکان ګرځېدلي وي.

۳- ای پیغمبره! د الله ﷻ د پلوه خپلو مهرمنو ته ابلاغ کړه چې:

الف: تاسو د الله ﷻ څخه وډارې شئ او په خپله پرده او حجاب باندې د نبی کریم ﷺ په غیاب او حضور دواړو حالاتو کښې کلکې اوسېږئ. او دا ځکه چې:

ب: یقیناً الله ﷻ په هر شي باندې شاهد دی چې هیڅ شی ترې غائب نه شي جوړېدلی، نو که بالفرض تاسو د بندګانو څخه خپله بې حجابي پټه کړئ د الله ﷻ څخه یې په هیڅ حال نه شي پټولی.

توضیحات

۱- په ﴿يَتَأْتِيَنَّ الَّذِينَ ءَامَنُوا لَا تَدْخُلُوا﴾ الآية کښې لاندې نکاتو ته توجه په کار ده:

الف: که څوک وايي چې په ﴿إِلَّا أَنْ يُؤْذَنَ لَكُمْ إِلَىٰ طَعَامٍ غَيْرَ نَبْظِرِينَ إِنَّهُ﴾ کښې د ﴿يُؤْذَنَ﴾ کلمه په ﴿إِلَىٰ﴾ سره متعدي ګرځېدلې ده حال دا چې دغه کلمه په "فِي" سره متعدي ګرځي، لکه چې وايي: "أُذِنَ لِفُلَانٍ فِي كَذَا" فلاني ته په دغه کار کښې اجازه وکړې شوه. نو پوښتنه دا ده چې: د څه حکمت په بنياد په دې مقام کښې د ﴿إِلَىٰ﴾ په عوض د "فِي" توري نازل نه شو؟ مونږ وايو چې: دلته ﴿يُؤْذَنَ﴾ کلمه د "دَعْوَةٍ" معنی ته متضمنه ده^(۱) چې په "إِلَىٰ" سره متعدي ګرځي، نو د همدغې تضمیني معنی په ملحوظ د "إِلَىٰ" توري نازل شوی دی، والله ﷻ أعلم. په همدې تضمین باندې په عین ایت کښې د ﴿إِذَا دُعِيتُمْ﴾ کلمات هم دلالت کوي.

(۱) روح المعاني ج ۲۲ ص ۶۸

ب: د ﴿أَنْ يُؤْذَنَ لَكُمْ﴾ کلمات د ﴿لَا تَدْخُلُوا﴾ د فاعل څخه حال واقع شوي دي. او د ﴿غَيْرَ نَظَرٍ﴾ کلمات ترې دوهم مترادف حال دی.^(۱)

ج: دا د یو پلوه، او د بله پلوه په ﴿إِنَّهُ﴾ کښې د «أَنْ» کلمه د «أَنْ يَأْتِي» لکه «زَمَى يَزْمِي» دپاره مصدر ده چې د پوځوالي او وخت نه د رسېدلو معنی ورکوي.^(۲)

نو په ذکر شوو ملحوظاتو سره یې د معنی حاصل داسې راڅیږي چې: ای مؤمنانو! تاسو د نبی کریم ﷺ کورونو ته په هیڅ حال کښې د هیڅ شي دپاره مه ورداخلېږئ مګر د اجازه درکولو او طعام ته د دعوت درکولو په حال کښې او په داسې حال کښې چې تاسو د طعام پخېدلو ته انتظار وټوښتلي نه یاست، چې د وخت څخه وړاندې ورداخل شئ او د طعام د پخېدلو پورې په خبرو اترو سره خپل مجالس تاوده کړئ.

د ایت شریف یو ارشاد

د: نظر ذکرې شوې شرحې ته د ایت شریف څخه د دې خبرې ارشاد هم معلومېږي چې باید هیڅوک بدون د دعوت (بللو) څخه د نبی کریم ﷺ کورونو ته د خوراک او څښاک دپاره ورداخل نه شي، چې مطلب یې فقط خوراک او څښاک وي او بس که څه هم اجازه واخلې.^(۳)

ښه ډول نابللي مېلمه ته په عربي لغت کښې د «ضَيْفٌ» کلمه وضعه شوې ده چې د «ن» توري پکښې زائد دی او د «ضَيْفٌ» په کلمې پورې پیوسته شوی دی.

د همدې کبله کله چې یوه ورځ نبی کریم ﷺ ته چا دعوت ورکړی وه خو یوه نابللي سړي هم ورپورې خپل ځان ضمیمه کړ، کله چې د بلونکي د کور دروازې ته ورسېدل نو نبی کریم ﷺ بلونکي مخاطب کړ چې «إِنَّ هَذَا اتَّبَعَنَا فَإِنْ شِئْتَ أَنْ تَأْذِنَ لَهُ وَإِنْ شِئْتَ رَجَعْ» یعنې دغه سړی زموږ پسې بدون د دعوت څخه راروان دی، نو که ستا خوښه وي اجازه به ورته وکړې (او په بللو شوو کسانو کښې به یې وشمېرې)، او که ستا خوښه وي (چې اجازه ورته ونه کړې) نو بېرته به وګرځي.

بلونکي جواب ورکړ چې: «لَا بَلْ آذَنُ لَهُ يَا رَسُولَ اللَّهِ!»^(۴) دغسې نه ده (چې اجازه ورنه کړم) بلکې ای د الله ﷻ پیغمبره! زه ورته اجازه ورکوم (او په بللو شوو کسانو کښې یې شمېرم).

په دې باندې علاوه د ایت شریف څخه دا هم فهمېږي چې تاسو د خپل کوم کار دپاره اجازه غوښتل د طعام د پخېدلو وخت ته مه ټالوی^(۵) ترڅو په یوه اجازه غوښتلو سره هم خپل کار ترسره کړئ او هم طعام نوش جان کړئ.

(۱) تفسیر المظهر ج ۷ ص ۳۷۱

(۲) لسان العرب ج ۱۴ ص ۴۸

(۳) تفسیر القاسمي ج ۱۳ ص ۲۹۲، تفسیر ابي السعود ج ۷ ص ۱۱۲

(۴) صحیح مسلم ج ۲ ص ۱۷۶

(۵) تفسیر ابن کثیر ج ۳ ص ۵۰۵

سوال جواب

ه: که څوک وایي چې: د "لکن" کلمه خود دې دپاره وضعه شوې ده چې هغه توهم ورباندې د منځه یوړل شي کوم چې د وړاندېني کلام څخه چاته ذهن ته ورځي؛ نو پوښتنه دا ده چې په ﴿وَلَبِکَن اِذَا دُعِیْتُمْ فَاَدْخُلُوْا﴾ کښې په دغې کلمې سره کوم توهم د منځه وړل شوی دی؟

مونږ وایو چې: څه لرې نه ده چې د ﴿اِلَّا اَنْ یُّؤْذَرَ لَکُمْ اِلٰی طَعَامٍ﴾ د کلماتو د ظاهر څخه چاته توهم پیدا شوی وی چې د نبی کریم ﷺ کورونو ته به صرف د طعام خوړلو دپاره اجازه غوښتل هم غیر مناسب کار نه وي، نو په ذکرې شوې کلمې سره دغه توهم پورته کړی شو. یعنې تاسو د نبی کریم ﷺ کورونو ته د طعام خوړلو دپاره اجازه مه غواړئ.

هوا! که تاسو طعام ته وروبللی شوی نو په ټاکلي وخت وړ داخل شئ او د طعام د نوش جان کولو څخه وروسته سمدستي ووځئ او په ځمکه کښې خواره شئ.

استیناس څه معنی؟

و: په ﴿وَلَا مُتَشٰیبِیْنَ لِحَدِیْثٍ﴾ کښې د ﴿مُتَشٰیبِیْنَ﴾ کلمه د "استیناس" څخه اشتقاقه شوې ده چې د الله ﷻ په توفیق د [النور: ۲۷] ایت لاندې پوره تحلیل شوی ده، چې متعددې معناوې درلودلې شي؛ خو په دې مقام کښې د هغو متعددو معناوو څخه د میلان (د محبت د اظهار) معنی په زړه پورې برېښي.

دا د یو پلوه، او د بله پلوه ذکره شوې کلمه په ﴿غَیْرَ نَظَرِیْنَ اِنَّهٗ﴾ باندې عطفه ده^(۱) چې د "غیر" معنی پکښې په "لا" سره ټاکیده شوې ده. یعنې ای مؤمنانو! تاسو د پیغمبر ﷺ کورونو ته د دعوت او اذن درکولو په صورت کښې په داسې حال کښې وړ داخل شئ چې هلته د طعام څخه وړاندې انتظار کوونکي نه یاست او د طعام څخه وروسته هلته د محبت او مینې مجالس جوړونکي نه یاست چې پلټی ووهی او په مرکو او قیصو باندې پیل وکړی.

متاع څه معنی؟

ز: په ﴿وَإِذَا سَأَلْتُمُوهُنَّ مَتَاعًا﴾ کښې د "متاع" کلمه د هغه شي دپاره وضعه شوې ده د کوم څخه چې په کور کښې استفاده کېږي او یا ترې په بله کومه وجه څه گټه اخستله کېږي^(۲)، مگر په دې مقام کښې د ذکرې شوې کلمې څخه هر هغه شی مراد دی د کوم څخه چې په دنیا او یا آخرت کښې گټه پورته کولی شي^(۳) نو په همدې بنیاد د شریعت احکام او د نبی کریم ﷺ احادیث د دغې کلمې لومړني مدلولات دي.

(۱) المحرر الوجیز ج ۱۳ ص ۹۴

(۲) مفردات الراغب ص ۴۸۱

(۳) تفسیر القرطبي ج ۱۴ ص ۲۲۷

د حجاب معنی

ح: په ﴿فَسْتَلَوْهُنَّ مِنْ وَرَاءِ حِجَابٍ﴾ کښې د "حِجَاب" کلمه د هغې شي دپاره وضعه شوې ده کوم چې د دوه وو شيانو ترمنځ حائل (پرده) واقع کېږي^(۱)، چې لاندې صورتونه درلودلی شي:

اول: چې پرده په دېوال غونډې شي سره صورت ونيسي حتی چې د شخص د لېدلو مانعه وي.

دوهم: چې په لوی پورني يا خادر غونډې شي سره صورت ونيسي، چې فقط د خپرې د لېدلو مانعه وي خو د شخص د قد او قامت د ليدلو مانعه نه وي.

که څه هم په دې مقام کښې ځينو مفسرينو کرامو د ذکرې شوې کلمې څخه اولنۍ معنی مراده کړې ده^(۲)، مگر مونږ ته پکښې لاندې تفصيل بهتر برېښي:

په مؤمنانو باندې واجب وه چې د يوه شي د غوښتنې په وخت د حجاب اولنۍ معنی مراعاته کړي، او د پردې تر شا ترې غوښتنه وکړي. اما په أمهات المؤمنین باندې په اولنۍ معنی سره حجاب واجب نه وه بلکې په دوهمه معنی سره حجاب ورباندې فرض وه، لکه چې په راتلونکي [الأحزاب: ۵۹] ایت کښې ورڅخه په جلايب (لوی خادر) سره تعبير شوی دی.

د همدې کبله د حجاب د فرضيت څخه وروسته أمهات المؤمنین حجونو ته تللي دي او په غزواتو کښې يې گډون کړی دی لکه چې څه مثالونو ته يې د [النور: ۳۱] ایت لاندې اشاره شوې ده.

عمر ؓ دواړه ډوله حجاب خوښاوه

ط: عمر ؓ د أمهات المؤمنین دپاره دواړه ډوله حجاب خوښاوه، د همدې کبله يې د حجاب د نزول څخه وړاندې يو ځل أم المؤمنین سوده رضی الله عنها وليده چې د انساني حاجت د ترسره کولو دپاره بهر وتلې وه نو په نوموړې باندې يې اعتراض وکړ. کله چې دغه اعتراض د نبي کریم ﷺ حضور ته وړاندې کړی شو نو ويې فرمايل چې: «إِنَّهُ قَدْ أُذِنَ لَكُنَّ أَنْ تَخْرُجْنَ لِحَاجَتِكُنَّ»^(۳) يعنې يقيناً شان دا دی چې بې شکه تاسو ته اجازه درکړه شوې ده چې د خپلو انساني احتياجاتو د ترسره کولو دپاره د کوره بهر لاړې شئ.

نو الله ﷻ د حجاب آیت نازل کړ او أمهات المؤمنین ورباندې د حجاب بالابدان (چې په پورتنۍ تقسيم کښې د حجاب دوهم ډول دی) په صورت کښې عمل وکړ.

بله ورځ د همدغه ایت د نزول څخه وروسته د عمر ؓ د پلوه په سوده رضی الله عنها باندې ذکر شوی اعتراض تکرار شو، نو نبي کریم ﷺ په يوه حديث کښې بيا خپلې بيبيانې مخاطبې کړې چې: «إِنَّهُ قَدْ أُذِنَ لَكُنَّ أَنْ تَخْرُجْنَ لِحَاجَتِكُنَّ»^(۴) يعنې يقيناً شان دا دی چې ماته د الله ﷻ د پلوه وحې وکړې

(۱) لسان العرب ج ۱ ص ۲۹۸

(۲) تفسير البغوي ج ۳ ص ۵۴۰

(۳) صحيح البخاري ج ۱ ص ۲۶، ج ۲ ص ۷۰۷

(۴) صحيح البخاري ج ۲ ص ۷۰۷

شوه چې بي شکه تاسو ته اجازه ده چې د خپلو احتیاجاتو د پوره کولو دپاره (په حجابونو کېنې) د کوره ووځئ. یا په بل عبارت: په تاسو باندې حجاب بالابدان فرض دی او حجاب بالاشخاص (په پورتنۍ تقسیم کېنې د حجاب اول صورت) در باندې فرض نه دی چې بالکل د کوره بهر ونه وځي. لنډه دا چې په أمهات المؤمنین باندې که څه هم بالاشخاص حجاب کول فرض نه وه چې بالکل د کوره بهر ونه وځي مگر مستحب وه^(۱)، د همدې کبله د أمهات المؤمنین د ډلې څخه دوه تنه (سوده او زینب بنت جحش رضی الله عنهما) د حجاب بالاشخاص پابندې وې^(۲) حتی چې نه نفلي حج ته لاړې او نه عمرې ته، او نه د مرګ د وخته پورې د خپله کوره ووتلې.

حجاب په ټولو فرض دی

ي: د ﴿ذَالِكُمْ أَظْهَرَ لِقُلُوبِكُمْ وَقُلُوبِهِنَّ﴾ د جملې څخه څرګندېږي چې د حجاب فرضیت په أمهات المؤمنین پورې اختصاص نه لري بلکې ټولې مؤمنانې بنځې په حجاب کولو باندې مکلفې دي. او دا ځکه چې په دغې جمله کېنې د حجاب د فرضیت وجې ته اشاره شوې ده، نو کله چې د حجاب مراعات د أمهات المؤمنین او د دوی د معنوي زامنو (مؤمنانو) په نسبت د زړونو دپاره ښه پاکوونکې وګڼل شو، نو د پردیو بنځو او پردیو نارینه وو په نسبت خو ډېر زیات پاکوونکې او سپېڅلې ګڼل کېږي.

نو د قیامت تر ورځې پورې چې په هر ځای کېنې د حجاب مراعات د پښو لاندې کړې شي هلته د ډېر زیات خبث او ناپاکۍ د رامنځته کېدو وېره شته. مؤمنانو ته په کار دي چې خپل ځانونه ترې بیچ وساتي او د حجاب مراعات نه زنانه د پامه وغورځوي او نه ورته د دوی نارینه او نه اسلامي حکومت اجازه ورکړي چې مراعات یې ونه کړي.

د ایت د نزول نېټه

یا: په أمهات المؤمنین باندې د حجاب کولو فرضیت د هجرت په پنځم کال د ذي العقدي په میاشت کېنې صورت نیولی او ذکر شوې ایت پکېنې نزول موندلی دی^(۳).

سوال جواب

یب: که څوک وایي چې: په ﴿وَمَا كَانَ لَكُمْ أَنْ تُؤْذُوا رَسُولَ اللَّهِ﴾ کېنې د ﴿تُؤْذُوا﴾ کلمه د "إِذَاء" څخه اشتقاقه شوې ده، او پوره واضحه ده چې "إِذَاء" د هغه فعل یا قول څخه عبارت ده په کوم باندې چې سړی خپه کېږي، لکه بدون داجازې کور ته ورننوتل او داسې نور، نو پوښتنه دا ده چې د نبی کریم ﷺ د وفات څخه وروسته د ده ﷺ "إِذَاء" د څه شي څخه عبارت ده چې باید مؤمنان ترې د قیامت تر ورځې پورې خپل ځانونه وساتي؟

(۱) روح المعاني ج ۲۲ ص ۷۵

(۲) مسند احمد بن حنبل ج ۱۰ ص ۲۲۹

(۳) الطبقات الکبری لابن سعد ج ۸ ص ۱۷۶

مونږ وايو چې: د ذکرې شوې ایت په استناد د نبي کریم ﷺ د وفات څخه وروسته مؤمنان مکلف گرځولی شوي دي چې د هغه قول يا فعل څخه ځانونه بچ وساتي په کوم کښې چې د نبي کریم ﷺ او يا د أمهات المؤمنین سپکاوی او توهین نغښتی وي، د همدې قبيلې څخه د أمهات المؤمنین په تعدد باندې اعتراض کول هم گڼل کېږي چې د کفر څخه نمايندگي کوي.

يوه مسئله

بيج: په ﴿وَلَا أَنْ تَنْكِحُوا أَزْوَاجَهُمْ مِنْ بَعْدِهِ أَبَدًا﴾ کښې د ټولو علماوو کرامو اجماع ده چې أمهات المؤمنین په دنيا او آخرت کښې د نبي کریم ﷺ مېرمنې دي، او د ده ﷺ د وفات څخه وروسته په قطعي توگه د هغوی نکاح کول حرام دي^(۱).

يا په بل عبارت: د هغوی ازدواج د نورو ښځو غوندې د نبي کریم ﷺ په وفات سره نه دی قطع شوی، د همدې کبله په هغوی باندې د عدتونو تېرول هم واجب نه وه، بلکې د هغوی حال هغه ښځو ته ورته وه د کومو چې مېړونه چرته په سفر سره غائب گرځېدلي وي^(۲).

خو ټکي

۲- په ﴿لَا جُنَاحَ عَلَيْنَ فِيْءِ آبَائِهِنَّ﴾ الآية، کښې لاندې ټکو ته پام وکړئ:

الف: په دې ایت شریف کښې د [النور: ۳۱] ایت غوندې مضمون نازل شوی دی، نو څرنگه چې مونږ هلته د الله ﷻ په توفیق څه معلومات تفصیلوار لیکلي دي نو دلته د هغو بیا تفصیلي لیکلو ته څه اړتیا نه گورو هغه دا چې:

اول: هلته د دې وجه ذکره شوې ده چې د تره او ماما نومونه په محارمو کښې نه دي نازل شوي حال دا چې دوی هم د محارمو څخه دي.

دوهم: په ایت شریف کښې محارم عام دي، هغو محارمو ته هم شامل دي کوم چې د رضاع (تي رودلو) په سبب محارم گرځېدلي وي.

درېم: د ﴿وَلَا نِسَاءً لَهُنَّ﴾ څخه مسلمانانې ښځې مطلب دي.

څلورم: په ﴿وَلَا مَا مَلَكَتْ أَيْمَانُهُنَّ﴾ کښې د ﴿مَا مَلَكَتْ﴾ څخه فقط وینځې مراد دي، چې

کافرې وینځې ته هم شمولیت لري.

ب: که څوک وایي چې: د څه حکمت په بنیاد په دې مقام کښې د هغو ټولو کسانو نومونه نازل

نه شوه کوم چې هلته نازل شوي وه؟

مونږ وايو چې: دا ایت شریف د یوې پوښتنې په جواب کښې نازل شوی دی، هغه دا چې کله د

أمهات المؤمنین په هکله د حجاب ذکر شوی حکم نازل شو نو د هغوی اقارب او خپلوان نبي

(۱) تفسیر ابن کثیر ج ۳ ص ۵۰۶

(۲) تفسیر القرطبي ج ۱۴ ص ۲۲۹

کریم ﷺ ته ورغله او پوښتنه یې وکړه چې: ای د الله رسوله! ایا مونږ هم (که څه غوښتل) نو د هغوی څخه یې د پردې تر شا وغواړو؟ نو الله ﷻ دغه ایت شریف نازل کړ^(۱) او د ښه اطمینان دپاره یې د سوال کوونکو په قرابتونو باندې صراحت وکړ، نو د همدې کبله د هغه ایت مضمون دلته هو بهو راحکایت نه شو او د لاندې کسانو د صراحتونو څخه ساکت پاتې شو چې:

اول: د نبی کریم ﷺ ذکر خو بالکل مطرح نه وه.

دوهم: د نبی کریم ﷺ پلار ژوندی نه وه، او نه یې کوم بالغ زوی ژوندی وه چې ذکر ته یې څه اړتیا پېښه شوې وی.

درېم: بالاخره ساده چوپړان او هم ماشومان په سوال کوونکو کښې شامل نه وه.

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ (۵۶) إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُهِينًا (۵۷) وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا اكْتَسَبُوا فَقَدْ احْتَمَلُوا بُهْتَانًا وَإِثْمًا مُبِينًا ﴿۵۸﴾

[۵۶] یقیناً الله ﷻ او د ده ﷻ پربنډې په پیغمبر ﷺ باندې درود استوي، (نو) ای هغو کسانو کومو چې ایمان راوړی دی! تاسو (هم) په پیغمبر ﷺ باندې درود واستوی او (هم) ورباندې سلام روایست سلام ویل (چې): "السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ" څخه عبارت دي.

[۵۷] بې شکه هغه کسان کوم چې الله ﷻ او د ده ﷻ پیغمبر ته ایذاء (ضرر) رسوي (نو) الله ﷻ هغوی په دنیا او آخرت کښې د خپل رحمت څخه لرې کړی دی او سپکوونکی عذاب یې ورته تیار کړی دی.

[۵۸] او هغه کسان کوم چې مؤمنانو سپړو او مؤمنانو ښځو ته د هغه (کا) څخه په غیر (د بل کار په اتهام سره) ضرر رسوي کوم چې دوی کسب کړی وي (چې دروغ ورپورې تړي) نو بې شکه هغوی لوی بهتان او څرگنده گناه (په غاړو باندې) اخلي (هغوی د ډېر لوی جنایت دپاره متحمل کېږي).

ارتباط او د مطلب خلاصه

د وړاندېنيو ایتونو مضمون دا وه چې مؤمنانو ته په کار دي چې نبی کریم ﷺ ته نه په ژوند کښې او نه د وفات څخه وروسته څه اذیت او ضرر ورسوي، په دې ایتونو کښې د یو پلوه د همدغه مضمون وجې ته اشاره شوې ده او د بله پلوه د هغو خلکو په هکله وعید نازل شوی دی کوم چې نبی کریم ﷺ او یا نورو مؤمنانو ته د ضرر او اذیت رسولو په تکل کښې وي. نو حاصل یې داسې راڅیږي:

(۱) تفسیر الکشاف ج ۳ ص ۵۵۷: تفسیر المراجعي ج ۲۲ ص ۳۲: تفسیر ابی السعود ج ۷ ص ۱۱۳: البحر المحیط ج ۸ ص ۵۰۱: تفسیر الفرطبي ج ۱۴ ص ۲۳۱: تفسیر الخازن ج ۵ ص ۱۲۵

ای پیغمبره! په دې موقع کښې په خپل اُمت باندې لاندې مطالب قرائت کړه چې:

۱- یقیناً الله ﷻ او د ده ﷻ پرېستې په نبي کریم ﷺ باندې درود استوي، نو ایا تاسو ته مناسبه ده

چې تاسو ورته اذیت ورسوئ؟ نو په همدې بنیاد:

ای مؤمنانو! تاسو هم خپل پیغمبر ﷺ ته اذیت مه رسوئ او خپه کوئ یې مه، بلکې هم ورباندې

درودونه واستوئ او هم ورباندې د "السَّلامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ" کلمات واستوئ.

۲- یقیناً هغه کسان چې الله ﷻ او د ده ﷻ پیغمبر ته اذیت او ضرر رسوي نو الله ﷻ هغوی په دنیا او آخرت کښې د خپل رحمت څخه لرې کړي دي، چې په دنیا کښې به د نېکیو توفیق مونده نه کړي او په آخرت کښې به د دردناک عذاب سره مخامخ شي، او په دې باندې علاوه الله ﷻ ورته هلته سپکوونکي عذاب تیار کړي دي چې توهین او تخجیل هم ورسره ملگری دی.

۳- ای پیغمبره! هغه کسان چې د پیغمبر ﷺ څخه په غیر نارینه مؤمنانو او مؤمنو ښځو ته ضرر رسوي او په داسې اقوالو او افعالو باندې یې متهموي کوم چې دوی نه وي کسب کړي او محض د اذیت دپاره یې ورپورې تړي، نو یقیناً دغه خلک د بهتان متحمل شوه او پوره څرگنده گناه یې په غاړه واخستله، چې هرومرو او ضرور به یې د بدو عواقبو سره مخامخ شي.

توضیحات

۱- د ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾ الایه- د تفسیر دپاره لاندې نکاتو ته توجه وکړئ:

الف: د ﴿يُصَلُّونَ﴾، ﴿صَلُّوا﴾ دواړه کلمې د الله ﷻ په توفیق د [التوبة: ۱۰۳] ایت لاندې د لغت د حیثه ښې پوره تحلیلې شوې دي، او په [الأحزاب: ۴۳] ایت کښې ورباندې څه معلومات ورزیات شوي دي، چې تکراري تحلیلولو ته یې اړتیا نه گورو.

ب: که څه هم مونږ د "صَلُوة" او "سَلام" په هکله د [التوبة: ۱۰۳] ایت لاندې څه شرعي احکام لیکلي دي وَالْحَمْدُ لِلَّهِ ﷻ، مگر ځینو مفسرینو کرامو^(۱) په همدې ارتباط په دې مقام کښې هم د شرعي نگاه څخه ښه پوره بحث لیکلی دی، که د چا زړه اوږد بحث غواړي نو هملته دې مراجعه وکړي، خو مونږ د لاندې څو ټکو په ذکر باندې اکتفاء کوو:

اول: په نبي کریم ﷺ باندې په ټول عمر کښې یو ځل درود ویل فرض دي، چې په ﴿صَلُّوا عَلَيْهِ﴾ کښې ورباندې امر نازل شوی دی، او امر د تکرار غوښتونکی نه دی، او په یو ځل باندې علاوه د درود استول د مستحباتو او سنتو څخه دي، خو د علماوو کرامو اختلاف پکښې شته دی^(۲).

دوهم: کله چې په یوه مجلس کښې نبي کریم ﷺ یاد کړی شي نو په کار دي چې درود ورباندې واستولی شي او دا ځکه چې نبي کریم ﷺ فرمایلي دي چې: «الْبَخِيلُ الَّذِي مَنْ ذَكَرْتُ عِنْدَهُ فَلَمْ يُصَلِّ

(۱) روح المعاني ج ۳۲ ص ۷۹

(۲) تفسیر القرطبي ج ۱۴ ص ۲۳۳

غَلِيٍّ»^(۱) یعنی هغه څوک بخیل دی چې د ده په نزد زه یاد کړی شم او په ماباندې درود وانستوي. درېم: په نبي کریم ﷺ باندې په لمانځه کېنې درود استول د ابو حنیفه علیه الرحمۃ په نزد سنت او د ځینو نورو امامانو علیه الرحمۃ په نزد فرض دي^(۲).

څلورم: لیکونکو ته په کار دي چې د نبي کریم ﷺ د نامه سره «صلی الله علیه وسلم» پوره ولیکي او په «ص» یا بل څه سره یې اختصار نه کړي.

پنځم: هو! که بدون د لیکلو په ژبه باندې ذکره شوې جمله ولولي او په لیک کېنې ورته اشاره وکړي نو پاک یې نشته، ځینو امامانو علیه الرحمۃ د لیک سره په ژبه باندې د ذکرې شوې جملې په لوستلو سره اکتفاء کړې ده^(۳).

شپږم: اکثره سلف صالحین علیه الرحمۃ په دې خبره کلک دي چې د نبي کریم ﷺ د نامه سره دي یوازې په «صلی الله علیه» باندې اکتفاء ونه کړي شي، بلکې د «وسلم» کلمه دې هم ورسره پیوسته کړي شي، چې په ایت شریف کېنې په دواړو (صلاة او سلام) باندې امر نازل شوی دی.

اوم: که څه هم په دې کېنې څه روایت نشته چې د پرېستو د نامه سره باید څه ډول جمله ضمیمه کړي شي، خو څرنګه چې الله ﷻ ورته په [فاطر: ۱] ایت کېنې د رسولانو لقب ورکړی دی نو په کار دي چې د دوی د نومونو سره هم د پیغمبرانو علیه السلام غوندې ذکره شوې جمله ضمیمه کړي شي او -مثلاً- وویل شي چې جبرائیل صلی الله علیه وسلم.

سوال جواب

اتم: که څوک وايي چې: ایا جائزه ده چې څوک د نبي کریم ﷺ د نامه سره د «غفر الله له» جمله ضمیمه کړي حال دا چې پیغمبران د گناه څخه معصومان دي؟

مونږ وايو چې: که څه هم د مغفرت د غوښتلو سره د گناه موجودیت ضرور نه دي، بلکې مغفرت کله-کله د درجو د لوړوالي دپاره غوښتل کېږي، د همدې مطلب دپاره د جنازې په لمانځه کېنې د صغیرانو او ماشومانو دپاره هم د مغفرت غوښتل صورت نیسي؛ مګر د نبي کریم ﷺ د نامه سره د ذکرې شوې جملې ضمیمه کول په کار نه دي چې د عدم معصومیت بوی ترې پورته کېږي او عوام په اشتباه کېنې لوېږي^(۴).

نهم: د هغو کسانو د نامه سره باید د «رَضِيَ اللهُ عَنْهُ» جمله او یا د «صَلَّى اللهُ عَلَى الْأَنْبِيَاءِ وَسَلَّمَ» جمله پیوسته شي د کومو چې نبوت یقیني نه وي، لکه «لقمان رضي الله عنه» او نور.

پوه پوښتنه او د هغې جواب

ج: که څوک وايي چې: الله ﷻ مونږ ته په ذکر شوي ایت شریف کېنې خبر راکړ چې هغه ﷺ په خپل

(۱) جامع الترمذي ج ۲ ص ۱۹۴: مسند أحمد بن حنبل ج ۱ ص ۴۲۹

(۲) الفقه الإسلامي وأدلته ج ۱ ص ۷۲۱

(۳) تفسیر القاسمي ج ۱۳ ص ۳۰۲: تفسیر ابن کثیر ج ۳ ص ۵۰۶

(۴) روح المعاني ج ۲۲ ص ۸۷

پیغمبر باندې درود استوي او رحمتونه ورباندې وروي، نو د څه حکمت په بنیاد الله ﷻ په عین ایت کښې مؤمنان هم مکلف وگرځول چې تاسو هم ورباندې درود واستوی او د رحمتونو د نزول غوښتنه ورته وکړی؟

مونږ وایو چې: په دغه تکلیف سره د یو پلوه په مونږ باندې د نبی کریم ﷺ تعظیم او اجلال واجب وگرځولی شو او د بله پلوه راته ارشاد وشو چې اجرونه او ثوابونه تر لاسه کړي.

نبی کریم ﷺ په یوه اوږده حدیث کښې فرمایلي دي چې: «فَإِنَّهُ مَنْ صَلَّى عَلَيَّ صَلَاةً صَلَّى اللَّهُ عَلَيْهِ بِهَا عَشْرًا»^(۱) یعنې نو یقیناً هر څوک چې په ماباندې درود واستوي نو الله ﷻ به په هغه باندې لس ځله خپل رحمت ورنازل کړي.

سوال جواب

د: که څوک وایي چې: د څه حکمت په بنیاد په ﴿صَلُّوا عَلَيْهِ وَسَلِّمُوا تَسْلِيمًا﴾ کښې د ﴿صَلُّوا﴾ د کلمې سره د ﴿وَسَلِّمُوا﴾ کلمه ضمیمه نازل شوه، حال دا چې د ایت شریف په سر کښې د ﴿يُصَلُّونَ﴾ د کلمې سره د ﴿يُسَلِّمُونَ﴾ کلمه ضمیمه نه ده نازله شوې؟

مونږ وایو چې: په وړاندې وروسته ایتونو کښې بنیادمانو ته توصیه شوې ده چې په جدي توګه د نبی کریم ﷺ د ایذاء څخه ځان ساتنه وکړي، او همدغه مطلب د ﴿وَسَلِّمُوا تَسْلِيمًا﴾ په نزول سره تائید شوی دی، او پوره څرګنده ده چې ضرر رسول یوازې او یوازې د بنیادمانو څخه متصور وه نو د تاکید او تائید نزول هم یوازې د همدوی سره مناسب وه او بس.

د تفسیري احادیثو مجموعه

ه: په دې مقام کښې ځینو مفسرینو کرامو - جزاهم الله خیرا - د تفسیري احادیثو ښه غټه مجموعه راغونډه کړې ده چې ایت شریف پکښې د هر حیثه پوره تفسیر شوی دی^(۲). خو د دې کتاب د اوږدېدو له امله مونږ د یوه حدیث په رانقلولو باندې اکتفاء کوو چې مضمون یې دا دی:

یوه ورځې د نبی کریم ﷺ څخه پوښتنه وشوه چې: ای د الله رسوله! زمونږ خو په تا باندې د سلام دراستولو طریقه زده ده چې تا رابښودلې ده، مثلاً په لمانځه کښې وایو چې: «السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ» یعنې ای پیغمبره! په تا باندې دې سلامتیا وي او د الله ﷻ رحمت هم او د ده ﷻ برکتونه؛ نو په تا باندې درود څنګه درواستوو؟ هیله ده چې دا هم مونږ ته رازده کړي.

نبی کریم ﷺ جواب ورکړ چې: «اللَّهُمَّ صَلِّ عَلَى مُحَمَّدٍ وَآلِ مُحَمَّدٍ كَمَا صَلَّيْتَ عَلَى إِبْرَاهِيمَ إِنَّكَ حَمِيدٌ مَجِيدٌ. اللَّهُمَّ بَارِكْ عَلَى مُحَمَّدٍ وَآلِ مُحَمَّدٍ كَمَا بَارَكْتَ عَلَى إِبْرَاهِيمَ إِنَّكَ حَمِيدٌ مَجِيدٌ»^(۳).

(۱) صحیح مسلم ج ۱ ص ۱۶۶؛ جامع الترمذی ج ۲ ص ۲۰۲؛ مسند احمد بن حنبل ج ۲ ص ۵۷۱

(۲) تفسیر ابن کثیر ج ۳ ص ۵۰۶؛ الدر المنثور ج ۶ ص ۶۴۶

(۳) صحیح البخاری ج ۲ ص ۷۰۸

ایذاء څه معنی؟

۲- په ﴿إِنَّ الَّذِينَ يُؤْذُونَ اللَّهَ وَرَسُولَهُ﴾ الآية کښې د ﴿يُؤْذُونَ﴾ کلمه د "ایذاء" څخه اشتقاقه شوې ده، "ایذاء" دې ته وايي چې څوک یوه ژوندې شي ته یو ډول ضرر ورسوي، برابره خبره ده چې دنیاوي وي او که اخروي، او برابره ده چې مالي وي او که ځاني او یا نور^(۱).

سوال جواب

۳- که څوک وايي چې: د نبی کریم ﷺ په نسبت خو د ایت شریف مصداق څرګند دی چې منافقانو به د أمهات المؤمنین په تعدد باندې اعتراض کاوه او لا لګیا دي کوي یې او داسې نور، نو پوښتنه دا ده چې د الله ﷻ په نسبت د ایت شریف مصداق څه شی جوړېدلی شي؟ مونږ وايو چې: د الله ﷻ په نسبت د ایت شریف مصداق په لاندې دوه وو معناوو باندې تفسیر کېدلی شي:

الف: الله ﷻ ته د ولدیت اثباتول د همدې ﷻ د ایذاء څخه عبارت دی، او دا ځکه چې نبی کریم ﷺ په یوه اوږده قدسي حدیث کښې د الله ﷻ څخه حکایت کړی دی چې: «وَأَمَّا شَتْمُهُ إِيَّايَ أَنْ يَقُولَ اتَّخَذَ اللَّهُ وَلَدًا وَأَنَا الصَّمَدُ الَّذِي لَمْ يَلِدْ وَلَمْ أُولَدْ»^(۲) یعنې او ماته د بنده کنځل دا دي چې په ما پورې ولد راوټې چې ما ولد نیولی دی، او شان دا دی چې زه هغه بې پروا اقدس ذات یم، چې نه مې څوک زېږولی دی، او نه د چا څخه زېږولی شوی یم، او نه مې چرته څوک سیال (ساری) شته.

ب: نبی کریم ﷺ ته ضرر رسول (ایذاء) الله ﷻ د ډېر تکریم او توقیر په لحاظ داسې تعبیر کړې ده لکه چې پخپله همدې ﷻ ته ایذاء رسولې شوې وي.

یا په بل عبارت: لکه څنګه چې الله ﷻ د خپل پیغمبر ﷺ خوشالي او رضامندي خپله رضامندي بولي - لکه چې پوره بیان یې د [التوبة: ۶۱] ایت لاندې تېر شوي دي والحمد لله ﷻ والمنة - همدارنګه په دې ایت شریف کښې - چې بحث پکښې روان دی - الله ﷻ د خپل پیغمبر ﷺ ایذاء د خپل اقدس ذات ایذاء بللې ده.

همدا مضمون په ډېرو احادیثو کښې منعکس شوی دی، لاندې دوه یې د مثال په توګه ولولئ:

اول: نبی کریم ﷺ فرمایلي دي چې: «...وَمَنْ آذَانِي فَقَدْ آذَى اللَّهَ وَمَنْ آذَى اللَّهَ يُوْشِكُ أَنْ يَأْخُذَهُ»^(۳) یعنې هر څوک چې ماته ضرر ورسوي نو بې شکه هغه الله ﷻ ته ضرر ورساوه، او هر څوک چې الله ﷻ ته ضرر ورسوي نو نژدې ده چې الله ﷻ یې (په عذاب سره) ونیسي.

دوهم: نبی کریم ﷺ په یوه اوږده قدسي حدیث کښې د یوه بنده سره داسې سوال جواب را حکایت کړی دی چې د قیامت په ورځ به صورت ونیسي:

(۱) مفردات الراغب ص ۱۱

(۲) صحيح البخاري ج ۲ ص ۷۴۴

(۳) جامع الترمذي ج ۲ ص ۲۲۵

الله ﷻ: ای زما بنده! ما ستا څخه طعام (خوراک) غوښت خو تا رانه کړې.
بنده: ای زما ربه! که (بالفرض المحال) تا زما څخه څه خوراک غوښتی وی نو ما به تاته څنګه
درکړی وی حال دا دی چې ته رب العالمین یې، چې د خوراک او څښاک څخه یې پروا او پاک یې؟
الله ﷻ: ای بنده! ایا ته په دې علم نه لرې چې یقیناً زما یوه بنده (چې فلانی نومېږي) ستا څخه
طعام (خوراک) وغوښت او تا ورته ورنه کړه. ای بنده! ایا ته نه پوهېږې چې که تا هغه ته طعام ورکړی
وی «لَوْ جَدْتُ ذَلِكَ عِنْدِي»^(۱) نو د هغه اجر وونه او ثوابونه به دې (نن ورځ) زما په نزد موندلی وی.

تبصره

۴- ذکر شوي دواړه تفسیرونه په زړه پوري دي، خو د مقام په لحاظ سره مونږ ته دوهم تفسیر
بهرتر او غوره برېښي، والله ﷻ اعلم.

﴿يَتَأْتِيَ النَّبِيَّ قُلٌّ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلِيبِيهِنَّ
ذَلِكَ أَذْنَىٰ أَنْ يُعْرِفَنَ فَلَا يُؤْذِينَ ۖ وَكَانَ اللَّهُ غَفُورًا رَّحِيمًا ۝ لِّئِنْ لَّمْ يَنْتَهِ
الْمُنَافِقُونَ وَالَّذِينَ فِي قُلُوبِهِمْ مَّرَضٌ وَالْمُرْجِفُونَ فِي الْمَدِينَةِ لَنُغْرِيَنَّكَ بِهِمْ ثُمَّ لَا
يُجَاوِرُونَكَ فِيهَا إِلَّا قَلِيلًا ۝ مَلْعُونِينَ أَيْمًا تُقْفُوا أَخَذُوا وَقَتْلُوا تَقْتِيلًا ۝ سُنَّةَ
اللَّهِ فِي الَّذِينَ خَلَوْا مِنْ قَبْلُ وَلَنْ تَجِدَ لِسُنَّةِ اللَّهِ تَبْدِيلًا ۝﴾

[۵۹] ای پیغمبره! ته خپلو مېرمنو او خپلو لورګانو او (هم) د مؤمنانو مېرمنو ته ووايه چې: دوی
دې په خپلو (ټولو) ځانونو باندې د خپلو لویو ټکریو (ځادرونو) څخه ورنژدې (ورخواره) کړي.
دغه (د ټول ځان پټول) نژدې دي چې دوی (ورباندې) وپېژاندلی شي (چې دوی اصیلې حیاناګې
بنځې دي) نو دوی ته به (د فاسقانو د پلوه) اذیت نه وررسولی کېږي (او تمې به یې پرې شي).
او الله ﷻ بنسټونکی (او) مهربان دی (که څوک په دغه حکم کېنې قصور واقع کړي نو توبه تائب
دې جوړ شي).

[۶۰] (ای پیغمبره!) سوګند دی که منافقان او هغه کسان د کومو په زړونو کېنې چې (د
فحاشۍ) مرض دی او (هم) په مدینه منوره کېنې د بدو اوازو خوروونکي کسان (د خپلو کارونو
څخه) منعه نه شي، نو هر ورو خامخا به مونږ تا په هغوی باندې ورسپېښت (مسلط) کړو (چې) بیا
به په مدینه منوره کېنې ستا سره ګواندیتوب ونه کړي مګر لږ وخت.

[۶۱] په داسې حال کېنې (به ستا ګواندیتوب پرېږدي) چې دوی به ملعونان ګرځولي شوي وي
(او د الله ﷻ د رحمت څخه به سات په سات لرې کېږي، حتی) په هر ځای کېنې چې وموندلی شي نو

(۱) صحیح مسلم ج ۲ ص ۳۱۸

نیولی کبری به او په شدت سره به وژلی کبری، په شدت سره وژل.

[۶۲] (دا طریقه) الله ﷻ په هغو کسانو کښې (جاري کړې ده) کوم چې (د دغو وړانکارانو څخه) وړاندې تېر شوي دي، طریقه جاري کول. او ته به هیڅکله د الله ﷻ (مقررې) طریقې لره بدلول موندنه کړې (دا به تر قیامته پورې جاري وي).

ارتباط او د مطلب خلاصه

په دې ایتونو کښې د وړاندېني متصل ایت مضمون تعقیب شوی دی او د اذیت د مخنیوي دوه چارې ښودلې شوې دي چې حاصل یې داسې راڅرګړي:

ای پیغمبره! د دې دپاره چې د اذیت رسولونکو د اذیت رسونې مخه ونیوله شي لاندې دوه چارې عملي کړه:

۱- یوه چاره دا ده چې خپلو بیبیانو او خپلو لورګانو او هم د مؤمنانو مېرمنو ته د الله ﷻ د پلوه ابلاغ کړه چې:

الف: دوی دې په خپلو ځانونو باندې د خپلو لویو ټکریو (ځادرونو) څه برخې ښکته ورواچوي او خپل مخونه او خپلې سینې دې ورباندې ښې پټې کړي، خو فقط دومره وتونه دې پرېږدي چې دوی ورباندې لاره ولیدلی شي او بس.

ب: د دوی خپل ځانونه دغه ډول اداره کول او په ځادرونو کښې رانغښتل دېته نژدې دي چې دوی وپېژاندلی شي چې دوی بې باکه او بې حیاء ښځې نه دي.

لنډه دا چې په دې تقدیر به د منافقانو تمې پرې شي او د اذیت رسولو پلمې او بهانې به یې د منځه لاړې شي، نو دوی ته به اذیت نه رسولی کبری او هیڅوک به ورباندې بدګوماني نه کوي، بلکې په دې تقدیر به هغوی د ډاره اذیت ته اقدام ونه کړی شي.

ج: هو! که ذکر شوي حکم کښې د دوی څخه څه قصور واقع شي نو د هغه دپاره دې مغفرت او ښښه وغواړي، څه لرې نه ده چې مغفرت ورته وکړی شي او دا ځکه چې الله ﷻ ډېر ښښونکی او ډېر مهربان دی.

۲- د اذیت د مخنیوي بله چاره دا ده چې لاندې کسان د جنایتونو د ارتکاب څخه منعه کړه:

الف: منافقان د منافقت څخه منعه کړه، چې د خپلو عادتونو څخه لاس واخلي.

ب: هغه کسان د فسق او فجور څخه منعه کړه کوم چې د ایمان د کمزورۍ د کبله مؤمنانو ښځو

ته اذیت او ضرر رسوي.

ج: بالاخره، په مدینه منوره کښې د دروغینو اوازو خورونکي هم د دغه کار څخه منعه کړه،

چې د مؤمنانو خوشالي په خطر کې وړاندې وایږي.

۳- ای پیغمبره! که ذکر شوو درېواړو ډلو د خپلو بدو عادتونو څخه لاس وانخست او ستا

ارشادات یې د پښو لاندې کړه، نو هر ورو او ضرور به مونږ په هغوی باندې تا او ستا ملګري

(مؤمنان) ورمسلط کړو او ستاسو په لاس باندې به ورته ښه درنه سزا ورکړو. آن تر دې چې:

الف: تاسو به ذکر شوي کسان د مدينې منورې څخه وشرئ چې ډېر ژر به ستاسو گوانديتوب پرېږدي او تاسو به يې د اذيتونو څخه بې غمه شئ.

ب: هغوی به ستاسو د مسلط گرځولو څخه وروسته ډېر لږ وخت په مدينه منوره کښې تم شي. ترڅو خپل انتقالي سامان راغونډ کړي او خپلې سفري بستري وتړي، او يا ووژلی شي او دنيا پرېږدي. يا په بل عبارت: هغوی به ستاسو په مقابل کښې د خپلو ځانونو څخه هيڅ دفاع ونه کړي شي او بالکل به مقاومت دلاسه ورکړي.

ج: هغوی به ستاسې گوانديتوب په داسې حال کښې پرېږدي چې د هره طرفه به ورباندې لعنت ورېږي او د الله ﷻ د رحمت څخه به لرې کېږي، هغه دا چې: په هر ځای کښې چې هغوی وموندلی شي نو سمدستي به نيولی کېږي او هم به په کثرت سره وژلی کېږي، نو ځينې به يې اسيران وگرځولی شي او ځينې به ووژلی شي.

۴- ای پیغمبره! د فساقو او جنايتکارانو سره د الله ﷻ دغه کړنلاره په پخوانيو قومونو کښې تېره شوې ده او په همدغې کړنلاره باندې يې ورسره چال چلند کړی دی. ته به هيڅکله د الله ﷻ د دغې کړنلارې بدلون موندنه نه کړې بلکې د قيامت تر ورځې پورې به جريان ولري او نېکان به په بدانو باندې غلبه مومي.

توضیحات

۱- په ﴿يَأَيُّهَا النَّبِيُّ قُلْ لِّأَزْوَاجِكَ﴾ الآية، کښې په هغه حکم باندې صراحت شوی دی کوم ته چې په [الأحزاب: ۵۳] ایت کښې اشاره شوې وه، هغه دا چې: هلته أمهات المؤمنین په حجاب باندې مکلفې گرځولې شوې وې او نورو مؤمنانو بنځو ته د اشارې په توگه توصیه شوې وه چې په خپلو مورگانو پسې اقتداء وکړي او خپل ځانونه په حجاب باندې مکلف وبولي.

د جلباب اغوستلو څرنگوالی

۲- په ﴿يُذْنِبْنَ عَلَيْهِنَ مِنْ جَلْبَابٍ﴾ کښې د ﴿يُذْنِبْنَ﴾ کلمه د "إِذْنَاء" څخه اشتقاقه شوې ده چې د نژدې کولو معنی ورکوي^(۱)، کله چې د کومې بنځې مخ بربنډ شي نو په عربي ژبه کښې هغې ته داسې خطاب صورت نیسي چې: "أَذْنِي ثَوْبَكَ عَلَى وَجْهِكَ"^(۲)، یعنې خپله جامه دې په خپل مخ باندې ورنژدې کړه (ورباندې ورخوره يې کړه چې پټ شي).

دا د یو پلوه، او د بله پلوه د "جَلَابِيب" کلمه د "جَلْبَاب" جمع ده، "جَلْبَاب" د هغه لوی څادر دپاره وضعه شوې ده کوم چې د یوې زنانه د ټول بدن څخه راتاو کړی شي آن تردې چې اغوستي جامې يې هم ورباندې پټې کړې شي^(۳)، لکه په افغانستان کښې بوقره (څادري)، او نور ورته لباس.

(۱) مفردات الراغب ص ۱۷۴

(۲) تفسیر الکشاف ج ۳ ص ۵۶۰

(۳) روح المعاني ج ۲۲ ص ۱۸۸؛ لسان العرب ج ۱ ص ۲۷۳

د "جَلْبَاب" اغوستلو څرنگوالی په لاندې ټکو کښې واضح کېږي:

الف: عبد الله بن عباس رضی الله عنهما د "جَلْبَاب" اغوستلو په هکله ویلي دي چې: «أَمَرَ اللَّهُ بِسَاءِ الْمُؤْمِنِينَ إِذَا خَرَجَ مِنْ بُيُوتِهِمْ فِي حَاجَةٍ أَنْ يُعْطِينَ وَجُوهَهُنَّ مِنْ فَوْقِ رُؤُسِهِنَّ بِالْجَلَابِ وَيُتَدَيَّنَ عَيْنًا وَاحِدَةً»^(۱) یعنې الله ﷻ د مؤمنانو مېرمنو ته امر کړی دی چې کله هغوی د څه حاجت په هکله د خپلو کورونو څخه بهر وځي، چې خپل مخونه دې د سرونو د پاسه په جلبابونو سره پټ کړي او فقط یوه سترګه دې (د لارې د لیدلو دپاره) لوڅه کړي.

ب: أم سلمه رضی الله عنها (أم المؤمنین) وايي: چې کله ذکر شوی ایت شریف نازل شو، نو «خَرَجَ نِسَاءُ الْأَنْصَارِ كَأَنَّ عَلَى رُءُوسِهِنَّ الْغُرَبَانَ مِنَ الْأَكْسِيَّةِ»^(۲) یعنې د انصارو زنانه په داسې حال سره د کورونو څخه راووتلې لکه چې په سرونو باندې یې کارغان ناست وي، چې د جامو څخه عبارت وه (په سرونو باندې یې جامې او څادرونه راخواره کړه).

ج: محمد بن سيرين رحمه الله وايي چې: ما د عبیده السلماني رحمه الله څخه د همدغه ایت شریف په هکله پوښتنه وکړه نو هغه راته په عملي توګه په دې ډول شرحه کړ چې: خپل لوی څادر یې واخست او خپل مخ او خپل سر یې ورباندې پټ کړه، بیا یې فقط یوه چپه سترګه لوڅه کړه^(۳) (چې لاره پرې وګوري).

بیا هم د مخ پټول

۳- که څه هم د اصیلو بنځو په هکله د مخ د پټولو څه دلایل د [النور: ۳۱] ایت لاندې تېر شوي دي والحمد لله ﷻ، خو په دغه ایت شریف کښې چې بحث پکښې روان دی- څه نورو دلایلو ته هم اشاره شوې ده. هغه دا:

الف: په ایت شریف کښې أمهات المؤمنین او نورې مؤمنې ښځې ټولې د جلباب په اغوستلو باندې مکلفې ګرځولې شوې دي.

څرنگه چې په أمهات المؤمنین باندې بالاتفاق د مخونو پټول واجب وه نو څرګنده شوه چې په نورو مؤمنانو ښځو باندې هم د مخونو پټول واجب دي. که بالفرض په دوی باندې واجب نه وی نو د هغوی سره به د جلباب اغوستلو په خطاب کښې نه وی جمعه شوې.

په دې باندې علاوه، دا هم څه لرې نه ده چې دلته د أمهات المؤمنین رضی الله عنهن ذکر د دې دپاره صورت نیولی وي ترڅو خلک پوه شي چې نورې مؤمنې ښځې د جلباب په اغوستلو کښې د هغوی څخه کمې نه دي.

که دا مطلب نه وی نو د هغوی رضی الله عنهن حجاب خو وړاندې نازل شوی وه، تکراري نزول به یې

(۱) تفسیر الطبري ج ۲۲ ص ۴۶: الدر المنثور ج ۶ ص ۶۵۹

(۲) سنن ابی داود ج ۲ ص ۲۱۱

(۳) تفسیر ابن کثیر ج ۳ ص ۵۱۸

صورت نه وی نیولی، واللہ ﷻ اعلم.

ب: د ۱۱ ذلک اذنی أن یعرفن فلا یؤذین ۱۱ څخه څرگندېږي چې په اصله مؤمنه بنځه باندې د مخ پټول فرض دي، ترڅو وپېژاندله شي او د کم اصلې څخه جدا شي.

د همدې کبله کله چې عمر ۷۰ یوه وینځه (کم اصله) ولیده چې په لوی څادر (جلباب) کښې یې خپل ځان رانغښتی وه نو هغه یې په دره ووهله او مخاطبه یې کړه چې: «يَا لُكَاعُ أَتَشْبِهْنِ بِالْحَرَائِرِ الْقِي الْقِنَاعِ»^(۱) یعنې ای لوچکې! ایا ته خپل ځان د اصیلو غوندې جوړوې؟ دغه لوی څادر دې وغورځوه!

نو که بالفرض په اصیلو مؤمنو بنځو باندې د مخونو پټول واجب نه وی نو دا به یې د پېژاندلو دپاره نښه او شعار نه وی گرځولی شوی. د ایت شریف د نزول په وخت کښې د اصیلو بنځو شعار د مخ پټول وه او د کم اصلو (وینځو) شعار مخ لوخی وه^(۲).

سوال جواب

۴_ که څوک وایي چې ځینو علماوو کرامو لیکلي دي^(۳) چې مؤمنو اصیلو بنځو ته ځکه د مخونو پټول شعار گرځولی شوی وه چې د هغو فسادو د بهانې بنیاد وویستلی شي کومو به چې اصیلو مؤمنو بنځو ته په دې بهانه اذیت رساوه، چې زما په گومان دا کم اصله (وینځه) ده نو ځکه مې لاس وروړ او یا مې ورته هغه خبرې واورولې کومې چې فحاشۍ ته دعوت ورکوي.

نو پوښتنه دا ده چې: ایا فاسقان د وینځو په اذیت رسولو باندې معذور گڼل کېدل؟ ایا هغوی ته د وینځو په هکله د اذیت رسولو اجازه ورکړه شوې وه؟

مونږ وایو چې: شریعت د جنایتونو مخه په لاندې دوه ډوله باندې نیسي:

الف: یو دا چې هغه اسباب او ذرائع د منځه وړي کوم چې د جنایتونو د ارتکاب دپاره لاره هواره وي. نو په دغه ډول سره که څه هم په کامله توګه د جنایتونو مخه نه نیوله کېږي مګر کمبود پکښې واقع کېږي.

ب: بل دا چې جنایتکاران په جنایتونو باندې مجازات کړي شي، او حدود او تعزیرات ورباندې تطبیق ومومي.

په دې مقام کښې د اصیلو مؤمنو بنځو حجابونه اغوستل د اول ډول څخه شمېرل کېږي چې وینځې ته شمولیت نه لري. او فاسقانو ته د مجازاتو ټاکل د دوهم ډول مخنیوي څخه گڼل کېږي چې اصیل او کم اصل دواړه ډوله زنانه پکښې یو برابري دي.

دغه مجازات ته د مجموعې په متبقي ایتونو کښې اشاره شوې ده.

لنډه دا چې ذکر شوي اعتراض به په هغه وخت کښې صحت درلودلی وي چې فسادو ته په مطلق اذیتونو باندې مجازات نه وی نازل شوي، لکه چې په لاندې کرښو کښې به شرحه شي، ان شاء الله.

(۱) تفسیر البغوي ج ۳ ص ۵۴۴

(۲) المحرر الوجیز ج ۱۳ ص ۹۹

(۳) البحر المحیط ج ۸ ص ۵۰۴: الطبقات الکبری لابن سعد ج ۸ ص ۱۷۶

د ارجاف او اغراء معناوي

۵- په ﴿لَئِنْ لَمْ يَنْتَهِ الْمُتَنَفِقُونَ وَالَّذِينَ فِي قُلُوبِهِمْ مَرَضٌ وَالْمُرْجِفُونَ﴾ فِي الْمَدِينَةِ لَنُغْرِبَنَّكَ بِهِمْ﴾ کښې د "مُرْجِفُونَ" کلمه د "ارجاف" څخه اشتقاقه شوې ده، چې اصل مصدر يې "رَجَفَ" دی، د "رَجَفَ" کلمه مونږ د الله ﷻ په توفيق د [الأعراف: ۷۸] ایت لاندې ښه پوره شرحه کړې ده، چې سخت اضطراب او جرق دپاره وضعه شوې ده.

نود "الْمُرْجِفُونَ" کلمه د هغې ډلې معنی ورکوي کومو به چې په درغينو اوازو سره موښان په اضطراب کښې غورځول او د سخت جرق سره به يې مخامخ کول، چې غازيانو ماتې وخوړه او فلانۍ قبيله په مدينه منوره باندې د حملې کولو نيت لري چې ډېر ژر به دغه ښار تالا ترغه کړي او داسې نور.

او د ﴿لَنُغْرِبَنَّكَ﴾ کلمې د "اغراء" څخه اشتقاق موندلی دی، مونږ د الله ﷻ الحمد والمنة د "اغراء" کلمه د [المائدة: ۷۸] ایت لاندې ښه پوره څېړلې ده چې د سرينولو او نښلولو معنی ورکوي. دا د يو پلوه، او د بله پلوه که څه هم ځينو مفسرينو کرامو د ﴿وَالَّذِينَ فِي قُلُوبِهِمْ مَرَضٌ﴾ څخه جنايتکاران مسلمانان مراد اخستي دي او ﴿وَالْمُرْجِفُونَ﴾ کلمه يې په يهودانو سره تفسيره کړې ده^(۱). نو د ایت شريف د معنی حاصل يې داسې اخستی دی چې: ای پيغمبره! که منافقان او فاسقان او هم يهودان د خپلو کړو وړو څخه لاس وانخلي او خپله تگلاره بدله نه کړي نو مونږ به هرومرو تاته امر وکړو چې هم يې ووژنې او هم يې د وطنه وشړي.

مگر مونږ ته دا تفسير په زړه پوری نه برېښي، ځکه چې د ایت شريف د نزول په وخت کښې يهودانو په مدينه منوره کښې موجوديت نه درلود بلکې ټول په وژلو يا شړلو سره ختم شوي وه. مونږ ته بهتره برېښي چې په ایت شريف کښې فقط منافقانو ته اخطار ورکړی شوی دی، چې د جنايتونو د کثرت د کبله يې په درېو عناوينو باندې صراحت شوی دی، او دا ځکه چې منافقانو په هغه وخت کښې په منافقت باندې علاوه فسق او فجور ته هم بدلې وهلې وې او داروونکې اوازي هم همدوی خورولې.

نو د معنی حاصل به يې په دې تقدير داسې راوخېږي چې: ای پيغمبره! که منافقان خپل عادتونه پرېږدي او خپله کړنلاره بدله نه کړي نو هرومرو ضرور به مونږ تا مکلف کړو چې وسلوال جهاد ورسره پيل کړې، نو په نتيجه کښې به دوی د يهودانو په شان څوک ووژلی شي او څوک به د مدينې منورې څخه وشړلی شي.

۶- پاتې شوه دا خبره چې منافقانو د ذکر شوي اخطار څخه وروسته کومه تگلاره غوره کړه، نو د دې جواب دا دی چې هغوی خپل خط السير بدل کړ^(۲)، د همدې کبله د دوی په هکله د قتال (جنگ)

(۱) تفسير القاسمي ج ۱۳ ص ۳۱۱: تفسير المراغي ج ۲۲ ص ۳۹

(۲) تفسير الطبري ج ۲۲ ص ۴۸

فرمان نازل نه شو او یوازې د جهاد حکم نازل شو چې د وسلې پورته کولو څخه په غیر په نورو صورتونو کښې عملي شو، چې پوره شرحه او مثالونه یې د [التوبة: ۶۶-۷۳] ایتونو لاندې تېر شوي دي، والحمد لله.

یادونه

۷- د ﴿سُنَّةَ اللَّهِ فِي الَّذِينَ خَلَوْا مِنْ قَبْلُ﴾ ایت د اعراب په لحاظ د [بني إسرائيل: ۷۷] ایت ته ورته دی، او د مضمون په لحاظ د [البقرة: ۲۵۱] ایت سره تړاو لري. په دغو دواړو ایتونو کښې د الله ﷻ په توفیق څه اندازه څېړنه شوې ده، هیله ده چې یو ځل ورته مراجعه وکړی شي.

﴿يَسْأَلُكَ النَّاسُ عَنِ السَّاعَةِ ۖ قُلْ إِنَّمَا عِلْمُهَا عِنْدَ اللَّهِ ۚ وَمَا يُدْرِيكَ لَعَلَّ السَّاعَةَ تَكُونُ قَرِيبًا ۝﴾ إِنَّ اللَّهَ لَعَنَ الْكَافِرِينَ وَأَعَدَّ لَهُمْ سَعِيرًا ﴿١١﴾ خَالِدِينَ فِيهَا أَبَدًا ۖ لَا يَجِدُونَ وَلِيًّا وَلَا نَصِيرًا ﴿١٢﴾ يَوْمَ تُقَلَّبُ وُجُوهُهُمْ فِي النَّارِ يَقُولُونَ يَلَيْتَنَّا أَطَعْنَا اللَّهَ وَأَطَعْنَا الرَّسُولَ ﴿١٣﴾ وَقَالُوا رَبَّنَا إِنَّا أَطَعْنَا سَادَتَنَا وَكُبَرَاءَنَا فَأَضَلُّونَا السَّبِيلَ ﴿١٤﴾ رَبَّنَا ءَاتِهِمْ ضِعْفَيْنِ مِنَ الْعَذَابِ وَالْعَنَهُمُ لَعْنًا كَبِيرًا ﴿١٥﴾

[۶۳] ستا څخه خلک د قیامت (د قیام) په هکله پوښتنه کوي (چې کله به صورت ونیسي؟). ته (ورته په جواب کښې) ووايه چې: یقیناً د قیامت (د قیام) علم د الله ﷻ په نزد (محفوظ) دی (ده ﷻ څخه په غیر ورباندې هیڅوک علم نه لري). (ای پیغمبره!) ته (د قیامت په قیام باندې) څه شي پوه کړې؟ (ته ورباندې هیڅ شي نه یې پوه کړی). شاید چې (یقیناً) د قیامت قیام نژدې دی (پر ژر به صورت ونیسي). [۶۴] بې شکه الله ﷻ د خپل رحمت څخه کافران لرې کړي دي، او دوی ته یې سوزونکی دوزخ تیار کړی دی.

[۶۵] په داسې حال (به وړ داخل شي) چې په دې کښې به په دوامداره توګه همېشه (اوسېدونکي) وي، چې نه به دوست مونده کړي او نه کومک کوونکي (چې د عذابه یې خلاص کړي). [۶۶] (ته) هغه ورځ (یاده کړه) چې د دوزخیانو مخونه په اور کښې (د کباب غوندې) اړول کېږي راپرولې کېږي، دوی به (په دغه وخت کښې) وایي چې: ای کاش! چې مونږ د الله ﷻ اطاعت کړی وی او (هم) مو د پیغمبر ﷺ اطاعت کړی وی (نو اوس به په دغه عذاب باندې اخته نه وي). [۶۷] او دوزخیان به (دا هم) وایي چې: ای زموږ ربه! مونږ د خپلو سردارانو (آمرانو) او خپلو مشرانو اطاعت کړی وه، نو مونږ یې د سمې لارې څخه بې لارې کړو.

[۶۸] ای زموږ ربه! دغو (گمراه کوونکو) ته د عذاب څخه غبرگ (عذاب) ورکړه، او هم یې د خپل رحمت څخه لرې کړه لوی (او سخت) لرې کول.

ارتباطونه

۱- د [الأحزاب: ۵۳] ایت څخه راپه دېڅو څو واره خلک منعه کړې شوي دي چې د نبی کریم ﷺ د اذیت څخه ډډه وکړي، بلکې تقریباً دا سورت د اول سر څخه په همدې مطلب باندې مشتمل دی. په دې ایتونو کې نبی کریم ﷺ ته د اذیت رسولو یوه خاص مثال ته اشاره شوې ده، چې ظاهراً اذیت نه برېښي خو باطناً اذیت دی، چې هغه ترې د عناد او زورولو په غرض د قیامت د قیام په هکله پوښتنه کول دي.

۲- د وړاندېني متصل ایت مضمون دا وه چې الله ﷻ د خپل جاري قانون د مخې په دنیا کې د نېکانو په لاس د ورانکارانو او اذیت رسولو خلکو مخه نیسي، او په دې ایتونو کې د قیامت د ورځې ذکر نازل شوی دی چې هر یو ورانکار ته به هلته د خپلو کړو وړو پوره سزا ورکړې شي. نو حاصل یې داسې راڅیږي:

د مطلب خلاصه

ای پیغمبره! اوس په خپل اُمت باندې لاندې مطالب قرائت کړه:

۱- خلک ستا څخه د قیامت د ورځې په هکله پوښتنه کوي چې دا به کله او څه وخت قائمه شي؟ او څومره وخت ورته پاتې دی؟ نو دغو خلکو ته جواب ورکړه چې:

الف: د قیامت د قیام علم یوازې او یوازې الله ﷻ پورې اختصاص لري، دغه علم الله ﷻ فقط د خپل اقدس ذات سره ساتلي دي، زه یې د دې دپاره نه یم رالېږلی چې د قیامت د قیام وخت چاته وښایم، دغه کار نه زما د وسې پوره دی او نه زما دنده ده، زما وظیفه فقط د احکامو رسونه ده او بس.

نو که تاسو زما څخه پوښتنه کوئ نو د شریعت په احکامو کې یې راڅخه وکړئ، نه د قیامت د قیام په هکله.

ب: ای پیغمبره! کله چې الله ﷻ اراده کړې ده چې ستا په شمول هیچا ته د قیامت د قیام علم ور نه کړي، نو هغه څه شی دی چې تاته په همدې ارتباط معلومات درکړي؟

یا په بل عبارت: ته به د قیامت د قیام علم د کومه کړې چې الله ﷻ دغه علم نه درکړی دی او نه به یې درکړي، او د ده ﷻ څخه په غیر دا علم د هیچا او هیڅ شي سره نشته.

ج سوال کوونکو ته فقط همدومره ووايه چې یقیناً د دغې ورځې د قیام وخت رانژدې شوی دی، لږ وخت وروسته به صورت ونیسي او خلک به د قبرونو څخه راپورته شي.

۲- ای پیغمبره! د دغې ورځې د قیام په هکله نه بلکې د هغو حالاتو په هکله په خلکو باندې څه معلومات ولوله نوم به چې په همدغې ورځې کې صورت ومومي. هغه دا چې:

الف: يقيناً الله ﷻ په دنيا او آخرت کښې په کفارو باندې خپل لعنت وربښکته کوي او د خپل رحمت څخه يې لرې باسي. د همدې کبله يې د دوی دپاره په نوموړې ورځ کښې سوزونکي اور تيار کړی دی.

ب: دغه اور (دوزخ) داسې اور دی چې کفار به پکښې د تل دپاره پراته وي، چې هيڅکله به ترې بهر راونه وځي او نه به ورباندې سوړ شي، بلکې په دوامداره توگه به تېرېږي.

ج: په دغې ورځ کښې به کفار د خپلو ځانونو دپاره نه دوست مونده کړي چې په دوستۍ سره ورته څه گټه ورسولي شي، او نه به مددگار په لاس ورشي چې په زور او قوت سره د الهي عذاب څخه نجات ورکړي شي.

۳- ای پیغمبره! ته کفارو ته هغه وخت ورياد کړه او ورته متوجه يې کړه چې کله د دوی مخونه په اور کښې اړول کېږي او را اړولی کېږي او د هر طرفه ورباندې د دوزخ اور احاطه کړې وي، نو دوی به ووايي چې:

الف: ای کاش! چې مونږ په دنيا کښې د الله ﷻ او د ده ﷻ د پیغمبر ﷺ اطاعت کړی وی، او ایمان مو ورباندې راوړی وی، د دغه اور څخه د نجات دپاره د ذکر شوي اطاعت څخه به غیر بله لاره نشته خو افسوس چې زمونږ څخه وخت په غفلت کښې تېر شوی دی.

ب: ای زمونږ ربه! مونږ د نجات لاره خطا کړه او د ذکر شوي اطاعت په عوض مو د خپلو آمرانو او حاکمانو اطاعت وکړ، او همدارنگه مونږ د خپلو ديني مشرانو او لویانو خبره ومنله، نو همدغو دواړو ډلو مونږ د سمې لارې څخه بې لارې کړو او په گمراهۍ باندې يې اخته کړو، که دغو دواړو ډلو مونږ نه وی گمراه کړي نو نن ورځ به مونږ په دغه مصیبت باندې اخته نه وی.

ج: نو ای ربه! دغه گمراه کوونکو ډلو ته د عذاب څخه غبرگه برخه ورکړه. یا په بل عبارت: زمونږ د گمراه کولو عذاب هم ورباندې ورواچوه چې زمونږ د کافر پاتې کېدلو اصلي محرکین همدوی وه. په دې باندې علاوه په خپل لوی لعنت او غضب باندې يې اخته کړه چې همدوی د کفر امامان او مخکښان دي.

توضیحات

۱- د هجرت څخه وړاندې به مشرکانو د استهزاء او پېچموزو په توگه د نبي کریم ﷺ څخه پوښتنه کوله چې قیامت به کله قائم شي؟، د دوی پوښتنې ته په مکي سورتونو کښې اشاره شوې ده، لکه چې یو مثال يې په [الأعراف: ۱۸۷] ایت کښې تېر شوی دی.

د هجرت څخه وروسته به دغه پوښتنه يهودانو مطرحوله چې یا به يې ورته مستقیماً اقدام کاوه او یا به يې د خپلو لاسپوڅو (منافقانو) په ذریعه صورت ورکاوه.

څرنگه چې دا سورت (الأحزاب) مدني دی نو غالبه دا ده چې په ﴿يَسْأَلُكَ النَّاسُ عَنِ السَّاعَةِ﴾ کښې به د ﴿النَّاسُ﴾ کلمې څخه همدوی مطلب وي.

هېر مو نه شي

۲- که څه هم د ﴿لَعَلَّ﴾ کلمه د تمې او امید دپاره وضعه شوې ده، خو په کوم ځای کې چې د الله ﷻ د پلوه استعمال شوې ده هلته په تحقیق او تثبیت باندې دلالت کوي^(۱).
نو په همدې بنیاد په ﴿لَعَلَّ السَّاعَةَ تَكُونُ قَرِيبًا﴾ کې چې د ﴿لَعَلَّ﴾ کلمه د قیامت د ورځې په نژدېوالي باندې دلالت کوي، چې یقیناً نژدې راروانه ده.
همدا مطلب په ډېرو احادیثو کې هم انځور شوی دی د ښه وضاحت دپاره لاندې مثال ولولئ
نبي کریم ﷺ په یوه ډېر اوږده حدیث کې فرمایلي دي چې: «أَلَا إِنَّهُ لَمْ يَبْقَ مِنَ الدُّنْيَا فِيمَا مَضَى مِنْهَا إِلَّا كَمَا بَقِيَ مِنْ يَوْمِكُمْ هَذَا فِيمَا مَضَى مِنْهُ»^(۲)، یعنې اگاه اوسی، یقیناً شان دا دی چې د دنیا د ټول عمر څخه (د دې هغه عمر ته په نسبت سره کوم چې تېر شوی دی) نه دی پاتې مگر ډېر لږ، لکه څنګه چې د دغې ننی ورځې څخه نه ده پاتې مگر ډېر لږ، چې د لمر په ختلو سره پېل شوې وه او زیاته برخه یې تېره شوې ده چې سات گړۍ ته به د لمر په لوېدلو سره پای ته ورسېږي.
د دغه حدیث ښه پوره شرحه د [الأنبياء: ۱۰] ایت لاندې لیکل شوې ده وَالْحَمْدُ لِلَّهِ ﷻ، چې بیا لیکلو ته یې اړتیا نه گورو.

دا د یو پلوه، او د بله پلوه باید چې په ذکر شوي عبارت کې هغه نحوي سوال جواب کټ مټ تطبیق کړی شي کوم چې د الله ﷻ په توفیق په ﴿إِنْ رَحِمْتَ اللَّهُ قَرِيبٌ مِنَ الْمُحْسِنِينَ﴾ [الأعراف: ۵۶] ایت کې تېر شوی دی، چې څه شرحه یې په دې مقام کې هم ځینو مفسرینو کړامو^(۳) لیکلې ده، که د چا زړه یې لوستل غواړي نو هلته یا دلته دې مراجعه وکړي.

کفرې مشران یعنې څوک؟

۳- په ﴿وَقَالُوا رَبَّنَا إِنَّا أَطَعْنَا سَادَتَنَا وَكُبَرَاءَنَا﴾ کې ځینو مفسرینو کړامو د ﴿سَادَتَنَا﴾ کلمه په آمرانو (حاکمانو) او د «كُبَرَاءَنَا» کلمه په نورو گمراه کوونکو مشرانو باندې تفسیره کړې ده^(۴)، او ځینو نورو د لومړنۍ کلمې څخه اشراف او د دوهمې کلمې څخه علماء مراد کړي دي^(۵).
په هر تقدیر، د دغو بې لارې کوونکو کسانو څخه الله ﷻ په [التوبة: ۱۲] ایت کې په ﴿أَهْمَةُ الْكُفْرِ﴾ (د کفر په امامانو) سره تعبیر کړی دی.

یادونه

۴- الله ﷻ چې په ﴿رَبَّنَا أَهْلِهِمْ ضِعْفَيْنِ مِنَ الْعَذَابِ﴾ کې د دوزخیانو د خولو څخه کومه

(۱) لسان العرب ج ۱۱ ص ۶۰۷: مفردات الراغب ص ۴۷۱

(۲) جامع الترمذي ج ۲ ص ۴۳

(۳) زاد المسیر ج ۶ ص ۲۱۷

(۴) روح المعانی ج ۲۲ ص ۹۳

(۵) تفسیر ابن کثیر ج ۳ ص ۵۱۹

غوښتنه راحکایت کړې ده د هغې رد ته یې د [الأعراف: ۳۸] ایت لاندې اشاره کړې ده، هیله ده چې د زیاتو معلوماتو دپاره هلته مراجعه وکړی شي.

﴿يَتَأْتِيهَا الَّذِينَ ءَامَنُوا لَا تَكُونُوا كَالَّذِينَ ءَاذُوا مُوسَىٰ فَبَرَأَهُ اللَّهُ مِمَّا قَالُوا وَكَانَ عِنْدَ اللَّهِ وَجِيهًا﴾ ﴿١٦٩﴾ يَتَأْتِيهَا الَّذِينَ ءَامَنُوا اتَّقُوا اللَّهَ وَقُولُوا قَوْلًا سَدِيدًا ﴿١٧٠﴾ يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ ۗ وَمَن يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿١٧١﴾ ﴿١٦٩﴾

[۶۹] ای هغو کسانو کومو چې ایمان راوړی! تاسو د هغو کسانو غوندې مه کېږئ کومو چې په اتهاماتو سره) موسی عليه السلام ته اذیت (ضرر) رسولی وه، نو الله تعالى (په خارق العاده توګه) موسی عليه السلام ته د هغو (اتهاماتو) څخه پاکي ورکړه په کومو باندې چې هغوی قول کاوه. او (دا ځکه چې) موسی عليه السلام د الله تعالى په نزد مخور (او باعزته) وه.

[۷۰] ای هغو کسانو کومو چې ایمان راوړی دی! تاسو د الله تعالى څخه وډار شئ او خبرې وکړئ حقې (او سمې) خبرې (اتهامات مه لګوئ او ناجائزې خبرې مه کوئ).

[۷۱] (که تاسو دغه ارشاد معمول وګرځاوه نو) الله تعالى به تاسو ته ستاسو اعمال صالح کړي (او لا زیات توفیق به درکړي) او ګناهونه به مو درته وښيي.

او هرڅوک چې د الله تعالى او د ده تعالى د پیغمبر صلى الله عليه وسلم اطاعت وکړي (او ارشادات یې عملي کړي) نو یقیناً هغه د کامیابۍ خاوند شو. ډېره لویه کامیابي.

ارتباط او د مطلب خلاصه

مونږ د وړاندېنيو ایتونو په لومړنۍ توضیح کښې لیکلي دي چې نبي کریم صلى الله عليه وسلم ته په مدینه منوره کښې د اذیت رسولو اصلي لمسوونکي یهودان وه چې په مستقیمه یا غیر مستقیمه توګه به یې دغه کار ته اقدام کاوه، په همدې ارتباط وړاندېني ایتونه نازل شوه.

په دې ایتونو کښې موټنانو ته توصیه شوې ده چې تاسو خپل ځانونه د یهودانو لاسپوڅي مه جوړوئ چې خپل پیغمبر صلى الله عليه وسلم ته اذیت ورسوئ او په یوه وجه او بله وجه یې خپه کړئ. دا د یو پلوه، او د بله پلوه په دې ایتونو کښې نبي کریم صلى الله عليه وسلم ته ډاډ او تسلي هم ورکړه شوې ده. نو حاصل یې داسې راخېږي:

ای پیغمبره! ته د یهودانو په اذیتونو باندې مه متأثر کېږه چې درګرده په مستقیمه یا غیر مستقیمه توګه یې درته رسوي. د هغوی څخه ګېله په کار نه ده، هغوی د خپلې زمانې د پیغمبر (موسی عليه السلام) په اذیت باندې صرفه نه ده کړې نو ستا په اذیت به څه صرفه وکړي.

یا په بل عبارت: د هغوی پلوه موسی عليه السلام ته اذیتونه رسول او اولادونه یې ستا په اذیتونو باندې اخته دي، لکه چې موسی عليه السلام ورته نه وه بې حوصلې شوی، ته هم ورته مه بې حوصلې کېږه.

خو په خپل اجابتي امت باندې لاندې مطالب قرائت کړه چې:

۱- ای مؤمنانو! تاسو د خپل ایمان په مقتضی کلک ودرېږئ، او د منافقت څخه په جدي توګه ځانونه بچ وساتئ، هسې نه چې د دین دښمنه خلکو په لمسون خپل پیغمبر ﷺ ته اذیت ورسوي او په څه وجه یې خپه کړي.

تاسو د یهودانو غوندې مه جوړېږئ چې خپل پیغمبر (موسیٰ علیهِ السلام) ته به یې په یوه او بله بهانه اذیت رساوه، او پروږیاګند به یې ورپسې کاوه، خو په نتیجه کې به الله ﷻ موسیٰ ﷺ د پروږیاګند څخه پاک وګرځاوه، او هغوی به یې د خجالت او شرمندګۍ سره مخامخ کړه او دا ځکه چې: موسیٰ ﷺ د نورو پیغمبرانو غوندې د الله ﷻ په نزد باعزته او مخور وه، چې د خلکو د توهین او تحقیر مخه یې ترې اړوله.

۲- نو ای مؤمنانو! ستاسو پیغمبر (محمد ﷺ) د الله ﷻ په نزد د موسیٰ ﷺ څخه لا زیات مخور او باعزته دی، نو که تاسو یې اذیت ته اقدام وکړئ فقط خپل ځانونه به په دنیا او آخرت کې خجالت او شرمنده کړئ، چې الله ﷻ به ورته ستاسو د اذیتونو څخه برانت ورکړي او تاسو به مختورن پاتې شئ.

نو تاسو ته توصیه کېږي چې د الله ﷻ څخه وډار شئ او سمې خبرې کوئ، او د شریعت د چوکاټ څخه بهر مه وځئ، خپلې خولې اداره کړئ او چټیات مه وایاست.

۳- که تاسو په دغې توصیې باندې عمل وکړئ او د شریعت احکام په خپلو ځانونو باندې تطبیق کړئ او بالاخره د خپل پیغمبر ﷺ توقیز او تعظیم وکړئ او د توهین څخه یې ځانونه وساتئ، نو:

الف: الله ﷻ به ستاسو اعمال صالح کړي او د لا زیاتې نېک عملۍ توفیق به درکړي (استقامت به درپه برخه کړي).

ب: ګناهونه به درته وېشي او د جنايتونو د چټلۍ څخه به مو پاک وګرځوي.

ج: لنډه دا چې: هر څوک چې د الله ﷻ او د ده ﷺ د پیغمبر ﷺ اطاعت وکړي، چې په اوامرو باندې یې عمل وکړي او د نواهيو څخه یې اجتناب وکړي، نو یقیناً دغه کس په ډېرې لویې کامیابۍ سره کامیاب شو او ډېره زیاته او دائمي خوشالي یې په برخه شوه.

توضیحات

۱- که څوک وايي چې موسیٰ ﷺ ته یهودانو کوم کوم اذیتونه رسولې وه چې په ﷺ لا ټکونوا

کَالَّذِينَ ءَاذَوْا مُوسَىٰ ۖ كُنِيَ وَرْتَهُ اِشَارَهُ شَوِيْ دَه؟

مونږ وايو چې: د دغو اذیتونو متعددو مثالونو ته ځينو مفسرينو کرامو اشاره کړې ده^(۱)، خو

مونږ دلته د لنډون په غرض د لاندې اذیتونو په ذکر باندې اکتفاء کوو:

(۱) تفسیر القاسمي ج ۳ ص ۳۱۵: روح المعاني ج ۲۲ ص ۹۴: المحرر الوجيز ج ۱۲ ص ۱۰۳: زاد المسیر ج ۶ ص ۲۱۸

الف: بنی اسرائیلو (یهودانو) موسی ﷺ ته د محالو (نا ممکنو) کارونو په غوښتنو سره اذیت رسولی وه، لکه:

اول: ﴿أَرَنَا اللَّهَ جَهْرَةً﴾ [النساء: ۱۵۳] یعنی نو هغوی وویلې چې ای موسی! مونږ ته الله ﷻ په ډاگه راولید کړه.

دوهم: ﴿قَالُوا يَمْوَسَىٰ أَخَجَل لَّنَا إِلَهًا كَمَا لَهُمْ آلِهَةٌ﴾ [الأعراف: ۱۳۸] یعنی هغوی وویلې چې ای موسی! مونږ ته هم داسې یو معبود (بوت) ودر وه لکه چې دغه قوم لره معبودان (بوتان) دي.

ب: د یوه حدیث مضمون دی^(۱) چې هغوی په موسی ﷺ باندې تور لگاوه چې په بدن کښې څه مرض لري لکه پیس او نور، ځکه په څرگنده توګه غسل نه کوي؛ نو الله ﷻ ورته د یوې ډبرې په حرکت سره د ذکر شوي تور څخه نجات ورکړ او ترې پاک یې کړ.

دغه حدیث مونږ د [الأعراف: ۱۵۴] ایت لاندې ښه په تفصیل سره لېکلی دی.

ج: قارون یوې کچنۍ ښځې ته رشوت ورکړی وه چې موسی ﷺ د خپل ځان سره تور شوی معرفي کړي^(۲). دغه قیصه هم مونږ د [القصص: ۸۱] ایت لاندې ښه تفصیلواره لیکلې ده، والحمد لله ﷻ.

نبی کریم ﷺ ته د اذیت رسونې مثالونه

۲- نبی کریم ﷺ ته د کفارو او منافقانو په سلسله زښت ډېر اذیتونه رسولی شوي دي او لا د قیامت تر ورځې پورې ورته رسولی کېږي چې لږې یې نه ده قطعه شوې. لاندې مثالونه یې ولولئ:

الف: نبی کریم ﷺ د افک په واقعہ کښې وزورولی شو چې بشپړ بیان یې د النور په سورت کښې تېر شوی دی.

ب: د أمهات المؤمنین په ډله کښې د زینب رضی الله عنها په شاملولو سره د اذیتونو سره مخامخ کړی شو چې په تفصیل باندې یې همدا سورت (الأحزاب) مشتمل دی.

ج: د غیر عادل لقب ورپورې تپلی شوی دی، لکه چې په لاندې یوه حدیث کښې ورته اشاره شوې ده.

د: یو ځل نبی کریم ﷺ د غنیمت مالونه ووبشل خو یوه سړي اعتراض وکړ چې په دغه وېش کښې عدالت نه دی شوی، او یا دا چې د الله ﷻ رضا پکښې په پام کښې نه ده نیولې شوې. خو کله چې نبی کریم ﷺ خبر کړی شو نو ویې فرمایل چې: «فَمَنْ يَغْدِلُ إِذَا لَمْ يَغْدِلِ اللَّهُ وَرَسُولُهُ رَجِمَ اللَّهُ مُوسَىٰ قَدْ أُوذِيَ بِأَكْثَرِ مِنْ هَذَا فَصَبْرٌ»^(۳) یعنی نو کله چې الله ﷻ او د ده ﷺ پیغمبر عدل ونه کړي نو هغه به څوک وي چې عدل وکړي؟، الله ﷻ دې په موسی ﷺ باندې رحم وکړي هغه ته د دغه اذیت څخه ډېر اذیت ور رسولی شوی وه خو هغه ﷺ پرې صبر وکړ (نوزه هم صبر کوم).

(۱) صحیح مسلم ج ۲ ص ۲۶۶؛ صحیح البخاري ج ۱ ص ۴۸۳

(۲) الدر المنثور ج ۶ ص ۴۳۶

(۳) صحیح البخاري ج ۱ ص ۴۴۶

۱. د نن ورځې^۱ څخه تقریباً پنځه ورځې وړاندې د پاکستان د پېښور په ښار کښې یوې ورځپاڼې د نبي کریم ﷺ په هکله ډېرې بې ادبه او غیر مناسبې خبرې لیکلې وې. دغې بې ادبې د مؤمنانو غصه په جوش راوستله او په مظاهرو او اعتصابونو باندې یې پیل وکړ، نو د نوموړې ورځپاڼې دفتر یې په اور باندې شنه لوڅره وگرځاوه، او په ملیاردونو روپیو تاوان یې وروپاوه، او هم یې د حکومتې مقاماتو څخه وغوښتل چې د ورځپاڼې چلوونکو ته د اعدام سزا ورکړي. ویل کیږي چې د بې ادبه مضمون لیکونکی اصلاً یو یهودي دی، چې د وخت د منافقانو په لاس یې بې ادبه مضمون نشر کړ.

سدید قول څه معنی؟

۳- په ﴿وَقُولُوا قَوْلًا سَدِيدًا﴾ کښې 'سدید قول' د حقې او صوابې خبرې څخه عبارت دی^۲، چې د شریعت په لحاظ د هره طرفه د خلل او نقصان څخه بچ وي. یعنې تاسو د همېشه دپاره حقې ویناوې کوئ او د خللي او مذیت رسوونکو ویناوو څخه اجتناب وکړئ، چې دغه کار تاسو ته په دنیا او آخرت کښې په ګټه تمامېږي.

﴿إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ تَحْمِلَهَا وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا﴾ ﴿٧٢﴾ لِيُعَذِّبَ اللَّهُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ وَيَتُوبَ اللَّهُ عَلَى الْمُؤْمِنِينَ وَالْمُؤْمِنَاتِ

وَكَانَ اللَّهُ غَفُورًا رَحِيمًا ﴿٧٣﴾

[۷۲] یقیناً مونږ په اسمانونو او ځمکو او غرونو باندې خپل امانت (تکلیفي احکام) وړاندې کړ نو هغو منعه وکړه چې التزام یې وکړي (او ترسره کول یې په غاړو واخلي)، او هغوی د امانت (د خیانت) څخه وډار شوه، خو انسان دا (امانت) په غاړه واخست (او د هغو د اداء کولو التزام یې وکړ). یقیناً جنس انسان ډېر ظلم کوونکی (او) ډېر ناپوه دی (خپل ځان په مشکلاتو اخته کوي). [۷۳] (د انسان د امانت د اداء کولو نتیجه دا کېږي) چې الله ﷻ به نارینه منافقانو او زنانه منافقانو او نارینه مشرکانو او زنانه مشرکانو ته عذاب ورکړي، او الله ﷻ به په نارینه مؤمنانو او زنانه مؤمنانو باندې (په رحمت سره) رجوع وکړي، او الله ﷻ بښونکی (او) مهربان دی.

ارتباط او د مطلب خلاصه

د وړاندېنيو ایتونو مضمون دا وه چې په الهي اطاعت سره د گناهونو مغفرت او لویه کامیابي

(۱) ۱۴۲۱/۱۱/۱۲ هـ ق - ۱۳۷۹/۱۱/۱۶ هـ ش - ۲۰۰۹/۲/۵ م

(۲) لسان العرب ج ۳ ص ۲۱۰

ترلاسه کېږي او عصیان (بغاوت) یې د نیونې او ناکامۍ نتیجه ورکوي. په دې ایتونو کېنې همدغه مطلب تائید شوی دی چې حاصل یې داسې راڅرګړي چې:

ای پیغمبره! که څه هم د الله ﷻ د تکلیفي احکامو اداء کول د ډېرې لویې کامیابۍ او بریالیتوب سبب دی، مګر د عدم اداء کولو په صورت کېنې د ډېرې غنې ناکامۍ او تعذیب سبب هم ګرځېدلی شي. د همدې کبله:

۱- کله چې مونږ اسمانونه، ځمکې او غرونه مخاطب کړه چې تاسو ته اختیار دی چې زموږ د تکلیفي احکامو د اداء کولو التزام هم-کوی او که یوازې د تکویني احکامو په اداء کولو باندې بسوالی غوره کوی. که تاسو ذکر شوي تکلیفي احکام قبول کړه او د اداء کولو التزام مو خوښ کړ، نو د اطاعت په صورت کېنې به ډېره غټه کامیابۍ ترلاسه کړئ او د عصیان په صورت کېنې به د ډېرې لویې ناکامۍ او د غټ عذاب سره مخامخ شئ.

۲- ذکر و شو مخاطبینو د خپلو قوتونو سره سره د تکلیفي احکامو قبول ته غاړې کېښودې او د الهي عذاب څخه وډار شوه، چې د ناکامۍ په صورت کېنې به ورسره لاس او ګرېوان شي، دوی د تکویني احکامو په التزام باندې کلک شوه چې که ثوابونه او کامیابۍ پکېنې نشته نو د ناکامۍ او تعذیب خطر هم نه لري.

۳- خو کله چې په ذکره شوې موضوع کېنې انسان مختار وګرځولی شو او د اداء او عدم اداء دواړه اړخونه ورته د ثواب او عذاب په لحاظ شرحه کړي شوه نو انسان د خپلې کمزورې جوړې سره سره د تکلیفي احکامو د اداء کولو التزام وکړ او د ناکامۍ د احتمال څخه ونه ډار شو. او دا ځکه چې:

یقیناً انسان په خپل ځان باندې ډېر ظلم کوونکی او د کارونو په عواقبو باندې ډېر ناپوه دی. یا په بل عبارت: د ذکر و شوو احکامو په عواقبو باندې یې خپل ځان ناپوه او ناڅېره وچاوه.

۴- د همدغه التزام نتیجه دا شوه چې الله ﷻ منافقانو نارینه وو او منافقانو ښځو ته او هم مشرکانو نارینه وو او مشرکانو ښځو ته تعذیب ورکوي، چې د ذکر شوي التزام سره سره الهي احکام د پښو لاندې کوي او په خپل لوظ باندې نه ودرېږي.

بالمقابل الله ﷻ په مؤمنانو نارینه وو او مؤمنانو زنانو باندې په رحمت سره رجوع کوي. که څه هم دوی لکه څنګه چې مناسب وي تکلیفي احکام نه شي اجراء کولی مګر دوی د خپلو نیمګړتیاوو تلافی او مخنیوی په توبو سره کوي او الله ﷻ یې توبه قبلوي، او دا ځکه چې الله ﷻ ښوونکی او مهربان دی.

توضیحات

۱- علماوو کرامو د ذکر و شوو ایتونو په تفسیر کېنې متعددې طریقې غوره کړي دي. ۱. که

(۱) تفسیر المظهر ج ۷ ص ۳۸۷: روح المعاني ج ۲۲ ص ۹۶

څوک د اوږدو بیاناتو د لوستلو تابیا لري نو هملته دې مراجعه وکړي، خو مونږ د لاندې درېو تفسیرونو په ذکر باندې اکتفاء کوو.

لومړی تفسیر

۲- کوم تفسیر ته چې مونږ د لومړي لقب ورکړ دا ځینو مفسرینو کرامو خوښ کړی دی، چې په لاندې ټکو ولاړ دی:

الف: د الله ﷻ احکام په دوه ډوله دي، یو تکلیفي دي او بل تکویني، تکویني هغه احکام دي کوم چې صرف د الله ﷻ په ارادې سره تحقق مومي او د مخلوق کسب ورسره څه ارتباط نه لري، د اسمانونو او ځمکو او هم د غرونو او نورو جماداتو پورې اړونده احکام د همدې قبیلې څخه دي. تکلیفي احکام د هغو احکامو نوم دی په کومو کې چې د الله ﷻ په ارادې باندې علاوه د مخلوق کسب سره هم څه ناڅه تړاو لري، همدغو احکامو ته د "أمانة" لقب هم ورکولی کېږي، شاید چې دا لقب به ورته ځکه ورکړی شوی وي چې د دغو احکامو په هکله د قیامت په ورځ پوښتنه صورت نیسي لکه چې هر امانت په انجام کېږي د پوښتنې او گوینګې مورد ګرځي او بنديګان هم د خپل امانت پوښتنه کوي.

ب: د ﴿فَأَبَيَّتْ أَنْ تَحْمِلَهَا وَأَشْفَقْنَ مِنْهَا﴾ درېواړه کلمې په ترتیب سره د "إباء" (منعه کول) او "حمل" (التزام کول) او "إشفاق" (دارېدلو) څخه اشتقاقې شوې دي، او درېواړه په حقیقت باندې محمولې دي او څه مجاز او استعاره پکې نشته.

سوال جواب

ج: که څوک وایي چې: ایا جمادات خبرې کولی شي؟ یا په بل عبارت: اسمانونه او ځمکې او هم غرونه خو جمادات دي نو ایا منعه کول او التزام او هم دارېدل درېواړه په جماداتو کېږي صورت نیولی شي چې نه اراده لري او نه عقل او نه پوهه؟

مونږ وایو چې: بې شکه جمادات ګونګیان دي خو نظر مونږ ته، اما نظر الله ﷻ ته د سوال جواب، خبرو اترو، تسبیحاتو او تحمیداتو څخه ګونګیان نه دي.

د ښه وضاحت دپاره دغه ایت شریف ولولی: الله ﷻ فرمایي چې: ﴿وَإِنْ مِنْ شَيْءٍ إِلَّا يُسَبِّحُ بِحَمْدِهِ، وَلَكِنْ لَا تَفْقَهُونَ تَسْبِيحَهُمْ﴾ [بني اسرائیل: ۴۴] یعنې هیڅ شی نشته مګر هغه د الله ﷻ تسبیح وایي او حمد یې ورسره ضمیمه کوي، مګر تاسو یې په تسبیح ویلو باندې نه پوهیږئ. د دغه ایت شریف لاندې مونږ د الله ﷻ په توفیق په خپل ځای کېږي په متعددو نصوصو سره په اثبات رسولې ده چې جمادات او حیوانات د الله ﷻ په نزد په دنیا کې ګونګیان نه دي لکه چې دوی به په آخرت کې هم ګونګوالی ونه لري.

د د عبد الله بن عباس رضی اللہ عنہما د یوه اوږده حدیث مضمون دی چې چې الله ﷻ آدم ﷺ مخاطب کړ چې ای آدمه! ما اسمانونو او ځمکو او غرونو ته خپل امانت (تکلیفی احکام) ور وړاندې کړه او هغو ته مو د التزام کولو او عدم التزام کولو اختیار ورکړ؛ خو د هغوی ورته تابیا رانه غله (وډار شوه) نو ایا ته د دغه امانت پورته کوونکی (التزام) کوونکی یې؟
نو آدم ﷺ خپل ځان ښه پوه کړ چې د دغه امانت په ساتنه کېنې ثواب دی او په ضائع کولو کېنې یې عقاب دی، خو د دې سره سره یې الله ﷻ ته عرض وکړ چې: «قَدْ حَمَلْتُهَا بِمَا فِيهَا»^(۱) ما دغه امانت د هغه څه سره چې په دې امانت کېنې دي پورته کړه (التزام مې وکړ او قبول مې کړه).

یوه پوښتنه او د هغې جواب

ه: که څوک وایي چې: د ذکر شوي تفسیر په مقتضی باید په ﴿وَحَمَلَهَا الْإِنْسَانُ﴾ کېنې د ﴿الْإِنْسَانُ﴾ د کلمې څخه آدم ﷺ مراد کړی شي، حال دا چې همدغه انسان په ﴿إِنَّهُ كَانَ ظَلُومًا جَهُولًا﴾ کېنې په ډېر ظالم او ډېر جاهل باندې ملقب شوی دی؛ نو پوښتنه دا ده چې ایا دغه دواړه لقبونه د آدم ﷺ د شان سره مناسب دي؟

مونږ وایو چې: د ﴿إِنَّهُ﴾ ضمیر د ﴿الْإِنْسَانُ﴾ کلمې ته د نوموړي مصداق په لحاظ راجع نه دی ترڅو سوال وارد شي، بلکې د مفهوم په لحاظ ورته راجع دی چې نور متعدد مصداقات درلودلی شي. په همدې مطلب باندې د ښه پوهېدو دپاره لاندې نکات په خیال کېنې ولری:

اول: د همدې ډول استعمال دوه مثالونه په [الأعراف: ۱۸۹] ایت او [الشعراء: ۵۹] ایت کېنې تېر شوي دي والحمد لله ﷻ، او درېم مثال یې په [فاطر: ۱۱] ایت کېنې راروان دی، ان شاء الله ﷻ.
دوهم: دا ډول استعمال د استخدام سره شباهت او ورته والی لري؛ د علم البدیع په اصطلاح کېنې استخدام دې ته وایي چې د یوې کلمې څخه په صراحت سره یوه معنی مراده وي خو ضمیر ورته د بلې معنی په ملحوظ راجع کړی شي^(۲).

درېم: عرب وایي چې «لَزَيْدٌ عَلَى دُرْهَمٍ وَنِصْفُهُ» په ماباندې د زید یو درهم او د یو درهم نیمایي دی، چې یو نیم درهم جوړېږي.

په دغه مثال کېنې د «نِصْفُهُ» ضمیر «دُرْهَمٌ» ته د مفهوم په لحاظ راجع دی که نه نو کلام به بالکل باطل او متناقض وگرځي، چې په ماباندې د زید یو درهم او د همدغه یوه درهم نیمایي دی.
څلورم: په همدغې مطلب باندې متصل ایت ﴿لِيُعَذِّبَ اللَّهُ﴾ الآية هم دلالت کوي، او دا ځکه چې که بالفرض د ﴿إِنَّهُ﴾ ضمیر د ﴿الْإِنْسَانُ﴾ کلمې ته د آدم ﷺ په لحاظ سره راجع وي نو دغه تعقیب به نه وی نازل شوی چې نه ورسره ارتباط لري او نه ورسره مناسب برېښي.

(۱) الدر المنثور ج ۶ ص ۶۷۰

(۲) مختصر المعاني ص ۲۵۷

د ذکر و شوو نکاتو په ملحوظ د ایت شریف مضمون د ورواخیږي کوم نه چې وړاندې د مطلب په خلاصه کښې اشاره شوې ده.

دوهم تفسیر

۳. دوهم تفسیر چې ځینو علماوو کرامو خوښ کړی دی^(۱) په لاندې ټکو کښې خلاصه کېږي
الف. د ﴿الْأَمَانَةُ﴾ د کلمې څخه د الله ﷻ احکام مطلب دي، برابر خبره ده چې ټکونې وي او که تکلیفي.

ب. په "اَئِنَّ" او "أَشَقَقْنَ بِهَا" کښې دواړه کلمې د "إِبَاء" او "إِشْفَاق" څخه په مجازي معنی سره اشتقاقې شوې دي چې دواړه د عدم قبول څخه او د عدم قبول د وجې څخه کنایې دي.
ج. په ﴿أَنْ تَحْمِلْنَاهَا﴾ او ﴿وَحَمَلَهَا الْإِنْسَانُ﴾ کښې دواړو کلمو د هغه حمل څخه اشتقاق موندلی دی کوم چې د خیانت معنی ورکوي.

نو حاصل یې داسې راڅرخي چې:

یقیناً مونږ اسمانونه او ځمکې او هم غرونه په خپل ټکونې احکامو باندې توظیف کړه چې دغو ټولو پکښې د خیانت څخه إباء وکړه او په پوره او کامله توګه یې اداء کړه او لا لګیا دي اداء کوي یې. خو مونږ په انسان باندې خپل تکلیفي احکام فرض وگرځول چې ده پکښې ناغیرې وکړه او خیانت ته یې پکښې بدې ووهلې، یا په بل عبارت: په خپله غاړه کښې یې واچول، چې د قیامت په ورځ به یې سزا وګوري.

که څه هم همدا مضمون په [الحج: ۱۸] ایت کښې منعکس شوی دی او په حقانیت کښې یې څه شک نشته مګر د مقام په لحاظ او د لومړي تفسیر سره د پرتلې په لحاظ لاندې نیمګړتیاوې لري:
اول: د ﴿الْأَمَانَةُ﴾ کلمه ټکونې احکامو ته هم شامله ګڼله شوې ده، حال دا چې د دغو احکامو سره د امانت لقب مناسبت نه لري ځکه چې په تعقیب او نتیجه کښې د تکلیفي احکامو غوندې پوښتنه نه لري.

دوهم: "إِبَاء" او "إِشْفَاق" دواړه په مجازي معناوو کښې استعمال شوي دي، حال دا چې ترڅو پورې چې حقیقت متعذر نه وي ګرځېدلی په کار دي چې مجازي معنی مراده نه کړی شي، او دلته حقيقي معناوې متعذرې نه دي، لکه چې په لومړي تفسیر کښې واضحه شوي دي.
درېم: که څه هم په ځینو استعمالاتو کښې د "حَمَل" کلمه د "خیانت" په معنی کښې استعماله شوې ده^(۲)، مګر متبادره نه ده، ګومان نه کوو چې په قرآن کریم کښې به په همدغې معنی سره په بل ایت کښې استعماله شوې وي.

(۱) تفسیر الکشاف ج ۳ ص ۵۶۴

(۲) لسان العرب ج ۱۱ ص ۱۷۵

درېم تفسیر

۴۔ په ایت شریف کښې ځینو علماوو درېم ډول تفسیر هم خوښ کړی دی^(۱)، چې په لاندې بنیادونو باندې ولاړ دی:

الف: په دې ایت کښې یو فرضي مثال ته اشاره شوې ده، او د تکلیفي احکامو اهمیت پکښې بنودلی شوی دی او بس.

ب: نو په همدې بنیاد عرض (وړاندې کول) او منعه کول او هم التزام او ډارېدل ټول د مثال په توګه ذکر شوي دي. هسې نه چې د واقع بیان دی.

ج: ذکر شوي فرضي کارونه داسې ګڼل شوي دي لکه چې واقع شوي وي.

د: دا ډول استعمال په عربي کلام کښې ډېر پېښېږي مثلاً عرب وايي چې: "قَالَ الْجِدَارُ لِلْوَتْدِ بِمِ تَشْقِيٍّ قَالَ سَلْ مَنْ يَدُقُّنِي" یعنې دېوال موږې ته وویلې چې ما ولې شکوې؟ موږې جواب ورکړ چې دا پوښتنه د هغه چا څخه وکړه کوم چې ما ټکوهي.

ه: بیا دغه فرضي مثال داسې ګڼل شوی دی، لکه چې واقع شوی وي او ایت شریف ترې حکایت کړی وي. یا په بل عبارت: الله ﷻ د تکلیفي احکامو اهمیت او التزام دومره عظیم او لوړ کار بنودلی دی چې اسمانونو، ځمکو او غرونو به یې هم تحمل نه وي کړی که بالفرض په دغو باندې ور وړاندې کړی شوي وي.

یادونه

که څه هم ذکر شوی مضمون حق دی او په ځینو نورو ایتونو کښې ورته اشاره هم شوې، لکه چې الله ﷻ فرمایي: ﴿لَوْ أَنزَلْنَا هَذَا الْقُرْآنَ عَلَىٰ جَبَلٍ لَّرَأَيْنَاهُ خَشِعًا مُّتَصَدِّعًا مِّنْ خَشْيَةِ اللَّهِ﴾ [الحشر: ۲۱] یعنې او که بالفرض مونږ دغه قرآن کریم په غره باندې نازل کړی وي (او پوهه او عقل مو ورکړي وي) نو هرومرو به تا غر لیدلی وي چې د الله ﷻ د ډاره به پوتی-پوتی شوی وي، نو د کفارو زړونه د غرونو څخه هم کلک دي چې ایمان ورباندې نه راوړي او د اثر لاندې یې نه واقع کېږي. مګر د دغه ایت شریف څخه چې بحث پکښې روان دی د ذکر شوي مضمون اخستل مونږ ته ډېر لرې برېښي او څه اړتیا هم ورته نشته چې په دغسې بعید تفسیر باندې تفسیر کړی شي.

أمانة د احادیثو په رڼا کښې

۵۔ په دې مقام کښې ځینو مفسرینو کرامو^(۲) هغه زښت ډېر احادیث راغونډ کړي دي کوم چې په ﴿الْأَمَانَةُ﴾ پورې تړاو لري، الله ﷻ دې ورته اجرونه ورکړي، مونږ فقط د لاندې یوه مثال په ذکر باندې اکتفاء کوو:

(۱) تفسیر البصاوي فی هذا المقام
(۲) تفسیر ابن کثیر ج ۳ ص ۵۲۳

نبي کریم ﷺ فرمایلی دي چې: «أَرْبَعُ إِذَا كُنْ فِيكَ فَلَا عَلَيْكَ مَا فَاتَكَ مِنَ الدُّنْيَا حِفْظُ أَمَانَةٍ وَصِدْقُ حَدِيثٍ وَحَسَنُ خَلِيقَةٍ وَعِفَّةٌ فِي طُعْمَةٍ»^(۱) یعنی ای مؤمنه! خلور خیزونه دي چې کله خلور واره په تا کښې موجودیت ولري نو د هغو دنیاوي کارونو هیڅ باک نشته کوم چې ستا څخه فوت شوي وي. یو د امانت ساتنه ده، بل په خبرو کښې صدق دی، درېم د ښک (ښایسته) خوی خپلول دي او خلورم په خوراک (رزق) کښې د حرامو څخه خپل ځان پاک ساتل دي. یعنی که تا دغه خلور واره کارونه خپل کړه نو ستا دپاره دنیا متاع الغرور نه بلکې متاع البلاغ ده، چې آخرت ته به ورباندې ورسېږي.

د "الأحزاب" سورت ترجمه او تفسیر د الله ﷻ په توفیق ختم شو، د الله ﷻ څخه لا زیات توفیق او کومک غواړو.

اللَّهُمَّ اجْعَلْنَا مِنَ التَّوَّابِينَ وَمِنَ الَّذِينَ تَتُوبُ عَلَيْهِم بِالرَّحْمَةِ وَالتَّوْفِيقِ إِنَّكَ غَفُورٌ رَحِيمٌ.

۱۴۲۱/۱۱/۱۵ هـ ق = ۱۳۷۹/۱۱/۱۹ هـ ش = ۲۰۰۱/۲/۸ م.

(۳۳) لیس

سبأ (۳۴)

سریزه

- ۱۔ دا سورت د قرآن کریم د نورو سورتونو څخه د "سبا" په نامه سره بېل شوی دی، دغه کلمه د دې سورت په [۱۵] ایت کېنې نازل شوې ده.
- ۲۔ د دې سورت د [۶] ایت ﴿وَيَرَى الَّذِينَ أُوتُوا الْعِلْمَ﴾، په مکتوب کېنې څه اختلاف شته مگر نور ټول سورت په اتفاق سره مکي دی او ټول ایتونه یې د هجرت څخه وړاندې نازل شوي دي^(۱).
- ۳۔ د دې سورت د ایتونو شمېره فقط (۵۴) ته رسېږي^(۲).
- ۴۔ او د کلماتو شمېر یې (۸۸۳) دی او د حروفو شمېر یې (۴۵۱۲) حرفونو ته پورته شوی دی^(۳).

د سورت محتویات

- ۵۔ قرآن کریم د الله ﷻ کلام دی او د ده ﷻ د کامل علم څخه نمایندګي کوي، نو هیڅوک نه شي کولی چې د یو سورت محتویات د انحصار او ضبط په توګه وليکي. نو د همدې کبله مونږ د مثال په توګه د دې سورت د لاندې محتویاتو په ذکر باندې اکتفاء کوو:
- الف: دلته الله ﷻ د پاکو صفاتو څخه په کامل علم باندې پوره رڼا اچولې شوې ده.
- ب: د مرګ څخه وروسته د بیا ژوندي کولو په حقیقت باندې پکېنې زیات زور اچولی شوی دی.
- ج: د معاد او توحید په هکله د کفارو اعتراضات پکېنې رد کړي شوي دي، او اشتباهګانو ته یې پکېنې جوابونه ورکړي شوي دي.
- د: د کفارو هغه شبهات هم پکېنې پورته کړي شوي دي د کومو څخه چې هغوی د نبوت په هکله د خپلو کافر پاتې کېدلو دپاره د بهانو په حیث کار اخست.

د دواړو سورتونو تناسب

- ۶۔ د دې سورت (سبا) او د هغه سورت (الأحزاب) د تناسب یوه وجه دا ده چې هغه مدني سورت دی او د اعمالو په بیان باندې پکېنې زیات زور اچول شوی دی، او دا مکي سورت دی چې اکثره موضوعات یې په عقیدې پورې تړاو لري.
- او پوره واضحه ده چې کامل ایمان د عقیدې او عمل د دواړو د مجموعې څخه عبارت دی، چې هلته یې یوه برخه بیانې شوې وه او دلته یې بله برخه بیانېږي.

بِسْمِ اللَّهِ الرَّحْمَنِ الرَّحِيمِ

﴿الْحَمْدُ لِلَّهِ الَّذِي لَهُ مَا فِي السَّمَوَاتِ وَمَا فِي الْأَرْضِ وَلَهُ الْحَمْدُ فِي الْآخِرَةِ وَهُوَ

(۱) تفسیر القرطبي ج ۱۴ ص ۲۵۸

(۲) الدر المنثور ج ۶ ص ۶۷۳

(۳) اللباب فی علوم الكتاب ج ۱۶ ص ۳

الْحَكِيمُ الْخَبِيرُ ﴿١﴾ يَعْلَمُ مَا يَلْجُ فِي الْأَرْضِ وَمَا يَخْرُجُ مِنْهَا وَمَا يَنْزِلُ مِنَ السَّمَاءِ وَمَا
يَعْرُجُ فِيهَا وَهُوَ الرَّحِيمُ الْغَفُورُ ﴿٢﴾ وَقَالَ الَّذِينَ كَفَرُوا لَا تَأْتِينَا السَّاعَةُ قُلْ بَلَىٰ وَرَبِّي
لَتَأْتِيََنَّكُمْ عَلِيمٌ الْغَيْبُ لَا يَعْزُبُ عَنْهُ مِثْقَالُ ذَرَّةٍ فِي السَّمَوَاتِ وَلَا فِي الْأَرْضِ وَلَا
أَصْغَرُ مِنْ ذَلِكَ وَلَا أَكْبَرُ إِلَّا فِي كِتَابٍ مُبِينٍ ﴿٣﴾ لِيَجْزِيَ الَّذِينَ ءَامَنُوا وَعَمِلُوا
الصَّالِحَاتِ أُولَئِكَ لَهُمْ مَغْفِرَةٌ وَرِزْقٌ كَرِيمٌ ﴿٤﴾ وَالَّذِينَ سَعَوْا فِي ءَايَاتِنَا مُعْجِزِينَ
أُولَئِكَ لَهُمْ عَذَابٌ مِّن رَّجْزٍ أَلِيمٌ ﴿٥﴾

د ډېر مهربان (او) ډېر با رحمہ الله ﷻ په نامه.

[۱] ټولې ستاینې هغه الله ﷻ لره دي چې خاص همدۀ ﷻ ته هغه شيان دي کوم چې په اسمانونو
کښې دي او هغه شيان هم (د همدۀ ﷻ ملکیت دی) کوم چې په ځمکو کښې (موجود) دي، او
(بالآخره) چې خاص همدۀ ﷻ ته په آخرت کښې (هم) حمد (او ثناء) ده.

او همدا (اقدس ذات ﷻ) د حکمت څښتن (او په هر شي) خبردار دی.

[۲] همدی ﷻ په هغو شيانو باندې پوهېږي چې په ځمکو کښې ننوځي (او یا پکښې دننه پراته
دي) او په هغو شيانو باندې (هم پوهېږي) چې د ځمکو څخه (بهر) راوځي او په هغو شيانو باندې هم
کوم چې د اسمان څخه راښکته کېږي او کوم چې پکښې پورته کېږي (هیڅ شی ترې پټ نه دی).
او همدی ﷻ ډېر مهربان (او) ډېر ښونکی دی.

[۳] او هغه کسان وایي کومو چې کفر غوره کړی چې: مونږ ته به (د) قیامت (ورځ) رانه شي.

(ته ورته په رد کښې) ووايه چې: دغسې نه ده (لکه چې تاسو پرې قول کوئ) زه په خپل رب ﷻ
باندې سوگند یادوم چې هر ورو (ضرور) به تاسو ته (د) قیامت (ورځ) درشي، (زه د خپل هغه رب ﷻ
په نامه سوگند یادوم) چې په ټولو غیوبو باندې (د قیامت په شمول) پوهېدونکی دی.

زما د رب ﷻ (د علم) څخه د یوې ذرې په اندازه (شی) نه په اسمانونو کښې غائب کېدلی شي او
نه په ځمکو کښې، او (په دې باندې علاوه) نه د یوې ذرې څخه وړوکی شی شته او نه (ترې) لوی
مگر (ټول) په څرگند کتاب (لوح محفوظ) کښې (ثبت) دی.

[۴] (د قیامت قیام) د دې کبله (ضرور راتلونکی دی) چې الله ﷻ هغه کسانو ته جزا ورکړي چې
ایمان یې راوړی دی او نېک عملونه یې کړي دي.

(جزا یې دا ده چې): دغه کسان چې دي خاص همدوی لره (زما د رب ﷻ د پلوه) مغفرت او
باکرامته روزي ده (ورته تیاره کړې یې ده).

[۵] او (ترڅو) هغو کسانو ته (هم جزا ورکړي) چې زمونږ (د) ایتونو (په ابطال او مخنیوي) کښې

په داسې حال کې چې زیار وباسي (او هلې ځلې کوي) چې دوی (په خپل خیال) د الله ﷻ عاجز ګرځوونکي دي (د ارادې مخه یې نیولې شي).

(د دغو کسانو جزا دا ده چې): دغه کسان چې دې خاص همدوی لره عذابېږي چې د دردوونکې سزا څخه عبارت دي.

ارتباط او د مطلب خلاصه

د وړاندېني سورت (الأحزاب) د وروستني ایت مضمون دا وه چې: الله ﷻ به ضرور د خپل امانت (تکلیفي احکامو) پوښتنه او ګوښګنه کوي او په نتیجه کې به ځانګړي او وفادارانو ته سزا او جزا ورکوي. خو په دې خبره صراحت نه وه شوی چې دا کار به د قیامت په ورځ صورت نیسي.

د دې سورت (سبا) په لومړنيو ایتونو کې همدا مطلب په صراحت سره بیان شوی دی چې حاصل یې داسې راڅرګړي:

ای پیغمبره! د "بسم الله الرحمن الرحيم" د ویلو څخه وروسته خپل اُمت ته ابلاغ کړه چې:
۱- یوازې الله ﷻ د ستاینې او توصیف لایق دی، چې د ټولو مخلوقاتو مالک او واکدار دی، څه چې په اسمانونو او ځمکو کې دي د هغو ټولو څرنگوالي د همدې ﷻ په ارادې باندې څرخېږي او بس. نو:

الف: خاص همدې ﷻ ته جنس حمد او ثناء ده چې اول کړت یې مخلوقاتو ته عموماً او انسان ته خصوصاً د موجودیت نعمت وربښلی دی، او په دې باندې علاوه همدغه انسان ته یې د امانت (تکلیفي احکامو) نعمت هم ورپېرزو کړی دی.

ب: خاص همدې ﷻ ته جنس حمد او ثناء ده چې ټولو ساکینانو ته یې عموماً او انسان ته یې خصوصاً د دوهم ځل دپاره موجودیت ورکړی دی او په ارواګانو سره یې ژوندی کړی دی، نو په دغه وخت کې به د انسان څخه د خپل ورکړي شوي امانت غوښتنه او پوښتنه هم وکړي. دا ځکه چې:

ج: همدې ﷻ د حکمت څښتن دی او په هر شي باندې خبردار (خبر والا) دی، نو دغه محاسبه او پوښتنه به د حکمت په بنیاد صورت ونیسي، نه د خبر حاصلولو په بنیاد. او دا ځکه چې:

د: الله ﷻ په هر شي باندې علم لري چې هیڅ شی د ده ﷻ د علم څخه وتلی نه دی. د ښه وضاحت دپاره لاندې مثالونه ولولئ:

اول: الله ﷻ په هغو شیانو باندې پوهېږي کوم چې په ځمکه کې ننوځي لکه حشرات او نور، او یا د ځمکې څخه بهر وځي لکه نباتات او نور.

دوهم: الله ﷻ ته هغه ټول شیان معلوم دي، کوم چې د اسمانه رابښکته کېږي لکه باران او نور، او یا پکې پورته کېږي لکه د انسانانو ارواګانې او نور.

یا په بل عبارت: هر شی چې وځي او ننوځي او هر شی چې ښکته پورته کېږي دا ټول الله ﷻ ته معلوم دي او دا ټول د همدې ﷻ په کامل قدرت باندې څرخېږي، خو د دومره کامل علم او دومره

الف: دغسې نه ده لکه چې تاسو خیال کوئ، زه د خپل رب ﷻ په نامه سوگند یادوم چې هرو مرو او ضرور به قیامت قائم شي او تاسو به د مرگ څخه وروسته بېرته راژوندي کړی شئ.

اول: ڏيوي ڌري په اندازه شي ترې نه په اسمانونو کښې پتهډلي شي او نه په ځمکو کښې. بلکې څه چې په دغو دواړو کښې سمدستي موجود دي او يا به پکښې وروسته موجوديت ومومي هغه ټول ورته بڼه پوره معلوم دي.

نو ای کفارو! ایا تاسو د دغه کامل انضباط او کامل علم د خاوند (الله ﷻ) په مقابل کښې
خرگندونه کوی چې د قیامت ورځ به قائمه نه شی؟

الف: الله ﷻ هغو کسانو ته ښکته جزا او اجر ورکړي کومو چې په دنيا کېنې ايمان راوړی وي او ښک اعمال يې هم ورسره کړي وي.

ب: بالمقابل هغو کسانو ته به الله ﷻ سزا ورکړي کوم چې د الله ﷻ د ایتونو په ردولو او ابطال کښې زیار باسي او په رنگارنگ پلمو سره یې د مخنیوی هڅې کوي.

همدغو کسانو لره د محاسبې په ورځ دردناک عذاب ټاکلی شوی دی چې د همېشه دپاره به پکښې معذب وگرځولی شي.

۱- یه ﴿ الْحَمْدُ لِلَّهِ الَّذِي لَهُ مَا فِي السَّمَوَاتِ ﴾ الآية کنبی د ﴿ لَهُ مَا فِي السَّمَوَاتِ وَمَا فِي الْأَرْضِ ﴾ کلمات دغه نژدی ژوند ته اشاره ده او د ﴿ وَلَهُ الْحَمْدُ فِي الْآخِرَةِ ﴾ کلمات د راتلونکی ژوند څخه

عبارت دي؛ نو حاصل يې داسې راڅېړي:

هلته او دلته ټولې ستاينې په الله ﷻ پورې اختصاص لري، د الله ﷻ څخه په غير د نورو مخلوقاتو ستاينې هم په حقيقت كښې د همدې ﷻ ستاينې دي چې فقط همدې ﷻ د ستاينې وړ ګرځولي دي.

په ياد ولړئ

۲- په ياد ولړئ چې د الله ﷻ حمد او ثناء او تسبيحات او تنزيهات د مخلوقاتو د پلوه په لاندې دوه وو ډولونو سره صورت نيسي:

الف: د كفارو په شمول ټول مخلوقات پرته د ارادې د الله ﷻ په حمد او تسبيح باندې بوخت دي.
ب: اما د الله ﷻ بالاراده حمد او تسبيح ټول د ارادې خاوندان وايي خو فقط كفار ترې ډډه كوي او د خپلو باطلو معبودانو په ستاينه مشغول دي.

ستاينه د تلذذ دپاره

۳- الله ﷻ په متعددو ايتونو كښې د جنتيانو د خولو څخه خپل حمد او ثناء مونږ ته راحكايت كړې ده، د بيلګې په توګه: ﴿وَقَالُوا الْحَمْدُ لِلَّهِ الَّذِي أَذْهَبَ عَنَّا الْحَزْنَ﴾ [فاطر: ۳۴] يعنې او جنتيان به په جنت كښې وايي چې هغه الله ﷻ ته ټولې ستاينې دي چې زمونږ څخه يې غمونه لرې كړه او جنت ته يې داخل كړو.

د جنتيانو ستاينه د دنياوي ستاينې غوندې نه ده چې د عبادت او مكلفيت په بنياد ولاړه ده، بلكې د هغوی ستاينه د تلذذ او خوند اخستلو په توګه صورت نيسي^(۱).

همدا مطلب نبي كريم ﷺ په يوه اوږده حديث كښې ښه واضحه كړې دی چې فرمايلي يې دي: «يُلْهَمُونَ التَّسْبِيحَ وَالتَّحْمِيدَ كَمَا تُلْهَمُونَ النَّفْسَ»^(۲) يعنې جنتيانو ته به د الله ﷻ د پلوه تسبيح او تحميد د الهام په توګه داسې ښودل كېږي لكه چې تاسو ته تنفس د الهام په توګه ښودلی شوی دی، چې بې تكليفه په اسانۍ سره ساوې اخلي او د عدم تنفس په صورت كښې تنګي حس كوي.

يادونه

۴- د ﴿يَعْلَمُ مَا يَلْجُ فِي الْأَرْضِ وَمَا يَخْرُجُ مِنْهَا﴾ الآية، په څلورو جملو كښې چې كومو شيانو ته د "ما" په كلمو سره اشاره شوې ده د هغو په كميت او كيفيت باندې يوازې الله ﷻ پوهېږي او بس. خو مونږ يې فقط لاندې څو مثالونه ذكر كوو:

الف: كوم شيان چې په ځمكه كښې ننوځي او يا يې په داخل كښې پراته دي، لكه د باران څاڅكۍ او د سيندونو او ويالو اوبه، يا لكه معدنونه او دفن كړي شوې خزانې او بالاخره لكه حشرات او د مړو لاشونه.

ب: كوم چې د ځمكې څخه راوځي، لكه ونې او بوټي، چينې او كاريزونه، غلې دانې او ميوجات

(۱) روح المعاني ج ۲۲ ص ۱۰۳

(۲) صحيح مسلم ج ۲ ص ۳۷۹

او بالاخره لکه حشرات چې په ځمکه کښې ننوځي او ترې راوځي.
ج: کوم شيان چې د اسمان څخه رابښکته کېږي لکه باراني اوبه او واورې، ږلۍ او تندرونه، د مخلوقاتو مقدرات او پرېښتې او داسې نور.
د: او کوم چې اسمان ته خپري لکه رابښکته شوې پرېښتې، د نېکو بندګانو اعمال او ارواګانې او يا لکه لوګي او بخارات او داسې نور.

درېګوني سوګندونه

۵- مونږ د الله ﷻ په توفیق د [یونس: ۵۳] ایت لاندې په سوګندونو سره د شریعاتو او معتقداتو د اثبات په هکله ښه ګټور معلومات لیکلي دي، په دې مقام کښې ورباندې وراضافه کوو چې:
په ټول قرآن کریم کښې یوازې په درېو ایتونو کښې الله ﷻ نبي کریم ﷺ ته توصیه کړې ده چې خپل دعوتي کلام د سوګند په یادولو باندې موکد وګرځوي. هغه دا:
الف: الله ﷻ فرمایلي دي چې: ﴿وَيَسْتَنْبِئُونَكَ أَحَقُّ هُوَ قُلٌ إِي وَرَبِّي إِنَّهُ لَحَقٌّ﴾ [یونس: ۵۳]
یعنې ای پیغمبره! ستا څخه پوښتنه کوي چې دا (قرآن کریم یا عذاب الخلد) حق دی؟ ته ورته ووايه چې هو! په خپل رب ﷻ مې سوګند دی چې دا حق دی (هېڅ شک پکښې نشته).
ب: بل همدغه ایت شریف دی چې بحث پکښې روان دی، په دې ایت شریف کښې د ابو سفیان سوګند رد شوی دی، هغه دا چې نوموړي یوه ورځې د خپلو بوتانو په نومونو باندې سوګند یاد کړ. په دغه وخت کښې د رضي الله عنه لایق نه وه ګرځېدلی. او د مکې مشرکانو ته یې ډاډ ورکړ چې هیڅکله به قیامت قائم نه شي او نه به مونږ د قبرونو څخه ژوندي راپورته کړی شو.^(۱)
نو الله ﷻ خپل پیغمبر ته امر وکړ چې: ﴿قُلْ بَلَىٰ وَرَبِّي لَتَأْتِيَنَّكُمْ﴾ یعنې ته ورته ووايه چې دغسې نه ده لکه چې تاسو خیال کوئ، زما دې په خپل رب ﷻ باندې سوګند وي چې تاسو به د قیامت د قیام سره مخامخ شئ او د قبرونو څخه به ژوندي راپورته شئ.
ج: ﴿قُلْ بَلَىٰ وَرَبِّي لَتُبْعَنَّ ثُمَّ لَتَنبُؤَنَّ بِمَا عَمِلْتُمْ﴾ [التغابن: ۷] یعنې کفار ګومان کوي چې دوی به مبعوث نه کړی شي، ته ورته ووايه چې: دغسې نه ده، زه په خپل رب ﷻ باندې سوګند یادوم چې تاسو به د قبرونو څخه ژوندي راپورته کړی شئ او بیا به د خپلو کړو وړو څخه خبر کړی شئ (او د پوره سزا سره به مخامخ شئ).

یو نحوي تحلیل

۶- علماوو کرامو د ﴿وَلَا أَصْفَرُ مِنْ ذَلِكَ وَلَا أَكْثَرُ إِلَّا فِي كِتَابِ مُبِينٍ﴾ په اعراب کښې متعددي وجې لیکلي دي^(۲)، خو کومه وجه چې مونږ ته غوره څرګنده شوې ده هغه دا ده چې د ﴿وَلَا

(۱) المحرر الوجيز ج ۱۳ ص ۱۰۸

(۲) الباب في علوم الكتاب ج ۱۶ ص ۷

کلمه د خپل معطوف او متعلق سره مبتدا ده او ﴿إِلَّا فِي كِتَابٍ مُّبِينٍ﴾ یې خبر دی. په دغې جمله کې د وړاندېنۍ جملې مضمون تاکید شوی دی.

نو حاصل یې داسې راڅرګړي چې: د الله ﷻ د کامل علم څخه هیڅ شی نه شی پتهېدلی خو په دې باندې علاوه هر شی په لوح محفوظ او څرګند کتاب کې ثبت کړی شوی هم دی، برابره خبره ده چې د ذرې څخه وړوکی وي او که غټ.

﴿وَيَرَى الَّذِينَ أُوتُوا الْعِلْمَ الَّذِي أُنزِلَ إِلَيْكَ مِنْ رَبِّكَ هُوَ الْحَقُّ وَيَهْدِي إِلَى صِرَاطٍ الْعَزِيزِ الْحَمِيدِ﴾ وَقَالَ الَّذِينَ كَفَرُوا هَلْ نَدُلُّكُمْ عَلَى رَجُلٍ يُنْبِئُكُمْ إِذَا مُزِقْتُمْ كُلٌّ مَزْقٍ إِنَّكُمْ لَفِي خَلْقٍ جَدِيدٍ ﴿٧﴾ أَفَتَرَى عَلَى اللَّهِ كَذِبًا أَمْ بِهِ جِنَّةٌ بَلِ الَّذِينَ لَا يُؤْمِنُونَ بِالْآخِرَةِ فِي الْعَذَابِ وَالضَّلَالِ الْبَعِيدِ ﴿٨﴾ أَفَلَمْ يَرَوْا إِلَى مَا بَيْنَ أَيْدِيهِمْ وَمَا خَلْفَهُمْ مِنْ السَّمَاءِ وَالْأَرْضِ إِنَّ نَسْأًا نَخْصِفُ بِهِمُ الْأَرْضَ أَوْ نُسْقِطُ عَلَيْهِمْ كِسْفًا مِنْ السَّمَاءِ إِنَّ فِي ذَلِكَ لَآيَةً لِكُلِّ عَبْدٍ مُنِيبٍ ﴿٩﴾

[۶] او هغه کسان کومو ته چې (راسخ) علم ورکړی شوی دی گوري (او پوهېږي) چې يقيناً هغه کتاب کوم چې تاته د خپل رب ﷻ د پلوه درنازل کړی شوی دی همغه حق دی او د عزيز (او حميد) الله ﷻ لارې ته هدايت (او بنودانه) کوي.

[۷] او هغه کسان کومو چې کفر غوره کړی دی (خلکو ته) وايي چې: ايا مونږ تاسو ته په يوه داسې سړي باندې دلالت وکړو کوم چې تاسو ته خبر درکوي چې کله تاسو په نهايت پوتۍ پوتۍ کېدلو سره پوتۍ پوتۍ کړی شئ (او په ځمکو کېنې تيت پرک کړی شئ) هم يقيناً تاسو به (په دغه وخت کېنې) هرومرو په نوي پيدايننت کېنې ياست (ضرور به بېرته راژوندي کړی شئ).

[۸] ايا (نوموړی سړی) په الله ﷻ باندې دروغ تړي او يا ورپورې ليونتوب (نېستی) دی؟ (دغسې نه ده) بلکې هغه کسان کوم چې په آخرت باندې ايمان نه لري (او عقیده ورباندې نه خپلوي) په (آخروي) عذاب او (د حقيقت څخه) په لرې گمراهۍ کېنې (واقع) دي، (ځکه ذکر شوي گومانونه کوي).

[۹] ايا نو (همدغه) کفار هغو شيانو ته نه گوري کوم چې د دوی په وړاندې دي او کوم چې د دوی په وروسته دي چې د اسمان او ځمکې څخه عبارت دي، (ايا دوی نه پوهېږي چې) که زمونږ اراده وشي ځمکه به ورباندې خسف کړو (او پکېنې ډوب به يې کړو) او يا به ورباندې د اسمان څخه توتې ور وغورځوو؟

یقیناً په دغې (ذکره شوې خبره) کېنې (الله ﷻ ته) د هر رجوع کوونکي بنده دپاره (دېر لوی) قدرتي دلیل (بروت) دی (نو په کار دي چې عبرتي درس ترې واخلي).

ارتباط او د مطلب خلاصه

په وړاندېنيو ایتونو کېنې د قیامت قیام په اثبات ورسولی شو او د کفارو معتقدات رد کړي شوه، په دې ایتونو کېنې د یو پلوه د قیامت د قیام په وړاندې د خلکو غبرگون ته اشاره کېږي او د بله پلوه یې په اثبات باندې څه نور قدرتي دلایل هم اقامه شوي دي نو حاصل یې داسې راڅیږي: ای پیغمبره! د قیامت د ورځې په اړوند لاندې مطالب په خپل اُمت باندې قرائت کړه:

۱- نظر د قیامت د ورځې دلایلو ته او نظر د همدې ورځې ضرورت ته، خلک په لاندې دوه ورو گروپونو ویشلی شوي دي:

الف: څوک چې عناد نه دي نیولي او حقائقو پسې تاند وهي او هم ورته د الله ﷻ د پلوه پوهه ورکړې شوې ده، هغوی لاندې حالات خپلوي:

اول: هغوی تا مخاطب گرځوي چې ای پیغمبره! کوم کتاب چې تاته د خپل رب ﷻ د پلوه درنازل کړی شوی دی، همدغه حق کتاب دی او څه چې پکېنې نازل شوي دي همغه د واقع سره مطابق دي، مونږ یې په حقانیت باندې دومره کلکه عقیده لرو لکه چې په غږولو سترگو باندې مولیدلي وی، مونږ پکېنې شک نه لرو او نه پکېنې شک او شبه شته.

دوهم: همدغه تاته درنازل شوی کتاب د هغې لارې ښوونکي دی کومه چې د الله ﷻ لاره ده، الله ﷻ د کلکې ارادې او د عالي محامدو (صفاتو) درلودونکي دي، د دروغو او باطلو خبرو څخه پاک او منزّه دی.

ب: بالمقابل عنادي کفار لاندې عکس العمل خپلوي چې:

اول: دوی په تعجب او تمسخر سره خلکو ته او نورو کفارو ته وايي چې:

ایا مونږ تاسو ته داسې سړي درپه گوته کړو کوم چې تاسو ته په نه کېدونکو کارونو باندې خبر درکوي؟ د مثال په توګه نوموړی وايي: کله چې تاسو مړه شئ او په خاورو کېنې تیت پرک وگرځئ، نو تاسو به بېرته راژوندي کړی شئ او د حساب کتاب دپاره به ودرولی شئ.

پوره واضحه ده چې دغه خبره محاله او نه کېدونکي ده، په دې خبره باندې به هغه څوک قول کوي کوم چې دروغ ژن وي او یا په خپل سر کېنې ماغزه نه لري او لیونی وي.

نو ای خلکو! مونږ ستاسو څخه پوښتنه کوو چې: ایا دغه سړی (محمد) په الله ﷻ باندې دروغ تړي او که عصبي ناروغي لري او لیونی دی چې په بیا راژوندي کېدلو باندې عقیدې ته دعوت چلوي او په همدې باندې کلک دی؟ د دغو دواړو صورتونو څخه په یوه صورت کېنې هم نوموړی د پیروي قابل نه دی نو تاسو ته په کار دي چې خپل پلرنی دین پرېږدئ او په بعث بعد الموت باندې عقیده خپله نه کړئ.

۲۔ دغسې نه ده لکه چې عنادي کفار ورباندې قول کوي بلکې محمد ﷺ نه په الله ﷻ باندې دروغ تېلې دي او نه لیونی دی، حقیقت دا دی چې هغوی د دې دپاره په آخرت (بعث بعد الموت) باندې عقیده نه خپلوي ترڅو په خپل خیال د اخروي عذابو بېچ پاتې شي. خو دغه خیال به یې هیڅکله واقعیت موندنه نه کړي ځکه چې هغوی د حقیقت څخه په ډېرې لرې گمراهۍ کې واقع دي، نو هرو مرو به د عذاب سره مخامخ شي.

۳۔ ای پیغمبره! ایا نو ذکر شوي کفار د قیامت څخه په انکار باندې کلک دي حال دا چې وړاندې بهرته او لاندې باندې نه گوري چې د اسمان او ځمکې ترمنځ محاصره دي او د هر طرفه یې وړاندې احاطه کړې ده.

نو که زمونږ اراده وشي په ځمکه کې به یې د قارون غونډې خسف کړو او یا به ورباندې د اسمان څخه څه توتی وروغورزو او لاندې به یې ترې میده سمیده کړو. یا په بل عبارت: د نوموړو عنادي کفارو او د عذاب د نزول ترمنځ فقط همدا خبره حائله ده چې مونږ ورته اراده نه ده کړې که نه نو د دوی کره وړه د عذاب د نزول غوښتونکي دي.

یقیناً په دغه بیان کې د هر هغه بنده دپاره د الله ﷻ قدرت ډېره لویه نښه ده کوم چې الله ﷻ ته رجوع کوي او د دلیل په پلټنه پسې تاند وهي، نو په دغو عنادي کفارو باندې دې افسوس وي چې د حق پلټنه نه کوي، که نه همدغه یوه قدرتي نښه کافي وه چې د قیامت قیام یې محال نه وي گڼلی او ایمان یې ورباندې راوړی وي.

توضیحات

۱۔ ځینو مفسرینو کرامو په ﴿وَبَرَى الَّذِينَ أُوتُوا الْعِلْمَ﴾ کې چې د موصول څخه د اهل الکتابو هغه علماء مراد کړي دي کوم چې په ایمان باندې مشرف شوي وه لکه عبد الله بن سلام ؓ او نور^(۱)، نو په دې تقدیر باید دغه یو ایت په دې سورت کې مدیني وگڼل شي.

خو مونږ ته بهتره برېښي چې د ذکر شوي موصول څخه به هغه ټول د علم خاوندان مطلب وي د کومو علم چې واقعي او رښتیاڼی وي، برابر ده چې پرېستې وي او یا بنیادمان، لکه چې د [الرعد: ۴۳] ایت لاندې یې څه بحث تېر شوی دی.

نو په کار دي چې ذکر شوی ایت شریف هم د وړاندې بهرته ایتونو غونډې مکي وگڼل شي چې د هجرت څخه وړاندې نازل شوی دی.

یادونه

۲۔ په ﴿أَوْ تُنْقِطَ عَلَيْهِمْ كِسْفًا مِّنَ السَّمَاءِ﴾ کې د ﴿كِسْفًا﴾ کلمه مونږ د الله ﷻ په توفیق د [بني اسرائیل ۹۲] ایت لاندې به تحلیل کړې ده چې بیا تحلیلولو ته یې اړتیا نه گورو.

(۱) الباب فی علوم الکتاب ج ۱۶ ص ۱۳

وَلَقَدْ ءَاتَيْنَا دَاوُدَ مِنَّا فَضْلًا يَسْجِبَالُ أَوْبَىٰ مَعَهُ وَالطَّيْرَ وَأَلْنَا لَهُ الْحَدِيدَ ۖ أَنْ
 أَعْمَلَ سَبِغَتٍ وَقَدِيرٍ فِي السَّرْدِ ۖ وَأَعْمَلُوا صَالِحًا إِنِّي بِمَا تَعْمَلُونَ بَصِيرٌ ۖ
 وَلَسْلِمْنَا مِنَ الرِّيحِ غُدُوُّهَا شَهْرٌ وَرَوَاحُهَا شَهْرٌ ۖ وَأَسَلْنَا لَهُ عَيْنَ الْقِطْرِ ۖ وَمِنَ الْجِنِّ مَن
 يَعْمَلُ بَيْنَ يَدَيْهِ بِإِذْنِ رَبِّهِ ۖ وَمَن يَزِغْ مِنْهُمْ عَنْ أَمْرِنَا نُذِقْهُ مِنْ عَذَابِ السَّعِيرِ ۖ
 يَعْمَلُونَ لَهُ مَا يَشَاءُ مِنْ مَّحْرِبٍ وَتَمَثِيلٍ ۖ وَجِفَانٍ كَالْجَوَابِ وَقُدُورٍ رَّاسِيَتٍ ۖ أَعْمَلُوا
 ءَالَ دَاوُدَ شُكْرًا وَقَلِيلٌ مِّنْ عِبَادِيَ الشَّاكِرِينَ ۖ فَلَمَّا قَضَيْنَا عَلَيْهِ الْمَوْتَ مَا دَلَّهُمْ
 عَلَىٰ مَوْتِهِ إِلَّا دَابَّةُ الْأَرْضِ تَأْكُلُ مِنسَأَتَهُ ۖ فَلَمَّا خَرَّ تَبَيَّنَتِ الْجِنُّ أَنْ لَّوْ كَانُوا
 يَعْلَمُونَ الْغَيْبَ مَا لَبِثُوا فِي الْعَذَابِ الْمُهِينِ ﴿١٠﴾

[۱۰] او یقیناً مونږ د خپله جانبه داود عليه السلام ته فضل (او نعمتونه) ورکړي وه (د مثال په توګه: مونږ غرونه مخاطب ګرځولي وه چې) ای غرونو! د داود عليه السلام سره (تسبیحات) بدرګه کړئ. او مرغان (موهم ورته مسخر جوړ کړي وه چې تسبیحات ورسره زمزمه کړي)، او اوسپنه مو ورته (په ګوتو کېښي) نرمه (او پسته) ګرځولي وه.

[۱۱] چې (ای داووده!) ارتې (کاملې) زرغري (ترې) جوړې کړه، او په اوبدلو کېښې یې اندازه وکړه (د اندازې مراعات پکښې وکړه چې کړی یې په یوه سایز وي)، او تاسو (او ستا تېر) صالح عمل وکړئ (او شکرګزاران جوړ شئ، او دا ځکه چې) یقیناً الله تعالی په هغو (کارونو) بیا دی کوم چې تاسو یې عملي کوئ.

[۱۲] او (همدارنګه مونږ) سلیمان عليه السلام ته باد (مسخر کړی وه چې) د دغه باد (د) سبايي (مزل) د یوې میاشتي (مسافه) وه، او (د) بېګا (مزل) یې هم د یوې میاشتي (مسافه) وه.

او مونږ ورته د جامدو میسو (تانبې) معدن بهولی وه (او مانع مو ورته ګرځولی وه). او (هم مو ورته) د پېریانو څخه هغه کسان (مسخر جوړ کړي وه) کومو به چې د ده عليه السلام په وړاندې د همدې عليه السلام د رب تعالی په اذن (امر) سره (درانه) کارونه کول، او د دوی څخه به چې هر چا زموږ له امره کوږوالی (سرکشي) وکړه نو هغه به مو سوزونکی عذاب ورځاکه (او پړې به مو اخته کاوه).

[۱۳] سلیمان عليه السلام ته به دوی هغه (کارونه) کول د کومو به چې د سلیمان عليه السلام اراده وشوه چې (دا کارونه) د لوړو کلاګانو څخه عبارت دي او هم (د سنگار دپاره) د مجسمو څخه، او د داسې لګونو (ښانګونو) څخه کوم به چې د حوضونو غونډې وه، او (بالآخره) د داسې دیګونو څخه چې ځای په ځای به ایښي وه (او د پېریانو څخه په غیر به چا حرکت نه شو ورکولی).

(مونږ سليمان ﷺ مخاطب گرځولی وه چې) ای د داود ﷺ تېره تاسو د شکرگزاری دپاره (نېک) عملونه وکړئ.

او زما په بندگانو کې شکرگزاران لږ دي (تاسو په همدغو لږو کې خپل ځانونه شامل کړئ).
[۱۴] نو کله چې مونږ په سليمان ﷺ باندې د مرګ فیصله وکړه نو د ده ﷺ په مرګ باندې دوی (بنیادمانو او پیریانو) ته هیڅ شي ښوونه (دلالت) ونه کړ مګر د ځمکې حشرې، چې د سليمان ﷺ همسا یې خوړله (او په نتیجه کې یې هغه ﷺ ته سقوط ورکړ).

نو کله چې سليمان ﷺ (د ډېر وخت څخه وروسته) وغورځېد نو پیریان (د دوی حال خلکو ته) څرګند شو چې که دوی په غیبو باندې پوهېدلی نو دوی به په سپکوونکي (سخت) عذاب کې (تر یو کاله پورې) نه وی تال شوي (د درنو کارونو څخه به یې د سليمان ﷺ د مرګه سره سم خپلې اوږې سپکې کړې وې).

ارتباط او د مطلب خلاصه

په وړاندېني متصل ایت کې دې مضمون ته اشاره شوې وه چې اسمان او ځمکه د الله ﷻ د کامل قدرت لاندې دي او د همدغه ﷻ تکویني او امر و ته مسخر او تابع دي، په دې ایتونو کې د همدغه مضمون د تائید دپاره د داود ﷺ او سليمان ﷺ یادونه شوې ده او د ذکر شوي تسخیر څو مثالونه پکې ښودل شوي دي. نو حاصل یې داسې راڅیږي:

ای پیغمبره! په دې مقام کې په خپل اُمت باندې د داود ﷺ او سليمان ﷺ ځینې خوارق قرائت کړه ترڅو ورته جوتې شي چې اسمان او ځمکه بلکې ټول مخلوقات د همدغه ﷻ ارادې ته مسخر (تابع) دي، او پڼګول او بیا جوړول یې هم د همدغه ﷻ په تکویني او امر و سره صورت نیسي او بس. هغه دا چې:

۱- یقیناً مونږ داود ﷺ ته د خپله جانبې فضل او څه خاص نعمتونه ورکړي وه، هسې نه چې زمونږ څخه یې غوښتي وه، د مثال په توګه:

الف: غرونو ته مو تکویني امر کړی وه چې کله داود ﷺ د الله ﷻ تسبیحات وايي او زبور تلاوت کوي نو تاسو هم ورسره تلاوت بدرګه کړئ او خپل اوازونه ورسره غبرګ وگرځوئ.

ب: مونږ مرغانو ته هم امر کړی وه چې د داود ﷺ سره تسبیحات او د زبور تلاوت بدرګه کړي.

ج: مونږ د داود ﷺ دپاره اوسپنه نرمه گرځولې وه، چې بدون د گرمولو او بدون د ځټک وهلو څخه به یې په خپلو ګوتو باندې د موم او خټې غوندې اړولی او را اړولی شوه، او هرڅه به یې چې زړه غوښتل هغه به یې ترې په ډېرې اسانۍ سره جوړولی شوه.

د: مونږ داود ته ارشاد کړی وه او د زغرو زده کول مو وربښودلي وه چې:

اول: ای داوده! ته د اوسپنې څخه داسې زغري جوړې کړه چې پراخه وي او ټول بدن په اسانۍ

سره پتولی شي.

دوهم: ای داووده! ته د کړيو څخه زغري جوړې کړه چې د اوبدلو په شکل يوه په بله کښې ننوځي او هم پکښې بنده شي. او د کړيو په تيارولو کښې د اندازې مراعات د نظره مه غورخوه چې ځينې نري او ځينې پېرې جوړې کړې، بلکې ټولې په يوه اندازه تيارې کړه.

درېم: بالاخره داود عليه السلام ته مو امر کړی وه چې ته او ستا اولاده، تاسو ټول صالحو اعمالو ته ادامه ورکړئ. يا په بل عبارت: تاسو د کسبي کارونو سره شرعي کارونه هم ضميمه کړئ او د دنيا او آخرت دواړو کارونه مو په وړاندې بوځئ. او دا ځکه چې يقيناً زه په هغو ټولو کړو وړو باندې بينايم کوم چې تاسو يې عملي کوئ او انجام ته يې رسوئ.

۲- همدارنگه مونږ سليمان عليه السلام ته هم د خپله جانبه بدون د هغه عليه السلام د غوښتنې څه امتيازي نعمتونه او خوارق العاده شيان ورکړي وه. د مثال په توگه:

الف: سليمان عليه السلام ته مو باد مسخر کړی وه چې د ده عليه السلام په امر به چليده او تخت به يې ورته د يوه وطن څخه بل وطن ته انتقالاوه.

ب: دغه باد به د سبايي د پلوه د يوې مياشتې مزل واهه او د بېگه د پلوه به هم د يوې مياشتې د لرې مزل په وهلو توانيده.

يا په بل عبارت: سليمان عليه السلام د سبا د پلوه او هم د بېگه د پلوه د باد په ذريعه دومره اوږده مسافه پرې کوله که بالفرض د باد ذريعه نه وی نو په يوه-يوه مياشتې کښې به مطلوب ځای ته رسېدلی وی.

ج: مونږ سليمان عليه السلام ته د زېرو (تانبې) چينه بهولې وه چې د اوبو غوندې به بدون د گرمولو څخه بهېدله او په هره يوه سانچه کښې به چې بهېدونکې تانبه واچوله شوه نو مطلوب سامان به ترې جوړېده.

د: مونږ سليمان عليه السلام ته د ډېرو قوي پيريانو څخه هم زښت ډېر تابع گرځولي وه، چې د ده عليه السلام په وړاندې به يې هغه کارونه ترسره کول کومو ته به چې د هغه عليه السلام اراده وشوه، لکه تانبو ته سانچې جوړول او داسې نور.

ه: سليمان عليه السلام ته د خپل رب ﷻ په امر سره قوي هيکلو پيريانو متابعت کاوه. يا په بل عبارت: هغوی ته مونږ امر کړی وه چې د سليمان عليه السلام تابعداري وکړي او هم مو هغوی ته اخطار ورکړی وه چې هرڅوک چې زمونږ د امر څخه کوږوالی وکړي او په تابعدارۍ کښې سستي او تنبلي وکړي نو هغه ته به مونږ سوزونکی عذاب وروڅکو او ورباندې به يې اخته کړو.

و: نو کوم کارونه چې هغوی د سليمان عليه السلام دپاره اجراء کول د هغو ځينې مثالونه دا دي:

اول: دغو پيريانو به د سليمان عليه السلام دپاره قوي او دنگې کلاگانې جوړولې چې د انسانانو د لاسه به د هغو جوړولو امکان نه وه.

دوهم: ډول-ډول تمثالونه او مجسمې به يې ورته د مختلفو موادو څخه تيارولې.

درېم: دومره لوی-لوی لگنونه او ښانگونه به يې ورته د تانبې او نورو موادو څخه جوړول چې کله

به د اوبو څخه ډک کړی شوه نو تا به ویل چې دا لوی-لوی ډنډونه او تالاوونه دي. خلورم: کوم دیگونه چې پیریانو د سلیمان عليه السلام دپاره جوړول هغه دومره لوی لوی وه چې بنیادمانو د خپله ځایه حرکت نه شو ورکولی، نو ځای په ځای به یې قرار درلود او د پخلي دپاره به کارېدل، چې نغري به یې ورپورې نښتي وه.

۳- ای پیغمبره! مونږ سلیمان عليه السلام ته ډېر خوارق او نعمتونه ورکړي وه خو د دې سره- سره مو ورته امر کړی وه چې: ای د داود عليه السلام اولادې! تاسو د شکرگزاری عمل کوی نو لکه څنگه چې ستاسو پلار داود عليه السلام د الله تعالى شکرگزار بنده وه، تاسو هم د الله تعالى شکرگزار بندگان شئ. زما په بندگانو کښې شکرگزاران لږ کسان دي نو تاسو خپل ځانونه د همدغو لږو بندگانو څخه شمېر کړئ.

۴- ای پیغمبره! لکه څنگه چې د سلیمان عليه السلام ژوند خارق العاده وه همدارنگه د هغه عليه السلام مرگ هم په خارق العاده توګه صورت ونیوه چې تر څه وخته پورې یې د خپل مرگ څخه وروسته هم په پیریانو باندې خپل حکم وچلاوه، چې تفصیل یې دا دی:

الف: کله چې مونږ په سلیمان عليه السلام باندې د مرگ فیصله وکړه نو په داسې ډول مو ورباندې مرگ مسلط کړ چې ډېر قوي پیریان ورباندې خبر نه وه، نو سلیمان عليه السلام په داسې حال وفات شو چې په خپله همسا باندې یې تکیه وهلې وه او په ولاړه ژوندی لیده کېده.

ب: پیریان په خپلو ورسپارلو شوو کارونو باندې د ده عليه السلام د مرگ څخه ناخبره مشغول وه او په خیال کښې یې ورتله چې سلیمان عليه السلام ژوندی دی او د دوی څارنه کوي.

خو په عین وخت کښې وینو د سلیمان عليه السلام همسا خوړله چې په نتیجه کښې ماته شوه او سلیمان عليه السلام په ځمکه باندې راولوېد. نو د سلیمان عليه السلام په مرگ باندې فقط وینو پیریانو ته خبر ورکړ، که بالفرض هغو همسا نه وی خوړلې او نه وی ماته شوې نو پیریان به یې په مرگ باندې نه وی خبر شوي.

ج: په دغه وخت کښې د پیریانو حال ښه څرګند شو چې دوی په غیبو باندې نه پوهېږي، او دا ځکه چې که بالفرض دوی په غیبو باندې پوهېدلی نو د سلیمان عليه السلام د وفات څخه وروسته او د همسا د سقوط څخه وړاندې به یې په سپکوونکي عذاب کښې درنګ نه وی کړی او د هغه عليه السلام د مرگ سره سم به یې د درنو کارونو څخه خپلې اوږې خالي کړې وی او لاس به یې ترې اخستی وی.

توضیحات

۱- په ﴿وَلَقَدْ ءَاتَيْنَا دَاوُدَ مِنَّا فَضْلًا﴾ کښې علماوو کرامو د ﴿فَضْلًا﴾ کلمه په متعددو نعمتونو باندې تفسیره کړې ده چې تعداد یې تقریباً نهو ته رسېږي^(۱)، خو مونږ ته بهتره برېښي چې ذکره شوې کلمه په دې مقام کښې په مطلق امتیازي نعمت باندې تفسیره کړی شي، نو په دې تقدیر به د

(۱) تفسیر القرطبي ج ۱۴ ص ۲۶۴

اوسپنې نرموالی او د زغرو جوړول د مثال په توګه نازل شوي وي.

یو نحوي تحلیل

۲- په ﴿يَنْجِبَالُ أَوْي مَعَهُ وَالطَّيْرُ﴾ کښې د ﴿وَالطَّيْرُ﴾ کلمه مفسرینو کرامو د اعراب په حیث په ډېرو وجوهو سره تحلیل کړې ده^(۱)، خو کوم تحلیل چې مونږ ته بهر برېښېدلی دی هغه په لاندې ټکو کښې شرحه کېږي:

الف: د ﴿يَنْجِبَالُ أَوْي مَعَهُ وَالطَّيْرُ﴾ کلمات د "سَخَرْنَا" څخه کنایه دي، ته به وایې چې "سَخَرْنَا مَعَهُ الْجِبَالُ" نازل شوی وي.

نو دغه جمله که څه هم په لفظ کښې انشائییه ده مګر په معنی کښې خبریه ده.

ب: د ﴿وَالطَّيْرُ﴾ کلمه د "سَخَرْنَا" په تقدیر سره منصوبه ده چې ظهور یې داسې جوړېږي: "وَسَخَرْنَا مَعَهُ الطَّيْرَ".

علماوو کرامو همدارنګه جمله په ﴿وَلَسَلِّمَنَّ الرِّيحُ﴾ کښې هم مقدره ګڼلې ده^(۲) چې ظهور یې داسې راڅېږي: "وَسَخَرْنَا لِسَلِّمَنَّ الرِّيحَ".

ج: نو دغه خبریه جمله په وړاندېنۍ جملې باندې معطوفه ده چې په معنی کښې خبریه ده. نو حاصل به یې داسې راوڅېږي چې: مونږ داود عليه السلام ته غرونه مسخر کړخولي وه چې تسبیحات به یې ورسره بدرګه کول، او همدارنګه مو ورته مرغان هم تابع کړي وه چې خپل تسبیحات به یې د هغه عليه السلام تسبیحاتو سره ضمیمه کول.

مونږ ځکه ذکر شوی تحلیل غوره وګاڼه چې په همدې عبارت باندې په [ص: ۱۸، ۱۹] ایتونو کښې صراحت نازل شوی دی.

د زغرو نوی ساخت

۳- د ﴿أَنْ أَعْمَلَ سَبِّغْتِ وَقَدِرَ فِي السَّرْدِ﴾ د کلماتو څخه څرګندېږي چې داود عليه السلام د زغرو د جوړولو مخترع نه وه بلکې دغه صنعت د نواقصو سره سره د وړاندې څخه رواج درلود. نواقص یې دا وه چې زغري به د تختو په شکل جوړول کېدلې چې په ټول بدن باندې یې احاطه نه شوه کولی او ډېر اندامونه به ترې برېښه پاتې کېده، خصوصاً لاسونه او پښې خو وړباندې بالکل نه شوه پټېدلی. همدې مطلب ته د الله تعالى په توفیق د [الانبیاء: ۸۰] ایت لاندې اشاره شوې ده او په همدې مطلب باندې په ایت شریف کښې لاندې کلمې دلالت کوي:

الف: د ﴿سَبِّغْتِ﴾ کلمه د "سَبَّاغ" څخه اشتقاقه شوې ده، "سَبَّاغ" ارتوالي او پراخوالي ته وضعه شوی دی^(۳).

(۱) روح المعاني ج ۲۲ ص ۱۱۴

(۲) تفسیر الکشاف ج ۳ ص ۵۷۱

(۳) مفردات الراغب ص ۲۳۵

ب: د ﴿الْأَسْرَدِ﴾ کلمه د اوبدلو او گنډلو معنی ورکوي لکه چې موچي پښې گنډي^(۱).
 نو د معنی حاصل یې داسې راڅپړي چې: مونږ داود عليه السلام ته ارشاد وکړ چې د اوسپنې څخه د کړيو په شکل زغري جوړې کړي او یوه کړۍ په بله کښې بنده کړي او همدارنگه د کړيو تناسب او توازن د پامه ونه غورځوي، نو د دغه ارشاد په بنیاد به ارتې او پراخه زغري جوړې کړي شي او د بدن ټول اندامونه به پرې پتېدلی شي.

د ارشاد د تعميل يو مثال

۴- په کوم ارشاد باندې چې الله تعالى داود عليه السلام مخاطب گرځولی وه او مونږ ته یې په ﴿وَأَعْمَلُوا صَالِحًا﴾ سره راحکایت کړي دي، د هغه د تعميل لاندې وضاحت ولولئ:

الف: نبي کریم صلى الله عليه وسلم فرمایلي دي چې: «أَحَبُّ الصِّيَامِ إِلَى اللَّهِ صِيَامُ دَاوُدَ فَإِنَّهُ كَانَ يَصُومُ يَوْمًا وَيُفْطِرُ يَوْمًا وَأَحَبُّ الصَّلَاةِ إِلَى اللَّهِ صَلَاةُ دَاوُدَ كَانَ يَتَامُ نِصْفَ اللَّيْلِ وَيُصَلِّي ثَلَاثَةً وَيَتَامُ سُدُسَهُ»^(۲) یعني الله تعالى ته د نفلي روژو محبوبه روژه د داود عليه السلام روژه ده چې یقیناً هغه عليه السلام به یوه ورځ روژه نیوه او بله ورځ به بوزه کېده (روژه به یې نه نیوله). همدارنگه الله تعالى ته د نفلي لمونځ محبوب لمونځ د داود عليه السلام لمونځ وه چې نیمه شپه به ویده کېده او درېمه برخه شپه به یې لمونځ کاوه او بیا به شپږمه برخه ویده کېده. یا په بل عبارت: داود عليه السلام ټوله شپه په شپږو برخو وېشلې وه چې نیمه شپه (درې برخې) به ویده کېده او یو ثلث (دوه برخې) به یې لمونځ کاوه او یو سدس (یوه برخه) به بیا ویده کېده، نو په هره شپه کښې به یې څلور برخې لمونځ کاوه او دوه برخې به ویده کېده.

ب: داود عليه السلام د خپلو بیبیانو او خپلو اولادونو دپاره د عبادت کولو مهال وېش جوړ کړی وه او هر یوه ته یې بېل بېل وختونه ټاکلي وه، نو په شپه او ورځ کښې به داسې وخت نه تېرېده چې د ده عليه السلام د تېر څخه به څوک په لمانځه باندې مشغول نه وه^(۳).

سليمان عليه السلام ته د باد تسخير

۵- په ﴿وَلُسَلِّمَنَّ الرِّيحَ﴾ کښې د باد تسخير ته اشاره ده چې مونږ د الله تعالى په توفیق همدا موضوع د [الأنبياء: ۸۱] ایت لاندې څېړلې ده، په دې مقام کښې ورباندې وراضافه کوو^(۴) چې: کله چې به د سليمان عليه السلام خوښه شوه نو د سبا د پلوه به د خپلو ټولو لښکریانو سره د دمشق ښار څخه اصطخر ښار ته والوت، او هلته به یې د غرمې خوراک او څښاک وکړ، بیا به د اصطخر څخه د بېگا د پلوه د کابل ښار ته را والوت، او دلته به یې شپه تېره کړه. د ذکر و شوو درېواړو وطنونو (دمشق، اصطخر، کابل) ترمنځ د یوې-یوې میاشتې فاصله ده، نو سليمان عليه السلام به په حقیقت کښې

(۱) لسان العرب ج ۸ ص ۴۲۳

(۲) سنن ابن ماجه ص ۱۲۳

(۳) الدر المنثور ج ۶ ص ۶۸۰

(۴) تفسیر ابن کثیر ج ۳ ص ۵۲۸، تفسیر الطبري ج ۲۲ ص ۶۹، تفسیر البغوي ج ۳ ص ۵۵۱، المحرر الوجيز ج ۱۳ ص ۱۱۵

په یوه ورځ کښې د دوه وو میاشتو د مزله په اندازه مسافه طي کوله.

عَيْنَ الْقَطْرِ څه معنی؟

۶- د ﴿وَأَسَلْنَا لَهُ عَيْنَ الْقَاطِرِ﴾ د جملې تفسیر د ځینو علماوو کرامو په نزد^(۱) په لاندې ټکړ متکي دی:

الف: د "أَسَلْنَا" کلمه د "إِسَالَة" - لکه "إِضَافَة" - څخه اشتقاقه شوې ده، چې متعدي مصدر دی او د بهولو معنی ورکوي.

ب: د "عَيْن" کلمه دلته د چينې په معنی سره ده.

ج: د "قَطْر" کلمه د ذوب (ویلي) کړی شوو میسو (تانبي) دپاره وضعه شوې ده^(۲).

د: ذکر شوې چينې د یمن په مملکت کښې موقعیت درلود^(۳).

نو د معنی حاصل یې اسې راخېږي چې: مونږ سلیمان ﷺ ته د یمن په مملکت کښې د ذوب (ویلي) کړی شوې تانبي چینه بهولې وه.

سوال جواب

۷- که څوک وایي چې: ذوب کړی شوي میس (تانبه) خو بهېږي، بهول کېږي نه، او د "أَسَلْنَا" کلمه په بهولو باندې دلالت کوي نو په کار وه چې د دغې کلمې په عوض د "سَالَتْ" کلمه نازله شوې وی او دا ځکه چې چینه پخپله بهېږي او بهولو ته اړتیا نه لري، لکه څنگه چې په [الرعد: ۱۷] ایت کښې نازله شوې ده او د بهېدلو معنی ورکوي؛ نو د څه حکمت په بنیاد دلته هم دغسې نازله نه کړی شوه؟

مونږ وایو چې: د همدغه اعتراض د قوت د کبله زمونږ په نزد دلته د "قَطْر" کلمه د ذوب کړی شوو میسو په معنی نه بلکې د جامدو میسو (تانبي) په معنی سره ده او د ﴿عَيْنَ﴾ کلمه د معدن څخه کنایه ده^(۴)، نو د معنی حاصل به یې داسې راوڅېږي چې: مونږ سلیمان ﷺ ته د جامدو میسو (تانبي) معدن بهېدونکی (مائع معدن) گرځولی وه، چې بدون د گرمولو څخه په سانچو کښې د اچولو دپاره مساعد وه او ډول-ډول سامانونه به ترې تیارېدل.

لنډه دا چې داود ﷺ ته اوسپنه نرمه گرځولې شوې وه او سلیمان ﷺ ته میس (تانبه) پاسته کړې شوې وه چې گرمولو ته به یې اړتیا نه وه^(۵)، خو دومره فرق وه چې اوسپنه به د داود ﷺ په گوتو کښې نرمه وه او سلیمان ﷺ ته د میسو ټول معدن مائع گرځولی شوی وه.

(۱) تفسیر الطبري ج ۲۲ ص ۶۹

(۲) لسان العرب ج ۵ ص ۱۱۵: القاموس المحيط ج ۳ ص ۶۴۳

(۳) المحرر الوجيز ج ۱۳ ص ۱۱۵

(۴) تفسیر القرطبي ج ۱۴ ص ۲۷۰

(۵) زاد السیر ج ۶ ص ۲۲۶

دواړه منافات نه لري

۸- په ﴿ نَذِقَهُ مِنْ عَذَابِ السَّعِيرِ ﴾ کښې علماوو کرامو "عذاب السعير" په لاندې دوه وو معناوو تفسیر کړی دی^(۱):

الف: الله ﷻ پريانو ته اخطار ورکړی وه چې هرڅوک چې د سليمان ﷺ د اطاعت څخه غاړه وغړوي او ناغېږي وکړي نو هغه ته به په آخرت کښې سوزوونکي عذاب وروځکو او ورباندې به بې اخته کړو.

ب: الله ﷻ په پريانو باندې يوه پربسته ټاکلې وه چې د اور متروکه به ورسره وه او هر پېږي به چې د سليمان ﷺ د اطاعت څخه غاړه وغړوله نو هغه به يې په همدغې اورينې متروکه باندې سماوه. څرنگه چې دغه دواړه تفسیرونه سره يو تربله منافات نه لري نو بهتره ده چې يوې خواته هم تخصیص ورنه کړی شي.

د پريانو صنعت

۹- په ﴿ يَعْمَلُونَ لَهُ مَا يَشَاءُ ﴾ کښې اشاره ده چې پريانو به سليمان ﷺ ته مختلفې چارې پرمخ بېولې، د مثال په توګه د دريابونو څخه به يې ورته جواهر راويستل چې په [الانبیاء: ۸۲] ایت کښې ورته اشاره شوې ده؛ او په دې مقام کښې د هغوی د صنعت څه نور نومونه نازل شوي دي چې تفصیل يې لاندې لوستلی شئ:

الف: د "مَحَارِبَ" کلمه د "مِخْرَاب" جمع ده، مونږ د [مریم: ۱۱] ایت لاندې د دغې کلمې دپاره متعددي معناوې ذکرې کړې دي، چې يوه معنی پکښې "دنگه او لوړه ماني" ده چې د لرې ځای څخه څرګندېږي؛ په دې مقام کښې علماوو کرامو په همدغې معنی سره اخستې ده^(۲). يعنې پريانو د سليمان ﷺ دپاره لوړې لوړې او دنگې ماني او کلاګانې جوړولې چې د هغو جوړول به د بنيادم په توان کښې نه وه.

ب: د "تَمَائِيل" کلمه د "تِمْنَال" جمع ده، برابره خبره ده چې د "ت" توری يې زېر ولري، او يا زور^(۳)؛ نو "تَمْنَال" د "ت" په زور سره د تفعیل د باب څخه د "مَنْل" دپاره مصدر دی، او په زېر سره يې هغه صورت ته ويل کېږي چې د بل مخلوق په شکل جوړ کړی شي، برابره خبره ده چې بل مخلوق سالرونکی مخلوق وي او يا بې روحه وي.

په دې مقام کښې د ﴿ تَمْنِيل ﴾ کلمه د هغه "تِمْنَال" جمع ده کوم چې د "ت" په زېر سره دی، پاتې شوه دا خبره چې دغه تمائیل او صورتونه به د کومو مخلوقاتو په شکلونو جوړول کېده؟. نو په دې کښې علماء کرام په لاندې دوه دوو ګروپونو وېشل شوي دي:

(۱) تفسیر البغوي ج ۳ ص ۵۵۱
(۲) الدر المنثور ج ۶ ص ۶۷۹
(۳) لسان العرب ج ۱۱ ص ۶۱۳

سبا (۲۴)

اول: ځینې وایي چې دا صورتونه د ژوندیو او سالرونکو مخلوقاتو په شکل نه وه، بلکې د بې روحه شیانو شکلونه او مجسمې وې چې د مختلفو فلزاتو، ډبرو او نورو شیانو څخه به د ډول او سنگار په غرض تراشل کېدل^(۱)، اما د سا لرونکو مخلوقاتو صورتونه لکه چې زمونږ په شریعت کې جواز نه لري همدارنګه یې په هغه شریعت کې هم جواز نه درلود.

دوهم: ځینې علماء کرام وایي چې: ذکر شوي صورتونه د ژوندیو شیانو صورتونو ته هم شامل وه، که څه هم زمونږ په شریعت کې د سا لرونکو شیانو صورتونه جواز نه لري، برابره خبره ده چې مجسمې وي او سوری لري، او یا نقوش وي چې سوری نه لري^(۲)؛ مګر د هغه عليه السلام په شریعت کې یې جواز درلود^(۳).

الله تعالى ډېر ښه پوهېږي خو مونږ ته د اولنۍ ډلې علماوو کرامو قول بهتر برېښي چې دې کار به هلته هم جواز نه درلود، او زمونږ په شریعت کې خو بالکل جواز نه لري برابره خبره ده چې د ژوندي مخلوق نقش وي او په کاغذ جوړ شوی وي او یا یې مجسمې وي، چې ځینو مفسرینو کرامو یې د تحریم په هکله زښت ډېر احادیث راغونډ کړي دي^(۴)، الله تعالى دې اجر ورکړي، خو مونږ فقط د یوه حدیث په ذکر باندې اکتفاء کوو هغه دا چې:

یوه ورځې عبد الله بن عباس رضی الله عنهما په یوه اوږه حدیث کې یوه سړي ته چې تصویرونه به یې جوړول- وویل چې: «فَعَلَيْكَ يَهَذَا الشَّجَرِ وَكُلِّ شَيْءٍ لَيْسَ فِيهِ رُوحٌ»^(۵)، یعنې که ضرور د تصاویرو کارکوونکی یې او پرېښودونکی یې نه یې نو په تاباندې لازمه ده چې د دغو ونو او هغو شیانو تصویرونه جوړ کړي کوم چې روح نه لري او بې سا شیان دي.

ج: د "جَفَان" کلمه د "جَفَنَة" جمع ده، "جَفَنَة" د "قُصْعَة" سره مرادفه ده او د هغې لویې کاسې یا لګن (ښانک) نوم دی کوم چې د لسو کسانو خوراک ځایوي^(۶)، خو څرنگه چې په دې مقام کې ورسره د كَلَامُ الْجَوَابِ کلمه نازله شوې ده نو دلته ترې ډېره لویه کاسه یا ډېر لوی لګن (ښانک) مراد دي. او دا ځکه چې:

د: د "جَوَاب" کلمه په اصل کې "جَوَابِي" - لکه "نَوَاصِرُ" - وه چې د "جَابِيَة" جمع ده او د "جَبَانَة" څخه یې اشتقاق موندلی دی، چې د راغونډولو معنی ورکوي^(۷)، او د [القصص: ۵۷] ایت لاندې ښه شرحه شوې ده - والحمد لله تعالى چې "جَابِيَة" د اوبو د حوض یو نوم دی، شاید چې دا نوم به ورته د دې کبله ایښودلی شوی وي چې حوض د اوبو راغونډوونکی وي.

(۱) تفسیر القرطبي ج ۱۴ ص ۲۷۲: المحرر الوجيز ج ۱۳ ص ۱۱۶

(۲) روح المعاني ج ۲۲ ص ۱۱۹

(۳) احکام القرآن للجصاص ج ۳ ص ۲۷۲

(۴) تفهيم القرآن ج ۴ ص ۲۹۳

(۵) صحيح البخاري ج ۱ ص ۲۹۶

(۶) تحفة الأخواني شرح الترمذي ج ۵ ص ۴۷۴

(۷) مفردات الراغب ص ۸۵

نو د معنی حاصل به یې داسې راوڅیږي چې: پېریانو به سلیمان عليه السلام ته د فلزاتو څخه داسې کاسې او لگڼونه (بنانکونه) جوړول چې په پراخوالي کېنې به د اوبو حوضونو (تالاوونو) ته ورته وه. هـ د "قُدُور" کلمه د "قَدْر" - لکه "عِلْم" - جمعه ده، "قَدْر" د هغه ډېگ دپاره نوم دی په کوم کېنې چې غوښې پخولې کېږي؛ خو په دې مقام کېنې ذکره شوې کلمه د ﴿رَأْسِيَّت﴾ په کلمې سره توصیفه شوې ده، چې په ډېر لویوالي باندې یې دلالت کوي. او دا ځکه چې: و. د "رَأْسِيَّت" کلمه د "رَأْسِيَّة" جمعه ده او د "رَسُو، رَسُو" څخه یې اشتقاق موندلی دی چې د ثبوت معنی ورکوي.^(۱)

یعنې پېریانو به سلیمان عليه السلام ته د فلزاتو څخه داسې لوی پښې (نغري) لرونکي دیگونه جوړول چې ځای په ځای به ایښي وه او د ورپورته کېدلو دپاره به یې د زینو څخه کار اخستل کېده.^(۲) بلکې د پېریانو څخه په غیر به بل چا حرکت هم نه شو ورکولی.

نحوي تحليل

۱۰- که څه هم علماوو کرامو د ﴿أَعْمَلُوا﴾ د "أَلْ دَاوُدُ شُكْرًا" په جمله کېنې متعدد تحلیلونه کړي دي.^(۳) خو مونږ د یوه تحلیل په ذکر باندې اکتفاء کوو چې په لاندې ټکو باندې ولاړ دی: الف: د ﴿أَلْ دَاوُدُ﴾ د کلماتو سره د "یا" توری مقدر دی او د سلیمان عليه السلام په شمول د داوود عليه السلام ټوله اولاده ترې مراده ده.

ب: د ﴿شُكْرًا﴾ کلمه د ﴿أَعْمَلُوا﴾ دپاره مفعول له ده.

نو حاصل یې داسې راڅیږي چې: ای د داوود عليه السلام اولادې! تاسو د خپل پلار په شان د شکرگزاری دپاره ښک عملې وکړئ او ناشکران مه جوړېږئ چې په ناشکری کېنې د نعمت زوال نغبتی دی.

خارق العاده مرگ

۱۱- په ﴿فَلَمَّا قَضَيْنَا عَلَيْهِ الْمَوْتَ﴾ الآية، کېنې د سلیمان عليه السلام خارق العاده مرگ ته اشاره ده، د دغه خارق العاده مرگ قیصه ځینو مفسرینو کرامو په تفصیل سره لیکلې ده.^(۴) خو د اسرائیلیاتو څخه خالي نه ده.^(۵) د همدې کبله یې مونږ دلته په تفصیل سره نه رانقلوو او فقط د هغو ټکو په ذکر باندې یې اکتفاء کوو کوم چې د ایت شریف سره ډېر نژدې تړاو لري هغه دا:

الف: ځینو مفسرینو کرامو ته بهتره برېښېدلې ده چې په ﴿مَا دَلَّهُمْ عَلَىٰ مَوْتِهِ﴾ کېنې د "هُمْ" ضمیر پېریانو ته راجع شي.^(۶) مگر غوره دا ده چې ذکر شوی ضمیر د وخت ټولو خلکو ته راجع شي.

(۱) الفاموس المحيط ج ۲ ص ۲۴۰

(۲) اللباب فی علوم الكتاب ج ۱۶ ص ۱۹

(۳) حاشیه الشیخ زاده علی تفسیر البیضاوي ج ۴ ص ۸۳

(۴) تفسیر الفري ج ۲۲ ص ۷۴ - تفسیر البغوي ج ۳ ص ۵۵۲ - الدر المنثور ج ۶ ص ۶۸۲

(۵) تفسیر ابن کثیر ج ۳ ص ۵۳۰ - تفسیر القرطبي ج ۱۴ ص ۲۷۸ - المحرر الوجیز ج ۱۳ ص ۱۲۴

(۶) روح المعاني ج ۱۲ ص ۱۲۱

برابر خبره ده چې پریان وي او که بنیادمان^(۱)، او دا ځکه چې د سلیمان عليه السلام په مرگ باندې د هغه د راپرېوتو څخه وړاندې د پریانو په شمول هیڅوک پوه نه وه، یوازې وینې ورباندې خلک خبر کړه چې د سلیمان عليه السلام همسایې وخوره او هغه عليه السلام راپرېوت.

ب: د ﴿إِلَّا دَابَّةُ الْأَرْضِ تَأْكُلُ مِنْسَأَتَهُ﴾ په ارتباط ټول مفسرین کرام متفق دي چې د ﴿دَابَّةُ﴾ کلمې څخه هغه سپین رنگې حشره مراد ده کومه چې لرگی خوري، چې په پښتو ژبه کې ورته "وینه" وایي او په عربي ژبه کې په دوه وو نومونو باندې بلله کېږي چې یو د "أَرْضَة" کلمه ده لکه "خَشَبَة"، او بل د "سُرْقَة" کلمه ده لکه "قُدْرَة"^(۲).

خو د ذکر شوي عبارت څخه د همدغه مطلب په راویستلو کې دوی په لاندې ډول اختلاف لري: اول: ځینې وایي چې: د "أَرْض" کلمه په دې مقام کې په متعارفه معنی سره نه ده چې په ځمکه ترې تعبیر کوو، بلکې دلته دغه کلمه مصدر ده او د وینو د خوراک معنی ورکوي^(۳) لکه چې عرب وایي: "أَرْضَتِ الدَّابَّةُ الْخَشَبَةَ" یعنې وینې لرگی خوړلی وه؛ خو په دې معنی باندې په بل ایت کې نه ده استعماله شوې.

په دې تقدیر د "دَابَّة" کلمې خپل فعل ته اضافت موندلی دی لکه څنگه چې په "بَقَرَةُ الْخَرْتِ" کې د "بَقَرَة" کلمه خپل فعل (خَرْت) ته مضافه شوې ده، یعنې د زراعت غوا. دوهم: د "أَرْض" د کلمې څخه خپله متعارفه معنی (ځمکه) مراده ده خو د ﴿دَابَّةُ الْأَرْضِ﴾ په دې مقام کې د وینې معنی ورکوي چې په متصله جمله ﴿تَأْكُلُ مِنْسَأَتَهُ﴾ کې کېږي تفسیره شوې ده، او دا ځکه کومه حشره چې لرگی (همسا) خوري هغه وینه نومېږي.

ج: د "مِنْسَأَة" کلمه د آلې صیغه ده چې د "نَسَاء" لکه "ضَرْب" څخه یې اشتقاق موندلی دی، "نَسَاء" وروسته کولو معنی ورکوي^(۴) همسا ته ځکه د "مِنْسَأَة" لقب ورکړی شوی دی چې په دې سره ضرري شيان د خپله خانه بهرته کول کېږي او سپی ورباندې شړل کېږي.

د: په ﴿فَلَمَّا خَرَّ تَبَيَّنَتْ آَلِيْنُ أَنْ لَوْ كَانُوا يَعْلَمُونَ الْغَيْبَ﴾ کې د ﴿تَبَيَّنَتْ﴾ کلمه د "تَبَيَّنَ" لکه "تَكْرُم" څخه اشتقاقه شوې ده، چې په دې مقام کې لاندې دوه معناوې درلودلې شي^(۵).

اول: یوه د پوهېدلو معنی ده. یعنې نو کله چې سلیمان عليه السلام سقوط وکړ نو پریان پوه شوه چې دوی په غیبو باندې علم نه لري، که نه نو د سلیمان عليه السلام مرگ به ورته معلوم شوی وی او دَابَّةُ الْأَرْضِ (وینه) به یې ښوونکې نه وی جوړه شوې.

(۱) نظم الدرر ج ۶ ص ۱۶۶

(۲) لسان العرب ج ۷ ص ۱۱۳: روح المعاني ج ۲۲ ص ۱۲۱

(۳) تفسیر الکشاف ج ۳ ص ۵۷۳

(۴) مفردات الراغب ص ۵۱۱

(۵) اللباب فی علوم الکتاب ج ۱۶ ص ۲۴: تفسیر ابی السعود ج ۷ ص ۱۲۶

د دې معنى په اخستلو سره يوه پوښتنه راولاړېږي هغه دا چې: ايا تر دغه وخته پورې پېريان نه پوهېده چې دوى په غيبو باندې نه پوهېږي؟، يا په بل عبارت: ايا تر دې وخته پورې دوى په مرکب جهل سره جاهلان وه؟

خو دا پوښتنه په دوه وو جوابونو سره جوابېدلى شي:

يو دا چې: دلته د ﴿الْحَن﴾ څخه عوام پېريان مطلب دي. يعنې په دغه وخت كښې عوام پېريان پوه شوه چې د دوى خواص په دروغو د علم الغيب دعوه كوي.

بل دا چې: په دغې جمله كښې د ټولو پېريانو توبيخ نغښتى دى. يعنې دوى د علم الغيب مدعيان وه خو دَاَبَةُ الْأَرْضِ (وينې) پوه كړه چې تاسو دروغ وايست.

د دې جملې مثال دا دى چې څوك خپل عنادي مدعي ملامت كړي او بيا ورته ووايي چې ته اوس په خپله غلطۍ پوه شوې.

دوهم: بله د څرگندېدلو معنى ده، چې د دې معنى په اراده كولو سره وروسته متصله جمله. ﴿أَنْ لَوْ كَانُوا يَعْلَمُونَ الْغَيْبَ﴾ د ﴿الْحَن﴾ كلمې څخه بدل واقع كېږي. يعنې: په دغه وخت كښې د پېريانو حال هر چاته څرگند شو چې دوى په غيبو باندې نه پوهېږي، كه نه نو د سليمان عليه السلام په مرگ باندې به پوه شوي وي، چې د هر چا څخه يې پټ صورت نيولى وه.

مونږ ته همدغه معنى غوره برېښي، چې د يو پلو، بې تكلفه ده او سوال جواب پكښې صورت نه نيسي، او د بله پلوه پكښې د دې زمانې خلكو ته هم ارشاد نغښتى دى چې علم الغيب يوازې په الله ﷻ پورې مختص وېږني.

سوالونه او جوابونه

۱۲- په دې مقام كښې د سړي په زړه كښې لاندې پوښتنې تاوېږي راتاوېږي:

الف: د سليمان عليه السلام وفات څومره وخت پټ وه؟

جواب: د عبد الله بن عباس رضيه الله عنه د روايت په بنياد تر يوه كاله پورې سليمان عليه السلام وفات شوى په همسا باندې ولاړ پټ پاتې شوى وه.^۱

ب: ايا دا كار محال نه دى چې مړى دې تر يوه كاله پورې په همسا باندې ولاړ پاتې شي؟

جواب: دا كار د خوارقو څخه وه او خوارق خو ټول عادة محال وي او ذاتاً ممكن وي، يا په بل عبارت: ټول معجزات د همدې قبيلې څخه دي.

په دې مقام كښې ځينو مفسرينو كرامو د همدې آخر الزمان امت د دوه وو مړو دوه عجيبې قيصې ليكلي دي چې يو مړى د څو كالو را په دې خوا ولاړ دى، او بل مړى د څو سوه كاله راهه دې خوا ناست دى.^۲ دغه دواړه مړي په بېلو بېلو وطنونو پورې ارتباط لري، كه څوك يې د لوستلو

(۱) الدر المنثور ج ۶ ص ۶۸۳

(۲) نظم الدر ج ۶ ص ۱۶۶

شوق لري نو هملته دي مراجعه وکړي.

ج: د سليمان عليه السلام د مرگ په پټ ساتلو کښې څه حکمت وه؟

جواب: دغه حکمت ته په عين ايت شريف کښې اشاره شوې ده چې ترڅو د علم الغيب د مدعيانو دعوه تکذيبه شي.

د: ايا د سليمان عليه السلام مرگ په بيابان کښې وه چې سقوط يې د پيريانو د نظر لاندې واقع شو؟

جواب: دغه مرگ په يوه کوټه (عبادتخای) کښې صورت نيولی وه چې وړاندې او بېرته يې کړکۍ درلودې^(۱)، او يا دغه کوټه د بنسټې څخه جوړه وه چې د ليدلو مانعه نه وه^(۲).

ه: ايا تر يو کاله پورې د سليمان عليه السلام خپلو مقربينو هم پوښتنه ونه کړه چې مړ دی او که ژوندی دی، څه ضرورت لري او که نه؟

جواب: د سليمان عليه السلام عادت وه چې په مياشتو مياشتو به يې په عبادتخای کښې خلوت خوښاوه^(۳) نو هغوی به گومان کړی وي چې دا خل به يې هم خپل ځان د عبادت دپاره فارغ گرځولی وي. و: کله به چې سليمان عليه السلام مياشتې مياشتې په خلوت کښې تېرولې نو د خوراک او څښاک بندوبس يې په څه ډول صورت نيوه؟

جواب: که څه هم ځينو مفسرينو کرامو ليکلي دي چې سليمان عليه السلام به خوری د خپل ځان سره اخست او بيا به خلوت ته داخلېده^(۴) لکه څنگه به چې نبي کریم صلى الله عليه وسلم د خپله خانه سره د حراء د غره څوکې ته خوری او توبڼه پورته کوله. مگر بهتر جواب دا دی چې: په دغه وخت کښې به سليمان عليه السلام خوراک او څښاک ته ضرورت نه درلود او شپه او ورځ به روژه وه، لکه څنگه چې موسی عليه السلام د مناجات په وخت کښې څلوېښت ورځې او شپې روژه نېولې وه.

د همدې موضوع ښه وضاحت د الله تعالى په توفيق د [البقرة: ۵۱] ايت لاندې تېر شوی دی، او د يوه حديث شريف په ضمن کښې ورباندې ښه پوره رڼا اچولې شوې ده.

د سليمان عليه السلام ټول عمر

۱۳- د سليمان عليه السلام عمر ته مفسرينو کرامو^(۵) په لاندې ډول تفصيل ورکړی دی:

الف: سليمان عليه السلام ديارلس (۱۳) کلن وه چې پاچا شو.

ب: څلوېښت (۴۰) کاله يې په نبوت او حکومت کښې تېر کړه.

ج: بالاخره د خپل عمر په درې پنځوس (۵۳) کلنۍ کښې وفات شو، فإنا لله وإنا إليه راجعون.

په همدې هکله څه نور روايات هم شته^(۶) خو الله تعالى پوهېږي چې رښتيانی عمر به يې څومره وه؟

(۱) تفسير تيسير الرحمن ج ۲ ص ۱۶۸

(۲) روح المعاني ج ۲۲ ص ۱۲۳

(۳) تفسير الخازن ج ۴ ص ۱۵۳: تفسير الطبري ج ۲۲ ص ۷۵

(۴) تفسير البغوي ج ۳ ص ۵۵۲: تفسير ابن کثير ج ۳ ص ۵۲۹

(۵) حاشيه الشيخ زاده علی تفسير البضاوي ج ۴ ص ۸۳

(۶) تفسير القرطبي ج ۱۴ ص ۲۸۱

﴿لَقَدْ كَانَ لِسَبَإٍ فِي مَسْكِنِهِمْ آيَةٌ جَنَّتَانِ عَنْ يَمِينٍ وَشِمَالٍ كُلُوا مِنْ رِزْقِ رَبِّكُمْ
وَأَشْكُرُوا لَهُ بَلَدَةٌ طَيِّبَةٌ وَرَبُّ غَفُورٌ ﴿١٥﴾ فَأَعْرَضُوا فَأَرْسَلْنَا عَلَيْهِمْ سَيْلَ الْعَرِمِ
وَبَدَّلْنَاهُمْ بِجَنَّتَيْهِمْ جَنَّتَيْنِ ذَوَاتِ أَكُلٍ خَمْطٍ وَأَثَلٍ وَشَيْءٍ مِّن سِدْرٍ قَلِيلٍ ﴿١٦﴾ ذَلِكَ
جَزَيْنَاهُم بِمَا كَفَرُوا وَهَلْ نُجْزِي إِلَّا الْكَافِرَ ﴿١٧﴾ وَجَعَلْنَا بَيْنَهُمْ وَبَيْنَ الْقُرَى الَّتِي
بَرَكْنَا فِيهَا قُرًى ظَاهِرَةً وَقَدَرْنَا فِيهَا السَّيْرَ سِيرُوا فِيهَا لَيَالِيَ وَأَيَّامًا آمِنِينَ ﴿١٨﴾ فَقَالُوا
رَبَّنَا بَعِدْ بَيْنَ أَسْفَارِنَا وَظَلَمُوا أَنْفُسَهُمْ فَجَعَلْنَاهُمْ أَحَادِيثَ وَمَزَّقْنَاهُمْ كُلَّ مُمَزَّقٍ إِنَّ فِي
ذَلِكَ لَآيَاتٍ لِّكُلِّ صَبَّارٍ شَكُورٍ ﴿١٩﴾ وَلَقَدْ صَدَّقَ عَلَيْهِمْ إِبْلِيسُ ظَنَّهُ فَاتَّبَعُوهُ إِلَّا فَرِيقًا
مِّنَ الْمُؤْمِنِينَ ﴿٢٠﴾ وَمَا كَانَ لَهُ عَلَيْهِمْ مِنْ سُلْطَانٍ إِلَّا لِنَعْلَمَ مَنْ يُؤْمِنُ بِالْآخِرَةِ مِمَّنْ
هُوَ مِنهَا فِي شَكٍّ وَرَبُّكَ عَلَى كُلِّ شَيْءٍ حَفِيظٌ ﴿٢١﴾﴾

[۱۵] یقیناً د سبا قبیلې دپاره په خپل استوګنځای کېنې (د الهي قدرت دپره لویه) نښه وه (هغه

دا چې): دوه (سترستر) باغونه (د دوی) د بني اړخ او چپ اړخ څخه (غزبدلي) وه.

(دغې قبیلې ته د پیغمبرانو د پلوه وویلی شوه چې) تاسو د خپل رب ﷻ د (ورکړې شوې) روزی

څخه خورئ او همدغه ﷻ ته (په انقیاد سره) شکرگزارې وکړئ. (او دا ځکه چې):

(ستاسو ښار) دېر پاکیزه ښار دی او (رب ﷻ مو) دېر ښونکی رب دی.

[۱۶] نو هغوی (د پیغمبرانو د دعوت څخه) اعراض وکړ، نو مونږ ورباندې د بند (دېم) سېلاب

ورولېږه (ورخلاص کړ).

او د هغوی (ذکر شوي) باغونه مو په داسې دوه وو باغونو تبدیل کړه چې د بې مزو (تروو او

ترخو) مېوو او د غزونو د ونو او بېرو د ونو څخه د لږ شي خاوندان (درلودونکي) وه.

[۱۷] دغه (ذکر شوي مصیبت) مونږ هغوی ته د هغوی د کفر په سبب جزا ورکړه، او ایا مونږ

(دغسې سخته) جزا ورکړو (نه بې ورکړو) مګر ناشکرانو ته.

[۱۸] او (د سبا قبیلې ته مونږ نور نعمتونه هم ورکړي وه، د مثال په توګه) مونږ د هغوی او د

هغو کلو (ښارونو) ترمنځ څرګند کلي (او ښارونه) ګرځولي وه، په کومو کېنې چې مونږ برکتونه

ایښي دي (چې د شام د ښارونو څخه عبارت دي)، او مونږ په دغو (څرګندو کلو او ښارونو) کېنې

تلل په اندازه کړي وه (چې د هغوی په مسافرانو باندې په بیابان کېنې شپه ورنه شي).

(هغوی ته د خپلو پیغمبرانو د پلوه ویل شوي وه چې) تاسو په دغو څرګندو ښارونو کېنې په شپو

او ورځو د امنیت درلودونکو په حال کېنې ځی راځی (گرځی راگرځی).

[۱۹] نو د سبا قبیلې (په جواب کېنې) وویلې چې ای زموږ ربه! زموږ د سفرونو (سفرې مېنې) ترمنځ لږېوالی واقع کړې (دغه نعمت راڅخه واخلي)، او په خپلو ځانونو باندې یې ظلم وکړ. نو موږ هغوی (د خلکو په منځ کېنې) قیصې وگرځول (چې د ضرب المثل په توګه یې یادوي)، او هغوی مو تار په تار (تیت پرک) کړه، نهایت تار په تار کول. یقیناً په دغه (بیان) کېنې د هر صبر کوونکي (او هر) شکرګزار دپاره زبنت ډېر (د قدرت) دلایل نغښتي دي.

[۲۰] او یقیناً د سبا په قبیلې باندې ابلیس خپل ګومان (خپل اټکل) رښتیا کړ، نو ټولو یې پیروي وکړه، مګر په یوه فرقه (ډله) باندې (یې خپل ګومان رښتیا نه کړی شو) چې د مؤمنانو د ډلې څخه عبارت ده.

[۲۱] او (حال دا چې) ابلیس لږه په هغوی باندې هیڅ سلطه (او قوت) نه وه (فقط دعوت یې ورکړ او هغوی قبول کړ).

(موږ د بل هیڅ شي د کبله ذکر شوي امتحان ته صورت ورنه کړي مګر د دې دپاره چې موږ (په) شهودي علم سره) په هغه چا باندې علم ولرو، کوم چې په آخرت باندې ایمان راوړي (او) د هغه چا څخه (یې جدا کړو) کوم چې د آخرت څخه په شک (او انکار) کېنې واقع وي. او (ای پیغمبره!) ستا رب ﷻ په هر شي باندې ساتونکی دی (خو په امتحان کېنې زبنت ډېر حکمتونه مرموز دي).

ارتباط او د مطلب خلاصه

په وړاندېنيو ایتونو کېنې د شاکرانو انجام ته اشاره شوې ده چې سلیمان ﷺ د خپل مرګ څخه وروسته هم تر یوه کاله پورې د خپل مملکت اداره وکړه او انحلال ته یې پرېښود. او په دې ایتونو کېنې د ناشکرانو انجام ته اشاره کېږي چې الله ﷻ ترې خپل نعمتونه بېرته واخستل او مملکت یې ورته درې ورې کړ. نو حاصل یې داسې راڅېږي:

ای پیغمبره! د شاکرانو د بیان څخه وروسته اوس په خپل اُمت باندې د ناشکرانو د حالاتو بیان قرائت کړه ترڅو ترې عبرت واخلي، هغه دا چې:

۱- د سبا د قبیلې دپاره په نورو دلایلو باندې علاوه د دوی په خپل استوګنځای او خپل وطن کېنې هم د الله ﷻ د وحدانیت ډېر لوی دلیل موجودیت درلود، که دوی بل هیڅ دلیل ته توجه نه وې کړې هم یوازې همدغه یوه دلیل کفایت کاوه چې په ایمان باندې مشرف شوي وې او د شکرګزارانو څخه ګرځېدلي وې. د دوی وطنی او کورنی دلیل په لاندې ټکو کېنې توضیح کېږي:

الف. د سبا قبیلې د خپل وطن د دوه وو غرونو ترمنځ ډېر لوی ډنډ درلود چې د باران اوبه به پکښې راغونډېدلې او دوی به ترې د کال دولس میاشتې استفاده کوله، چې هیڅکله به د اوبو د

د مېرويس اباسين لخوا سکين شو

په دغه ډول مېرويس اباسين د هغوی د وطن ډېر نژدې وه، چې د پايتخت بنسټ خوا او چې خوا ته یې د هر ډول مېرويس اباسين په زړونو او لاسونو جريده خدکه باندې باغونه درلوده.

د هغوی باغونه دوه ډول گڼ او ډېر وه چې یو د بل سره نښتی وه، تابه ویل چې یو باغ د پايتخت یې طرف ته واقع دی او بل باغ یې چې طرف ته.

چ هغوی ته د وخت د پیغمبرانو د پلوه ویل شوي وه چې تاسو د خپل رب ﷺ د نعمتونو او د هغې روزنې څخه استفاده وکړئ کومه چې تاسو ته د خپل رب ﷺ د پلوه درکوله شوې ده او په پراخه پیمانه یې ستاسو په واک کېنې درکړې ده.

د خو نه دي سره سره تاسو خپل رب ﷺ په اطاعت سره یاد کړئ او د نعمتونو شکریه یې وکړئ، ستاسو رب ﷺ لکه څنگه چې د نعمتونو په درکولو باندې قدرت درلود، همدارنگه په بهرته استعمالو باندې هم د کامل قدرت څښتن دی.

د خپل رب ﷺ څخه وېار شئ او د جنایتونو د ارتکاب څخه لاس واخلئ. ه ستاسو ښار (وطن) ډېر سپېڅلی ښار او ډېر پاکیزه وطن دی، نو تاسو هم خپل ځانونه په الهی عبادت سره سپېڅلي او پاکیزه جوړ کړئ. دا فرصت د لاسه مه ورکوی، بیا به ارمان کوی څه به لاس ته نه درځي. تاسو د جنایتونو څخه توبه تائب شئ او د خپل رب ﷺ د غفوریت څخه گټه اوچته کړئ، که نه نو ستاسو رب ﷺ لکه چې غفور دی همدارنگه قهار هم دی.

۲- ای پیغمبره! ذکرې شوي مالداري قبیلې د خپلو ناصحانو خبره ونه منله او خپلو جنایتونو ته یې ادامه ورکړه چې په نتیجه کې ور سره مونږ داسې چال چلند وکړ چې الف کوم ډنډه (ډېم) چې مونږ د ذکرې شوې قبیلې د خوشالي او د وطن د تازگۍ سبب گرځولی وه، همغه مو ورته د نېاهۍ او خفگان سبب جوړ کړ. نو همغه ډېم مو ورته یو عظیم الشان سېلاب وگرځاوه چې ابادۍ یې ورته په گټه والو بدلې کړې او ښارونه یې ورته په بېديا واړول.

ب- د هغوی باغونه مو ټول وچ کړه، د باغونو کومه اوږده سلسله چې د پايتخت په دواړو خواوو کې غزېدلې وه هغه مو ورته په داسې باغونو باندې عوض کړه چې:

اول د داسې بې خونده مېوجاتو درلودونکي وه کوم چې د بنيادمانو د خوراک وړ نه وه.

دوهم هلته مو څه بونې د ځنگلي غزونو څخه هم راوتوکول.

درېم بالاخره په عین ځای کې د ځنگلي بهر څخه څه لرې ونې رازرغونې شوې.

۳- مونږ ذکر شوي تبدیل ته د هغوی د ناشکری او کفر په سبب صورت ورکړ، او خپل نعمتونه مو ترې بیرته واخستل.

ایا مونږ په دنیا کې دغسې درنه جزا د ناشکرانو څخه پرته بل چاته ورکوو؟ ایا مونږ د هغو خلکو څخه خپل نعمتونه بیرته اخلو کومو چې خپلو ځانونو ته د ناشکری په لور تغیر نه وی ورکړی؟

۴- ای پیغمبره! مونږ د سبا قبیلې ته د ذکر شوي نعمتونو څخه علاوه نور ډېر نعمتونه هم

ورکړې وه، لاندې مثالونه یې ولولئ:

الف: مونږ د دغې قبیلې او د برکتناکې ځمکې (شام) ترمنځ بیابانونه او بېدیاوې د منځه وړې وې بلکې منزل په منزل او مېنه په مېنه مو ورته ښارونه اباد کړي وه چې مسافرو به د یوه ښار څخه بل ښار ته شپه رسولی شوه او په بېدیا کې به ورباندې شپه نه ورتله، د مسافرو څخه به چې کله یو ښار پنا شو نو سمدستي به ورته بل ښار په نظر ورغی. او دا ځکه چې مونږ د لارې په اوږدو کې سوري مسافې اندازه کړې وې.

ب: د ذکر شوي سفر په اوږدو کې مونږ د سبا قبیلې مسافرینو ته امنیت ورکړی وه، چې د غلو او دارمارانو خطر هلته نه د ورځې او نه د شپې موجودیت درلود. که بالفرض د هغوی څخه کوم یوه مسافر د شپې د پلوه سفر کړی وی هم، د هیڅ خطر سره به نه وی مخامخ شوی.

هغوی داسې مطمئن وه لکه چې (دوی ته د پیغمبرانو علیه السلام په وساطت) ډاډ ورکړی شوی وي چې: ای د سبا قبیلې! تاسو په دغې اوږده مسافه او په دغو څرگندو ښارونو کې په شپو او ورځو کې تلل راتلل وکړئ او د هیچا او هیڅ شي څخه مه ډارېږئ.

۵- د سبا قبیلې لکه څنګه چې د خپل وطن د شېرازی شکرېه ونه کړه همدارنګه یې د ذکر شوي امنیت حق هم اداء نه کړی شو، او په خپلو ځانونو باندې یې ظلم وکړ.

نو د همدې کبله یې د خپل رب ﷻ څخه د حال (یا د قال) په ژبه وغوښتل چې: ای زموږ ربه! زموږ سوري منزلونه او مېنې لرې-لرې وګرځوه او د لارې په اوږدو کې مو د خطراتو سره مخامخ کړه (خپل امنیت راڅخه بهرته واخله).

۶- ای پیغمبره! نو مونږ د ذکر شوو ناشکریو د امله د هغوی اجتماعي موجودیت د منځه یووړ او په دنیا کې مو ځواکه واره وګرځول، چې د هر ډول خطرونو او احتیاجاتو سره لاس او ګرېوان جوړ شوه. بې شکه د ذکرې شوې قبیلې په حالاتو کې د هر صبر کوونکي او هر شکرګزار بنده دپاره د الله ﷻ د قدرت ډېرې لویې عظیم الشانې نښې نښتې دي، نو ستا اُمت ته په کار دي چې عبرت ترې واخلي او د نعمتونو شکرېه وکړي او هم د منھیاتو څخه خپل ځانونه بچ وساتي او یا ترې لاس واخلي، ترڅو د هغوی د سرنوشت او برخلیک سره مخامخ نه شي.

۷- ابلیس (غې شیطان) د سبا په قبيله باندې خپل ګومان رښتیا کړ، چې ټول یې بې لارې کړه، فقط یوه ډله ترې بچه پاتې شوه چې هغه د مؤمنانو ډله وه. په ذکره شوې قبيله باندې شیطان څه سلطه نه درلوده چې په زور سره یې بې لارې کړې وی او په ناشکري باندې یې اخته کړې وی.

هغوی د شیطان په سبب فقط د امتحان لاندې واقع شوه چې په نتیجه کې د ناکامۍ سره مخامخ شوه او په امتحان کې پاتې راغله. او دا ځکه چې:

مونږ په هیچا باندې شیطان نه دی مسلط کړی بلکې د ده په سبب خلک فقط د امتحان لاندې واقع کوو، ترڅو مونږ ته یو ځل بیا هغه څوک کوم چې په آخرت عقیده لري د هغه چا څخه جدا او

معلوم شي کوم چې د آخرت په هکله په شک او شبهه کېږي پروت وي.
۸- ای پیغمبره! سبا رب ښه په خپل کامل علم کېږي او هم په لوح محفوظ کېږي د هر شي ساتونکي دی نو امتحان ته د تازه معلوماتو د تحصیل دپاره صورت نه ورکوي، بلکې د عمل په میدان کېږي د خپل ازلي علم د پیاده کولو دپاره صورت ورکوي. ترڅو د قیامت په ورځ عامه باندې بنده گان اعتذار وړاندې نه کړي شي چې مونږ خو جنایات نه دي کړي، باید مونږ د عمل په میدان کېږي امتحان کړي شو، که په امتحان کېږي ناکام وگرځېدلو نو بیا به د جزا لیاقت ولرو.

توضیحات

۱- که څوک وايي چې: په «لَقَدْ كَانَ لِنَبِيٍّ فِي مَسْكَكِهِمْ آيَةٌ» کېږي د سبا کلمه د څه شي څخه عبارت ده؟ ایا دا د کومې ښځې نوم ده او که د کومې ځمکې دپاره وضعه شوې ده؟
مونږ وايو چې: همدغې پوښتنې ته نبي کریم ﷺ په خپل يوه اوږده حديث کېږي جواب فرمايلي دي چې: «لَيْسَ بَارِضٍ وَلَا امْرَأَةٍ وَلَكِنَّهُ رَجُلٌ وَلَدَ غُثْرَةً مِنَ الْقُرْبِ فَيَتَأَمَّنْ مِنْهُمْ سِتَّةٌ وَتَشَاءَمُ مِنْهُمْ اَرْبَعَةٌ»^۱ يعنې سبا نه ځمکه وه او نه ښځه، بلکې د عربو څخه يو سړی وه چې لس اولادونه يې زېږولي وه (او د هر يوه څخه يو قوم جوړ شوی وه)، نو د دوی شپږو قومونو د یمن په اړونده سيمو کېږي استوگنه غوره کړه او څلورو قومونو يې د شام په مربوطاتو کېږي سکونت اختيار کړ.
يا په بل عبارت: کله چې د ذکر شوو لسو قومونو په وطن باندې ډېم (بند) ورخوشي شو نو ډېر خلک يې هلاک شوه او ابادي يې ړنگې شوې، خو کومو کسانو چې نجات وموند هغوی د شام او یمن په مربوطاتو کېږي خواره واره شوه.^۲
د مدينې منورې - چې اصلي نوم يې یثرب وه - اصلي ابادونکي د اوس او خزرج دوه قبيلې دي، دوی هم د سبا د اولادې څخه دي، او دغه منطقه د یمن د نواحیو څخه شمېرله کېږي؛ د همدغو دواړو قبيلو په اجازه پکېږي د يهودانو درې قبيلې وروسته مېشتې شوې دي، چې د بني قينقاع، بني نضير او بني قريظه وو څخه عبارت دي.^۳

بيا هم د "سبا" کلمه

۲- که څه هم د ذکر شوي حديث شريف په بنياد د سبا کلمه اصلاً د يوه عرب سړي نوم وه، مگر په محاوراتو کېږي په لاندې معناوو کېږي هم استعمالېږي:
الف: هغه ښارونه او کلي په کوم کېږي چې د نوموړي سړي اولاده اوسېدله، کوم چې د یمن د مربوطاتو څخه وه او پایتخت يې "مارب" نومېده چې د صنعاء د ښار څخه درې فرسخه لرې پروت دی.^۴

(۱) جامع الترمذي ج ۲ ص ۱۵۸: سنن ابی داود ج ۲ ص ۱۹۸

(۲) البحر المحيط ج ۸ ص ۵۳۹

(۳) اللباب في علوم الكتاب ج ۱۶ ص ۴۰

(۴) نظم الدرر ج ۶ ص ۱۶۷

په دغو ښارونو باندې د سلیمان عليه السلام په زمانه کښې د بلقیس حکومت وه چې بالاخره د بوت پرستی څخه توبه تائب شوه او په اسلام باندې مشرف شوه.

همدا معنی ترې په [النمل: ۲۲] ایت کښې مراده ده چې څه شرحه یې هملته تېره شوې ده،
والحمد لله عز وجل.

ب: هغه قومونه کوم چې د نوموړي عربي سړي د زوزات څخه تشکیل شوي وه، چې مونږ ترې په قبيله يا قبائلو سره تعبیر کولی شو.

په دې مقام کښې همدغه دوهمه معنی مطلب ده^(۱).

د سبا د کلمې نظائر په نورو ژبو کښې هم موندلی کېږي، د مثال په توګه د "مومند" کلمه د یوه پښتون سړي نوم وه چې په محاوراتو کښې یې د هغه زوزات په اوسېدنځای او پخپله د هغه په زوزات دواړو باندې اطلاق کېږي.

عجائب او غرائب

۳- په دې مقام کښې ځینو مفسرینو کرامو^(۲) زښت ډېر عجائب او غرائب لیکلي دي که څوک یې د لوستلو شوق لري نو هملته دي مراجعه وکړي، مونږ دلته د اوږدوالي د کبله رانقل نه کړه.

یو اعرابي تحلیل

۴- د ﴿جَنَّاتٍ﴾ په اعراب کښې مفسرینو کرامو متعدد تحلیلونه کړي دي^(۳) خو کوم تحلیل چې مونږ ته غوره برېښي هغه دا دی چې:

الف: ذکره شوې کلمه مبتدا ده او د دوه باغونو څخه د باغونو دوه مجموعې مطلب دي، ته به وایي چې داسې نازل شوی دی: "مَجْمُوعَتَانِ مِنَ الْجَنَّاتِ" نو په همدغه لحاظ نکره مخصصه ګرځي او د ابتدائیت صلاحیت مونده کوي.

ب: د ﴿عَنْ يَمِينٍ وَشِمَالٍ﴾ کلمات د ذکرې شوې مبتدا خبر دی، چې دغه جمله د وړاندېنۍ جملې تفسیر واقع کېږي. یعنې د سبا قبیلې دپاره په خپل مسکن کښې د الله عز وجل کامل قدرت غټ دلیل موجود وه که دوی ورته په دقت سره کتلي وی نو همدغه دلیل کفایت کاوه چې هغوی په ایمان باندې مشرف شوي وی، هغه دا چې دواړو خواته یې د باغونو دوه وو غټو مجموعو موجودیت درلود.

۵- پاتې شوه دا خبره چې په ﴿عَنْ يَمِينٍ وَشِمَالٍ﴾ کښې د چا یا د څه شی ښی او چپ مراد دی، نو د دې دپاره علماوو کرامو متعدد احتمالات لیکلي دي^(۴). هغه دا چې:

الف: د پایتخت (مآرب) دواړه خواوې د باغونو په ډېرو اوږدو لیکو باندې مشتملې وې.

(۱) تفسیر الم راغی ج ۲۲ ص ۶۹

(۲) زاد المسیر ج ۶ ص ۲۲۹: تفسیر القرطبي ج ۱۴ ص ۲۸۴: تفسیر الطبري ج ۲۲ ص ۷۳

(۳) المحرر الوجیز ج ۱۳ ص ۱۲۶: تفسیر المظهری ج ۸ ص ۱۹

(۴) نظم الدرر ج ۶ ص ۱۶۸: تفسیر الخازن ج ۵ ص ۱۵۴

ب. د هر کور دواړه خواوې د باغونو درلودونکې وې.
ج. د دغه مملکت ټولې لارې او سرکونه په باغونو کې غزېدلې وې. نو طبیعي وه چې په دغو لارو او سرکونو باندې د تلونکو کسانو دواړه خواوې به باغونو احاطه کړې وي چې ځینې به یې ښو طرفونو ته او ځینو به یې چپو طرفونو ته موقعیت درلود.
که څه هم ذکرې شوې درېواړه معناوې سره څه منافات نه لري او عبارت هم د درېواړو تحمل کولی شي، څه لري نه ده چې درېواړه مرادې وې. مگر مونږ ته درېمه معنی په زړه پورې برېښي چې مبالغه پکې زیاته ده.

سوال جواب

۶- که څوک وايي چې: د سبا قبیلې ته د چا د پلوه وویلی شوه چې: ﴿كُلُوا مِنْ رِزْقِ رَبِّكُمْ﴾ یعنې ناسود خپل رب ﷻ د درېرزو کړی شوي رزق او میوجاتو څخه خورئ او شکریه یې کوی؟
مونږ وايو چې: د دغې پوښتنې په جواب کېښې علماء کرام په لاندې دوه وو گروپونو وېشلی شوي دي:

الف: ځینې وايي چې دا قیصه د عیسی ﷺ د میلاد څخه وړاندې تېره شوې ده^(۱) او ذکرې شوې قبیلې ته دیارلس (۱۳) پیغمبران وراستولی شوي وه خو هغوی د خپلو پیغمبرانو د ارشاداتو څه پروا ونه کړه.

ب: ځینې نور وايي چې دا قیصه د عیسی ﷺ د میلاد څخه وروسته واقع شوې ده^(۲)، او مونږ د [المائدة: ۱۹] ایت لاندې لیکلي دي چې په دغې زمانه کې د کوم پیغمبر مبعوثیت په نصوصو باندې په اثبات نه دی رسېدلی. نو په همدې بنیاد هغوی ته د حال په ژبه ذکر شوی نصیحت ابلاغ شوی وه. یا په بل عبارت: د هغوی حال غوښتنه کوله چې هغوی دې د خپل رب ﷻ د نعمتونو څخه استفاده وکړي او هم دې ورباندې ایمان راوړي چې د نعمتونو کفران صورت ونه نیسي.
که څه هم ایت شریف د ذکر و شوو دواړو تفسیرونو تحمل کولی شي مگر مونږ ته لومړی تفسیر په زړه پوری برېښي چې په راتلونکي متصل ایت کې د ﴿فَأَعْرَضُوا﴾ د کلمې سره په ډېر صراحت سره تطابق لري، والله ﷻ أعلم بحقیقة الحال وإليه المرجع والمآب.

طَبَّۃٌ څه معنی؟

۶- په ﴿بَلَدٌ طَبَّۃٌ﴾ کېښې د ﴿طَبَّۃٌ﴾ کلمه د "خَبَّیَّة" کلمې ضد ده چې په متعددو معناوو سره تفسیر کېدلی شي. خو څرنگه چې په دې مقام کېښې ذکره شوې کلمه د ﴿بَلَدٌ﴾ دپاره صفت واقع شوې ده، نو د پاکیزه او سپېڅلي ښار معنی ورکوي، چې امنیت پکېښې قائم وي او د ډېرو ښېگڼو

(۱) تفسیر المحرر الوجیز ج ۱۳ ص ۱۲۶، تفسیر زاد المبرج ج ۶ ص ۲۲۹
(۲) تفسیر المراعي ج ۲۲ ص ۶۹، تفهیم القرآن ج ۴ ص ۳۱۵، تفسیر اسی السعود ج ۷ ص ۱۲۸

سبا (۲۴)

مرکز وي^۱، حتی ځينو مفسرينو کرامو ليکلي دي چې: په دغه ښار کښې منگور، لږم او نورو زهري حشراتو شتون نه درلود او هوا يې د روغ صحت دپاره ډېره زياته مساعده وه^۲.

سَيِّلُ الْعَرِمِ وَبِثْنَى

۷- په ﴿فَازْسَلْنَا عَلَيْهِمْ سَيِّلُ الْعَرِمِ﴾ کښې د ﴿سَيِّلُ﴾ کلمه د سيلاب معنی ورکوي^۳، او د ﴿الْعَرِمِ﴾ کلمه متعددي معناوې لري^۴ خو کومې معناوې چې مونږ ته بهترې برېښي هغه د لاندې دوه وړ معناوو څخه عبارت دي:

الف: چې د ﴿الْعَرِمِ﴾ کلمه د "الشديد" معنی ورکړي^۵ او اضافت يې د "مَسْجِدُ الْجَامِعِ" د قبيلې څخه وگڼل شي. يعنې په سبايانو باندې مونږ ډېر سخت او قوي سيلاب ورخوشي کړ چې وطن يې ورته په بل مخ واراوه.

ب: چې دغه کلمه د "السّد" د کلمې سره مرادفه وي، او د ډنډ دپاره وضعه شوې وي^۶ او اضافت يې د "غَلَامُ زَيْدٍ" اضافت ته ورته شي. يعنې مونږ د سبا په قبيله باندې د هغوی د ناشکری د کبله د ډېم سيلاب ورخوشي کړ، او د هغه شي څخه مو ورته مصيبت جوړه کړه کوم يې چې د کفران سبب گرځېدلی وه.

يو صرفي تحليل

۸- په ﴿جَنَّتَيْنِ ذَوَاتِ أَكُلٍ﴾ کښې د ﴿ذَوَاتِ﴾ کلمه د "ذو" کلمې د مربوطاتو څخه ده چې د خاوند معنی ورکوي، نو مونږ د ښه پوهېدلو دپاره د "ذو" د کلمې مربوطات د الله ﷻ په توفيق په لاندې ډول سره تشرېح کوو:

الف: د "ذو" کلمه په اصل کښې "ذَوُو" وه - لکه "شرف" -، نو وروستنی "و" د تخفيف د کبله حذف شو نو "ذَوَا" ترې جوړ شو، لکه چې د "عَصُو" څخه په عين تحليل سره "عَصَا" جوړېږي.

ب: بيا د ښه زيات تخفيف دپاره اولنی "و" هم حذف شو چې "ذَا" ترې جوړ شو.

ج: څرنگه چې په ذکرې شوې کلمې کښې اضافت شرط دی نو د اضافت په حال کښې دغه

لومړی حذف شوی "و" بېرته راگرځي نو "ذو" لوستلی کېږي، لکه: ذُو مَالٍ (د مال خاوند).

د: همدغه حذف شوی "و" د مثني او جمعيت په حالونو کښې هم بېرته خپل مقام اشغالوي، نو

"ذَوَان، ذَوَيْن" او "ذَوُون، ذَوَيْن" لوستل کېږي.

(۱) لسان العرب ج ۱ ص ۵۶۳

(۲) تفسیر الطبری ج ۲۲ ص ۷۷

(۳) مفردات الراغب ص ۲۵۹

(۴) زاد المسیر ج ۶ ص ۲۳۰: لسان العرب ج ۱۲ ص ۳۹۶

(۵) صحیح البخاري ج ۲ ص ۷۰۸

(۶) تفسیر الکشاف ج ۳ ص ۵۷۶

ه د "ذو" موندنه کلمه "ذوات" راځي، خو د اضافت په حال کېنې "ذوات" مطلقه او اوږده "ذوات" کېږي.

و په همدغې مفردة موندنه کېنې د تخفيف په غرض د "ذوات" توري لوېدلی شي، نو د "ذوات" په عوض "ذات" لوستل کېږي، لکه "ذات الصدور".

ز خو دغه لوېدلی "ذوات" د مثني په حال کېنې ضرور بېرته راڅرخي او "ذواتان"، "ذواتین" لوستلی کېږي. کله چې ترې په اضافت سره "ذوات" هم ساقط شي نو "ذواتا"، "ذواتي" پاتې کېږي لکه "ذواتا أفنان" [الرحمن ۴۸] او "ذواتی أکمل خنط" [سبا ۱۶].

ح اما د جمعیت په حال کېنې د ذکر شوي لوېدلي "ذوات" راڅرخول او نه راڅرخول دواړه جواز لري، او د خپل مفرد پیروي کوي، نو:

اول: "ذوات" بدون د تخفيف په "ذوات" سره جمعه کېږي.

دوهم: او "ذات" د تخفيف سره په "ذوات" سره جمعیت مومي.

سوال جواب

ط: که څوک وایي چې د ذکر شوي وضاحت په بنیاد د "ذوات" په کلمه کېنې اشتباه واقع کېږي چې دا مفردة غیر مخففه صیغه ده، او که مخففه جمعه ده؛ نو ایا د دغې اشتباه پورته کولو څه چاره شته؟

مونږ وایو چې ذکرې شوې دواړه کلمې د مقام او موصوف په ذریعه یوه د بلې څخه پېژاندل کېږي او بېلېږي، نو په "امرأة ذوات مال" کېنې د "ذوات" کلمه مفردة ده، یعنې یوه مالداره ښځه، او په "نسوة ذوات مال" کېنې جمعه ده، یعنې ډېرې مالدارې ښځې.

د څو لغاتو معناوې

۹- په "أکمل خنط وأثل وشئ من سذر قليل" کېنې د لاندې لغاتو معناوې ولولئ:

الف: د "أکل" کلمه د مېوې او ثمرې معنی ورکوي^(۱).

ب: د "خنط" کلمه د تریخ یا تریو شي دپاره وضعه شوې ده^(۲).

ج: د "أثل" کلمه د هغې ونې نوم دی کومه چې په پښتو کېنې د غزه په نامه یادېږي، او یا بله کومه بې مېوې ونه ده چې د غزه ونې ته ورته ده^(۳).

د: د "سذر" کلمه د هغې ونې نوم دی کومې ته چې مونږ بهر وایو، چې یوه نوعه یې پسته ده، او

(۱) تفسیر المظهرې ج ۸ ص ۲۱ - البحر المحیط ج ۸ ص ۵۳۶: صحیح البخاري ج ۲ ص ۷۰۸

(۲) روح المعاني ج ۲۲ ص ۱۲۷

(۳) لسان العرب ج ۱۱ ص ۱۰: تفسیر الخازن ج ۵ ص ۱۵۶

بله یې اغزي لرونکې ده چې استفاده ترې نه کېږي^{۱۱}. شاید چې دلته به همدغه نوعه مراده وي. دا د یو پلوه، او د بله پلوه د ذکر و نو په مجموعې باندې محض د مشاکلت په توګه د باغونو اطلاق شوی دی که نه نو هغه خو په حقیقت کېسې باغ نه دی بلکې یو ځنګل دی.

نو حاصل یې داسې راخېږي چې مونږ د سبا د ښاریانو رښتیاني باغونه (چې ډول-ډول خوندورې مېوې یې درلودې) په داسې ځنګل باندې تبدیل کړه چې محض په نامه باغونه وه. او دا ځکه چې میوجات یې تروه او ترخه وه چې د خوراک قابل نه وه، ډېرو لا هیڅ مېوه نه درلوده لکه د غزه ونې او نور، او په دغه سرچپه شوي باغ کېسې د ډېرو ونو څخه ډېر لږ شی وه چې د چا په درد نه دوا کېده.

یو مهم مضمون

۱۰- د ﴿وَهَلْ يُجْزَىٰ إِلَّا الْكُفُورُ﴾ مضمون دا دی چې الله ﷻ خپل نعمت ته تغیر نه ورکوي او د زوال سره یې نه مخامخ کوي ترڅو چې د نعمت ناشکري ونه کړه شي او د نعمت درلودونکی خپل ځان ته تغیر ورنه کړي. دا یو ډېر مهم مضمون دی چې د [الأنفال: ۵۳] ایت کېسې هم نازل شوی دی او هملته ورباندې د الله ﷻ په توفیق ښه پوره رڼا اچولې شوې ده.

سوال جواب

۱۱- که څوک وايي چې: په ﴿وَجَعَلْنَا بَيْنَهُمُ الْآيَةَ﴾ کېسې څه نورو نعمتونو ته اشاره شوې ده، کوم چې د سبا قبیلې ته ورکړی شوي وه؛ نو د څه حکمت په بنیاد دا ایت د [۱۵] ایت سره د نبی کریم ﷺ په اشاره متصل کېښودل شو، په کوم کېسې چې د نوموړې قبیلې د نعمتونو څه ذکر شوی دی؟
مونږ وایو ښه الله ﷻ اعلم. چې: په عدم اتصال کېسې دې ته اشاره ده چې د سبا د قبیلې د پوښا کولو دپاره یوازې د ذکر و شوو نعمتونو ناشکري هم کفایت کاوه خو هغوی ورباندې د نورو نعمتونو ناشکري هم ورافاضه کړه او په ناشکري کېسې د چټې څخه وواته.
نو که بالفرض دا ایت د هغه ایت سره متصل اېښودلی شوی وی ذکره شوې اشاره به پټه پاتې وی.

یوه پوښتنه او د هغې جواب

۱۲- که څوک وايي چې: ایا د سبا قبیلې د خپلو ځانونو دپاره د مشقت غوښتنه وکړه چې د ﴿رَبَّنَا بَعْدَ بَيْنِ أَصْفَارِنَا﴾ په کلماتو سره یې د سوال لاسونه پورته کړه، حال دا چې هرڅوک د خپل ځان دپاره اساني غواړي؟

مونږ وایو چې: ځینو علماوو کرامو داسې جواب کړی دی چې د هغوی ذکر شوی سوال د قال په ژبه نه وه چې اعتراض وارد شي، بلکې د حال په ژبه یې ورته اقدام کړی وه. یا په بل عبارت: د هغوی د حال غوښتنه دا وه چې د الله ﷻ څخه د نعمتونو د زوال مطالبه وکړي او دا ځکه چې د زوال وخت یې وررسېدلی وه.

۱۱- تفسیر ابن کثیر ج ۳ ص ۵۳۳

مگر مونږ ته بهتره برېښي چې هغوی به د قال په ژبه ذکر شوی سوال کړی وی، دا ځکه چې کله بنیادم عناد ونیسي او یا د جهل په څره سور شي نو همدغسې غوښتنې کوي چې یا عذاب غواړي او یا د نعمت د زوال غوښتنه کوي. لاندې نظایر یې ولولئ:

الف: د مکې مشرکانو د عناد د کبله خپلو ځانونو ته د ډبرو باران وغوښت، الله ﷻ د همدوی څخه حکایت کړی دی چې: ﴿وَإِذْ قَالُوا اللَّهُمَّ إِن كَانَتْ هَذِهِ حَقًّا فَأُنْزِلْ عَلَيْنَا حِجَابًا مِنَ السَّمَاءِ﴾ [الأنفال: ۳۲] یعنې او هغه وخت یاد کړه چې مشرکانو وویلې چې: ای الله! که چرته دغه قرآن کریم همدا ستا په نزد حق کتاب وي نو په مونږ باندې د اسمان د پلوه د ډبرو باران وکړه. ب: همدارنگه بني اسرائيلو د بې تکلیفه او بې مشقته من او سلوی په عوض پیاز او نوره ترکاری وغوښتله چې د زحمت او مشقت څخه ډکه وه، یا په بل عبارت: د نعمت د زوال غوښتونکې وگرځېده. همدا موضوع د [البقرة: ۶۱] ایت لاندې ښه پوره شرحه شوې ده، والحمد لله ﷻ.

د "أَحَادِيثُ" معنی

۱۳- که څه هم په ﴿فَجَعَلْنَاهُمْ أَحَادِيثَ﴾ کښې د ﴿أَحَادِيثَ﴾ کلمه د [یوسف: ۶] ایت لاندې د الله ﷻ په توفیق ښه پوره تحلیل شوی ده، خو په دې مقام کښې ځینو مفسرینو کرامو لیکلي دي^(۱) چې ذکره شوې کلمه دلته د "حَدِيثُ" شاذه جمعه نه ده، لکه څنگه چې هلته ده، بلکې دلته د "أَحْدُوَّة" جمعه ده، "أَحْدُوَّة" د هغه خبر نوم دی^(۲) کوم چې د خلکو ترمنځ ضرب المثل گرځېدلی وي او په تعجب سره یې په مجالسو کښې یادوي.

نو حاصل یې داسې راڅیړي چې: مونږ د سبا قبيله د داسې خبرونو مجموعه وگرځوله چې خلک یې د ناشکری او تفرق دپاره د مثال په توګه یادوي، مثلاً وایي چې: فلانکی قوم د سبا د قبیلې غوندې په مختلفو لارو روان شو او د هغوی غوندې تیت پرک شو^(۳)، او یا داسې نور.

ابلیس خپل گومان رښتیا کړ

۱۴- په ﴿وَلَقَدْ صَدَقَ عَلَيْهِمْ إِبْلِيسُ ظَنَّهُ﴾ کښې د ابلیس هغه گومان او اټکل ته اشاره ده کوم چې الله ﷻ مونږ ته د همدغه ملعون د خولې څخه حکایت کړی دی چې: ﴿وَلَا تَجِدُ أَكْثَرَهُمْ شَاكِرِينَ﴾ [الأعراف: ۱۷] یعنې نوموړي د خپل ملعونیت په وخت کښې وویلې چې: ای الله! ته به د بنیادمانو اکثریت شکرگزاران مونده نه کړې بلکې اکثریت به یې زه بې لارې کړم او د خپل ځان پيروان به یې وگرځوم.

نو نوموړي ملعون د سبا په قبيله باندې خپل گومان تصدیق ته ورساوه چې اکثریت یې ناشکري

(۱) روح المعاني ج ۲۲ ص ۱۳۱

(۲) القاموس المحیط ج ۱ ص ۶۰۰

(۳) تفسیر الکشاف ج ۳ ص ۵۷۸

غوره کړه او د هغه ملعون پیروي یې په غاړه واخستله، مگر اقلیت په مستقیمه لاره باندې ثابت پاتې شو او د هغه ملعون د دعوت د اثر لاندې واقع نه شوه.

﴿قُلْ اَدْعُوا الَّذِيْنَ زَعَمْتُمْ مِنْ دُوْنِ اللّٰهِ لَا يَمْلِكُوْنَ مِثْقَالَ ذَرَّةٍ فِي السَّمٰوٰتِ وَلَا فِي الْاَرْضِ وَمَا لَهُمْ فِيْهِمَا مِنْ شَرْكٍَ وَمَا لَهُ مِنْهُمْ مِنْ ظٰهِيْرٍ ۝۱۱ وَلَا تَنْفَعُ الشَّفَعَةُ عِنْدَهٗ اِلَّا لِمَنْ اُذِنَ لَهُ ۚ حَتّٰى اِذَا فُزِعَ عَنْ قُلُوْبِهِمْ قَالُوْا مَاذَا قَالَ رَبُّكُمْ ۚ قَالُوْا الْحَقُّ وَهُوَ الْعَلِيُّ الْكَبِيْرُ ۝۱۲﴾

[۲۲] (ای پیغمبره! کفارو ته) ووايه چې تاسو هغه بوتان وبلئ (په کومو باندې) چې تاسو د الله څخه په غیر (د معبودانو) گومان کوئ (او بیا وگورئ چې ایا ستاسو د بللو اجابت کولی شي؟ هېڅکله به مو اجابت ونه کړي او دا ځکه چې):

هغوی نه په اسمانونو کېنې د یوې ذرې په اندازه ملکیت لري او نه په ځمکو کېنې، او نه هغوی لره په اسمانونو او ځمکو کېنې څه اشتراک (برخه) شته او (بالآخره) نه الله ښه د هغوی څخه څه کومک کوونکي لري.

[۲۳] او (په دې باندې علاوه) د الله ښه په نزد (هیڅ) شفاعت گټه نه شي رسولی مگر (داسې شفاعت) چې هغه چا پورې مختص وي چې الله ښه ورته (د شفاعت کولو) اجازه ورکړې وي. (خو د اجازې د ورکړې په وخت کېنې به په شفاعتگرو او شفاعت کړی شوو دواړو ډلو باندې ډېر زیات خوف او ډار مسلط شي چې ټول به د خود څخه ووځي) آن تردې چې کله د هغوی د زړونو څخه ډار (او هیبت) لرې کړی شي نو د شفاعت امیدواران به (شفاعتگرو ته) ووايي چې هغه څه حکم دی کوم چې (تاسو ته) ستاسو رب ښه وفرمايه؟

شفاعتگر به (په جواب کېنې) ووايي چې: (زمونږ رب ښه) حق (حکم وفرمايه، مونږ ته یې د مستحقینو دپاره د شفاعت کولو اجازه راکړه)، او همدې ښه (په بلا کيفه توگه) اوچت (او) د کبریا، خاوند دی (که نه نو د ده ښه په حضور کېنې څوک بې اجازې شفاعت کولی شي؟).

ارتباط او د مطلب خلاصه

د سورت د اول سر څخه په دې کېنې خبره راروانه ده چې الله ښه د کامل علم او کامل قدرت درلودونکی دی، او هم د نعمتونو ورکړه او بېرته اخستل د همدې ښه په واک او اختیار کېنې دي او بس، نو د عبادت استحقاق هم د همدې ښه پورې اختصاص لري. په دې ایتونو کېنې همدغه مضمون تائید شوی دی او مشرکان خپلې گمراهۍ ته متوجه کړی شوي دي چې بدون د استحقاقه د بوتانو په عبادت مشغول دي. حال دا چې بوتان نه څه علم لري او نه د څه قدرت درلودونکي دي او نه د خپلو عابدانو د اړتیاو په پوره کولو باندې څه توان لري، نو حاصل یې داسې راخېږي

سبا (۳۴)

ای پیغمبره د الله ﷻ د عالي صفاتو د بیان څخه وروسته اوس مشرکان خپلو غلطیاوو ته منوجه کړه او په لاندې پوښتنې سره یې مخاطب وگرځوه چې:

۱- ای مشرکانو! تاسو خو د تجربې او امتحان دپاره خپل هغه معبودان دروېلی په کومو باندې چې تاسو د الله ﷻ څخه په غیر د رښتیاو معبودانو گومان کوئ. او بیا وگورئ چې د هغوی د لاسه څه پوره کېدلی شي؟ هغوی تاسو ته ستاسو غوښتنه درکولی شي؟

۲- حقیقت دا دی چې د هغوی په واک کېنې هیڅ شی نشته او دا ځکه چې:
الف. د هغوی په ملکیت کېنې د یوې ذرې په اندازه شی نه په اسمانونو کېنې شته او نه په ځمکو کېنې چې ملکیت یې په همدوی پورې اختصاص ولري.
ب. او نه هغوی په اسمانونو او ځمکو کېنې د الله ﷻ سره څه اشتراک لري چې څه برخه پکېنې ولري.

ج. همدارنگه الله ﷻ د هغوی څخه کوم یو د کومکي او مرستیال په صفت هم نیولی نه دی، چې په پیدا کولو کېنې یې ورسره لاس کړی وی او یا په روزمره کارونو کېنې ورسره کومک کړی وی.
د. د مشرکانو باطل معبودان خپلو عابدینو ته شفاعت هم نه شي کولی او دا ځکه چې د الله ﷻ په نزد هیڅا ته بدون د سابق اذن څخه شفاعت کول گټه نه شي رسولی، او دغه باطل معبودان نه د شفاعت کولو جوگه دي او نه د اذن اخستلو لیاقت لري چې جمادات دي، او بالاخره نه الله ﷻ د کفارو دپاره چاته د شفاعت کولو اذن ورکوي.

ه. په دې باندې علاوه، د شفاعتگرو اذن اخستل هم څه اسان کار نه دی، د مثال په توگه کله چې الله ﷻ د قیامت په ورځ د شفاعت کولو د اجازې فرمان صادر کړي نو په دغه وخت کېنې به شفاعتگر او د شفاعت امیدواران ټول ولرېزېږي او زړونه به یې په رعب او هیبت باندې ډک شي. آن تردې چې کله د هغوی په زړونو باندې څه رڼا ورشي او زړونه یې د هیبت او رعب څخه څه آرامي موندل کړي نو لومړۍ خبره به یې دا وي چې د شفاعتگرو څخه به پوښتنه وکړي چې: زمونږ او ستاسو رب ﷻ په دغه فرمان کېنې څه حکم صادر کړ؟ ایا تاسو ته د شفاعت کولو اجازه درکړه شوه؟ شفاعتگر (پوښتنې، پیغمبران او صالحان بندگان) به جواب ورکړي چې: هوا زمونږ رب ﷻ هغه څه وفرمایل او هغه حکم یې صادر کړ کوم چې حق دی او د حکمتونو څخه ډک دی، هغه دا چې خاص د مومنانو عاصیانو دپاره د شفاعت کولو دروازه بیرته شوه، او د کفارو په مخ دغه دروازه تر ابدې تړلې ده.

و. ځکه د اجازې اخستل اسان کار نه دی او هیبت او ډار ورسره ملگری دی چې الله ﷻ په بلاکيفه توگه د هر شي څخه اوجت او عالي دي او د کبرياء او عظمت خاوند دی، او ټول مخلوق د ده ﷻ په وړاندې ذلیل او کمزوری دی.

توضیحات

۱- په ذکر و شوو ایتونو کېنې د باطلو معبودانو په نسبت هغه ټولې دروازې تړلې شوې دي د

کومو څخه چې د څه گټې د رسېدلو امید صورت نیولی شي. مثلاً:

الف: باطل معبودان په ځمکو او اسمانونو کېنې د یوې ذرې په اندازه ملکیت هم نه لري چې عابدینو ته په گټه تمام شي.

د همدې مطلب څخه په بل ایت کېنې داسې تعبیر کړی شوی دی چې: ﴿وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ﴾ [فاطر: ۱۳] یعنې ای مشرکانو! تاسو چې د الله ﷻ څخه په غیر د کومو بوتانو بلنه کوئ هغوی د خرما د زړې د یوې نرۍ پردې مالکان هم نه دي!

ب: هغوی د اسمانونو او ځمکو په روزمره کارونو کېنې څه برخوال هم نه دي چې د خپلو عابدینو په گټه کوم کار اجراء کړي.

ج: د هغوی څخه کوم یو الله ﷻ د کومکي او د معاون په حیث هم نه دی نیولی چې د دې لارې څخه یې د لاسه څه پوره شي.

د: بالاخره هغوی د الله ﷻ په وړاندې د شفاعت کولو جوگه هم نه دی چې خپلو عابدینو ته شفاعت وکړي.

نو په دې مقام کېنې د مشرکانو هغه امید د خاورو سره برابر کړی شوی دی کوم چې الله ﷻ د دوی د خولو څخه حکایت کړی دی چې: ﴿وَيَقُولُونَ هَتُوْلَا شُفَعَتُنَا عِنْدَ اللَّهِ﴾ [يونس: ۱۸] یعنې او مشرکان وایي چې دغه معبودان د الله ﷻ په نزد زمونږ دپاره شفاعت کوونکي دي (مونږ ته به د عذاب څخه نجات راکړي که بالفرض قیامت رښتیا قائم شي).

دوه ډوله تفسیر

۲- د ﴿وَلَا تَنْفَعُ الشَّفَعَةُ عِنْدَهُ إِلَّا لِمَنْ أَذِنَ لَهُ﴾ کلمات په لاندې دوه ډوله تفسیر کېدلی شي^(۱):

الف: چې د ﴿لِمَنْ﴾ د "ل" توری د اختصاص دپاره شي او د "من" کلمه د شفاعت کوونکي څخه تعبیر شي. یعنې د الله ﷻ په نزد د قیامت په ورځ هیڅ شفاعت گټه نه شي رسولی، مگر د هغه چا شفاعت گټه رسوونکي جوړېږي چې هغه ته الله ﷻ د شفاعت کولو اجازه کړې وي.

ب: چې د ﴿لِمَنْ﴾ د "ل" توری د تعدیت معنی ورکړي او د "من" کلمه د شفاعت کړی شوي څخه عبارت شي، او همدارنګه چې د ﴿لَهُ﴾ سره د "شَفِيع" کلمه مقدره وګڼله شي، ته به وایي چې "لِشَفِيعِهِ" نازل شوی وي. یعنې په دغې ورځ کېنې د الله ﷻ په نزد هیڅا ته شفاعت گټه نه شي رسولی مگر هغه چاته یې رسولی شي د کوم شفاعتګر ته چې الله ﷻ اذن کړی وي.

تبصره

۳- که څه هم دغه دواړه تفسیرونه یو تربله تلازم لري او په اصلي مطلب باندې څه فرق نه اچوي

(۱) تفسیر الکشاف ج ۳ ص ۵۸۰: تفسیر ابی السعود ج ۷ ص ۱۳۱

او همدارنگه په دوهم تفسیر باندې په [طه: ۹۰] ایت کښې صراحت هم شوی دی، مگر د مقام سره اولنۍ تفسیر ډېر ښه مناسب برېښي چې دلته د بوتانو موضوع مطرحه ده.

سوال جواب

۴- که څوک وايي چې: په ﴿ حَتَّىٰ إِذَا فُزِعَ عَنْ قُلُوبِهِمْ ﴾ کښې د ﴿ حَتَّىٰ ﴾ توری د کوم مضمون سره ارتباط لري؟

مونږ وايو چې: دغه توری د یوې مقدري جملې پورې ارتباط^(۱) نیسي چې مونږ ترې په «يُفَزِعُ الَّذِينَ أَدْنَىٰ اللَّهُ لَهُمْ لِلشَّفَاعَةِ» سره تعبیر کوو. یعنې هغه کسان به په سخت ډار کښې واقع شي کومو ته چې الله ﷻ د شفاعت کولو اجازه ورکړي، هسې نه چې په شفاعت کولو کښې راڅخه څه قصور پېښ شي، او د هغو کسانو ډار او هیبت خو به لا اضافه شي کوم چې شفاعت ته په تمه ناست وي، چې مونږ به د شفاعت کړی شوو په ډله کښې شمولیت ولرو او که نه؟
د ذکر شوي مضمون د ښه وضاحت دپاره لاندې ټکي ولولئ:

الف: الله ﷻ فرمایي چې: ﴿ وَتَرَىٰ كُلَّ أُمَّةٍ جَائِيَةً ﴾ [الجماعه: ۲۸] یعنې ای کتونکيه! ته به د قیامت په ورځ د ډېره هیبته او ډاره هر امت په گوندو باندې نسکور کوري.

ب: نبي کریم ﷺ د شفاعت په اوږده حدیث کښې فرمایلي دي چې: «قَبْلُغُ النَّاسِ مِنَ الْعَمِّ وَالْكَرْبِ مَا لَا يُطِيقُونَ وَلَا يَتَحَمَّلُونَ»^(۲) یعنې د قیامت په ورځ به خلکو ته د غم او مشقت څخه دومره اندازه ورسېږي، کوم چې هغوی به یې طاقت نه لري او تحمل به یې نه شي کولی.

ج: په ذکر شوي عبارت کښې د ﴿ فُزِعَ ﴾ کلمه په اصل کښې د «فَزَعٌ» لکه «شَرَفٌ» څخه اشتقاقه شوې ده، چې د خوف او ډار معنی ورکوي، نو د تفعیل سره پکښې سلب او ازاله اضافه شوې ده، لکه چې وايي: «قَدَّيْتُ غَيْتَهُ» یعنې د فلاني د سترگې څخه مې قذی (خلی) لرې کړ.

د: پوره واضحه ده چې کله د قیامت په ورځ په خوفناک مقام کښې اواز وشي چې دغه دی د الله ﷻ فرمان راوړسېد، نو خوف او ډار به بالکل د چټې ووځي او د شافع او مشفوع دواړه ډلې به خود او هوښ د لاسه ورکړي.

خو کله چې الله ﷻ هغوی په خود کښې راولي سعدستي به پوښتنې شروع کړي چې د الله ﷻ فرمان د څه په باره کښې صادر شوی دی؟، نو په جواب کښې به ډاډ ورکړی شي چې فلانکی ډلې ته اجازه ورکړې شوه ترڅو فلانکی ډلې خلکو ته شفاعت وکړي.

یوه پوښتنه او د هغې جواب

۵- که څوک وايي چې: نبي کریم ﷺ په یوه اوږده حدیث کښې فرمایلي دي چې: «إِذَا قَضَىٰ اللَّهُ

(۱) تفسیر الطبري ج ۲۲ ص ۹۳

(۲) جامع الترمذي ج ۲ ص ۶۹

سبا (۲۴)

الْأَمْرُ فِي السَّمَاءِ ضَرَبَتْ الْمَلَائِكَةُ بِأَجْنِحَتِهَا خُضْعَانًا لِقَوْلِهِ كَأَنَّهُ سِلْسِلَةٌ عَلَى صَفْوَانٍ فَإِذَا فُزِعَ عَنْ قُلُوبِهِمْ قَالُوا مَاذَا قَالَ رَبُّكُمْ؟^(۱) یعنی کله چې الله ﷻ د کوم کار د کولو فیصله وکړي په همدې ارتباط حکم صادر کړي، نو پرېنستی د عاجزی او ډار د کبله خپلې وزرې وپړقوي، لکه د اوسپنې زنځیر چې په ښویه ډبره باندې وهل کېږي؛ خو کله چې الله ﷻ د هغوی د زړونو څخه ډار لرې کړي نو دوی به یو تربله پوښتنه کوي چې ستاسو رب څه حکم صادر کړ.

بلکې په همدې مضمون باندې نور احادیث هم روایت شوي دي چې ځینو مفسرینو کرامو راغونډ کړي دي^(۲) الله ﷻ دې آجرونه ورکړي، دغه ټول احادیث دلالت کوي چې د ایت شریف مضمون په دنیا پورې ارتباط لري. نو پوښتنه دا ده چې: د کومې وجې د کبله تاسو ایت شریف په اخروي أمورو پورې مربوط گڼلی دی چې د قیامت په ورځ به یې مصداق تحقق ومومي؟

مونږ وایو چې: همدغه ایت شریف د شفاعت په بیان سره پیل شوی دی چې آخرت پورې مربوط دی، نو څرگنده شوه چې متبقي ایت هم د آخرت سره تړاو لري.

پاتې شوه د احادیثو خبره، نو د دې جواب دا دی^(۳) چې: د الله ﷻ هر یو حکم په دنیا کېنې وي او که په آخرت کېنې. لږوونکی دی^(۴)، نو شاید چې نبي کریم ﷺ به یې یوه دنیاوي مثال ته اشاره کړې وي، او ایت شریف به یې د تفسیر په غرض نه بلکې د استشهاد په توگه قرائت کړې وي. همدا مطلب د دې څخه معلومېږي چې د نبي کریم ﷺ څخه په ذکر شوي حدیث کېنې د ټول ایت تلاوت نه دی روایت شوی بلکې د ﴿حَتَّىٰ إِذَا فُزِعَ عَنْ قُلُوبِهِمُ﴾ الآية، تر آخره پورې ترې روایت شوی دی او بس.

﴿قُلْ مَنْ يَرْزُقُكُمْ مِنَ السَّمَوَاتِ وَالْأَرْضِ قُلِ اللَّهُ وَإِنَّا أَوْ إِيَّاكُمْ لَعَلَىٰ هُدًى أَوْ فِي ضَلَالٍ مُّبِينٍ﴾^(۱) قُلْ لَا تَسْأَلُونَ عَمَّا أَجْرَمْنَا وَلَا نُسْأَلُ عَمَّا تَعْمَلُونَ^(۲) قُلْ يَجْمَعُ بَيْنَنَا رَبُّنَا ثُمَّ يَفْتَحُ بَيْنَنَا بِالْحَقِّ وَهُوَ الْفَتَّاحُ الْعَلِيمُ^(۳) قُلْ أَرُونِي الَّذِينَ أَلْحَقْتُمْ بِهِ شُرَكَاءَ كَلَّا بَلْ هُوَ اللَّهُ الْعَزِيزُ الْحَكِيمُ^(۴) وَمَا أَرْسَلْنَاكَ إِلَّا كَفَّةً لِّلنَّاسِ بَشِيرًا وَنَذِيرًا وَلَٰكِنَّ أَكْثَرَ النَّاسِ لَا يَعْلَمُونَ^(۵) ﴿

[۲۴] (ای پیغمبره! کفارو ته) ووايه چې څوک تاسو ته د اسمانونو او ځمکو څخه روزي درکوي؟ (څرنگه چې دغه پوښتنه بل جواب نه لري نو ته په جواب کېنې) ووايه چې: الله ﷻ (تاسو ته روزي

(۱) صحيح البخاري ج ۲ ص ۷۰۸

(۲) تفسير ابن كثير ج ۳ ص ۵۳۷

(۳) روح المعاني ج ۲۲ ص ۱۳۸

(۴) تفسير القرطبي ج ۱۴ ص ۲۹۶

سبا (۳۴)

درکوي چې د اسمانه باران نازلوي او د خمکې څخه ورباندې نباتات راټوکوي، او يقيناً مونږ او يا تاسو په هدايت باندې ياستو او يا په ښکاره گمراهۍ کښې (پرېوتلي) ياستو.

[۲۵] (بيا ورته) ووايه چې: ستاسو څخه به د هغه شي پوښتنه ونه کړي شي کوم چې مونږ د گناه په حيث کړي دي (چې تاسو ته گناه ښکاري)، او زمونږ څخه به هم د هغه شي پوښتنه ونه کړي شي کوم چې تاسو يې عمل کوي.

[۲۶] (دا هم ورته) ووايه چې: يقيناً زمونږ رب ﷻ به زمونږ (دواړو ډلو) ترمنځ يو ځای والی وکړي (ټول به حشر کړي او) بيا به زمونږ په منځکښې په حقه فيصله وکړي، او همدا (زمونږ رب ﷻ) به فيصله کوونکی (او) پوه دی.

[۲۷] (بيا ورته) ووايه چې: (ای مشرکانو!) تاسو هغه (معبودان) ماته راوښايست کوم چې تاسو په الله ﷻ پورې د شريکانو په حيث ښلولي دي (تاسو يې د اثبات دپاره څه دلايل وړاندې کړي).

دغسې نه ده (چې تاسو به څه دلايل اقامه کړي شي) بلکې شان دا دی چې الله ﷻ د کلکې ارادې درلودونکی (او) د حکمت څښتن دی (نو تاسو ته په کار دي چې د عذابه يې وډار شي).

[۲۸] او (ای پيغمبره!) مونږ ته نه يې استولی مگر خلکو ته په داسې حال کښې چې ټول په نظر کښې نيولی شوي دي، (او په داسې حال کښې چې ته ټولو ته) چې زيری ورکوونکی او ډاروونکی يې (او بس)، مگر اکثره خلک نه پوهېږي (او يا يې خپل ځانونه په ناپوهۍ اچولي دي).

ارتباط او د مطلب خلاصه

په وړاندېنيو ايتونو کښې د الله ﷻ عالي شان (کامل قدرت او کامل ملکيت) ته او هم د بوتانو ناتوانۍ ته اشاره شوې وه، په دې ايتونو کښې همدغه مضمون تعقيب شوی دی چې حاصل يې داسې راوځي:

ای پيغمبره! ته مشرکان په لاندې مطالبو مخاطب وگرځوه:

۱- هغوی ته د رزق په هکله پوښتنه راجع کړه.

الف- ورته ووايه چې د اسمانونو او ځمکو څخه تاسو ته څوک روزي درکوي چې د پاسه باران رانازلوي او د ښکته څخه نباتات راټوکوي؟ ايا دا کارونه الله ﷻ اجراء کوي او که ستاسو بوتان؟
څرنگه چې د دغې پوښتنې جواب مشخص دی نو د هغوی د جواب څخه وړاندې ته په جواب کښې ووايه چې: دا کارونه ټول په الله ﷻ پورې اختصاص لري.

ب- بيا ورته ووايه چې: يقيناً په مونږ او تاسو کښې يوه ډله يا په هدايت باندې ده او يا يوه ډله په څرگنده گمراهۍ کښې واقع ده. دواړه ډلې نه هدايت موندونکي کېدلی شي او نه دواړه ډلې گمراهانې گنلې شي، که نه نو يا به دواړه نقيضان جمع شي او يا به دواړه نقيضان پورته شي، حال دا چې دا هيڅ عاقل نه شي منلی.

ج- اوس نو تاسو په انصاف سره وواياست چې: مونږ په سمه لاره روان ياستو او که تاسو؟ يا مونږ

په غلطه لاره باندې کلک یاستو او که تاسو؟

۲- مشرکانو ته دا هم ووايه چې: ستاسو په هدايت کښې زمونږ مطلب دا نه دی چې خپله گناه په تاسو درواچوو او نه دا د الله ﷻ قانون دی چې یو د بل په گناه ونیسي، بلکې مونږ او تاسو هره یوه ډله د خپلو کړو وړو پخپله مسئول یاستو، که ښه مو وکړه خپلو ځانونو ته به گټه ورسو او که بد مو وکړه د خپلې گناه پټی به دروند کړو.

۳- دا هم ورته ووايه چې داسې ورځ راروانه ده چې هر څوک به په هغې کښې د خپلو کړو وړو د مسئولیت سره مخامخ شي، په دغې ورځ کښې به الله ﷻ زمونږ او ستاسو ترمنځ هم حقه فیصله وکړي چې تاسو په سمه لاره روان یاست او که مونږ. همدې ﷻ په عدل سره ډېره ښه فیصله کوونکي دی او هر څه ورته معلوم دي، د هیچا کړه وړه ترې پټ نه دي.

۴- دا هم ورته ووايه چې: که تاسو د ذکر و دلايلو څخه وروسته هم په خپله خبره کلک یاست چې ستاسو بوتان د الله ﷻ سره د عبادت په استحقاق کښې شریکان دي، نو ماته وښایاست چې په کومه وجه ورته دغه استحقاق حاصل دی؟ حال دا چې د عبادت د استحقاق ټولې وجې په الله ﷻ پورې اختصاص لري.

نو کله چې تاسو د عبادت د استحقاق وجه نه شئ موندلی چې ماته یې را په گوته کړئ، نو معلومه شوه چې خبره دغسې نه ده لکه چې تاسو خیال کوئ.

بلکې حقه خبره دا ده چې دغه استحقاق الله ﷻ پورې مختص دی، او شان دا دی چې الله ﷻ د کلکې ارادې خاوند دی، کولی شي چې تاسو سمدستي پوښا کړي، خو د دې سره سره د حکمت څښتن هم دی تاسو ته فرصت درکوي چې د خپلو کفریاتو څخه توبه تائب او په سمه لاره روان شئ.

۵- ای پیغمبره! ته د کفارو په کفر باندې د پاتې کېدلو په سبب ډېر مه غمژن کېږه. دا ځکه چې: الف: ته د قیامت تر ورځې پورې ټولو خلکو ته مونږ د پیغمبر په حیث استولی یې، چې خپلو پیروانو ته بشارت ورکړي او عاصیان (غاري غرونکی) د الهي عذاب څخه وډار کړي.

ب: د هغوی په کافر پاتې کېدلو باندې به ته په هغه وخت کښې ډېر غمژن کېدلی چې یا ورته د الله ﷻ د پلوه ته پیغمبر نه وی ورغلی او یا ستا په شرعي دلايلو او دعوت کښې څه قصور وی چې خپله دنده دې ښه نه وي ترسره کړې.

ستا په دعوت کښې قصور نشته مگر د خلکو اکثریت نه پوهېږي او په خپله گټه او تاوان باندې یې خپل ځانونه گول اچولي دي.

توضیحات

۱- په ﴿وَإِنَّا أَوْ إِيَّاكُمْ لَعَلَىٰ هٰذِي أَوْ فِي ضَلٰلٍ مُّبِينٍ﴾ کښې د [النحل: ۱۲۵] ایت توصیه عملي شوې ده چې ای پیغمبره! د الله ﷻ لارې ته په حکمت او ښایسته طریقه باندې دعوت وچلوه او که جگړې او مباحثې ته اړتیا پېښه شوه نو په ډېرې ښې طریقې سره مجادله وکړه، چې ترڅو د

مقابل لوري احساسات را ونه پارېږي.

که ذکر شوی ملحوظ نه وی نو د تردد کلام به نه وی نازل شوی، ځکه چې په وړاندې او بېرته ایتونو کې پوره څرگنده شوې ده چې اسلامي شریعت حق دی او کفرې لارې باطلې او ناحقې دي.

سوال جواب

۲- که څوک وايي چې: د څه حکمت په بنياد په ﴿وَلَا تُشْلُ عَمَّا تَعْمَلُونَ﴾ کېنې د ﴿تَعْمَلُونَ﴾ په عوض "تُجْرِمُونَ" نازل نه کړی شو، ترڅو يې په ﴿عَمَّا أَجْرَمْنَا﴾ کېنې د "أَجْرَمْنَا" سره توافق موندلی وي؟

مونږ وايو - والله ﷻ اعلم - چې: د دې هم يو سبب دا دی چې د مشرکانو احساسات راونه پارېږي، او په سره سينه په دلايلو کېنې غور او سوچ وکړي.

که بالفرض "تُجْرِمُونَ" نازل شوی وي نو د دې امکان وه چې هغوی په غصه شوي وي، او دا ځکه چې د "تُجْرِمُونَ" کلمه د "إِجْرَام" څخه اشتقاقه شوې ده، "إِجْرَام" په هغه عمل کېنې استعمالېږي کوم چې مکروه او بد عمل وي^(۱).

نو حاصل به يې داسې راوخېږي چې: ای مشرکانو! تاسو زمونږ د عمل (زمونږ د گناه) څخه نه پوښتلی کېږي او مونږ ته ستاسو د عمل پوښتنه نه راجع کېږي، ستاسو خپل کار دی او زمونږ خپل کار دی.

يو اعرابي تحليل

۳- که څه هم په ﴿وَمَا أَرْسَلْنَاكَ إِلَّا كَافَّةً لِّلنَّاسِ﴾ کېنې د ﴿كَافَّةً﴾ د کلمې په اعراب کېنې مفسرينو کرامو متعددي وجې جانزې گڼلې دي^(۲)، مگر کومه وجه چې مونږ ته په زړه برېښېدلې ده هغه دا ده چې: دغه کلمه د ﴿لِّلنَّاسِ﴾ دپاره په حالت سره منصوبه ده چې د اهتمام دپاره يې ورباندې تقدم موندلی دی^(۳).

دا د يو پلوه، او د بله پلوه ذکره شوې کلمه د لغت کتابونو په ډېرو معناوو سره معنی کړې ده چې يوه معنی يې "کُلُّهُمْ" ده^(۴). په دې مقام کېنې همدغه معنی مراده ده چې د نبي کریم ﷺ د رسالت عموم ورباندې دلالت کوي.

د نبي کریم ﷺ رسالت عام دی

۴- مونږ د الله ﷻ په توفيق د [الأنعام: ۱۹] ایت لاندې څه تحقيق ليکلی دی چې د نبي کریم ﷺ

(۱) مفردات الراغب ص ۸۹

(۲) تفسير الکشاف ج ۳ ص ۵۸۳: اللباب في علوم الكتاب ج ۱۶ ص ۶۲

(۳) المحرر الوجيز ج ۱۳ ص ۱۳۸: روح المعاني ج ۲۲ ص ۱۴۲

(۴) القاموس المحيط ج ۴ ص ۶۶: لسان العرب ج ۹ ص ۳۰۵

رسالت وروستنی رسالت دی او عربو عجمو بلکې ټولو خلکو ته شامل دی، نو پخواني ادیان ټول نسخه شوي دي او د نجات لاره نن ورځ فقط په محمدي شریعت کې نغښتې ده او بس. په دې مقام کې ورباندې لاندې وضاحتونه ورافاده کوو:

الف: نبي کریم ﷺ په یوه اوږده حدیث کې فرمایلي دي چې: «وَكَانَ النَّبِيُّ يُبْعَثُ إِلَى قَوْمِهِ خَاصَّةً وَبُعِثَ إِلَى النَّاسِ عَامَّةً»^(۱) یعنې او زما د ځانگړتیاوو څخه دا هم ده چې پخوا به یو پیغمبر خاص خپل قوم ته وراستول کېده، او زه عامو خلکو ته استولی شوی یم.

ب: نبي کریم ﷺ په بل اوږده حدیث کې فرمایلي دي چې: «كَانَ كُلُّ نَبِيٍّ يُبْعَثُ إِلَى قَوْمِهِ خَاصَّةً وَبُعِثَ إِلَى كُلِّ أَحْمَرَ وَأَسْوَدَ»^(۲) یعنې دا هم زما خاصه ده چې پخوا به هر پیغمبر خاص خپل قوم ته لېږل کېده او زه هر سور او تور (عرب، عجم) دواړو ته لېږلی شوی یم.

﴿وَيَقُولُونَ مَتَى هَذَا الْوَعْدُ إِن كُنْتُمْ صَادِقِينَ﴾ ۱۱ ﴿قُلْ لَكُمْ مِيعَادُ يَوْمٍ لَا

تَسْتَخِرُونَ عَنْهُ سَاعَةً وَلَا تَسْتَقْدِمُونَ﴾ ۱۲ ﴿وَقَالَ الَّذِينَ كَفَرُوا لَن نُّؤْمِنَ بِهَذَا

الْقُرْآنِ وَلَا بِالَّذِي بَيْنَ يَدَيْهِ وَلَوْ تَرَىٰ إِذِ الظَّالِمُونَ مَوْقُوفُونَ عِنْدَ رَبِّهِمْ يَرْجِعُ

بَعْضُهُمْ إِلَىٰ بَعْضٍ الْقَوْلَ يَقُولُ الَّذِينَ أَتَتْهُمْ أَسْطُفُفُوا لِلَّذِينَ أَتَتْهُمْ لَوْلَا أَنْتُمْ لَكُنَّا

مُؤْمِنِينَ﴾ ۱۳ ﴿قَالَ الَّذِينَ أَتَتْهُمْ أَسْطُفُفُوا أَلَمْ نَكُنْ صَادِقِينَ أَتَتْهُمْ عَنْ أَهْدَىٰ

بَعْدَ إِذْ جَاءَكُمْ بَلْ كُنْتُمْ مُجْرِمِينَ﴾ ۱۴ ﴿وَقَالَ الَّذِينَ أَتَتْهُمْ أَسْطُفُفُوا لِلَّذِينَ أَتَتْهُمْ بَلْ مَكْرُ

الَّيْلِ وَالنَّهَارِ إِذْ تَأْمُرُونَنَا أَنْ نَكْفُرَ بِاللَّهِ وَنَجْعَلَ لَهُ أَنْدَادًا وَأَسْرُوا الدَّامَةَ لَمَّا رَأَوْا

الْعَذَابَ وَجَعَلْنَا الْأَغْلَلَ فِي آعْنَاقِ الَّذِينَ كَفَرُوا هَلْ تُجْزَوْنَ إِلَّا مَا كَانُوا يَعْمَلُونَ﴾ ۱۵ ﴿

[۲۹] او کفار وايي چې: دا وعده (د قیامت قیام) به کله وي، که تاسو رښتیني یاست (نو وخت

یې تعین کړی؟)

[۳۰] (ای پیغمبره! ته ورته په جواب کې) ووايه چې: ستاسو (د بیا راژوندي کولو) دپاره د

داسې ورځې ميعاد (ټاکلی شوی) دی چې تاسو به ترې نه یوه گړۍ وروسته شی او نه به (ترې) وړاندې شی.

[۳۱] او هغه کسان چې کفر یې غوره کړی دی وايي چې: مونږ به هيڅکله په دغه قرآن کریم

(۱) صحيح البخاري ج ۱ ص ۴۸

(۲) صحيح مسلم ج ۱ ص ۱۹۹

باندې ایمان رانه وړو او نه په هغه (کتاب باندې) کوم چې (د خلکو په گومان) د ده په وړاندې (نازل شوی، دی) لکه تورات او انجیل.

(ای پیغمبره!) او که ته چرته هغه وخت وگورې چې ظالمان (کفار) د خپل رب ﷻ په نزد درولی شوي وي (حال دا چې) ځینې کسان یې ځینو (نورو) ته خبره ورتاوه وي (نو ته به ډېر عجیب کیفیت وگورې هغه دا چې).

هغه کسان به ووايي کوم چې (په دنیا کښې) کمزوري گرځولي شوي دي (او تابعان دي، البته) هغو کسانو ته کوم چې (په دنیا کښې) تکبر کوونکي دي، چې: که چرته تاسو (زمونږ دپاره) منعه کوونکي، نه وی نو هرومرو ضرور به مونږ ایمان راوړونکي (گرځېدلي) وی.

[۳۲] (بالمقابل) هغه کسان به ووايي کوم چې تکبر کوي (البته) هغو کسانو ته کوم چې کمزوري گرځولي شوي دي چې: ایا د هدایت څخه تاسو مونږ واپولئ کله چې تاسو ته راغی (او ورته دعوت کړی شوی؟ دغسې نه ده) بلکې تاسو (پخپله) مجرمان وی (تاسو په خپله خوښه جرمونو ته لاس اچولی وه).

[۳۳] او هغه کسان به ووايي کوم چې کمزوري گرځولي شوي دي (البته) هغو کسانو ته کوم چې تکبر کوي چې: بلکې د شپې او ورځې (ستاسو) چل (او پټ تدبیر مونږ د لارې څخه واپولو)، هغه وخت چې تاسو به مونږ ته امر کاوه چې په الله ﷻ سره کافر جوړ شو (د وحدانیت څخه یې منکر شو) او همده ﷻ ته (په عبادت کښې) شریکان (او سیالان) وگرځوو.

او هرکله چې دوی (ټول) عذاب وگوري نو خپل ندامت به په پټ کړي (ټول به ساکت او هک پک وگرځي). او مونږ به د هغو کسانو په غاړو کښې غورابونه واچوو کومو چې (په دنیا کښې) کفر غوره کړی وه.

ایا دوی ته مونږ جزا ورکوو (بلکې جزا نه ورکوو) مگر د هغو (جنایتونو جزا) کوم چې دوی وه چې (په دنیا کښې) به یې کول.

ارتباطونه

۱- د وړاندېنيو ایتونو په [سبا: ۲۶] ایت کښې په اجمالي توګه د قیامت ورځې ته اشاره شوې وه، او په دې ایتونو کښې یې لږ څه تفصیل نازل شوی دی.

۲- هغه ایتونه په دې ختم شوي وه چې د خلکو اکثریت (کفار) نه پوهېږي او په دې ایتونو کښې د هغوی په ناپوهۍ باندې دلایل اقامه کړي شوي دي، چې حاصل یې داسې راخېږي:

د مطلب خلاصه

ای پیغمبره! اوس په خپل امت باندې لاندې مطالب قرائت کړه:

۱- د کفارو د ناپوهۍ یو دلیل دا دی چې د قیامت د قیام په وعدې باندې د دروغینې وعدې نوم ږدي او تاسو ته وایي چې: که دغه وعده رښتیا وي وعده وي او ضرور راتلونکې وي نو تاسو یې

سبا (۳۴)

مونږ ته وخت وټاکي چې کله به تحقق ومومي او څومره وخت ورته پاتې دی، کله چې تاسو د هغې د تحقق وخت نه شئ په گوته کولی نو معلومه شوه چې دا دروغینه وعده ده.

۲- ته دغو کفارو ته په جواب کښې ووايه چې: ستاسو د بېرته راژوندي کولو دپاره د الله ﷻ په نزد وخت ټاکلی شوی دی خو مونږ ته يې معلومات نه دي نازل کړي.

لنډه دا چې د قیامت قیام ضرور واقع کېدونکی دی او هيڅ دروغ پکښې نشته، او تاخير يې د دې کبله نه دی چې دا وعده دروغینه ده بلکې د دې کبله دی چې ټاکلی شوی وخت يې نه دی رارسېدلی، کله يې چې ټاکلی وخت راورسېږي نو د سترگو په رپ کښې به واقع شي، تاسو به ترې نه ډېر کوچنی وخت وروسته شئ او نه به ترې وړاندېوالی وکړئ.

خو دا ستاسو د ناپوهۍ نښه ده چې تيارې ورته نه نيسي او ناحقه ورته د دروغینې وعدې لقب ورکوي.

۳- د کفارو د ناپوهۍ بل دليل دا دی چې دوی د پوهې په وسایلو باندې عقیده نه خپلوي، حتی دوی وايي چې مونږ به هيڅکله نه په دغه قرآن کریم باندې ايمان راوړو او نه په هغو کتابونو باندې کوم چې د ده څخه وړاندې د اسماني کتابونو په نامه باندې بلل شوي دي، لکه تورات، انجيل او يا زبور.

پوره واضحه ده چې د پوهې د وسایلو څخه انکار کول او په عنادي توګه يې د پښو لاندې کول د جهل غټه موجه ده.

۴- کفار به هر ورو د قیامت په ورځ په خپلې ناپوهۍ باندې اعتراف وکړي او د پښېمانۍ سره به مخامخ شي خو هغه به داسې وخت وي چې پښېمانۍ به ورته هيڅ ګټه ونه شي رسولی بلکې حسرت به يې لا اضافه کړي.

۵- ای پیغمبره! که چرته ته وګورې چې د قیامت په ورځ ظالمان (کفار) د خپل رب ﷻ په حضور کښې هک پک درولی شوي وي او په دوه وو ډلو (مشرانو او کشرانو) باندې وېشلي شوي وي، او هره یوه ډله په بل باندې پړه اچوي، نو ته به ډېر عجیبه حال وګورې، هغه دا چې:

الف: هغه کسان به دنیاوي مشرانو ته ووايي کوم چې په دنیا کښې کمزوري ګرځولي شوي دي او د خدمتګارانو کار ترې اخستل کېږي چې:

ای مشرانو! که چرته تاسو په دنیا کښې زمونږ مخنیوی نه وی کړی نو هرو مرو به مونږ هلته د مؤمنانو د ډلې څخه ګرځېدلي وی او نن ورځ به په دغه عذاب باندې نه وی اخته شوي چې ورباندې اخته یاستو.

ب: هغه کسان چې په دنیا کښې سرکشان او متکبران دي هغوی به دنیاوي کمزورو او خدمتګارانو ته جواب ورکړي چې:

دغسې نه ده لکه چې تاسو خیال کوئ، ستاسو د هدایت مخه مونږ نه وه بنده کړې. ایا کله چې تاسو ته د الله ﷻ د پلوه هدایت درغی او پیغمبرانو دعوت درکړ نو مونږ تاسو د هدایت د قبول څخه

منعه کری؟ ایا مونږ ستاسو په عقیده قدرت درلود چې انحراف ورکړو؟ ایا تاسو عقلونه نه درلوده؟ بلکې تاسو پخپله مجرمان وئ او په خپله خوښه مو کفر اختیار کړی وه.

ج: بیا به کشران او دنیاوي کمزوران خپلو دنیاوي مشرانو او متکبرانو ته مخ ورواړوي چې ای متکبرانو! که څه هم تاسو په مونږ باندې زور نه وه اچولی مگر دوامدار او بیابېا دعوت خو مو راکړی وه چې کفري عقیده خپله کړو. ایا ستاسو خپل هغه چلونه هر ډي چې په دوامداره توګه به مو ترې کار اخست او د شپې او ورځې به زمونږ په ګمراه کولو کښې چاپېر وئ، کله به مو تهدید راکاوه او کله به مو د تمې په جال کښې رانیولو.

تاسو خو خپل هغه حال درېه زړه کړئ چې مونږ ته به مو امر کاوه چې په الله ﷻ باندې کفري عقیده ولرو او په عبادت کښې ورسره سیلان او شریکان ودروو؟

د: کشران او مشران به په سوال جواب او ناندريو اخته وي چې د دوزخ عذاب به ورڅرګند شي، نو په دغه وخت کښې به ټول هک پک شي او ټول به د څرمې په داسې هیبت کښې واقع شي چې د ټولو به ژبون وتړلی شي او د خبرو توان به د لاسه ورکړي، حتی چې د پښېمانتیا کلمات به هم څرګند نه کړي شي او ټول به یې په زړونو کښې وساتي.

۶- نو په عین حال کښې به مونږ هغو ټولو کسانو ته غورابونه په غاړو کښې ورواچوو او لاسونه به یې ولچک کړو، کومو چې په دنیا کښې کفر غوره کړی وه. ایا دوی ته جزا ورکوله کېږي؟ (نه ورکوله کېږي) مگر د هغو جنایتونو جزا کوم چې دوی پخپله په دنیا کښې عملي کړي وه، او په خپل اختیار سره یې مرتکب شوي وه.

توضیحات

۱- شاید چې په ﴿وَلَوْ تَرَىٰ إِذِ الظَّالِمُونَ مَوْقُوفُونَ عِنْدَ رَبِّهِمْ﴾ کښې به د ﴿مَوْقُوفُونَ﴾ په کلمې سره هغه وقوف (درول) ته اشاره وي په کوم باندې چې په بل ایت کښې امر حکایت شوی دی هغه دا چې کله کفار د دوزخ په لور روان کړي شي نو الله ﷻ به پرېستو ته امر وکړي چې: ﴿وَقِفُوهُمْ إِنَّهُمْ مَسْئُولُونَ﴾ ﴿مَا لَكُمْ لَا تَنَاصَرُونَ﴾ [الصافات: ۲۴، ۲۵] یعنې تاسو دوزخیان ودرؤ ترڅو ترې د تخجیل او تهدید دپاره پوښتنه وکړي شي چې: ای کفارو! تاسو لره څه دي چې نن ورځ یو د بل سره کومک او نصرت نه کوئ، او ټول (کشران او مشران) په ډله نيزه توګه دوزخ ته روان یاست؟ ایا تاسو په دنیا کښې ډېر خواږه دوستان نه وئ؟

نحوي تحلیل

۲- د ﴿بَلْ مَكْرُ اللَّيْلِ وَالنَّهَارِ﴾ په اعراب کښې مفسرینو کرامو متعددي وجې لیکلې دي^۱ خو مونږ ته بهتره برېښي چې ذکر شوی عبارت به مبتدا وي او خبر به یې مقدر وي چې په "صَدْلًا" سره

(۱) الباب فی علوم الکتاب ج ۱۶ ص ۶۹

تعبیر کولی شو، د همدغه مقدر خبر په تعین باندې په وړاندې ایت کښې د ﴿ اَلْحَنُ صَدَدَتْنٰکُمْ ﴾ جمله دلالت کوي.

دا د یو پلوه، او د بله پلوه د ﴿ مَكْرٌ ﴾ کلمه مفعول ته مضافه ده او فاعل یې مقدر دی چې په مکر سره ترې تعبیر کېدلی شي، نو ټول عبارت داسې جوړېږي چې: ﴿ بَلْ مَكْرُکُمْ اللَّیْلَ وَالنَّهَارَ صَدَدًا ﴾ یعنې بلکې په شپه او ورځ کښې ستاسو چلونو او پټو تدبیرونو مونږ د سمې لارې او هدایت څخه اړولي یاستو، که تاسو دغه کار نه وی کړی نو مونږ به نه وی گمراه شوي.

۳- کوم ندامت او ارمان ته چې په ﴿ وَاسْتُرُوا اَلنَّدَامَةَ ﴾ کښې اشاره شوې ده هغه الله ﷻ په بل ایت کښې واضح کړی دی چې: ﴿ فَلَوْ اَنْ لَّنَا کَرَّةٌ فَتَنُکُمْ مِّنَ الْمُؤْمِنِیْنَ ﴾ [الشعراء: ۱۰۲] یعنې نو ای کاش او ارمان! چې مونږ لره بهرته دنیا ته بیا ورتلل وی چې مونږ د مؤمنانو څخه گرځېدلي وی. ﴿ وَمَا اَرْسَلْنَا فِی قَرْیَةٍ مِّنْ نَّذِیْرٍ اِلَّا قَالَ مُتْرَفُوْهَا اِنَّا بِمَا اُرْسِلْتُمْ بِهِۦء کَافِرُوْنَ ۝۱۰۱ وَقَالُوْا نَحْنُ اَکْثَرُ اَمْوَالًا وَّاَوْلَدًا وَمَا نَحْنُ بِمُعَذِّبِیْنَ ۝۱۰۲ قُلْ اِنَّ رَبِّیْ یَبْسُطُ الرِّزْقَ لِمَنْ یَّشَاءُ وَیَقْدِرُ وَلَیْکِنْ اَکْثَرُ النَّاسِ لَا یَعْلَمُوْنَ ۝۱۰۳ وَمَا اَمْوَالُکُمْ وَّلَا اَوْلَادُکُمْ بِاِلَیِّیْ تَقَرَّبُکُمْ عِنْدَنَا زُلْفٰی اِلَّا مِّنْ ءَامَنَ وَعَمِلَ صٰلِحًا فَاُولٰٓئِکَ هُمْ جَزَآءُ الضَّعْفِ بِمَا عَمِلُوْا وَهُمْ فِی الْغُرُفٰتِ ءَامِنُوْنَ ۝۱۰۴ وَالَّذِیْنَ یَسْعَوْنَ فِیْ ءَایٰتِنَا مُعْجِزِیْنَ اُولٰٓئِکَ فِی الْعَذَابِ مُحَضَّرُوْنَ ۝۱۰۵ قُلْ اِنَّ رَبِّیْ یَبْسُطُ الرِّزْقَ لِمَنْ یَّشَاءُ مِنْ عِبَادِهٖۤ ؕ وَیَقْدِرُ لَهُ ؕ وَمَا اَنْفَقْتُمْ مِنْ شَیْءٍ فَهُوَ مُخْلِْفُهُ ؕ وَهُوَ خَیْرُ الرَّٰزِقِیْنَ ۝۱۰۶ ﴾

[۳۴] او مونږ په هېڅ ښار (او قریه) کښې هېڅ داروونکی نه دی لېږلی مگر د ښار نعمت درلودونکو (بډایانو) به (ورته) ویل چې: یقیناً مونږ په هغه شي باندې کافر یاستو (ترې انکار کوو) په کوم باندې چې تاسو (په خپل خیال) را استولي شوي یاستی.

[۳۵] او (همدارنگه) ویل به یې چې: مونږ (ستاسو څخه) د مالونو او اولادونو د حیثه زیات یاستو او مونږ معذب کړی شوي نه یاستو (که بالفرض زموږ عقیده د الله ﷻ په نزد مردوده وی نو مونږ ته به یې ذکر شوی حیثیت نه وی راکړی).

[۳۶] ته (ورته په جواب کښې) ووايه چې: یقیناً زما رب ﷻ هغه چاته روزي پراخوي کوم ته یې چې اراده یې وشي، او هم یې (ورته) تنگوي، مگر اکثره خلک نه پوهېږي (چې د روزی پراخي یا تنگي زما د رب ﷻ د رضامندی یا نارضامندی دلیل بولي).

[۳۷] او (ای بنیادمانو!) نه ستاسو مالونه او نه ستاسو اولادونه هغه (مجموعه) ده کومه چې

تاسو زمونږ په نزد نژدې کوي، نزدې کول (او نزدېکت)، مگر (ستاسو د جعلي څخه) هغه چاته (د نزدېکت سبب گرځي) کومو چې ايمان راوړي وي او صالح عملونه کوي.

نو دغه (کسان) خاص همدوی لره په سبب د هغو عملونو څېرگه جزا ده کوم چې دوی يې عملي کوي، او همدوی (د جنت) په ماڼيو کې امن درلودونکي دي.

[۳۸] او هغه کسان کوم چې زمونږ په ايتونو کې په داسې حال کوښښ کوي چې (الله ﷻ لره په خپل خيال) ناتوانه گرځوونکي دي (چې د ارادې مخه به يې بنده کړي)، نو همدغه کسان (د دوزخ) په عذاب کې حاضر کړي شوي دي (چې هيڅکله به ترې غايب نه کړي شي).

[۳۹] (دا هم) ووايه چې يقيناً زما رب ﷻ د خپلو بندگانو څخه هغه چاته روزي پراخوي کومو ته يې چې اراده وشي او تنگوي يې ورته (چې اراده يې ورته وشي).

او هغه شي چې تاسو يې (زما د رب ﷻ په لاره کې) مصرفوي هر شي چې وي (لږ وي او که ډېر وي) نو زما رب ﷻ د هغه عوض په مختلفو صورتونو کې تاسو ته درکوي. او زما رب ﷻ د ټولو روزي ورکونکو بهتر (روزي ورکونکي) دی.

ارتباط او د مطلب خلاصه

په وړاندېنيو ايتونو کې دا جمله هم شامله وه چې: ﴿لَنْ تُؤْمِنَ بِهَذَا الْقُرْآنِ وَلَا بِالَّذِي بَيْنَ يَدَيْهِ﴾ [سبا: ۳۱] يعنې مشرکان (کفار) وايي چې مونږ به هيڅکله نه په دغه قرآن باندې ايمان راوړو او نه په هغه کتاب باندې کوم چې (د خلکو په گومان) د قرآن څخه وړاندې د الله ﷻ د پلوه نازل شوی دی.

څه لرې نه ده چې د مشرکانو د ذکرې شوې فيصلې په اورېدلو سره به نبي کریم ﷺ ډېر غمژن شوی وي او هغه تمه به يې د خاورو سره برابره شوې وي کومه يې چې د هغوی ايمان راوړلو ته درلوده، نو الله ﷻ په دې ايتونو کې د يو پلوه نبي کریم ﷺ ته تسلي ورکړه او د بله پلوه يې هغه وجه رده کړه د کومې په اثر چې هغوی نوموړې فيصلې ته رسيدلي وه. نو حاصل يې داسې راڅرگندي ای پيغمبره! د لاندې ايتونو په قرائت سره خپل ځان متسلي کړه او د مشرکانو د تکبر وجه رده کړه: ۱- مونږ ستا څخه وړاندې هيڅ ډاروونکي (پيغمبر) هيڅ ښار ته نه دی استولی مگر هغه ته د ښار شتمنو او د نعمتونو خاوند او هغه خبره کړې ده کومه چې ستا د دزمانې مالداران يې تاته کوي، هغه دا چې:

الف: ای ډاروونکو! مونږ به يقين سره په تاسو باندې ايمان نه راوړو او د کوم رسالت دعوه چې تاسو کوي د هغه څخه مونږ انکار کوونکي ياستو.

ب: هغوی به ورته دا هم ويلی چې مونږ ستاسو په نسبت د مالونو او اولادونو په حيث زيات ياستو، که بالفرض زمونږ عقیده د الله ﷻ په نزد کې مقبوله نه وي نو نه به يې ډېر مالونه راکړي وي او نه ډېر اولادونه.

ج مونږ عذاب کړی شوی نه یاستو لکه څنگه چې تاسو گومان کوی او په دروغو باندې مونږ

ترې داروی

۲- ای پیغمبره! ته د خپلې زمانې کفارو ته جواب ورکړه چې:

الف: د رزق پراخي د الله ﷻ د رضامندی نښه نه ده او نه د زرق تنګي د الله ﷻ د ناراضیتوب علامه ده. بلکه یقیناً زما رب ﷻ د حکمتونو په بنیاد د هغه چا روزي پراخوي کوم ته یې چې اراده وشي او د هغه چا روزي تنګوي کوم ته یې چې اراده وشي، برابره خبره ده چې عاصي وي او که مطیع. خو اکثره خلک نه پوهېږي او د روزي پراخي د رضامندی نښه بولي، او د روزي تنګي د الهي غضب علامه ګڼي، حال دا چې دغه ډول گومان بالکل غلط دی او د جاهلانو کار دی.

ب: د خپل رب ﷻ د پلوه ټولو خلکو ته عموماً او د وخت مشرکانو ته خصوصاً ووايه چې: ستاسو د مالونو او اولادونو مجموعه داسې مجموعه نه ده چې تاسو ته زمونږ په نزد د نژدېکت او منزلت اسباب جوړه شي، او تاسو مونږ ته رانژدې کړي. که بالفرض دغسې کېدلی شوی نو مونږ به کفارو او مشرکانو ته نه مالونه ورکړي وی او نه اولادونه، چې زمونږ د رحمت څخه ډېر لرې واقع دي. ج مګر ستاسو د جملې څخه ذکره شوې مجموعه هغو کسانو ته د نژدېکت اسباب جوړېږي کومو چې زمونږ په شریعت باندې ایمان راوړی وي او هم یې صالح اعمال ورسره ملګري کړي وي. نو په همدې بنیاد دغه کسان چې دي، زمونږ په نزد د همدوی دپاره غبرګه جزا او په چندانو چندانو اجرونه ټاکلي شوي دي، او همدغه کسان د جنت په لوړو ماڼیو کې په داسې حال او سېدونکي دي چې د هر مشقت او هر آفت څخه به پکښې بې غمه او بې خطرې ژوند کوي. د بالمقابل هغه کسان کوم چې زمونږ د ایتونو په ابطال کې د مالونو او اولادونو څخه کار اخلي او غواړي چې زمونږ د ارادې مخه بنده کړي او په خپل خیال په مونږ باندې زورور شي، نو همدغه کسان په الهي عذاب کې حاضر کړي شوي دي چې هیڅکله به ترې غایب نه شي. نو په عوض د دې چې دغو کسانو ته مالونه او اولادونه ګټه ورسوي، په ضرر به یې تمام شي او د جنايتونو پېټې به یې ورباندې لا درانه وګرځي.

۳- ای پیغمبره! زما مخلصو بندګانو (مؤمنانو) ته ډاډ ورکړه او ورته ووايه چې:

الف: یقیناً زما رب ﷻ ستاسو د جملې څخه هم هغه چاته روزي پراخوي کوم ته یې چې اراده وشي او په هغه چا باندې یې تنګوي کوم ته یې چې اراده وشي.

ب: ستاسو دپاره دواړه حالونه په ګټه دي او د منزلت او نژدېکت اسباب درته جوړېږي، او دا ځکه: که زما رب ﷻ په تاسو باندې پراخي درولي نو شکر به وکړئ او منزلت به حاصل کړئ، او که تنګي درباندې درنازه کړي نو صبر به وکړئ او اجرونه به وګټئ.

ج: ای مؤمنانو! تاسو چې د الله ﷻ په لاره کې هر شی نفقه او مصرف کړئ، برابره خبره ده چې لږ وي او که ډېر، نو زما رب ﷻ به تاسو ته په دنیا او آخرت کې د هغه اجرونه او عوضونه درکړي او دا ځکه چې

سا (۳۴)

الله ﷻ د ټولو روزي ورکونکو بهتر روزي ورکونکی دی چې د هر جیره خور (وړي خور) روزي او جیره (روزي) یې په خپل اقدس ذات باندې تلطفاً منلې ده او کومه روزي چې بندګان ورکوي په واقع کې د هغې ورکونکي هم الله ﷻ دی او بس، چې د روزي په شمول د هر شي خالق دی.

توضیحات

۱- د ﴿قُلْ إِنَّ رَبِّي يَبْسُطُ الرِّزْقَ لِمَنْ يَشَاءُ﴾ الآية- مضمون په [بني اسرائیل: ۲۰] ایت کې دېر ښه منعکس شوی دی، هیله ده چې هلته یو ځل مراجعه وکړی شي.

څونکات

- ۲- په ﴿وَمَا أَمْوَالُكُمْ وَلَا أَوْلَادُكُمْ﴾ الآية کې لاندې نکاتو ته توجه په کار ده:
- الف: په ﴿يَا أَيُّهَا الَّذِينَ آمَنُوا تَقَرَّبُوا﴾ کې د "التي" کلمه د خپلې صلي سره د "الْمَجْمُوعَةُ" کلمې دپاره صفت واقع شوې ده، کومه چې په عبارت کې مقدره ده.
- ب: د ﴿زُلْفَى﴾ کلمه د "قُرْبَةً" معنی ورکوي^(۱)، او د ﴿تَقَرَّبُوا﴾ کلمې دپاره مفعول مطلق واقع شوې ده چې اعراب یې تقدیرې دي^(۲).
- ج: که څه هم د ﴿تَقَرَّبُوا﴾ کلمه د مزیدو څخه ده او د ﴿زُلْفَى﴾ د مجردو مصدر دی، خو من غیر الباب هم کله-کله مفعول مطلق منصوب ګرځېدلی شي. لکه چې په ﴿وَأَنْبَتَهَا نَبَاتًا حَسَنًا﴾ [آل عمران: ۳۷] کې د "نَبَاتًا" کلمه د "أَنْبَتَهَا" دپاره من غیر الباب مفعول مطلق واقع شوې ده^(۳).
- د: د ﴿إِلَّا مَنْ ءَامَنَ﴾ دپاره په ﴿تَقَرَّبُوا﴾ کې د "کُمْ" ضمیر مستثنی منه ګڼل کېږي^(۴).
- ه: د ذکر و شوو نکاتو په ملحوظ د کلام حاصل داسې راڅیږي چې: ای بنیادمانو ستاسو د مالونو او اولادونو مجموعه هغه مجموعه نه ده کومه چې تاسو ته زمونږ په نزد نژدېکت درکوي، نژدېکت. مګر ذکر شوې مجموعه زمونږ په نزد هغه چا ته نژدېکت ورکوي کومو چې ایمان راوړي وي او صالح عملونه یې کړي وي.
- و: موټنانونو ته مالونه ځکه ګټه رسوي چې دوی ورباندې تکبر او غرور نه خپلوي بلکې د الله ﷻ په لاره کې یې مصرفوي، همدارنګه دوی ته اولادونه هم په ګټه تمامېږي چې په شرعي چوکاټ کې تعلیم او تربیه ورکوي، نو په ژوند کې لا څه چې د مرګ څخه وروسته هم ورته فايده اړولی شي، چې صالح اولاد د باقیاتو صالحاتو څخه شمېرل کېږي.
- ز: په ﴿وَهُمْ فِي الْغُرَفِ ءَامِنُونَ﴾ کې د "غُرَفَات" کلمه د "غُرْفَةٍ" جمع ده، که څه هم په دنیاوي

(۱) لسان العرب ج ۹ ص ۱۳۸

(۲) تفسیر الکشاف ۵۵۶

(۳) تفسیر المذاکر فی هذا المقام

(۴) تفسیر ابي السعود ج ۷ ص ۱۳۶

کوټو کښې هغې کوټې ته "غُرْفَة" وایي کومه چې د بلې کوټې د پاسه جوړه شوې وي^(۱)، چې په فارسي ژبه کښې د "بالاخانه" په نامه نوموله کېږي، مگر د جنت ټولې کوټې د "غُرْفَات" په لقب ملقبې شوې دي.

مونږ د الله ﷻ په توفیق د [الفرقان: ۷۵] ایت لاندې د جنت کوټې په یوه حدیث سره تفسیرې کړې دي چې بیا تفسیرولو ته یې اړتیا نه گورو. په دې مقام کښې ورباندې لاندې وضاحت وراضافه کوو: نبي کریم ﷺ په خپل یوه اوږده حدیث کښې فرمایلي دي چې: «لَبْنَةٌ مِنْ فِضَّةٍ وَلَبْنَةٌ مِنْ ذَهَبٍ وَمِلَاطُهَا الْمِسْكُ الْأَذْفَرُ وَخَصْبَاؤُهَا اللُّؤْلُؤُ وَالْيَاقُوتُ وَتُرْبَتُهَا الزُّعْفَرَانُ»^(۲)، یعنې د جنت د ماڼیو یوه څښته د سپینو زرو ده او بله څښته یې د سرو زرو ده، او رازیگل یې خوشبویه مشک دي، او شگې یې ملغلرې او یاقوت دي، او خاوره یې زعفران ده.

ح: د دغه ایت مضمون په ډېرو ایتونو کښې منعکس شوی دی، لکه په [التوبة: ۵۵] ایت کښې، او هم په [المؤمنون: ۵۵] ایت کښې.

ط: د ایت شریف مضمون په ډېرو احادیثو کښې هم روایت شوی دی، د مثال په توګه: نبي کریم ﷺ فرمایلي دي چې: «إِنَّ اللَّهَ لَا يَنْظُرُ إِلَى صُورِكُمْ وَأَمْوَالِكُمْ وَلَكِنْ يَنْظُرُ إِلَى قُلُوبِكُمْ وَأَعْمَالِكُمْ»^(۳)، یعنې یقیناً الله ﷻ (د مجازات په هکله) ستاسو صورتونو او ستاسو مالونو ته نه گوري مگر ستاسو زړونو او ستاسو عملونو ته گوري.

یادونې

- ۳- په دې مقام کښې لاندې دوه ټکي په یاد ولری:

الف: د ﴿ فَأُولَٰئِكَ لَهُمْ جَزَاءُ الْوَعْدِ بِمَا عَمِلُوا وَهُمْ فِي الْغُرَفَاتِ ءَامِنُونَ ﴾ کلماتو څه تفسیر د راتلونکي درېم ایت لاندې - إن شاء الله ﷻ - راروان دی، چې د فی سبیل الله اتفاق چنډونه پکښې واضحه شوي دي.

ب: په ﴿ أُولَٰئِكَ فِي الْعَذَابِ مُحْضَرُونَ ﴾ کښې په صراحت د مشرکانو هغه ادعاء رده شوې ده کومه چې وړاندې په ﴿ وَمَا نَحْنُ بِمُعَذِّبِينَ ﴾ جمله کښې د هغوی د خولو څخه حکایت شوې وه.

سوال جواب

- ۴- که څوک وایي چې: دغه ایت شریف ﴿ قُلْ إِنْ رَبِّي يَبْسُطُ الرِّزْقَ لِمَنْ يَشَاءُ مِنْ عِبَادِهِ وَيَقْدِرُ لَهُ ﴾ د څو کلماتو په کمبود سره په همدغې مجموعه کښې لږ وړاندې نازل شوي وه په کومه کښې چې بحث روان دي؛ نو پوښتنه دا ده چې په تکراري نزول کښې یې څه حکمت دی؟

(۱) معمرات الرابع ص ۳۷۲

(۲) جامع الترمذي ج ۲ ص ۷۹

(۳) سنن ابن ماجة ص ۳۰۶

مونږ وايو: مفسرينو ڪرامو ذڪر شوي پوښتنه په ډېرو وجوهو سره جوابه ڪړې ده^(۱)، كوم جوابونه چې مونږ ته بهتر برېښي او په ايت شريف ڪښي ورباندې دليل هم موجوديت لري هغه دا دي:

الف: هلته د دوه وو اشخاصو د رزق پراخي او تنگي مطرحه وه، او دلته د يوه شخص د رزق پراخي او تنگي ته اشاره شوې ده چې په دوه زمانو او يا په دوه حالونو ڪښي ورباندې تېرېږي او راتېرېږي، د همدې ڪبله دلته د "لَه" ڪلمه نازل شوې ده او هلته يې نزول نه دی موندلی.

ب: هلته د كفارو د رزق پراخي او تنگي مطرحه وه او دلته د مؤمنانو د رزق پراخي او تنگي ته اشاره کېږي، د همدې ڪبله دلته د ﴿مِنْ عِبَادِهِ﴾ ڪلمات نازل شوي دي، او هلته نه دي نازل شوي.

اخلاف څه معنی؟

۵- په ﴿فَهُوَ مُخْلِفُهُ﴾ ڪښي د ﴿مُخْلِفُهُ﴾ ڪلمه د "اخلاف" څخه اشتقاقه شوې ده، "اخلاف" عوض ورکولو ته وايي^(۲).

خو په ياد ولرئ چې الله ﷻ هغو ڪسانو ته په مختلفو شڪلونو ڪښي عوضونه ورکوي كوم چې د همدې ﷻ په لاره ڪښي د خپلو مالونو انفاق کوي. د ښه وضاحت دپاره لاندې ټکي ولولئ:

الف: الله ﷻ ورته د نفقه ڪړی شوو مالونو په عوض ڪښي دنياوي حلال مال زياتوي لکه چې فرمايي: ﴿يَمْحَقُ اللَّهُ آلَ رَبِزَاءٍ وَيُرِي الْمَصْدَقَاتِ﴾ [البقرة: ۲۷۶] يعنې الله ﷻ د سود گټه وټه هلاکوي او محوه کوي او د صدقاتو مالونو ته زيادت ورکوي.

ب: نبي ڪريم ﷺ په يوه قدسي حديث ڪښي فرمايلي دي چې: «يَا ابْنَ آدَمَ اَنْفِقْ اَنْفِقْ عَلَيْكَ»^(۳) يعنې اي بنيادمه! (ته زما په لاره ڪښي) انفاق وکړه نو زه به په تاباندې انفاق وکړم.

ج: نبي ڪريم ﷺ فرمايلي دي چې: «مَا مِنْ يَوْمٍ يُصْبِحُ الْعِيَادُ فِيهِ إِلَّا مَلَكَانِ يُنْزِلَانِ فَيَقُولُ أَحَدُهُمَا اللَّهُمَّ اَعْطِ مُنْفِقًا خَلْفًا وَيَقُولُ الْآخَرُ اللَّهُمَّ اَعْطِ مُتْبِعًا تَلْفًا»^(۴) يعنې يوه ورځ هم نه ده چې بندگان پکښي سبا کوي مگر دوه پرېستې رابښکته کېږي، نو يوه پرېسته وايي چې اي الله! ته (في سبيل الله) انفاق کوونکي ته عوض ورکړه، او بله پرېسته وايي چې اي الله! ته د مال بندوونکي ته تلف (هلاک) ورکړه چې ستا په لاره ڪښي يې نه نفقه کوي.

د. قناعت ورکول هم يو ډول عوض ورکول دي، نبي ڪريم ﷺ فرمايلي دي چې: «لَيْسَ الْغَنَى غِنًى كَثْرَةُ الْقَرْضِ وَلَكِنَّ الْغَنَى غِنَى النَّفْسِ»^(۵) يعنې غنا د سامانونو (او مالونو) د ډېروالي څخه نه حاصلېږي، مگر ڪامله غنا د نفس (زړه) غنا ده.

(۱) المحرر الوجيز ج ۱۳ ص ۱۴۵: اللباب في علوم الكتاب ج ۱۶ ص ۷۶: روح المعاني ج ۲۲ ص ۱۵۰

(۲) تفسير الکشاف ج ۳ ص ۵۸۶

(۳) صحيح مسلم ج ۱ ص ۳۲۲: صحيح البخاري ج ۲ ص ۶۷۷

(۴) صحيح البخاري ج ۱ ص ۱۹۴

(۵) سترامن ص ۳۰۵

همدا مضمون یوه پښتون شاعر^(۱) داسې تمثیل کړې دی چې:

په ښه خوی د بدخواهانو بې پروا یم :: په نرمۍ لکه اوبه د اور سزا یم
قناعت مې تر خرقې لاندې اطلس دی :: پټ د درست جهان پاچا ظاهر گدا یم
که چا لار د عاشقۍ وي ورکه کړې :: زه رحمان د گمراهانو رهنما یم
ه: د في سبيل الله انفاق دپاره الله ﷻ په آخرت کښې د خو چنده عوضونو وعده کړې ده چې پوره
شرحه يې د الله ﷻ په توفيق د [البقرة: ۲۶۱] او [الانعام: ۱۶۰] ايتونو لاندې تېره شوې ده.

سوال جواب

۶_ که څوک وايي چې: په ﴿ وَهُوَ خَيْرُ الرَّزَاقِينَ ﴾ کښې د ﴿ الرَّزَاقِينَ ﴾ د کلمې څخه څرگندېږي
چې بندگان هم روزي ورکولی شي، بلکې الله ﷻ بندگانو ته په روزي ورکولو باندې امر هم کړی دی
چې: ﴿ وَارْزُقُوهُمْ فِيهَا ﴾ [النساء: ۵] يعنې تاسو سادگانو ته په هغو مالونو کښې روزي ورکړئ کوم
چې ستاسو د حفاظت لاندې دي.

حال دا چې په بل ايت کښې الله ﷻ روزي ورکول په خپل اقدس ذات پورې خاص ګرځولي دي
چې: ﴿ إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ ﴾ [الذاريات: ۵۸] يعنې يقيناً فقط الله ﷻ ټولو مخلوقاتو
ته روزي ورکونکی او د کلک قوت خاوند دی.

نو پوښتنه دا ده چې: ايا ذکر شوي دواړه ايتونه سره يو تربله منافات نه لري؟

مونږ وايو چې: د روزي د ورکړې نسبت په لاندې دوه دوه وو ډولونو سره صورت نيسي:
الف: يو د پيدا کولو او حقيقت په ملحوظ، چې په دې ملحوظ سره د روزي ورکول په الله ﷻ
پورې اختصاص لري او د "الذاريات" په سورت کښې همدې ډول ته اشاره شوې ده.

ب: بل د اسبابو او کسب په لحاظ، چې دا ډول روزي ورکول د بندگانو خاصه ده او د "النساء" په
ايت کښې ورته اشاره شوې ده.

اما په دې مقام کښې چې بحث پکښې روان دی د ﴿ الرَّزَاقِينَ ﴾ کلمه د عموم مجاز په
اعتبار سره بندگانو ته هم شموليت لري^(۲) نو د دغې کلمې معنی ټول روزي ورکونکي دي، برابره
خبره ده چې په حقيقي توګه يې وي او که په مجازي توګه.

﴿ وَيَوْمَ نَحْشُرُهُمْ جَمِيعًا ثُمَّ يَقُولُ لِلْمَلَائِكَةِ أَهْتُولَاءِ إِنَّا كُنَّا نَعْبُدُونَ ﴿١١﴾ قَالُوا
سُبْحَنَكَ أَنْتَ وَلِيْنَا مِنْ دُونِهِمْ بَلْ كَانُوا يَعْبُدُونَ الْجِنَّ أَكْثَرُهُمْ بِهِمْ مُؤْمِنُونَ ﴿١٢﴾
فَالْيَوْمَ لَا يَمْلِكُ بَعْضُكُم لِبَعْضٍ نَفْعًا وَلَا ضَرًّا وَنَقُولُ لِلَّذِينَ ظَلَمُوا ذُوقُوا عَذَابَ

(۱) د عبد الرحمن مومند ديوان ص ۱۰۱

(۲) روح المعاني ج ۲۲ ص ۱۵۱: تفسير المظهر ج ۸ ص ۳۴

النَّارِ الَّتِي كُنْتُمْ بِهَا تَكْذِبُونَ ﴿۱۷﴾

[۴۰] او (ای پیغمبره!) داسې ورځ (یاده کړه) چې الله ﷻ (پکښې) ټول عابدین او معبودین راټول کړي، بیا پرېستو ته ووايي چې: (ای پرېستو!) ایا دغه کفار (په دنیا کښې) وه چې تاسو ته یې عبادت کاوه؟

[۴۱] پرېستې به (په جواب کښې) ووايي چې: (ای الله!) تاته (د هر ډول نقص څخه) پاکي ده، ته د دغو کفارو څخه په غیر زمونږ دوست یې (مونږ د دوی د عبادت څخه بهزار یاستو، دغو زمونږ عبادت نه دی کړی) بلکې دوی د شیطانانو عبادت (اطاعت) کړی دی، د دوی اکثریت په همدوی (شیطانانو) باندې معتقدان (ایمان راوړونکي) وه.

[۴۲] نو (الله ﷻ به ووايي چې: ای عابدانو او معبودانو!) نن ورځ ستاسو ځینې کسان ځینو نورو ته نه د گټې رسولو توان لري او نه ترې د ضرر (د مخنیوي توان او ملکیت لري). او (په دغه ورځ کښې به) مونږ هغو کسانو ته ووايو کومو چې ظلم (کفر) کړی وه چې: د هغه اور (دوزخ) عذاب وڅکی: د کوم په هکله چې تاسو وی چې د دروغو نسبت به مو ورته کاوه.

ارتباط او د مطلب خلاصه

په وړاندېنيو ایتونو کښې ﴿أُولَٰئِكَ فِي الْعَذَابِ مُحْضَرُونَ﴾ جمله هم شامله وه، نو څه لري نه ده چې ځینو مشرکانو بهانه نیولې وی چې که بالفرض د مرګ څخه وروسته بیا راژوندی کېدل حق وی نو زمونږ دپاره به هغه پرېستې شفاعت وکړي او د عذابه به نجات راکړي د کومو چې مونږ عبادت کوو، نو په دې ایتونو کښې همدغه بهانه جوابه شوې ده، چې حاصل یې داسې راخېژي: ای پیغمبره! هغه ورځ یو ځل بیا یاده کړه په کومه کښې به چې الله ﷻ ټول خلک د حساب کتاب دپاره راغونډ کړي او څه حالات یې قرائت کړه هغه دا چې:

۱- په دغې ورځ کښې به الله ﷻ د پرېستو سره داسې سوال جواب وکړي: الف- ای پرېستو! ایا دغو کسانو او دغې ډلې ستاسو عبادت کاوه؟ ایا دغو تمه درلوده چې تاسو به ورته شفاعت وکړئ؟

ب- پرېستې به په جواب کښې عرض وکړي چې: اول- ای الله! تاته د شرک په شمول د ټولو نواقصو څخه پاکي ده، مونږ پوهېږو او مونږ عقیده لرو چې ستا سره په عبادت کښې هیڅ شریک نشته.

دوهم- ستا سره به عبادت کښې د اشتراک دعوه کول ستا سره دښمني ده، حال دا چې یوازې همدا ته ﷻ زمونږ دوست او زمونږ کار ساز یې (ستا د دښمنۍ څخه پنا غواړو).

درېم- مونږ ستا ﷻ عابدان یاستو، مشرکان په مونږ باندې دروغ تېري چې مونږ یې معبودان وه، او هغوی مو عابدان وه.

څلورم- بلکې حقیقت دا دی چې دغو مشرکانو په دنیا کښې د پېریانو (شیطانانو) عبادت کاوه.

(د همدوی په اطاعت مشغول وه) او اکثریت بلکې ټول یې په همدوی باندې عقیده کوونکي او ایمان راوړونکي وه.

۲- کله چې پرېستې د هغوی د عبادت څخه انکار وکړي او خپله بهزاري ترې اعلان کړي، نو الله ﷻ به ټول عابدین او معبودین د عابدینو د تخجیل په ملحوظ مخاطب وگرځوي چې: نن ورځ تاسو ټول یو تربله نه د گټې د رسولو توان لرئ او نه یو تربله د ضرر مخنیوی کولی شئ، ای کفارو! تاسو به هیڅکله د دوزخ د اوره نجات مونده نه کړئ.

۳- نو د همدې کبله به مونږ هغه کسانو ته د توبیخ او تخجیل دپاره ووايو کومو چې په دنیا کې په خپلو ځانونو باندې ظلم کړی وي او کفر یې اختیار کړی وي چې: ای ظالمانو! تاسو د هغه دوزخ د عذاب مزه وڅکئ په کوم باندې چې تاسو په دنیا کې عقیده نه درلوده او د دروغو نسبت به مو ورته کاوه.

توضیحات

۱- د ﴿أُولَئِكَ فِي الْعَذَابِ مُحْضَرُونَ﴾ الآية- مضمون په نورو ایتونو کې هم نازل شوی دی، لاندې نظائر یې ولولئ:

الف: د قیامت په ورځ به الله ﷻ عیسیٰ ﷺ مخاطب کړي چې: ﴿أَنْتَ قُلْتَ لِلنَّاسِ اتَّخِذُونِي وَأَنِ الْيَهُودِ مِنْ دُونِ اللَّهِ﴾ [المائدة: ۱۱۶] یعنې ایا تا خلکو ته ويلي وه چې د الله ﷻ څخه په غیر ما او زما مور په معبودیت سره ونیسی؟

نو عیسیٰ ﷺ به هم تقریباً همدغه جواب ووايي کوم چې په دې مقام کې د پرېستو څخه حکایت شوي دي.

ب: کله چې الله ﷻ مشرکان او د دوی باطل معبودان راټول کړي نو د معبودانو څخه به د هغوی په حضور پوښتنه وکړي چې: ﴿أَنْتُمْ أَضَلُّمَ عِبَادِي هَتُولَاءِ أَمْ هُمْ ضَلُّوا السَّبِيلَ﴾ [الفرقان: ۱۷] یعنې ایا تاسو زما دغه بندګان بې لارې کړي وه او یا دا چې دوی پخپله سمه لاره ورکه کړې وه؟ نو باطل معبودان به هم د عیسیٰ ﷺ غوندې نژدې همدغه جواب تکرار کړي کوم چې الله ﷻ د پرېستو د خولو څخه را حکایت کړی دی.

دلته شیطانان مطلب دي

۲- په ﴿بَلْ كَانُوا يَعْبُدُونَ الْجِنَّ﴾ کې د ﴿الْجِنَّ﴾ د کلمې څخه ابلیس او د ده لښکر مراد دی، الله ﷻ فرمایلي دي چې: ﴿كَانَ مِنَ الْجِنَّ﴾ [الکهف: ۵۰] یعنې ابلیس د پېریانو څخه وه پاتې شوه دا خبره چې مشرکانو څنګه د شیطانانو عبادت کاوه، نو د دې دپاره مفسرینو کرامو متعدد صورتونه لیکلي دي^۱ چې د ټولو اراده کول هم څه منافات نه لري. د مثال په توګه:

(۱) المحرر الوعيز ج ۱۳ ص ۱۴۶، نظم الدرر ج ۶ ص ۱۸۹

الف: مشرکانو د شیطانانو په دعوت د بوتانو عبادت کاوه، نو داسې وگڼل شو لکه چې دوی پخپله د همغوی عبادت کړی وي.

ب: مشرکانو ته شیطانانو څه مجسمې بنودلې وې چې دا د پرېنتو مجسمې دي، تاسو یې په عبادت باندې مشغول اوسئ چې تاسو ته په گټه تمامېږي.
په دغو دواړو صورتونو کېنې په ﴿بَلْ كَانُوا يَعْبُدُونَ آلِهَةً﴾ کېنې د ﴿يَعْبُدُونَ﴾ کلمه د «يُطِيعُونَ» د کلمې معنی ورکوي.

په همدې ارتباط د [الأنعام: ۱۰۰] ایت لاندې ښه شرح بحث تېر شوی دی وَالْحَمْدُ لِلَّهِ هيله ده چې هلته یو وار مراجعه وکړی شي.

سوال جواب

۳- که څوک وایي چې: د ﴿أَكْثَرُهُمْ بِهِمْ مُؤْمِنُونَ﴾ د جملې څخه څرگندېږي چې د مشرکانو اکثریت په شیطانانو باندې معتقد وه او د هغوی اطاعت یې کاوه، حال دا چې د ﴿بَلْ كَانُوا يَعْبُدُونَ آلِهَةً﴾ جمله دا کار د ټولو مشرکانو بولي، نو پوښتنه دا ده چې دغه جملې یو تربله څه منافات نه لري؟

مونږ وایو چې: مفسرینو کرامو ذکر شوی اعتراض په متعددو لارو سره جواب کړی دی^(۱) لاندې مثالونه یې ولولئ:

الف: د ﴿أَكْثَرُهُمْ﴾ ضمیر یوازې مشرکانو ته راجع نه دی چې اعتراض وارد شي بلکې دا ټولو انسانانو ته راجع دی، او پوره څرگنده ده چې د خلکو اکثریت د شیطانانو اطاعت کوي او اقلیت یې ترې ځانونه ساتي خو دا جواب متبادر نه دی.

ب: بهتر جواب دا دی چې ذکر شوی ضمیر د نورو ضماتو غوندې مشرکانو ته راجع دی مگر په مشرکانو کېنې داسې اقلیت شته چې شرکي عقیده یې د شیطان د اطاعت د کبله نه وه خپله کړې بلکې د عناد او یا د پېغور د ډاره په دغې عقیده باندې کلک وه، د ابو طالب کفر او همدارنگه د فرعون کفر د همدې قبیلې څخه وه چې د دواړو څه ناڅه بحث د [القصص: ۵۶] ایت او [النحل: ۱۴] ایت لاندې تېر شوی دی، وَالْحَمْدُ لِلَّهِ.

یوه پوښتنه او د هغې جواب

۴- که څوک وایي چې: په ﴿لَا يَمْلِكُ بَعْضُكُم لِبَعْضٍ﴾ کېنې د «کُمْ» په ضمیر سره څوک څوک مخاطب گرځولی شوي دي؟
مونږ وایو چې: د دغه ضمیر په مخاطبینو کېنې مفسرینو کرامو متعدد احتمالات لیکلي دي^(۲).

(۱) روح المعاني ج ۲۲ ص ۱۵۱: الباب في علوم الكتاب ج ۱۶ ص ۷۹
(۲) البحر المحیط ج ۸ ص ۵۵۷: تفسیر الطبري ج ۲۲ ص ۱۰۲

خو بهتر احتمال پکښې دا دی چې دلته عابدین او معبودین برابر خبره ده چې پرېښتې وي او که بل څوک. ټول مخاطب ګرځولی شوي دي، او اصلي مطلب پکښې د مشرکانو تهدید او ناامیده ګرځول دي. یعنې ای مشرکانو نن ورځ خو ستاسو د عبادت څخه پرېښتو خپله بهزاري اعلانه کړه، خو بالفرض المحال که دوی ستاسو په عبادت باندې قائل هم شي ستاسو په هکله به یې هیڅ شی د وښی پوره نه شي.

د ضمیر په همدغه تعمیم باندې د ﴿وَيَوْمَ نَخْشِرُهُمْ جَمِيعًا﴾ جمله دلالت کوي.

﴿وَإِذَا تُتْلَىٰ عَلَيْهِمْ ءَايَاتُنَا بَيِّنَاتٍ قَالُوا مَا هَذَا إِلَّا رَجُلٌ يُرِيدُ أَنْ يَصُدَّكُمْ عَنْ مَا كَانُوا يَعْبُدُ ءَابَاؤَكُمْ وَقَالُوا مَا هَذَا إِلَّا إِفْكٌ مُّفْتَرَىٰ وَقَالَ الَّذِينَ كَفَرُوا لِلْحَقِّ لَمَّا جَاءَهُمْ إِنَّ هَذَا إِلَّا سِحْرٌ مُّبِينٌ ﴿٢٢﴾ وَمَا ءَاتَيْنَهُمْ مِنْ كُتُبٍ يَدْرُسُونَهَا وَمَا أَرْسَلْنَا إِلَيْهِمْ قَبْلَكَ مِنْ نَذِيرٍ ﴿٢٣﴾ وَكَذَّبَ الَّذِينَ مِنْ قَبْلِهِمْ وَمَا بَلَّغُوا مِعْشَارَ مَا ءَاتَيْنَهُمْ فَكَذَّبُوا رُسُلِي فَكَيْفَ كَانَ نَكِيرِ ﴿٢٤﴾﴾

[۴۳] او کله چې په کفارو (مشرکانو) باندې زمونږ واضحه (او څرګند) ایتونه ولوستلې شي نو دوی وايي چې: دغه (محمد) نه دی مګر داسې سړی دی چې د هغو (بوتانو) څخه زمونږ د اړولو اراده لري د کومو به چې زمونږ پلرونو عبادت کاوه (او غواړي چې په مونږ باندې خپل ځان د مشر په حیث ومني).

او دوی دا هم وايي چې: دغه (کتاب) نه دی مګر (په الله ﷻ باندې) جوړ شوي دروغ دي (ترڅو ورته پېروان موندنه کړي).

او (بلاخره) هغه کسان کومو چې کفر غوره کړی دی، هر کله چې ورته حق ورشي (هغه ته اشاره کوي او) وايي چې دغه نه دی مګر څرګند جادو دی.

[۴۴] او مونږ کفارو (مشرکانو) ته (د قرآن څخه وړاندې) څه کتابونه نه دي ورکړي چې دوی یې (په تکراري توګه) لولي، او نه مو ورته ستا څخه وړاندې کوم ډاروونکی (پیغمبر) ورلېږلی دی (چې دغه غلطه لاره یې ورته ښودلې وي).

[۴۵] او (د دغو کفارو غوندې) هغو کسانو (هم حق ته) د دروغو نسبت کړی وه کوم چې د دوی څخه وړاندې تېر شوي دي. حال دا چې دوی (د دې زمانې کفار، د هغو (مادیاتو) لسمې برخې ته نه رسېږي کوم چې مونږ هغوی ته ورکړي وه، نو هغوی زما پیغمبران تکذیب کړه.

نو زما انکار څنګه وه؟ (په هغوی مو څنګه بنیاد ویستونکی عذاب ورنازل کړ؟ په کار دي چې دوی ترې عبرت واخلي).

ارتباط او د مطلب خلاصه

وړاندېني ایتونه په دې تمام شوي وه چې کفارو ته د ظلم او تکذیب د کبله د دوزخ اور ټاکلی شوی دی، په دې ایتونو کې د هغوی د ظلم او تکذیب څو مثالونو ته اشاره شوې ده چې حاصل یې داسې راڅیږي:

ای پیغمبره! په خپل امت باندې د کفارو د ظلم او تکذیب په ارتباط ابلاغ کړه چې:

۱- کله چې په کفارو باندې زموږ څرگند دلائل او ایتونه ولوستلی شي نو په ځای د دې چې دوی پکې فکر وکړي او یوې رښتیا نې نتیجې ته پرې ورسېږي وایي چې:

الف: دغه سړی چې محمد نومېږي بل څه اراده نه لري بې د دې چې موږ د هغو معبودانو څخه واړوي د کومو عبادت به چې زموږ پلرونو کاوه، او خپل ریاست راباندې قبول کړي. خو موږ هیڅکله د خپلې پلرنۍ لارې څخه بل خوا اووښتونکي نه یاستو.

ب: دغه کتاب چې نوموړي د خپله خانه سره راوړی دی او د الهي کتاب په نامه یې یادوي، دا نه دی مگر دروغ دی، او الله ﷻ ته یې د دې دپاره نسبتوي چې په خلکو باندې یې ومني.

یا په بل عبارت: دا کتاب دروغین کتاب دی او په الله ﷻ باندې یې په دروغو ورتپلی دی چې د ده ﷻ د پلوه نازل شوی دی. موږ به هیڅکله په دروغین کتاب باندې د الهي کتاب عقیده ونه کړو او ایمان به ورباندې رانه وړو.

ج: او هغو کسانو کومو چې کفر غوره کړی دی، د کفر د امله عادت دا دی چې: په هره وخت او هر کله ورته حق ورشي او یا د نبوت کوم خوارق وگوري نو سمدستي ورته گوته نیسي چې دا څرگند جادو دی.

که بالفرض دوی د جادو په لقب ورکولو کې بېرته نه کولی او د څه سوچ او فکر څخه یې کار اخستی وی نو احتمال وه چې سرونه یې ورباندې خلاص شوي وی او غاړې یې ورته ایښې وی.

۲- ای پیغمبره! د کفارو ادعاگانې یوه هم په دلیل باندې ولاړه نه ده، او دا ځکه چې:

الف: نه عقلي دلیل شته چې ته د مشرۍ غوښتونکی یې او یا دا قرآن کریم دروغژن کتاب او یا

جادو دی.

ب: او نه پرې نقلي دلیل شته، چې د قرآن کریم څخه وړاندې موږ هغوی ته کوم کتاب ورنازل کړی وي چې د بل کتاب راوړونکی جادوگر دی او کتاب یې دروغین کتاب دی.

ج: بالاخره هغوی ته موږ ستا څخه وړاندې کوم ډاروونکی هم نه دی وراستولی چې هغه ورته ذکره شوې توصیه کړي وي.

۳- خبره دا ده چې ستا د زمانې کفار د پخوانیو کفارو غوندې بلا دلیل د حقائقو تکذیب

کوي نو:

الف: لکه څنګه چې د هغوی څخه مالونو او اوږدو عمرونو د عذاب مخه وانه ړولی شوه همدارنګه د دوی څخه هم مالونه او ثروتونه د عذاب مخه نه شي اړولی.

حال دا چې دوی ته ورکړی شوي نعمتونه د هغو نعمتونو لسمې برخې ته هم نه شي رسېدلی کوم چې هغوی ته ورکړی شوي وه، چې د هغوی عمرونه ډېر اوږده او جسامتونه یې ډېر غټ-غټ وه. ب: خو د دې سره-سره هغوی زما د پیغمبرانو تکذیب وکړه او ورباندې کافر پاتې شوه، نو ما یې تکذیب وغانده او عذاب مې ورباندې ورنازل کړه. ج: نو وگورئ چې زما غنډل څنگه وه او څه نتیجه یې ورکړه؟ ایا د هغوی بېخ او بنیاد مې ونه وېست؟ ایا ټول مې پوښا نه کړه؟

توضیحات

۱- په ﴿وَمَا آتَيْنَهُمْ مِنْ كُتُبٍ يَدْرُسُونَهَا﴾ کښې د "يَدْرُسُون" کلمه د "درس" څخه اشتقاقه شوې ده، چې مونږ د الله ﷻ په توفیق د [آل عمران: ۷۹] ایت لاندې ښه پوره شرحه کړې ده. ۲- په دې باندې علاوه د همدغه ایت شریف مضمون په بل ایت کښې داسې نازل شوی چې: ﴿أَمْ أَنْزَلْنَاهُ عَلَيْهِمْ سُلْطَانًا فَهُمْ يَكْفُرُونَ﴾ [الرؤم: ۳۵] یعنې ایا مونږ په مشرکانو باندې کوم دلیل نازل کړی دی نو هغه دلیل د هغو بوتانو په حقیقت باندې ناطق دی کوم چې دوی پرې شرک کوي او پرې مشرکان ګرځېدلي دي؟ (دغسې نه ده).

مِعْشَار څه معنی؟

۳- په ﴿وَمَا بَلَغُوا مِعْشَارَ مَا آتَيْنَهُمْ﴾ کښې د ﴿مِعْشَار﴾ کلمه د "عشر" (لسمې برخې) معنی ورکوي^(۱).

دا د یو پلوه، او د بل پلوه د ذکرې جملې په ضمانرو کښې مفسرینو کرامو متعدد احتمالات لیکلي دي^(۲)، خو کوم احتمال چې جمهورو خوښ کړی دی هغه دا دی چې: د ﴿بَلَغُوا﴾ ضمیر د "مکې مشرکانو یا د دې زمانې کفارو" ته راجع دی او ﴿آتَيْنَهُمْ﴾ غائب ضمیر د پخوانیو کفارو څخه عبارت دی.

یعنې: د دې زمانې کفار د هغو مادي نعمتونو لسمې برخې ته هم نه شي رسېدلی کوم چې پخوانیو کفارو ته ورکړی شوي وه، چې عمرونه یې اوږده وه او شتمنۍ یې ډېرې وې. خو د الله ﷻ د عذاب په مقابل کښې ورته هیڅ شي څه ګټه ونه شوه رسولی نو ایا د دې زمانې کفارو ته به څه ګټه ورسولی شي؟

﴿قُلْ إِنَّمَا أَعْظِيكُمْ بَوَاحِدَةٍ أَنْ تَقُومُوا لِلَّهِ مِثْلِي وَفَرَادَى ثُمَّ تَتَفَكَّرُونَ مَا بِصَاحِبِكُمْ مِنْ جِنَّةٍ إِنْ هُوَ إِلَّا نَذِيرٌ لَكُمْ بَيْنَ يَدَيْ عَذَابٍ شَدِيدٍ ﴿٢٢﴾﴾ قُلْ مَا سَأَلْتُكُمْ مِنْ أَجْرِ

(۱) مفردات الراغب ص ۳۴۷

(۲) روح المعاني ج ۲۲ ص ۱۵۴ زاد المسیر ج ۶ ص ۲۴۱ البحر المحیط ج ۸ ص ۵۵۹

فَهُوَ لَكُمْ إِنْ أَجَرَى إِلَّا عَلَى اللَّهِ وَهُوَ عَلَى كُلِّ شَيْءٍ شَهِيدٌ ﴿٤٦﴾ قُلْ إِنْ رَبِّي يَقْذِفُ بِالْحَقِّ عَلَـمُ الْغُيُوبِ ﴿٤٧﴾ قُلْ جَاءَ الْحَقُّ وَمَا يُبْدِيُ الْبَاطِلُ وَمَا يُعِيدُ ﴿٤٨﴾ قُلْ إِنْ ضَلَلْتُ فَإِنَّمَا أَضِلُّ عَلَى نَفْسِي وَإِنِ اهْتَدَيْتُ فَبِمَا يُوحِي إِلَيَّ رَبِّي إِنَّهُ سَمِيعٌ قَرِيبٌ ﴿٤٩﴾

[۴۶] (ای پیغمبره! کفارو ته) ووايه چې: زه تاسو ته په يوه خبره باندې پند درکوم (هغه دا) چې تاسو خاص د الله ﷻ (د رضا) په خاطر دوه دوه تنه او يا يو-يو تن پورته شئ، بيا (په دې کښې) فکر (پوره غور او تحقيق) وکړئ، چې ستاسو په انديوال (محمد ﷺ) پورې څه ليونتوب نشته.

ستاسو انديوال نه دی مگر ستاسو دپاره د سخت عذاب په وړاندې داروونکی دی (او بس).
[۴۷] (ورته) ووايه چې: (بالفرض المحال) کوم اجر چې زه ستاسو څخه غواړم نو هغه دې همدا ستاسو وي (هغه دې تاسو ته تبریک وي)، زما اجر نه دی مگر په الله ﷻ باندې دې (چې تفضلاً يې په خپل اقدس ذات باندې منلی دی)، او الله ﷻ په هر شي باندې شاهد دی (هيڅ شی ترې غیاب نه شي موندلی، نو زما په ذکره شوې خبره باندې هم شاهد دی).

[۴۸] (ورته) ووايه چې: يقيناً زما رب ﷻ په حق سره ويشتل کوي (ماته يې په وحې سره را استوي، او همدې ﷻ) په ټولو غيوبو باندې پوه دی (هغه څوک ډېر ښه پېژني چې د نبوت جوگه وي).
[۴۹] (ورته) ووايه چې: (دغه دی) حق راغی او باطل به نه (په وده) شروع وکړي او نه به بېرته راوگرځي (بلکې بالکل به محو او نابود شي).

[۵۰] (ورته) ووايه چې: که (بالفرض المحال) زه گمراه شوم نو يقيناً زما گمراهي به زما په خپل ځان وي (د هر چا څخه وړاندې به يې ضرر په ما وي)، او که زه لاره مونده کړم نو په هغه (څه به يې مونده کړم کوم) چې زما رب ﷻ ماته وحې کوي (نو په دې صورت کښې به يوازې همدا تاسو متضرر وگرځئ).

(همدغه دوهم صورت واقعيت او حقيقت دی ځکه چې) يقيناً زما رب ﷻ (د ټولو اقوالو) اورېدونکی (او په علم او قدرت سره ماته ډېر نژدې دی) که بالفرض زه دروغژن وی نو دومره فرصت به يې نه وي راکړی.

ارتباط او د مطلب خلاصه

د وړاندېنيو ايتونو مضمون په تهديد باندې ختم شوی وه چې د پخوانيو کفارو د حالاتو څخه عبرت واخلي او حق ته غاړې کېږدي، په دې ايتونو کښې همدغه توصيه د خواخوږۍ په پستو کلماتو کښې وړاندې شوې ده، چې حاصل يې داسې راخېږي:
ای پیغمبره! د دعوت د وړاندېني طرز څخه وروسته دا خل په بل طرز او طريقې سره د کفارو د هکله دعوت وچلوه هغه دا چې:

۱۔ مشرکان مخاطب کړه او ورته ووايه چې:

الف: زه تاسو یوې ډېرې مهمې خبرې ته متوجه کوم چې تفصیل یې دا دی:
 ب: تاسو خاص د الله ﷻ د رضا دپاره او د حق د پلټنې په غرض، دوه-دوه تنه او یو-یو تن پورته شی او ښه په دقت سره فکر وکړئ چې:
 ج: ستاسو په انډیوال (محمد ﷺ) پورې هیڅ لیونتوب نشته، د ده ﷺ کلام او دعوت د لیونیانو د کلام او دعوت سره څه تشابه نه لري.
 محمد ﷺ په تاسو کې نأشنا سړی نه دی بلکې په تاسو کې ماشوم رالوی شوی دی او تاسو ته یې کړه وړه او صداقت او امانت ډېر ښه معلوم دی.
 د: نو په همدې بنیاد محمد ﷺ نه دی مگر تاسو ته د یوه سخت عذاب د راتلو څخه وړاندې داروونکی دی او بس، تاسو ته په کار دي چې د جادوگر او لیوني او داسې نور لقبونه ورباندې کېښودئ.

۲۔ دا هم ورته ووايه چې: ای مشرکانو! که بالفرض زه ستاسو څخه د دعوت په قبول باندې څه مزدوري غواړم نو هغه دې د همدا ستاسو وي، زه ترې خپله بهزاري اعلانوم. او دا ځکه چې:
 الف: زما اجر او ثواب په بل هیچا نه دی مگر په الله ﷻ باندې دی چې د مهربانۍ د کبله یې په خپل اقدس ذات باندې د هغه التزام کړی دی.

ب: الله ﷻ په هر شي باندې شاهد دی او هیڅ شی ترې غیاب نه شي موندلی، نو په همدې بنیاد زما زړه هم ورته معلوم دی چې زه ستاسو څخه د څه شي تمه نه لرم، بلکې زه الله ﷻ شاهد ګرځوم چې زه په خپله خبره کېښی رښتینی یم.

۳۔ دا هم ورته وایه چې: یقیناً زما رب ﷻ په حق سره د باطل ماغزه وباسي او د منځه یې ورباندې وړي، د همدې کبله یې ماته د وحې سلسله پیل کړې ده او پیغمبر یې جوړ کړی یم.
 یقیناً زما رب ﷻ په ټولو غیوبو باندې ډېر ښه پوه دی، نو دا هم ورته معلومه ده چې څوک د پیغمبر ګرځولو دپاره مناسب دی او څوک مناسب نه دی.

۴۔ دا هم ورته ووايه چې: دغه دی حق راغی او د باطل (کفر) ماغزه یې تیت پرک کړه چې په راتلونکي کې به نه په ظهور باندې پیل وکړي او نه به بېرته راوګرځي، نو تاسو ته په کار دي چې د حق پیروي وکړئ او خپل ځانونه د حق په پیروي کې امامان او مخکښان وګرځوئ، نه پرشاتلونکي ۵۔ بالاخره مشرکانو ته ووايه چې:

الف: ای مشرکانو! که بالفرض المحال زه په خپله ادعاء کېښی دروغژن او ګمراه یم، نو د ټولو څخه وړاندې به ما خپل ځان ته ضرر رسولی وی، او پوره څرګنده ده چې هیڅوک خپل ځان ته ضرر نه رسوي، او په مصیبت کېښی یې نه غورځوي.

ب: او که زه په سمه لاره باندې روان یم نو دا کار بدون د الهي وحې څخه امکان نه لري، نو په دې صورت کې به ماته ضرر خپل رب ﷻ وحې کړې وی، اې زه به واقعي او رښتیا پیغمبر اوسم.

سبا (۳۴)

واقعیت همدا دوه صورت دی، چې زما رب ﷻ د ټولو اقوالو اورېدونکی دی، او ماته په علم او قدرت سره ډېر نژدې دی. کله چې د همدې ﷻ د پلوه درگړده زما تائید کېږي نو معلومه شوه چې په وړاندېنيو دواړو صورتونو کې دوه صورت حقیقت لري او دا ځکه چې زما رب ﷻ په دروغو باندې د نبوت مدعي خلکو ته رسوا کوي او تائید یې نه کوي.

توضیحات

۱- په ﴿أَنْ تَقُومُوا لِلَّهِ﴾ کې د ﴿تَقُومُوا﴾ کلمه د قیام څخه اشتقاقه شوې ده، لکه څنګه چې په ﴿وَأَنْ تَقُومُوا لِلْيَتَمَىٰ بِالْقِسْطِ﴾ [النساء: ۱۲۷] کې د ﴿تَقُومُوا﴾ کلمې د همدغه قیام څخه اشتقاق موندلی دی، په دغو دواړو ایتونو کې قیام د زیات تحقیق او زیات اهتمام څخه عبارت دی^(۱)؛ نو په دې مقام کې به یې د معنی حاصل داسې راوڅیږي چې:

زه تاسو ته د یوې خبرې په هکله نصیحت کوم، هغه دا چې تاسو په ډېر اهتمام سره په پوره اخلاص دوه-دوه تنه د افکارو تبادله وکړئ او بیا یې په انفرادي توګه هم پوره وڅیړئ چې ستاسو په انډیوال (محمد ﷺ) پورې کوم جنون او لیونتوب نشته.

یادونې

۲- په دې مقام کې لاندې یادونې په نظر کې ساتل په کار دي:

الف: په ﴿مَا بِصَاحِبِكُمْ مِنْ جِنَّةٍ﴾ کې د نبی کریم ﷺ څخه په "صاحب" سره تعبیر وکړی شو، ترڅو مشرکان په غوږ ووهلی شي چې نبی کریم ﷺ خو په تاسو کې څلوېښت کاله عمر تېر کړی دی چې تاسو ته یې ټول کره وړه او صداقت او هوښیاري ښه معلومه ده، نو تاسو ته څه مناسب دي چې د لیوني او جادوګر لقب ورکوی.

په همدې هکله د [الأعراب: ۱۸۴] ایت لاندې څه تحقیق تېر شوی دی والحمد لله چې یو ځل لوستل یې بې ګټې نه دي.

ب: په ﴿إِنْ هُوَ إِلَّا نَذِيرٌ لَّكُمْ﴾ کې د ﴿نَذِيرٌ﴾ کلمې یوه عملي صحنه د یوه حدیث شریف په رڼا کې د [الشعراء: ۲۱۴] ایت لاندې د الله ﷻ په توفیق ذکره شوې ده، چې یو ځل کتل یې ګټور دي.

قَذَفْ څه معنی؟

۳- په ﴿قُلْ إِنْ رَبِّي يَقْذِفُ بِالْحَقِّ﴾ کې د ﴿يَقْذِفُ﴾ کلمه د "قَذَف" څخه اشتقاقه شوې ده، "قَذَف" د لرې ځایه څخه په ویشتلو دلالت کوي^(۲)، خو په دې مقام کې "قَذَف" د وحې څخه عبارت دی^(۳). شاید چې په دغه تعبیر کې به دې ته اشاره وي چې بالفرض که الله ﷻ په خپل فضل سره وحې

(۱) تفسیر اللطاف ج ۱۶ ص ۸۲

(۲) مفردات الراغب ص ۴۱۲

(۳) المعرر الوجیز ج ۱۳ ص ۱۴۹

نه وی نازلہ کړې نو په یوه حرف باندې به یې هم څوک نه وی پوه شوی، یعنې وحې د خلکو څخه
ډېره بعیده ده خو د الله ﷻ په فضل سره رانژدې شوې ده.
همدې مضمون ته په [الأنعام: ۱۲۴] او [النحل: ۲] ایتونو کښې هم اشاره شوې ده.

إِبْدَاءُ او إِعَادَةُ څه څه ته وایي؟

۴- په ﴿قُلْ جَاءَ الْحَقُّ وَمَا يُبْدِيُ الْبَاطِلُ وَمَا يُعِيدُ﴾ کښې د ﴿يُبْدِيُ﴾ او ﴿يُعِيدُ﴾ دواړه فعلونه
په ترتیب سره د «إِبْدَاءُ» او «إِعَادَةُ» څخه اشتقاق شوي دي، چې په دې مقام کښې دواړه لازم فعلونه
دي (متعدي نه دي) ^(۱) دواړه د محوه کولو څخه کنایه دي ^(۲).
یعنې دغه دی حق دین راوړسېد او باطل (کفري دین) محوه او نابود شو، چې نه به بیا په وده
پیل وکړي او نه به د دوهم ځل دپاره بېرته راتاو شي.
همدا مضمون په بل ایت کښې داسې نازل شوی دی چې: ﴿وَقُلْ جَاءَ الْحَقُّ وَزَهَقَ الْبَاطِلُ إِنَّ
الْبَاطِلَ كَانَ زَهُوقًا﴾ [بني إسرائيل: ۸۱] یعنې: او حق راغی او باطل محوه شو، یقیناً باطل محوه
کېدونکی دی.

﴿وَلَوْ تَرَىٰ إِذْ فَرَغُوا فَلَا قُوَّةَ وَأُخِذُوا مِنْ مَّكَانٍ قَرِيبٍ ۖ وَقَالُوا ءَامَنَّا بِهِ ؕ وَأَنَّى
لَهُمُ التَّنَافُشُ مِنْ مَّكَانٍ بَعِيدٍ ۖ﴾ وَقَدْ كَفَرُوا بِهِ ؕ مِنْ قَبْلُ وَيَقْدِرُ فُوتَ بِالْغَيْبِ
مِنْ مَّكَانٍ بَعِيدٍ ۖ وَحِيلَ بَيْنَهُمْ وَبَيْنَ مَا يَشْتَهُونَ كَمَا فُعِلَ بِأَشْيَاعِهِمْ مِنْ قَبْلُ إِنَّهُمْ
كَانُوا فِي شَكٍّ مُرِيبٍ ۖ﴾

[۵۱] او کله چې ته په هغه وخت کښې کفار وگورې چې په هېبت (او ډار) کښې واقع شي (نو ته
به ډېر عجیبه حال وگورې)، نو (دوی لره به په دغه وخت کښې) هیڅ ډول نجات نه وي، او د نژدې
ځای څخه به (په ډېرې توندۍ سره) ونیولی شي.

[۵۲] او کفار به (په دغه وخت کښې) ووايي چې: مونږ په محمد ﷺ باندې ایمان راوړی دی، حال
دا چې د لرې ځای (د محشر د میدان) څخه به دوی ته د ایمان رانیول د کومه شي (چې ایمان یې
قبول وگرځي).

[۵۳] په داسې حال کښې چې پخوا (په دنیا کښې) ورباندې کافر شوي وه، او د لرې ځای څخه
به یې په غیبو (په پټو سترگو او بلا دلیل په القابو) ویشتل کول (چې دا ساحر دی! شاعر دی! لیونی
دی! او داسې نور).

(۱) لسان العرب ج ۱ ص ۲۸

(۲) تفسیر القاسمي ج ۱۴ ص ۳۵

سبا (۳۴)

[۵۴] او (په دغه وخت کښې) به د کفارو په منځکښې او د هغه شي په منځکښې پرده واقع کړې شي کوم چې دوی به یې غواړي (چې ورته حاصل شي، لکه د ایمان قبول، یا بېرته دنیا ته ستنېدل او داسې نور).

(د دې زمانې د کفارو سره به داسې عمل وکړی شي) لکه څنگه به چې د دوی د وړاندېنيو امثالو کفارو سره عمل (کار) ترسره کېږي. یقیناً ټول کفار (په دنیا کښې) په سخت وارخطاکوونکي شک کښې واقع دي (چې د وتلو په ټولو دروازو باندې یې سترگې پټې کړي دي).

ارتباط او د مطلب خلاصه

په وړاندېنيو ایتونو کښې مشرکانو ته په ډېرو پستو کلماتو کښې پند ورکړی شوی وه چې د کفر څخه لاس واخلي او په اسلام باندې مشرف شي، خو هغوی قبول نه کړ او خپل کفر او شرک ته یې ادامه ورکړه. په دې ایتونو کښې د هغوی هغه حال ته اشاره شوې ده په کوم کښې به چې هغوی د ارمان سره مخامخ شي او ذکر شوی پند به قبول کړي خو څه گټه به ورته ونه شي رسولی نو حاصل یې داسې راخېږي:

ای پیغمبره! نن ورځ خو مشرکان او کفار ستا پند او نصیحت نه قبلوي او خپل ځانونه ورباندې کاڼه اچوي، خو داسې ورځ را روانه ده چې هغوی به پکښې ستا نصیحت قبول کړي مگر څه گټه به ورته ونه رسوي او هغه دا چې:

۱- ته به په هغه وخت کښې ډېر عجیب حال وگورې چې کله د قیامت ورځ قائمه شي، نو: الف- په دغه وخت کښې به کفار په سخت ډار کښې پرېوځي او د خلاصون او نجات دروازې به هم ورباندې وتړلې شي.

ب- په دغې ورځ کښې به هغوی ته په عذاب سره نیول ډېر نژدې وي چې په ډېره اسانۍ سره به نیولې کېږي او د تښتېدلو توان به ونه لري، په سات کړې کښې به دوزخ ته ورتهېلوې شي. ۲- په دغه وخت کښې به کفار ووايي چې: مونږ په قرآن کریم باندې ایمان راوړی دی او ستا پند او نصیحت مو قبول کړې دی، خو د دغه وخت ایمان او اعتراف به ورته هیڅ گټه ونه شي رسولی او دا ځکه چې:

الف- د ایمان راوړلو ځای دنیا ده چې دار التکلیف دی، او آخرت خو دار التکلیف نه دی بلکې دار الجزاء دی.

ب- په هغه وخت کښې ایمان راوړل داسې مثال لري لکه څوک چې د آخرت څخه دنیا ته لاس راوغزوي او څه یې چې په گټه تمامېږي هغه ترې رااوچت کړي.

لنډه دا چې آخرت د دنیا څخه ډېر لرې دی، د هغه ځای څخه دلته لاس نه راغزولی کېږي. ج- حال دا چې کفارو په همدغه قرآن کریم باندې په دنیا کښې کفر غوره کړی وه او هیڅ نصیحت ته یې غوږ نه نیوه.

مسار ۳

د هغوی به په دنیا کښې پیغمبر ﷺ او قرآن کریم په ډول ډول لقبونو مامدې یادول. لکه جادوگر او جادو، یا شاعر او شعر او داسې نور.

هغوی د دغو لقبونو په اثبات باندې هیڅ دلیل نه درلود، بلکې د هغوی مثال داسې وه لکه چې څوک د ډېر لرې ځای څخه په پتو سترگو په یو هدف باندې فیرومه کوي.

ه نو په دغه وخت کښې به د کفارو او د هغه شې ترمنځ حائل واقع شي کوم ته چې د هغوی اشتها، راځي او زړونه یې غواړي، یا په بل عبارت: په دغې ورځ کښې به د کفارو شونتنه رد کړي شي، نه به یې ایمان قبول کړي شي او نه توبه.

۳- ای پیغمبر! په دغې ورځ کښې لکه څنګه چې ستا د اُمت د کفارو ایمان او توبه نه قیليږي همدارنګه چال چلند به د دوی د هغو امثالو سره هم وکړي شي کوم چې د دوی څخه وړاندې تېر شوي دي، بلکې دغه به د ټولو کفارو حال وي او هیڅوک به مطلب ته ونه رسېږي چې ایمان یې قبول شي او دا ځکه چې

هلته به د ټولو کفارو څخه وخت تېر وي چې په یقین سره دوی ټول نن ورځ په ډېر قوي شک کښې پراته دي او هیڅ نصیحت ورباندې څه اثر نه غورځوي.

توضیحات

۱- که څه هم ځینو مفسرینو کرامو د ﴿إِذْ فَرَعُوا﴾ د کلماتو څخه دنیاوي عذاب مراد کړی دی^(۱)، خو بهتره دا ده چې دلته آخروي عذاب مراد کړي شي چې د راتلونکو ایتونو مضمون ورسره ډېر ښه تړاو لري^(۲).

نو په همدې بنیاد، که څه هم د ﴿فَرَعُوا، أَخَذُوا، قَالُوا، جَبَل، قُبُل﴾ کلمې د ماضي صیغې دي خو باید د مضارع په صیغو سره معنی کړي شي^(۳).

او کله چې د یو شي واقع کېدل یقیني وي نو هلته ترې کله-کله په عربي ژبه کښې په ماضي سره تعبیر صورت نیسي چې متحقق الوقوع ده، نه به وایي چې لا وړاندې واقع شوی دی.

قوت څه معنی؟

۲- په ﴿فَلَا قُوَّةَ﴾ کښې د ﴿قُوَّةَ﴾ کلمه د دې دپاره وضعه شوې ده چې یو شی د سړي څخه دومره لرې واقع شي چې رانیول یې مشکل او سخت وگرځي^(۴). په دې مقام کښې ځینو مفسرینو کرامو ذکره شوې کلمه په نجات سره معنی کړې ده^(۵).

(۱) تفسیر الطبري ج ۲۲ ص ۱۰۸

(۲) تفسیر ابن کثیر ج ۳ ص ۵۴۴

(۳) تفسیر الکشاف ج ۳ ص ۵۹۲-البحر المحیط ج ۸ ص ۵۶۴

(۴) مفردات الراغب ص ۴۰۰

(۵) تفسیر القرطبي ج ۱۴ ص ۳۱۴

دا د یو پلوه، او د بله پلوه د ﴿ مِنْ مَّكَانٍ قَرِيبٍ ﴾ کلمات د نیولو د سرعت څخه کنایه دي.^{۱۱}
یعنې کله چې ته کفار وگورې چې د قیامت په ورځ یې د عذاب هیبت احاطه کړي نو د نجات
ټولې دروازې به ورباندې وتړلې شي او په عین حال کې به په ډېرې جلتۍ او توهین آمیزه توګه
ونیولې شي، نو ته به هلته ډېر عجیب حال وگوري.

سوال جواب

۳- که څوک وایي چې: په ﴿ وَقَالُوا ءَاَمَنَّا بِهِ ﴾ کېنې او همدارنګه د راتلونکي ایت په ﴿ وَقَدْ
كَفَرُوا بِهِ مِنْ قَبْلُ ﴾ کېنې د "به، به" دواړه ضمیرونه څه شي ته راجع دي؟

مونږ وایو چې: د دغو دواړو ضمیرونو مرجع که په (الله ﷻ، محمد ﷺ، قرآن کریم، یوم البعث)
کېنې هره یوه مرجع وټاکل شي په اصل مطلب باندې څه اثر نه پرېوځي، مګر څرنگه چې د
وړاندېنیو ایتونو څخه راپه دېخوا د نبی کریم ﷺ د رسالت موضوع مطرحه ده نو بهتره دا ده چې
ذکر شوي ضمیرونه نبی کریم ﷺ ته راجع وګڼل شي.

په دې باندې علاوه په ﴿ وَأَنِّي لَهُمُ اللَّتَاؤُشُّ مِنْ مَّكَانٍ بَعِيدٍ ﴾ کېنې د "تتاؤش" کلمه د نژدې ځایه
څخه د یوه شي را اخستلو ته وضعه شوې ده.^{۱۲}

نو د معنی حاصل به یې داسې راوڅرې چې: د قیامت په ورځ به کفار ووايي چې: مونږ په
محمد ﷺ باندې ایمان راوړی دی چې لیونی او جادوګر نه دی بلکې په حقه پیغمبر دی. خو د هغوی
د دغه وخت ایمان به هیڅکله د قبول مقام ته ونه رسېږي او دا ځکه چې د ایمان د قبول ځای دنیا ده
او هلته به د هغوی څخه دنیا ډېره لرې پاتې شوې وي، نو ایمان به یې داسې مثال ولري لکه څوک
چې د لرې ځای څخه د یوه شي د رانیولو اراده وکړي حال دا چې هلته یې لاس نه ورسېږي او د
لاس د ورسېدلو په وخت کېنې یې ترې انکار کړی وي او خپل ځان یې ورباندې ګول اچولی وي.

یوه پوښتنه او د هغې جواب

۴- که څوک وایي چې: الله ﷻ په ﴿ مِنْ مَّكَانٍ بَعِيدٍ ﴾ کېنې د محشر میدان ته د "بعید" لقب
ورکړی دی چې د قیامت ورځ د دنیا څخه ډېره لرې واقع ده، حال دا چې په بل ایت کېنې یې ورته د
قُرْب نسبت کړی دی چې: ﴿ أَقْرَبَ لِلنَّاسِ حِسَابُهُمْ ﴾ [الأنبياء: ۱] یعنې خلکو ته د دوی محاسبه (د
قیامت ورځ) نژدې ده؛ نو پوښتنه دا ده چې ایا دغه دوه ایتونو سره څه منافات نه لري؟

مونږ وایو چې: د دنیا د اختتام څخه وړاندې د قیامت ورځ نژدې ده چې راتلونکې ده او سات په
سات رانژدې کېږي، اما د دنیا د اختتام څخه وروسته به ترې لرې وګرځي چې ګړۍ په ګړۍ به یې
ترې فاصله اضافه کېږي.

^{۱۱} روح المعانی ج ۲۲ ص ۱۵۷

^{۱۲} السار العرب ج ۶ ص ۳۶۱

لنډه دا چې د قیامت د ورځې دوه لقبونه (قرب، بعید) د دوه وو وختونو په نسبت صورت نیسي نو څه منافات سره نه لري.

بیا هم د قذف معنی

۵- په ﴿وَيَقْذِفُونَ بِالْغَيْبِ مِنْ مَّكَانٍ بَعِيدٍ﴾ کښې د "يَقْذِفُونَ" کلمه د "قَذَفَ" لکه "ضَرَبَ" څخه اشتقاقه شوې ده او مونږ لږ وړاندې د [سبا: ۴۸] ایت لاندې د الله ﷻ په توفیق لیکلی دی چې "قَذَفَ" دېته وضعه شوی دی چې څوک د لرې ځای څخه گوزارونه کوي چې په هدف نه نښلي. په دې مقام کښې همدغه معنی د ﴿بِالْغَيْبِ مِنْ مَّكَانٍ بَعِيدٍ﴾ په کلماتو سره تاکیده شوې هم ده چې د عدم ثبوت او عدم دلیل څخه کنایې دي. او دا ځکه چې مشرکانو هیڅ دلیل نه درلود چې نبي کریم ﷺ ته د شاعر یا ساحر او یا نور کفري لقبونه ورکړي.

په دې باندې علاوه، که څه هم د "يَقْذِفُونَ" کلمه مضارع ده، خو په ماضي باندې دلالت کوي، لکه چې معطوف علیها جمله ﴿وَقَدْ كَفَرُوا بِهِ مِنْ قَبْلُ﴾ یې هم ماضي ده.

په همدې ارتباط مونږ د الله ﷻ په توفیق د [البقرة: ۹۱] ایت لاندې ښه خوندور بحث لیکلی دی چې کله-کله د ماضي څخه د تقبیح دپاره په مضارع سره تعبیر کولی شي. نو د ذکر و شوو ملحوظاتو په بنیاد د ایت شریف مضمون داسې راڅپړي چې: په بعید مکان (د محشر په میدان) کښې به په نبي کریم ﷺ باندې څنگه د مشرکانو ایمان د قبول مقام ته ورسېږي حال دا چې هغوی ورباندې په دنیا کښې کفر غوره کړی وه او په پټو سترگو او بلا دلیل به یې ورباندې د کفري لقبونو گوزارونه کول او خپله کفري عقیده به یې ورباندې سات په سات پیاوړې کوله.

څو نکات

۶- په ﴿وَجِبِلَ بَيْنَهُمْ وَبَيْنَ مَا يَشْتَهُونَ﴾ الآية- کښې لاندې نکاتو ته توجه وکړئ:

الف: د "جِبِلَ" کلمه مجهوله ماضي ده او د "حَوَّلَ" لکه "قَوَّلَ" څخه اشتقاقه شوې ده، چې د "خَيَلُولَةَ" (پردې) معنی ورکوي او مستتر ضمیر یې همدغه مصدر ته راجع دی^(۱)، چې په عربي محاورو کښې مثالونه او نظائر لري^(۲).

ب: که څه هم په ﴿وَبَيْنَ مَا يَشْتَهُونَ﴾ کښې د "ما" کلمه ځينو مفسرينو کرامو په دنیاوي مالونو او ثروتونو باندې هم تفسیره کړې ده^(۳)، مگر مونږ ته داسې برېښي چې د هغوی تفسیر به د مثال په توګه صورت نیولی وي او حصر به یې مطلب نه وي، او ذکره شوې کلمه به مقبول ایمان او د بوتانو شفاعت ته هم شامله وي.

(۱) روح المعاني ج ۲۲ ص ۱۵۹

(۲) شرح ملا جامي فی النحو ص ۱۳۴

(۳) نشر ابن کثیر ج ۳ ص ۵۴۵- تفسیر البغوي ج ۳ ص ۵۶۴: زاد المسیر ج ۶ ص ۲۴۴

نو حاصل به یی داسی راو خپری چې: د قیامت په ورځ به د کفارو ترمنځ او د هغو شیانو ترمنځ حائل او پرده واقع کړی شي، کوم چې د هغوی زړونه یی غواړي، لکه مقبول ایمان او مقبول شفاعت، یا لکه بهرته دنیا ته ستنېدل او د مالونو او ثروتونو څخه گټه پورته کول او نور.

سوال جواب

۷- که څوک وایی چې د قیامت په ورځ خو د ټولو کفارو سره په یوه وخت کښې ذکر شوی چال چلند صورت نیسي، حال دا چې د ﴿كَمَا فَعَلَ بِأَشْيَاعِهِمْ مِّن قَبْلُ﴾ څخه ظاهراً څرگندېږي چې مخکې والی او وروسته والی به ولري؟

مونږ وایو چې: د ﴿مِن قَبْلُ﴾ کلمات په ﴿فَعَلَ﴾ پورې تعلق نه نیسي چې ذکر شوی اعتراض وارد شي، بلکې د ﴿بِأَشْيَاعِهِمْ﴾ پورې مربوط دی. نو حاصل یی داسې لاس ته راځي چې: ای پیغمبره! ستا د اُمت د کفارو سره به هغه چال چلند اجراء کړی شي کوم به چې د دوی د وړاندېنيو امثالو سره صورت نیسي، نو د ټولو غوښتنې او مشتیهات به د پښو لاندې کړی شي او هیڅوک به یی مطلب ته ونه رسېږي.

یادونه

۸- مونږ د الله ﷻ په توفیق د [النساء: ۵۷] ایت لاندې لیکلي دي چې کله کوم شي ته د خپل لفظ څخه صفت جوړ کړی شي نو د همغه شي په قوت باندې دلالت کوي. په ﴿إِنَّهُمْ كَانُوا فِي شَكٍّ مُّرِيبٍ﴾ کښې د ﴿مُرِيبٍ﴾ کلمه د "رَبِّ" څخه اشتقاقه شوې ده چې د "شك" سره مرادفه ده، ته به وایی چې د خپل لفظ څخه ورته صفت جوړ کړی شوی وي، نو دلته هم د شک په قوت باندې دلالت کوي. یعنې: کفارو ته به د قیامت په ورځ ځکه ذکر شوي مشکلات ودرمخه شي چې نن ورځ دوی په ډېر قوي شک کښې پراته دي چې د هیڅ دلیل د اغېز لاندې نه راځي.

د الله ﷻ په توفیق د سبا سورت په پښتو ژبه ترجمه او تفسیر شو.
د الله ﷻ څخه د راتلونکو سورتونو د ترجمو او تفسیرونو د ختمولو توفیق هم غواړو.
۱۴۲۱/۱۲/۲۹ هـ ق = ۱۳۸۰/۱/۴ هـ ش.

فاطر (۳۵)

سریره

۱۔ دا سورت په دووه وو نومونو باندې نومول شوی دی چې دواړه د سورت د اولني ایت څخه اخستل شوي دي، يو نوم يې "فاطر" دی او بل يې "الْمَلَائِكَةُ" دی^(۱)، نو په همدغو دواړو نومونو باندې د قرآن کریم د نورو سورتونو څخه جدا گرځولی شوی دی.

۲۔ د دې سورت اعداد په لاندې ډول دي:

الف: د دې سورت د ایتونو شمېره پنځه څلوېښتو (۴۵) ته رسېږي^(۲).

ب: د کلمو شمېر يې اوه سوه اوه نوي (۷۹۷) دی^(۳).

ج: د حرفونو شمېر يې درې زره يو سلو دېرش (۳۱۳۰) دی^(۴).

۳۔ دا سورت (فاطر) مکي سورت دی^(۵) چې د هجرت څخه وړاندې نازل شوی دی.

د دې سورت محتويات

۴۔ په دې سورت (فاطر) کښې هم د نورو مکي سورتونو غوندې په عقيدوي احکامو باندې ډېر زور اچولی شوی دی، لکه د الله ﷻ توحيد، د نبي کریم ﷺ نبوت، د قيامت قيام، بعث بعد الموت او داسې نور.

د دواړو سورتونو تناسب

۵۔ دا سورت (فاطر) او وړاندېنی سورت (سبا) سره يو تریله ډېر تناسبونه لري. د مثال په ډول:

الف: دواړه سورتونه مکي سورتونه دي او دواړه په ﴿الْحَمْدُ لِلَّهِ﴾ سره پیل شوی دی.

ب: په دواړو کښې د الله ﷻ د نعمتونو په ذکر باندې زور اچولی شوی دی، ترڅو د عقيدې د تصحيح دپاره ذریعه وگرځولی شي.

ج: په دواړو کښې نبي کریم ﷺ ته تسلي او ډاډ ورکړی شوی دی.

د: په دواړو کښې د الله ﷻ د کامل قدرت مثالونه ښودلی شوي دي، او داسې نور.

بِسْمِ اللَّهِ الرَّحْمَنِ الرَّحِيمِ

﴿الْحَمْدُ لِلَّهِ فَاطِرِ السَّمَوَاتِ وَالْأَرْضِ جَاعِلِ الْمَلَائِكَةِ رُسُلًا أُولَى أَجْنَحٍ مِّثْنَى وَتِلْكَ

وَرُبَّعٌ يُزِيدُ فِي الْخَلْقِ مَا يَشَاءُ إِنَّ اللَّهَ عَلَى كُلِّ شَيْءٍ قَدِيرٌ﴾ مَا يَفْتَحِ اللَّهُ لِلنَّاسِ مِنْ

(۱) الدر المنثور ج ۷ ص ۳: تفسير القرطبي ج ۱۴ ص ۳۱۸

(۲) تفسير البغوي ج ۳ ص ۵۶۴

(۳) اللباب في علوم الكتاب ج ۱۶ ص ۹۷

(۴) تفسير الخازن ج ۵ ص ۱۷۳

(۵) تفسير ابن كثير ج ۳ ص ۵۴۶

رَحْمَةً فَلَا تُمَسِّكُ لَهَا وَمَا يُمَسِّكُ فَلَا مُرْسِلَ لَهُ مِنْ بَعْدِهِ ۚ وَهُوَ الْعَزِيزُ الْحَكِيمُ ﴿۲۵﴾

د ډېر مهربان (او) ډېر با رحمه الله ﷻ په نامه.

[۱] ټولې ستاینې (او سپېڅلي صفات) خاص الله ﷻ لره دي، چې د اسمانونو او ځمکو بدون د سابق مثال پیدا کوونکي دي، (او هم) د داسې پرېستو پیغام رسوونکي گرځوونکي دي چې د دوه وو-دوه وو او درېوو-درېوو او څلورو-څلورو وزرونو خاونداني دي.

(په دې باندې علاوه) الله ﷻ په پیداښت کېنې هغه څه زیاتوي کومو ته یې چې اراده وشي (او دا ځکه چې) یقیناً الله ﷻ په هر شي باندې د قدرت درلودونکي دي.

[۲] الله ﷻ چې څه شی د خلکو دپاره پرانيزي هر یو رحمت (او نعمت) چې وي نو د هغه دپاره هیڅ بندونکي نشته، او هر هغه شی چې (الله ﷻ یې د بندگانو څخه) بند کړي (هر نعمت چې وي) نو د هغه دپاره د الله ﷻ د بندولو څخه وروسته هیڅ پرانستونکي نشته.

او (دا ځکه چې) الله ﷻ د کلکې ارادې خاوند (او) د حکمت څښتن دی.

ارتباط او د مطلب خلاصه

د وړاندېني سورت د وروستنيو ایتونو په مضامینو کېنې دا خبره هم شامله وه چې الله ﷻ به د قیامت په ورځ هر ورو د مؤمنانو دښمنانو (کفارو او مشرکانو) ته د خپلو کړو وړو په سبب ابدی عذاب او دائمی سزا ورکړي.

په دې ایتونو کېنې مؤمنانو ته تلقین شوی دی چې په همدې نسبت تاسو د الله ﷻ حمد او ثنا ووايست، چې د یو پلوه به ستاسو دښمنان په سزا ورسوي او د بله پلوه یې په تاسو باندې د خپل رحمت دروازې پرانستې دي، نو د رحمت پرېستې د همدې کبله د غیبو څخه ځي راځي او پروازونه کوي. چې حاصل یې داسې راڅپړي:

ای پیغمبره! د "بسم الله الرحمن الرحيم" د ویلو څخه وروسته په خپل اُمت باندې لاندې مطالب قرائت کړه:

۱- ټول مـ امد او ټولې ستاینې په الله ﷻ پورې اختصاص لري او دا ځکه چې:

الف: الله ﷻ بدون د سابق مثال څخه د اسمانونو او ځمکو پیداکوونکي دي، ایا د ده ﷻ سره څوک سیالي کولی شي؟

ب: همدې ﷻ د غیبو څخه د پرېستو رالېږونکي دي چې د وحې په شمول خپل رحمتونه د همدوی په سلسله په خپلو مخلوقاتو باندې رابښکته کوي.

ج: د اسمانونو او ځمکو غوندې یې پرېستې هم بدون د سابق مثال څخه پیدا کړي دي، او د دوه وو-دوه وو او درېوو-درېوو او هم د څلورو-څلورو او لا د دې څخه د اضافه وزرو درلودونکي یې جوړې کړي دي، چې په ډېر سرعت سره د همدې ﷻ د اوامرو په سرته رسولو کېنې پروازونه کوي.

فاطر (۳۵)

د په دې باندې علاوه الله ﷻ په پیدا کولو کښې (د کم او کیف په لحاظ) هغه څه اضافه پیدا کړې کوم ته یې چې اراده وشي. د مثال په توګه ځینو پرېستو ته یې د ذکر و شوو عددونو څخه زیات وزرونه هم ورکړي دي، چې اندازه یې فقط همدې ﷻ ته معلومه ده او بس، او د نورو کیفیتونو معلومات یې هم په همدې ﷻ پورې اختصاص لري.

۱- لنډه دا چې الله ﷻ په هر شي باندې کامل قدرت لري. نو په همدې بنیاد:

۲- کله چې د خپلو بې اندازې رحمتونو څخه کوم یو رحمت په خپل مخلوق باندې وپراخوي نو د هغه مخه هیڅ شی نه شي بندولی.

۳- او هر یو رحمت چې د خپل مخلوق څخه بند کړي نو د ده ﷻ د بندولو څخه وروسته یې بېڅوک او هیڅ شی راخوشې کوونکی نه شي جوړېدلی.

د مثال په توګه: هیڅوک د الله ﷻ د ارادې په خلاف نه و چې جارې کولی شي او نه یې د وحې د جارې کولو مخه بندولی شي.

۴- نو الله ﷻ د کلکې ارادې درلودونکی دی او هر یو کار یې د حکمتونو په بنیاد صورت نیسي.

توضیحات

۱- په ﴿الْحَمْدُ لِلَّهِ فَاطِرِ السَّمَوَاتِ وَالْأَرْضِ﴾ کښې د ﴿فَاطِرِ﴾ کلمه د الله ﷻ په توفیق د [الأنعام: ۱۴] ایت لاندې ښه پوره شرحه شوې ده، چې الله ﷻ د ځمکو او اسمانونو رومبې پیدا کوونکی دی چې نه یې د بل چا پیدا کول ترمیم کړي دي او نه یې په پیدا کولو کښې په بل چا پسې اقتداء کړې ده.

د پرېستو په موجودیت عقیده

۲- د پرېستو په هکله لاندې معلومات یاد ساتل په کار دي:

الف: د پرېستو په موجودیت عقیده کول فرض دي، هر څوک چې ترې انکار وکړي هغه کافر بالله دی او په ابدي توګه به په دوزخ کښې پروت وي.

ب: مونږ د پرېستو په هکله په هغه شي باندې عقیده لرو کوم چې په قرآن کریم او احادیثو کښې په اثبات رسېدلی وي.

نو په همدې بنیاد مونږ په اجمالي توګه معتقد یاستو چې پرېستې متعدد وزرونه لري اما د نورو تفصیلي علم یې الله ﷻ ته سپارو.

ج: ځینو علماوو کرامو د پرېستو په ارتباط زښت ډېر نصوص (ایتونه او احادیث) راغونډ کړي دي^(۱) الله ﷻ دې ورته اجر و نه ورکړي، هیله ده چې هلته یو ځل مراجعه وکړی شي چې دلته رانقلول یې ډېر اوږدوالی پیدا کوي.

د: ﴿يَزِيدُ فِي الْخَلْقِ مَا يَشَاءُ﴾ څخه د مقام (وړاندې جملې) په ملحوظ د اشارې په توګه معلومېږي

(۱) شرح العقيدة الطحاوية لابن أبي العز الدمشقي ص ۴۰۱

چې ځينو پرېستو ته الله ﷻ د څلورو وزرو څخه اضافه وزرې هم ورکړي دي، چې په يوه حديث کېنې يې په يوه مثال باندې صراحت هم شوی دی هغه دا چې عبد الله بن مسعود ؓ فرمايي چې: «اِنَّهٗ رَأَى جِبْرِيلَ لَهُ سِتُّ مِائَةٍ جَنَاحٍ»^(۱) يعنې يقيناً نبي کریم ﷺ جبرائیل امین ؑ (په خپله اصلي خبره) ليدلی دی چې شپږ سوه وزرې يې درلودې.

﴿يَتَأْتِيَ النَّاسُ أَذْكَرُوا نِعْمَتَ اللَّهِ عَلَيْكُمْ هَلْ مِنْ خَلْقٍ غَيْرُ اللَّهِ يَرْزُقُكُمْ مِنَ السَّمَاءِ وَالْأَرْضِ لَا إِلَهَ إِلَّا هُوَ فَأَنْتُمْ تُؤْفَكُونَ﴾^(۲) وَإِنْ يُكَذِّبُوكَ فَقَدْ كَذَّبَتْ رُسُلٌ مِنْ قَبْلِكَ وَإِلَى اللَّهِ تُرْجَعُ الْأُمُورُ^(۳) يَتَأْتِيَ النَّاسُ إِنْ وَعَدَ اللَّهُ حَقٌّ فَلَا تَغُرَّنَّكُمُ الْحَيَاةُ الدُّنْيَا وَلَا يَغُرَّنَّكُمْ بِاللَّهِ الْغُرُورُ^(۴) إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا إِنَّمَا يَدْعُوا حِزْبَهُ لِيَكُونُوا مِنْ أَصْحَابِ السَّعِيرِ^(۵) الَّذِينَ كَفَرُوا لَهُمْ عَذَابٌ شَدِيدٌ وَالَّذِينَ ءَامَنُوا وَعَمِلُوا الصَّالِحَاتِ لَهُمْ مَغْفِرَةٌ وَأَجْرٌ كَبِيرٌ^(۶) أَفَمَنْ زُيِّنَ لَهُ سُوءُ عَمَلِهِ فَرَآهُ حَسَنًا فَإِنْ أَلَّهُ يُضِلُّ مَنْ يَشَاءُ وَيَهْدِي مَنْ يَشَاءُ فَلَا تَذْهَبْ نَفْسُكَ عَلَيْهِمْ حَسَرَاتٍ إِنَّ اللَّهَ عَلِيمٌ بِمَا يَصْنَعُونَ﴾^(۷)

[۳] ای خلکو! په تاسو باندې د الله ﷻ نعمتونه درپه یاد کړئ، (او ووايست چې) ایا د الله ﷻ څخه په غیر کوم پیدا کوونکی شته چې تاسو ته (روزمره) د اسمان او ځمکې څخه روزي درکوي؟ (حقیقت دا دی چې په حقه) معبود نشته مگر الله ﷻ دی (او بس)، نو تاسو (د حقې لارې څخه) څنگه (او په څه وجه) تاوولی کېږئ؟

[۴] او (ای پیغمبره!) که کفار تاته د دروغو نسبت کوي نو (ته مه غمژن کېږه ځکه چې) يقيناً ستا څخه مخکې ډېرو پیغمبرانو ته د دروغو نسبت کړی شوی دی (په دې هکله ستا ملگري ډېر دي)، او خاص الله ﷻ ته ټول کارونه ورگرځولی کېږي (د حساب کتاب ورځ راروانه ده).

[۵] ای خلکو! يقيناً د الله ﷻ وعده حقه ده (او د شیطان وعده دروغښه ده) نو تاسو لره دې حقیر (او نژدې) ژوند دوکه نه کړي، او نه دې تاسو لره په الله ﷻ سره ډېر دوکه کوونکی (شیطان) دوکه کړي.

[۶] يقيناً شیطان (ډېر دوکه باز) تاسو ته (پخوانی) دښمن دی نو تاسو يې د دښمن په حيث ونیسئ (او د دوستۍ لاس مه ورکوی). بې شکه شیطان د دې دپاره خپل ټولگي (پېروانو) ته دعوت

(۱) صحيح البخاري ج ۱ ص ۴۵۸، او ج ۲ ص ۷۲۰

ورکوي ترڅو هغوی (د همدې ملعون غوندې) د دوزخ ملگري جوړ شي.

[۷] هغو کسانو ته (په آخرت کېنې) سخت عذاب دی کومو چې کفر غوره کړی دی. او هغه کسان کومو چې ایمان راوړی دی او نېک (صالح) عملونه یې کړي دي خاص همدوی ته (د الله ﷻ د پلوه عظیم الشان) مغفرت او لوی اجر دی.

[۸] ایا نو هغه څوک کوم ته چې خپل بد عمل بنایسته کړی شوی وي نو د بنایسته (نېک عمل) په حیث ورته گوري (د هغه چا غوندې دی چې ورته نه وی بنایسته کړی شوی)؟

نو یقیناً الله ﷻ (د حکمت په مقتضی) هغه څوک گمراه کوي کوم ته یې چې اراده وشي او هغه چا ته هدایت کوي کوم ته یې چې اراده وشي.

نو (ای پیغمبره!) ستا (مبارک) خان دې په کفارو (د دوی په کفر) باندې د حسرتونو (او افسوسونو) د کبله (د منځه) لاړ نه شي (چې هلاک شي).

بې شکه الله ﷻ په هغو کارونو باندې ډېر ښه پوهېږي کوم چې هغوی یې په ډېر مهارت سره اجراء کوي (نو موافقه سزا به ورکړي).

ارتباط او د مطلب خلاصه

- ۱- د وړاندېنيو ایتونو په مضمون کېنې دا خبره هم شامله وه چې د نعمتونو ورکړه یوازې د الله ﷻ په اختیار کېنې ده او بس. په دې ایتونو کېنې همدغه مطلب په لاندې ټکو سره تعقیب شوی دی:

الف: باید ټول خلک د الله ﷻ په نعمتونو باندې اعتراف وکړي او د شیطان په لمسون ونه غولېږي چې ناشکری ته یې ملاوې وټري او په کفر باندې کلک شي.

ب: د خلکو د ناشکری په صورت کېنې په کار دي چې نبي کریم ﷺ په صبر او زغم کېنې په پخوانیو پیغمبرانو پسې اقتداء وکړي او خپله حوصله خرابه نه کړي.

نو حاصل به یې داسې راوڅېږي چې:
- ۲- ای پیغمبره! کله چې ټول نعمتونه د الله ﷻ د پلوه دي، نو ټول خلک مخاطب کړه او ورته روايه چې:

الف: ای خلکو! تاسو د الله ﷻ هغه نعمتونه په شکر (عقیدې او عمل) سره یاد کړئ کوم یې چې په تاسو باندې پېرزو کړي دي، نو د کفر څخه اجتناب وکړئ او د اسلام لاره غوره کړئ.

ب: ای خلکو! تاسو خو روزمره په هغې روزی باندې لگیا یاست کومه چې الله ﷻ تاسو ته د اسمانونو څخه په باران او د ځمکې څخه په نباتاتو سره درکوي.

نو په کار دي چې تاسو عبادت هم یوازې په الله ﷻ پورې مختص وگرځوئ. او دا ځکه چې اول ایا د الله ﷻ څخه په غیر بل څوک د روزی پیدا کوونکی شته؟

دوهم نو تاسو د الله ﷻ د عبادت څخه کوم لور ته اړولی کېږئ؟

درېم ایا دا خبره مناسبه ده چې روزي د الله ﷻ د پلوه درکوله کېږي او په عبادت سره باطلو معبودانو ته سروته ښکته کوي؟

۳۔ ای پیغمبره! که خلکو ستا ذکره شوی توصیه قبوله نه کړه او ستا تکذیب ته یې بډې وهلې نو ته ورباندې ډېر مه غمژن کېږه، او دا ځکه چې:

اول: ته د پیغمبرانو د جملې څخه یو پیغمبر یې، نو څه چې په هغوی باندې د خپلو خپلو امتونو د پلوه ورغلي وه هغه به په تا باندې هم درځي، نو لکه څنگه چې د هغوی تکذیب شوی وه همدارنگه به ستا تکذیب هم کېږي.

دوهم: لکه چې هغوی د زغم څخه کار اخستی وه، ته هم باید د زغم څخه کار واخلې. درېم: ځکه چې د ټولو کارونو اخرنۍ مرجع الله ﷻ ته ده او بس، چې د هر کار سره به مناسبه سزا یا جزا ورکړي. یا په بل عبارت: ته خپله دعوتي دنده سرته ورسوه نور نو الله ﷻ پوهېږي او کار یې ۴۔ ای پیغمبره! یو ځل بیا ټول خلک (د مسلمانانو په شمول) مخاطب کړه او ورته ووايه چې: الف: ای خلکو! یقیناً د الله ﷻ وعده حقه او رښتیا ده، د حساب کتاب ورځ در روانه ده چې ټول کارونه به پکښې د الله ﷻ حضور ته وړاندې کړی شي.

ب: تاسو د دغې ورځې دپاره تیاری ونیسئ او زما دعوت قبول کړئ چې د نجات خاوندان جوړ شئ. ج: تاسو لره دې دا نژدې او حقیر ژوند ونه غولوي چې حقيقي او ابدی ژوند ورباندې هېر کړئ او هیڅ تیاری ورته ونه نیسئ.

د: همدارنگه تاسو دې په هیڅ وجه غولونکي شیطان ونه غولوي خاصاً په دې وجه چې الله ﷻ بښونکي او مهربان دی امید دی چې تاسو ته به کفر هم وښيي او په دوزخ کېنې به مو پرې وانچوي. ه: نو د شیطان په دغې غولونې باندې مه غولېږئ، الله ﷻ هیڅا ته کفر نه ښيي، او د کفر څخه پرته د نورو گناهونو بښل او نه بښل هم د الله ﷻ په اختیار کېنې دي، څوک ورباندې په زور بښل نه شي کولی.

و: یقیناً شیطان ستاسو قدیمي دښمن دی، هیڅکله هغه تاسو ته د خیر خبره نه کوي بلکې غواړي چې تاسو وغولوي او د هلاک په کنده کېنې مو ورواچوي. نو تاسو ته په کار دي چې د دوستۍ لاس ورته کړئ او په دښمنۍ سره یې ونیسئ.

ز: یقیناً شیطان غواړي چې تاسو په خپل ټولگي کېنې شامل کړي، البته د دې دپاره چې د خپل خان غوندې مو ابدی دوزخیان وگرځوي، هغه د همدې مطلب په غرض خپلو پیروانو ته دعوت چلوي. ۵۔ کله چې قیامت قائم شي نو ټول خلک به د محاسبې په نتیجه کېنې په لاندې دوه وو

گروپونو باندې ووېشلی شي: الف: هغو کسانو ته د الله ﷻ په نزد ډېر سخت عذاب ټاکلی شوی دی کومو چې کفر غوره کړی دی او په همدغه کفری حال باندې مړه شوي دي.

ب: هغو کسانو ته خاص د همدوی دپاره د الله ﷻ د پلوه د گناهونو مغفرت او ډېر لوی اجر دی کومو چې په دنیا کېنې ایمان راوړی وي او نېک عملونه یې ورسره ضمیمه کړي وي. ۶۔ ای پیغمبره! د ذکر شوي بیان څخه وروسته لاندې ټکو ته توجه وکړه:

الف: د قیامت په ورځ ځکه لول خلک په نومورو دوه وو گروپونو باندې وېشلی کېږي چې د دواړو گروپونو تگلارې په دنیا کېنې جدا جدا دي او د دواړو ترمنځ ډېر لوی تفاوت موجود دی. د مثال په توګه: ایا هغه څوک چې د شیطان د پلوه ورته خپل بد عمل بنایسته ښکاره شوی وي او د نېک عمل په نظر ورته ګوري، د هغه چا غوندې دی کوم چې د شیطان په غلامۍ ونه غولېږي او نېک عمل ورته نېک او بد عمل ورته بد ښکاري؟

ب: ای پیغمبره! کفارو ته چې خپل بده کړنلاره بنایسته برېښي د دې وجه دا نه ده چې ستا په دعوت کېنې څه نقصان دی، بلکې وجه یې دا ده چې الله ﷻ د حکمت په مقتضی هغه څوک ګمراه کوي کوم ته یې چې اراده وشي او هغه چاته هدایت کوي کوم ته یې چې اراده وشي نو ذکر و شو کفارو ته یې (د هغوی د بد استعداد د کبله) د هدایت اراده نه ده شوې.

ج: نو ستا مبارک ځان دې په دغو کفارو باندې د حسرت او اندېښنې د کبله د منځه لاړ نه شي (نه ورباندې ځان له ډېره غمه د مرګ په خطر کېنې مه اچوه).
د یقیناً الله ﷻ په هغو کارونو باندې پوه دی کوم چې کفار یې په ډېر مهارت سره اجرا کوي، نو موافق او مناسب چال چلند به ورسره وکړي.

توضیحات

۱- که څه هم ځینو مفسرینو کرامو د ﴿هَلْ مِنْ خَلْقٍ غَيْرِ اللَّهِ﴾ په اعراب کېنې متعدد تحلیلونه کړي دي^۱، خو کوم تحلیل چې په زړه پورې برېښي هغه په لاندې ټکو ولاړ دی^۲:
الف: په ﴿مِنْ خَلْقٍ﴾ کېنې د "په" توری د استغراق او تاکید دپاره زائد دی.
ب: د ﴿مِنْ خَلْقٍ﴾ کلمه مبتدا موصوفه ده چې محلاً مرفوعه ده.
ج: په ﴿غَيْرِ اللَّهِ﴾ کېنې د ﴿غَيْرُ﴾ کلمه د زیات نکارت د کبله په اضافت سره تعریف نه شي کسب کولی، نو د ﴿مِنْ خَلْقٍ﴾ دپاره صفت واقع شوې ده.

د: د ذکرې شوې موصوفې مبتدا خبر مقدر دی چې مونږ ترې په (موجود) سره تعبیر کوو.
نو حاصل یې داسې راخېږي چې: ای خلکو! ایا د الله ﷻ څخه په غیر بل څوک خالق شته؟ چې تاسو ته د اسمانونو او ځمکو څخه روزي درکړي، چې د اسمان څخه باران رانازل کړي او یا د ځمکې څخه کوم بوټی (نبات) رازرغون کړي؟

شیطان چلباز دی

۲- په ﴿وَلَا يَغُرُّكُمْ بِاللَّهِ الْفُرُورُ﴾ کېنې د "ښوړ" کلمه مونږ د الله ﷻ په توفیق د [القمان ۳۳] آیت لاندې ډېره ښه تحلیل کړې ده، چې اصلاً د غولونکي دپاره وضعه شوې ده خو دلته ترې شیطان

(۱) روح المعاني ج ۲۲ ص ۱۶۵، اللباب فی علوم الکتاب ج ۱۶ ص ۱۰۱

(۲) تفسیر امی السعود ج ۷ ص ۱۴۲

مراد دی، بیا تحلیلولو ته یې اړتیا نه گورو خو په دې مقام کېنې ورباندې د شیطان د چلونو خو مثالونه ورافاضافه کوو، ترڅو ترې مؤمنان اجتناب وکړي. هغه دا چې:

الف: شیطان د جنایتونو په هکله خلک ترغیبوي چې الله ﷻ غفور او رحیم دی او هم د ده د پیغمبر شفاعت کوونکی دی، د جنایتونو د ارتکاب څخه څه ډار په کار نه دی.

ب: اما د نېکۍ په هکله شیطان ډېر زیار وباسي چې د انسان مخه ونیسي.

ج: که په مخه نیولو باندې یې بریالی نه شي نو بیا انسان هڅوي چې د خپل وخت څخه یې تاخیر کړي او په اصلي وخت کېنې یې اداء نه کړي.

د: که د نېکیو په ټالولو کېنې یې هم خبره ونه منله شي نو بیا زیار باسي چې د اداء کولو په کیفیت کېنې یې نیمگړتیاوې پېښې کړي، مثلاً په لمانځه کېنې یې د ارکانو تعدیل او طمانیه د منځه یوسي او داسې نور.

ه: کله چې انسان د شیطان د دغې وسوسې په مقابل کېنې هم مقاومت وکړي نو بیا یې ریاکاری ته هڅوي.

و: بالاخره په دې غوښتنه کېنې چې هم ناکام پاتې شي نو بیا یې عجب او خان بینۍ ته متوجه کوي چې ستا غوندې صالح بل هیڅوک نشته.

دا څو شیطاني وسوسې مونږ د مثال په توګه ذکرې کړي که نه نو د ده ملعون چلونه او غولونې د انحصار لاندې نه راځي، په کار دي چې مؤمنان ورته ډېر زیات متوجه اوسي.

یو نحوي تحلیل

۳- په ﴿أَفَمَنْ زُيِّنَ لَهُ سُوءُ عَمَلِهِ فَرَآهُ حَسَنًا﴾ کېنې د "مَنْ" کلمه د خپلو ټولو متعلقاتو سره مبتدا ده او خبر یې مقدر دی چې مونږ ترې په "مَنْ لَمْ يُزَيَّنْ لَهُ" سره تعبیر کوو، یعنې ایا هغه څوک چې د شیطان د پلوه ورته خپل بد عمل ښایسته کړی شوی وي نو په نېک او حسن نظر ورته گوري د هغه چا غوندې دي چې خپل بد عمل ورته نه وي ښایسته کړی شوی او په نېک نظر ورته نه گوري؟ همدا مضمون په نورو ایتونو کېنې په صراحت سره نازل شوی دی لاندې یوه بیلګه یې ولولئ:

الله ﷻ فرمایي چې: ﴿أَفَمَنْ كَانَ عَلَىٰ بَيِّنَةٍ مِّن رَّبِّهِ كَمَن زُيِّنَ لَهُ سُوءُ عَمَلِهِ﴾ [محمد: ۱۴] یعنې ایا نو هغه څوک چې د خپل رب ﷻ د پلوه په څرګند حجت باندې روان وي د هغه چا غوندې دی کوم ته چې خپل بد عمل د شیطان د پلوه ښایسته کړی شوی وي (او په نېک نظر ورته گوري)؟

﴿وَاللَّهُ الَّذِي أَرْسَلَ الرِّيحَ فَثِيرٌ مَّحَابَا فَسُقْنَهُ إِلَىٰ بَلَدٍ مَّيِّتٍ فَأَحْيَيْنَا بِهِ الْأَرْضَ بَعْدَ مَوْتِهَا كَذَٰلِكَ النُّشُورُ﴾ ﴿٢١﴾ مَن كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ وَالَّذِينَ يَمْكُرُونَ السَّيِّئَاتِ لَهُمْ عَذَابٌ شَدِيدٌ وَمَكْرُ

أُولَئِكَ هُوَ يَبُورُ ﴿٢٢﴾ وَاللَّهُ خَلَقَكُمْ مِنْ تُرَابٍ ثُمَّ مِنْ نُطْفَةٍ ثُمَّ جَعَلَكُمْ أَزْوَاجًا وَمَا تَحْمِلُ مِنْ أُنْثَى وَلَا تَضَعُ إِلَّا بِعِلْمِهِ وَمَا يُعَمَّرُ مِنْ مُعَمَّرٍ وَلَا يُنْقَصُ مِنْ عُمرِهِ إِلَّا فِي كِتَابٍ إِنَّ ذَلِكَ عَلَى اللَّهِ يَسِيرٌ ﴿٢٣﴾

[۹] او الله ﷻ هغه اقدس ذات دی چې بادونه چلوي نو دا (بادونه) ورېځې پورته کوي، نو مونږ دغه ورېځې مېرېنار (وچې کلکې ځمکې) ته راکارېو نو په دې (د دې په اوبو) سره (همدغه مړه) ځمکه د هغې د مرګ څخه وروسته راژوندي کړو (او نبات ترې رازرغونوو او راویاسو).
(ای پیغمبره!) همدارنگه (د قبرونو څخه) راپورته کېدل هم دي (چې د مړو په راپورته کولو سره به ځمکه راژوندي کړو).

[۱۰] هرڅوک چې عزت غواړي نو (هغه دې د الله ﷻ په اطاعت سره عزت وغواړي او دا ځکه چې) ټول عزت الله ﷻ پورې مختص دی.
خاص الله ﷻ ته پاکیزه کلمې پورته کېږي (او د قبول مقام ته رسېږي) او (همدارنگه) صالح عمل چې دی هغه هم الله ﷻ اوچتوي (او د قبول مقام ته یې رسوي).

او (بالمقابل) هغه کسان کوم چې بد تدبیرونه کوي (او د خبیثو کلمو ویونکي دي) همدغو کسانو ته (د الله ﷻ په نزد) سخت عذاب دی. او د دغو کسانو چل (او پټ تدبیر) بالکل باطلېږي (او زېږونه یې چې کومه نتیجه غواړي هغه به ورباندې مرتبه نه شي).

[۱۱] او الله ﷻ تاسو (د اصل په اعتبار) د خاورو څخه پیدا کړي یاست بیا د نطفې څخه، بیا یې تاسو (د همدغه یو اصل څخه) جوړې (نر او بنځه) گرځولي یاست (چې دنیاوي ژوند مو تامین کړي).
او هیڅ بنځېنه (په خپل رحم کېنې) څه شی نه پورته کوي او نه یې (د رحم څخه) وضعه کوي (پردي) مګر د الله ﷻ په (کامل) علم سره (چې ټول کیفیات او ټول کمیات یې ورته معلوم دي).
او (همدارنگه) هیڅ عمر ورکړی شوي ته عمر (ژوند) نه ورزیاتولی کېږي او نه د هیڅ عمر ورکړی شوي څه عمر کمولی کېږي مګر (د محوې او اثبات) په کتاب کېنې (لیکلی شوی) دی.
یقیناً دغه (ذکر شوي کارونه) په الله ﷻ باندې اسان دي (نو بیا راژوندي کول هم ورته څه ستونزمن کار نه دی).

ارتباط او د مطلب خلاصه

وړاندېني ایتونه په دې تمام شوي وه چې الله ﷻ د کفارو په هغو ټولو کارونو باندې پوه دی کوم چې هغوی یې په ډېر مهارت سره اجراء کوي، نو هرو مرو به موافقه سزا ورکړي. په دې ایتونو کېنې د هغې ورځې په راتللو باندې دلایل اقامه کړي شوي دي په کومه کېنې به چې ذکره شوې سزا ورکول صورت ونیسي، نو حاصل یې داسې راڅیږي:
ای پیغمبره! اوس د قیامت د ورځې په قیام باندې دوه دلایل اقامه کړه چې دا ورځ ضرور راتلونکې

ده، یو افاقي دلیل او بل انفيسي دلیل:

۱- د افاقي دلیل خلاصه دا ده چې:

الف: الله ﷻ هغه اقدس ذات دی چې بادونه چلوي او هوا ته حرکت ورکوي.

ب: دغه بادونه په تک شنه اسمان کېنې وریځې پورته کوي او تحقق ورکوي.

ج: نو بیا مونږ همدغه د باران څخه ډکه وریځ داسې یوه وطن ته سوق کوو کوم چې وچ کلک وي

چې د مړي غوندې هیڅ حرکت پکېنې موجودیت نه لري او ځمکه یې په نبات باندې نه راپورته کېږي.

د: نو کله چې په همدغه وطن او ښار باندې باران ووروو نو مونږ د همدغه مړه ښار ځمکه د

مرگ څخه وروسته په باران سره راژوندی کړو او د نباتاتو په راتوکېدلو باندې پیل وکړي، ته به

وايي چې مړی بهرته راژوندی شو.

ه: ای پیغمبره! لکه څنگه چې د ځمکې څخه مونږ نباتات راوباسو همدارنگه به د قیامت په ورځ

ټول خلک د ځمکې څخه ژوندي راوباسو. لکه څنگه چې مونږ په بادونو سره د وریځو توتې راڅمعه

کوو همدارنگه به په ارواگانو سره د بدنونو خورې ورې توتې راڅمعه کړو.

نو کفارو ته په کار دي چې د ذکر شوو بیاناتو څخه د عبرت درس واخلي او د قیامت د قیام څخه

انکار ونه کړي، په دغې ورځ کېنې به مؤمنان د عزت خاوندان وي او کفار به د ذلت سره مخامخ وي.

و: په همدې بنیاد هرڅوک چې د عزت او وقار غوښتونکی وي هغه دې د الله ﷻ احکامو ته غاړه

کېږدي ترڅو د عزت خاوند وگرځي او دا ځکه چې ټول عزت ورکول او د هر حیثه وقار ورکول په

الله ﷻ پورې اختصاص لري، د ده ﷻ څخه پرته نه څوک عزت لري او نه چاته عزت وربښلی شي.

ز: د الله ﷻ په نزد د عزت موندلو سبب دوه شیان دي، چې یوه د توحید کلمه ویل (ایمان راوړل)،

دي او بل صالح عمل دی.

نو د الله ﷻ په نزد پاکیزه کلمې د قبول مقام ته پورته کېږي او صالح عمل هم د ده ﷻ په نزد

کېنې د قبول درجې ته اوچتول کېږي. او بالعکس کفري کلمې او خبیث اعمال د ذلت اسباب دي.

ح: د همدې کبله هغو کسانو ته قیامت په ورځ د ذلت او اهانت سخت عذاب ټاکلی شوی دی

کوم چې د بدیو او فتنو د راوښلولو دپاره پټو تدبیرونو ته صورت ورکوي، او غواړي چې د عزت د

اسبابو مخه بنده کړي او اسلام خورېدلو ته پرېږدي.

یا په بل عبارت: څوک چې د طبیعي کلمې په عوض د خبیثې کلمې (کفري کلمې) ویونکی وي او

د صالح عمل په عوض د بدو عملونو خاوندان وي، نو دغه کسان به هیڅکله په خپل هدف کېنې

کامیاب نه شي او د بدیو پټ تدابیر به یې د هلاکت او نابودۍ سره مخامخ شي.

۲- د قیامت په قیام باندې د انفيسي دلیل خلاصه دا ده چې:

الف: ای خلکو! الله ﷻ تاسو د اصل (آدم ﷺ) په لحاظ د خاورو څخه پیدا کړي یاست، او بیا

یې په ذاتي لحاظ د نطفې څخه پیداښت درکړی دی، بیا یې په همدغه فرعي پیداښت کېنې تاسو

جوړې جوړې گرځولي یاست، چې ځینې مونارینه او ځینې نور مو ښځینه دي؛ نو پوښتنه دا ده چې:

فاطمه (۳۵)

ایا همدغه د کامل قدرت خاوند (الله ﷻ) په دې قدرت نه لري چې یو ځل بیا تاسو د قبرونو څخه راپورته کړي او پرته د تدریجه موجودیت درکړي؟

ب: هیڅ بنسټینه په خپل رحم (گېده) کښې څه شی نه پورته کوي او نه یې ترې وضعه کوي او غورځوي، مگر دا هر یو کار د الله ﷻ په کامل علم سره صورت نیسي، چې ټول کیفیات او کمیات یې ورته ښه پوره څرگند دي؛ نو پوښتنه دا ده چې:

ایا همدغه د کامل علم خاوند (الله ﷻ) ته ستاسو د بدنونو خاورې شوې پرزې هو بهو معلومې نه دي؟ چې په څه کیفیت او څه کمیت په ځمکه کښې خورې وړې گرځېدلې دي او چرته چرته پرتې دي؟ ج: په دې باندې علاوه هیڅ عمر ورکړی شوی ته زیات عمر نه ورکول کېږي او نه ترې کمېږي مگر هغه ټول په کتاب کښې ثبت او لیکلی شوي دي؛ نو پوښتنه دا ده چې:

ایا د همدغه کتاب خاوند (الله ﷻ) ته دا نه ده معلومه چې تاسو به په دنیا کښې څومره عمرونه تېروي او بیا به څومره وخت په قبرونو کښې مړه پراته یاست او بالاخره بیا به څه وخت د قبرونو څخه راپورته کېږئ او نوی تازه ابدی ژوند او عمر به پیل کوئ؟

د: لنډه دا چې ستاسو ټول کیفیات (اپول او راپول) د الله ﷻ د کامل قدرت او کامل علم په بنیاد صورت نیسي نو تاسو ته په کار دي چې د قیامت د قیام څخه انکاری ونه گرځئ.

توضیحات

۱- د ﴿وَاللَّهُ الَّذِي أَرْسَلَ الرِّيحَ فَثِيرُ سَحَابًا﴾ الآية- مضمون په یوه اوږده حدیث کښې د یو صحابي ؓ سره د نبی کریم ﷺ په لاندې سوال جواب کښې ډېر ښه شرحه شوی دی:

صحابي ؓ: یا رسول الله! الله ﷻ مړي څنگه راژوندي کوي (په دنیا کښې یې مثال څنگه دی؟). نبی کریم ﷺ: «أَمَّا مَرَرْتُ بِأَرْضٍ مِنْ أَرْضِكَ مُجْدِبَةً لَمْ مَرَّرْتُ بِهَا مُغْصَبَةً؟» یعنې ایا ته د خپلو ځمکو څخه په کومه ځمکه نه یې تېر شوی چې وچه کلکه او د نباتاتو څخه خالي وي، او بیا ورباندې تېر شوی یې چې په نباتاتو سره تکه شنه گرځېدلې وي؟

صحابي ؓ: هو، ورباندې تېر شوی یم.

نبی کریم ﷺ: «كَذَلِكَ الشُّورُ»^(۱) همدغه ډول الله ﷻ د قبرونو څخه مړي هم راپورته کوي او ژوندي کوي یې.

همدې مضمون ته نبی کریم ﷺ په بل اوږده حدیث کښې اشاره کړې ده چې: «لَمْ يُنْزَلُ اللَّهُ مِنَ السَّمَاءِ مَاءً فَيَنْبُتُونَ كَمَا يَنْبُتُ الْبَقْلُ»^(۲) یعنې بیا به الله ﷻ د اسمان څخه باران رابښکته کړي نو مخلوقات به د ځمکې څخه داسې راڅرگند شي او ترې راوبه وځي لکه څنگه چې ترې شنه واښه رازرغونېږي او ترې راوځي.

(۱) مسند احمد بن حنبل ج ۵ ص ۴۷۰

(۲) صحیح مسلم ج ۲ ص ۴۰۷

یو نحوي تقدیر

۲- په ﴿مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا﴾ کښې د "مَنْ" کلمه د شرط معنی ته متضمنه ده او جزا یې مقدره ده چې د ﴿فَلِلَّهِ الْعِزَّةُ جَمِيعًا﴾ کلمات ورباندې دلالت کوي او مونږ ترې په "فَلْيَتَّقِ اللَّهَ يَا أَهْلَ الْبَيْتِ" سره تعبیر کوو. یعنې هر څوک چې د خپل ځان دپاره د دنیاوي یا اخروي عزت او شرف د حاصلولو اراده لري، نو دغه مطلب دې فقط په الله ﷻ سره ترلاسه کړي او د همدې ﷻ اطاعت دې وکړي، او دا ځکه چې هر ډول عزت او شرف په الله ﷻ پورې اختصاص لري او په اطاعت سره یې خپلو دوستانو ته ورکوي لکه چې نبي کریم ﷺ او مومنان یې ورباندې معزز ګرځولي دي.

دا د یو پلوه، او د بله پلوه په دغه ایت شریف کښې د مشرکانو کړنلاره رده شوې ده چې د بوتانو عبادت به یې د عزت او شرف د حاصلولو په نیت کاوه، الله ﷻ فرمایي چې: ﴿وَاتَّخَذُوا مِنْ دُونِ اللَّهِ إِلَهًا لِيَكُونُوا لَهُمْ عِزًّا﴾ [مريم: ۸۱] یعنې مشرکان د الله ﷻ څخه په غیر خپل بوتان د دې دپاره د معبودانو په حیث نیسی ترڅو ورته د عزت او شرف اسباب جوړ شي (او د ذلت څخه نجات ورکړي، خو دغسې نه ده).^۱

همدې مضمون ته نبي کریم ﷺ په یوه اوږده حدیث شریف کښې اشاره کړې ده چې: «وَمَا تَوَاضَعُ أَخَذَ لِلَّهِ إِلَّا رَفَعَهُ اللَّهُ»^(۱) یعنې هیڅوک د الله ﷻ د رضامندی دپاره تواضع نه کوي مګر الله ﷻ به ورته (په دنیا او آخرت کښې) اوچتوالی ورکړي. او په همدې مضمون باندې د ایت شریف متصله فقره هم دلالت کوي هغه دا ﴿إِلَيْهِ يَصْعَدُ الْكَلِمُ﴾ الآية.

څو نکات

۳- په ﴿إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ﴾ کښې لاندې نکاتو ته توجه وکړئ:
الف: د ﴿يَصْعَدُ﴾ کلمه د "صُعُود" - لکه "قُتُول" - څخه اشتقاقه شوې ده، چې لازم فعل دی او د ختلو معنی ورکوي.^(۲)

ب: د ﴿الْكَلِمُ﴾ کلمه د "كَلِمَة" جمع ده چې مذکر او موثث دواړه ضمیرونه ورته رجوع موندلی شي.^(۳) د همدې کبله دلته د ﴿الطَّيِّبُ﴾ په کلمې سره موصوفه شوې ده چې مفرده مذکره ده.

ج: د ﴿الْكَلِمُ﴾ کلمه په دې مقام کښې مفسرینو کرامو په متعددو معناوو سره تفسیره کړې ده.^(۴) خو رئیس المفسرین عبد الله بن عباس رضی الله عنهما د توحید په کلمو سره معنی کړې ده.^(۵) که څه هم د توحید کلمه (لَا إِلَهَ إِلَّا اللَّهُ) خو یوه کلمه ده خو شاید چې تعدد (جمعیت) به یې د تکلم کوونکو

(۱) صحیح مسلم ج ۲ ص ۳۲۱

(۲) مفردات الراغب ص ۲۸۸

(۳) لسان العرب ج ۱۲ ص ۵۲۳

(۴) اللباب فی علوم الکتاب ج ۱۶ ص ۱۱۰

(۵) روح المعانی ج ۲۲ ص ۱۷۴

(فاطر (۳۵)

په لحاظ صورت نیولی وي. یعنې الله ﷻ ته د توحید کلمه چې په اخلاص سره صورت ونیسي- ورپورته کېږي او د قبول مقام ته رسېږي د هر چا د پلوه چې وویلی شي.

د: ﴿يَرْفَعُهُ﴾ کلمې د "رَفَع" لکه "ضَرَب" څخه اشتقاق موندلی دی چې دلته ترې په رتبه او شرف کېنې او چټول مطلب دي، دا د یو پلوه.

ه: او د بله پلوه د ذکرې شوې کلمې په ضماړو کېنې متعدد احتمالات صورت نیولی شي (۱).

اول: چې مرفوع ضمير ﴿الْكَلِمُ﴾ ته راجع شي او منصوب ضمير "الْعَقْلُ الصَّالِحُ" ته. یعنې د توحید کلمې صالح اعمال د قبول مقام ته رسوي او دا ځکه چې بدون د همدغې عقیدې څخه صالح اعمال د الله ﷻ په نزد مقبول نه شي گرځېدلی.

دوهم: چې مرفوع ضمير "الْعَقْلُ الصَّالِحُ" ته راجع شي او منصوب ضمير ﴿الْكَلِمُ﴾ ته. یعنې صالح اعمال د توحید کلمو ته پورته والی ورکوي. یا په بل عبارت: کله چې د توحید د کلمې سره صالح عمل ملګری شي نو سړی ورباندې د ابدې دوزخ او موقت دوزخ (دواړو) څخه نجات مومي.

درېم: چې مرفوع ضمير الله ﷻ ته راجع شي او منصوب ضمير "الْعَقْلُ الصَّالِحُ" ته راجع وګڼلی شي، یعنې الله ﷻ خپل اقدس ذات ته صالح عمل پورته کوي او په لوړه درجه یې قبلوي، حتی چې اقلًا د یوه نېک عمل په عوض کېنې لس أجرونه او عوضونه ورکوي.

تبصره

و: که څه هم ذکر شوی عبارت د وړاندېنیو درېواړو معناوو تحمل کولی شي مګر مونږ ته اولنۍ معنی بهتره برېښي او دا ځکه چې:

اول: ذکر شوی عبارت په حقیقت کېنې د هغه سوال جواب دی کوم چې د وړاندېنۍ جملې څخه چاته ذهن ته ورته، هغه دا چې: عزت خو ټول الله ﷻ پورې اختصاص لري، نو پوښتنه دا ده چې باید بندګان یې په کومه طریقه ترلاسه کړي؟

د جواب حاصل دا دی چې: هر څوک د دوه وو شیانو په مجموعې سره په دنیا او آخرت کېنې عزت ترلاسه کولی شي، چې یو د الله ﷻ په توحید باندې په اخلاص سره عقیده خپلول دي، او بل صالح عمل دی.

ته به وایې چې په ذکر شوي عبارت کېنې هغه مضمون ته اشاره شوې ده کوم چې په "آمَنُوا وَعَمِلُوا الصَّالِحَاتِ" کېنې منعکس شوی دی.

دوهم: په همدغه مضمون باندې په [النور: ۵۵] ایت شریف کېنې صراحت شوی دی، نو شاید چې هغه مضمون به دلته مراد وي، والله ﷻ أعلم بأسرار کتابه ومکنونات خزائنه.

(۱) تفسیر القاسمي ج ۱۴ ص ۴۳: زاد المبرج ج ۶ ص ۲۴۸: البحر المحیط ج ۹ ص ۱۹

خو مهم ټکي

۴- د ﴿ وَمَا يُعْمَرْ مِنْ مُعْمَرٍ وَلَا يُنْقَصُ مِنْ عُمْرِهِ إِلَّا فِي كِتَابٍ ﴾ په عبارت کښې لاندې خو مهمو ټکو ته توجه په تار ده:

الف: د ﴿ يُعْمَرْ ﴾ کلمه اصلاً د «عمر» لکه «قفل» څخه اشتقاقه شوې ده چې د بقاء او ژوند معنی ورکوي^(۱)، خو کله چې همدغه مصدر (عمر) د تفعیل باب ته واړولی شي لکه چې دلته اووېښتی دی، نو دوه معنی ورکوي^(۲)، چې یوه د بقاء او ژوند ورکول دي او بله د بقاء او ژوند زیاتول دي. ب: زموږ په فکر په دې مقام کښې ذکره شوې کلمه د بقاء او ژوند په زیاتولو باندې دلالت کوي او دا ځکه چې:

اول: د ﴿ مُعْمَرٍ ﴾ کلمه د ژوند او بقاء په ورکړه باندې دلالت کوي، نو که بالفرض د ﴿ يُعْمَرْ ﴾ څخه هم د ژوند او بقاء ورکړه مطلب شي نو د حاصل شوي شي تحصیل به لازم شي. دوهم: د ﴿ وَلَا يُنْقَصُ ﴾ د کلمې غوښتنه هم دا ده چې د ﴿ يُعْمَرْ ﴾ د کلمې څخه دې دوهمه معنی اراده کړی شي چې تناسب یې ورسره زیات دی.

ج: په ﴿ مِنْ مُعْمَرٍ ﴾ کښې د «مِنْ» توری د تعمیم دپاره زیات شوی دی، ته به وایې چې داسې نازل شوی چې: «وَمَا يُعْمَرُ أَحَدٌ مِنَ الْمُعْمَرِينَ».

د: دا یو پلوه، او د بله پلوه د ﴿ مُعْمَرٍ ﴾ د کلمې څخه په صراحت سره ځینې افراد او مصداقات مطلب دي او په ﴿ مِنْ عُمْرِهِ ﴾ کښې ورته د ځینو نورو افرادو او مصداقاتو په ملحوظ ضمیر راجع شوی دی^(۳) لکه چې د همدې ډول ضمیر یو نظیر په [الأحزاب: ۷۲] ایت کښې پوره شرحه شوی دی والحمد لله.

نو حاصل یې داسې راڅرګړي چې: د معمرینو (عمر ورکړی شوو) څخه د هیڅا عمر نه زیاتېږي او نه د هیڅا عمر کمېږي مګر هر یو (زیادت او کمښت) په کتاب کښې ثبت دی.

سوال جواب

ه. که څوک وایې چې: ایا په ازلي کتاب کښې زیادت او کمبود صورت نیولی شي حال دا چې نبي کریم ﷺ فرمایلي دي چې: «يَا أَبَا هُرَيْرَةَ! جَفَّ الْقَلَمُ بِمَا أَلْتَّ لَاقِي»^(۴)، یعنې ای ابا هریره! یقیناً په هغه شي باندې قلم وچ شوی دی (تغیر نه قبلوي) د کوم سره چې ته پیوسته کېدونکی یې؟ مونږ وایو چې: د الله ﷻ په توفیق د [الرعد: ۳۹] ایت لاندې د عبد الله بن عباس رضی الله عنهما (رئیس المفسرین) د روایت په بنیاد لیکلی شوی دی چې د تقدیر کتابونه دوه دي چې:

(۱) لسان العرب ج ۴ ص ۶۰۱
(۲) تفسیر القاسمي ج ۱۴ ص ۴۵
(۳) البحر المحیط ج ۹ ص ۲۰
(۴) صحیح البخاري ج ۲ ص ۷۶۰

اول: یوه ته لوح محفوظ وایي او د أم الكتاب لقب هم ورکولی شوی دی، په دې کتاب کښې تغیر او بدلون صورت نه شي نه نیولی.

دوهم: بل ته د کتاب المحو والاثبات لقب ورکولی شوی دی، چې تغیر پکښې صورت نیولی شي. نو په ﴿إِلَّا فِي كِتَابٍ﴾ کښې د «کتاب» څخه دوهم کتاب مراد دی او په حدیث شریف کښې لومړني کتاب ته اشاره ده، والله اعلم.

یادونه

و: ځینو مفسرینو کرامو د ﴿وَلَا يُنْقِصُ مِنْ عُمُرِهِ إِلَّا فِي كِتَابٍ﴾ معنی داسې اخستې ده^(۱) چې: د ژوند ورکړی شوو څخه هیڅاته څه عمر نه ورکولی کېږي مگر هغه په کتاب کښې ثبت دی، او د همدغه عمر څخه په تېرېدلو سره څه نه کمېږي، مگر هغه هم پکښې لیکلی شوی دی. د مثال په توګه: که چاته څلوېښت کاله عمر وکړی شوی وي او یو کال ترې تېر شي نو په کتاب کښې نهه دېرش کاله پاتې کېږي.

که څه هم دغه معنی په خپل ذات کښې صحیح معنی ده خو د وړاندېنۍ جملې سره ښه پوره تناسب نه لري، د همدې کبله مونږ خوښه نه کړه.

﴿وَمَا يَسْتَوِي الْبَحْرَانِ هَذَا عَذْبٌ فُرَاتٌ سَائِغٌ شَرَابُهُ وَهَذَا مِلْحٌ أُجَاجٌ وَمِنْ كُلٍّ تَأْكُلُونَ لَحْمًا طَرِيًّا وَتَسْتَخْرِجُونَ حِلْيَةً تَلْبَسُونَهَا وَتَرَى الْفُلْكَ فِيهِ مَوَاجِرَ لَتَبْتَغُوا مِنْ فَضْلِهِ وَلِعَلَّكُمْ تَشْكُرُونَ ﴿۱۲﴾ يُولِجُ اللَّيْلُ فِي النَّهَارِ وَيُؤَلِّجُ النَّهَارُ فِي اللَّيْلِ وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى ذَلِكُمُ اللَّهُ رَبُّكُمْ لَهُ الْمُلْكُ وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ ﴿۱۳﴾ إِنْ تَدْعُوهُمْ لَا يَسْمَعُوا دُعَاءَكُمْ وَلَوْ سَمِعُوا مَا اسْتَجَابُوا لَكُمْ وَيَوْمَ الْقِيَمَةِ يَكْفُرُونَ بَشْرِكُكُمْ وَلَا يُنَبِّئُكَ مِثْلُ خَبِيرٍ ﴿۱۴﴾﴾

[۱۲] او دوه بحرونه یو برابر نه دي چې دغه ډېر خوږ دی (او) اوبه یې ډېرې ښې (په اسانۍ سره) د ستونې څخه تېرېدونکي دي، او دغه (بل) ډېر تریو (او مالګین) دی، (د دغو دواړو دریابونو ترمنځ الله ﷻ کلکه پرده درولې ده)، او (د دغو دواړو) د هر یوه څخه تاسو تازه غوښې (ماهیان) خوری او داسې ګانې (زیورات) ترې راوباسی چې تاسو یې اغونډی (او خپل ځانونه ورباندې ډولي ګرځوی). او (ای کتونکيه!) ته په هر یو دریاب کښې بېرې ګورې چې (په شدت سره د اوبو) خېروونکي دي ترڅو تاسو د الله ﷻ فضل (حلال مال) ولټوی (خپلو ځانونو ته روزي ترلاسه کړی) او شاید چې

(۱) تفسیر ابی السعود ج ۷ ص ۱۴۶

تاسو (د الله ﷻ د نعمتونو) شکریه وکړئ (او عقیده او عمل سم کړئ).

[۱۳] (الله ﷻ هغه اقدس ذات دی چې ستاسو دپاره) شپه په ورځ کښې ننباسي او ورځ په شپه کښې ننباسي او لمر او سپوږمۍ یې مسخر گرځولي دي چې هر یو (ستاسو د گټو دپاره) تر ټاکلې شوې نېټې (قیامت) پورې (په خپل-خپل مدار کښې) جریان لري (او حرکت کوي).
(ای بنده گانو!) دا (د دغو کارونو کوونکې) الله ﷻ ستاسو رب دی، چې خاص همده ﷻ ته (کامله) واکداري ده. او هغه شیان چې تاسو یې د الله ﷻ څخه په غیر بلې هغوی د کجورې د زړې د پردې په اندازه هم واکداري نه لري (او نه یې د لاسه څه پوره دي).

[۱۴] (ای بنده گانو!) که چرته تاسو بوتان وبلې! (او څه ترې وغواړئ) نو هغوی به ستاسو بلنه وانه وري (چې جمادات دي، اورېدل نه شي کولی) او که (بالفرض ستاسو بلنه) واورې نو تاسو ته به (قولي او فعلی) اجابت ونه کړئ (او نه یې دا کار په توان کښې شته). او (بالآخره) هغوی به د قیامت په ورځ ستاسو په شرک (عبادت) باندې انکاری شي (چې تاسو زمونږ عبادت نه دی کړی).
(ای پیغمبره!) د خبردار (الله ﷻ) غوندې به تاته (هیڅ خبر ورکوونکې). خبر درنه کړی شي (ځکه چې د ده ﷻ غوندې کامل علم او کامله خبرتیا هیڅوک نه لري).

ارتباط او د مطلب خلاصه

په وړاندېنيو ایتونو کښې په بعث بعد الموت باندې ځینې دلایل اقامه کړي شوي وه او په دې ایتونو کښې د الله ﷻ د توحید ځینو دلایلو ته اشاره شوې ده چې حاصل یې داسې راخېژي:
ای پیغمبره! خلکو ته د توحید څه دلایل ور واوروه. هغه دا:

۱- الله ﷻ هغه اقدس ذات دی چې د دوه وو دریابونو ترمنځ یې ډېره قوي پرده درولې ده چې د یوه اوبه د بل د اوبو سره نه شي گډېدلې. یا په بل عبارت: دواړه دریابونه د اوبو څخه تشکیل شوي دي خو په کیفیت کښې یو د بل سره نه شي برابرېدلی او د دواړو ترمنځ ډېر تفاوت موجودیت لري هغه دا چې:

الف: د دغه یوه دریاب اوبه ډېرې زیاتې خوږې او ډېرې ښې تېرېدونکې دي.

ب: او د دغه بل اوبه ډېرې زیاتې تروې او ترڅې دي چې د ستونې څخه تېرېدل یې مشکل دی.
که بالفرض الله ﷻ د خوږ دریاب او تریو دریاب ترمنځ قوي معنوي پرده نه وی قائمه کړي نو اوبه به یې سره گډې وډې شوې وی او د خواږه دریاب خوږوالی به د منځه تللی وی، او تریو او یا خوږلوړی دریاب به ترې جوړ شوی وی، چې په نتیجه کښې به دغه تریووالي د ځمکو اوبو ته هم سرایت کړی وی او په ځاگانو کښې به هم خوږې اوبه نه وی موندلې شوی.

۲- په همدغو دواړو دریابونو کښې الله ﷻ تاسو ته د ماهیانو (کبانو) روزنه کوي، چې د هر یوه دریاب څخه یې تاسو رانیسئ او تروتازه غوښې ترې خورئ.

که بالفرض الله ﷻ د تروه او ترڅه دریاب ماهیان هم تروه او ترڅه گرځولي وی، نو تاسو به د ذکر و شوو خوږو غوښو د خوراک څخه یې برخې گرځېدلې وی.

فاطر (۳۵)

۳۔ په دې باندې علاوه، الله ﷻ تاسو ته په دريابونو کښې گانې پيدا کړي دي او جواهر او مرجان يې پکښې ځای په ځای کړي دي، چې تاسو يې ترې راوباسئ او خپل ځانونه ورباندې نښته کوئ او د ډول سنگار کار ترې اخلي.

۴۔ الله ﷻ هغه اقدس ذات دی چې د دريابونو ساختمان يې داسې پيدا کړی دی چې بهرې پکښې نه ډوبېږي، د همدې کبله ته بهرې گورې چې درياب څيروي او خپل ځان ته پکښې لاره جوړوي مگر پکښې ډوبېږي نه.

دا د دې دپاره چې تاسو د يوې وچې څخه بلې وچې ته د همدغو بهرنيو په ذريعه ورپورېوځئ او د الله ﷻ فضل (حلال مال) ولټوئ او تجارتونه وکړئ. که بالفرض د دريابونو ساختمان يې د بهرنيو د جلبت دپاره چمتو نه وی پيدا کړي نو تاسو به د بحري سفرونو څخه محروم گرځېدلې وي.

۵۔ اې بندگانو! تاسو د ذکر و شوو نعمتونو شکريه وکړئ او په عبادت کښې ورسره شريکان مه دروئ او هم صالح اعمال خپل کړئ، ترڅو مو د آخرت دپاره څه پانگه تياره کړې وي.

۶۔ الله ﷻ هغه اقدس ذات دی چې ستاسو د استفادې دپاره شپه په ورځ کښې نښاسي او ورځ په شپه کښې. يا په بل عبارت: د ځمکې په مخ يې ورځې او شپې (دواړو) ته موجوديت ورکړی دی او په دواړو کښې يې ستاسو بېل بېل منافع نغښتي دي که نه نو ستاسو ژوند به د مشکلاتو سره مخ شوی وي.

۷۔ الله ﷻ هغه اقدس ذات دی چې ستاسو دپاره يې په اسمانونو کښې لمر او سپوږمۍ مسخر گرځولي دي چې تاسو دواړو ته په خپل ژوند کښې اړتيا لرئ.

خو تاسو پوه شئ چې د لمر او سپوږمۍ جريان او گردش دائمی نه دی بلکې تر يوه ټاکلي وخته پورې به صورت ونيسي، کله چې ټاکلی وخت ورسېږي نو دواړه به د حرکت څخه پاتې شي او هم به يې رڼا او پلوشې د منځه لاړې شي. يعنې دغه دواړه به د قيامت تر قيامه پورې په حرکت کښې وي او بس.

۸۔ اې خلکو! دغه واحد او لا شريک الله ﷻ ستاسو رب دی چې ټوله واکداري په همدې ﷻ پورې اختصاص لري، او ذکر و شوو قدرتي څو کارونو ته محض د مثال په توگه اشاره وشوه.

۹۔ او اې خلکو! هغه بوتان چې تاسو يې د الله ﷻ څخه په غير بلنه کوئ او په عبادت ورته قائل ياست، هغوی د هيڅ کار د کولو توان نه لري حتی چې د هغې پردې په اندازه قدرت هم ورسره نشته کومه چې د کجورې د زړې څخه راتاوه شوې وي، نو ايا د دغسې ناتوانه شيانو بلنه او عبادت معقول کار دی؟

۱۰۔ په دې باندې علاوه اې بوت پرستانو! که تاسو خپل معبودان وبلئ او د بللو او از ورته وکړئ نو دوی به ستاسو بلنه وانه وري، ځکه چې دوی غوږونه نه لري او جمادات دي. که بالفرض ستاسو بلنه واوري نو بيا به ستاسو بلنې ته اجابت ونه کړی شي، ځکه چې توان او وسه پکښې نشته او څه يې د لاسه پوره نه دي.

لاظر (۲۵)

په دې باندې علاوه، ای مشرکانو ا همدغه باطل معبودان به د قیامت په ورځ ستاسو د شرک او عبادت څخه انکاری شي چې ناسو زمونږ عبادت نه دی کړی بلکې تاسو د خپلو خواهشاتو او شیطانونو پیروي کړې ده.

۱۱- الله ﷻ په ټولو حقایقو او ټولو پېښو باندې باخبره دی او د قیامت د ورځې ټول حالات ورته هم څرگند دي، او په دغې ورځ کښې د عابدینو او بوتانو سوال جواب ترې هم پټ نه دی. نو د همدغه ﷻ د خبرتیا غوندې خبرتیا به هیڅوک درنه کړی شي او نه بل چا ته دغسې غیوب او حقایق معلوم دي لکه څنگه چې همدغه ﷻ ته معلوم دي.

توضیحات

۱- په ﴿وَمَا يَسْتَوِي الْبَحْرَانِ﴾ الآية کښې لاندې ټکو ته توجه په کار ده:

الف: لاندې معلومات د [الفرقان: ۵۳] ایت لاندې لیکلي شوي دي، والحمد لله ﷻ:

اول: د دوه وو بحرونو څخه کوم بحرونه مطلب دي؟

دوهم: د ﴿عَذَابٌ مُّزْتَجِلٌ﴾ تحلیل، چې د ډېرو خوږو اوبو معنی ورکوي.

درېم: د ﴿مِلْحٌ أُجَاجٌ﴾ تحلیل، چې ډېرې ترږې او ترڅې اوبه ترې مرادې دي.

ب: لاندې مطالب د [النحل: ۱۴] ایت لاندې د الله ﷻ په توفیق تېر شوي دي:

اول: د ﴿طَرِيقًا﴾ کلمه د "طَرَاة" څخه اشتقاقه شوې ده چې په (تازه) باندې معنی کېږي.

دوهم: د بحري حیواناتو څخه یوازې د ماهي غوښه حلاله ده.

درېم: په څه دلیل په ﴿تَلْبَسُوْنَهَا﴾ کښې د گانو اغوستل نارینه وو ته نسبت کړی شوي دي؟

ج: په ﴿فِيهِ مَوَاجِرٌ﴾ کښې د ﴿مَوَاجِرٌ﴾ کلمې د "مَخْر، مُخَوْر" لکه "قَتْل، قُتُول" څخه اشتقاق

موندلی دی "مَخْر" یا "مُخَوْر" دې ته وایي چې بهرۍ په خپل وړاندې تگ سره اوبه څېري کړي او د څپو اواز اوچت شي^(۱).

یعنې ای کتونکيه! ته په دریاب کښې بهرۍ گورې چې اوبه څیروي او ښه په جرپ سره پکښې وړاندې او بهرته تلل کوي مگر مخ ښکته تلل نه کوي چې ډوبه شي.

قطمیر څه معنی؟

۲- مونږ د الله ﷻ په توفیق د [النساء: ۴۹] ایت لاندې په ﴿مَا يَمْلِكُونَ مِنْ قِطْمِيرٍ﴾ کښې د

﴿قِطْمِيرٍ﴾ کلمه معنی کړې ده چې د هغې سپین رنگې نرۍ پردې دپاره وضعه شوې ده په کومه کښې چې د کجورې زړې نغښتی وي.

په عربي ژبه کښې ذکره شوې کلمه د مثال په توګه د تقلیل او تحقیر دپاره استعمالېږي. یعنې ای مشرکانو ستاسو باطل معبودان ستاسو دپاره د ډېرو وړوکی شی (لکه د کجورې د زړې پرده)^(۱)

(۱) لسان العرب ج ۵ ص ۱۶۰

درکولو توان هم نه لري پاتې خو لا غټ شي لکه شفاعت او د دوزخ څخه نجات او داسې نور.

د استجابة معنی

۳- په ﴿ مَا اسْتَجَابُوا لَكُمْ ﴾ کښې د ﴿ اسْتَجَابُوا ﴾ کلمه د "استجابة" - لکه "استقامة" - څخه اشتقاقه شوې ده، "استجابة" د قبول معنی ورکوي، برابره خبره ده چې قولې قبول وي لکه د سوال په جواب کښې د "هو" ويل، او يا فعلي قبول وي لکه د يوه غوښتلي شوي شي ورکول^(۱).
يعني ای مشرکانو! بالفرض که ستاسو بوتان ستاسو غږ واوري نو تاسو ته به نه قولې اجابت وکړي چې "هو" درته ووايي، او نه به يې فعلي اجابت د لاسه پورته شي چې ستاسو غوښتنه عملاً پوره کړي.

﴿ يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ ۚ ﴾ ﴿ إِن يَشَأْ يُذْهِبْكُمْ وَيَأْتِ بِخَلْقٍ جَدِيدٍ ۚ ﴾ ﴿ وَمَا ذَٰلِكَ عَلَى اللَّهِ بِعَزِيزٍ ۚ ﴾ ﴿ وَلَا تَزِرُ وَازِرَةٌ وِزْرَ أُخْرَىٰ ۚ وَإِن تَدْعُ مُثْقَلَةٌ إِلَىٰ جَمِلِهَا لَا تُحْمَلْ مِنْهُ شَيْءٌ وَلَوْ كَانَ ذَا قُرْبَىٰ ۚ إِنَّمَا تُنذِرُ الَّذِينَ يَخْشَوْنَ رَبَّهُم بِالْغَيْبِ وَأَقَامُوا الصَّلَاةَ ۚ وَمَن تَزَكَّىٰ فَإِنَّمَا يَتَزَكَّىٰ لِنَفْسِهِ ۚ وَإِلَى اللَّهِ الْمَصِيرُ ۚ ﴾

[۱۵] ای خلکو! تاسو الله ﷻ ته اړ یاست، او الله ﷻ چې دی همدی ﷻ بې پروا (او) ستایلی شوی دی (د سپېڅلو صفاتو درلودونکی دی).

[۱۶] که چرته د الله ﷻ اراده وشي (چې تاسو د منځه یوسي) نو سمدستي به مو د منځه یوسي او نوی مخلوق به (مو په عوض) راوړي (چې هغوی به ستاسو غوندې نه وي).

[۱۷] او (ای پیغمبره!) دغه کار په الله ﷻ باندې دروند. (او گران) نه دی.

[۱۸] او (داسې ورځ راروانه ده چې) هیڅ د پېټې پورته کوونکی نفس به (پکښې) د بل نفس پېټې پورته نه کړي (که څه هم دا د هغه خپلوان وي). او که چرته دروند بار کړی شوې نفس خپل بار ته (بل څوک) وروښلي (چې د بار څه برخه ترې په خپلو اوږو واخلي) نو د ده (د بار) څخه به هیڅ شی پورته نه کړي (او بلل به یې ونه مني) که څه هم (دا د هغه) د قرابت (خپلوی) خاوند وي.

(ای پیغمبره!) یقیناً ته هغه کسان داروي (گټه ورته رسولی شي) کوم چې د خپل رب ﷻ څخه په غیږ سره وېرېږي او (د همدې کبله د خپل رب ﷻ د رضامندی دپاره) لمونځونه دروي. او هر څوک چې (ستا په ارشاداتو سره خپل ځان) پاک کړي نو یقیناً هغه د خپل ځان دپاره پاکوالی حاصل کړ (گټه یې همده ته راجع ده). او (که څوک ذکره شوې ترکیب ونه کړي نو) خاص الله ﷻ ته ورتاوېدل دي (خپله سزا به هلته وگوري).

(۱) مفردات الراغب ص ۱۰۰

ارتباط او د مطلب خلاصه

په وړاندېنيو ایتونو کېنې دې مضمون ته هم اشاره شوې وه چې واکداري او اختیار یوازې په الله ﷻ پورې اختصاص لري او د ده ﷻ څخه په غیر د مشرکانو باطل معبودان نه څه توان لري او نه پکېنې د توان او قبول څه صلاحیت او استعداد شته. په دې ایتونو کېنې د ذکر شوي مضمون په نظر کېنې نیولو سره یوې تبصرې ته اشاره شوې ده، چې حاصل یې داسې راڅیږي:

ای پیغمبره! څرنگه چې واک او اختیار یوازې الله ﷻ پورې اختصاص لري نو:

۱- ټول خلک او خپل ټول دعوتي امت مخاطب کړه او ورته ووايه چې:

الف: ای خلکو! تاسو ټول فقط الله ﷻ ته د هر حیثه محتاج او اړ یاست، او بل هیڅوک ستاسو اړتیاوې نه پوره کولی شي او نه توان لري چې څه درکړي.

ب: خو د دې سره سره الله ﷻ بې پروا دی، نه ستاسو عبادت ته محتاج دي او نه دې ته اړ دي چې تاسو خپل ځان ته او یا د الله ﷻ بل مخلوق ته روزي ورکړئ.

ج: همدارنگه الله ﷻ د ښو صفاتو او محامدو درلودونکی دی، ستاسو تحمید او عدم تحمید ورته یو برابر دي.

د: لکه څنګه چې الله ﷻ تاسو ته وجود درکړی دی او د عدم څخه یې موجود کړي یاست، همدارنگه ستاسو بقاء او ژوند هم یوازې د همدې ﷻ په اختیار کېنې دي او بس.

ه: نو که الله ﷻ اراده وکړي چې ستاسو بقاء ته خاتمه ورکړي نو سمدستي به تاسو د منځه یوسي او په عوض به مو د خپلې ارادې مطابق نوی او تازه پیدا کړی شوی مخلوق راولي.

و: دغه کار الله ﷻ ته ډېر اسان دی هیڅ ګټه والی ورته نه لري بلکې فقط د "کن" په ویلو سره چې: "شه"، ذکره شوې ټوله نقشه عملي کېږي.

ز: ای پیغمبره! خلکو ته دا هم ووايه چې: تاسو ته ډېره سخته ورځ در روانه ده، نو له همدې کبله ستاسو د دنیاوي احتیاج څخه ستاسو اخروي احتیاج ډېر سخت او ډېر دروند دی. د وضاحت دپاره لاندې دوه صورتونو ته پام وکړئ:

اول: په دغې ورځ کېنې هیڅ پېټی اوچتوونکی کس د بل چا پېټی نه اوچتوي او نه به داسې څوک موندل کېږي چې په خپله خوښه او د خپل ترحم او زړه سوی د کبله د بل چا پېټی په اوږو واخلي، که څه هم بل څوک یې ډېر نژدې خپلوان وي.

دوهم: او که کوم کس چې (د ګناه پېټی یې دروند وي) د خپل پېټي د پورته کولو دپاره چاته دعوت ورکړي چې: راشه او زما څخه څه ګناه په خپله غاړه واخله (زما اوږې ترې سپکې کړه). نو دغه غوښتنه به یې هم پوره نه کړی شي، که څه هم بللی شوی کس د بلونکي نژدې خپلوان وي، دا ځکه چې په دغې ورځ (قیامت) کېنې به هر څوک په خپل غم اخته وي او هر څوک به نفسي نفسي وايي.

ح: نو خلکو ته په کار دي چې یوازې د الله ﷻ اطاعت وکړي او یوازې د پیغمبر ﷺ دعوت قبول کړي ترڅو یې د دنیا او آخرت مشکلات حل کړي، د مشکلاتو د حل بله لاره نه شته.

۲۔ ای پیغمبره! اوس نو د خپل خان په هکله دا ارشادات په نظر کښې کلک وساته:
 الف: ته هر څوک نه شي ډارولی، فقط هغه کسان ډارولی شي کوم چې په غیبه سره د خپل رب ﷻ څخه وېرېږي او په همدې منظور ورته په اخلاص سره لمونځونه دروي. یا په بل عبارت: ستا د دعوت او انذار څخه یوازې ذکر شوي کسان استفاده کولی شي او بس.
 ب: هوا څوک چې ستا د دعوت څخه استفاده وکړي او خپل خان د کفرې خاصیتونو څخه پاک کړي نو یقیناً هغوی دغه کار فقط د خپل خان دپاره وکړ، ګټه یې همدوی ته ورګرځي، په تاباندې یې هیڅ احسان نشته.
 ج: بالمقابل څوک چې ذکر شوي صفات ونه لري او د قبول استعداد یې ختم شوی وي هغوی ستا د دعوت او انذار څخه ګټه نه شي پورته کولی نو تاته په کار دي چې د هغوی په کافر پاتې کېدلو باندې ډېر زیات غمژن ونه ګرځي، خاص الله ﷻ ته د هر چا بېرته ورتګ دی نو د هر چا سره به مناسب چال چلند وکړي.

توضیحات

۱۔ د ﴿وَيَأْتِ بِخَلْقٍ جَدِيدٍ﴾ جمله لاندې دوه تفسیرونه درلودلی شي^(۱):
 الف: که د الله ﷻ اراده وشي نو: ای خلکو! تاسو به ټول د منځه یوسي او په داسې مخلوق باندې به مو عوض کړي چې هغوی تاسو نه پېژني، هغه به نوی مخلوق وي.
 ب: که د الله ﷻ اراده وشي نو: ای خلکو! تاسو به په داسې خلکو باندې عوض کړي چې هغوی به د ګناهونو په ارتکاب کښې ستاسو غوندې نه وي، الله ﷻ په هر شي باندې د قدرت درلودونکی دی.
 د ذکرې شوې جملې مضمون په [النساء: ۱۳۳] ایت کښې تېر شوی دی، او په [محمد: ۳۸] ایت کښې راروان دی.

څو نکات

۲۔ د ﴿وَلَا تَزِرُ وَازِرَةٌ وِزْرَ أُخْرَى﴾ الایه په تفسیر کښې لاندې نکاتو ته توجه په کار ده:
 الف: د ﴿وَلَا تَزِرُ وَازِرَةٌ وِزْرَ أُخْرَى﴾ په جمله کښې هغه کومک منفي ګرځولی شوی دی کوم چې د کومک کوونکي د پلوه د مهرباني او زړه سوي د کبله صورت نیسي لکه چې کفارو به مؤمنانو ته د دغه ډول کومک وعدې ورکولې، چې پوره بیان ته یې په [العنکبوت: ۱۲] ایت کښې اشاره شوې ده.
 ب: د ﴿وَلَا تَزِرُ وَازِرَةٌ وِزْرَ أُخْرَى﴾ په جمله کښې هغه کومک منفي کړی شوی دی کوم چې د مطالبې او غوښتنې په اثر صورت نیسي، تقریباً همدې مضمون ته په [عبس: ۳۴] او ورپسې ایتونو کښې اشاره شوې ده چې سړی به د خپلوانو څخه د مطالبې د ډاره تېښتي.
 ج: کله چې ذکر شوي دواړه ډوله کومکونه منفي وګرځولی شوه نو اجباري کومک خو به بالکل

(۱) تفسیر ابی السعود ج ۷ ص ۱۴۸

Scanned with CamScanner

[۲۶] بیا ما هغه کسان (په عذاب سره) ونيول کومو چې کفر غوره کړی وه، نو (ته وگوره چې) زما ناشنا عذاب څنگه وه (څه یې ورباندې وکړه، ایا ټول یې پوښنا نه کړه)؟

ارتباط او د مطلب خلاصه

د [فاطر: ۹] ایت څخه راپه دېخوا د قیامت په قیام او د الله ﷻ په توحید باندې زښت ډېر دلایل اقامه کړی شوي وه او بالاخره وړاندې متصل ایت په دوه وو مطالبو سره تمام شوی وه: یو نبي کریم ﷺ ته تسلي او ډاډ ورکول، او بل دا چې الله ﷻ ته بهرته ورتگ او د قیامت قیام ضروري دی. په دې ایتونو کې همدغه دوه مطلبونه د بحث مدار گرځولي شوي دي، چې حاصل یې داسې راڅپړي:

ای پیغمبره! ته په دې باندې ډېر مه غمژن کېږه چې د زښتو ډېرو دلایلو د اقامه کولو سره سره کافران نه د الله ﷻ په وحدانیت عقیده خپلوي او نه د قیامت په قیام ایمان راوړي. او دا ځکه چې:

۱- پوند او بینا (کافر او مومن) یو برابر نه دي او تیارې او رڼا (کفر او اسلام) یو برابر نه دي، او نه یخ سوری او نه گرمه هوا یو برابر دي، او نه جنت او دوزخ سره برابر دي.

بلکې د بینا او مومن سره د اسلام او ایمان په خاطر د جنت یخ سوری مناسب دی او د پانده او کافر سره د کفریاتو د کبله د دوزخ گرم اور مناسب دی.

نو د قیامت قیام ضرور دی ترڅو ذکر شوي مناسبات عملاً صورت ونیسي، چې مؤمنان جنت ته داخل شي او کفار دوزخ ته ورتهل وېلي شي.

۲- ای پیغمبره! ته د کفارو په دوزخي جوړېدلو باندې ډېر مه غمژن کېږه، ستا په دعوت او هلو ځلو کې هیڅ قصور نشته بلکې هغوی د قبول استعداد د لاسه ورکړی دی او د مړو غوندې گرځېدلي دي (د مؤمنانو غوندې ژوندي نه دي)، او پوره واضحه ده چې د دعوت په قبول کې نه مړي د ژونديو سره برابرېږي او نه ژوندي د مړو سره.

۳- ستا په توان کې نشته چې ته مړو ته خپل دعوت ور واوروې او ورباندې قبول یې کړې، نو د همدې کبله ته په کفارو باندې هم خپل دعوت نه شي قبلولی.

هو! الله ﷻ کولی شي چې هغه چا ته ستا دعوت ورواوري او ورباندې قبول یې کړي کوم ته یې چې اراده وشي، خو د ده ﷻ اراده د حکمتونو په بنیاد صورت نیسي چې په عنادي کفارو کې منفي ده.

۴- لنډه دا چې ته - ای پیغمبره! - په آینده کې هم هغو کسانو ته خپل دعوت نه شي وراورولی او نه یې ورباندې قبلولی شي کوم چې په قبرونو او هدیرو کې پراته دي، او نه ته په دغه کار باندې مکلف یې، ته فقط په انذار (ډارولو) باندې مکلفیت لرې چې په ډېره احسنه طریقه باندې دې سرته رسولی دی.

۵- ای پیغمبره! مونږ ته په حقه سره د بشیر او نذیر په حیث دنیا ته استولی یې لکه څنگه چې

مونږ ستا څخه وړاندې پیغمبران خپلو خپلو قومونو ته په همدغه حیث استولی وه. ستا څخه وړاندې زبنت ډېر پیغمبران تېر شوي دي او ته د ټولو وروستنی پیغمبر یې.

لنډه دا چې هیڅ امت نه دی تېر شوی مگر ډاروونکی به پکښې موجود وه چې یا به پخپله پیغمبر وه او یا به یې په انذار او دعوت کښې نائب وه.

۶- ای پیغمبره! که ستا د زمانې عنادي کفار تا نه قبلوي نو ته ډېر مه غمژن کېږه او حوصله مه خرابه، ځکه چې هغو کفارو هم د خپلو خپلو پیغمبرانو تکذیب کړی وه کوم چې د دوی څخه پخوا تېر شوي دي، دوی خو د هغوی په قدم روان دي.

هغوی ته خپل پیغمبران علیهم السلام په معجزو او صحیفو او هم په روښانه کتابونو (تورات، انجیل او زیور سره ورغلي وه خو هغوی ورباندې ایمان رانه وړ، چې بیا ما په عذاب سره ونیول او ټول مې پوښا کړه.

نو ته وگوره چې هغوی لره زما عذاب څنگه بېخ ويستونکی وه او زما انکار په هغوی باندې څه اثر وغورځاوه؟ او څنگه ناآشنا عذاب مې ورباندې نازل کړ؟ ستا امت ته په کار دي چې د هغوی څخه عبرت واخلي او ستا په معجزو او روښانه کتاب (قرآن کریم) باندې عقیده خپله کړي، که نه نو د هغوی په مېنه به یې شپه شي.

توضیحات

په ذکر و شوو ایتونو کښې لاندې ټکو ته توجه په کار ده:

۱- د ﴿وَمَا يَسْتَوِي الْأَعْمَىٰ وَالْبَصِيرُ﴾ په مضمون سره په قرآن کریم کښې ډېر ایتونه نازل شوي دي چې یو د [هود: ۲۴] ایت دی.

۲- په ﴿وَلَا الظُّلُمَاتُ وَلَا النُّورُ﴾ کښې د "ظُلُمَات" او "نور" دواړو کلمو شرحه د [البقرة: ۲۵۷] ایت لاندې ولولئ.

۳- په ﴿وَلَا الظِّلُّ وَلَا الْخُرُورُ﴾ کښې د "ظِل" کلمه د [النساء: ۵۷] او [الرعد: ۳۵] ایتونو لاندې ډېره ښه شرحه شوې ده، والحمد لله.

او د "خُرُور" کلمه د گرمې هوا (باد) معنی ورکوي، چې د "سَمُوم" د کلمې سره مرادفه ده^(۱)، خو په دې مقام کښې د "ظِل" څخه جنت مراد دی او د "خُرُور" څخه دوزخ^(۲). یعنې جنت د دوزخ سره برابر نه دی او دوزخ د جنت سره نه شي برابرېدلی.

۴- د ﴿وَمَا يَسْتَوِي الْأَحْيَاءُ وَلَا الْأَمْوَاتُ﴾ مضمون په ډېرو ایتونو کښې منعکس شوی دی چې یو نظیر یې په [الأنعام: ۱۲۲] ایت کښې تېر شوی دی.

۵- په ﴿إِنَّ اللَّهَ يَسْمِعُ مَنْ يَشَاءُ﴾ کښې د ﴿يُسْمِعُ﴾ کلمه د "يَهْدِي" معنی ورکوي، لکه چې الله ښکاري

(۱) لسان العرب ج ۱۲ ص ۳۰۴: مفردات الراغب ص ۱۱۰

(۲) تفسیر الطبري ج ۲۲ ص ۱۲۸

(فاطر: ۳۵)

په بل ایت کښې فرمایي: ﴿وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ﴾ [البقرة: ۲۱۳] یعنې او الله ﷻ دغه چا لره سمې لارې ته هدایت کوي (مطلب ته یې رسوي) کوم ته یې چې اراده وشي.
 ۶- په ﴿وَمَا أَنْتَ بِمُتَمِّعٍ فِي الْقُبُورِ﴾ کښې د "مُتَمِّع" کلمه د "هادي" په معنی سره ده، الله ﷻ فرمایي چې: ﴿وَمَا أَنْتَ بِهَادٍ الْعُمَى عَنْ ضَلَالَتِهِمْ﴾ [الروم: ۵۳] یعنې ای پیغمبره! ته د ږندو کفارو هدایت کوونکی نه یې، چې د گمراهۍ څخه یې بچ کړي او مطلب ته یې ورسوي.
 ۷- او د "سماع الموتی" موضوع مونږ د الله ﷻ په توفیق د [النمل: ۸۰] ایت لاندې د ضرورت په اندازه څېړلې ده، او په اضافه څېړنو باندې یې دا کتاب نه اوږدوو.

سوال جواب

۸- که څوک وایي: لکه څنگه چې نبي کریم ﷺ "نذیر" دی همدارنگه "بشیر" هم دی، نو پوښتنه دا ده چې د څه حکمت په بنیاد په ﴿إِنْ أَنْتَ إِلَّا نَذِيرٌ﴾ کښې د حصر په توګه یوازې د ﴿نَذِيرٌ﴾ کلمه نازله شوې ده؟

مونږ وایو چې: دلته د عنادي کفارو په هکله بحث روان دی، نو د همدې مقام په دلالت سره دغه حصر په نظر سره د "بشیر" کلمې ته صورت نه دی نیولی، ترڅو اعتراض وارد شي، بلکې دا حصر په نظر سره د "مسئول" کلمې ته دی کومه چې د مقام څخه معلومېږي.
 یعنې ای پیغمبره! ستا څخه د کفارو د کافر پاتې کېدلو په ارتباط پوښتنه نه کېږي بلکې ته فقط په دې خبره مسئول یې چې هغوی د الله ﷻ د عذابه وډار کړي.

۹- د ﴿وَإِنْ مِنْ أُمَّةٍ إِلَّا خَلَا فِيهَا نَذِيرٌ﴾ په متعلق د [القصص: ۴۶] ایت لاندې څه سوال جواب تېر شوی دی والحمد لله ﷻ، چې په دې مقام باندې د ښه پوهېدلو دپاره یې کتل ضروري دي.

﴿أَلَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَأَخْرَجْنَا بِهِ ثَمَرَاتٍ مُخْتَلِفًا أَلْوَانُهَا وَمِنَ الْجِبَالِ جُدَدٌ بَيْضٌ وَحُمْرٌ مُخْتَلِفٌ أَلْوَانُهَا وَغَرَابِيبُ سُودٌ ۚ وَمِنَ النَّاسِ وَالدَّوَابِّ أَلْوَانٌ مُخْتَلِفٌ أَلْوَانُهُ ۚ كَذَلِكَ إِنَّمَا يَخْشَى اللَّهَ مِنْ عِبَادِهِ الْعُلَمَاءُ ۚ إِنَّ اللَّهَ عَزِيزٌ غَفُورٌ ۝﴾

[۲۷] ایا ته نه گوري چې: یقیناً الله ﷻ د اسمانه اوبه (باران) نازل کړی دی، نو مونږ په دغه (باران) سره (د ځمکې څخه) په داسې حال کښې میوجات راوباسو چې رنگونه یې مختلف وي.
 او د غرونو څخه (ځینې غرونه) سپین او سره خطونه دي (د سپینو او سرو خطونو درلودونکي دي) چې د دغو خطونو رنگونه (هم په خپل خپل ذات کښې) مختلف دي، او (ځینې نور غرونه) بالکل سوچه تګ تور دي (او ځینې لا سوچه نور رنگونه لري).

[۲۸] او داسې (مخلوق) چې رنگونه یې د دغو (میوجاتو) غوندې مختلف دي، د خلکو (بنیادمانو) او په ځمکه باندې د خوځېدونکو ساکینانو او د څارویو څخه عبارت دي.

یقیناً د الله ﷻ څخه (په رښتیاڼي علم سره) عالمان ډارېږي (او د ذکر و شوو اختلافاتو څخه عبرت اخلي). بې شکه الله ﷻ د کلکې ارادې خاوند (او) ډېر ښوونکی دی.

ارتباطونه

- ۱- وړاندې په [فاطر: ۱۸] ایت کښې الله ﷻ خپل پیغمبر ﷺ ته تسلي ورکړې ده چې ستا انذار د خپل رب ﷻ څخه په غیږو سره ډارېدونکو ته ګټه رسولی شي، په دې ایتونو کښې همدغه ډارېدونکې ډله ښودلې شوې ده چې د علماوو د ډلې څخه عبارت ده.
- ۲- وړاندې نژدې ایتونه قیامت ته په ضرورت او نبي کریم ﷺ ته په تسلي باندې مشتمل وه، او دا ایتونه د توحید په دلایلو او هم نبي کریم ﷺ ته په تسلي باندې اشمال لري.
- ۳- هلته د معنوي کیفیاتو عدم برابري بیانه شوې وه او دلته د محسوسو کیفیاتو عدم برابري ته اشاره کېږي چې حاصل یې داسې راخپږي:

د مطلب خلاصه

ای پیغمبره! د وړاندېنیو ایتونو په تعقیب لاندې مطالب په خپل اُمت باندې قرائت کړه:

- ۱- الله ﷻ هغه اقدس ذات دی چې د کامل قدرت درلودونکی دی او هیڅ شریک او سیال نه لري. او دا ځکه چې:

الف: ایا ته نه گورې چې د اسمان د پلوه یې په ځمکه باندې اوبه نازلې کړې دي؟ ایا د ده ﷻ څخه په غیر څوک یو څاڅکی اوبه رابښکته کولی شي؟

ب: نو په همدغو اوبو سره مونږ د ځمکې څخه داسې میوجات راوباسو چې مختلف ډولونه لري او په هر ډول کښې یې مختلف رنګونه او مختلف شکلونه شته.

که بالفرض المحال د ده ﷻ سره کوم شریک موجودیت درلودی نو: ایا دغو کارونو به په دوامداره توګه صورت نیولی وی؟ ایا په هر بوتې او هره میوه او رنګ او شکل به جګړه نه وی واقع شوې؟ ایا د دنیا نظام به نه وی ړنګ شوی؟
- ۲- د میوجاتو څخه په غیر، الله ﷻ غرونه هم په مختلفو ډولونو او بېلابېلو رنګونو سره پیدا کړي دي. لاندې مثالونه یې ولولئ:

الف: ځینې غرونه هغه دي چې په یوه رنګ کښې د سپینو لیکو او خطونو خاوندان دي، ته به وایې چې سپینه لاره ورباندې اووښتې ده.

ب: ځینې غرونه په یوه رنګ کښې د سرو یا تورو لیکو درلودونکي دي، ته به وایې چې ښامار ورباندې پروت دی.

ج: په ځینو نورو کښې په نورو رنګونو سره کرښي موجودیت لري.

د: ځینې غرونه فقط یو رنګ لري او د بل رنګ کرښه پکښې موجوده نه وي؛ د مثال په توګه تک تورو وي، ته به وایې چې یوه غټ کارغه ورباندې وزرې غوړولې دي.

فاطر (۲۵)

ه: بالآخره لکه څنگه چې غرونه د مختلفو رنگونو درلودونکي دي همدارنگه شکلونه يې هم بې اندازې اختلاف لري او د الله ﷻ په وحدانيت او کامل قدرت باندې دلالت کوي.

۳- ای پیغمبره! د میوجاتو او غرونو په شان لاندې شیان هم مختلف ډولونه او مختلفې څېرې لري: الف: په یوه انساني رنگ او شکل کېنې خلک ډېر مختلف رنگونه او شکلونه لري لکه تور او سپین، لوړ او ټیټ او داسې نور.

ب: حشرات او په ځمکه باندې خوځېدونکي ساکینان یو تربله په شکلونو او رنگونو کېنې زښت ډېر تفاوتونه لري، او همدارنگه د هرې نوعې افراد هم بې تفاوته نه دي، خو دا بېله خبره ده چې په ځینو افرادو کېنې بې انسانان په تفاوتونو پوهېږي او ځینو نه پوهېږي.

ج: همدارنگه څاروي (اوبیان، غوایان، گلهې، اوزې) هم په رنگونو کېنې زښت ډېر اختلاف لري، او د همدغه اختلاف د کبله هرڅوک خپل خپل څاروي پېژني.

۴- ای پیغمبره! ذکرې شوې اختلافات په څرگنده توگه دلالت کوي چې الله ﷻ واحد او لا شریک او هم د کامل قدرت خاوند دی، خو ته په دې باندې ډېر مه متاثر کېږه چې کفار ترې د استدلال استفاده نه کوي. او دا ځکه چې:

الف: یقیناً د الله ﷻ څخه یوازې علماء (د پوخ علم خاوندان) ډارېږي (ستا انداز ورباندې اثر غورځوي او بس). نو د ناپوهانو څخه څه گیله ده چې سترگې يې ورباندې پټې کړې دي او غوږونه يې ورباندې کاڼه اچولي دي.

ب: د قیامت ورځ راروانه ده، په دې ورځ کېنې به الله ﷻ جاهلانو (کفارو) ته سزا ورکړي او د پوهانو (مؤمنانو) د تقصیراتو څخه به ورتبر شي، او دا ځکه چې الله ﷻ د کلکې ارادې خاوند دی هیڅوک يې د ارادې مخه نه شي بندولی او همدارنگه ډېر ښوونکی دی.

توضیحات

۱- په ﴿فَأَخْرَجْنَا بِهِ ثَمَرَاتٍ مُّخْتَلِفًا أَلْوَانُهَا﴾ کېنې د "ألوان" د کلمې اصلي معنی رنگونه ده، خو د انواعو (ډولونو) په معنی باندې هم استعمالېږي^(۱).

که څه هم په دې مقام کېنې جائزه ده چې د "مَا يُطْلَقُ عَلَيْهِ الْأَلْوَانُ" (هر هغه شی چې د "ألوان" اطلاق پرې کېږي) په لحاظ دواړه معناوې اراده کړې شي چې په میوجاتو کېنې د رنگونو په اختلاف باندې علاوه د ډولونو اختلاف هم زښت ډېر دی، مگر څرنگه چې په راتلونکو ﴿مُخْتَلِفًا أَلْوَانُهَا﴾ او ﴿مُخْتَلِفٌ أَلْوَانُهُ﴾ کېنې د "ألوان" کلمې د رنگونو معناوې ورکوي نو ظاهره دا ده چې د هغو د توافق دپاره به دلته هم ذکره شوې کلمه فقط د رنگونو معنی ورکړي. یعنې: مونږ په باراني اوبو سره د یوې ځمکې څخه په مختلفو رنگونو کېنې میوجات راوباسو.

(۱) مفردات الراغب ص ۴۷۷

خونکات

۲۔ په دغو دواړو ایتونو کښې لاندې نکاتو ته توجه په کار ده:

الف: په ﴿وَمِنْ الْجِبَالِ﴾ کښې د "و" توری دوه احتمالونه درلودلی شي^(۱):
 اول: چې د استیناف دپاره شي او مدخول یې د اعراب محل ونه لري.
 دوهم: چې د عطف دپاره وگڼلی شي.

خو په دغو دواړو تقدیرونو باندې د ﴿وَمِنْ الْجِبَالِ﴾ کلمات مقدم خبر دی او د ﴿جُدُّ﴾ کلمه د خپلو مربوطاتو سره موخه مبتدا ده، چې اسمیه جمله ترې جوړېږي، خو د عطف په صورت کښې په وړاندېنۍ فعلیه جمله ﴿فَأَخْرَجْنَا بِهٖ ثُمَّ تَرْتُّ مُخْتَلِفًا أَلْوَانُهَا﴾ معطوفه گڼله کېږي.

سوال جواب

ب: که څوک وایي چې: د عطف په صورت کښې خو لازمېږي چې اسمیه جمله په فعلیه جمله باندې معطوفه وگرځي، حال دا چې دا ډول عطف د لغویانو په نزد غیر مناسب دی؟

مونږ وایو چې: رښتیا چې دا ډول عطف غیر مناسب کار دی خو په هغه وخت کښې چې کوم مهم مطلب په نظر کښې نه وی نیولی شوی، که نه نو غیر مناسب کار نه دی^(۲).

او په دې مقام کښې مهم مطلب په نظر کښې نیولی شوی دی واللہ اعلم. هغه دا چې: د میوجاتو د رنگونو اختلاف د تجدد په توګه صورت نیسي نو فعلیه جمله ورسره مناسبه ده چې په تجدد دلالت کوي، او د غرونو د رنگونو اختلاف استمراري دی نو په اسمیه جمله باندې اداء کړی شو چې په استمرار باندې دلالت کوي.

ج: د ﴿جُدُّ﴾ کلمه د "جُدَّة" لکه "حُجَّة" جمعه ده او د لارې دپاره وضعه شوې ده^(۳)، خو په دې مقام کښې ترې هغه خطونه مراد دي کوم چې په غرونو باندې اوږده پراته وي او د غرونو د رنگونو څخه اختلاف ولري^(۴)، لکه په تور غره باندې سپین خطونه، یا په سپین غره باندې سرې یا تورې کرښې او داسې نور.

د: ځینې مفسرین کرام وایي چې: د ﴿جُدُّ﴾ د کلمې سره د "ذُو" کلمه مقدره ده او دا ځکه چې غرونه خو پخپله خطونه او کرښې نه دي بلکې د خطونو او کرښو خاوندان او درلودونکي دي^(۵).
 خو مونږ ته بهتره برېښي چې د "ذُو" کلمه مقدره ونه گڼله شي او د "زَيْدٌ عَدْلٌ" غوندې په مبالغه باندې حمل کړی شي، لکه چې کرښې لرونکي غرونه ټول کرښې وي.

(۱) الباب فی علوم الکتاب ج ۱۶ ص ۱۳۳

(۲) مختصر المعاني فی البلاغة ص ۲۶۴

(۳) لسان العرب ج ۳ ص ۱۰۸

(۴) تفسیر القرطبي ج ۱۴ ص ۳۴۲

(۵) تفسیر القاسمي ج ۱۴ ص ۵۱

ه: د ﴿بَيْضٌ﴾ کلمه د "أَبْيَضٌ" جمع ده^(۱)، او د ﴿جُدُّ﴾ د کلمې دپاره لومړۍ صفت دی.
و: د "حُمْزٌ" کلمه د "أَحْمَرٌ" جمع ده^(۲)، او د ﴿جُدُّ﴾ د کلکې دپاره دوهم صفت دی.
ز: د ﴿تُخْتَلِفُ أَلْوَانُهَا﴾ په اعراب کښې هم مفسرینو کرامو متعدد تحلیلونه لیکلي دي^(۳)، خو
کوم تحلیل چې مونږ ته بهتر برېښېدلی دی هغه دا دی چې دا ﴿تُخْتَلِفُ أَلْوَانُهَا﴾ د ﴿جُدُّ﴾ د کلمې
دپاره درېم صفت دی.

ح: د "غَرَابِيبٌ" کلمه د "غَرِيبٌ" جمع ده، چې د تک تور معنی ورکوي، ته به وایې چې اصلاً د
غَرَاب (تور کارغه) څخه اخستله شوې ده. ذکره شوې کلمه په ﴿جُدُّ﴾ باندې عطفه ده.

سوال جواب

ط: که څوک وایې چې: د "غَرَابِيبٌ" کلمه خود "سُودٌ" د کلمې صفت او تابع ده، چې د "أَسْوَدٌ" جمع ده،
او قاعده دا ده چې صفت د موصوف څخه او توابع د متبوع څخه وروسته ذکر کېږي. نو د څه
حکمت په بنیاد په دې مقام کښې ذکره شوې کلمه د خپل متبوع ﴿سُودٌ﴾ څخه وړاندې ذکره شوې ده؟
مونږ وایو چې: په دې مقام کښې د "غَرَابِيبٌ" کلمه د مذکورې ﴿سُودٌ﴾ کلمې دپاره صفت او تابع
نه ده چې اعتراض وارد شي، بلکې موصوف او متبوع کلمه یې مقدره ده چې په مذکورې ﴿سُودٌ﴾
کلمې سره تفسیره شوې ده، ته به وایې چې داسې عبارت نازل شوی وي چې: "وَسُودٌ غَرَابِيبٌ سُودٌ".
یا په بل عبارت: دلته ډېر زیات تور غرونه مطلب دي چې بالکل پکښې بل رنگ موجودیت ونه
لري، نو په دې مقام کښې د تاکید دپاره د "سُودٌ" کلمه دوه کرته تکراره شوې ده، یو په تقدیر سره،
او بل په صراحت سره.

نو د ذکره شوو نکاتو په نظر کښې نیولو سره یې حاصل داسې راخېږي: چې د غرونو څخه ځینې
غرونه سپینې سپینې کرښې درلودونکي دي، چې په همدغه سپین رنگ کښې سره ډېر اختلاف
لري چې د ځینو کرښې یو ډول سپینې دي او د ځینو بل ډول سپینوالی لري. همدارنگه ځینې غرونه
د سرو سرو کرښو درلودونکي دي چې په همدغه سوروالي کښې ډېر ډولونه لري، او بالاخره ځینې
غرونه کرښې کرښې نه دي بلکې په یوه رنگ کښې جوړ دي، لکه بالکل سوچه تور او داسې نور.

یو بل نحوي تحلیل

ي: د ﴿تُخْتَلِفُ أَلْوَانُهُ﴾ کلمه د خپل مقدر موصوف په لحاظ - چې په "مَخْلُوقٌ" سره ترې تعبیر
کولی شو - موخره مبتدا ده، او د ﴿وَمِنْ النَّاسِ وَالْأَنْعَامِ﴾ کلمات یې مقدم خبر دی
او په ﴿أَلْوَانُهُ﴾ کښې همدغه مقدر موصوف ته ضمیر راجع دی^(۴).

(۱) لسان العرب ج ۷ ص ۱۲۲

(۲) القاموس المحيط ج ۴ ص ۲۱۰

(۳) البحر المحيط ج ۹ ص ۲۹

(۴) المعرر الوجيز ج ۱۳ ص ۱۷۲

فامطر (۳۵)

یا: دا د یو پلوه، او د بله پلوه د ﴿كَذَلِكَ﴾ کلمه محلاً منصوبه ده، او د ﴿مُخْتَلِفٌ﴾ دپاره د مقدر موصوف «إختلافاً» په اعتبار مفعول مطلق ده^(۱). په «ذَلِكَ» سره د میوجاتو اختلاف ته اشاره ده چې بعید ذکر دی.

نو د معنی حاصل یې داسې راڅیږي چې: د ذکرې شوې درېگونې مجموعې څخه یو مخلوق بنیادمان دي چې د میوجاتو غوندې مختلف رنګونه لري، او د همدې مجموعې څخه بل مخلوق په ځمکه باندې خوځېدونکي ساکینان دي چې د میوجاتو غوندې د مختلفو رنګونو درلودونکي دي، او بالاخره د همدغې مجموعې څخه بل مخلوق څاروي دي چې دوی هم د میوجاتو غوندې مختلف رنګونه لري.

علماء څوک څوک دي؟

۳- په ﴿إِنَّمَا تَخْشَى اللَّهَ مِنْ عِبَادِهِ الْعُلَمَاءُ﴾ کښې د «عُلَمَاءُ» د کلمې څخه هغه علماء کرام مطلب دي کوم چې د الله ﷻ په وحدانیت باندې عقیده لري او شریعت ته غاړې ایښودونکي وي. یا په بل عبارت: څومره چې په یوه مؤمن کښې د الله ﷻ د عظمت او کامل قدرت پېژاندنه اضافه کېږي په هماغې اندازه په هغه کښې الهي ډار او خوف وده کوي، بالمقابل څومره چې په چا کښې ذکر شوی علم کمزوری کېږي په هماغې اندازه به پکښې په گناهونو باندې جرئت زیاتېږي، برابره خبره ده چې نوموړی مؤمن لیک او لوست ولري او یا سوچه امي وي. د ښه وضاحت دپاره لاندې احادیث ولولئ:

الف: یوه ورځې نبي کریم ﷺ وفرمایلي چې: «فَضْلُ الْعَالِمِ عَلَى الْعَابِدِ كَفَضْلِي عَلَى أَدْنَاكُمْ» یعنې په عابد باندې د عالم بهتري داسې ده لکه ستاسو په ادنی مؤمن باندې چې زما بهتري ده، «ثُمَّ ثَلَا هَذِهِ الْآيَةَ»^(۲) بیا نبي کریم ﷺ ذکر شوی ایت شریف د استشهاد په توګه ولوست.

ب: نبي کریم ﷺ په یوه اوږده حدیث کښې فرمایلي دي چې: «لَوْ تَعْلَمُونَ مَا أَعْلَمُ لَضَجَّكُمْ قَلِيلًا وَلَبَكَيْتُمْ كَثِيرًا»^(۳) یعنې که تاسو په هغه شي باندې پوهېدلئ په کوم باندې چې زه پوهېږم نو لږ به مو خندلي وی او ډېر به مو ژړلي وی.

ج: نبي کریم ﷺ په یوه بل اوږده حدیث کښې فرمایلي دي چې: «وَاللَّهِ إِنِّي لَأَخْشَاكُمْ لِلَّهِ وَأَتَقَاكُمْ لَهُ»^(۴) یعنې په الله ﷻ مې دې سوګند وي چې زه ستاسو د جملې څخه د الله ﷻ څخه ډېر ډارېدونکی یم، او همدغه ﷻ ته زیات متقي یم.

﴿إِنَّ الَّذِينَ يَتْلُونَ كِتَابَ اللَّهِ وَأَقَامُوا الصَّلَاةَ وَأَنفَقُوا مِمَّا رَزَقْنَاهُمْ سِرًّا وَعَلَانِيَةً

(۱) روح المعاني ج ۲۲ ص ۱۹۱
(۲) سنن الدارمي ج ۱ ص ۷۵
(۳) جامع الترمذي ج ۲ ص ۵۷
(۴) صحيح البخاري ج ۲ ص ۷۵۷

يَرْجُونَ تَجْرَةً لَّنْ تَبُورَ ۖ لِيُوفِّيَهُمْ أَجُورَهُمْ وَيَزِيدَهُمْ مِنْ فَضْلِهِ ۚ إِنَّهُ غَفُورٌ شَكُورٌ ۝
وَالَّذِي أَوْحَيْنَا إِلَيْكَ مِنَ الْكِتَابِ هُوَ الْحَقُّ مُصَدِّقًا لِّمَا بَيْنَ يَدَيْهِ ۚ إِنَّ اللَّهَ بِعِبَادِهِ لَخَبِيرٌ بَصِيرٌ ۝
ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِّنَفْسِهِ
وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ ۖ بإِذْنِ اللَّهِ ۚ ذَلِكَ هُوَ الْفَضْلُ الْكَبِيرُ ۝

[۲۹] يقينا هغه کسان کوم چې د الله ﷻ کتاب (قرآن کریم) لولي او نمونځ دروي او (بالاخره) په
په او ښکاره توگه د هغو مالونو څخه اتفاق کوي کوم چې مونږ ورته ورکړي (ورپه‌رزو کړي) دي.
دې (ذکر شوي کسان) د داسې تجارت امید کوي (امید دي وکړي) چې هيڅکله نه هلاکېږي (بې
گنې نه پاتې کېږي).

[۳۰] (دا) د دې دپاره چې الله ﷻ ورته خپل أجرونه (ثوابونه) پوره ورکړي او هم ورته د خپل
فضل څخه لا زیات (اجرونه) ورکړي. (او دا ځکه چې) يقينا الله ﷻ ډېر ښونکی (او) ډېر منونکی
(شکرېه کوونکی) دی.

[۳۱] او (ای پیغمبره!) هغه شی کوم چې مونږ تاته وحې کړی دی چې د کتاب (قرآن کریم) څخه
عبارت دی، همدا (کتاب) په داسې حال کې چې حق دی چې د هغو کتابونو تصدیق کوونکی دی کوم
چې د ده څخه وړاندې (نازل شوي) دي.

يقينا الله ﷻ د خپلو بندگانو (په حالاتو) سره (باندي) هر ورو خبردار (او) بینا دی
[۳۲] بیا (د وحې څخه وروسته) مونږ نوموړی کتاب (قرآن کریم) هغو کسانو ته (بدون د
سومانۍ) ورکړ، کوم چې مونږ غوره کړي دي چې زمونږ د بندگانو څخه عبارت دی. نو د دوی
(زمونږ د غوره کړی شوو بندگانو) څخه ځینې هغه څوک دي کوم چې د خپل خان دپاره په ظلم
باندي اخته دي (گناهونه یې اضافه دي)، او ځینې یې منځلاري دي (چې نه‌کې او بدۍ یې برابرې
دي) او ځینې یې د الله ﷻ په اذن (او توفیق) سره خیراتونو (ښکیو) ته وړاندې کېدونکي دي (اول
نمره گان دي).

(ای پیغمبره!) دغه (ذکر شوي احياء او ايراث) همدا ډېر لوی فضل دی (نو باید چې شکرېه یې
وکړې شي).

ارتباط او د مطلب خلاصه

د وړاندېنيو ایتونو مضمون په دې باندي هم مشتمل وه چې د الله ﷻ څخه یوازې علماء ډارېږي
او جهال د الهي ډار څخه بې برخې دي. په دې ایتونو کې ډارېدونکي علماء ښودلي شوي دي،
چې حاصل یې داسې راخېږي:
ای پیغمبره! خپل امت ته د ډارېدونکو علماوو څه صفات بیان کړه، هغه دا چې

۱۔ کوم کسان چې د الله ﷻ څخه ډارېږي او ستا انذار ورباندې اثر غورزوي هغوی د لاندې کسانو څخه عبارت دي:

الف: هغه کسان ډارېدونکي علماء دي کوم چې په دوامداره توګه د الله ﷻ کتاب (قرآن کریم) لولي او په مطالبو کېنې یې سوچ او فکر کوي.

ب: هغه کسان دي کوم چې د بدني عبادتونو (د لمانځه په قیام) باندې همېشوالی کوي، او د حقوقو په سראعات سره یې اداء کوي.

ج: هغه کسان دي کوم چې د مالي عبادتونو په اداء کولو کېنې هم ناغېږي نه کوي او د هغو مالونو څخه پټ او ښکاره، شپه او ورځ فی سبیل الله اتفاق جاري ساتي کوم چې مونږ ورته روزي کړي دي، او خاص زموږ د ځانېه ورته ورکړی شوی دی.

۲۔ ای پیغمبره! ذکر شوي ډارېدونکي علماء هغه کسان دي کوم چې په عالي تجارت باندې مشغول دي، البته داسې تجارت چې هیڅکله به یې نتیجې پاتې نه شي او نه به د بربادۍ او خسران (تاوان) سره مخامخ شي. او دا ځکه چې ذکر شوو کسانو د بل چا سره نه بلکې د الله ﷻ سره خپل تجارت ته ارتباط ورکړی دی او خپله متاع یې په همدې باندې خرڅه کړې ده.

نو ضرور به په نتیجه کېنې الله ﷻ نوموړو کسانو ته د هغوی پوره أجرونه ورکړي او هیڅ نقصان به پکېنې واقع نه کړي، او په دې باندې علاوه د خپل فضل څخه به ورته لا ډېر اضافه أجرونه او ثوابونه هم ورپېرزو کړي. او دا ځکه چې:

الله ﷻ د تقصیراتو ښونکی دی او د عباداتو او طاعاتو منونکی دی چې یې شکره یې نه پرېږدي. ۳۔ ای پیغمبره! د هغه کتاب په ارتباط په خپل امت باندې څه نور مطالب هم قرائت کړه په کوم باندې چې عمل کول د ډارېدونکو علماوو دپاره معیار ټاکلی شوی دی، هغه دا چې:

الف: همدغه کتاب کوم چې مونږ تاته وحې کړی دی، همدا حق کتاب دی او په عملي شراعو کېنې د پخوانیو کتابونو ناسخ دی.

ب: د حقانیت یو دلیل یې دا دی چې همدا کتاب د پخوانیو اسماني کتابونو سره په عقیدوي احکامو او هم د عملي احکامو په اصولو کېنې مطابق دی او د هغو تصدیق کوي، که بالفرض المحال دا حقاني کتاب نه وی نو د هغو سره به یې مطابقت نه درلودی.

ج: یقیناً الله ﷻ د خپلو بندګانو په ټولو حالاتو باندې باخبره او بینا دی، د همدې کبله یې د دې زمانې د بندګانو دپاره همدغه کتاب (قرآن کریم) نازل کړ، چې په عملي احکامو کېنې پخوانیو کتابونو د دې امت د حالاتو سره پوره توافق نه درلود.

د: دا کتاب وروستنی اسماني کتاب دی چې د قیامت تر ورځې پورې د مسلماني معیار ګرځولی شوی دی، او مونږ په خپلو غوره بندګانو کېنې باقي پریښی دی، البته هغه غوره بندګان کوم چې د سسې عقیدې خاوندان دي او د کفریاتو او شرکیاتو څخه اجتناب کوي.

ه: خو نظر همدغه کتاب ته، زموږ موحدین بندګان د عمل په ساحه کېنې په لاندې درېو

گروپونو باندې ویشل کېږي: یو گروپ هغه بندگان دي چې په خپلو ځانونو باندې ظلم کوي او په همدغه کتاب باندې د عمل کولو په هکله پاتې راځي. دوهم هغه گروپ بندگان دي کومو چې د عمل په لحاظ په دواړو طرفونو کېنې برخه اخستې وي چې طاعتونه او عبادتونه یې هم کړي وي، او د جنايتونو په ارتکاب کېنې هم واقع شوي وي. درېم د ټولو څخه غوره او اول نمره گروپ دی چې د خیریه کارونو په سبب د ټولو څخه وړاندې وي او د الله ﷻ په توفیق سره یې په قرآن کریم باندې په رښتیاو معناوو کېنې عمل کړی وي. و: دغه (د نوموړي کتاب وحې کول او بیا یې د قیامت تر ورځې پورې په غوره بندگانو کېنې د لارښود په صفت پریښودل) ډېر لوی فضل دی او د الله ﷻ ډېره لویه مهرباني ده.

توضیحات

۱- په دغو ایتونو کېنې د درجاتو په تفاوت سره د الله ﷻ څخه د ډارېدونکو علماوو پېژاندنه شوې ده، لکه چې مونږ ورته د الله ﷻ په توفیق وړاندې د ارتباط په وجه کېنې اشاره کړې ده.

بوار څه معنی؟

۲- په ﴿تَجَرَّةٌ لَّنْ تَبُورَ﴾ کېنې د ﴿تَبُورَ﴾ کلمه د "بوار" - لکه "قرار" - څخه اشتقاقه شوې ده او مونږ د الله ﷻ په توفیق د [الفرقان: ۱۸] ایت لاندې شرحه کړې ده، چې د هلاک معنی ورکوي. خو څرنگه چې په دې مقام کېنې ذکره شوې کلمه د ﴿تَجَرَّةٌ﴾ دپاره صفت واقع شوې ده نو مفسرینو کرامو په هغه تجارت باندې تفسیره کړې ده کوم چې د چلښت څخه ولاړ وي او گټه وټه ترې نه ترلاسه کېږي^(۱). یعنې د ډارېدونکو علماوو معامله هغه تجارت ته ورته نه ده کوم چې گټور نه وي، بلکې د دوی معامله سراسري گټور تجارت دی او د تاوان احتمال پکېنې نشته چې د الله ﷻ سره یې صورت نیولی دی.

څو نکات

۳- په ﴿ثُمَّ أَوْزَنَّا الْكَتَبَ﴾ الآیة، کېنې لاندې نکاتو ته توجه په کار ده: الف: د ﴿ثُمَّ﴾ توری دلته د زمانې د وروسته والي دپاره نه دی بلکې د رتبې په وروسته والي باندې دلالت کوي^(۲)، او دا ځکه چې د ایحاء (د کتاب د وحې کولو) او د ایراث (په امت کېنې یې د باقی پریښودلو) زمانه یوه ده، مگر د "إِيحَاء" څخه د "إِيْرَاث" رتبه وروسته ده چې په "إِيحَاء" باندې د نبی کریم ﷺ مبعوثیت مرتب دی او په "إِيْرَاث" باندې یې د قیامت تر ورځې پورې د نبوت بقاء مرتبه ده، او پوره واضحه ده چې د نبوت بقاء د نبوت د ورکړې څخه په رتبه کېنې وروسته ده.

(۱) المحرر الوجيز ج ۱۳ ص ۱۷۳

(۲) روح المعاني ج ۲۲ ص ۱۹۴

ب د ﴿ اَوْزَنَّا ﴾ کلمه د "اِثْرَاث" لکه "اِکْرَام" - څخه اشتقاقه شوې ده، کوم شی چې چانه بدون د ستومانۍ او بدون د مشقت گاللو ورکړی شي، هغه د "اِثْرَاث" په نامه یادېږي.^۱

ج د ﴿ اَصْطَفَيْنَا ﴾ کلمې د "اصْطَفَاء" لکه "اِکْتِسَاب" - څخه اشتقاق موندلی دی نو د "ط" توري يې د "ت" د توري څخه دی، چې د غوره کولو (او موحد ګرځولو) معنی ورکوي.^۲

د په ﴿ مِنْ عِبَادِنَا ﴾ کښې د ﴿ مِنْ ﴾ توري د بیان دپاره دی، چې ﴿ الَّذِينَ ﴾ ورباندې تفسیر شوی دی،^۳ او اضافت پکښې د تشریف په معنی دلالت کوي.^۴

نو د ذکر و شوو نکاتو په نظر کښې نیولو سره يې د معنی حاصل داسې راخپړي چې ای پیغمبره! مونږ د قرآن کریم په وحې کولو سره تاته نبوت درکړ او بیا سو همدغه قرآن کریم په هغو کسانو کښې باقی پرېښود (منسوخ مو ونه ګرځاوه) کوم چې مونږ غوره کړي دي، او په ایمان باندې مو مترف ګرځولي دي.

همدې مضمون ته په لاندې نصوصو کښې اشاره شوې ده:

اول: ﴿ وَكَذَلِكَ جَعَلْنَاكُمْ أُمَّةً وَسَطًا ﴾ [البقرة: ۱۴۳] یعنې او په همدغه ډول سره مونږ تاسو غوره امت ګرځولي یاست

دوهم: ﴿ كُنْتُمْ خَيْرَ أُمَّةٍ أُخْرِجَتْ لِلنَّاسِ ﴾ [آل عمران: ۱۱۰] یعنې تاسو داسې بهتر امت یاست چې د خلکو د ګټې دپاره راویستلی شوي (پیدا کړي شوي) دي درېم په همدې هکله د نبی کریم ﷺ څخه زښت ډېر احادیث روایت شوي دي چې ځینو مفسرینو کرامو راغونډ کړي دي.^۵ لاندې یو مثال يې ولولئ:

نبی کریم ﷺ د ذکر شوي ایت شریف په تفسیر کښې فرمایلي دي چې: «هُؤُلَاءِ كُلُّهُمْ بِمَنْزِلَةِ وَاحِدَةٍ وَكُلُّهُمْ فِي الْجَنَّةِ»^۶ یعنې دغه درېواړه ډلې کومو ته چې په ایت شریف کښې اشاره شوې ده ټولې داسې دي لکه چې یوه ډله وي او ټولې په جنت کښې دي (ټول د مراتبو په تفاوت سره جنتیان دي). خلورم: همدا مطلب د متصل ایت څخه هم د اشارې په توګه معلومېږي چې: ﴿ جَنَّتُ عَدْنٍ يَدْخُلُونَهَا ﴾ [فاطر: ۳۳]. یعنې د اقامت باغونه چې دي دوی ټول (درېواړه ډلې) به ور داخل شي.

سوال جواب

ه: که څوک وایي چې: ذکر شوي درېواړه ګروپونه په کومو کومو کسانو باندې تفسیر شوي دي؟ مونږ وایو چې: که څه هم د دغو ګروپونو په تشخیص کښې علماوو کرامو ګڼ شمېر اقوال کړي

(۱) مفردات الراغب ص ۵۵۵

(۲) لسان العرب ج ۱۴ ص ۴۶۲

(۳) اللباب فی علوم الکتاب ج ۱۶ ص ۱۳۸

(۴) تفسیر المصنوع ج ۸ ص ۵۵

(۵) تفسیر ابن کثیر ج ۳ ص ۵۵۵ - الدر المنثور ج ۷ ص ۴۴

(۶) جامع الترمذي ج ۲ ص ۱۵۸ - مستد احمد بن حنبل ج ۴ ص ۱۵۷

دي چي تقريباً (۴۵) قولو ته رسېږي^۱ خو کوم قول چې مونږ ته په زړه پورې پرهېسي هغه دا دی چې: اول ظالم گروپ د هغو کسانو څخه عبارت دی د کومو چې گناهونه په طاعتونو باندې اضافه وي، د همدغه گروپ د جملې څخه هغه کسان هم دي کومو ته چې نبي کریم ﷺ په خپل بوه اوږده حديث کښې د مفلسانو لقب ورکړی دی^۲.

دوهم: مقتصده ډله هغه کسان دي کومو چې نېک او بد عملونه دواړه خلط ملط کړي وي او دواړه يې د مساوات په درجه کښې قرار ولري.

ته به وايي چې همدغې ډلې ته الله ﷻ اشاره کړې ده چې: ﴿وَالْآخِرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا﴾ [التوبة: ۱۰۲] يعنې او نور (داسې کسان دي) چې په خپلو گناهونو باندې يې اعتراف کړی دی، نو د صالح عمل سره يې بل بد عمل گډ کړی دی.

درېم: سابقين هغه کسان دي د کومو چې د الله ﷻ په توفيق سره په بدو باندې نېکۍ د پاسه او زياتې وي، او کوم چې د مقربينو بندگانو څخه عبارت دي.

همدغې ډلې ته الله ﷻ اشاره کړې ده چې: ﴿وَالسَّابِقُونَ السَّابِقُونَ﴾ اُولَئِكَ الْمُقَرَّبُونَ ﴿[الواقعة: ۱۰، ۱۱] يعنې (نېکيو ته) وړاندې کېدونکي کسان (د الله ﷻ رضامندی ته) وړاندې کېدونکي دي، همدغه ډله الله ﷻ ته ډېر نژدې کړی شوي دي.

يوه پوښتنه او د هغې جواب

و: که څوک وايي چې: د ذکر شوي بيان څخه څرگندېږي چې د نبي کریم ﷺ د اجابت اُمت (چې ايمان يې ورباندې راوړی وي) ټول جنتيان دي؛ نو پوښتنه دا ده چې ايا دغسې مطلب اخستل صحت لري؟

مونږ وايو چې: ټول مؤمنان په دې معنی جنتيان نه دي چې عاصيان هم دوزخ ته نه شي داخلېدلی بلکې ټول په دې معنی جنتيان دي چې د ټولو انتها جنت ته ده. يا په بل عبارت: مؤمنان عاصيان که دوزخ ته داخل کړی شي نو هلته به د کفارو غوندې دائم پاتې نه شي او د دوزخي دورې د تېرولو څخه وروسته به جنت ته داخل شي.

ز: په ﴿ذَلِكَ﴾ کښې د مذکور په اعتبار سره اِيحَاء او اِيْرَاث دواړو ته اشاره ده چې د ﴿أَوْحَيْنَا﴾، ﴿أَوْزَنَّا﴾ جملې ورباندې دلالت کوي، يعنې: نبي کریم ﷺ ته قرآن کریم ﷻ ورنازلول او بيا يې په مؤمنانو کښې د قيامت تر ورځې پورې باقي پرهېښودل ډېر لوی فضل دی، چې دنيا او آخرت دواړو ته شامل دی.

﴿جَنَّتُ عَدْنٍ يَدْخُلُونَهَا يُحَلَّوْنَ فِيهَا مِنْ أَسَاوِرَ مِنْ ذَهَبٍ وَلُؤْلُؤًا وَلِبَاسُهُمْ فِيهَا حَرِيرٌ﴾

(۱) روح المعاني ج ۲۲ ص ۱۹۷: الباب في علوم الكتاب ج ۱۶ ص ۱۳۹

(۲) جامع الترمذي ج ۲ ص ۶۷

وَقَالُوا الْحَمْدُ لِلَّهِ الَّذِي أَذْهَبَ عَنَّا الْحَزْنَ إِنَّ رَبَّنَا لَغَفُورٌ شَكُورٌ ﴿۲۵﴾ الَّذِي أَحَلَّنَا دَارَ الْمُقَامَةِ مِن فَضْلِهِ لَا يَمُسُّنَا فِيهَا نَصَبٌ وَلَا يَمُسُّنَا فِيهَا لُغُوبٌ ﴿۲۶﴾ وَالَّذِينَ كَفَرُوا لَهُمْ نَارُ جَهَنَّمَ لَا يُقْضَىٰ عَلَيْهِمْ فَيَمُوتُوا وَلَا يُخَفَّفُ عَنْهُمْ مِنْ عَذَابِهَا كَذَٰلِكَ نَجْزِي كُلَّ كَافُورٍ ﴿۲۷﴾ وَهُمْ يَصْطَرِّخُونَ فِيهَا رَبَّنَا أَخْرِجْنَا نَعْمَلْ صَالِحًا غَيْرَ الَّذِي كُنَّا نَعْمَلُ أَوَلَمْ نُعَمِّرْكُم مَّا يَتَذَكَّرُ فِيهِ مَن تَذَكَّرَ وَجَاءَكُمُ النَّذِيرُ فَذُوقُوا فَمَا لِلظَّالِمِينَ مِن نَّصِيرٍ ﴿۲۸﴾ إِنَّ اللَّهَ عَلِيمٌ غَيْبِ السَّمَوَاتِ وَالْأَرْضِ إِنَّهُ عَلِيمٌ بِذَاتِ الصُّدُورِ ﴿۲۹﴾

[۳۳] د دائمي اوسېداني باغونه چې دي دغو ته به د مؤمنانو ټولې ډلې (د مراتبو به په تفاوت سره) ور داخلېږي (او) دوی به پکښې د سرو زرو څخه په (جوړو شوو) باهوگانو (بنګړيو) سره او (هم) په ملغرو سره ګانه دار کولی (ګرځولی) شي، او لباس (اغوستن) به يې هلته ورېښم وي.

[۳۴] او (هلته) به جنتيان وايي چې: هغه الله ﷻ ته ستاينې (او ثناګانې) دي چې زمونږ څخه يې (هر ډول) خفګان بوته (لرې کړې)، يقيناً زمونږ رب ﷻ (د ګناهونو) بښونکي (او د طاعتونو) منونکي (قبلوونکي) دي.

[۳۵] هغه (الله ﷻ) ته (ټول محامد دي) چې مونږ يې د همېشوالي په کور کښې د خپل فضل د کبله ښکته کړي (مېشت کړي) ياستو، چې په دې کښې مونږ ته نه ستومانې رسېږي او نه پکښې زمونږ (غوږونو) ته بې هوډه (عبث خبرې) رسېږي.

[۳۶] او هغه کسان چې کفر يې غوره کړی دی دوی لره د دوزخ اور دی، په دوی باندې به دلته (د سرګ) فيصله ونه کړی شي چې ټول ومري (او د عذاب نه نجات مونده کړي)، او نه به ترې د دوزخ عذاب څه تخفيف کړی شي.

(ای پیغمبره!) مونږ هر ناشکره ته دغسې جزا (سزا) ورکړو.

[۳۷] او دوزخيان به په دوزخ کښې سوري (او چيغې) وهي (او وايي به) چې: ای زمونږ ربه! مونږ (د دې دوزخ څخه) وباسه (او بېرته مو دنيا ته بوځه) ترڅو مونږ (هلته) د هغه بد عمل څخه په غیر کوم به چې مونږ (هلته) کاوه (بل) صالح عمل وکړو.

(د دغې غوښتنې په رد کښې به ورته وويلی شي چې): ایا مونږ تاسو ته هومره عمر نه وه درکړی چې هغه چا پکښې پند اخستلی شو کوم چې پند اخست، او (برسېره په دې) تاسو ته ډاروونکي (هم) درغلی وه (خو تاسو نه پند واخست او نه وډار شوی بلکې ظلم ته مو ادامه ورکړه)، نو (نن ورځ د دوزخ عذاب) وځکی چې ظالمانو ته مددګار نشته (چې نجات ورکړي).

[۳۸] يقيناً الله ﷻ د اسمانونو او ځمکو په غيبو باندې پوه دی، (حتی) يقيناً الله ﷻ په داسې

حالاتو باندې هم ښه پوه دی چې د سینو (زړونو) خاوندان وي (نو دا هم ورته معلومه ده چې د کفارو ذکره شوې وعده دروغینه وعده ده).

ارتباط او د مطلب خلاصه

وراندېني ایتونه په ﴿ذَلِكَ هُوَ الْفَضْلُ الْكَبِيرُ﴾ باندې تمام شوي وه، او په دې ایتونو کېنې د همدغه لوی فضل څه تفسیر نازل شوی دی. دا د یو پلوه، او د پلوه د جنت د ښه پېژاندلو دپاره د دوزخ څه حالات هم بیان شوي دي چې هر شی د خپل ضد په پېژاندلو سره ډېر ښه پېژاندلی کېږي. نو حاصل یې داسې راخېږي چې:

ای پیغمبره! د الله ﷻ د لوی فضل څه مثالونه په خپل اُمت باندې قرائت کړه هغه دا چې:

۱- د قرآن کریم نازلول او بیا یې د قیامت تر ورځې پورې د تعیل دپاره باقي پرېښودل د الله ﷻ د ډېر لوی فضل سبب دی. د دغه لوی فضل لاندې څو مثالونه ولولئ:

الف: کوم جنت ته چې د قرآن کریم په سبب مؤمنان ور داخلېږي هغه د اقامت ځای دی، چې هېښه به پکېنې اوسېږي او هیڅکله به ترې نه بهر شي او نه به ترې چرته سفر وکړي.

ب: جنتیانو ته به په جنت کېنې ډول-ډول گانې وراغوستلې کېږي، هسې نه چې دوی به پخپله د اغوستلو مشقت گالي بلکې بې زحمته به په گانو باندې ښایسته گرځولی کېږي. مثلاً:

اول: هغوی ته به د سرو زرو بنگرې ورپه لاس کولې کېږي.

دوهم: همدارنگه به هغوی د ملغلرو په گانو سره هم ډولي گرځولی کېږي.

ج: د جنتیانو لباس به هلته رنګارنګ ورېښم وي، چې زښت ډېر ډولونه او رنګونه به لري.

د: په جنتیانو باندې به په جنت کېنې هیڅ ډول خفگان نه وي، او نه به د دې خبرې احتمال وي چې څه غم ورباندې ورېښ شي. نو:

ه: د همدې کبله به جنتیان وايي چې: هغه الله ﷻ ته ښاگانې او ستاینې دي چې زمونږ څخه یې دلته بالکل د غم مخنیوی کړی دی او په بنيادي توګه یې ترې خلاص کړي یاستو.

و: یقیناً زمونږ رب ﷻ ډېر ښونکی دی چې زمونږ نیمګړتیاوې یې رابښلي دي، او هم زښت ډېر شکر په کوونکي او قبلوونکي دی چې زمونږ لږ عبادت یې په ډېر عبادت سره منظور کړی دی او ډېر اجر و نه یې ورباندې را کړي دي.

ز: هغه الله ﷻ ته ټولې ستاینې او حمدونه دي چې مونږ یې بدون د استحقاقه صرف په خپل فضل سره د همېشوالي کور (جنت) ته وړ داخل کړي یاستو او دلته یې په دائمي توګه اوسولي او مېشت کړي یاستو.

ح: جنت داسې کور دی چې نه پکېنې مونږ ته څه مشقت او زحمت رسېږي او نه پکېنې د څه ستومانۍ او ستړیا سره مخامخ کېږو.

بالآخره مونږ په دې کور کېنې عبث او پوچې خبرې نه اورو، زمونږ خبرې ټولې خوشالي او سلامونه دي. لنډه دا چې دا کور د دیاوي کور غوندې نه دی چې د زحمتونو او ستومانیو څخه

ډک وه او دروغینې خبرې او بهتانونه به پکښې اورېدل کېده.

۲- ای پیغمبره! د جنتیانو یو لوی نعمت دا دی چې الله ﷻ ورته د هغه دوزخ څخه نجات ورکړی دی د کوم اوسیدونکي چې د لاندې حالاتو درلودونکي دي:

الف: د دوزخ اور په دائمې توګه د هغو کسانو دپاره دی کومو چې په دنیا کې کفر غوره کړی وي، که ځینې مؤمنان عاصیان ور داخل کړي هم هملته به د تل دپاره پاتې نه کړي شي او په پای کې به ترې نجات موندل کړي.

ب: کفار به په دوزخ کې د مرګ غوښتنه کوي ترڅو د مرګ په ذریعه ترې خلاص شي، خو دا غوښتنه به یې هیڅکله ونه منله شي او د مرګ فیصله به ورباندې ونه کړي شي چې مړه شي او نجات ومومي.

ج: هغوی به د عذاب د تخفیف مطالبه هم په مکرره توګه وکړي خو دا مطالبه به یې هم مقبوله ونه ګرځي او عذاب به ترې هیڅکله تخفیف نه کړي شي.

د ای پیغمبره! د ذکر شوي سخت عذاب څخه مونږ مؤمنانو ته نجات ورکړو او هر ناشکره بنده ورباندې اخته کوو کوم چې د الله ﷻ توحید نه مني او په کفرې حالت باندې ومري.

ه: همدغه ناشکران او همدغه کفار به په دوزخ کې فریادونه کوي او په چیغو چیغو به وايي چې: ای زموږ زبه! موږ د دغه دوزخ څخه وباسه او بېرته مو دنیا ته بوځه ترڅو موږ هلته د سمې عقیدې په درلودلو سره صالح اعمال وکړو، البته د هغو اعمالو څخه په غیر کوم چې موږ وو چې هلته به مو کول او د صالحو اعمالو نوم به مو ورباندې ایښوده.

و: په دغه وخت کې به موږ د کفارو ذکره شوې غوښتنه هم رده کړو او ورته به ووايو چې: اول: ای کفارو! ایا موږ تاسو ته په دنیا کې هومره عمر نه وه درکړی، که ستاسو څخه پکښې چا پند اخستی نو پند به یې پکښې اخستی وی (د عقل په رڼا کې به په سمه لاره روان شوي وی)؟ دوهم: په دې باندې علاوه، تاسو ته هلته ډاروونکي (پیغمبر) هم درغلي وه چې ستاسو د عقل دپاره یې د تفکر ساحه صافوله او ښودانه یې ورته کوله.

خو په تاسو باندې افسوس دی چې نه مو هلته د عقل څخه کار واخست او نه مو د پیغمبر او ډاروونکي ارشاد او دعوت قبول کړ.

درېم: که بالفرض موږ تاسو ته نه اوږد عمر درکړی وی او نه مو ډاروونکي دراستولی وی نو نن ورځ به تاسو ظالمان نه وی ګڼلی شوي.

څلورم: په همدې بنیاد تاسو ټاکلی شوی عذاب وځکی او مزه ترې واخلي چې په دنیا کې مو د همدغه د ګټلو دپاره هلې ځلې کړي دي، او په خپلو ځانونو باندې مو پخپله ظلم کړی دی، او ظالمانو ته نن ورځ نه کومک کوونکی شته او نه ورته څوک نجات ورکولی شي.

۳- ای پیغمبره! یقیناً الله ﷻ په هغو ټولو غیوبو باندې پوهېدونکی دی کوم چې په اسمانونو او ځمکو کې پټ دي، او همدارنګه په هغو ټولو حالاتو باندې د کاملې پوهې خاوند دی کوم چې د

فاطر (۲۵)

خلکو په زړونو کېنې سمدستي تېرېږي او یا به پکېنې خطور وکړي. نو الله ﷻ ته دا هم معلومه ده چې د کفارو ذکره شوې وعده به په دروغو صورت ونیسي، نو که بالفرض المحال هغوی بېرته دنیا نه بوتللی شي هم په خپله وعده به ونه درېږي او بیا به په کفریاتو اخته شي.

توضیحات

۱- په ﴿جَنَّتٌ عَدْنٍ يَدْخُلُونَهَا يُحَلَّوْنَ فِيهَا﴾ الآية کېنې لاندې نکاتو ته توجه په کار ده:
الف: د ﴿جَنَّتٌ عَدْنٍ﴾ کلمات مبتدا ده چې یو خبر یې ﴿يَدْخُلُونَهَا﴾ دی او بل خبر یې ﴿يُحَلَّوْنَ فِيهَا﴾ دی.^(۱) او د ﴿عَدْنٍ﴾ کلمه د اقامه معنی ورکوي چې په مقابل کېنې د "إِرْتِحَال" کلمه یا سفر کول استعمالېږي.^(۲) چې په دې مقام کېنې ترې مونږ په همېشوالي سره تعبیر کوو.
ب. په دواړو خبرونو کېنې مستتر ضمیرونه ﴿الَّذِينَ أَصْطَفَيْنَا مِنْ عِبَادِنَا﴾ ته راجع دي چې گناهکاران مؤمنان هم پکېنې شامل دي.^(۳) چې څه بیان یې د [فاطر: ۳۲] ایت لاندې تېر شوی دی والحمد لله ﷻ او په دې باندې علاوه نور څه بیان یې دا دی چې په دې مقام کېنې د جنتیانو په مقابل کېنې د ﴿وَالَّذِينَ كَفَرُوا لَهُمْ نَارُ جَهَنَّمَ﴾ [فاطر: ۳۶] ایت نازل شوی دی چې د سوچه کفارو څخه عبارت دی او مؤمنانو عاصیانو ته شمولیت نه لري.

نو د معنی حاصل یې داسې راخېږي چې: د همېشوالي باغونه چې دي همدې باغونو ته د مراتبو په تفاوت سره د مؤمنانو درېواړه دلې ورداخلېږي، او په همدې باغونو کېنې هغوی ته گانې وراغوستلې کېږي.

ج: د الله ﷻ په توفیق په ﴿مِنْ أَسَاوِرَ﴾ کېنې د ﴿أَسَاوِرَ﴾ د کلمې صرفي تحلیل د [الکھف: ۳۱] ایت لاندې تېر شوی چې بیا تحلیلولو ته اړتیا نه گورو.
او د همدغه ایت لاندې په دنیا کېنې د ورېښمو د اغوستلو شرعي تحریم هم په احادیثو سره په اثبات رسول شوی دی، هیله ده چې علاقمندان هلته مراجعه وکړي.
د: همدارنگه د "لُؤْلُؤًا" کلمه د [الحج: ۲۳] ایت لاندې د اعراب په لحاظ تحلیلې شوې ده، او د احادیثو په رڼا کېنې ورباندې څه بحث شوی دی، والحمد لله ﷻ.

دَارُ الْمُقَامَةِ څه معنی؟

۲- په ﴿أَحَلَّنَا دَارَ الْمُقَامَةِ﴾ کېنې د ﴿أَحَلَّنَا﴾ کلمه د "إِخْلَال" - لکه "إِكْرَام" - څخه اشتقاقه شوې ده چې د ښکته کولو او د سفر د ختمولو معنی ورکوي.^(۴)

(۱) روح المعاني ج ۲۲ ص ۱۹۸
(۲) لسان العرب ج ۱۱ ص ۱۶۳
(۳) البحر المحیط ج ۹ ص ۳۳
(۴) مفردات الراغب ص ۱۲۷

او د ﴿ اَلْمُقَامَةِ ۝ کلمه اسم مصدر دی چې د 'اِقَامَة' سره مرادف دی^(۱)، او مونږ ترې په مقیم ګرځولو سره تعبیر کوو. یعنې ټولې ستاینې او ثناګانې هغه الله ﷻ پورې اختصاص لري چې مونږ یې په داسې کور کېنې بنکته کړي یاستو چې د همېشوالی کور دی، او په هیڅ صورت سره ترې سفر کول او یا ویستل صورت نه نیسي، نو مونږ به پکېنې د همېشه دپاره مېشت یاستو.

د نصب او لغوب ترمنځ فرق

۳- په ﴿ لَا يَمُتُنَا فِيهَا نَصَبٌ وَلَا يَمُتُنَا فِيهَا لُغُوبٌ ۝ کېنې د ﴿ نَصَبٌ ۝ کلمه د ستومانۍ څخه عبارت ده^(۲) او د ﴿ لُغُوبٌ ۝ کلمه دوه معناوې لري^(۳) چې یوه معنی یې ستومانۍ ده او بله معنی یې عبث خبرې دي.

په دې مقام کېنې یې مونږ ته دوهمه معنی په زړه پورې برېښي چې د یوه پلوه د تاکید څخه تاسیس بهتر دی او په لومړنۍ معنی کېنې تاکید دی، او د بله پلوه په همدغې دوهمې معنی باندې به بل ایت کېنې صراحت شوی دی چې ﴿ لَا يَسْمَعُونَ فِيهَا لَغْوًا وَلَا تَأْثِيمًا ۝ [الواقعة: ۲۵] یعنې جنتیان به په جنت کېنې نه عبث خبرې اوري او نه داسې خبرې چې په دنیا کېنې ورباندې خلک ګټه ګارېږي لکه دروغ، بهتان او داسې نور.

د تذکر عمر څومره عمر دی؟

۴- په ﴿ اُولَئِكَ نَعْمِزُكُمْ مَّا يَتَذَكَّرُ فِيهِ مَن تَذَكَّرُ ۝ کېنې دېته اشاره ده چې د قیامت په ورځ به د اعتذار وړاندې کولو مخه د تذکر عمر هم ونیسي، خو د دغه عمر په تعیین کېنې علماوو کرامو متعدد اقوال کړي دي^(۴).

مونږ ته دا بهنره برېښي چې د تذکر عمر به د هغه عمر څخه عبارت وي چې په یوه حدیث کېنې ورته نبي کریم ﷺ اشاره کړې ده چې فرمایي: «اعذر الله إلى امرئ آخر أجله حتى يُلْفَهُ يَتْبِنَ سَنَةً»^(۵) یعنې الله ﷻ د داسې سړي اعتذار د منځه وړی دی د کوم د مرګ نېټه یې چې وروسته کړې وي چې آن تر شپږنو کالو پورې یې رسولې وي. یا په بل عبارت نوموړی سړی به د قیامت په ورځ د عمر د لنډون اعتذار نه شي وړاندې کولی چې که زما عمر اوږد وي نو زما عقل به پکېنې سر ته راغلی وي او د کفریاتو څخه به مې لاس اخستی وي، افسوس چې دا کار ونه شو.

تذیر یعنې څوک؟

۵- په ﴿ وَجَاءَكُمْ التَّذِيرُ ۝ کېنې د 'تذیر' کلمې دپاره په دې مقام کېنې ځینو مفسرینو کرامو متعدد

(۱) القاموس المحيط ج ۲ ص ۷۱۹

(۲) مفردات الراغب ص ۴۷۱

(۳) لسان العرب ج ۱ ص ۷۴۲، القاموس المحيط ج ۴ ص ۱۵۲

(۴) احکام القرآن للعنبر ج ۲ ص ۳۷۴

(۵) صحيح البخاري ج ۴ ص ۹۵

مصادقات بنودلی دی لکه سپین وینسته، د همزولو او اقایو مرگ او داسې نور^(۱)، بهتره دا برهښي چې دلته به دیني داعي (بلونکی) مراد وي برابره خبره ده چې پیغمبر وي او یا بل اسلامي داعي.

یادونه

ع په ﴿إِنَّ اللَّهَ عَلِيمُ غَيْبِ السَّمَوَاتِ وَالْأَرْضِ﴾ الآية- کښې هغه مضمون ته اشاره ده په کوم باندې چې په بل ایت کښې صراحت شوی دی چې: ﴿وَلَوْ رُدُّوا لَعَادُوا لِمَا نُهُوا عَنْهُ وَإِنَّهُمْ لَكَاذِبُونَ﴾ [الأنعام: ۲۸] یعنې که بالفرض المحال د محشر د میدان څخه کفار بهرته دنیا ته ستانه کړی شي نو هر ورو به دوی هغو کفریاتو ته بهرته وروگرځي د کومو څخه چې منعه کړې شوي وه، خو دوی ترې منعه نه شوه، یقیناً په دغه ورځ کښې هم کفار دروغژنان دي او په خپل قول کښې رښتیني نه دي.

﴿هُوَ الَّذِي جَعَلَكُمْ خَلَائِفَ فِي الْأَرْضِ فَمَنْ كَفَرَ فَعَلَيْهِ كُفْرُهُ وَلَا يَزِيدُ الْكَافِرِينَ كُفْرُهُمْ عِنْدَ رَبِّهِمْ إِلَّا مَقْتًا وَلَا يَزِيدُ الْكَافِرِينَ كُفْرُهُمْ إِلَّا خَسَارًا﴾ ﴿٢٨﴾ قُلْ أَرَأَيْتُمْ شُرَكَاءَكُمُ الَّذِينَ تَدْعُونَ مِنْ دُونِ اللَّهِ أُرُونِي مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ أَمْ آتَيْنَهُمْ كِتَابًا فَهُمْ عَلَى بَيِّنَةٍ مِنْهُ بَلْ إِنْ يَعِدُ الظَّالِمُونَ بَعْضُهُمْ بَعْضًا إِلَّا غُرُورًا﴾ ﴿٢٩﴾ إِنَّ اللَّهَ يُمِصُّ السَّمَوَاتِ وَالْأَرْضَ أَنْ تَزُولَا وَلَئِنْ زَالَتَا إِنْ أَمْسَكَهُمَا مِنْ أَحَدٍ مِنْ بَعْدِهِ إِنَّهُ كَانَ حَلِيمًا غَفُورًا﴾ ﴿٣٠﴾

[۳۹] الله ﷻ هغه اقدس ذات دی چې تاسو یې په ځمکه کښې (د پخوانیو قومونو) خلیفگان ګرځولي یاست (د هغوی په عوض یې تاسو اباد کړي یاست). نو هر څوک چې کفر غوزه کړي نو خاص په همدې باندې د خپل کفر (سزایان) ده، او کفارو ته د خپل رب ﷻ په نزد د دوی کفر نه زیاتوي، مګر غضب (او قهر)، او کفارو ته د دوی کفر نه اضافه کوي مګر تاوان (او زیان).

[۴۰] (ورته) ووايه چې: (ای مشرکانو!) ماته د خپلو هغو شریکانو څخه خبر راکړئ کوم چې تاسو یې د الله ﷻ څخه په غیر بلی (او عبادت یې کوی)، ماته راولید کړئ (راوښایی) هغه کوم شی دی چې دوی (د ځمکې د مخلوقاتو څخه) پیدا کړي دي؟ (تاسو ورته ګوته ونیسئ). (او) ایا ستاسو معبودانو ته د اسمانونو (په مخلوقاتو) کښې څه اشتراک شته؟ (او بالاخره) ایا مونږ ستاسو معبودانو ته کوم کتاب ورکړی (ورنازل کړی) دی چې دوی د همدغه کتاب څخه په څرګند دلیل باندې (ولاړ) دی (او تاسو ورباندې قناعت کوونکي یاست)؟

(۱) روح المعاني ج ۲۲ ص ۱۲۰: زاد المسیر ج ۶ ص ۱۵۸

(د ذکر و شورو درېواړو پوښتنو جواب منفي دی یو هم ثبوت نه لري، بلکه ځینې ظالمان (کفار) ځینو نورو ته وعده نه ورکوي مگر د غولونې دپاره.

[۴۱] یقیناً الله ﷻ اسمانونه او ځمکې د دې څخه ایساروي چې دواړه د زوال سره مخامخ شي. او که دغه دواړه (د الله ﷻ په امر) د زوال سره مخامخ شي (لکه چې همدا کار به د قیامت په ورځ صورت ونيسي) نو د ده ﷻ څخه وروسته (په غیر) به یې هیڅوک (د زوال څخه) را ایسار نه کړي (او نه د چا توان شته).

یقیناً الله ﷻ حلیم (او هم) غفور دی (د کفارو په تعذیب بیرته نه کوي او که توبه تائب شي نو د تعذیب څخه یې تېرېږي).

ارتباط او د مطلب خلاصه

د وړاندېنيو ایتونو مضمون په دې باندې هم مشتمل وه چې د قیامت په ورځ به کفار یې وخته اعتراف وکړي چې دوی په دنیا کېنې په غلطه لاره روان وه، خو د دغه وخت اعتراف به ورته هیڅ گټه ونه شي رسولی. په دې ایتونو کېنې ځینو دلایلو ته اشاره شوې ده ترڅو کفار په وخت سره په خپله غلطیا اعتراف وکړي چې گټه ورته ورسوي او د جهالت څخه ورباندې رابهر شي. نو حاصل یې داسې راڅیږي:

ای پیغمبره! په خپل دعوتي امت باندې د اسلام د حقانیت او د الله ﷻ د وحدانیت څه دلایل ثرائت کړه ترڅو ترې کفار په وخت سره پند واخلي او د کفرې او شرکې عقیدې څخه اجتناب وکړي نو ورته ووايه چې:

۱- ای خلکو! الله ﷻ هغه واحد لا شریک اقدس ذات دی چې تاسو یې په ځمکه کېنې د پخوانیو خلکو خلیفه گان ټاکلي یاست، او د هغوی د مرگ څخه وروسته یې په تاسو باندې دنیا اباده کړې ده، نو داسې وخت هم راروان دی چې ستاسو د مرگ څخه وروسته په نورو خلکو باندې دنیا اباده کړي. یا په بل عبارت: لکه چې عادیانو او شمودیانو او نورو هلاکو شوو قومونو ته خپلو باطلو معبودانو څه گټه ونه شوه رسولی او د بنیادي هلاک څخه یې نجات ورنه کړ، نو همدغه ډول به تاسو ته هم خپل کفریات او شرکیات نجات درنه کړی شي.

نو ای خلکو! تاسو د خلیفه توب د عظیم الشان نعمت شکریه وکړئ او د توحید عقیده خپله کړئ که نه نو هرڅوک چې کفرې عقیده خپله کړي هغه فقط خپل ځان ته ضرر ورساوه او د خپلو اوږو پټی یې دروند کړ او بس. بلکه:

الف: کفارو ته خپل کفر د دوی د رب ﷻ په نزد بل څه نه اضافه کوي مگر غضب او قهر، چې خومره یې استخلاف زیات وي هومره به ورباندې الهي غضب زیات ورنازل شي.

ب: همدارنگه دوی ته خپل کفر د تاوان څخه په غیر بل کوم اثر او نتیجه نه لري، نو تاسو ته په کار دي چې د کفر په غوره کولو سره نه د خپل رب ﷻ غضب او قهر خپلو ځانونو ته اضافه کړئ او

(۲۲) ځانونه د لا زبات تړوان سره مخامخ کړی

۲- ای پیغمبره! مشرکان مخاطب کړه او د الله ﷻ د پلوه ورته ووايه چې ای مشرکانو! ناسته د هغو پوتانو په ارتباط موندې څه پوښتنې راجع کوو د کومو په عبادت باندې چې ناستو د الله ﷻ په دېر مشغول پاست، نو باید چې ناستو یې جواب راکړی. پوښتنې دا دي.

الف- ایا ستاسو باطل معبودان د مخلوقاتو په پیدا کولو کې څه برخه لري؟ که بالفرض داسې وي نو ناستو ماته په ځمکه کې هغه مخلوق راوړید کړی (راوښایاست) چې دوی پیدا کړي وي. ب- ایا ستاسو معبودان په اسماني مخلوقاتو کې څه ونډه لري؟ ایا د مثال په توګه د کوم نوري په خپل مدار څرخول د دوی په واک کې شته؟

ج- ایا مونږ ستاسو معبودانو ته کوم اسماني کتاب ورکړی دی چې د هغه کتاب په رڼا کې ښه لارښوونه کوي او خپل عبادت ته مو وربولي؟

۳- پوره واضحه ده چې د ذکر و شوو درېواړو پوښتنو جوابونه منفي دي، نو معلومه شوه چې پوتان په هېڅ وجه د عبادت لیاقت نه لري، او د مشرکانو سره یې په ثبوت باندې کوم دلیل نشته. بلکې اصلي خبره دا ده چې ځینې کفار او ظالمان ځینو نورو ته وعده ورکوي مګر د غولونې وعده چې هېڅ حقیقت نه شي موندلی.

همدغه دروغینې وعده ورکول د انسي او جني شیطانانو کار دی چې په هر وخت کې ترې د بې لارې کولو دپاره استفاده کوي.

۴- د الله ﷻ د وحدانیت بل دلیل دا دی چې اسمانونه او ځمکې فقط همده ﷻ ایسار کړي دي چې د زوال سره مخامخ شي، او یوازې همده ﷻ ورته بقاء ورکړې ده.

او که بالفرض اسمانونه او ځمکې د زوال سره مخامخ شي او یا قیامت قائم شي او الله ﷻ یې د پرولو اراده وکړي، نو بیا هیڅوک نشته چې د الله ﷻ د پرولو څخه وروسته ورته بقاء ورکړي او یا یې د زوال مخنیوی وکړي.

۵- ای پیغمبره! کله چې مشرکان په خپلو شرکیاتو باندې هېڅ دلیل نه شي قایمولی او د توحید دلائلو ته غوږ نه ږدي نو دوی د دې خبرې مستحق دي چې سمدستي ورباندې الله ﷻ بنیاد وټوټوکی عذاب ورنازل کړي، خو الله ﷻ حلیم دی دغه کار یې تر اوسه نه دی کړی. یا په بل عبارت: الله ﷻ د خپل حلم د مخې هغوی ته فرصت ورکوي چې د شرکیاتو څخه توبه ناستې او توحیدي عقیده خپله کړي، که هغوی داسې وکړي نو په پخوانیو کفریاتو باندې به یې ونه نیسي ځکه چې الله ﷻ ډېر ښونکی دی.

توضیحات

۱- په ﴿ قُلْ أَزِيدُكُمْ شُرَكَاءَ كُمُ الَّذِينَ تَدْعُونَ مِنْ دُونِ اللَّهِ أَرُونِي مَاذَا خَلَقُوا مِنَ الْأَرْضِ ﴾ کې لاندې نکتو ته توجه په کار ده:

الف: د ﴿ اَرْءَيْتُمْ ﴾ کلمه د "اُخْبِرُونِي" معنی ورکوي.^{۱۱}

ب: د ﴿ اَرْوِي ﴾ کلمه د همدغې ذکرې شوې کلمې څخه بدل واقع شوې ده.^{۱۲} چې د هغې معنی پکښې منعکسه شوې ده.

نو ته به وايي چې داسې عبارت نازل شو دی چې: "اُخْبِرُونِي، اَرْوِي" یعنې ای کفارو! ماته د خپلو باطلو معبودانو (شرکاوو) په هکله خبر راکړئ ماته راولید کړئ چې هغه مخلوق کوم یو دی چې دوی په ځمکه کښې پیدا کړی دی؟

سوال جواب

۲- که څوک وايي چې په: ﴿ اَمْرًا اَتَيْتَهُمْ كُنْبًا فَهُمْ عَلٰى بَيِّنَةٍ مِّنْهُ ﴾ کښې د "هَمْ، هُمْ" دواړه ضميرونه چاته راجع دي؟

مونږ وايو چې: ځينو علماوو کرامو دغه دواړه ضميرونه د التفات په بنياد مشرکانو ته راجع گڼلي دي.^{۱۳} او حاصل يې داسې راويستلی دی چې: ای پیغمبره! ایا مونږ مشرکانو ته اسماني کتاب ورکړی دی چې د همدغه کتاب څخه د خپلو شرکياتو دپاره د لارښود او نقلي دليل استفاده کوي؟ همدغه مضمون په [الروم: ۳۵] ایت کښې تقريباً په صراحت سره نازل شوی دی.

مگر د دغه جواب په بنياد په ضمائر و کښې انتشار او تفکيک رامنځته کېږي چې بې ضرورته دغسې کار ته اقدام کول د عربيت په لحاظ ښه کار نه دی.

نو بهتره دا ده چې ذکر شوي دواړه ضميرونه به په ﴿ شُرَكَاءُكُمْ ﴾ کښې د "شُرَكَاء" کلمې ته راجع وي.^{۱۴} لکه چې په ﴿ خَلَقُوا ﴾، ﴿ هُمْ ﴾ کښې دواړه ضميرونه همدوی ته راجع دي. نو حاصل به يې داسې راوخېژي چې: ای مشرکانو! ایا مونږ ستاسو بوتانو ته کتاب ورکړی دی چې د همدغه کتاب په استدلال سره تاسو د هغوی په عبادت مشغول یاست او د شفاعت په تمه ورته ناست یاست؟

نو په دې تقدير سره په اولنيو سوالونو کښې دې ته اشاره کېږي چې: ای مشرکانو! ستاسو معبودان د عبادت دپاره ذاتي استحقاق او لياقت نه لري چې په اسمانونو او ځمکو کښې يې څه شی پیدا کړی نه دی. او په درېم سوال کښې دې ته اشاره برېښي چې: ای مشرکانو! ستاسو معبودانو ته د الله ﷻ د پلوه هم د عبادت لياقت او استحقاق نه دی ورکړی شوی، چې په همدې هکله يې کوم کتاب ورنازل کړی دی.

نو تاسو په کوم عقلي يا نقلي دليل سره په شرکي عقیده باندې کلک ولاړ یاست؟

﴿ وَأَقْسَمُوا بِاللّٰهِ جَهْدَ أَيْمَانِهِمْ لَئِنْ جَاءَهُمْ نَذِيرٌ لَّيَكُونُنَّ أَهْدَىٰ مِنْ إِحْدَى الْأُمَمِ ۚ

۱۱. تفسير ابي السعود ج ۷ ص ۱۵۵

۱۲. تفسير الكشاف ج ۳ ص ۶۱۷

۱۳. تفسير المظهر ج ۸ ص ۶۳؛ زاد المسير ج ۶ ص ۲۵۸

۱۴. روح المعاني ج ۲۲ ص ۲۰۳؛ البحر المحیط ج ۹ ص ۳۸

فَلَمَّا جَاءَهُمْ نَذِيرٌ مَّا زَادَهُمْ إِلَّا نُفُورًا ﴿٢٢﴾ أَسْتَكْبَرُوا فِي الْأَرْضِ وَمَكْرُ السَّيِّئِ وَلَا يَحِيقُ الْمَكْرُ السَّيِّئُ إِلَّا بِأَهْلِهِ ۚ فَهَلْ يَنْظُرُونَ إِلَّا سُنَّتَ الْأَوَّلِينَ ۚ فَلَن نَّجِدَ لِسُنَّتِ اللَّهِ تَبْدِيلًا وَلَن نَّجِدَ لِسُنَّتِ اللَّهِ تَحْوِيلًا ﴿٢٣﴾ أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ وَكَانُوا أَشَدَّ مِنْهُمْ قُوَّةً وَمَا كَانَ اللَّهُ لِيُعْجِزَهُ مِنْ شَيْءٍ فِي السَّمَوَاتِ وَلَا فِي الْأَرْضِ إِنَّهُ كَانَ عَلِيمًا قَدِيرًا ﴿٢٤﴾ وَلَوْ يُوَاخِذُ اللَّهُ النَّاسَ بِمَا كَسَبُوا مَا تَرَكَ عَلَى ظَهْرِهَا مِنْ دَابَّةٍ وَلَكِنْ يُؤَخِّرُهُمْ إِلَى أَجَلٍ مُّسَمًّى ۖ فَإِذَا جَاءَ أَجْلُهُمْ فَارِثَ اللَّهِ كَانَ بِعِبَادِهِ بَصِيرًا ﴿٢٥﴾

[۴۲] او کفارو (مشرکانو) به په الله ﷻ سره سوگند کاوه خپل ډېر کلک سوگند، چې که چرته دوی ته ضرور ډاروونکي (پیغمبر) ورشي نو دوی به هر ورو خامخا د ټولو امتونو د یوه (ممتاز امت) څخه هم ډېر ښه لاره موندونکي جوړ شي.

خو کله چې دوی ته ډاروونکي ورغی نو دوی ته یې (د هدایت په عوض د حق څخه) نفرت (تنبه) زیات کړه.

[۴۳] (د حق څخه د دوی نفرت) په ځمکه کښې د تکبر او بد تدبیر د کبله صورت ونيوه (چې حق یې د پښو لاندې کړه او د اسلام د مخنیوي پلانونه یې په کار واچول)، حال دا چې د بد تدبیر (یا چل ضرر په هیچا) نه چاپیریري مگر په خپل اهل (خپل خاوند او چل جوړوونکي) باندې. نو ایا کفار انتظار وباسي (منتظر نه دي) مگر د لومړیو (پخوانیو قومونو) قانون ته (چې ورسره اجراء شوی وه، او ټول هلاک شوي وه)؟

نو ته به هیڅکله د الله ﷻ (د تعذیب) سنت (قانون) ته بدلین مونده نه کړي (چې جنایتکاران معذب نه کړي).

او ته به هیڅکله د الله ﷻ سنت (قانون) ته ګرځول (هم) مونده نه کړي (چې د تعذیب مخه غیر جنایتکارانو ته واړوي).

[۴۴] ایا کفارو په ځمکه کښې نه ګرځي (راګرځي) نو وګوري چې د هغو کسانو عاقبت څنګه وه کوم چې د دوی څخه وړاندې تېر شوی دی؟ (ایا مونږ د کفر د کبله د څرمې هلاک نه کړه؟) حال دا چې هغوی د دوی څخه د قدرت د حیثه سخت (او کلک) وه.

او الله ﷻ داسې نه دی چې کوم شی یې په اسمانونو کښې عاجز وګرځوي، او نه (داسې دی چې په ځمکو کښې (یې) کوم شی عاجز وګرځوي او د ارادې په وړاندې یې خنډ واقع شي). یقیناً الله ﷻ (په هر شي باندې) پوه (او) د قدرت څښتن دی.

[۴۵] او که الله ﷻ خلک په هغو (جنایتونو سمدستي) نیولی کوم چې هغوی کسب کړي دي نو د ځمکې په شا (مخ) باندې به یې هیڅ حرکت کوونکی (ساکن ژوندی) نه وی پرېښې (الله ﷻ په عجله سره نیول نه کوي) مگر د ټاکلې نېټې پورې یې وروسته کوي نو کله چې د خلکو (د نیولو) نېټه راشي (راورسېږي) نو یقیناً الله ﷻ په خپلو بندگانو باندې ښه دی (هر چاته به موافقه سزا یا جزا ورکړي).

ارتباطونه

- ۱- وړاندېنيو ایتونو په توحید پورې ارتباط درلود او دا ایتونه په نبوت پورې تړاو نري
- ۲- هلته دا مضمون هم شامل وه چې د دې زمانې کفار د پخوانیو کفارو خلیفه گان دي، او په دې ایتونو کې دېته اشاره شوې ده چې دوی به هم د هغوی په مېنه شپه شي ځکه چې د الله ﷻ سنت نه بدلېدونکی سنت دی.
- ۳- بالآخره وړاندې ایتونه د ﴿حَلِيمًا غَفُورًا﴾ په کلمو باندې ختم شوي وه چې د اشارې په توګه یې کفارو ته په مهلت ورکولو باندې دلالت کاوه، او د دې ایتونو په اختتام کې په همدغه مضمون باندې صراحت شوی دی، نو د مطلب خلاصه یې داسې راخېږي:

د مطلب خلاصه

- ای پیغمبره! د سورت په آخر کې اوس په خپل دعوتي امت باندې لاندې مطالب قرائت کړه:
- ۱- لکه څنګه چې کفار د الله ﷻ د توحید څخه انکاري دي همدارنګه دوی د پیغمبر ﷺ په نبوت باندې هم عقیده نه خپلوي چې بیان یې دا دی:
 - الف: دوی به د نذیر او ډاروونکي د ورتګ څخه وړاندې په سوګند سره عهد کاوه چې که چرته دوی ته ډاروونکی ورشي او د الله ﷻ د پلوه ورمبعوث شي لکه څنګه چې په پخوانیو امتونو کې پیغمبران مبعوث شوي وه، نو هر ورو او ضرور به ورباندې ایمان راوړي او تکذیب به یې ونه کړي حتی دوی به د پخوانیو امتونو د هر یو پخواني امت څخه ډېر ښه هدایت موندونکي جوړ شي او د هغوی څخه به ورباندې بهتره عقیده وکړي.
 - ب: خو کله چې ذکر و شو عهد کوونکو ته د الله ﷻ د پلوه ډاروونکی او پیغمبر ورواستولی شو نو هغوی په خپل عهد باندې ونه درېده او ایمان یې ورباندې رانه ووړ، بلکې نفرت یې لا اضافه شو او د حق څخه یې تېښتېدل لا قوي او کلک شوه.
 - ج: په ځمکه کې د دوی تکبر او سرکشي لا زیاته شوه او هم یې پکې بدو تدابیرو او چلونو لا وده وکړه، د همدې کبله دوی لګیا دي د اسلام د ترقۍ مخنیوی کوي او خلک نه پرېږدي چې د توحید عقیده خپله کړي او د الله ﷻ په ورواستولي شوي پیغمبر باندې ایمان راوړي.
 - د: خو دوی دې په یاد ولري چې د سرکشي او بدو تدابیرو ضرر به د دوی څخه پرته بل چاته ونه رسېږي او کوم اور چې دوی بل کړی دی په هغه کې به د همدوی څخه پرته بل څوک لولپه نه شي.

۸: دا د الله ﷻ سنت (قانون) دی چې د چلونو او بدو تدابیرو اثرات بل چا ته نه بلکې پخپله چل کونکو ته رسوي او بس.

و: نو د ذکر شوي بیان په بنیاد ایا د دې زمانې کفار انتظار وباسي، بلکې انتظار نه وباسي مگر فقط هغه الهي سنت او قانون ته کوم چې په پخوانیو کفارو کېنې جاري ساتلی شوی دی. ز: نو د دغه الهي سنت او قانون په اساس لکه چې یهودان د خپلې سرکشی د کبله غضب کړی شوی وگرځېده او نصارا د گمراهانو په ډله کېنې وشمېرل شو، همدارنگه به د دې زمانې کفار او سرکشان غضب کړی شوي وگرځي او د گمراهانو په قطار کېنې به په دائمی توګه ودرولی شي. ح: نو ای پیغمبره! ته به هیڅکله د الله ﷻ سنت (قانون) ته تبدیل موندنه نه کړې چې چل کونکي د خپل چل په اور کېنې لولپه نه کړي.

او نه به ورته تغیر او تحویل موندنه کړې چې د چل کونکي څخه په غیر یې بل چاته مخه واړوي او بل څوک یې په اور کېنې لولپه کړي.

۲- ایا کفار په ځمکه کېنې نه گرځي راگرځي او د عادیانو او ثمودیانو په کنډوالو باندې یې نظر نه نیلې، ترڅو وګوري او پوه شي چې د هغو سرکشانو عاقبت څنگه شو کوم چې د دوی څخه وړاندې تېر شوي دي؟، ایا الله ﷻ د هغوی بنیاد نه دی ویستلی؟

حال دا چې هغوی د دوی څخه د قوت د حیثه زیات وه او د مالونو د حیثه ترې ثروتمند وه، نو چې هغوی نجات ونه موند دوی به یې څنگه موندنه کړي؟. برسېره په دې:

الف: الله ﷻ دغسې نه دی چې په اسمانونو کېنې ورباندې کوم شی زورور شي او د اجراءاتو مخه یې بنده کړي (عاجز او ناتوانه یې وگرځوي)، او نه دغسې شی په ځمکو او اسمانونو کېنې شته چې د الله ﷻ د ارادې په وړاندې خنډ شي. او دا ځکه چې:

ب: الله ﷻ په دائمی توګه د کامل علم او کامل قدرت درلودونکی دی، دا دواړه د الله ﷻ ذاتي صفاتو څخه دي چې هیڅکله ترې انفکاک نه شي موندلی.

۳- ای پیغمبره! که بالفرض الله ﷻ په جلتی سره خلک د دوی د جنایتونو په سبب باندې نیولی او د توبې فرصت یې نه ورکولی، نو د ځمکې په مخ به یې ښځ ساکنین ژوندی نه وی پرېښي او ټول به یې پوښا کړي وی.

مگر الله ﷻ دغسې نیول نه کوي، بلکې خلکو ته د دوی د جنایتونو سره سره فرصت ورکوي او د ټاکلي وخته پورې یې وروسته کوي، ترڅو د دوی عقل سرته ورشي او د خپلو جنایتونو څخه توبه تائب شي.

هوا کله چې د خلکو د هلاک ټاکلې نېټه ورسېږي نو ټول به هلاک کړي او هیڅوک به ژوندی پرېږدي (قیامت به قائم کړي). بیا چې حساب کتاب شروع شي او قیامت قائم شي نو یقیناً الله ﷻ په خپلو بندګانو باندې بیا دی چې څوک د جزا لایق دی او څوک د سزا لیاقت لري؟، نو د هر چا سره به موافق چال چلند وکړي.

توضیحات

۱۔ په ﴿وَأَقْسَمُوا بِاللَّهِ جَهْدَ أَيْمَانِهِمْ﴾ کښې د "أَقْسَمُوا" ضمیر عربو کفارو او قریشو ته راجع دی^(۱) او هغه مضمون ته پکښې اشاره شوې ده کوم چې ګڼ شمېر مفسرینو کرامو د الفاظو په تفاوت سره حکایت کړی دی^(۲)، هغه دا چې:

د نبي کریم ﷺ د بعثت څخه وړاندې به عربو او خصوصاً قریشو په سوګند سره اظهار کاوه که چرته مونږ ته د الله ﷻ د پلوه همدا زموږ د قوم څخه پیغمبر راواستول شو نو مونږ به د ټولو امتونو څخه د خپل رب ﷻ دپاره ښه اطاعت کوونکي امت جوړ شو.

خو کله چې د همدوی د قومیت څخه ورته پیغمبر (محمد ﷺ) ورمبعوث شو، نو هغوی په خپلو پخوانیو اظهاراتو کښې دروغژن څرګند شوه، او په خپل سوګند باندې ونه درېده.

هېر مونه شي!

۲۔ هېر مونه شي چې په ﴿أَهْدَىٰ مِنْ إِيَّاهُ الْأَمِّمِ﴾ کښې د ﴿أَهْدَىٰ﴾ کلمه د تفضیل صیغه ده او د "مِنْ" توری تفضیلي دی او بالاخره د ﴿إِيَّاهُ﴾ کلمه د "أَحَد" دپاره موثنه کلمه ده چې د "وَاحِدَة" معنی ورکوي^(۳). نو په دې مقام کښې یې د معنی حاصل په لاندې دوه ډوله صورت نیولی شي^(۴):

الف: یو دا چې د ﴿إِيَّاهُ﴾ کلمه په خپله معنی (وَاحِدَة) سره باقي پرېښودله شي، یعنې: مشرکانو به ویل چې: که مونږ ته ډاروونکي راشي نو د امتونو د جملې څخه به مونږ په یوه امت باندې په هدایت کښې بهتر وگرځو.

ب: بله دا چې ذکره شوې کلمه د ممتاز معنی ورکړي چې په فضائلو کښې ورسره بل امت سیالي نه شي کولی، څه لرې نه ده چې په اول نمره سره ترې تعبیر وکړی شي. یعنې په دغه صورت کښې به مونږ په هغه امت باندې هم په هدایت کښې د پاسه جوړ شو کوم چې په امتونو کښې ممتاز او اول نمره وي.

شاید چې د مشرکانو به په دواړو معناوو کښې اهل الکتاب (یهود او نصارا) مطلب وه، والله ﷻ اعلم.

ج: دا هم څه لرې نه ده چې د مشرکانو به د ﴿إِيَّاهُ الْأَمِّمِ﴾ څخه د استغراق په توګه ټول امتونه مطلب وه^(۵)، یعنې: په دې صورت کښې به مونږ د ټولو امتونو څخه بهتر لاره موندونکي جوړ شو.

(۱) المحرر الوجيز ج ۱۲ ص ۱۸۲

(۲) تفسير ابن كثير ج ۳ ص ۵۶۲: تفسير البغوي ج ۳ ص ۵۷۴: الدر المنثور ج ۷ ص ۲۵

(۳) لسان العرب ج ۳ ص ۴۴۷

(۴) اللباب في علوم الكتاب ج ۱۶ ص ۱۵۴: تفسير الكشاف ج ۳ ص ۶۱۸

(۵) تفسير ابن كثير ج ۳ ص ۵۶۲: المحرر الوجيز ج ۱۲ ص ۱۸۲

په یاد ولری!

۳- په یاد ولری چې په ﴿وَمَكْرُ السَّيِّئِ﴾ کښې د "مکر" کلمه خپل صفت ته مضافه شوې ده، لکه چې په متصله جمله ﴿وَلَا يَحْقِيقُ الْمَكْرُ السَّيِّئُ إِلَّا بِأَهْلِهِ﴾ کښې په خپل اصل سره موصوفه نازله شوې ده، او حاصل یې داسې راڅرخي چې: چل او ناکاره تدبیر نه راتاوېږي مگر د خپل هغه خاوند څخه کوم چې چل یې پلان گزاری کړی وي.

همدې مضمون ته نبی کریم ﷺ اشاره کړې ده چې: «مَلْعُونٌ مَنْ ضَارَّ مُؤْمِنًا أَوْ مَكْرَبَةً»^(۱) یعنې هغه څوک ملعون دی (د الله ﷻ د رحمت څخه لرې دی) کوم چې مؤمن ته ضرر رسوي او یا ورسره پټ تدبیر (چل) کوي.

یوه پښتون شاعر ذکر شوی مضمون په خپلو اشعارو کښې داسې ځای په ځای کړی دی^(۲) چې:

کر د گلو کره چې سیمه دې گلزار شي :: اغزي مه کره په پښو کښې به دې خار شي

ته چې بل په غشو ولې هسې پوه شه :: چې همدا غشی به ستا په لور گوزار شي

کوهی مه کنه د بل سړي په لار کښې :: چېرې ستا به د کوهې په غاړه لار شي

ته چې هر چا ته په خوارو سترگو گورې :: لا رومبی به ستا صورت تر خوارو خوار شي

آدم زاد په معنی واره یو صورت دی :: هر چې بل ازاري هغه ازار شي

که ته نه کوي نظر د چا وعیب ته :: هر سړی به ستا د عیب پرده دار شي

لږ یې مه گنه گناه که هر څو لږ وي :: لږ لږ چې سره جمه شي بسیار شي

سوال جواب

۴- که څوک وایي چې: په ﴿فَلَنْ نَجِدَ لِسُنَّتِ اللَّهِ تَبْدِيلًا وَلَنْ نَجِدَ لِسُنَّتِ اللَّهِ تَحْوِيلًا﴾ کښې الله ﷻ د

خپل سنت (قانون) څخه تبدیل او تحویل دواړه منفي گرځولي دي نو د دغو دواړو ترمنځ څه فرق دی؟

مونږ وایو چې^(۳): په دې مقام کښې تبدیل د دې څخه عبارت دی چې تعذیب په غیر تعذیب سره

واړولی شي، او د تحویل معنی دا ده چې د مستحقینو څخه غیر مستحقینو ته د عذاب مخه

ورتاوه کړی شي.

په دواړو صورتونو کښې د عدم وجدان معنی عدم وجود دی. یعنې د الله ﷻ په سنت کښې نه

تبدیل شته او نه پکښې تحویل موجودیت لري.

یادونې

۵- په ﴿وَلَوْ يُؤَاخِذُ اللَّهُ النَّاسَ﴾ الآية کښې لاندې یادونې په ذهن کښې ساتل په کار دي:

(۱) جامع الترمذي ج ۲ ص ۱۵

(۲) د عبد الرحمن مومند دیوان ص ۲۲۹

(۳) تفسیر ابي السعود ج ۷ ص ۱۵۶

الف: همدې ایت ته ورته مضمون په [النحل: ۶۱] او [الأنفال: ۲۵] ایتونو کېنې نازل شوی دی. چې مونږ پکېنې د الله ﷻ په توفیق څه وضاحتونه لیکلي دي، هیله ده چې د هغو ایتونو توضیحاتو ته یو ځل مراجعه وکړی شي ترڅو ورباندې هغه مطلب پوره څرگند شي کوم ته چې په دې ایت کېنې اشاره شوې ده.

ب: په ﴿مَا تَرَكْ عَلَى ظَهْرِهَا﴾ کېنې د «ظَهْر» کلمه اصلاً په شا سره معنی کېږي خو د مجاز په توګه یې په هغه څاروي باندې هم اطلاق کېږي د کوم څخه چې د سورلۍ کار اخستلی کېږي^(۱). په همدې لحاظ سره په دې مقام کېنې د ځمکې ضمیر ته مضافه شوې ده او اضافت پکېنې بیاني دی، ته به وایې چې ځمکه د ټولو ساکینانو دپاره د سورلۍ څاروی دی او ټول ورباندې سواره دي.

ج: کله-کله ځمکې ته په بیاني اضافت سره د «وَجْه» کلمه هم مضافېږي، که څه هم دغه کلمه (وَجْه) اصلاً د مخ دپاره وضعه شوې ده خو د کنایې په توګه یې د هر شي په لومړنۍ برخه باندې هم اطلاق کېږي^(۲)، او پوره واضحه ده چې د ځمکې سره د ساکینانو پیوستون د هر شي څخه مخکېنې صورت نیسي. د همدې استعمال د بڼه وضاحت دپاره لاندې احادیث ولولی:

اول: یوه ورځې نبي کریم ﷺ طلحه ؓ ته اشاره وکړه او ویي فرمایل چې: «شَهِيدٌ يَمْشِي عَلَى وَجْهِ الْأَرْضِ»^(۳) یعنې دغه صحابي داسې شهید دی چې (د شهادت سره سره) د ځمکې په مخ تلل کوي او ګرځي راګرځي.

دوهم: نبي کریم ﷺ په یوه اوږده حدیث کېنې هغه خبره هم راحکایت کړې ده په کومه باندې چې ابراهیم ؑ خپله مېرمن (ساره رضی الله عنها) مخاطبه کړې وه چې: «يَا سَارَةُ! لَيْسَ عَلَى وَجْهِ الْأَرْضِ مُؤْمِنٌ غَيْرِي وَغَيْرِكَ»^(۴) یعنې ای سارې! نن ورځ د ځمکې په مخ باندې زما او ستا څخه په غیر بل مؤمن نشته (چې ښځه او مېړه دواړه مؤمنان وي).

د فاطر د سورت ترجمه او تفسیر د الله ﷻ په توفیق ختم شو.

اللَّهُمَّ وَفِّقْنَا لِمَا تُحِبُّ وَتَرْضَى.

۱۴۲۲/۳/۲۶ هـ ق = ۱۳۸۰/۳/۲۹ هـ ش.

(۱) مفردات الراغب ص ۲۲۸

(۲) لسان العرب ج ۱۳ ص ۵۵۵

(۳) سنن ابن ماجه ص ۱۲

(۴) صحيح البخاري ج ۱ ص ۴۷۴

پس (۳۶)

سریزه

۱۔ د دې سورت لومړنۍ ایت «یس» د همدې سورت دپاره نوم ګرځولی شوی دی، چې د قرآن کریم د نورو سورتونو څخه ورباندې جدا کېږي.

۲۔ دا سورت مکي سورت دی^(۱)، او د هجرت څخه وړاندې په مکه معظمه کې نازل شوی دی.

د دې سورت اعداد

۳۔ د دې سورت د ایتونو، کلماتو او حرفونو شمېر په لاندې ډول دی^(۲):

الف: د ایتونو تعداد یې درې اتیا (۸۳) ته رسېږي.

ب: د ټولو کلماتو تعداد یې اوه سوه نهه ویشته (۷۲۹) کلمې دي.

ج: بالاخره د حرفونو شمېره یې درې زرو (۳۰۰۰) حرفونو ته پورته شوې ده.

د دې سورت فضائل

۴۔ د «یس» سورت په فضائلو کې زینت ډېر احادیث او اثار روایت شوي دي چې ځینو مفسرینو کرامو راغونډ کړي دي (الله ﷻ دې اجر و نه ورکړي)^(۳)، خو مونږ فقط د لاندې احادیثو په ذکر باندې اکتفاء کوو:

الف: نبي کریم ﷺ فرمایلي دي چې: «اقْرَءُوا یَسَ عَلٰی مَوْتَاکُمْ»^(۴) یعنې تاسو د «یس» سورت په خپلو هغوکسانو باندې قرائت کړئ کوم چې قریب الموت (مرګ ته نژدې) وي او ځنګدن یې وي (شاید چې الله ﷻ به ورباندې اساني وړولي).

ب: نبي کریم ﷺ په یوه اوږده حدیث کې فرمایلي دي چې: «وَيَسُ قَلْبُ الْقُرْآنِ لَا يَقْرُوهَا رَجُلٌ يُرِيدُ اللَّهَ تَبَارَكَ وَتَعَالَى وَالْآخِرَةَ إِلَّا غُفِرَ لَهُ وَاقْرَءُوهَا عَلٰی مَوْتَاکُمْ»^(۵) یعنې او د «یس» سورت د قرآن کریم زړه دی دا سورت هېڅ سړی نه لولي چې د الله ﷻ د رضا او وروستنۍ کور یې اراده وي مګر الله ﷻ به ورته مغفرت وکړي، او هم دغه سورت په خپلو مړو (قریب الموت کسانو) باندې قرائت کړي.

ج: نبي کریم ﷺ فرمایلي دي چې: «إِنْ لِكُلِّ شَيْءٍ قَلْبًا وَقَلْبُ الْقُرْآنِ یَسُ وَمَنْ قَرَأَ یَسَ کَتَبَ اللَّهُ لَهُ بِقِرَاءَتِهَا قِرَاءَةَ الْقُرْآنِ عَشْرَ مَرَّاتٍ»^(۶) یعنې هر شی زړه لري او د قرآن کریم زړه د «یس» سورت دی، او څوک چې «یس» قرائت کړي نو الله ﷻ به ورته د هغه په قرائت سره د قرآن کریم قرائت لس ګونه ولیکي (دومره ثواب به ورکړي لکه چې قرآن کریم یې لس ګونه قرائت کړی وي).

(۱) تفسیر القرطبي ج ۱۵ ص ۱

(۲) تفسیر الخازن ج ۵ ص ۱۹۴

(۳) الدر المنثور ج ۷ ص ۳۷

(۴) سنن ابی داود ج ۲ ص ۸۹: سنن ابن ماجه ص ۱۰۴

(۵) مسند احمد بن حنبل ج ۷ ص ۲۸۶

(۶) جامع الترمذي ج ۲ ص ۱۱۶

د دې سورت محتويات

۵- د دې سورت (بس) اکثريت بحثونه د نورو مکي سورتونو غوندې عموماً او د وړاندېني سورت (فاطر) غوندې خصوصاً د عقيدوي موضوعاتو په محور باندې څرخېږي خو زيات زور پکښې په درېو مسئلو باندې اچولی شوي دي، چې په ډول-ډول دلايلو سره په اثبات رسولی شوي دي هغه دا چې:

الف: الله ﷻ واحد او لا شریک دی.

ب: نبي کریم (محمد ﷺ) په حقه پیغمبر دی.

ج: بالآخره د مرگ څخه وروسته به ضرور ټول مړي بېرته راژوندي کړی شي او هر څوک به د خپلو کړو وړو مطابق د سزا يا جزا سره مخامخ شي.

بِسْمِ اللَّهِ الرَّحْمَنِ الرَّحِيمِ

يس ﴿١﴾ وَالْقُرْآنِ الْحَكِيمِ ﴿٢﴾ إِنَّكَ لَمِنَ الْمُرْسَلِينَ ﴿٣﴾ عَلَى صِرَاطٍ مُسْتَقِيمٍ ﴿٤﴾ تَنْزِيلَ الْعَزِيزِ الرَّحِيمِ ﴿٥﴾ لِتُنذِرَ قَوْمًا مَّا أُنذِرَ آبَاؤُهُمْ فَهُمْ غَافِلُونَ ﴿٦﴾ لَقَدْ حَقَّ الْقَوْلُ عَلَى أَكْثَرِهِمْ فَهُمْ لَا يُؤْمِنُونَ ﴿٧﴾ إِنَّا جَعَلْنَا فِيْ أَعْنَاقِهِمْ أَغْلَالًا فَهِيَ إِلَى الْأَذْقَانِ فَهُمْ مُّقْمَحُونَ ﴿٨﴾ وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ﴿٩﴾ وَسَوَاءٌ عَلَيْهِمْ ءَأَنْذَرْتَهُمْ أَمْ لَمْ تُنذِرْهُمْ لَا يُؤْمِنُونَ ﴿١٠﴾ إِنَّمَا تُنذِرُ مَنِ اتَّبَعَ الذِّكْرَ وَخَشِيَ الرَّحْمَنَ الْغَيْبَ فَبَشِيرَةً بِمَغْفِرَةٍ وَأَجْرٍ كَرِيمٍ ﴿١١﴾ إِنَّا نَحْنُ نُحْيِي الْمَوْتَىٰ وَنَكْتُبُ مَا قَدَّمُوا وَءَاخِرَهُمْ وَكُلَّ شَيْءٍ أَحْصَيْنَاهُ فِي إِمَامٍ مُّبِينٍ ﴿١٢﴾

د ډېر مهربان (او) ډېر با رحمه الله ﷻ په نامه.

[۱]

[۲] په محکم (او د حکمتونو څخه په ډک) قرآن کریم باندې سوگند دی.

[۳] چې يقيناً ته (ای پیغمبره!) هرومرو د لېږلو شوو کسانو د جملې څخه یې.

[۴] (او هم) په سمه (او برابره) لاره باندې (روان) یې.

[۵] (دا قرآن کریم نازل کړی شوی دی) د کلکې ارادې (او) د ډېرې مهربانۍ درلودونکي الله ﷻ

نازلول.

[۶] (دا) د دې دپاره چې ته (ورباندې) داسې قوم (د الله ﷻ د عذابه) وډار کړې چې (نژدې) پلرونه

یې نه دي ډارولې شوي، نو دوی (د توحید د عقیدې څخه) غافلان دي (او په غفلت کښې پراته دي).
[۷] بې شکه (د تعذیب) خبره د کفارو په اکثریت باندې ثابته شوې ده، نو (د دوی) اکثریت ایمان نه راوړي.

[۸] یقیناً مونږ د کفارو د اکثریت په غاړو کښې ولچکونه (غورابونه) ګرځولي (اچولي) دي، نو دا ولچکونه یې تر زړو پورې رسېدلي دي، نو سرونه یې ښخ کړي شوي دي (چې ښکته نه شي کتلی او سترګې هم ورباندې پټې کړي شوي دي).

[۹] او مونږ د کفارو د اکثریت په وړاندې دېوال ګرځولی دی، او وروسته یې (هم) مونږ دېوال درولی دی (بلکې د څلورو خواوو څخه مو احاطه کړې دی).

نو مونږ د دوی (سترګې) پټې کړي دي نو دوی (هیڅ حقیقت) نه ګوري.

[۱۰] او (ای پیغمبره! په تاباندې نه بلکې) په دوی باندې یو برابر ده چې (د الله ﷻ د عذابه) یې ډاروي او که یې نه ډاروي (په دواړو صورتونو کښې) ایمان نه راوړي.

[۱۱] یقیناً ته هغه څوک ډاروي (ستا د ډارولو څخه ګټه اخلي) کوم چې د قرآن کریم پیروي کوي، او د غیاب په حال کښې د ډېر مهربان الله ﷻ څخه ډارېږي (په نالیدلي دوزخ عقیده کوي).
نو ته ورته په لوی مغفرت او په باکرامته اجر باندې بشارت (زیرې) ورکړه.

[۱۲] یقیناً مونږ همدا مونږ مړي ژوندي کوو، او هغه څه لیکو کوم چې خلکو وړاندې استولي دي، او وروسته پاتې نښې یې (هم لیکو).

او هر شی مونږ (شمېرلی دی) په څرګند امام (لوح محفوظ) کښې مو شمېرلی (او ثبت کړی) دی.

ارتباط او د مطلب خلاصه

په دې ایتونو کښې د هغو مضامینو څه تفصیل نازل شوی دی کومو ته چې د وړاندېني سورت (فاطر) په څلورو وروستنیو ایتونو کښې اجمالاً اشاره شوې ده. هغه دا چې:

الف: د مکې مشرکانو نژدې پلرونو ته پیغمبر نه وه ورغلی.

ب: هغوی په سوګند سره کلک عهد کړی وه چې که پیغمبر ورته ورغی نو د هر چا څخه به ښه هدایت موندونکی وګرځي.

ج: خو چې کله پیغمبر ورغی هغوی په خپل عهد ونه درېده، او د دعوت د لارې خنډ جوړ شوه.
د: د الله ﷻ سنت (قانون) دی چې چلیان خلک د خپل چل په لومه کښې پخپله ښلوي او د همدوی په ضرر یې تماموي.

ه: الله ﷻ په عجله سره د جنایتونو په سبب خلک نه نیسي، که نه نو د مکې مشرکان خو به یې سمدستي پوښا کړي وی.

نو د پاسنیو ټکو په نظر کښې نیولو سره یې د مطلب خلاصه داسې راخپړي:
ای پیغمبره! د "بسم الله الرحمن الرحيم" د ویلو څخه وروسته په خپل دعوتي امت باندې لاندې مطالب قرائت کړه:

۱- نه په حقه پیغمبر یې او کوم کتاب چې تاته درنازل کړی شوی دی هغه رښتیا نې الهی کتاب دی او دا ځکه چې:

الف: دغه کتاب د هغو تورو څخه ترکیب شوی دی د کومو څخه چې په محاوراتو کې یې روزمره د خلکو خبرې ترکیب مومي. لکه: 'ي، س' او داسې نور. خو د دې سره سره هیڅوک د نوموړي کتاب د مقابلې توان نه لري او د یوه ایت یا یوه سورت سره یې سیالي نه شي کولی.

که بالفرض المحال دا کتاب ستا خپل تصنیف وی لکه چې معاندین خیال کوي نو هر ورو او ضرور به ټولو خلکو په اجتماعي توګه د یوه ایت یا یوه سورت د جوړولو توان درلودلی وی چې د همدې قرآن کریم غوندې د حکمتونو څخه ډک وي.

ب: نو په همدغه قرآن کریم باندې (چې د حکمتونو څخه ډک دی) سوګند دی چې: یقیناً ته هر ورو په حقه سره د پیغمبرانو د جملې څخه یو غوره پیغمبر یې، او په رښتیا سره د خلکو د هدایت دپاره استولی شوی یې.

ج: یا په بل عبارت په همدغه حکیم کتاب باندې سوګند دی چې ته په سمه لاره باندې روان یې، او هر څوک چې په تاباندې د پیغمبر عقیده نه خپلوي هغه په باطله لاره باندې روان دی او سمه لاره یې بالکل غلطه کړې ده.

د: دا کتاب (چې د حکمتونو څخه ډک دی او خپل حقانیت پخپله په اثبات رسوي) د هغه الله ﷻ د پلوه تاته درنازل کړی شوی دی چې د کلکې ارادې خاوند دی او د ارادې په وړاندې یې هیڅوک خنډ نه شي واقع کېدلی.

خو د دې سره سره ډېر مهربان هم دی چې جنایتکاران په عجله سره نه نیسي او د توبه تائب ګرځېدلو فرصت ورکوي.

ه: ته د دې دپاره استولی شوی یې او د دې دپاره درباندي حکیم او معجز کتاب درنازل شوی دی ترڅو د الله ﷻ د عذاب څخه داسې قوم وډار کړې د کومو پلرونه چې په نژدې وختونو کې یې د یو پیغمبر د پلوه نه دي ډارولې شوي، او د نورو داعیانو دعوت ته یې پاملرنه نه ده کړې، نو دوی د غفلت په کلک خوب اوده دي او راښکارولو ته ضرورت لري.

۲- ای پیغمبره! زمونږ په ازلي علم کې د کفارو په اکثریت باندې د تعذیب خبره ثابته ده چې په تاباندې عقیده نه خپلوي او کفري او شرکي عقیدې ته ادامه ورکوي.

د مشرکانو حالت په لاندې تمثیل کې ښه پوره واضحه جوړېږي چې:

الف: عنادي کفار او مشرکان داسې دي لکه چې یقیناً مونږ یې په غاړو کې غورابونه اچولي وي او لاسونه مو د دوی د زړو پورې ولچک کړي وي، چې سرونه یې ښغ نیولي وي او ښکته ځمکې ته نه شي کتلې چې لوړې ژورې یې وگوري او خپل ځانونه ترې بچ کړي.

ب: په دې باندې علاوه لکه چې مونږ یې په وړاندې هم ښه لوړ (قوي) دېوال درولی وي او د شا

طرف ته هم. یا په بل عبارت: د عنادي کفارو حال هغو ولچک کړی شوو کسانو ته ورته دی چې برسېره په ولچکونو د خاورو خواوو څخه د لوړو دېوالونو په محوطه کېنې هم ایستار وي.
۳- نوای پیغمبره! ایا ذکر و شوو کسانو ته څوک لاره ښودلې شي؟

پوره واضحه ده چې هیڅوک ورته لاره نه شي ښودلې، نو ته هم نه شي کولی چې په عنادي کفارو باندې خپل دعوت قبول کړي او په سمه لاره یې روان کړي.
بلکې ستا ډارول او نه ډارول په هغوی باندې په دې کېنې یو برابر دي چې ایمان درېاندې نه راوړي، که څه هم په دعوت کېنې یې ثاته اجر و نه او ثوابونه شته.

۴- یقیناً ته هغه څوک ډارولی شي او دعوت دي ورباندې القېزمن واقع کېږي کوم چې د هند او قرآن کریم پیروي کوي او د سمې لارې په موندلو پسې زیار وېاسي، او هم د دې مهربان الله څخه په غیږ وېرېږي (په نالېدلو حقانو باندې عقیده خپلوي).

نو ته همدغو کسانو ته د الله څخه په مغفرت او هم د کرامت څخه په ډکو اجر و نه سره زیږی ورکړه، چې هرومرو به د قیامت په ورځ دواړه (مغفرت او اجر و نه) تر لاسه کړي.

۵- ای پیغمبره! یقیناً د قیامت ورځ راروانه ده چې بل څوک نه همدا مونږ به پکېنې مړي راژوندي کړو، او هر څوک به پکېنې د خپلو کړو وړو د جزا یا سزا سره مخامخ کړو. او دا څکه چې الف: مونږ د ټولو خلکو هغه اعمال په اعمالنامو کېنې لیکو کوم چې هغوی د خپلو ځانولو څخه وړاندې لېږلي دي، او د هغوی د اعمالو هغه اثرات هم یې لیکلو نه پرېږدو کوم چې د هغوی په اعمالو باندې په دنیا کېنې مرتبېږي، او یا ورپسې نور خلک اقتداء کوي.

ب: په دې باندې علاوه مونږ هر شی په ازلي کتاب (لوح محفوظ) کېنې د شمار لاندې راوستلی دی او هلته مو پکېنې ثبت کړی دی، نو د حساب کتاب په وخت کېنې به نه د چا یوه ذره نیکی ضائع شي او نه به یې یوه ذره بدې بې حساب پاتې شي.

توضیحات

۱- ځینو علماوو کرامو په دې مقام کېنې د ﴿یسن﴾ د تورو دپاره متعدد تاویلونه کړي دي لکه: ﴿یا مُحَمَّد! یا اِنْسَان! او داسې نور﴾^(۱). خو مونږ ته بهتره برېښي چې ذکر و شوو تورو ته د نورو مقطعاتو تورو په نظر وکتل شي او د تاویل څخه یې صرف نظر وکړی شي لکه: ﴿طه، الم﴾ او داسې نور.

یو نحوي تحلیل

۲- ځینو علماوو کرامو د ﴿عَلَى صِرَاطٍ مُسْتَقِيمٍ﴾ کلمات د اعراب په لحاظ په متعددو طریقو سره تحلیل کړي دي^(۲)، خو مونږ ته بهتره برېښي چې ذکر شوي کلمات به په ﴿اِنَّكَ﴾ کېنې د ﴿اِنَّ﴾

(۱) الدر المنثور ج ۷ ص ۴۱ تفسیر القرطبي ج ۱۵ ص ۱۴ زاد المسیر ج ۶ ص ۲۶۲
(۲) تفسیر المظهر ج ۸ ص ۷۱

دپاره دوهم خبر وي؛ يا په بل عبارت: دا به د سوگند دوهم جواب وي. دا د يو پلوه، او د بله پلوه په کوم شي باندې چې الله ﷻ سوگند ياد کړی همغه شی په حقيقت کې د سوگند جواب په اثبات رسوي.

نو په همدې بنياد په دې مقام کې د کفارو هغه اعتراض رد شوی دی کوم چې الله ﷻ د همدوی څخه حکايت کړی دی چې: ﴿وَيَقُولُ الَّذِينَ كَفَرُوا لَسْتَ مُرْسَلًا﴾ [الرعد: ۴۳].

نو د رد حاصل يې داسې راخيژي چې: ای پیغمبره! مشرکان تا ته وايي چې ته په حقه پیغمبر نه یې؛ دغسې نه ده لکه چې دوی اعتراض کوي، په همدغه حکمتناک کتاب باندې سوگند دی چې ته په حقه پیغمبر یې او په سمه لاره باندې روان یې (همدغه معجز کتاب ستا د نبوت څرگند دلیل دی).

يو تفسيرى تحليل

۳- ځينو علماوو کرامو په ﴿لِتُنذِرَ قَوْمًا مَّا أُنذِرَ آبَاؤُهُمْ﴾ کې د "ما" تورى موصولى اسم گڼلى دی^(۱). او حاصل يې داسې راخېژولى دی چې: ای پیغمبره! ته د دې دپاره پیغمبر گرځولى شوى يې ترڅو يو قوم د يوه عذابه وډار کړي د کوم څخه چې د دوی پلرونه ډارولي شوي وه. مگر مونږ ته داسې برېښي چې ذکر شوى د "ما" تورى به حرف وي او د نفې معنى به ورکوي. يعنې ته د دې دپاره استولى شوى يې ترڅو داسې قوم د الهي عذابه وډار کړې د کوم چې پلرونه هم د پیغمبرانو عليهم السلام د پلوه نه دي ډارولي شوي.

مونږ ځکه دا تحليل غوره کړ چې لاندې تائيدات لري:

الف: د ﴿فَهُمْ غَافِلُونَ﴾ د جملې تعقيب همدغه تحليل ته ترجيح ورکوي چې د غفلت ترتيب په عدم انذار باندې ښه تناسب لري نه په انذار باندې چې لومړنى تحليل يې غوښتونکى دی.

ب: د دغه تحليل مضمون په نورو ايتونو کې منعکس شوى دی. لکه:

اول: الله ﷻ فرمايي چې: ﴿وَمَا أَرْسَلْنَا إِلَيْهِمْ قَبْلَكَ مِنْ نَذِيرٍ﴾ [سبا: ۴۴] يعنې ای پیغمبره! مونږ ستا څخه وړاندې د مکې مشرکانو ته هيڅ پیغمبر نه دی لېږلى.

دوهم: الله ﷻ فرمايي: ﴿لِتُنذِرَ قَوْمًا مَّا أَتَتْهُمْ مِنْ نَذِيرٍ﴾ [القصص: ۴۶] يعنې ته د دې دپاره پیغمبر وگرځولى شوې ترڅو ته د الهي عذابه داسې يو قوم وډار کړې کوم ته چې هيڅ پیغمبر نه دی ورغلى (نو دوی پېړۍ په پېړۍ په غفلت کې پراته دي).

خو پوښتنې او جوابونه

۴- په دې مقام کې د سړي په ذهن کې لاندې پوښتنې گرځي راگرځي:
الف: الله ﷻ فرمايي چې: ﴿وَإِنْ مِنْ أُمَّةٍ إِلَّا خَلَا فِيهَا نَذِيرٌ﴾ [فاطر: ۲۴] يعنې هيڅ امت نه دی

(۱) تفسير الکشاف ج ۴ ص ۴: المحرر الوجيز ج ۱۲ ص ۱۸۶

تبر شوی مگر داروونکی پکښې تبر شوی دی (د داروونکی څخه نه دی خالي شوی).
 نو پوښتنه دا ده چې: ایا د غوره تحلیل په بنیاد هغه ایت د دغه ایت سره څه تضاد نه لري؟
 مونږ وایو چې: دغه اعتراض د [القصص: ۴۶] ایت لاندې جواب شوی دی، چې د مطلق داعي الی
 الخیر څخه هېڅ امت نه دی خالي شوی او په خپله د پیغمبر په نسبت دغه کار کله-کله شوی دی.
 ب: د مکې مشرکانو پلرونو ته خو پیغمبر (اسماعیل علیہ السلام) ورغلی وه، نو ایا صحت لري چې په ﴿مَّا
 أَنْذَرَ آبَاؤُهُمْ﴾ کښې د ﴿مَّا تَوْرَىٰ د نفی دپاره واخستلی شي؟
 مونږ وایو چې: دلته د ﴿مَّا تَوْرَىٰ﴾ څخه نژدې پلرونه مطلب دي^(۱) او اسماعیل علیہ السلام خود مکيانو
 دېرو پخوانیو پلرونو ته استولی شوی وه.

ج: د نبی کریم ﷺ اذار خو ټول بشریت ته شامل دی، الله ﷻ فرمایي چې: ﴿قُلْ يَتَأْتِيهَا النَّاسُ
 إِنِّي رَسُولُ اللَّهِ إِلَيْكُمْ جَمِيعًا﴾ [الأعراف: ۱۵۸] یعني ای پیغمبره! ووايه چې: ای خلکو! یقیناً زه تاسو
 ټولو ته د الله ﷻ استولی شوی پیغمبر یم.
 نو پوښتنه دا ده چې: د څه حکمت په ملحوظ په ایت شریف کښې یوازې د مکيانو اذار ته
 تخصیص ورکړی شو؟

مونږ وایو چې: د مکيانو ذکر ته د تخصیص د کبله صورت نه دی ورکړی شوی بلکې د دې
 کبله یې صورت نیولی دی چې د ایتونو د نزول په وخت کښې د همدوی سره مخاطبه او محاوره
 روانه وه^(۲).

سوال جواب

۵- که څوک وایي چې: په ﴿لَقَدْ حَقَّ الْقَوْلُ عَلَىٰ أَكْثَرِهِمْ﴾ کښې د ﴿الْقَوْلُ﴾ کلمه د څه شي
 څخه عبارت ده، چې د کفارو په اکثریت باندې فیصله شوې ده؟
 مونږ وایو چې: دغه کلمه په بل ایت کښې د دوزخ په ډکولو باندې تفسیره شوې ده چې: ﴿وَلَكِنْ
 حَقَّ الْقَوْلُ مِنِّي لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ﴾ [السجدة: ۱۳] یعني مگر زما د پلوه
 دا خبره تثبیت (فیصله) شوې ده چې هر ورو (او ضرور) به زه د پیریانو او بنیادمانو (د مجرمانو)
 څخه دوزخ ډکوم د ټولو څخه.

څو نکات

۶- په دې مقام کښې لاندې نکاتو ته توجه په کار ده:
 الف: مونږ د الله ﷻ په توفیق د [الأعراف: ۱۵۷] ایت لاندې لیکلي دي چې د ﴿أَغْلَالٌ﴾ کلمه د
 ﴿غُلٌّ﴾ جمع ده، غل هغه شي ته ویل کېږي په کوم باندې چې لاسونه د غاړې سره تړلي کېږي، کوم

(۱) تفسیر الکشاف ج ۴ ص ۴: روح المعاني ج ۲۲ ص ۲۱۳

(۲) تفسیر المرائي ج ۲۲ ص ۱۴۶

نه چې په پښتو کښې غوراب وایي.

ب: په ۱۰ فَيَبِي إِلَى الْأَذْقَانِ ۱۰ کښې د ۱۱ هِي ضَمِير یا هغو لاسونو ته راجع دی کوم چې د ۱۲ اغْلَال په مفهوم کښې په ضمني توګه ذکر دی ۱۱، او یا پخپله همدغې د ۱۳ اغْلَال کلمې ته راجع دی ۱۲. په دغو دواړو صورتونو کښې په اصلي مطلب باندې چندان اثر نه پرېوځي.

ج: د ۱۴ مُقَمَّحُونَ ۱۴ کلمه د ۱۵ اِفْطَاح ۱۵ لکه ۱۶ اِكْرَام ۱۶ څخه اشتقاقه شوې ده، ۱۷ اِفْطَاح ۱۷ دېته وایي چې د چا سر نېغ کړی شي او سترګې یې پټې کړي شي ۱۸، چې نه ښکته ځمکې ته سر نیټولی شي او نه څه شي ته کتلی شي.

د: که څه هم په ایت شریف کښې فقط په وړاندې بېرته (دوه ور) دیوالونو باندې صراحت شوی دی، خو مطلب پکښې محض تمثیل دی او د څلورو خواوو څلور دیوالونه مراد دي ۱۹، ان شاء الله ۲۰. لکه چې د ۲۱ فَأَغْشَيْنَهُمْ ۲۱ څخه اشاره معلومه وي.

ه: په ۲۲ فَأَغْشَيْنَهُمْ ۲۲ کښې د ۲۳ اَغْشَيْنَا ۲۳ کلمه د ۲۴ غِشَاوَةٌ ۲۴ لکه ۲۵ نِدَامَةٌ ۲۵ څخه اشتقاقه شوې ده، ۲۶ غِشَاوَةٌ ۲۶ هغه شي ته ویل کېږي په کوم باندې چې بل شي پټېږي ۲۷ لکه چې په سترګو باندې پردې ورځوري شي.

نو د ذکر و نکاتو په نظر کښې نیولو سره د دواړو ایتونو مطلب داسې راڅپړي چې: د کفارو په اکثریت باندې ځکه د تعذیب خبره ثابته ده چې د ایمان راوړلو استعداد یې ختم شوی دی، د دوی مثال د هغو کسانو غوندې دی د کومو چې لاسونه د غاړو او زړو پورې ولچک او کلک غوراب وي، او د همدغو ولچکونو او غورابونو په سبب یې سترګې پټې او سرونه یې نېغ ګرځولی شوي وي چې ښکته نه شي کتلی ترڅو لوړې او ژورې وګوري او خپل ځان ترې په څنګ کړي. په دې باندې علاوه د کفارو اکثریت هغو کسانو ته ورته دی په کومو باندې چې د څلورو خواوو څخه لوړو دیوالونو احاطه کړې وي، او هم یې په سترګو باندې پردې ورځوري شوي وي چې وړاندې بېرته هیڅ شي نه ګوري.

لنډه دا چې د کفارو اکثریت نه د انفسی دلایلو څخه کار اخلي او نه آفاقي دلایلو ته پام کوي چې په سمه لاره برابر شي، نو د همدې کبله ورته انذار او عدم انذار یو برابر دی.

سوال جواب

۷- که څوک وایي چې: د ذکر و شوو ایتونو په هکله ځینو مفسرینو کرامو ۲۸، ۲۹ هرې قیصې لیکلې

(۱) تفسیر الطبری ج ۲۲ ص ۱۵۰

(۲) اللباب فی علوم الکتاب ج ۱۶ ص ۱۷۱

(۳) لسان العرب ج ۲ ص ۵۶۶

(۴) روح المعانی ج ۲۲ ص ۲۱۵

(۵) مفردات الراغب ص ۳۷۳

(۶) تفسیر ابن کثیر ج ۳ ص ۵۶۴ - تفسیر البغوي ج ۲ ص ۶: الدر المنثور ج ۷ ص ۴۲

دي چې يوه ورځې ابو جهل غوښتل چې په نبي کریم ﷺ باندې د ډبرې مرګاني حمله وکړي، خود هغه لاسونه د غاړې سره ولچک وګرځولي شوه، او په سترګو باندې ږوند وګرځولي شو، چې د نبي کریم ﷺ د قرائت اواز يې اورېده خو په سترګو باندې يې نه شو ليدلی. همدارنګه همدغسې يوه ناکاره اراده بل کافر هم کړې وه چې الله ﷻ يې دسيسه شنډه کړه او په سترګو باندې يې ږوند وګرځاوه.

نو پوښتنه دا ده چې: تاسو ولې ذکر شوي دواړه ايتونه داستعارې په توګه په تمثيلي معناوړ باندې تفسير کړه او د شان نزول په حکايت شوو قيصو باندې مو تفسير نه کړه چې د ايتونو حقيقي معناوې پکښې منعکسې شوې دي؟

مونږ وايو چې: کرم ډول تفسير چې مونږ ته غوره برېښېدلی دی همغه د سياق او سباق (وړاندې او بېرته ايتونو) غوښتنه ده. يا په بل عبارت: د ذکر شوو ايتونو څخه وړاندې ايت ﴿لَقَدْ حَقَّ الْقَوْلُ﴾ الآية- او د همدې دواړو څخه وروسته راتلونکی ايت ﴿وَسَوَاءٌ عَلَيْهِمْ﴾ الآية- په هر يوه کښې تمثيلي معناوې منعکسې شوې دي، نو په کار دي چې په دغو دواړو کښې هم تمثيلي معناوې اراده کړې شي.

په دې باندې علاوه، همدغه تمثيلي معنی په [البقرة: ۶-۷] ايتونو کښې په صراحت سره نازله شوې ده، ته به وايې چې هغه ايتونه د دې ايتونه تفسير واقع شوي دي. هو! د دواړو معناوړ اراده کول هم څه منافات نه لري چې تمثيلي معنی په عبارة النص او حقيقي معنی په إشارة النص سره مراده کړې شي.

يادونه

۸- د ﴿وَسَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ﴾ ايت ته ورته ايت وړاندې په [البقرة: ۶] ايت کښې تېر شوی دی، هيله ده چې د دې ايت په مطلب باندې د ښه پوهېدلو دپاره هلته مراجعه وکړې شي.

سوال جواب

۹- که څوک وايي چې: تاسو د دې سورت (یس) په سريزه کښې ليکلي دي چې دا سورت مکي دی او ټول ايتونه يې د هجرت څخه وړاندې نازل شوي دي، حال دا چې د ځينو روايتونو څخه څرګندېږي چې د ﴿إِنَّا نَحْنُ نُحْيِي الْمَوْتُ﴾ الآية، په مدينه منوره کې نازل شوی دی هغه دا چې: د بني سلمه وو قبيلې کورونه د مدينې منورې په يوه څنډه کښې واقع وه او د نبوي جومات څخه لرې پراته وه، نو هغوی قصد وکړ چې خپل کورونه ورته رانژدې جوړ کړي، نو ذکر شوی ايت شريف نازل شو، نو بيا نبي کریم ﷺ هغوی مخاطب کړه چې «إِنْ أَتَاكُمْ تُكْتَبُ فَلَا تَتَّقِلُوا»^۱ يعنې يقينا

ناسو اثار او قدمونه لیکلی کپړي نو جومات ته نژدې خپل کورونه مه را انتقالوی. مونږ وایو چې: سلفو صالحینو په مصداقاتو باندې د شان نزول اطلاق کاوه^{۱۱}، نو دلته د شان نزول څخه مصداق مطلب دی، او د "نزول" څخه "قرات" مراد دی، یعنې: نبي کریم ﷺ ورته ذکر شوی ایت فرانت کړ.

یادونه

۱۰- په ﴿فِي إِمَامٍ مُبِينٍ﴾ کسبې د "إِمَامٍ مُبِينٍ" لقب ازلي کتاب ته ورکړی شوی دی کوم چې په لوح محفوظ سره شهرت لري او پوره بیان یې د الله ﷻ په توفیق د [الأنعام: ۵۹] او [الرعد: ۳۹] ایتونو لاندې تېر شوی دی، چې بیا لیکلو ته یې اړتیا نه گورو.

﴿وَأَضْرَبَ لَهُمْ مَثَلًا أَصْحَابَ الْقَرْيَةِ إِذْ جَاءَهَا الْمُرْسَلُونَ﴾ (۱) ﴿إِذْ أَرْسَلْنَا إِلَيْهِمُ اثْنَيْنِ فَكَذَّبُوهُمَا فَعَزَّزْنَا بِثَالِثٍ فَقَالُوا إِنَّا إِلَيْكُم مُّرْسَلُونَ﴾ (۲) ﴿قَالُوا مَا أَنتُمْ إِلَّا بَشَرٌ مِثْلُنَا وَمَا أَنزَلَ الرَّحْمَنُ مِن شَيْءٍ إِنْ أَنتُمْ إِلَّا تَكْذِبُونَ﴾ (۳) ﴿قَالُوا رَبُّنَا يَعْلَمُ إِنَّا إِلَيْكُمْ لَمُرْسَلُونَ﴾ (۴) ﴿وَمَا عَلَيْنَا إِلَّا الْبَلَاغُ الْمُبِينُ﴾ (۵) ﴿قَالُوا إِنَّا نَطْهَرُكُمْ بِكُمْ لَئِنْ لَمْ تَنْتَهُوا لَنَرْجُمَنَّكُمْ وَلَيَمَسَّنَّكُمْ مِنَّا عَذَابٌ أَلِيمٌ﴾ (۶) ﴿قَالُوا طَهِّرْ كُمْ مَعَكُمْ أَهِنَ ذُكْرُهُمْ بَلْ أَنتُمْ قَوْمٌ مُّسْرِفُونَ﴾ (۷) ﴿وَجَاءَ مِنْ أَقْصَا الْمَدِينَةِ رَجُلٌ يَسْعَىٰ قَالَ يَنْفَوِّرْ أَتَّبِعُوا الْمُرْسَلِينَ﴾ (۸) ﴿اتَّبِعُوا مَنْ لَا يَسْأَلُكُمْ أَجْرًا وَهُمْ مُهْتَدُونَ﴾ (۹)

[۱۳] او (ای پیغمبره! د خپل امت کفارو ته) د یوه ښار ملگري (اوسېدونکي) مثال وگرځوه (او ورته بیان یې کړه چې عبرت ترې واخلي). هغه وخت (ورته یاد کړه چې) دوی ته لېږلی شوي (پیغمبران) ورغله.

[۱۴] کله چې مونږ دغو ښاریانو ته دوه پیغمبران ورواستول نو دوی ټولو ورته د دروغو نسبت وکړ (چې تاسو رښتیا پیغمبران نه یاست). نو مونږ (هغوی دواړه) په درېم (پیغمبر) سره تقویه کړه (چې د هغوی دواړو په تعقیب مو ورواستاوه).

نو درېواړو (ورته په یوه خوله) وویلې چې: یقیناً مونږ تاسو ته استولی شوي یاستو (د خپله خانه نه یاستو راغلي).

[۱۵] ښاریانو (بیا د هغوی دعوت رد کړه او) ویې ویلې چې: تاسو نه یاست مگر زموږ غونډې

^{۱۱} تفسیر القاسمي ج ۱ ص ۲۷، تفسیر السراج ۹ ص ۶۴۲

پس (۳۱)

بنیادمان یاست، او ډېر مهربان الله ﷻ هېڅ شی (هېڅ شریعت) نه دی نازل کړی (که بالفرض نازل کړی به وی نو ضرور به یې د مهربانی د مخې د پرېستو په لاس رالېږلی وی)

(نو په همدې بنیاد) تاسو نه یاست مگر دروغ وایاست (چې مونږ پیغمبران یاستو)

[۱۶] (بیا) پیغمبرانو وویلې چې زموږ رب ﷻ پوهېږي چې یقیناً مونږ خامس ستاسو دپاره رالېږلي شوي یاستو (که بالفرض مونږ په خپل رب ﷻ دروغ ترلی وی نو زموږ نانید به یې نه وی کړی)

[۱۷] او (په همدې بنیاد) په مونږ باندې نشته مگر څرگنده رسونه (چې لله ﷻ الحمد مونږ په دې صورت سره ادا، کړه نور نو تاسو پوهېږئ او کار مو)

[۱۸] بناریانو (د درېم ځل دپاره) وویلې چې یقیناً مونږ په تاسو باندې بد فال نیسو (چې ستاسو په راتګ سره راباندې باران بند شو)

بې شکه که تاسو (د خپل دعوت څخه) منعه نه شی نو هر وړو ضرور به مونږ تاسو رجم کړو (د ډېرو لاندې به مو ووژنو) او خامخا ضرور به تاسو ته زموږ د پلوه دردناک عذاب ورسېږي

[۱۹] پیغمبرانو وویلې چې ستاسو بدفالي همدا ستاسو سره ده (چې کفرې عقیده مو خپله کړې ده، په مونږ باندې بد فال مه نیس)

(عجیبه ده) ایا کله چې تاسو ته پند درکړی شي (نو تاسو ورباندې بد فال نیسئ او مېړه یې گنئ؟) دغسې نه ده لکه چې تاسو خیال کوئ، بلکې تاسو (په کفر کېنې هم) د حد څخه تجاوز کوونکي قوم یاست (چې خپل ناصحان تهدیدوي)

[۲۰] او (ای پیغمبره) په دغه وخت کېنې) د بار د لرې څنډې څخه یو سړی په داسې حال کېنې راغی چې منډې یې وهلې (خفاستل یې او) ویې ویلې چې ای زما قومه! د لېږلو شوو پیروي وکړئ (او نافرمانی یې مه کوئ)

[۲۱] (ای زما قومه) د هغو کسانو پیروي وکړئ چې ستاسو څخه (په دعوت باندې) اجرت (او مزدوري) نه غواړي، حال دا چې دوی (سمه) لاره موندونکي دي

ارتباطونه

۱- په وړاندېنيو ایتونو کېنې د عنادي کفارو عناد ته اشاره شوې ده چې د څرګندو دلایلو څخه ډډه کوي او حق دین ته غاړه نه ږدي

په دې ایتونو کېنې د یوه عنادي کافر قوم فیصه نازله شوې ده چې په عاقبت کېنې ټول پوښا شوه او بنیاد یې وځوت ترڅو ترې د دې زمانې عنادیان عبرت واخلي او د توحید عقیده خپله کړي

۲- د هغو ایتونو مضمون په دې تمام شوی وه چې د قیامت په ورځ به هر څوک د خپلو کړو وړو د جرا سره سره مخامخ شي

دلته دې ته اشاره شوې ده چې په آخرت باندې علاوه په دنیا کېنې هم کله-کله عنادي کفر د سزا

سبب جوړېږي لکه چې یوه ښار ته د همدغه خپل کفر څخه مصیبت جوړ شوی وه او د ټولو بنیاد یې ریستلی وه. نو حاصل یې داسې راخېږي.

د مطلب خلاصه

ای پیغمبره! د خپلې زمانې عنادي کفارو ته د پخوانیو هلاکو شوو ښارونو څخه د یوه ښار اوسېدونکي مثال وگرځوه، کوم چې د همدوی غوندې د الهي دعوت په وړاندې په کفرې عقیده کلک شوه او په پای کې د څرمې په بنیاد ویستونکي عذاب سره هلاک کړی شوه.

دا د دې دپاره چې عبرت ترې واخلي او په پای کې یې د هغوی په مېنه شپه نه شي، نو هغه وخت ورته یاد کړه کله چې هغوی ته پیغمبران ورغله او د کفرې عقیدې څخه یې د توحید عقیدې ته وردعوت کړه. یا په بل عبارت: هغه وخت ورته یاد کړه چې لاندې کیفیت پکښې پېښ شو:

الف: مونږ د دغه ښار اوسېدونکو ته د توحیدې عقیدې د دعوت دپاره دوه تنه پیغمبران ورولبړل چې د ورتللو سره سم یې په دعوت پیل وکړ خو ذکر شوي ښاریان په خپله کفرې عقیده کلک شوه او دواړو پیغمبرانو ته یې د دروغو نسبت وکړ چې تاسو دروغ‌نران یاست.

ب: بیا مونږ د ذکر شوو دواړو پیغمبرانو په تعقیب یو بل پیغمبر ﷺ هم ورواستاوه ترڅو په دعوت کېنې د هغوی دواړو ملاتړ وکړي او ټول په یوه خوله کفرې عقیده رده کړي.

ج: نو د همدې کبله درېواړو ذکر شوي ښاریان مخاطب کړه چې: یقیناً مونږ درېواړه پیغمبران یاستو او ستاسو د دعوت دپاره را استولی شوي یاستو ترڅو تاسو په دنیا او آخرت کېنې د الهي عذاب څخه بچ پاتې شئ.

د: خو دغو ښاریانو د پیغمبرانو دعوت رد کړ چې تاسو زمونږ غوندې بنیادمان یاست، مونږ هیڅکله په تاسو باندې د نبوت عقیده نه شو خپلولی.

ه: زمونږ عقیده دا ده چې ډېر مهربان الله ﷻ نه هیڅ پیغمبر رالېږلی دی او نه یې څه شریعت رانازل کړی دی، که بالفرض دا کار یې کړی وی نو د خپلې مهربانۍ د مخې به یې یوه پرېسته یا څو پرېستې د شریعت سره رالېږلې وی، د الله سره څو پرېستې څه کمې نه دي.

و: لنډه دا چې تاسو درېواړه نه یاست مگر داسې خلک یاست چې دروغ وایاست او په دروغو سره مو خپل ځانونه پیغمبران تراشلي دي.

ز: ذکر شوو درېواړو پیغمبرانو په یوه اواز سره وویل چې: زمونږ رب ﷻ پوهېږي او شاهدي وایي چې یقیناً مونږ بل چا ته نه بلکې خاص تاسو ته هر ورو د همدغه ﷻ د پلوه رالېږلي شوي کسان یاستو. که بالفرض مونږ په خپل رب ﷻ پورې دروغ تړلي وی نو ضرور به یې مونږ شرمولي وی، دروغین پیغمبر الله ﷻ بې شرمولو نه پرېږدي.

ح: تاسو ته په کار دي چې زمونږ دعوت قبول کړئ او په لوی لاس خپل ځانونه د الهي غضب سره مخامخ نه کړئ.

که تاسو زمونږ دعوت قبول نه کړئ نو ضرر یې همدا تاسو ته هتوځه دی او په مونږ باندې خود څرگند پیغام د رسونې څخه په غیر بل شی نسته، چې الله ﷻ الحمد والشکر مونږ خپله فریضه په رښتیاویر معنوو کښې ترسره کړه.

ط. کله چې ښاریانو د استلال په دوره کښې ماتې وخوړه او د هغوی د دعوت درد دپاره یې خد حجت وړاندې نه کړی شو، نو دوی ټولو وویلې چې

یقیناً مونږ په تاسو باندې بد فال نیسو، دلته ستاسو راتگ مونږ پورې سپېره شو چې بارانونه راپاندې بند شوه او په اختلاف او جگړو باندې اخته شوو.

ي. که تاسو د خپل دعوت څخه لاس وانخلي او خپلې کړنلارې ته تغیر ورنه کړئ نو هرومرو ضرور به مو سنگسار کړو او د ډیرو باران به در باندې جوړ کړو.

او هرومرو ضرور به زمونږ د پلوه تاسو ته دردناک عذاب ورسېږي، نو لږ به خپلو خانوونو باندې رحم وکړئ او مونږ د ذکر شوي عمل اجراء کولو ته مه مجبوروی.

یا پیغمبرانو د هغوی په تهدید باندې هېڅ پروا ونه کړه او په جواب کښې یې ورته وویلې چې ای ښاریانو! په تاسو باندې د بدې ورځې درتگ زمونږ د کبله نه دی بلکې د دې سبب ستاسو د خپله لاسه دی، تاسو د کفر څخه لاس واخلي چې الله ﷻ در باندې بارانونه ووروي او جنگ او جگړه مو ختمه کړي.

یب: عجیبه ده چې ایا تاسو ته کله پند درکړی شي او د کفریاتو څخه د اجتناب دپاره دعوت کړی شي، نو تاسو په خپلو ناصحانو او خپلو داعیانو باندې بد فال نیسئ او د سپېرو لقب ورکړئ؟ یج: لښه دا چې خبره دغسې نه ده لکه چې تاسو خیال کوئ بلکې تاسو د شریعت د چوکاټ څخه تجاوز کوونکي قوم یاست، او همدغه مو د بدې ورځې سبب گرځېدلی دی، خو تاسو ورباندې خپل خانوونه گول اچولي دي.

ید: په پای کښې ذکر شوو کافرو ښاریانو په کلکه اراده وکړه چې خپله د سنگسارولو نقشه په پیغمبرانو باندې عملي کړي.

۲- ای پیغمبره! د ښاریانو به سو. قصد باندې یو صالح سړی خبر شو نو د ښار د بوې لري څنډې څخه په ډېره خفاسته ورغی او په لاندې مطالبو باندې یې هغوی مخاطب وگرځول چې الف: ای زما قومه! تاسو د هغو کسانو د وژلو پلان مه تر نیوی بلکې پیروي یې وکړئ کوم چې تاسو ته ستاسو د خیر دپاره در لېږلی شوی دی.

ب: یا په بل عبارت تاسو د هغو کسانو پیروي وکړئ کوم چې ستاسو څخه په دعوت باندې په هېڅ ډول مزدوري نه غواړي او نه درته څه تمه او امید لري.

ج: حال دا چې همدغه کسان لاره موندونکي دي او د الله ﷻ د پلوه یې روزمړه تائید کېږي دا کسان څوک دي؟ دا کسان همدغه پیغمبران دي چې تاسو یې د وژلو نیت کړی دی او هغوی مو خیر غواړي، او اراده لري چې تاسو ژوندې پاتې شي.

توضیحات

۱- په «وَأَضْرَبَ هُمْ مَثَلًا أَصْحَابَ الْقَرْيَةِ» کې د «أَضْرَبَ» کلمه د «اجْعَلَ» معنی ته متضمنه ده چې دوه مفعوله غواړي، نو دلته یې دوهم مفعول «مَثَلًا» دی، او لومړنی مفعول یې «أَصْحَابَ الْقَرْيَةِ» دی.^(۱)

بڼې ای پیغمبره! د خپلې زمانې کفارو ته د یوه ښار اندیوالان (اصلي اوسېدونکي) مثال ږخوه او هغه حالات یې ورباندې قرائت کړه کوم چې هغوی د خپلو پیغمبرانو په مقابل کې خپل کړې وه، ترڅو ترې عبرت واخلي او په ایمان باندې مشرف شي.

پوښتنې او جوابونه

۲- په دې مقام کې مفسرینو کرامو لاندې پوښتنې مطرحې کړې دي:

الف: ذکره شوي قصه په کوم ښار کې واقع شوې وه؟

مونږ وایو چې: د دغه ښار نوم «إِثْطَاكِيَه» ښودلی شوی دی^(۱)، چې په شاماتو کې پروت دی. خو ښې مفسرین کرام دغه خبره نه مني^(۲)، دوی وایی چې ذکره شوي قصه په بل کوم ښار کې ښه شوې ده.

مونږ ته بهتره برېښي چې د ښار د نامه څخه ساکت شو لکه څنگه چې ترې قرآن کریم ساکت دی، د نامه په تعین کې یې څه خاصه گټه نشته، که بالفرض څه گټه پکې وي نو الله ﷻ به ورباندې صراحت کړی وي.

ب: ایا دغه درېواره کسان الله ﷻ مستقیماً استولي وه او که دوی د عیسیٰ ﷺ د پلوه موظف ګرځولي شوي وه، او د ده ﷺ نابینان وه؟

مونږ وایو چې: ځینو مفسرینو کرامو دوهم قول ته ترجیح ورکړې ده، چې دوی درېواره د عیسیٰ ﷺ د پلوه هلته استولي شوي وه، خو د ترجیح دپاره یې هیڅ دلیل نه دی تېر کړی، او په همدې ارتباط یې ښه اوږده او مفصله قصه لیکلې ده^(۳).

نو بهتره دا ده چې ذکر شوي درېواره کسان د الله ﷻ په مستقیمه توګه پیغمبران وګڼلي شي، همدا قول د عبد الله بن عباس رضی الله عنهما څخه روایت شوی دی^(۴)، او په دې باندې لاندې قرآني دلایل هم دلالت کوي:

اول: د همدې سورت (بس) په درېم ایت کې د «الْمُرْسَلُونَ» کلمه د هغو کسانو څخه عبارت ده

(۱) روح المعاني ج ۲۲ ص ۲۲۰

(۲) تفسیر القاسمي ج ۱۴ ص ۶۷

(۳) تفسیر ابن کثیر ج ۳ ص ۵۶۹

(۴) تفسیر الخازن ج ۵ ص ۱۹۸

(۵) زاد المسیر ج ۴ ص ۲۶۶

تفسیر الکشاف ج ۴ ص ۸

کوم چې الله ﷻ مستقیماً استولی وه، نو ظاهره دا ده چې په دغو ایتونو کې به هم د ﴿الْمُرْسَلُونَ﴾، ﴿مُرْسَلُونَ﴾، ﴿لَمُرْسَلُونَ﴾، ﴿الْمُرْسَلِينَ﴾ څلور واړه کلمې د همدوی څخه عبارت وي. دوهم: که څه هم امکان لري چې الله ﷻ د عیسیٰ ﷺ استول په ﴿أَرْسَلْنَا﴾ کې کېښې خپل اقدس خان ته نسبت کړي وي، خو متبادره دا ده چې دا کار به الله ﷻ پخپله مستقیماً انجام کړی وي. درېم: د ښاریانو جواب چې: ﴿مَا أَنتُمْ إِلَّا بَشَرٌ مِّثْلُنَا﴾ هم په هغه صورت کېښې ښه تناسب مومي چې ذکر شوي درېواړه کسان مستقیماً د الله ﷻ د پلوه وراستولي شوي وي، چې همدغه جواب په نورو ایتونو کې د کفارو د پلوه همدغسې پیغمبرانو ته ویل شوی دی. څلورم: په مثال کېښې خو د درېواړو رسولانو د نبی کریم ﷺ سره تشبیه ورکول مطلب دي او پوره واضحه ده چې دا مطلب په هغه وخت کېښې په ډېره ښه توګه ترلاسه کېږي چې هغوی هم د نبی کریم ﷺ غوندې مستقیماً د الله ﷻ د پلوه استولي شوي وي، نه د عیسیٰ ﷺ د پلوه.

ج: دغو درېواړو پیغمبرانو څه نومونه درلوده؟

مونږ وايو چې: که څه هم ځینو مفسرینو کرامو د دوی نومونو ته اشاره کړې ده لکه 'صادق، صدوق، یوحنا' او داسې نور^(۱)، مګر مونږ ته بهرته برېښي چې نومونه یې داسې پټ پرېږدو لکه چې قرآن کریم پټ پرېښي دي، چې په تعین کېښې یې څه خاصه ګټه نشته.

دغو ښاریانو د نبوت څخه انکار کاوه

۳_ الله ﷻ د ښاریانو د خولو څخه د پیغمبرانو په تکذیب کېښې د ﴿وَمَا أُنْزِلَ الرَّحْمَنُ مِنْ شَيْءٍ﴾ کلمات راحکایت کړي دي، نو ظاهره دا ده چې دوی په الله ﷻ باندې معتقد وه، خو د نبوت څخه انکاري وه، چې پیغمبر باید بنیادم نه وي بلکې پرېښته وي.

یو نحوي تحلیل

۴_ د ﴿أَيْنَ ذُكِّرْتُمْ﴾ جمله، شرطیه استفهامیه جمله ده، چې جواب یا جزا یې مقدره ده، او وړاندې کلام ﴿إِنَّا نَطَّيَّرْنَا بِكُمْ﴾ ورباندې دلالت کوي^(۲)، ته به وایې چې داسې نازل شوی دی چې: "أَيْنَ ذُكِّرْتُمْ نَطَّيَّرْتُمْ وَهَدَدْتُمْ بِالرَّجْمِ وَالتَّغْذِيبِ" یعنې ایا کله چې تاسو ته پند درکړی شي نو تاسو ورباندې بدفالي نیسې او سپېره یې ګڼئ، او هم یې په رجم او تعذیب سره تهدید کوئ؟ حال دا چې پند ورکول سپېره نه دي بلکې ستاسو کفر او باطله عقیده سپېره ده چې په دنیا او آخرت کې مو د هلاکت سبب جوړېږي.

درې تنه تاریخي سړي

۵_ د قرآن کریم په درېو ځایونو کېښې د درېو سړیو ذکر نازل شوی دی چې درېواړو درې

(۱) تفسیر الفرطبی ج ۱۵ ص ۱۴

(۲) تفسیر ابي السعود ج ۷ ص ۱۶۳

نارنجی کارونه کړي دي، او هر یو "زجل" یعنې سړي په نامه یاد شوی دی. یا په بل عبارت: په هر یوه کښې سړیتوب وه او د اسلامي ورورولۍ احساس یې ډېر پیاوړی وه، په کار دي چې د قیامت نروڅې پورې ترې عبرت واخستل شي او کړنلاره یې خپله کړي شي، هغه دا دي:

الف: د یوه سړي ذکر په [القصص: ۲۰] ایت کښې تېر شوی دی، چې هملته یې څه لنډه سوانح هم لیکلې شوې ده، والحمد لله ﷻ. دغه سړي موسی ﷺ ته د وژلو څخه نجات ورکړ، البته کله چې د فرعون کابینې د ده ﷺ د وژلو فیصله وکړه، دغه کار د موسی ﷺ د نبوت څخه وړاندې صورت نیولی وه.

ب: بل سړی د اکثر مفسرینو کرامو په قول^(۱) "حبيب" نومېده، او د نجاری کسب یې درلود. نوموړي ته په همدې ایتونو کښې اشاره شوې ده چې بحث پکښې روان دی. نوموړي د درېواړو پیغمبرانو کومک ته په هغه وخت کښې وروډانگل کله چې کافرو بناریانو د هغوی د وژلو او سنگارولو تصمیم ونيوه، ترڅو په نصیحت سره کفري تصمیم بدل کړي، او د ایمان راوړلو زمینه یې برابره کړي.

ج: د درېم سړي ذکر په [غافر: ۲۸] ایت کښې راروان دي، چې د ځینو مفسرینو کرامو په قول "حزبیل" نومېده^(۲). نوموړي په هغه وخت کښې د موسی ﷺ د نجات دپاره فرعونیانو ته نصیحت شروع کړ کله چې فرعون د موسی ﷺ د وژلو ډرکه وکړه، البته دا په هغه وخت کښې کله چې موسی ﷺ د هغه په وړاندې د یو پیغمبر په حیث په دعوت پیل کړی وه او غوښتل یې چې د کفري عقیدې مخه یې ونیسي او توحیدي عقیده یې بدله کړي.

د دوه ویشتې سپارې پښتو ترجمه او تفسیر د الله ﷻ په توفیق او کومک ختم شو.

د الله ﷻ څخه لا زیاته مرسته غواړو.

اللَّهُمَّ وَفَّقْنَا لِمَا تُحِبُّ وَتَرْضَى.

۱۳/۳/۱۴۲۲ هـ ق - ۱۵/۱۰/۱۳۸۰ هـ ش

(۱) تفسیر ابن کثیر ج ۳ ص ۵۶۸
(۲) تفسیر البغوي ج ۲ ص ۹۶

﴿وَمَا لِي لَا أَعْبُدُ الَّذِي فَطَرَنِي وَإِلَيْهِ تَرْجَعُونَ﴾ ۲۲ ﴿أَتُخَذُ مِنْ دُونِهِ آلِهَةٌ إِنْ يُرَدَّنِ
الرَّحْمَنُ بَصُرًا لَا تَعْنِي شَفَعَتُهُمْ شَيْئًا وَلَا يُنْقِذُونَ﴾ ۲۳ ﴿إِنِّي إِذَا لَفِيَ ضَلَالٍ مُبِينٍ﴾ ۲۴
﴿إِنِّي آمَنْتُ بِرَبِّكُمْ فَاسْمَعُونِ﴾ ۲۵ ﴿قِيلَ ادْخُلِ الْجَنَّةَ﴾ ۲۶ ﴿قَالَ يَلَيْتَ قَوْمِي يَعْلَمُونَ﴾ ۲۷
﴿بِمَا غَفَر لِي رَبِّي وَجَعَلَنِي مِنَ الْمُكْرَمِينَ﴾ ۲۸ ﴿وَمَا أَنْزَلْنَا عَلَى قَوْمِهِ مِنْ بَعْدِهِ مِنْ جُنْدٍ
مِنَ السَّمَاءِ وَمَا كُنَّا مُنْزِلِينَ﴾ ۲۹ ﴿إِنْ كَانَتْ إِلَّا صَيْحَةً وَاحِدَةً فَإِذَا هُمْ خُمُودٌ﴾ ۳۰
﴿يَحْضَرُهُ عَلَى الْعِبَادِ مَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِءُونَ﴾ ۳۱ ﴿

[۲۲] او ماته څه وجه ده (بلکې نشته) چې زه د هغه اقدس ذات عبادت ونه کړم چې زه يې د
نشت څخه پيدا کړی دی يم (او بيا به همدۀ څخه ته رجوع کوم)، او (همدارنگه تاسو ته څه وجه ده
بلکې هيڅ وجه نشته چې د هغه اقدس ذات عبادت نه کوئ چې تاسو يې د نشت څخه پيدا کړي
ياست او بيا) به همدۀ څخه ته (د قيامت په ورځ) وروگرځولی شي.

[۲۳] (ای زما قومه!) ايا زه د الله څخه په غير داسې معبودان ونيسم، که چرته ډېر مهربان
الله څخه ماته د ضرر رسولو اراده وکړي نو د دوی شفاعت به زما څخه د هيڅ شي مخنيوی ونه کړي
شي، او نه به مې (ترې په زور) خلاص کړی شي؟

[۲۴] يقيناً زه به په دغه وخت کښې په څرگنده گمراهی کښې (لوېدلی) يم.

[۲۵] (ای زما قومه!) يقيناً ما (په خپل او) ستاسو په رب څخه ايمان راوړی دی (او رسولان مې
منلي دي) نو تاسو زما څخه (دغه اعلان) واورئ.

[۲۶] (نوموړی د قوم د پلوه شهيد کړی شو او د شهادت څخه وروسته ورته د الله څخه د پلوه)
وويلی شو چې جنت ته (روحاً) داخل شه (او د نعمتونو څخه يې استفاده کوه).

(نوموړي) شهيد عليه السلام وويلې چې: ای کاش! چې زما قوم په هغه شي پوه شي.

[۲۷] د کوم په سبب چې ما ته خپل رب څخه مغفرت وکړ او (د کوم په سبب يې چې) زه د عزت
ورکړی شوې دلې څخه وگرځولم.

[۲۸] او مونږ د ده (نوموړي شهيد عليه السلام) په قوم باندې د ده عليه السلام (د شهادت) څخه وروسته (د)
هلاکولو دپاره له اسمانه کوم لښکر نازل نه کړه (او نه ورته اړتيا وه)، او مونږ (د دغسې بنياد
ويستلو دپاره د لښکرو) رابښکته کوونکي نه ياستو.

[۲۹] (د دغه قوم) هلاکت نه وه مگر (فقط د جبرائيل امين) يوه کړيکه وه نو دوی ټول ناڅاپه يخ
پخ پرانه وه (ټول هلاک شوه).

(۳۰) په هلاکو شوو بندگانو باندې ای لویه حسرته! چې دوی ته هیڅ پیغمبر نه دی ورغلی مگر دوی به ده چې مسخري به یې ورباندې کولې (او په نتیجه کښې به هلاک کړی شوه).

د مطلب خلاصه

په دې ایتونو کښې د وړاندېنیو ایتونو مضمون تعقیب شوی دی او د ایماندار سړي د نصائحو پاتې برخې ته پکښې اشاره شوې ده، او هم د کفارو ښاریانو په عاقبت او انجام باندې رڼا اچولې شوې ده چې حاصل یې داسې راڅیږي:

ای پیغمبره! هغه سړي کوم چې د پیغمبرانو د نجات دپاره وروځفاستل، خپلو نصائحو ته ادامه ورکړه او خپل قوم یې مخاطب کړه چې:

۱- ای زما قومه! زه تاسو هغې عقیدې خپلولو ته رابولم کومه چې ما د خپل ځان دپاره غوره کړې ده، هغه دا چې:

الف. زه خاص د الله ﷻ عبادت کوم نو تاسو هم خاص د همدې ﷻ عبادت وکړئ او د پیغمبرانو دعوت یې قبول کړئ. او دا ځکه چې:

ب: ما لره څه دي (زه څه دلیل لرم) چې خاص د هغه الله ﷻ عبادت ونه کړم کوم چې زه یې د نشت څخه پیدا کړی يم او د موجودیت نعمت یې راپرزو کړی دی، او په دې باندې علاوه خاص همدې ﷻ ته به د قیامت په ورځ (د مرګ څخه وروسته) رجوع کوم او په حضور کښې به یې درېږم. نو په همدې بنیاد تاسو څه دلیل لرئ چې د همدغه اقدس ذات عبادت نه کوئ چې هم یې د موجودیت نعمت درکړی دی او هم به د قیامت په ورځ د ده ﷻ په حضور کښې درېږئ.

ج: ای زما قومه! عجیبه ده، ایا زه د همدغه اقدس ذات څخه په غیر نور داسې معبودان ونیسم او په عبادت سره یې تعظیم وکړم. کوم چې: عبادت یې ماته هیڅ ګټه نه شي رسولی البته په هغه وخت کښې چې که ډېر مهربان الله ﷻ ماته د څه مشقت د رسولو اراده وکړي.

یا په بل عبارت: ایا زه د هغو بوتانو عبادت وکړم چې نه د هغوی شفاعت په درد خوري او نه د الله ﷻ د ارادې څخه نجات او خلاصون رابښلی شي؟ نو تاسو ته هم په کار دي چې د دغسې بې وسې معبودانو د عبادت څخه لاس واخلئ او د توحید عقیده خپله کړئ.

د: نو په همدې بنیاد که بالفرض زه دغه غیر مشروع او غیر معقول عبادت وکړم نو په دغه وخت کښې به زه هرو مرو په څرګنده ګمراهۍ کښې واقع يم. نو که تاسو همدغه نامشروع او نامعقول عبادت ته ادامه ورکړئ نو تاسو به هم په څرګنده ګمراهۍ کښې پراته یاست.

ه: څرنگه چې توحیدي عقیده په دلایلو او براهینو ولاړه ده او کفري او شرکي عقیده بې بنیاده ده، نو تاسو ټول خبر اوسئ چې ما په خپل رب ﷻ ایمان راوړی دی او د پیغمبرانو دعوت مې قبول کړی دی، دغه رب ﷻ لکه څنګه چې زما رب دی ستاسو رب هم دی.

زه په ډاګه اعلانوم، تاسو یې ښه په دقت سره واورئ چې زه باایمانه يم او د کفري او شرکي عقیدې څخه بهزار يم، تاسو ته په کار دي چې ما پسې اقتداء وکړئ او توحیدي عقیده خپله کړئ.

یس (۲۱)

۲۔ ای پیغمبره! د ذکر شوي اعلان څخه وروسته کفارو بناريانو په اتفاق سره نوموړی شهید کړ او خپله غصه يې ورباندې سره کړه. د همدغه شهادت د کبله نوه وړي ته وويلی شوه چې: سعدسني جنت ته داخل شه، چې په امتحان کښې اوله نمره کامياب شوې.

۳۔ د نوموړي شهید سره په جنت کښې هم د خپلو قاتلانو کفارو د هدايت غم وه نو د همدې کبله يې هلته وويلې چې:

ای کاش! چې زما قوم زما په هکله په دې پوه شوی وی:

الف: چې ماته خپل رب ﷺ ټول گناهونه راوبښل او د ټولو څخه راتېر شو.

ب: چې زه خپل رب ﷺ د عزتمند او باکرامته ټولگي څخه وگرځولم.

ای کاش! چې دوی پوه شوي وی گوندې په ایمان باندې مشرف شوي وی، او د ابدې دوزخ څخه

يې نجات موندلی وی.

۴۔ مونږ د نوموړي شهید د شهادت څخه وروسته ذکر شوي کفار بناريان د څرمې هلاک کړه او

بنياد مو ورووست چې يو نفر يې هم ژوندی پاتې نه شو.

د هغوی هلاکولو د کوم لښکر په سلسله صورت ونه نیوه چې د اسمانه مو د پرېستو کوم غټ

ټولگی وراستولی وی، او نه مونږ دا کار کوو (نه ورته اړتیا شته).

د هغوی هلاکول او پوښا کول بل شی نه وه فقط یوه تېزه کړېکه وه چې د یوې پرېستې (جبرائیل

امین ﷺ) د پلوه يې صورت ونیوه، نو د همدغې یوې کړېکې سره ټول بناريان کفار یخ یخ په ځمکه

باندې ورولوبده او مړه شوه.

۵۔ ای لویه حسرته او افسوسه! په عنادي هلاکو شوو کفارو باندې وربښکته شه، چې ته د دوی

د حال سره ډېر ښه تناسب لرې او دا ځکه چې:

دوی ته هیڅ پیغمبر او ناصح نه دی ورغلی مگر دوی به ورباندې مسخرې کولې او ملنډې به يې

ورباندې وهلې، حتی لا په وژلو او سنگسارولو باندې به يې تهدیدونه ورکول، او یا به يې ورباندې

عملي کول.

توضیحات

۱۔ زمونږ په فکر والله ﷻ اعلم. د ﴿وَمَا لِي لَا أَعْبُدُ الَّذِي فَطَرَنِي﴾ سره د ﴿وَالَّذِي أَرْجِعُ﴾ جمله

مقدره ده لکه چې د ﴿وَالَّذِي تَرْجَعُونَ﴾ سره د ﴿وَمَا لَكُمْ لَا تُعْبُدُونَ الَّذِي فَطَرَكُمْ﴾ جمله په تقدیر کښې شته.

نو حاصل يې داسې راڅرې چې: زما سره څه وجه ده؟ (هیڅ وجه نه لرم) چې خاص د هغه اقدس

ذات عبادت ونه کړم چې د نشت څخه يې پیدا کړی يم او بیا به د قیامت په ورځ همده ﷻ ته

رجوع کوم.

همدارنگه تاسو ته څه وجه ده؟ (هیڅ وجه نه لری) چې خاص د هغه اقدس ذات عبادت نه کوی

چې د نشت څخه يې پیدا کړي یاست او د مرگ څخه وروسته به همده ﷻ ته بېرته ورستنېږی.

سوال جواب

۲- که څوک وايي چې: د ﴿إِنِّي آمَنْتُ بِرَبِّكُمْ فَأَسْمَعُونَ﴾ په دواړو جملو کښې څوک مخاطب کړی شوی دی؟ یا په بل عبارت: حبیب النجار علیه السلام چاته د خپل ایمان راولو اعلان وروا وراوه؟ مونږ وايو چې: د ځينو علماوو کرامو نظر دا دی چې په دغو دواړو جملو کښې درېواړه پیغمبران مخاطب گرځولي شوي دي^(۱) چې: ای پیغمبرانو! زما په ایمان باندې خبر شی او زما د ایمان اعلان واورئ چې د قیامت په ورځ راباندې شهادت ورکړئ. مگر مونږ ته بهتره برېښي چې په دغو جملو کښې به کفار ښاريان مخاطب گرځولي شوي وي لکه چې مباحثه او خبرې اترې د همدوی سره راروانې دي.

څو نکات

۳- په دې مقام کښې لاندې نکاتو ته توجه په کار ده:

الف: د ﴿قِيلَ ادْخُلِ الْجَنَّةَ﴾ څخه لاندې مطالب اشاره معلومېږي:

اول: کله چې حبیب النجار علیه السلام خپل ایمان راول اعلان کړ نو ښاريان ډېر په غصه شوه او وډار شوه چې نور خلک به یې په ایمان راولو کښې پيروي وکړي د همدې کبله یې د نوموړي علیه السلام د وژلو کلکه اراده وکړه.

دوهم: ځینې علماء کرام وايي چې نوموړي علیه السلام ته الله ﷻ د عیسیٰ ﷺ غوندې نجات ورکړ او ژوند یې اسمان ته اوچت کړ او هلته ورته وویلې شوه چې جنت ته داخل شه^(۲) (چې د مرگ دوره به درېاندې وروسته درځي). مگر اکثره علماء کرام وايي^(۳) چې نوموړی علیه السلام د ښاريانو د پلوه شهید کړی شو او د شهادت څخه وروسته ورته سمدستي وویلې شوه چې جنت ته داخل شه. یا په بل عبارت: نوموړی علیه السلام د نورو شهیدانو غوندې جنت ته داخل کړی شو چې ارواگانې یې جنت ته ځي او راځي، چې شرحه یې ان شاء الله ﷻ لږ وروسته راروانه ده.

ب: پاتې شوه دا خبره چې د درېواړو پیغمبرانو حالات څنگه شوه، ایا هغوی هم ووژلي شوه؟ نو ځینې مفسرین کرام وايي چې هغوی هم شهیدان کړي شوه^(۴) خو د اکثره علماوو کرامو قول دا دی چې هغوی نه دي ووژلي شوي، که نه نو د حبیب النجار علیه السلام د شهادت په عوض به په ایت شریف کښې د هغوی شهادت ته اشاره شوې وي.

نو شاید چې هغوی به د لاندې وجوهو د کبله نه وي شهیدان کړي شوي:

اول: کفارو به خیال کړی وي چې هغوی به ډار شوي وي او د دعوت څخه به لاس واخلي او وژلو ته به یې اړتیا پاتې نه شي.

(۱) الدر المنثور ج ۷ ص ۵۲: زاد المسیر ج ۶ ص ۲۶۷

(۲) روح المعانی ج ۲۲ ص ۲۲۸: اللباب فی علوم الکتاب ج ۱۶ ص ۱۹۶

(۳) المحرر الوجیز ج ۱۳ ص ۱۹۶

(۴) الدر المنثور ج ۷ ص ۵۳

دوهم کفارو به د هغوی وژل هم په نظر کښې درلوده خو فرصت به یې نه وي موندلی او په توندۍ سره به ورباندې بنیاد ویستونکی عذاب ورنازل شوی وي، واللہ اعلم.

ج: په ﴿بِمَا غَفَرَ لِي رَبِّي﴾ کښې د «ما» توري دوه احتمال لري^{۱۱}:

اول: چې د مصدريت دپاره شي. يعنې کاش چې زما قوم زما په مغفرت او زما په لوړه باکرامت درجه باندې پوه شوي وي.

دوهم: چې د موصوليت دپاره شي. يعنې ای کاش چې زما قوم په هغه شي باندې پوه شوی وي د کوم د کبله چې ماته خپل رب ﷻ مغفرت وکړ، او په جنت کښې یې اوچته درجه راپېرزو کړه. په دواړو احتمالونو کښې په اصلي مطلب باندې چندان اثر نه پرېوځي. هغه دا چې: ای کاش چې زما قوم زما په حالت پوه شي، ترڅو زما غوندې د توحيد عقیده خپله کړي او د کفریاتو څخه لاس واخلي. ته به وايې چې شهيد حبيب النجار ؑ خپل قوم ته د مرگ څخه وروسته هم د توحيد دعوت ورکاوه، او د دوزخ څخه یې راکښول.

د: د نوموړي شهيد ؑ آرزو د احد د شهيدانو ؑ آرزو ته ورته وه، چې په يوه اوږده حديث کښې روايت شوې ده، او لنډ مضمون یې دا دی:

اول: د احد د شهيدانو ارواگانې الله ﷻ د شهادت څخه وروسته د شنو قدرتي مرغانو په جوجورو کښې ځای په ځای کړي.

دوهم: چې د همدغو قدرتي الوتکو په ذریعه یې د جنت دورې پیل کړې او هلته یې د جنت د څلورو ويالو څخه څښاک کاوه او د میوجاتو څخه یې خوراک کاوه، ځکه چې دوی د الله ﷻ په نزد ژوندي دي.

درېم: د دوی (د قیامت تر ورځې پورې) اصلي مسکن (قرارگاه) هغه قنديلونه دي کوم چې د عرش العظیم لاندې موقعیت لري.

څلورم: کله چې هغوی خپل پاکیزه خوراک او څښاک او پاکیزه مساکن ولیده نو ویې ویلې چې: ای کاش! چې زموږ وروڼه په هغه څه باندې پوه شوي او خبر شوي وي کوم چې الله ﷻ موږ ته عنایت کړي دي، ترڅو هغوی په جهاد کښې سستي ونه کړي او لټان جوړ نه شي.

پنځم: نو الله ﷻ هغوی ته اطلاع وکړه چې: «أَنَا أبلغُهُمْ عَنْكُمْ»^{۱۲}، يعنې ستاسو دغه آرزو به زه پوره کړم او ستاسو په حالاتو به یې خبر کړم. نو الله ﷻ د [آل عمران: ۱۶۹-۱۷۱] ایتونه نازل کړه چې: ﴿وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ﴾ الآيات، يعنې او ته په هغو کسانو باندې د مړو گومان مه کوه کوم چې د الله ﷻ په لاره کښې وژلي شوي دي بلکې هغوی د خپل رب ﷻ په نزد ژوندي دي چې په ممتازه توگه ورته روزي ورکوله کېږي.

۱۱. تفسير الکشاف ج ۴ ص ۱۱

۱۲. تفسیر ابن کثير ج ۱ ص ۵۷۰

سوال جواب

۴. که څوک وایي چې: ﴿وَمَا كُنَّا مُنْزِلِينَ﴾ د کلماتو څخه څرگندېږي چې الله ﷻ هیڅکله له اسمانه د پرېستو لښکرې نه دي رابښکته کړي. نو پوښتنه دا ده چې ایا دا ایت چې بحث پکښې روان دی د هغو ایتونو سره څه منافات نه لري کوم چې د بدر د غزا په هکله نازل شوي دي؟
مونږ وایو: لکه چې د مقام څخه معلومېږي، دلته د پرېستو د هغو لښکرو رابښکته کول منفي شوي دي کوم چې د یوه کافر قوم د هلاکولو دپاره صورت نیسي؛ د پرېستو لښکرې د بدر په غزا کې د دغه مطلب دپاره نه وې وربښکته شوې بلکې هلته ورته نورې دندې سپارلې شوې وې لکه چې په [الأنفال: ۱۱] ایت کې ورباندې صراحت شوی دی.

﴿الَّذِينَ يَرَوْنَ كَثْرَ أَهْلِكُنَا قَبْلَهُمْ مِنَ الْقُرُونِ أَنَّهُمْ إِلَيْهِمْ لَا يَرْجِعُونَ﴾ (۳۱) وَإِنْ كُلُّ لَمَّا جَمِيعٌ لَدَيْنَا مُحْضَرُونَ ﴿۳۲﴾

[۳۱] ایا کفار نه گوري (نه پوهېږي) چې د دوی څخه وړاندې مونږ څومره ډېر قرونه (پېړۍ) هلاکې کړې دي (او نه گوري چې) یقیناً هغوی دوی ته (په دنیا کې) بېرته رجوع نه کوي (بېرته نه راستنېږي)؟

[۳۲] او هیڅ یوه پېړۍ نه ده مگر زمونږ په نزد راغونډېدونکې (او) حاضره کړې شوې ده.

ارتباط او د مطلب خلاصه

په وړاندېنيو ایتونو کې د یوې کفرې ډلې څه قیصه بیان شوې وه، او په دې ایتونو کې په هغې قیصې باندې یوې تبصرې ته اشاره شوې ده چې ذکر شوې قیصه د مثال په توګه نازل شوې ده که نه نو د هلاکو شوو کافرو قومونو تعداد زښت ډېر دی. نو حاصل یې داسې راڅپړي چې:
ای پیغمبره! هسې نه چې مونږ یوازې ذکر شوي عنادي کفار په یوه کرېکه هلاک کړي دي، د هغوی ذکر ته محض د مثال په توګه اشاره شوې ده، نو په همدې بنیاد:

۱- ایا ستا د زمانې کفار نه گوري او علم نه لري چې څومره ډېر قومونه (پېړۍ) مونږ د کفر د کبله هلاک کړي دي چې کنډوالې ښارونه یې د مسافرو په لارو کې پراته دي، لکه عاديان او شمودیان او داسې نور؟

۲- ایا د وخت کفار نه گوري چې هغوی بېرته دنیا ته نه راستنېږي چې په حقیقت باندې یې خبر کړي؟ په راتلونکو غائبو حقائقو باندې د پوهېدلو او خبرېدلو ذریعه فقط همدا یوه ده چې د الله ﷻ پیغمبر دی.

۳- ایا د وخت کفار دا خیال کوي چې هلاکې شوې پېړۍ او قومونه لکه چې دنیا ته بېرته نه شي راتلای، د قیامت په ورځ به هم د حساب کتاب دپاره حاضر نه کړي شي.

دغسې نه ده، بلکې هیڅ ټولګی او هیڅ فرد نه دی مګر په هغې ورځ به په اجتماعي توګه زمونږ په نزد حاضر کړی شي او د خپلو کړو وړو سزا یا جزا به وګوري.

توضیحات

۱- که څوک وایي چې: د ﴿أَنْتُمْ إِلَهُهُمْ لَا يَرْجِعُونَ﴾ کلمات په اعراب کښې څه شی واقع شوي دي؟ مونږ وایو چې: د دغو کلماتو په محلي اعراب کښې مفسرین کرام په متعددو ډلو وېشلي شوي دي^(۱) مثلاً:

الف: ځینې وایي چې دا کلمات د ﴿كَمْ أَهْلَكْنَا قَبْلَهُمْ مِنَ الْقُرُونِ﴾ څخه لفظي بدل نه، بلکې معنوي بدل دی^(۲).

ب: ځینې نور وایي چې دا کلمات په مقدر عامل "قَضَيْنَا" سره منصوب ګرځېدلي دي^(۳). خو مونږ ته لومړنی تحلیل بعید برېښي او دوهم تحلیل راته غیر متبادر څرګندېږي. زمونږ په نزد دلته د عاطف "و" توری مقدر دی او دا کلمات په ﴿كَمْ أَهْلَكْنَا﴾ باندې عطف دي، چې د ﴿أَلَمْ يَرَوْا﴾ دپاره مفعول ګرځي. نو حاصل یې هاغسې راڅېږي لکه چې په خلاصه مطلب کښې ورته اشاره شوې ده.

څو ټکي

۲- په ﴿وَإِنْ كُلٌّ لَّمَّا جَمِيعٌ﴾ الآية کښې لاندې ټکو ته توجه په کار ده:

الف: د "إِنْ" توری د نفي دپاره دی.

ب: د ﴿كُلٌّ﴾ کلمه د احاطې دپاره ده چې د مضاف الیه ټولو افرادو ته شمولیت لري، چې تنوین یې د همدغه مضاف الیه څخه عوض دی، نو په دې مقام کښې ترې په "قَرْن" سره تعبیر کولی شو، او ویلی شو چې: "إِنْ كُلُّ قَرْنٍ مَاضٍ أَوْ آتٍ".

ج: د ﴿لَمَّا﴾ کلمه دلته د "إِلَّا" معنی ورکوي^(۴). په همدې معنی باندې په [الطارق: ۴] ایت کښې استعماله شوې ده.

د: بالآخره د ﴿جَمِيعٌ﴾ کلمه د اجتماع څخه نمایندګي کوي، او د ﴿كُلٌّ﴾ دپاره خبر ده.

و: د ﴿مُحْضَرُونَ﴾ کلمه د ﴿جَمِيعٌ﴾ دپاره صفت ده، او یا د ﴿كُلٌّ﴾ دپاره دوهم خبر ده^(۵).

نو د پاسنیو ټکو په نظر کښې نیولو سره یې د معنی حاصل داسې راڅېږي چې: هیڅ قرن (پېړۍ)

(۱) الباب فی علوم الكتاب ج ۱۶ ص ۲۰۴

(۲) روح المعاني ج ۲۳ ص ۵- تفسیر ابي السعود ج ۷ ص ۱۶۶

(۳) البحر المحیط ج ۹ ص ۶۳

(۴) تفسیر الطبري ج ۲۳ ص ۴: القاموس المحیط ج ۴ ص ۱۷۲

(۵) حاشیه الشیخ زاده علی تفسیر البیضاوي ج ۴ ص ۱۲۹

نه ده مگر د قیامت په ورځ په انفرادي صورت نه، بلکې په اجتماعي صورت زمونږ په نزد حاضره کړی شوي ده، حال دا چې دنیا ته یې یو فرد هم نه شي ستنېدلی.

وَأَيُّ آيَةٍ لَهُمُ الْأَرْضُ الْمَيِّتَةُ أَحْيَيْنَاهَا وَأَخْرَجْنَا مِنْهَا حَبًّا فَمِنْهُ يَأْكُلُونَ ﴿٣٣﴾ وَجَعَلْنَا فِيهَا جَنَّاتٍ مِنْ نَجِيلٍ وَأَعْنَبٍ وَفَجَّرْنَا فِيهَا مِنَ الْعُيُونِ ﴿٣٤﴾ لِيَأْكُلُوا مِنْ ثَمَرِهِ وَمَا عَمِلَتْهُ أَيْدِيهِمْ أَفَلَا يَشْكُرُونَ ﴿٣٥﴾ سُبْحَنَ الَّذِي خَلَقَ الْأَزْوَاجَ كُلَّهَا مِمَّا تُنْبِتُ الْأَرْضُ وَمِنْ أَنْفُسِهِمْ وَمِمَّا لَا يَعْلَمُونَ ﴿٣٦﴾ وَآيَةٌ لَهُمُ اللَّيْلُ نَسْلَخُ مِنْهُ النَّهَارَ فَإِذَا هُمْ مُظْلِمُونَ ﴿٣٧﴾ وَالشَّمْسُ تَجْرِي لِمُسْتَقَرٍّ لَهَا ذَلِكَ تَقْدِيرُ الْعَزِيزِ الْعَلِيمِ ﴿٣٨﴾ وَالْقَمَرَ قَدَرْنَاهُ مَنَازِلَ حَتَّىٰ عَادَ كَالْعُرْجُونِ الْقَدِيمِ ﴿٣٩﴾ لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ وَكُلٌّ فِي فَلَكٍ يَسْبَحُونَ ﴿٤٠﴾ وَآيَةٌ لَهُمُ أَنَّا حَمَلْنَا ذُرِّيَّتَهُمْ فِي الْفُلِكِ الْمَشْحُونِ ﴿٤١﴾ وَخَلَقْنَا لَهُمْ مِنْ مِثْلِهِ مَا يَرْكَبُونَ ﴿٤٢﴾ وَإِنْ نَشَأْ نُغْرِقْهُمْ فَلَا صَرِيحَ لَهُمْ وَلَا هُمْ يُنْقَذُونَ ﴿٤٣﴾ إِلَّا رَحْمَةً مِنَّا وَمَتَاعًا إِلَىٰ حِينٍ ﴿٤٤﴾

[۳۳] او د خلکو دپاره (د توحيد او کامل قدرت د اثبات په هکله) مړه (وچه کلکه) ځمکه لویه نښه (او دلیل) ده چې مونږ یې (په اوبو سره) ژوندی کوو او دانې ترې راوباسو، نو د دغو (دانو) څخه دوی خوراک کوي (او خپل ژوند ته ورباندې ادامه ورکوي).

[۳۴] او مونږ پکښې د کجورو او انگورو څخه باغونه گرځوو (زرغونو)، او مونږ پکښې د جینو څخه (سیندونه) بهوو.

[۳۵] (دا) د دې دپاره چې بنیادمان د مذکورو باغونو د میوجاتو څخه وڅوري، او د هغو شيانو څخه هم (وڅوري) کوم چې (د میوجاتو څخه) د دوی لاسونو جوړ کړي وي (لکه جوس او نور).

ایا نو دوی (د دغو نعمتونو) شکریه نه کوي (چې د کفریاتو څخه لاس واخلي)؟
[۳۶] هغه اقدس ذات لره پاکي ده چې ټول انواع (او اصناف) یې پیدا کړي دي (برابره ده) چې (دا انواع) د هغو شيانو څخه وي کوم چې ځمکه یې زرغونوي او (یا) د بنیادمانو د خپلو خانو څخه وي (لکه نر او ښځه)، او (یا) د هغو شيانو څخه وي په کومو باندې چې هغوی علم نه لري (او تر اوسه پورې الله ﷻ نه دي خلق کړي).

[۳۷] او دوی لره شپه (بله) لویه نښه ده، چې مونږ ترې د ورځې پوستکی راوباسو نو سمه سمي بنیادمان په تیاره (شپه) کښې داخلېدونکي دي.

[۳۸] او لمر هغې قرارگاه ته روان دی چې ورته (ټاکلی شوې) ده. (او هېڅ څنډه پکښې نه واقع کېږي ځکه چې) دغه د عزیز (او) علیم اندازه ټاکل دي (چې د ارادې مخه یې څوک نه شي نیولی او په هرڅه پوه دی).

[۳۹] او مونږ سپوږمۍ (اندازه کړي) منارل (مېنې) مو ورته اندازه کړې دي (چې په دغو منازلو کې په مختلفو کیفیتانو سره مخامخه کېږي) حتی چې (په اول او آخر منزلونو کې) د کجورود ونې د زرې خانګې غونډې ګرځي (زېره نړۍ او کره لینده ترې جوړه شي).

[۴۰] لمر چې دی لایقه ورته نه ده چې په سپوږمۍ باندې احاطه وکړي (ار په محاق کېنې یې دوامداره وساتي) او نه شپه په ورځې باندې وړاندې کېدونکې ده (چې یې وخته تحقق ومومي)، او هر یو (لمر او سپوږمۍ او نور ستوري) په (خپل-خپل) مدار کېنې لاسو وهي (او په منظمه توګه پکښې حرکت کوي).

[۴۱] او خلکو ته بل دلیل دا دی چې مونږ (دوی لا څه چې) د دوی اولاده (په سامانونو باندې) په ډکه کړې شوې بېړۍ کېنې پورته کوو (او تر قیاسته پورې دا سلسله روانه ده).

[۴۲] او مونږ د خلکو دپاره د بېړۍ غونډې هغه (څاروی) پیدا کړي دی په کومو باندې چې دوی سورېږي (لکه اوبیان او نور).

[۴۳] او که زمونږ اراده وشي (په دریاب کېنې) به یې غرق کړو، نو دوی لره به (په دې صورت کېنې) هېڅ فریادرس نه وي. او نه به دوی ته (په هېڅ وجه د غرق څخه) خلاصون ورکړي شي.

[۴۴] مګر (مونږ) د خپله جانبې د لوی رحمت د کبله او (د مرګ) تر (ټاکلي) وخته پورې د نفعي ورکولو د کبله (د غرق څخه خلاصون ورکوو).

ارتباط او د مطلب خلاصه

مونږ د الله ﷻ په توفیق د دې سورت (یس) په سريزه کېنې لیکلي دي چې په دې سورت کېنې د عقیدوي موضوعاتو څخه په توحید او نبوت او بعث بعد الموت باندې ډېر زور اچولی شوی دی. نو څرنگه چې په وړاندېنيو ایتونو کېنې د نبوت په هکله د یوه کفري بنار د هلاکت قیصه د تهدید په توګه نازل شوې وه او بعث بعد الموت هم بې اشارې پاتې نه وه چې په وړاندېني متصل ایت کېنې یې ذکر نازل شوی وه، نو دا دی په دې ایتونو کېنې د توحید دلایل بیانېږي چې د یو پلوه دلایل دي او د بله پلوه د الله ﷻ نعمتونه دي چې باید شکريه یې وکړي شي. نو حاصل یې داسې راڅېږي:

ای پیغمبره! په خپل امت باندې د توحید څه دلایل قرائت کړه او الهي نعمتونه ورپه زړه کړه ترڅو دوی د عقل او شکر څخه کار واخلي او د توحید عقیده خپله کړي هغه دا چې:

۱- د خلکو دپاره د الله ﷻ په وحدانیت او کامل قدرت باندې مړه ځمکه هم پوره دلیل جوړېدلی شي، چې وچه کلکه او سپېره پرته وي، خو

الف- مونږ همدغه مړه ځمکه په باران سره راژوندی کوو او حرکت پکښې پیدا کوو چې د نباتاتو په درغونولو باندې پیل کوي

ب نو د همدغي ځمکې څخه مونږ رنگ په رنگ دائي راوباسو چې ځينې دائي پخپله د بڼه مانو خوراک دی لکه غنم، ورېژې او نور، او د ځينو نورو څخه د دوی څاروي استفاده کوي او زړدي ورباندې پاتې کېږي لکه پوندانه، شاغل او داسې نور.

په دې باندې علاوه، د خلکو څاروي د کال په اوږدو کې په وچو او لمدو وېشو باندې ژوندي پاتې کېږي او ورباندې څرېږي.

ج مونږ د باران په ذریعه په ځمکه کې د کجورو او انگورو باغونه پیدا کوو او زرغونوو، چې د خلکو دپاره دېر ګټور مېوې دي.

د مونږ په ځمکه کې چېنې هم بهوو، چې د یو پلوه ورباندې باغونه څرېږي او د بله پلوه ترې پخپله بڼه مان او د دوی څاروي د څرېږدلو او څښکلو ګټه پورته کوي.

ه دا ټول د دې دپاره چې د ذکر و شوو نباتاتو او باغونو د میوې څخه خلک استفاده وکړي او په خوراک سره ورباندې خپل ژرند تامین کړي، او هم د هغو شيانو څخه ګټه واخلي کوم چې بڼه مان یې د میوې څخه په خپلو لاسونو او کسب سره جوړوي لکه نبيذ او جوسونه او داسې نور. او نو ایا خلک د ذکر و شوو نعمتونو شکریه نه کوي؟ چې د کفریاتو څخه لاس واخلي او د توحید عقیده خپله کړي.

ز ایا خلک د عقل څخه کار نه اخلي؟ چې د شرکیاتو بطلان ورباندې وپېژني او د توحید واقعیت یې په زړونو کې ځای ونیسي او دا څکه چې:

ح که بالفرض المحال الله ﷻ شریک درلودی لکه چې کفار پرې قول کوي نو د ذکر و شوو کارونو څخه به یوه کار هم د دنیا د پیدایښت څخه راپه دېخوا په دوامداره توګه بدون د جګړې صورت نه وی نیولی، بلکې د هر یوه ځاځکي په وربښت او د هر نبات په زرغونېدلو کې به اختلاف او جګړې رامنځته شوي وي، چې په نتیجه کې به د دنیا نظام خراب شوی وي او ځمکه او اسمان به دواړه د فساد په لور روان شوي وي.

ط د ذکر شوي تفصیل څخه د هوښیارانو دپاره لاندې مطالب په اثبات رسېږي
اول هغه اقدس دات د ټولو شرکیاتو څخه پاک او منزّه دی چې د نباتاتو ټول ډولونه یې پرته د جګړې، د یوې ځمکې څخه پیدا کړي دي.

یا په بل عبارت د الله ﷻ سره د یوه نبات په زرغونولو کې هم معارض نشته کوم چې په ځمکه کې راتوکېږي، همدارنګه د بڼه مانو د ډولونو په پیدا کولو کې هم ورسره څه معارض نشته لکه نارینه او ښځینه، او نه ورسره د دوی په رنگونو او د هغو اندامونو په ورکولو کې څه جګړه شته کوم چې د بڼه مانو په ځانونو پورې ارتباط لري لکه لاسونه او پښې او نور.

دوهم نه د الله ﷻ سره د هغو مخلوقاتو په پیدا کولو کې څه جګړه مار شته او نه به موجود شي کوم چې الله ﷻ به یې په راتلونکي کې د قیامت تر ورځې پورې پیدا کړي چې نن ورځ ورباندې بڼه مان علم نه لري چې هغه به څه څه شيان وي.

ي: نو څرنگه چې الله ﷻ په پیدا کولو کښې شریک او سیال نه لري نو معلومه شوه چې په عبادت کښې هم ورسره هیڅوک او هیڅ شی سیال او شریک نه شي جوړېدلی.

۲- ای پیغمبره! په خلکو باندې د توحیدي عقیدې د خپلولو دپاره څه اسماني دلایل هم قرائت

کړه هغه دا چې:

الف: د توحیدي عقیدې د اثبات دپاره د شپې او ورځې بدلون رابدلون هم کفایت کوي البته چې

څوک د عقل څخه کار واخلي او په دقت سره ورته وگوري، هغه دا چې:

اول: مونږ شپه تکه توره تیاره پیدا کړې ده چې بیا همدغه توره شپه په روښانه ورځې سره د منځه وړو، ته به وایې چې شپې ته مو د ورځې پوستکي وراغوستی دی، ترڅو پکښې خلک کاروبار وکړي.

دوهم: بیا د شپې څخه د ورځې رڼا راغونډوو او روښانه پرده ترې راټولوو، لکه څنګه چې خلک د یوه پسه څخه پوستکي راوباسي. نو کله چې ذکر شوی کار اجراء کړو نو سمدستي ټول وگړي په تیاره کښې واقع شي او د ارام نیولو دپاره ورته زمینه برابره شي.

ب: د اسماني دلایلو څخه بل دلیل د لمر ټیګلي دی چې په دوامداره توګه خپلې قرارګاه ته حرکت کوي او په منظم ډول خپله ټاکلې مسافه طی کوي، نه وروسته پاتې کېږي او نه وړاندې تېرېږي، بلکې د حرکت اندازه یې په دقیقه توګه ټاکلې شوې ده.

ج: ای پیغمبره! په دغه دقیق ډول سره د حرکت دپاره د اندازې ټاکنه د بل چا د پلوه نه ده چې زیادت یا کمبود پکښې صورت ونیسي، بلکې د الله ﷻ د پلوه ده چې د کلکې ارادې خاوند دی او تخلف ترې امکان نه لري، او هم په هر شي باندې پوه دی چې د هر ډول حرکت نتائج ورته ډېر ښه معلوم دي.

د: لکه څنګه چې لمر د توحید د دلایلو څخه ښه قوي دلیل دی همدارنګه سپوږمۍ هم په همدغه مطلب باندې په ډېره څرګنده توګه دلالت کوي او دا ځکه چې:

اول: مونږ د سپوږمۍ د حرکت دپاره په ټول مدار کښې منزلونه (مېني) ټاکلي دي، په دوامداره توګه په دغو منزلونو (مېنو) کښې د یوه څخه بل ته په حرکت کښې ده، او په هر منزل (مېنه) کښې د جدا جدا کیفیت سره مخامخه کېږي.

دوهم: آن تردې چې په منزلونو کښې د لیدونکو په نظر داسې برېښي لکه د کجورې د ونې زړه کړه شوې څانګه.

کله چې سپوږمۍ خپل ټول منزلونه پای ته ورسوي نو بیا پرې د سره دوره شروع کوي، او بیا د مختلفو کیفیاتو سره مخامخه کېږي.

ه: لنډه دا چې لمر ته دا مناسبه نه ده او نه ده د حال او حرکت سره سمون خوري چې سپوږمۍ بالکل احاطه کړي او په هیڅ ډول ظهور او راڅرګندېدلو ته یې پرېږدي.

یا په بل عبارت: د سپوږمۍ حرکات داسې تنظیم شوي دي چې نه په تمامه معنی سره د لمر د

یس (۳۶)

ډاځو لاندې واقع کېږي چې بالکل په دائمی توګه پټه شي او هېڅ بدلون ورباندې صورت ونه بښي، او نه داسې ده چې بالکل ترې بهر شي او د بدلون رابدلون څخه یې غمه شي.

د شپې او ورځې تګ راتګ هم په ډېره دقیقه توګه تنظیم شوی دی چې هره یوه ټاکلې وخت او ټاکلې معیار لري، چې نه ورځ د شپې څخه وړاندې کېدونکې ده او نه شپه د ورځې څخه، او بالاخره نه د دواړو په منځکښې فرجه (وت) رامنځته کېدلی شي.

ز: په دې باندې علاوه، هر یو ستوری په خپل خپل مدار کې لاسوه وي او پکښې چورلېږي، چې نه د خپل مدار څخه وځي او نه د بل ستوري د مدار سره ټکر او مزاحمت کوي، نو په بیلاردونو ستورو کې نه ټکر شته او نه ټېل ماتېل.

ح: نو که بالفرض المحال الله ﷻ څه شریک درلودی نو هیڅکله به اسماني نظام په ذکره شوې دقیقه توګه صورت نه وی نیولی او نه به یې دوام کړی وی.

۳- ای پیغمبره! په خلکو باندې د توحید د عقیدې د خپلولو دپاره څه نور دلایل هم قرائت کړه هغه دا چې:

الف: مونږ بنیادمان لا څه چې د دوی اولادونه هم په ډکو بهیو کې سواره کړي دي او لا د قیامت تر ورځې پورې دغه لړۍ روانه ده، چې ثقیلې (درنې) بهرۍ په نرمو اوبو کې په قدرتي توګه راننځېږي او پکښې نه ډوبېږي.

ب: په دې باندې علاوه په وچه ځمکه کې هم مونږ بنیادمان په هغو څارویو باندې سواره کړي دي کوم چې په وچو ډاځونو او رغونو کې ګرځي راګرځي او اړتیاوې یې پوره کوي.

یا په بل عبارت: بنیادمان په وچه کې د اوبانو او خړو څخه داسې استفاده کوي لکه څنګه چې په دریابونو کې د بهیو څخه کار اخلي.

ج: دا یوازې زمونږ کمال او متفرد قدرت دی چې په دریابونو کې د درنو بهیو د غرق مخه نیسي او په وچه کې څاروي بغاوت ته نه پرېږدي.

نو که زمونږ اراده وشي په دریابونو کې به په بنیادمانو باندې بهرۍ ډوبې کړو او په وچه کې به څاروي د دوی د کنترول څخه وباسو. په دغه صورت کې به ورته فریاد اورېدونکی موندنه نه شي چې ورباندې وژاري چې د غرق او څارویو د بې اطاعتۍ څخه یې وژغوري.

د: مګر مونږ د خپل جانب څخه د لوی رحمت د کبله بنیادمان په دریابونو کې د غرق څخه ساتو او همدارنګه مونږ ورته څاروي د دې کبله ایل کړي دي، ترڅو دوی تر ټاکلې وخته پورې د دنیا څخه استفاده وکړي او ژوندي پاتې شي.

ه: نو که بالفرض المحال الله ﷻ شریک یا شریکان درلودی، نه به بحري نظام او نه به برې نظام دغسې چلېدلی وی لکه چې روان دی چلېږي.

توضیحات

۱- که څوک وایي چې په ﴿مِنْ ثَمَرِهِ﴾ کې د "ضمیر څه شي ته راجع دی؟

پس (۲۱)

مونږ وايو چې: د دغه ضمير په مرجع کښې ځينو مفسرينو کرامو^(۱) متعدد احتمالات ليکلي دي. خو بهتره دا ده چې په ﴿مِنْ خَيْلٍ وَأَعْنَبٍ﴾ کښې "تخييل" او "اعتنا" د مذکور په لحاظ سره ملحوظ کړي شوي دي او دواړو ته د مفرد ضمير راجع کړي شوي دي. دا د يوه پلوه، او د بله پلوه په ﴿وَمَا عَمِلَتْهُ أَيْدِيهِمْ﴾ کښې د "مَا" کلمه دلته علماوو کرامو په دوه ډوله تفسيره کړې ده^(۲) هغه دا چې:

الف: ﴿مَا﴾ نافية ده، او دا جمله د ﴿ثَمَرِهِ﴾ څخه حال واقع شوې ده. يعنې الله ﷻ د کجورو او انگورو باغونه د دې دپاره پيدا کړي دي ترڅو يې د ميوجاتو څخه په داسې حال کښې بنيادمان خوراک وکړي چې د دوی لاسونه پکښې د وجود ورکولو عمل نه دی کړی او نه يې پکښې کولی شي، بلکې يوازې الله ﷻ ورته موجوديت ورکړی دی. نو په دې تفسير سره ذکره شوې جمله د ﴿وَجَعَلْنَا فِيهَا جَنَّاتٍ﴾ الآية د جملې دپاره تاکيد واقع کېږي.

ب: ﴿مَا﴾ موصوليه ده، او د ﴿مِنْ ثَمَرِهِ﴾ په محل باندې عطفه ده. يعنې الله ﷻ ذکر شوي باغونه د دې دپاره پيدا کړي دي چې بنيادمان يې د ميوجاتو څخه وخوري او هم هغه شيان وخوري کوم چې د دوی لاسونو په عمل او کسب سره منځته راوړي دي، لکه د کجورو نبيذ، د انگورو زوښا او جوسونه او داسې نور.

مونږ ته همدغه دوهم تفسير په زړه پورې برېښي چې په دې کښې تاسيس دی او د تاکيد څخه تاسيس بهتر دی.

يادونه

۲- د ﴿وَمِمَّا لَا يَعْلَمُونَ﴾ غوندي يوه جمله په [النحل: ۸] ايت کښې تېره شوې ده چې: ﴿وَيَخْلُقُ مَا لَا يَعْلَمُونَ﴾ يعنې او الله ﷻ به په راتلونکي کښې هغه شيان پيدا کړي په کومو باندې چې تاسو اوس نه پوهېږئ. هيله ده چې په دې مقام باندې د ښه د پوهېدلو دپاره هلته مراجعه وکړي شي.

سلخ څه معنی؟

۳- په ﴿فَسَلَخُ مِنْهُ النَّارَ﴾ کښې د ﴿فَسَلَخُ﴾ کلمه د "سلخ" - لکه "ضرب" - څخه اشتقاقه شوې ده، "سلخ" دې ته وايي چې د يوه پوستکي درلودونکي شي څخه پوستکي وويستلی شي^(۳). يعنې مونږ د شپې څخه د لمر په غروب سره د ورځې پوستکي راوباسو چې سمدستي بنيادمان په تياره کښې واقع کېږي.

(۱) الباب في علوم الكتاب ج ۱۶ ص ۲۱۳

(۲) تفسير الفاسي ج ۱۴ ص ۷۲

(۳) لسان العرب ج ۳ ص ۲۴

سوال جواب

۴۔ که څوک وايي چې: ورځ او شپه خو يو تربله په تعقيب سره صورت نيسي، حال دا چې د ذکرې شوې تشبيه غوښتنه دا ده چې بايد ورځ د شپې دپاره د غلاف (پوښ) حيثيت ولري لکه څنگه چې پوستکي د څاروي دپاره د غلاف حيثيت لري؟

مونږ وايو چې: څرنگه چې شپه اصلي مخلوقه ده او ورځ عارضه ده^(۱) نو د کومو مخلوقاتو څخه چې د لمر په غروب سره د ورځې رڼا راغونډه کړي شي هلته الله ﷻ سمدستي توره تياره (شپه) پيدا کوي، نو دغه صورت حال داسې گڼلې شوی دی لکه چې شپه د ورځې په غلاف کښې پټه وي، لکه څنگه چې د پسه غوښه د پوستکي په غلاف کښې پټه وي.

مُسْتَقَرَّ څه معنی؟

۵۔ په ﴿وَالشَّمْسُ بَجْرِیْ لِمُسْتَقَرٍّ لَّهَا﴾ کښې د "مُسْتَقَرَّ" کلمه علماوو کرامو په متعددو معناوو سره تفسیره کړې ده^(۲) چې مونږ يې د دوه وو مثالونو په ذکر باندې اکتفاء کوو او بس، چې په دواړو کښې د "ل" توري د "الی" معنی ورکوي، هغه دا چې:

الف: د "مُسْتَقَرَّ" کلمه د ظرف زمان صیغه ده او د هغې زمانې څخه عبارت ده په کومه کښې چې لمر د حرکت څخه ولوېږي او د قیامت ورځ قائمه شي^(۳)، یعنې لمر تر هغه وخته پورې په حرکت کښې دی ترڅو چې د خپل سکون او قرار وخت ته ورسېږي او قیامت قائم شي. همدې مضمون ته الله ﷻ اشاره کړې ده چې: ﴿إِذَا الشَّمْسُ كُوِّرَتْ﴾ [التکویر: ۱] یعنې هغه وخت چې کله لمر بې نوره او راتاو کړی شي.

ب: ذکره شوې کلمه د ظرف مکان صیغه ده، نو "مستقر" د هغه مکان څخه عبارت دی په کوم باندې چې لمر په خپل مدار کښې خپله دوره تکمیلوي (د غروب ځای ته رسېږي)^(۴).

همدغه مضمون ته د ابو ذر ؓ سره د نبی کریم ﷺ په لاندې سوال جواب کښې اشاره شوې ده:

نبی کریم ﷺ: ای ابو ذره! ایا ته پوهېږې چې دغه لمر چرته ځي (البته کله چې غروب وکړي)؟

ابو ذر ؓ: الله ﷻ او د ده ﷻ پیغمبر ښه پوهېږي.

نبی کریم ﷺ: «فَإِنَّهَا تَذْهَبُ تَسْأَلُنُ فِي السُّجُودِ فَيُؤَذِّنُ لَهَا وَكَأَنَّهَا قَدْ قِيلَ لَهَا اِطْلُعِي مِنْ حَيْثُ جِئْتِ فَتَطْلُعُ مِنْ مَقَرِّهَا» دغه لمر ځي (غروب کوي) نو د الله ﷻ څخه د سجده په کولو کښې اجازه غواړي، نو اجازه ورته وکړي شي (او سجده وکړي نو امر ورته وکړي شي چې بله دوره شروع کړي او په عادي ډول سره بیا طلوع وکړي، خو داسې وخت هم راتلونکی دی چې) لکه چې ورته به وویلې

(۱) روح المعاني ج ۲۳ ص ۱۱

(۲) تفسیر المظهر ج ۸ ص ۸۳: البحر المحیط ج ۹ ص ۶۶

(۳) تفسیر الفاسي ج ۱۴ ص ۷۳

(۴) تفسیر الطبري ج ۲۳ ص ۵

شي چې د هغه ځای څخه طلوع وکړه د کومه چې راغلې یې، نو سمدستي به لمر د خپل مغرب څخه طلوع وکړي. بیا نبي کریم ﷺ ذکر شوی ایت شریف د عبد الله بن مسعود رضی الله عنه په قرائت سره ولوست چې: «ذَلِكَ مُتَقَرُّ لَنَا»^(۱) یعنې دغه د لمر دپاره د استقرار ځای دی.

تبصره

۶- که څه هم ذکر شوي دواړه تفسیرونه د واقعیت سره مطابق دي او د بدلیت په اعتبار سره د دواړو اراده کول هم څه لرې خبره نه ده، مگر مونږ ته دوهم تفسیر غوره برېښي، ځکه چې دلته د توحید په دلایلو کښې بحث راروان دی، او دغه مطلب د همدغه دوهم تفسیر څخه په ډېره ښه توګه ترلاسه کېږي چې لمر په مستمر او منظم ډول سره او روزمره د خلکو د سترګو لاندې راخېژي او پرېوځي.

سوالونه او جوابونه

۷- خو په همدغه غوره تفسیر باندې د سړي په زړه کښې لاندې پوښتنې ګرځي راګرځي:
الف: د لمر هر یو أفق د ځینو خلکو او ځینو وطنونو په نسبت د طلوع أفق دی، او د ځینو نورو په نسبت د غروب أفق دی، نو پوښتنه دا ده چې: باید د کوم وطن أفق ته د ذکر شوي حدیث په مطابق د «مُتَقَرُّ» لقب ورکړی شي چې لمر هلته په مستمره توګه سجده کوي او د قیامت په ورځ به د همدغه أفق څخه بهرته راستون شي او د همدغه غربي أفق څخه به طلوع وکړي؟!
مونږ وایو چې: ځینو مفسرینو کرامو د ذکرې شوې پوښتنې جوابولو ته د مشکل لقب ورکړی دی او غیر متبادر جواب ته یې لاس اچولی دی^(۲)، مگر بهرته دا ده وَاللّٰهُ عَلَمٌ چې د «مُتَقَرُّ» څخه به د مدینې منورې غربي أفق مطلب وي د کوم په شان کښې چې ذکر شوي حدیث شریف صورت نیولی دی.

یا په بل عبارت: د مدینې منورې د غربي أفق څخه به یو ځل لمر راوڅرخي، او همدغه أفق د لمر د سجدي کولو ځای دی، او په دې باندې علاوه همدغه أفق د لمر د دورې د شروع او ختم أفق هم دی.
ب: که څوک وایي چې: نبي کریم ﷺ د ذکر شوي ایت شریف په تفسیر کښې فرمایلي دي چې: «مُتَقَرُّهَا تَحْتَ الْعَرْشِ»^(۳) یعنې د لمر د استقرار ځای د عرش العظیم څخه لاندې دی، حال دا چې تاسو د مدینې منورې غربي أفق ته د مستقر لقب ورکړ؟

مونږ وایو چې: د ﴿وَبَسَّ كُرْسِيُّهُ السَّمَوَاتِ وَالْأَرْضِ﴾ [البقرة: ۲۵۵] په مطابق د مدینې منورې د أفق په شمول ټول أفقونه د عرش العظیم څخه لاندې لا څه چې د کرسی څخه هم لاندې دي.
نو شاید وَاللّٰهُ عَلَمٌ چې د «تَحْتَ الْعَرْشِ» تعبیر به ورته د دې دپاره خوښ کړی شوی وي ترڅو د الله ﷻ په کبریا او عالي شان باندې دلالت وکړي او د سجدي کولو وجې ته اشاره وګرځي.

(۱) صحیح البخاري ج ۲ ص ۱۱۰۴: جامع الترمذي ج ۲ ص ۱۵۸

(۲) روح المعاني ج ۱۲ ص ۲۳

(۳) صحیح البخاري ج ۲ ص ۷۰۹

ج که څوک وایي چې: د "نُسْتَقَر" کلمه په استقرار او سکون باندې دلالت کوي حال دا چې د لمر سکون او قرار د مشاهدې څخه خلاف دی؟

مونږ وایو: په کوم أفق باندې چې د لمر دوره ختمه شي همغه أفق په دې معنی د لمر دپاره د قرار نیولو ځای دی چې د استقرار دپاره یې قابل دی، نه په دې معنی چې بالفعل پکښې قرار نیسي، لکه چې معترض گومان کړی دی.

یا په بل عبارت: که بالفرض د دورې د پای ته رسېدو څخه وروسته الله ﷻ د بلې دورې په پیل کولو باندې لمر نه وی مکلف کړی نو همدلته به یې قرار نیولی وی، او کله چې د لمر وروستنی دوره هم پای ته ورسېږي نو همدلته به قرار ونیسي.

د: که څوک وایي چې: وړاندې په پنځمه توضیح کښې لمر ته د غروب څخه وروسته سجده کول روایت شوی دی او پوره واضحه ده چې سجده خو پرته د قرار او سکون څخه صورت نه شي نیولی حال دا چې قرار او سکون د مشاهدې څخه خلاف دی؟

مونږ وایو چې: دا اعتراض به په هغه وخت کښې په ځای وی چې د لمر سجده د انسانانو د سجده غوندې وی، خو خبره دغسې نه ده، الله ﷻ پوهېږي چې لمر په څه کیفیت سره سجده کوي، لکه چې فرمایي ﴿كُلُّ قَدْ عَلِمَ صَلَاتَهُ وَتَسْبِيحَهُ﴾ [النور: ۴۱] یعنې هر شی په خپل لمانځه (عبادت) او په خپلو تسبیحاتو باندې پوهېږي چې د الله ﷻ څنگه عبادت وکړي او څنگه ورته تسبیح ووايي.

څو نکات

۸- په ﴿وَالْقَمَرَ قَدَرْتَهُ﴾ الآية کښې باید لاندې نکات په نظر کښې ونیولی شي:

الف: په ﴿وَالْقَمَرَ قَدَرْتَهُ مَنَازِلَ﴾ کښې دغه نحوي تحلیلونه په کار دي:

اول: د "الْقَمَرَ" کلمه په محذوف "قَدَرْنَا" سره منصوبه ده، چې په مذکور "قَدَرْنَا" سره تفسیره شوې ده، د دې ډول منصوب یو نظیر د [الإسراء: ۱۲] آیت لاندې شرحه شوی دی، والحمد لله ﷻ.

دوهم: د ﴿قَدَرْتَهُ﴾ کلمه په اصل کښې "قَدَرْنَا لَهُ" وه، چې د "ل" توری حذف شو، او د "ه" ضمیر د فعل سره وصل شو، چې نحویان ورباندې د "حذف او ایصال" نوم ږدي^(۱).

درېم: د ﴿مَنَازِلَ﴾ کلمه چې د ﴿قَدَرْتَهُ﴾ دپاره مفعول واقع شوې ده، د منزل جمعه ده، خو په دې مقام کښې ترې هغه مسافه مطلب ده کومه چې په یوه شپه او یوه ورځ کښې د سپوږمۍ د پلوه وهله کېږي^(۲).

ب: د سپوږمۍ ټوله دوره د راڅرگندېدو څخه تر پټېدو پورې په اته ویشتو (۲۸) منزلونو باندې وېشلی شوې ده، چې ځینو مفسرینو کرامو یې د ټولو منزلونو نومونه لیکلي دي^(۳).

(۱) تفسیر الفاسي ج ۱۴ ص ۷۳

(۲) روح المعاني ج ۱۳ ص ۱۶

(۳) تفسیر القرطبي ج ۱۵ ص ۲۹

پس (۳۱)

ج: د "عَرْجُون" کلمه د "فَعْلُون" یا "فَعْلُول" په وزن ده، چې د "ن" توری پکښې زاند یا اصلي دی^(۱)، په هر تقدیر دغه کلمه د خرما د ونې د هغې څانګې نوم دی په کومې پورې چې د کجورو وېرې نېستی وي او کله چې ترې جدا شي نو ذکره شوې څانګه د ونې پورې زورېنده پاتې کېږي^(۲). خو د وخت په تېرېدلو او زوروالي سره په نوموړې څانګه کېنې درې صفات موجودېږي، چې باریکه او نری ګرځي، رنگ یې زیروالي ته اوږي او بالاخره قوسي (هلالی) شکل غوره کوي. سپوږمۍ هم د خپلو منازلو په لومړي منزل کېنې او هم په وروستني (اته وېشتم) منزل کېنې د "عَرْجُون" غوندې باریکه او زېړه او هم کږه په سترګو برېښي.

د: د اته وېشتم منزل څخه وروسته سپوږمۍ د خلکو د نظره پټېږي چې همدغه حال ته یې "مُخَاق" وايي^(۳). نو که یوه شپه پټه پاتې شوه نو میناشت یو کم دېرش (۲۹) ورځې ګرځي او که دوه شپې پټه شوه نو بیا پوره دېرش (۳۰) ورځې جوړېږي.

إِذْرَاكَ څه معنی؟

۹- په ﴿أَنْ تَذَرِكَ الْقَمَرَ﴾ کېنې د ﴿تَذَرِكَ﴾ کلمه د "إِذْرَاكَ" لکه "إِكْرَام" څخه اشتقاقه شوې ده، او مونږ د الله ﷻ په توفیق د [الأنعام: ۱۰۳] ایت لاندې لیکلي دي چې د "إِذْرَاكَ" کلمه د احاطه کولو دپاره وضعه شوې ده. نو په دې مقام کېنې یې د معنی حاصل داسې راخېژي چې: که څه هم د حکمتونو په بنیاد د لمر د شعاعو د کبله سپوږمۍ په خپلو منازلو کېنې د مختلفو کیفیاتو سره مخامخه کېږي، مګر د الهي مقادیرو د کبله داسې نه شي کېدلی او نه ممکنه ده چې لمر بالکل سپوږمۍ پټه کړي چې هیڅکله څرګنده نه شي.

یادونې

۱۰- په دې مقام کېنې لاندې یادونې یاد ساتل په کار دي:

الف: ځینو مفسرینو کرامو د [الأنعام: ۵] ایت لاندې د لمر او سپوږمۍ د حرکاتو او منازلو په هکله ډېر خوندور بحث کړی دی نو په کار دي چې علاقه مندان هلته مراجعه وکړي، خو په دې شرط چې په عربي ژبه پوهېږي.

ب: په دې باندې علاوه، د شمسي او قمري کلونو د پېژاندلو په ارتباط د [التوبة: ۳۶] ایت لاندې ښه تحقیقي بحث تېر شوی دی وَالْحَمْدُ لِلَّهِ چې دلته یې کتل په ګټه تمامېږي.

ج: د ﴿وَكُلٌّ فِي فَلَكٍ يَسْبَحُونَ﴾ غوندې جمله وړاندې په [الأنبياء: ۳۳] کېنې تېره شوې ده، او مونږ پکښې هغه څه لیکلي دي چې الله ﷻ رابښودلي وه، نو بیا تکرارولو ته یې اړتیا نه ګورو.

(۱)، الباب في علوم الكتاب ج ۱۶ ص ۲۲۰

(۲)، المحرر الوجيز ج ۱۲ ص ۲۰۱: النهاية في غريب الأحاديث ج ۲ ص ۲۰۳

(۳)، لسان العرب ج ۱۰ ص ۳۳۹

سوال جواب

۱۱۔ کہ څوک وایي چې: د څه حکمت په بنیاد د ﴿أَنَا حَمَلْنَا ذُرِّيَّتَهُمْ﴾ په عوض ^۱ «أَنَا خَلَقْنَاهُمْ» نازل نه شو، یا به بل عبارت: دلته د «ذُرِّيَّة» کلمې په زیاتولو کښې څه حکمت دی، حال دا چې مطلوبه معنی بدون د دغې کلمې څخه هم ترلاسه کېدله، لکه چې په ﴿وَحَمَلْنَاهُمْ فِي الْبَرِّ وَالْبَحْرِ﴾ [الإسراء: ۷۰] ایت کښې ورباندې صراحت شوی دی؟

مونږ وایو چې: ځینې مفسرین کرام ^۱ وایي چې د «ذُرِّيَّة» کلمه د اضدادو څخه ده چې په پلرونو او اولادونو دواړو باندې یې اطلاق کېږي او دلته ترې پلرونه مطلب دي. دوی وایي چې دلته د ﴿الْفُلْكِ الْمَشْحُونِ﴾ څخه د نوح عليه السلام بهرې مراده ده.

نو د معنی حاصل یې داسې راوباسي چې: بنیادمانو ته یوه لویه قدرتي نښه دا ده چې مونږ د دوی پلرونه د نوح عليه السلام په ډکه بهرې کښې پورته کړي وه، او په خارق العاده توګه مو نجات ورکړی وه، که نه نو دوی به د ځمکې په مخ نه وی موجود شوي. مونږ ته دا جواب د متصلې جملې ﴿وَخَلَقْنَا لَهُمْ مِنْ مِثْلِهِ مَا يَرْكَبُونَ﴾ سره ښه مناسب نه برېښي، مونږ وایو والله اعلم چې: ذکره شوې کلمه به د دې دپاره په نزول کښې اضافه شوې وي ترڅو بنیادمان په غوږ ووهي چې دغه نعمت (د دریاب تسخیر) به د قیامت تر ورځې پورې باقی وي، او د دوی غوندې به ترې د دوی اولادونه هم استفاده وکړي، نو دوی ته په کار دي چې د دغه عام او تام نعمت شکریه وکړي او د کفریاتو او شرکیاتو څخه لاس واخلي. همدارنګه که بالفرض المحال الله تعالی شریک درلودی نو دغه تسخیر به دومره دوام نه وی کړی چې آن تر قیامته پورې اوږد شوی وي.

صریخ څه معنی؟

۱۲۔ په ﴿فَلَا صَرِيحٌ لَهُمْ﴾ کښې د ﴿صَرِيحٌ﴾ کلمه د «صُرْخَة» لکه «رَحْفَة» څخه اشتقاقه شوې ده، «صُرْخَة» هغه سخت اواز یا سختې کړیکي ته وایي کومه چې د ډاروونکي یا مصیبت خپلي د خولې څخه د کومک غوښتلو په نیت وځي ^۲. خو د دې سره سره ذکره شوې کلمه د اضدادو څخه ده چې د «صَارِخ» (چيغې و هوونکي) او «مُصْرِخ» (چيغې غلی کوونکي) په دواړو معناوو سره استعمالېږي، مګر په دې مقام کښې دوهمه معنی مراده ده ^۳ چې متصله جمله ﴿وَلَا هُمْ يُنْقَذُونَ﴾ ورباندې دلالت کوي. دا د یو پلوه، او د بله پلوه په ﴿إِلَّا رَحْمَةً مِنَّا وَمَتَاعًا إِلَىٰ حِينٍ﴾ کښې د «رَحْفَة» متاعاً دواړه کلمې

^۱ تفسیر المعري ج ۴ ص ۱۳

^۲ لسان العرب ج ۳ ص ۳۳

^۳ البحر المحیط ج ۹ ص ۷۱

د اعم العلل څخه مستثنی شوې دي^۱

او په دې باندې علاوه د "مَتَاعًا" کلمه د "زُحْمَةً" دپاره د تفسیر حیثیت لري. نو د معنی حاصل یې داسې راڅرګړي چې: که زموږ اراده وشي نو په ډکې بهرې کښې سواره بنیادمان به ټول غرق کړو چې هیڅوک به یې فریادرس ونه ګرځي چې نجات ورکړي، او نه به ورته په بل سبب سره خلاصون ورکړی شي.

مګر د دې کبله به نجات ورکړی شي چې زموږ د پلوه ورباندې مهرباني وکړي شي ترڅو د خپل ژوند څخه تر ټاکلې مودې پورې استفاده وکړي او بیا د مرګ د بل سبب سره مخامخ شي.

﴿وَإِذَا قِيلَ لَهُمُ اتَّقُوا مَا بَيْنَ أَيْدِيكُمْ وَمَا خَلْفَكُمْ لَعَلَّكُمْ تُرْحَمُونَ﴾ (۱۱) وَمَا تَأْتِيهِمْ مِنْ ءَايَةٍ مِنْ ءَايَاتِ رَبِّهِمْ إِلَّا كَانُوا عَنْهَا مُعْرِضِينَ ﴿۱۲﴾ وَإِذَا قِيلَ لَهُمْ أَنْفِقُوا مِمَّا رَزَقَكُمُ اللَّهُ قَالَ الَّذِينَ كَفَرُوا لِلَّذِينَ ءَامَنُوا أَنْطَعِمُ مَنْ لَوْ يَشَاءُ اللَّهُ أَطْعَمَهُ إِنْ أَنْتُمْ إِلَّا فِي ضَلَالٍ مُبِينٍ ﴿۱۳﴾ وَيَقُولُونَ مَتَى هَذَا الْوَعْدُ إِنْ كُنْتُمْ صَادِقِينَ ﴿۱۴﴾ مَا يَنْظُرُونَ إِلَّا صَيْحَةً وَاحِدَةً تَأْخُذُهُمْ وَهُمْ يَخِصِّمُونَ ﴿۱۵﴾ فَلَا يَسْتَطِيعُونَ تَوْصِيَةً وَلَا إِلَى أَهْلِهِمْ يَرْجِعُونَ ﴿۱۶﴾ وَنُفِخَ فِي الصُّورِ فَإِذَا هُمْ مِنَ الْأَجْدَاثِ إِلَى رَبِّهِمْ يَنْسِلُونَ ﴿۱۷﴾ قَالُوا يَنْوِيلُنَا مِنْ بَعَثْنَا مِنْ مُرْقَدِنَا هَذَا مَا وَعَدَ الرَّحْمَنُ وَصَدَقَ الْمُرْسَلُونَ ﴿۱۸﴾ إِنْ كَانَتْ إِلَّا صَيْحَةً وَاحِدَةً فَإِذَا هُمْ جَمِيعٌ لَدَيْنَا مُحْضَرُونَ ﴿۱۹﴾ فَالْيَوْمَ لَا تُظْلَمُ نَفْسٌ شَيْئًا وَلَا تُجْزَوْنَ إِلَّا مَا كُنْتُمْ تَعْمَلُونَ ﴿۲۰﴾

[۴۵] او کله چې کفارو ته وویلې شي چې: د هغو (واقعاتو) څخه وډار شئ کوم چې ستاسو په وړاندې دي (ستاسو څخه په وړاندې قومونو باندې د کفریاتو په سبب ورنازل شوي دي) او (د هغو عذابونو څخه هم وډار شئ) کوم چې تاسو پسې (د قیامت په ورځ در روان) دي شاید چې په تاسو باندې رحم وکړي شي (او د دغو عذابونو څخه نجات مونده کړئ).

[۴۶] او (دا ځکه چې) کفارو ته د خپل رب ﷻ د ایتونو څخه هیڅ ایت (حکیم او دلیل) نه دی ورغلی، مګر دوی ترې اعراض کوونکي دي.

[۴۷] او کله چې ورته وویلې شي چې د هغو مالونو څخه (په فقیرانو باندې) څه خرڅه وکړئ کوم چې تاسو ته الله ﷻ روزي کړي دي، نو هغه کسان چې کفر یې غوره کړی دی (په تعجب سره)

(۱) تفسیر ابي السعود ج ۷ ص ۱۶۹

منو کسانو ته چې ایمان یې راوړی دی وایې چې: ایا مونږ هغه چا ته څه خوراک ورکړو کومو ته چې که د الله ﷻ اراده شوې وی نو خوراک به یې ورکړی وی (او په ګېډه به یې ماره کړي وی؟ ای مؤمنانو!) تاسو نه یاست مګر په څرګنده ګمراهۍ کښې یاست (چې زمونږ څخه د الله ﷻ د ارادې په خلاف غوښتنه کوئ).

[۴۸] او کفار (مؤمنانو ته) وایې چې: دغه (د قیامت) وعده به کله وي که تاسو رښتیاو یونکي یاست؟ (نو د قیامت وخت یې وټاکئ).

[۴۹] (ای پیغمبره!) کفار انتظار نه وباسي (ټال نه دي) مګر یو آواز ته چې په داسې حال کښې به دوی ونیسي چې دوی به (په ورکړه راکړه کښې) په جګړه بوخت وي.

[۵۰] نو دوی به (په دغه وخت کښې) د وصیت کولو وسه ونه لري (او فرصت به مونده نه کړي) او نه به خپلو کورونو ته بېرته ورستانه شي (بلکې ځای په ځای به هلاک شي).

[۵۱] او (بیا به) په شپېلۍ کښې (دوهم ځل) پوکی وکړی شي نو ناڅاپه به دوی د قبرونو څخه خپل رب ﷻ ته وروغلي (او د حشر میدان ته به ورټول شي).

[۵۲] کفار به (په دغه وخت کښې) وایې چې: ای زمونږ حسرته (او زمونږ هلاکه)، مونږ د خپلو ارامگاوو څخه چا راپورته (را اوچت) کړو؟

(په دغه وخت کښې به کفارو ته وویلې شي چې) دا هغه (دوهم ژوندون) دی چې ډېر مهربان الله ﷻ یې وعده کړې وه او پیغمبرانو (پکښې) رښتیا ويلي وه (چې ضرور واقع کېدونکي دي، خو تاسو نه مانه).

[۵۳] (ای پیغمبره!) دا (د شپېلۍ دوهم ځل پوکول) به (هم) نه وي مګر یو آواز، نو ناڅاپه به زمونږ په نزد دوی ټول کړی شوي (او) حاضر کړی شوي وي.

[۵۴] نو په دغې ورځ کښې به په هیڅ نفس د هیڅ شي ظلم ونه کړی شي، او تاسو ته به جزا نه درکوله کېږي مګر د هغه شي (جزا) کوم چې تاسو یاست چې کوی یې، (او په دنیا کښې ورباندې اخته یاست).

ارتباط او د مطلب خلاصه

په وړاندېنيو ایتونو کښې د توحید دلایل بیان شوي وه او په دې ایتونو کښې د یو پلوه د دغو دلایلو په وړاندې د کفارو غبرګون ته اشاره کېږي او د بل پلوه په معاد (بعث بعد الموت) باندې هم ښه پوره رڼا اچولې شوې ده، چې حاصل یې داسې راخېږي:

ای پیغمبره! د توحید د دلایلو په مقابل کښې د کفارو او مشرکانو غبرګون دا دی چې:

۱- کله چې مشرکانو ته وویلې شي چې:

الف: تاسو د دلایلو په مقتضی د توحید عقیده خپله کړئ او د کفریاتو څخه لاس واخلي، یا په بل عبارت: د هغه عذاب څخه خپل ځانونه په وقایه کښې وساتئ کوم چې ستاسو په وړاندې دي او تاسو په تلوار سره ور روان یاست، چې د دوزخ عذاب دی، او هم د هغه عذاب څخه خپل ځانونه بح

کړی کوم چې په دنیا کې ستاسو د اعمالو نتیجه ده او په نن سبا کې به ورباندې اخته شي، لکه څنگه چې پخواني قومونه د خپلو کفریاتو په نتائجو باندې مبتلا شوي وه.

ب: ای کفارو! که دغه ذکره شوې کړنلاره غوره کړئ نو تاسو د دې خبرې امید وکړئ چې د الله ﷻ د پلوه به په تاسو باندې مهرباني وکړي شي او د دنیاوي او اخروي دواړو عذابونو څخه به بچ پاتې شئ، او لا اضافه مرحمت به هم در سره وکړي شي.

ج: نو د ذکر شوي نصیحت په مقابل کې د کفارو غبرگون د اعراض او مخ گرځولو څخه پرته بل شي نه دی او دا ځکه چې:

کفارو ته د خپل رب ﷻ د پلوه هیڅ تشریعي یا تکویني نښه او دلیل نه دی ورغلی مگر په دوامداره توګه ترې دوی اعراض کوونکي دي او په هیڅ وجه ورته غاړې نه ږدي، نو د خپل همدغه عادت په غوښتنه د ذکر شوي وړاندیز څخه هم اعراض کوي او غوږ ورته نه نیسي.

۲- ای پیغمبره! کفار او مشرکان لکه څنگه چې د الله ﷻ حقوق د پښو لاندې کوي، همدارنګه د بندګانو حقوق هم نه اداء کوي او په ملنډو او مسخرو سره جواب ورکوي. مثلاً:

الف: کله چې ورته وویل شي چې: ای کفارو مالدارانو! د هغو مالونو څخه څه برخه په فقیرانو باندې مصرفه کړئ کوم چې تاسو ته الله ﷻ روزي کړي دي.

یا په بل عبارت: ای کفارو! تاسو د توحید عقیده خپله کړئ او بیا د همدې عقیدې په مطابق په خپلوانو او فقیرانو باندې زړه سوی وکړئ او څه خوراک څښاک فی سبیل الله ورکړئ، چې په دنیا او آخرت دواړو کې درته په درد وخوري. او که دا عقیده نه خپلوی نو په ذکر و شوو کسانو باندې د بشریت په لحاظ څه انفاق وکړئ چې په دنیا کې څو عوضونه درکړي شي.

ب: نو د دغه نصیحت په رد کې هم د کفری عقیدې خاوندان خپل ناصحان (مؤمنان) مخاطب گرځوي او په تعجب سره ورته وایي چې:

اول: ایا مونږ هغه چاته یو لمړی خوراک ورکړو کومو ته چې که د الله ﷻ اراده شوې وي نو خوراک او څښاک به یې ورکړي وي او مونږ ته به یې نه وي اړباسلي. که بالفرض مونږ ستاسو نصیحت قبول کړو نو مونږ به د الله ﷻ د ارادې څخه په خلاف کار کړي وي.

دوهم: نو په همدې بنیاد تاسو د څرګندې ګمراهۍ څخه په غیر بل څه کې نه یاست واقع شوي، چې زموږ څخه د الله ﷻ د ارادې په خلاف کار کول غواړئ.

۳- کله چې د مؤمنانو د پلوه کفارو ته وویل شي چې د قیامت ورځ راتلونکې ده تاسو ورته تیاري ونیسئ او د توحید عقیده خپله کړئ چې هلته د دوزخ د دائمې او شدید عذاب څخه نجات درکړي شي، نو د همدغه نصیحت په مقابل کې هم د انکار لاره نیسي او مؤمنانو ته وایي چې: ای مؤمنانو! که بالفرض د قیامت د ورځې راتلل رښتیا وي نو ضرور به یې تاسو ته وخت معلوم وي. نو که تاسو په خپله خبره کې رښتیني یاست مونږ ته ووايست چې دغه وعده به کله متحققه شي او قیامت به کله قائم شي؟

۴- ای پیغمبره! د مشرکانو د ذکرې شوې پوښتنې په هکله په خپل امت باندې لاندې مطالب

نږانت کړه:

الف: د قیامت د قیام په ټاکلې نېټې باندې (د ځینو حکمتونو په بنیاد) الله ﷻ هیڅا ته علم نه دی ورکړې چې په فلانکې تاریخ به صورت ومومي، او دومره یا هومره وخت ورته پاتې دی. ب: هو! په قیام کېنې یې هیڅ شک او شبهه نشته، نو ځکه بل شي ته منتظر نه دی مګر فقط همدې ته چې په لومړني ځل شپېلۍ پو کړی شي او په یو توند اواز ټول خلک په داسې حال راوښي چې په خپلو معاملاتو اخته وي او د راکړې ورکړې په ارتباط په جګړو بوخت وي. ج: په عین حال کېنې به ځای په ځای د ټولو ارواګانې قبض کړی شي او ټول به مړه او یخ یخ به په ځمکه پریوځي.

د: حتی چې دوی به په ذکر شوي حال کېنې نه د وصیت کولو توان ولري او نه بیرته کور ته د ورستېدلو، بلکې په دغه وخت کېنې به نه کور پاتې وي او نه به څوک موجودیت ولري چې خپل وصیت ورواوري.

ه: هو! چې بیا کله به دوهم ځل شپېلۍ پو کړی شي نو ټول خلک به د خپلو خپلو قبرونو څخه د خپل رب ﷻ د حساب کتاب دپاره په ځغاسته ورتول شي او هلته به د فیصلې په انتظار حاضر کړی شي.

و: نو په دغه وخت کېنې به د کفارو د زړونو سترګې خلاصې شي او هغه حقائق به د سر په سترګو وګوري په کومو باندې چې نن ورځ باور نه کوي.

ز: نو د همدې کبله به په حسرت سره ووايي چې:

اول: ای زموږ افسوسه! راشه چې همدا دې وخت دی.

دوهم: ای زموږ حسرت! موږ د ارامګاوو (قبرونو) څخه بلا اخنیاړه چا راپورته کړو، موږ خو ناڅاپه د محشر په میدان کېنې حاضر کړی شو.

ح: خو په عین وخت کېنې به ورته وویل شي ترڅو ښه خجالت کړی شي چې: دا هغه شی دی چې ډېر مهربانه الله ﷻ یې وعده کړې وه او پیغمبرانو تاسو ته په رښتیا سره ابلاغ کړې وه، خو تاسو ورباندې باور نه کاوه او په استهزاء سره به مو پوښتنه کوله چې دا وعده به کله رښتیا کېږي.

ط: دغه دوهم ځل شپېلۍ هم د لومړنۍ شپېلۍ غوندې د یو توند اواز څخه په غیر بل شي نه دی، چې د همدغه یوه توند اواز په اثر به سمدستي ټول خلک زموږ په وړاندې حاضر کړی شي وي چې هیڅوک به د عدم حضور توان ونه لري.

ي: نو په دغې ورځ کېنې به په هیڅا باندې ظلم او تېری ونه کړی شي، په همدې بنیاد به تاسو نه هم په نوموړي وخت کېنې جزا درنه کړی شي مګر په هغو کړو وړو باندې کوم چې تاسو یې په کولو لګیا یاست.

توضیحات

۱- که څوک وایي چې: د ﴿وَإِذَا قِيلَ لَهُمُ اتَّقُوا﴾ الآية- شرطیه جمله ده، نو پوښتنه دا ده چې د دغه شرط جزا کومه جمله جوړېږي؟

مونږ وایو چې جزایه جمله ورسره مقدره ده چې مونږ ترې په "أَعْرَضُوا" سره تعبیر کوو^(۱) په همدغې مقدري جزا باندې متصل ایت ﴿وَمَا تَأْتِيهِمْ مِنْ آيَةٍ﴾ الآية- دلالت کوي.

یوه پوښتنه او د هغې جواب

۲- که څوک وایي چې: په ﴿مَا بَيْنَ أَيْدِيكُمْ وَمَا خَلْفَكُمْ﴾ کښې د "مَا" دواړه کلمې د کومر شیانو څخه عبارت دي؟

مونږ وایو چې: د ذکر شوو دواړو کلمو په تفسیر کښې دلته علماوو کرامو متعدد اقوال کړي دي^(۲) لاندې دوه تفسیره د مثال په توګه ولولئ:

الف: په ﴿مَا بَيْنَ أَيْدِيكُمْ﴾ کښې د "مَا" توری د هغو وا قعو څخه عبارت دی کومې چې په دنیا کښې په پخوانیو قومونو باندې تېرې شوي دي لکه عادیان، ثمودیان او نور. یعنې ای مشرکانو تاسو د هغو وقائعو څخه خپل ځانونه وساتئ او د کفریاتو څخه لاس واخلي کومې چې په پخوانیو قومونو باندې تېرې شوې دي چې په تاسو باندې بیا تکرارې نه شي.

او په ﴿وَمَا خَلْفَكُمْ﴾ کښې د "مَا" توری د هغو عذابونو څخه کنایه دی کوم چې په آخرت کښې ورسره کافران مخامخ کېدونکي دي. یعنې همدارنګه د هغو عذابونو څخه هم وډار شئ او د توحید عقیده خپله کړئ کوم چې په آخرت کښې ستاسو د ژوند د ختم څخه وروسته تیار کړی شوی دی.

ب: لومړی "مَا" د قیامت د ورځې (آخروي) عذابونو څخه کنایې دی چې خلک ورروان دي، او دوهم "مَا" د دنیاوي عذابونو څخه عبارت دی چې د خلکو د اعمالو په تعقیب صورت نیسي. یا په بل عبارت: دا تفسیر د لومړي تفسیر عکس دی.

تبصره

۳- که څه هم ذکر شوي دواړه تفسیرونه په اصل مطلب باندې څه اثر نه غورزوي خو شیخ المفسرین رحمه الله لومړی تفسیر غوره کړی دی^(۳) چې دا تفسیر په دغه ایت شریف سره هم د اشارې په توګه تائید مومي چې: ﴿وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ مِنَ الْكِتَابِ﴾ [المائدة: ۴۸] یعنې ای پیغمبره! مونږ تاته کتاب (قرآن کریم) په داسې حال کښې په حقه درنازل کړی دی چې د هغه شي تصدیق کوونکی دی کوم چې د ده څخه وړاندې نازل کړی شوی وه چې د

(۱) تفسیر الطبري ج ۲۳ ص ۱۲

(۲) روح المعاني ج ۲۳ ص ۲۹: زاد المسیر ج ۶ ص ۲۷۳

(۳) تفسیر الطبري ج ۲۳ ص ۱۲

ساني کتابونو څخه عبارت دی.

خو د دې سره سره دوهم تفسیر هم د منلو قابلیت لري، د همدې کبله مونږ د مطلب په خلاصه کښې ذکر کړی دی.

سوالونه او جوابونه

۴- په ﴿وَإِذَا قِيلَ لَهُمْ أَنْفِقُوا مِمَّا رَزَقَكُمُ اللَّهُ﴾ الآية کښې د سړي په زړه کښې لاندې پوښتنې ګرځي راګرځي:

الف: که څوک وايي چې: په څه منظور په ﴿أَنْفِقُوا﴾ سره د مشرکانو څخه د مالي انفاق غوښتنه وکړې شوه، حال دا چې د هر نېک عمل د قبول دپاره د عقیدې صحت ضرور دی چې کفار ترې محروم دي؟

مونږ وايو چې: که څه هم د کفارو اعمال په آخرت کښې د ثواب قابلیت نه لري مګر په دنیا کښې خو ورباندې الله ﷻ دنیاوي عوضونه ورکوي، لکه چې په [هود: ۱۵] ایت کښې ورته اشاره شوې ده. دا د یو پلوه، او د بله پلوه ذکره شوې غوښتنه دې ته اشاره ده چې د وخت کفار برسېره پر عقیدوي فساد په عملي او اخلاقي فساد باندې هم اخته وه، په اصطلاح حقوق الله او حقوق العباد یې ټول د پښو لاندې کړي وي.

د وخت کفار په خپله تګلاره کښې پخوانیو کفارو ته ورته وه، الله ﷻ فرمایي چې: ﴿أَوْفُوا الْكَيْلَ وَلَا تَكُونُوا مِنَ الْمُخْسِرِينَ﴾ [الشعراء: ۱۸۱] یعنې شعيب ﷺ خپل قوم مخاطب کړ، چې د هر څه څخه وړاندې د توحید عقیده خپله کړئ، او په دې باندې علاوه تاسو پېمانه هم پوره وړکړئ، او د نقصان کوونکو څخه مه جوړېږئ؛ همدارنګه وزن (تول) هم په برابره تله سره کوي (ډنډی مه وهي).

ب: که څوک وايي چې: د کفارو څخه په ﴿أَنْفِقُوا﴾ سره انفاق غوښتلی شوی وه حال دا چې هغوی په ﴿أَنْطَعِمُ﴾ سره د إطعام څخه انکار وکړ، نو په دې کښې څه نکته پټه ده چې هغوی د سوال په مطابق جواب ور نه کړ ترڅو مونږ ته الله ﷻ راحکایت کړی وي؟

مونږ وايو چې: د "انفاق" څخه "إطعام" خاص دی چې اکثره وخت په یو خوراک یا په یوه لمړۍ کښې استعمالېږي، نو د جواب حاصل یې داسې راخېژي چې: نور انفاق خو لا څه چې یوه ګېډه خوراک یا یوه لمړۍ ډوډۍ به هم ور نه کړو.

ج: که څوک وايي چې: د جهالت په زمانه کښې خو سخاوت د محاسنو څخه شمېرل کېده، او د کفر سره سره په سخیانو او مېلمه پالانو باندې به آفرین ویل کېده. نو پوښتنه دا ده چې د وخت په کفارو باندې څه باعث وه چې د انفاق څخه په مطلقه توګه انکاري شوه؟

مونږ وايو چې: د دغه سوال دپاره متعدد جوابونه صورت نیولی شي. لاندې مثالونه یې ولولئ: اول ذکر شوی جواب د ټولو کافرانو څخه نه دی حکایت شوی، بلکې دلته د هغوی یوه جاهله ډله مطلب ده. او دا ځکه چې:

بس (۳۶)

په هغوی کښې یوه ډله داسې هم وه چې خپل څاروي به یې په دوه برخو باندې وېشل، څاربه څاروي به یې هغه څرخای ته ورجدا کول په کوم کښې به چې واښه ډېر وه، او ډنگرو څارویو ته به یې بې کاره څرخای خوښاوه، نو چې کله به په دغه غیر عادلانه تقسیم کښې وپوښتل شوه نو جواب به یې دا وه چې: زه هغو څارویو ته اکرام ورکوم کومو ته چې الله ﷻ اکرام او اعزاز ورکړی دی او څاربه یې پیدا کړي دي، او هغو څارویو ته د توهین په نظر گورم کوم چې الله ﷻ سپک کړي دي او غوښه یې نه ده ورکړې او ډنگر دي.^۱

دوهم: په مکه معظمه کښې یوه ډله د هریان وه چې د الله ﷻ څخه بالکل انکاري وه نو ذکر شوي جواب ته هغوی د استهزاء او ملنډو په توګه لاس اچاوه، هسې نه چې دا د ټولو کفارو جواب وه.^۲ درېم: کله به چې ځینې فقیران خلک په ایمان باندې مشرف شوه نو خپلوانو به ورسره صله رحمې او خپلوي پرېښودله او غنیانو به ترې کومک قطع کړ، او په ذکر شوي جواب باندې به یې د مسلمانانو د تهدید دپاره خولې ښورولې.^۳ یا په بل عبارت هغوی د خاصو کسانو سره سخاوت کول بد ګڼل او بس.

د: که څوک وایي چې د جواب حاصل خو داسې راڅپړي چې: مونږ بدون د الله ﷻ د ارادې څخه چاته یوه لمړۍ ډوډۍ هم نه شو ورکولۍ. نو پوښتنه دا ده چې: په دې مضمون کښې څه نقصان نشته نو په څه وجه ذکر شوی جواب د کفارو د قبائحو څخه وشمېرل شو، په کار وه چې آفرین ورباندې ویلی شوی وی؟

مونږ وایو چې: په ذکر شوي جواب کښې څه نقصان نه وه، خو هغوی ورباندې باطله معنی اراده کوله هغه دا چې:

اول: فقیرانو ته یوه لمړۍ ډوډۍ ورکول ښه کار نه دی، که نه نو پخپله الله ﷻ به په ګټه ماړه کړي وی.

پوره واضحه ده چې دغه معنی غلطه ده، بلکې د فقیرانو مړول ښه کار دی، خو الله ﷻ ځینې خلک فقیران او ځینې نور غنیان ګرځولي دي ترڅو یې یو په بل باندې آزمایي.

د دې ډول جواب یوه نظیر ته وړاندې په [الأنعام: ۱۴۸] ایت کښې اشاره شوې ده، هیله ده چې د دې مقام د ښه وضاحت دپاره هلته یو ځل مراجعه وکړی شي.

دوهم: هغوی د غنیانو ورکړه د الله ﷻ د ورکړې څخه بېله ګڼله، حال دا چې د غنیانو ورکړه د الله ﷻ د ورکړې د صورتونو څخه یو صورت دی او بس.

درېم: د مشرکانو کلام صحیح وه، خو عقیده یې د کلام د مضمون سره موافقه نه وه. یا په بل عبارت ذکر شوی جواب د منافقانو کلام ته ورته وه، الله ﷻ فرمایي چې: ﴿إِذَا جَاءَكَ الْمُتَنَفِقُونَ قَالُوا

۱، التحریر الوجیر ج ۱۳ ص ۲۰۴

۲، تفسیر الکشاف ج ۴ ص ۱۹

۳، البحر المحیط ج ۹ ص ۷۲

نَشْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ يَشْهَدُ إِنَّ الْمُتَفِيقِينَ لَكَاذِبُونَ ﴿۱﴾ [المنافقون: ۱]
 یعنی ای پیغمبره! کله چې تاته منافقان درشي نو وایي چې مونږ شهادت ورکوو چې ته ضرور د
 الله ﷻ پیغمبر یې؛ الله ﷻ پوهېږي چې ضرور ته د ده ﷻ پیغمبر یې، او الله ﷻ شهادت ورکوي چې
 یقیناً منافقان هر ورو دروغ ویونکي دي چې په ذکر شوي شهادت باندې عقیده نه لري.
 ه: که څوک وایي چې: ﴿إِنْ أَنْتُمْ إِلَّا فِي ضَلَالٍ مُّبِينٍ﴾ کښې په ﴿أَنْتُمْ﴾ سره څوک مخاطب
 گرځولي شوي دي؟

مونږ وایو چې: په ذکر شوي ضمیر کښې لاندې احتمالات صورت نیولی شي^(۱):
 اول: په ذکرې شوې جمله کښې د الله ﷻ د پلوه د کفارو د جواب رد نازل شوی دی، یعنی ای
 کفارو! تاسو په دغه جواب کښې په څرگنده گمراهی کښې یاست چې په فقیرانو او خپلوانو باندې
 انفاق کول ښه کار نه دی (وضاحت یې وړاندې تېر شو).
 دوهم: په ذکرې شوې جملې سره د مؤمنانو د پلوه کفارو ته خطاب متوجه شوی دی چې: ای
 کفارو! تاسو د ذکر شوي جواب په هکله په غلطه لاره روان یاست.
 درېم: ذکره شوې جمله د کفارو د جواب ورپوره کوونکې ده چې: ای مؤمنانو! تاسو چې مونږ ته
 د انفاق نصیحت کوئ نو تاسو په څرگنده گمراهی کښې یاست.
 په ذکر و شوو درېواړو صورتونو کښې درېم صورت متبادر برېښي، مونږ همدې صورت ته
 ترجیح ورکوو، والله ﷻ اعلم.

اختصاص څه معنی؟

۵- په ﴿وَهُمْ يَخِصِّمُونَ﴾ کښې د ﴿يَخِصِّمُونَ﴾ کلمه د "اِخْتِصَام" څخه اشتقاقه شوې ده، چې په
 اصل کښې "يَخْتَصِمُونَ" وه، "ت" په "ص" بدله شوه او په "ص" کښې مدغمه شوه، او بیا "خ" ته زېر
 ورکړی شو، نو "يَخِصِّمُونَ" ترې جوړه شوه.
 "اِخْتِصَام" جگړې او په راکړه ورکړه کښې سختی کولو ته وایي، چې په دومره باندې یې راکړه او
 په دومره باندې یې واخله او داسې نور.

همدا مضمون په یوه اوږده حدیث کښې ډېر ښه روایت شوی دی چې نبی کریم ﷺ فرمایلي دي
 چې: «وَلَتَقُومَنَّ السَّاعَةُ وَقَدْ نَشَرَ الرَّجُلَانِ ثَوْبَهُمَا بَيْنَهُمَا فَلَا يَتَبَايَعَانِهِ وَلَا يَطْوِيَانِهِ»^(۲)، یعنی د قیامت ورځ به په
 ناڅاپي ډول قائمه شي چې خلک به په خپلو معاملاتو باندې اخته وي او د هیچا په خیال کښې به
 نه گرځي آن تر دې چې خامخا او ضرور به په داسې حال کښې قیامت قائم شي چې دوه سړيو به یوه
 جامه په خپل منځ کښې د پلورلو او پېرودلو دپاره خوره کړې وي، نو دوی دواړو به بیعه نه وي
 فیصله کړې او جامه به یې نه وي راتاوه کړې چې قیامت به قائم شي او دواړه به سمدستي مړه شي.

(۱) تفسیر القرطبي ج ۱۵ ص ۳۷

(۲) معجم البحاري ج ۲ ص ۱۰۵۵

د ذکر شوي حديث سره متشابهه مضمون د احاديثو په نورو کتابونو کې هم روايت شوی دی^(۱).

أَجْدَاثُ خَهْ مَعْنَى؟

۶- په ﴿فَإِذَا هُمْ مِنَ الْأَجْدَاثِ﴾ کې د "أَجْدَاثُ" کلمه د "جَذَث" - لکه "شَرَفَ" - جمع ده. "جَذَث" د قبر معنی ورکوي^(۲)، چې په دې مقام کې ترې هغه ځایونه مطلب دي په کومو کې چې د خلکو د بدنونو خاورې شنډلې شوې وي.

دا د یو پلوه، او د بله پلوه مونږ د الله ﷻ په توفیق د [الأنبياء: ۹۶] ایت لاندې لیکلې دي چې: ﴿يَنْسَلُوتُ﴾ کلمه د "نَلَّ" - لکه "ضَرَبَ" - څخه اشتقاقه شوې ده چې د خغاستلو معنی ورکوي. نو حاصل یې داسې راخېژي چې: په شپېلۍ کې چې دوهم ځل پوکۍ وکړی شي، نو په ناڅاپي توګه به ټول خلک د خپلو قبرونو څخه خپل رب ﷻ ته د حشر میدان ته ورغلي.

سوال جواب

۷- که څوک وایي چې په بل ایت کې الله ﷻ فرمایلي دي چې: ﴿ثُمَّ نُفِخَ فِيهِ أُخْرَىٰ فَإِذَا هُمْ قِيَامٌ يَنْظُرُونَ﴾ [الزمر: ۶۸] یعنې بیا به په شپېلۍ کې بل پوکۍ وکړی شي نو ناڅاپه به ټول خلک ولاړ وي او گوري به چې څه کېږي. نو پوښتنه دا ده چې: د خغاستلو او قیام کولو ترمنځ څو منافات دی، ولاړ سړی څو منډې وهونکی نه وي؟

مونږ وایو چې: ځینو مفسرینو کرامو^(۳) ذکر شوی سوال داسې جواب کړی دی چې د خغاستلو او درېدلو دواړه زمانې ډېرې نژدې دي نو دواړه یوه زمانه ګڼلې شوې ده. یعنې د دوهمې شپېلۍ سره سم به خغاستل او د حشر په میدان کې درېدل دواړه صورت نیسي. مګر مونږ ته داسې ښکاري - والله ﷻ اعلم - چې په ﴿قِيَامٌ يَنْظُرُونَ﴾ کې ځای په ځای درېدل مطلب نه دي، ترڅو اعتراض وارد شي، بلکې دلته د قبرونو څخه راپاڅېدل مراد دي.

یا په بل عبارت: په دوهمه شپېلۍ باندې دوه حالتونه صورت نیسي، یو د قبرونو څخه راپاڅېدل او بل د حشر میدان ته خغاستل، نو په یوه ایت کې یوه ته اشاره شوې ده او په بل ایت کې د بل حالت ذکر نازل شوی دی.

یوه پوښتنه او د هغې جواب

۸- که څوک وایي چې: په ﴿مَنْ بَعَثْنَا مِنْ مَّرْقَدِنَا﴾ کې د "مَرْقَدَ" کلمه د "رَقَدَ" - لکه "ضَرَبَ" - یا د "رُقَادَ" - لکه "لَقَابَ" - څخه اشتقاقه شوې ده، او "رَقَدَ، رُقَادَ" د خوب معنی ورکوي^(۴)، نو باید چې

(۱) صحیح البخاري ج ۲ ص ۹۶۲: صحیح مسلم ج ۲ ص ۴۰۲: مسند احمد بن حنبل ج ۲ ص ۵۶۸

(۲) لسان العرب ج ۲ ص ۱۲۸

(۳) روح المعاني ج ۲۳ ص ۳۲: البحر المحیط ج ۹ ص ۲۷

(۴) لسان العرب ج ۳ ص ۱۸۳

مضمون یې داسې راوخېږي چې: قبرونه د خوب او بې غمی ځایونه دي او برزخي عذاب موجودیت نه لري. حال دا چې دا ډول مضمون صحیح نه دی؟

مونږ وایو چې: دغې پوښتنې ته علماوو کرامو ډېر جوابونه کړي^(۱). لاندې مثالونه یې ولولئ: الف: د عبد الله بن عباس رضی الله عنهما څخه روایت دی چې: د لومړنۍ شپېلۍ څخه وروسته تر درېمې شپېلۍ پورې به د اهل القبور څخه عذاب القبر (برزخي عذاب) پورته شي نو د هر چا دپاره به خپل قبر ارامگاه وگرځي.

که دغه روایت علماوو کرامو ضعیف الاسناد نه وی گڼلی نو بل هیڅ جواب ته به حاجت نه وی پاتې شوی، خو دوی یې ضعیف گڼي^(۲).

ب: دلته د "مَرَقَد" کلمه د تجرید په بنیاد فقط د اړخ په لگولو باندې دلالت کوي، او د ارامۍ مفهوم ورسره نشته چې اعتراض وارد شي.

ج: کفار به د قیامت د نورو عذابونو په نسبت په قبرونو باندې (د عذابونو سره- سره) د ارامگاوو اطلاق وکړي.

د: هغوی به ځکه خپلو قبرونو ته ذکر شوی لقب ورکړي چې هغوی پکښې اختیاري کارونه نه شوه کولی، لکه راکړه ورکړه او نور، نه دا چې هلته عذاب نه وه.

ه: بالاخره څرنگه چې کفار په دنیا کښې عادت دي چې قبرونو ته د دائمی ارامتیا د ځایونو لقب ورکوي، نو د همدغه عادت په مطابق به د قیامت په ورځ هم خپل قبرونه په همدغه نامه وبولي.

تبصره

۹- زمونږ په خیال -والله اعلم- ذکر و شو جوابونو ته هیڅ اړتیا نشته ځکه چې الله ﷻ په ایت شریف کښې د کفارو قول را حکایت کړی دی، او مونږ څه مجبوریت نه لرو چې د هغوی دروغونو هرې خبرې ته د واقع په مطابق مفهوم موندنه کړو، ترڅو د هغوی خبره رښتیاڼی مصداق پیدا کړي. دا د یو پلوه، او د بله پلوه کفار خو هغه خلک دي چې د ډېرې وارخطایۍ د کبله به د دنیا په ټول عمر باندې د یوې ورځې یا نیمې ورځې نوم کېږدي. او همدارنگه د قیامت په ورځ به په خپل کفر او شرک باندې انکاری شي او په سوگند سره به ووايي چې هیڅکله مونږ کفر نه دی اختیار کړی. نو که د ډېرې او ترې د کبله په خپلو قبرونو باندې د عذابونو سره سره د ارامگاوو اطلاق وکړي څه ډاک یې دی او جواب ته یې څه اړتیا ده؟

یادونې

۱۰- په دې مقام کښې باید لاندې یادونې په یاد کښې وساتلې شي: الف: په دنیا کښې کفار وایي چې: ﴿مَتَىٰ هَذَا الْوَعْدُ﴾ [یس: ۴۸] دا د بېرته راژوندي کېدلو

^(۱) روح المعانی ج ۲۳ ص ۳۲: تفسیر البغوي ج ۴ ص ۱۵: تفسیر ابن کثیر ج ۳ ص ۵۷۴
^(۲) البحر المحیط ج ۹ ص ۷۴

وعدہ به کله رښتیا شي؟

د قیامت په ورځ به د تخجیل دپاره ورته وویلې شي چې: ﴿ هَذَا مَا وَعَدَ الرَّحْمَنُ ﴾ [یس: ۵۲]
یعنې دغه هغه ورځ ده چې ډېر مهربان الله ﷻ یې وعدہ کړې وه، او پیغمبرانو درته په رښتیا دعوت
چلولی وه، خو تاسو ورباندې باور او یقین نه کاوه.

ب: په دې ایتونو کې د قیامت د ورځې د شپېلۍ وهل دوه ځلې ذکر دي چې:
اول: په ﴿ مَا يَنْظُرُونَ إِلَّا صَيْحَةً وَاجِدَةً ﴾ الآية- کې لومړي ځل وهلو ته اشاره ده چې ټول خلک
به مړه شي.

دوهم: او په ﴿ وَتُفْخَخُ فِي الصُّورِ ﴾ الآية- کې په دوهم ځل وهلو باندې صراحت شوی دی چې ټول
به بېرته راژوندي شي.

پاتې شوه دا خبره چې شپېلۍ وهل به همدا دوه کرته صورت ونیسي او که متعدد صورتونه به
ولري؟، نو په دې باره کې به ان شاء الله ﷻ د [الزمر: ۶۸] ایت لاندې څه تحقیق وکړو، الله ﷻ دې
توفیق راکړي.

﴿ إِنَّ أَصْحَابَ الْجَنَّةِ الْيَوْمَ فِي شُغْلٍ فَاكِهُونَ ﴾ ﴿ هُمْ وَأَزْوَاجُهُمْ فِي ظِلِّ عَلَى الْأَرْبَابِ
مُتَّكِفُونَ ﴾ ﴿ لَهُمْ فِيهَا فَاكِهَةٌ وَلَهُمْ مَا يَدَّعُونَ ﴾ ﴿ سَلَامٌ قَوْلًا مِنْ رَبِّ رَحِيمٍ ﴾ ﴿
وَأَمْتَرُوا الْيَوْمَ أَيُّهَا الْمُجْرِمُونَ ﴾ ﴿ أَلَمْ أَعْهَدْ إِلَيْكُمْ يَبْنَىءَ آدَمَ أَنْ لَا تَعْبُدُوا
الشَّيْطَانَ إِنَّهُ لَكُمْ عَدُوٌّ مُبِينٌ ﴾ ﴿ وَأَنْ أَعْبُدُونِي هَذَا صِرَاطٌ مُسْتَقِيمٌ ﴾ ﴿ وَلَقَدْ
أَضَلَّ مِنْكُمْ جِبِلًّا كَثِيرًا أَفَلَمْ تَكُونُوا تَعْقِلُونَ ﴾ ﴿ هَذِهِ جَهَنَّمُ الَّتِي كُنْتُمْ تُوعَدُونَ
﴿ أَصْلَوْهَا الْيَوْمَ بِمَا كُنْتُمْ تَكْفُرُونَ ﴾ ﴿ الْيَوْمَ نَخْتِمُ عَلَى أَفْوَاهِهِمْ وَتُكَلِّمُنَا
أَيْدِيَهُمْ وَتَشْهَدُ أَرْجُلُهُمْ بِمَا كَانُوا يَكْسِبُونَ ﴾ ﴿

[۵۵] یقیناً په دغې ورځ کې به د جنت (داني) ملګري په عظیم الشان مشغولیت کې ډېر
خوشاله وي.

[۵۶] جنتیان او د دوی جوړې (مېرمنې) به په ګڼو سورو کې وي (او) په تختونو باندې به تکیا
وهونکي (ناست) وي.

[۵۷] دوی لره به په جنت کې (هر ډول) میوجات وي. او هم به ورته هغه شیان وي کوم چې
دوی یې غوښتنه کوي (او اشتها، یې ورته وشي).

[۵۸] (جنتیانو ته به هلته) داسې سلام (وي) چې د ډېر مهربان رب ﷻ د پلوه (به ورته ویلی کړې) ویل.

[۵۹] (په دغې ورځ کېنې به وویلی شي چې) ای مجرمانو (کافرانو) نن ورځ تاسو (د مؤمنانو څخه په دائمې توګه) جدا شئ. (او دا ځکه چې):

[۶۰] ایا مونږ تاسو ته ای بنیادمانو! حکم (او توصیه) نه وه کړې چې: تاسو د شیطان عبادت (او اطاعت) مه کوئ، یقیناً شیطان ستاسو څرګند (او پخوانی پلارنی) دښمن دی؟

[۶۱] او (دا مو درته نه وه توصیه کړې) چې خاص زما عبادت وکړئ، دغه برابره لاره ده (نه هغه لاره چې شیطان یې درته په ګوته کوي).

[۶۲] (نو تاسو زما خبره ونه منله) او یقیناً شیطان ستاسو د جملې څخه زښت ډېر ټولګي یې لارې (او ګمراه) کړه.

نو ایا تاسو (په دنیا کېنې) نه وی چې عقل مو کارولی وی (او خپل دښمن مو پېژاندلی وی)؟

[۶۳] دغه (ستاسو په وړاندې) هغه دوزخ دی چې ستاسو سره یې وعده کېدله (دا حقه وعده وه) او د شیطان وعده دروغې وې.

[۶۴] تاسو نن ورځ همدغه دوزخ ته په دې سبب ور داخل شئ چې تاسو (په دنیا کېنې) وی چې (د مرګ تر ورځې پورې) مو کفر غوره کړی وه.

[۶۵] (ای پیغمبره!) په دغې ورځ کېنې به مونږ د کفارو په خولو باندې مهرونه ولګوو، او زموږ سره به یې لاسونه خبرې وکړي (او اعتراف او اقرار به وکړي)، او د دوی پښې به په هغو جنايتونو شهادت ورکړي کوم چې دوی وه چې (په دنیا کېنې) به یې کسب کول.

ارتباط او د مطلب خلاصه

د وړاندېنيو ایتونه مضمون په دې تمام شوي وه چې د قیامت په ورځ به هر چاته د خپلو کړو وړو بدله پوره ورکړې شي، په دې ایتونو کېنې همدغه مضمون تعقیب شوی دی چې د جنتیانو او دوزخیانو په حالاتو باندې څه رڼا اچولې شوې ده. نو حاصل یې داسې راڅېږي:

ای پیغمبره! اوس په خپل امت باندې د پوره بدلې څه مثالونه قرائت کړه چې:

۱- یقیناً د جنت دائمې اندیوالان به په دغې ورځ کېنې په یوه عظیم الشان شغل کېنې مشغول وي چې په دنیا کېنې ورباندې څوک احاطه نه شي کولی. د همدغې مشغولتیا څه مثالونه دا دي:

الف: جنتیان به هلته همېشه خوشاله وي او د هیڅ ډول غم او اندېښنې سره به نه مخامخ کېږي.

ب: د دوی او د دوی مېرمنې (جوړې) به په ګڼو سورو کېنې سکونت لري، او په دې باندې علاوه هلته به په تختونو باندې ناست او تکیه وهونکي وي او خبرې اترې به کوي.

ج: همدوی لره به په جنت کېنې رنګارنګ میوجات وي او د هیڅ مېوې کمی به نه وي.

د: لنډه دا چې جنتیانو ته به هلته هغه ټول شیان تیار وي او د دوی په قابو کېنې به وي کوم چې دوی یې د خپلو خانو دپاره غواړي او یا یې په زړونو کېنې وګرځي راوګرځي.

ه: برسېره په دغو مادي نعمتونو باندې به هلته جنتیانو ته روحي نعمتونه هم ورکړي شي. مثلاً هلته به ورته د خپل ډېر مهربان رب ﷻ د پلوه سلام استولی کېږي، چې په تاسو باندې دې سلام وي تاسو به په دائمي توګه دلته د هر ډول آفت او ضرر څخه په سلامتیا کېنې یاست.

و: په دې باندې علاوه پرېنستې به هم ورباندې ورځلېږي او سلامونه به ورباندې اچوي او په خپلو منځو کېنې به هم یو تر بله د سلام کلمات تبادلې کوي، او چټي او اېلټې خبرې به نه اوري. ۲- بالمقابل د مجرمانو او کفارو حال به داسې وي چې:

الف: هغوی ته به امر وکړي شي چې ای مجرمانو! نن ورځ تاسو د مؤمنانو څخه په دائمي توګه جدا شئ چې ستاسو حال د هغوی د حال څخه جدا دی. دا د آخرت ورځ ده، دا دنیا نه ده چې تاسو به هلته خلط ملط اوسېدلئ، تاسو د دې لایق نه یاست چې د هغوی تر څنګ دمه جوړه کړئ. دا ځکه چې: ب: ای کفارو! ایا په دنیا کېنې ما تاسو ته کلک حکم نه وه کړی او داسې خطاب مې درته نه وو رسولی چې:

اول: ای بنیادمانو! تاسو د خپل پلار (آدم ﷺ) حال په نظر کېنې ونیسئ او د شیطان عبادت او پیروي مه کوئ، چې یقیناً نوموړی ستاسو څرګند پلرنی دښمن دی، چې ستاسو په پلار باندې یې صرفه نه ده کړې نو په تاسو به څه صرفه وکړي.

دوهم: ای بنیادمانو! تاسو فقط زما عبادت وکړئ او بس، چې همدا مستقیمه لاره ده، په نورو لارو باندې لار نه شئ چې خپل ځانونه به هلاک کړئ.

ج: خو تاسو زما حکم ونه مانه او زما توصیه مو د پښو لاندې کړه چې خپل دښمن مو په دوستۍ سره ونیو.

د: نو د همدې کبله نوموړي په یقین سره ستاسو د جملې څخه زښت ډېر بې لارې کړه چې تاسو ټول هم د همدغې جملې څخه شمېرل کېږئ.

ه: نن ورځ ستاسو عقل سر ته درغی او دوست او دښمن مو بې وخته وپېژاند، خو دا پېژاندنه تاسو ته هیڅ ګټه نه شي رسولی. یا په بل عبارت: ایا نو تاسو په دنیا کېنې نه وئ چې د عقل څخه مو کار اخستی وی او د پاڅه دښمن خبره مو نه وی منلې.

و: ای مجرمانو! دا چې نن ورځ ستاسو تر سترګو لاندې دی هغه دوزخ دی چې په دنیا کېنې یې ستاسو سره د بغاوت په صورت کېنې وعده کړې شوې وه، د الله ﷻ وعده رښتیا ده.

ز: نو نن ورځ تاسو د خپلو کفریاتو مزه وڅکئ او وعده کړې شوي دوزخ ته د هغو شرکیاتو او کفریاتو په سبب ور داخل شئ په کومو باندې چې تاسو په دنیا کېنې د مرګ تر وخته پورې کلک ولاړ وئ او پیغمبران مو دروغژن ګڼل.

ح: ای پیغمبره! په دغې ورځ کېنې به کفار د خپلو کفریاتو څخه انکاری شي او په سوګند سره به ووايي چې مونږ په دنیا کېنې مشرکان او کافران نه وو.

خو مونږ به یې په خولو باندې مهر ولګوو چې اختیاري خبرې به نه شي کولی، او زموږ سره به د

دوی لاسونه خبرې وکړې او په کفریاتو باندې به یې اقرار وکړي، همدارنگه به په همدغه اقرار باندې د دوی پښې شهادت ورکړي چې "هو" دغو کافرانو په دنیا کېنې د کفریاتو او شرکیاتو کسب کړی وه او انکار یې غلط دی.

توضیحات

۱- په ﴿إِنَّ أَصْحَابَ الْجَنَّةِ الْيَوْمَ فِي شُغْلٍ فَاكِهُونَ﴾ کېنې د ﴿شُغْلٍ﴾ د کلمې تنوین د تعظیم دپاره دی. یعنې جنتیان به په یوه عظیم الشان شغل کېنې وي چې په دنیا کېنې یې څوک تصور نه شي کولی.

شاید چې همدغه شغل ته به الله ﷻ په قدسي حدیث کېنې اشاره کړې وي چې: «أَعْدَدْتُ لِعِبَادِي الصَّالِحِينَ مَا لَا غَيْنُ رَأَتْ وَلَا أُذُنُ سَمِعَتْ وَلَا خَطَرَ عَلَى قَلْبِ بَشَرٍ»^(۱) یعنې ما د خپلو صالحو بندگانو دپاره هغه نعمتونه تیار کړي دي کوم چې نه سترگې لیدلي دي او نه غوږ اورېدلي دي او نه د کوم بنیادم په زړه باندې تېر شوي دي.

او شاید چې دغه مزه ناک شغل به د دې دپاره د جنتیانو په صفاتو کېنې ذکر شوی وي ترڅو د ځای خیال ته ورته شي چې هلته به جنتیان د بې کارۍ څخه په تنگ وي لکه چې په دنیا کېنې بې کاري یو عذاب دی او سړی پکېنې خپه کېږي.

او د ﴿فَاكِهُونَ﴾ کلمه د «فُكَاة» - لکه «خُرَافَة» - څخه اشتقاقه شوې ده، «فُكَاة» توکو تکالو ته وايي^(۲)، چې خوشالي ورسره لازمه ده، د همدې کبله ذکره شوې کلمه په دې مقام کېنې عبد الله بن عباس رضی الله عنهما په خوشالېدونکو سره تفسیره کړې ده^(۳).

یادونه

۲- په ﴿عَلَى الْأَرْبَابِ مُتَكُونَ﴾ کېنې د «أَرَابِك» کلمه د «أَرَبَكَة» جمع ده، چې د [الكهف: ۳۱] ایت لاندې تحلیل شوې ده؛ او د ﴿مُتَكُونَ﴾ کلمه د «إِكَاء» څخه اخستلې شوې ده، چې د [يوسف: ۳۱] ایت لاندې تفسیره شوې ده - والحمد لله - چې بیا تحلیلولو او تفسیرولو ته یې څه اړتیا نه گورو.

صرفي تحلیل

۳- په ﴿وَلَهُمْ مَا يَدْعُونَ﴾ کېنې د ﴿يَدْعُونَ﴾ کلمه په اصل کېنې «يَدْعِيُونَ» - لکه «يَكْتَسِبُونَ» - و، نو ت په دې بدله شوه او اصلي د پکېنې ادغام شو، او همدارنگه «ي» حذفه شوه او پېښ یې «ع» ته د هغه د اسکان څخه وروسته انتقال شو، نو «يَدْعُونَ» ترې جوړه شوه چې مصدر یې «إِدْعَاء» لوستل کېږي.

^(۱) صحيح البخاري ج ۲ ص ۷۰۴

^(۲) لسان العرب ج ۱۳ ص ۵۲۴

^(۳) تفسير ابن كثير ج ۳ ص ۵۷۵

سوال جواب

۴۔ کہ څوک وایی چې: د "إِدْعَاء" معنی خو دا ده چې سړی په بل چا باندې د یوه شي غوښتونکی وگرځي، برابره خبره ده چې غوښتل یې په حقه وي او که په باطله^(۱)، نو په کار دي چې د ﴿يَدْعُونَ﴾ د کلمې معنی داسې راوڅېړي چې: جنتیانو ته به په جنت کښې هغه څه وي کوم چې دوی په بل چا باندې دعوه وکړي او ترې ویې غواړي. یا په بل عبارت، فیصله به د همدوی په ګټه صورت نیسي، حال دا چې دا مطلوبه معنی نه ده؟

مونږ وایو چې: دلته د "إِفْتِعال" باب د مجردو (دَعَى) په معنی سره دی چې فقط په غوښتلو او یو شي ته د اشتها کیدلو په معنی سره ترجمه کېدلی شي.

او د "إِفْتِعال" باب خو دخپلو مجردو په معنی سره استعمالېږي د همدې کبله د "شَوَى الرَّجُلُ- اِشْتَوَى" دواړو یوه معنی ده^(۲)، چې یو سړي غوښه کباب کړي وه.

نو د معنی حاصل به یې داسې راوڅېړي چې: جنتیانو لره به هلته هغه څه وي کوم چې دوی یې د خپلو ځانونو دپاره غواړي او کومو ته چې د دوی اشتها راځي.

همدا مضمون په بل ایت کښې په صراحت سره نازل شوی دی چې: ﴿وَفِيهَا مَا قَشَتَهُ النَّفْسُ وَتَلَذُّ الْأَعْيُنُ﴾ [الزخرف: ۷۱] یعنې او جنتیانو ته به هلته هغه شیان وي کومو ته چې د دوی د نفسونو اشتها راځي او په کومو باندې چې د دوی سترګې خوږېږي.

یو نحوي تحلیل

۵۔ په ﴿سَلَّمَ قَوْلًا مِّن رَّبِّ رَجِيمٍ﴾ کښې علماوو کرامو د اعراب په لحاظ متعدد تحلیلونه کړي دي^(۳)، کوم تحلیل چې مونږ غوره کړی دی هغه په لاندې ټکو ولاړ دی:

الف: د ﴿سَلَّمَ﴾ کلمه موصوفه مبتدا ده.

ب: د ﴿قَوْلًا﴾ کلمه د مقدر "يُقَالُ" دپاره مفعول مطلق ده، دغه مقدر فعل د خپلو ټولو متعلقاتو سره د ﴿سَلَّمَ﴾ دپاره صفت دی.

ج: د مبتدا خبر مقدر دی چې په "لَهُمْ" سره ترې تعبیر کولی شو، نو حاصل یې داسې راڅېړي چې: جنتیانو ته په جنت کښې داسې سلام هم ثابت دی چې د ډېر مهربان رب ﷻ د پلوه به ورته ویل کېږي. اَللَّهُمَّ ارْزُقْنَا سَلَامَكَ يَا سَلَامُ.

ذکر شوی مضمون په [الأحزاب: ۴۴] ایت کښې په صراحت سره نازل شوی دی.

(۱) لسان العرب ج ۱۴ ص ۲۶۱: القاموس المحيط ج ۲ ص ۸۸

(۲) تفسیر الکشاف ج ۴ ص ۲۲

(۳) روح المعاني ج ۲۳ ص ۳۷: البحر المحيط ج ۹ ص ۷۶

يادوني

۶. په دې مقام کېنې لاندې يادونې په نظر کېنې ساتل په کار دي:
الف: که څه هم علماوو کرامو د ﴿وَأَمْشُرُوا إِلَيْهَا الْيَوْمَ﴾ تفسير داسې کړی دی چې د
لبامت په ورځ به کفار مخاطب کړی شي چې گمراه دلې دي يوه د بلې څخه جدا شي او همدارنگه
مړيو کافر به د بل څخه بېل کړی شي چې نه به يې بل کافر گوري او نه به يې بل کافر د نظر لاندې
راځي او ابد الابد به يوازې او تنها وي^(۱)، العياذ بالله.

مگر مونږ ته بهتره برېښي چې د ايت شريف معنی به دا وي چې ای مجرمانو! تاسو نن ورځ د
مړمنانو څخه جدا شئ چې بيا به ورسره هيڅکله خلط ملط نه کړی شئ. مونږ ته ځکه دغه معنی

بهره برېښي چې په [الروم: ۴۳] ايت کېنې ورباندې صراحت نازل شوی دی.
ب: په ﴿وَلَقَدْ أَضَلُّ مِنْكُمْ جِبَلًا كَثِيرًا﴾ کېنې د "جبل" کلمه د الله ﷻ په توفيق د [الشعراء: ۱۸۴]
ايت لاندې شرحه شوې ده چې د ټولگي او جماعت معنی ورکوي، خو په دې مقام کېنې ورباندې
لاندې ټکي وراضافه کوو:

اول: هلته ورپورې د "ة" توري پيوسته شوی وه، او دلته بدون د "ة" د توري نازله شوې ده، او د
لغت کتابونه وايي چې: "جبل، جبل، دواړه د خلکو ټولگي ته وضعه شوې دي"^(۲).

دوهم: څرنگه چې دلته د ﴿جبلًا﴾ کلمه د ﴿كَثِيرًا﴾ په کلمې سره موصوفه شوې ده، نو بايد چې
په زېښتو ډېرو ټولگيو دلالت وکړي، او د کفارو (گمراهانو) مختلفو ډلو ته شامله وگڼله شي.

يعنې د قيامت په ورځ به کفار مخاطب کړی شي چې تاسو په دنيا کېنې د الله ﷻ توصيه د پښو
لاندې کړې وه چې د شيطان د گمراه کولو څخه خپل ځانونه بچ وساتئ، نو د همدې کبله هغه څه
الله ستاسو (بنیادمانو) د جملې څخه زېښتې ډېرې ډلې په مختلفو نومونو باندې بې لارې کړې
دي، نو نن ورځ د اعتذار کولو لياقت نه لرئ.

خونکات

۷. په ﴿الْيَوْمَ نَخْتِمُ عَلَىٰ أَفْوَاهِهِمْ﴾ الآية کېنې لاندې نکاتو ته توجه په کار ده:
الف: د ﴿نَخْتِمُ﴾ کلمه د "ختم" څخه اشتقاقه شوې ده، چې مهر لگولو معنی ورکوي، خو په دې
مقام کېنې لاندې معناوې درلودلې شي^(۳):

اول: د قيامت په ورځ به د کفارو په خولو حقيقتاً مهر ولگولی شي.
دوهم: دلته "ختم" د عدم تکلم څخه کنایې دی چې د کفارو ژبې به هلته اختیاري خبرې ونه کړي
شي او د هغو د واکه به ووځي.

(۱) تفسير القرطبي ج ۱۵ ص ۲۶: الباب في علوم الكتاب ج ۱۶ ص ۲۵۰

(۲) لسان العرب ج ۱۱ ص ۹۸

(۳) روح المعاني ج ۲۳ ص ۲۱

پس (۲۶)

که څه هم ذکرې شوي دواړه معناوې په اصل مطلب باندې څه اثر نه غورزوي، مگر د قرآن کریم د الفاظو سره اولنۍ معنی ډېره بڼه مناسبه برېښي.

ب: که څوک وايي چې: په دې کښې څه حکمت دی چې د لاسونو اخبار په «تَكَلَّمْنَا» سره تعبیر شو او د پښو اخبار ته په «تَشْهَدُ» کښې د شهادت لقب ورکړی شو، حال دا چې لاسونه او پښې دواړه د ناظرانو حیثیت لري، نه د جنایتکارانو؟

مونږ وايو چې لاسونو ته د جنایت د ارتکاب نسبت ډېر کېږي. الله ﷻ فرمایي: ﴿وَمَا أَصْبَحُ مِنْ مُصِيبَةٍ فَمَا كَسَبَتْ أَيْدِيكُمْ﴾ [الشوری: ۳۰] یعنې هر شی چې تاسو ته رسېږي، هر مصیبت چې وي، نو هغه ستاسو د لاسونو د کسب په سبب سره صورت نیسي.

نو د لاسونو اخبار اقرار او اعتراف ته ورته دی، نه شهادت ته، اما پښو ته د جنایتونو نسبت نه کېږي مگر په ندرت سره، نو اخبار یې په شهادت سره تعبیر شو، چې شاهد همېشه د جنایتکار څخه غیر وي، او د ارتکاب په صحنه کښې حاضر وي.

ج: د اندامونو د شهادت په ارتباط د الله ﷻ په توفیق د [النور: ۲۴] ایت لاندې څه تحقیقي مضمون تېر شوی دی چې د دې مقام سره بڼه قوي تړاو لري خو دلته ورباندې لاندې احادیث وراضافه کوو:

اول: یوه ورځې نبي کریم ﷺ د زنانه وو یو ټولګی مخاطب کړ چې: «عَلَيْكُمْ بِالتَّوْبَةِ وَالتَّوْبَةِ وَالتَّقْدِيرِ وَاعْقِدْنَ بِالْأَنَامِلِ فَإِنَّهُنَّ مَسْئَلَاتٌ مُسْتَنْطَقَاتٌ وَلَا تَعْلُنَ فَتُسَيِّنَ الرَّحْمَةَ»^(۱) یعنې ای د زنانه وو ټولګیه! تاسو د الهي تسبیح او تهلیل او هم د تقدیس سره ملازمت وکړئ، او د ګوتو په څوکو (سرونو) باندې یې غوټه کړئ (وشمېرئ)، او دا ځکه چې همدغه د ګوتو سرونه هم پوښتنه کړې شوي دي او د قیامت په ورځ د استنطاق لاندې نیولې شوي دي، او تاسو غفلت مه کوئ (چې الهي ذکر ونه کړئ) نو تاسو به د الله ﷻ د رحمت څخه هېرې کړې شئ (پرېښودلې شئ).

دوهم: نبي کریم ﷺ فرمایلي دي چې: «إِنَّ أَوَّلَ عَظَمٍ مِنَ الْإِنْسَانِ يَتَكَلَّمُ يَوْمَ يُخْتَمُ عَلَى الْأَفْوَاهِ فَخِذُهُ مِنَ الرَّجْلِ الشِّمَالِ»^(۲) یعنې یقیناً د بنیادم څخه اولنۍ هډوکۍ چې په هغې ورځ خبرې کوي په کومه ورځ چې په خولو باندې مهر ولګولی شي، هغه یې د چېرې پښې ورون دی.

درېم: همدارنګه نبي کریم ﷺ په یوه حدیث کښې فرمایلي دي چې: «وَإِنَّ أَوَّلَ مَا يَتَكَلَّمُ مِنَ الْأَذْيَانِ فَخِذُهُ وَكَفُّهُ»^(۳) یعنې او لومړنۍ هغه شی چې د بنیادم څخه خبرې کوي هغه یې ورون او ورغوی دی. ﴿وَلَوْ نَشَاءُ لَطَمَسْنَا عَلَى أَعْيُنِهِمْ فَاسْتَبَقُوا الصِّرَاطَ فَأَنَّى يُبْصِرُونَ﴾ ﴿١١﴾ وَلَوْ نَشَاءُ

(۱) جامع الترمذي ج ۲ ص ۱۹۹

(۲) مسند احمد بن حنبل ج ۶ ص ۱۳۴

(۳) مسند احمد بن حنبل ج ۷ ص ۲۳۶

لَمْ نَخْنَثْهُمْ عَلَى مَكَانَتِهِمْ فَمَا اسْتَطَعُوا مُضِيًّا وَلَا يَرْجِعُونَ ﴿٢٧﴾ وَمَنْ نَعْمِرُهُ
نُنَكِّسْهُ فِي الْخَلْقِ أَفَلَا يَعْقِلُونَ ﴿٢٨﴾ وَمَا عَلَّمْنَاهُ الشِّعْرَ وَمَا يَنْبَغِي لَهُ إِنْ هُوَ إِلَّا ذِكْرٌ
ذُرِّانٌ مُبِينٌ ﴿٢٩﴾ لِيُنذِرَ مَنْ كَانَ حَيًّا وَيَحِقَّ الْقَوْلُ عَلَى الْكَافِرِينَ ﴿٣٠﴾ أَوَلَمْ يَرَوْا أَنَّا
خَلَقْنَا لَهُمْ مِمَّا عَمِلَتْ أَيْدِينَا أَنْعَمًا فَهُمْ لَهَا مَالِكُونَ ﴿٣١﴾ وَذَلَّلْنَاهَا لَهُمْ فَمِنْهَا رَكُوبُهُمْ
وَمِنْهَا يَأْكُلُونَ ﴿٣٢﴾ وَلَهُمْ فِيهَا مَنَافِعُ وَمَشَارِبُ أَفَلَا يَشْكُرُونَ ﴿٣٣﴾

[۶۶] او که زمونږ اراده وشي نو د کفارو په سترگو باندې به زوال ورنازل کړو (او نظر به یې بالکل محوه کړو)، نو دوی به (بیا) لارې ته وړاندې کېږي (چې ورباندې لارې شي) نو دوی به (په دغه صورت کېنې) څنگه لیدل وکړي؟

[۶۷] او که زمونږ اراده وشي نو مونږ به کفار په خپلو ځایونو باندې (ځای په ځای) مسخه کړو (مثلاً کاني به ترې جوړ کړو)، نو دوی به (بیا) د (وړاندې) تللو توان ونه لري او نه به دوی بېرته (خپلو کورونو ته) ورستانه شي.

[۶۸] او هر چا ته چې مونږ اوږد عمر ورکړو نو هغه په پیدایښت کېنې سرچپه کوو (بېرته یې د اړذل العمر کمزوري حال ته ورتاوه وو)، ایا نو دوی د عقل څخه کار نه اخلي؟ (چې یقیناً مونږ په بیا ژوندي کولو باندې هم کامل قدرت لرو).

[۶۹] او مونږ پیغمبر ﷺ ته د شعر جوړول نه دي ښودلي او نه ورته دا کار مناسب دی، (نو په همدې بنیاد) دا (کتاب) نه دی مگر (سراسري) پند دی، او (د الله ﷻ د پلوه) څرگند لوستلی شوی (کتاب) دی.

[۷۰] (البته دا) د دې دپاره چې دا (قرآن یا پیغمبر) هغه څوک (د الله ﷻ د عذاب) وډار کړي کوم چې ژوندی وي (وینس زړه ولري)، او (هم د دې دپاره) چې په کفارو باندې (د عذاب) خبره په اثبات (رسېږي) چې د قیامت په ورځ اعتذار وړاندې نه کړی شي.

[۷۱] او ایا خلک دې ته نه گوري چې یقیناً مونږ ورته د هغو (مخلوقاتو) څخه څاروي پیدا کړي دي کوم چې (فقط) زمونږ (بلا کيفه) لاسونو جوړ کړي دي، نو دوی همدغو څارویو ته مالکان دي (او هر ډول تصرف پکښې کوي).

[۷۲] او مونږ دا (څاروي) خلکو ته ذلیل (امر منونکي) گرځولي دي: نو ځینې ورته سورلی دي (چې ورباندې سورېږي)، او د ځینو څخه (غوښې) خوري (او په ځینو باندې دواړه کارونه اجراء کوي).

[۷۳] او خلکو ته په څارویو کېنې د گټو ډېر شیان دي او (هم ورته) د څښکلو ډېر شیان دي (لکه شوده او ماسته او نور). ایا نو دوی شکر نه کوي؟ (چې د توحید عقیده خپله کړي او د کفریاتو څخه لاس واخلي).

ارتباط او د مطلب خلاصه

په دغو ایتونو کېنې هغه اشتباه جوابه شوې ده کومه چې په وړاندېنیو ایتونو کېنې د وروستني متصل ایت څخه عنادي کفارو پورته کولی شوه ترڅو ورباندې عوام وغولوي او خپل باطل خط السیر ته د تصحیح په غرض د ختو پوزه کېږدي، هغه دا چې:

که بالفرض د قیامت قیام رښتیا شي او خلک د قبرونو څخه را اوچت کړي شي نو شي به، خو دا هیڅکله نه شي کېدلی چې ژبه ودرېږي او په عوض یې لاسونه او پښې خبرې وکړي، دا ډول فکر محض شاعرانه تخیل دی او څه واقعیت نه شي موندلی، نو د همدې ډول فکر څخه څرگنده شوه چې قرآن شعري کلام دی او محمد - چې خپل ځان ته د پیغمبر لقب ورکوي - د یوه پوه او ذکي شاعر څخه په غیر بل څوک نه دی.

نو د اشتباه د جوابولو خلاصه یې داسې راخېږي چې: ای پیغمبره! د دې دپاره چې د قیامت په ورځ د اندامونو خبرې کول او د ژبو درېدل د خلکو اذهانو ته ورنژدې شي او عنادي کفار ورباندې د شاعرانه تخیلاتو نوم کېښېږدي؛ په خپل امت باندې لاندې دلایل قرائت کړه:

۱- د اندامونو څخه چې په دنیا کېنې کومې گټې اخستلی کېږي هغه زمونږ په اراده صورت نیسي، هسې نه چې د هغو ذاتي صفات دي. د مثال په توګه:

الف: که زمونږ اراده وشي نو مونږ به په دنیا کېنې د کفارو په سترګو زوال وربښکته کړو او د لیدلو قوت به ترې بالکل واخلو، نو په دغه وخت کېنې به دوی لارې ته وروړاندې کېږي چې ورباندې تېر شي، نو لیدل به څنګه وکړي چې مونږ ترې د لیدلو قوت اخستی وي؟

ب: همدارنګه د نورو اندامونو واک او اختیار هم زمونږ په اختیار کېنې دی، نو که زمونږ اراده وشي مونږ به کفار مسخه کړو چې لاسونه به یې نیول ونه شي کړي او پښې به یې د حرکت څخه ولوېږي بلکې ځای په ځای به ولاړ وګرځي، چې نه به د وړاندې تېرېدلو توان ولري او نه د بېرته ستنېدلو.

نو د دغسې کامل قدرت سره که د قیامت په ورځ مونږ لاسونو او پښو ته د نطق کولو توان ورکړو او د ژبې څخه د څه وخت دپاره نطقي قوت واخلو نو په دې کېنې څه لرېوالی دی؟ بلکې په دنیا کېنې هم اندامونو ته د نطق توان ورکولی شو، چې د ژبې په عوض وګرېږي او خبرې وکړي.

ج: د ښه وضاحت دپاره د زړو بنیادمانو اندامونه د نظره تېر کړي چې مونږ یې څنګه په تدریج سره د استفادې څخه غورزوو. یا په بل عبارت: هر چا ته چې مونږ اوږد عمر ورکړو نو مونږ د هغه پیدایښت سرچېه کوو، چې سترګې یې د لیدلو څخه پاتې کېږي او پښې یې د ماشومتوب غوندې مزل نه شي کولی او داسې نور.

ایا نو تاسو اوس هم د عقل څخه کار نه اخلئ ترڅو پوه شئ چې د اندامونو گټې وټې د هغو ذاتي صفات نه دي بلکې د الله ﷻ د کامل قدرت په ولکه کېنې قرار لري او بس.

۲- د ذکر شوي بیان په بنیاد د قیامت په ورځ د پښو او لاسونو او نورو اندامونو اخبار او شهادت واقعیات دي او شاعرانه تخیلات نه دي ځکه چې:

الف: مونږ خپل پیغمبر (محمد ﷺ) ته د شعر ویل نه دي ښودلي، د ده ﷺ سلیقه مو د شعر ویلو دپاره مساعده نه ده پیدا کړې، بلکې د ده ﷺ د شان سره هم د شعر جوړول مناسبت نه لري ځکه چې شعر په تخیلاتو ولاړ وي او د ده ﷺ کلام سراسري حقایق او واقعیات دي.

ب: د پیغمبر ﷺ کلام (وینا) د خلکو دپاره پند او عبرت دی او کوم څرگند کتاب چې ورته ورکړی شوی دی هغه ورباندې واقعاً د الله ﷻ د پلوه قرائت شوی دی چې د اعجاز د کبله خپل واقعیت پخپله په اثبات رسوي.

ج: مونږ خپل پیغمبر ﷺ ته د دې دپاره قرآن کریم ورنازل کړی دی چې اول: ترڅو هغه څوک د الله ﷻ د عذابه او د قیامت د ورځې څخه وډار کړي کوم چې ژوندی وي او د ښکیو استعداد یې د لاسه نه وي ورکړی، بلکې حقائقو پسې تاند وهي او عناد نه وي نیولی. دوهم: بل د دې دپاره چې په کفارو باندې د عذاب خبره په اثبات ورسېږي او د قیامت په ورځ اعتذار وړاندې نه کړی شي، چې: ای ربه! تا خو به مونږ ته کتاب نازل کړی وي چې مونږ یې پیروي کړي وی او د ذلت سره نه وي مخامخ شوي.

۳- ای پیغمبره! مونږ بنیادم په ځمکه کښې خلیفه ګرځولی دی چې په وینه او لمده کښې سور ګرځي، او په خپلو ډېرو مخلوقاتو باندې مو ورته کرامت ورکړی دی. مثلاً:

الف: بنیادم ته مو داسې اندامونه او عقل ورکړی دی کوم چې د خلافت سره مناسب دي، خو د دې سره سره د هغه اندامونه د جاسوسانو مثال لري چې د قیامت په ورځ به یې په ټولو کړو وړو باندې شهادت ورکوي.

ب: ایا بنیادمان دې ته نه ګوري چې مونږ د دوی دپاره هغه څاروي پیدا کړي دي کوم چې یوازې زمونږ بلا کیفه لاسونو جوړ کړي دي او د دوی لاسونو پکښې نه هیڅ اشتراک کړی دی اونه یې پکښې کولی شي.

خو د دې سره سره مونږ ذکر شوي څاروي (خپل مخلوق) د بنیادمانو دپاره ملکیت ګرځولی دی چې روزمره پکښې مالکانه تصرف کوي (پلورل او پېرودل یې د همدوی په اختیار کښي دي).

ج: لکه څنګه مو چې بنیادمانو ته د هغوی اندامونه تابع ګرځولي دي همدارنګه مو ورته څاروي هم فرمان منونکي جوړ کړي دي، چې ټول کړه وړه یې د هغوی په اراده باندې څرخېږي.

نو د همدې کبله په ځینو باندې سورېږي او خپل درانه سامانونه ورباندې د یوه ځای څخه بېل ځای ته انتقالوي، ځینې ذبحه کوي او غوښې یې خوري، د ځینو نورو څخه لا دواړه ډوله استفادي کوي او بالاخره د ځینو ژویو څخه لا نور کارونه اخلي.

د: په دې باندې علاوه بنیادمانو ته مو په څارویو کښې زښتې ډېر ګټې وټې نغښتې دي. د مثال په توګه:

اول: د پوستکو، هډوکو، وړیو او وچغڼو څخه یې ګټې پورته کوي، او داسې نور. دوهم: ځینې څاروي مو ورته داسې ګرځولي دي چې د شورو څخه یې خوري او ځیني حال دا چې

همدغه تک سبب خواره شوده مورته د سرو وینو او بد بویه لېر شتو د منځه راوړسلي دي.
ه ایا نو انسان اوس هم زمونږ د عجیبه نعمتونو شکر به نه کوي؟ دوی ته به کار دي چې خپل
رب ښه په کامل قدرت سره وپېژني او د قرآن کریم په بیاناتو باندې د شاعرانه تخیلاتو نوم کېږدي.

توضیحات

۱- په ﴿وَلَوْ نَشَاءُ لَطَمَسْنَا عَلَى أَعْيُنِهِمْ﴾ کېږي د 'طَمَسْنَا' کلمه د 'طَفَسَ' لکه 'مُتَرَبِّ' څخه
اشتقاقه شوې ده. مونږ د الله ښه توفیق د [یونس: ۸۸] ایت لاندې لیکلي دي چې 'طَفَسَ' د یوه
شي محو کولو او د هغه د اثارو د منځه وړلو ته ویل کېږي. څه به دې مقام کېږي قتاده مېرمن
'لَاغْفِيْنَاهُمْ' سره تفسیر کړی ده.^(۱)

مونږ ته همدا معنی په زړه پورې برېښي چې په راتلونکي ایت کېږي د ﴿لَمَسَخْنَاهُمْ﴾ سره به
تناسب لري. یعنې که زمونږ اراده وشي چې د کفارو د سترګې پدې کړو نو هرو مرو به د دوی
په سترګو باندې وړندوالی واقع کړو نو بیا به څه لیدل وکړی شي؟

سخ څه معنی؟

۲- په ﴿وَلَوْ نَشَاءُ لَمَسَخْنَاهُمْ عَلَى مَكَانَتِهِمْ﴾ کېږي د 'مَسَخْنَا' کلمې د 'مَسَخَ' لکه 'مُتَرَبِّ' څخه
اشتقاق موندلی دی. 'مَسَخَ' په دوه وو معناوو کېږي استعمال مومي:^(۲)
الف: یوه دا چې یو شی د خپلې خبرې څخه بلې قبیحې خبرې ته واړولی شي. لکه چې د
یهودانو څخه بیزوګان جوړ شوي وه. او یا لکه چې انسان ته د ډېرې خبره ورکړی شي.
ب: بله دا چې د یوه انسان خوی د کوم څاروي خوی ته واړوي. لکه چې څوک د سپي خوی
'شومتیا' خپله کړي، او یا د خنزیر غوندې بې غیرته شي. العیاذ بالله ښه.
په دې مقام کېږي لومړی معنی په زړه پورې برېښي چې د الله ښه کامل قدرت څخه ډېره ښه
نمایندګي کوي او خبره په همدې کېږي راوړانه ده.

دا د یو پلوه، او د بله پلوه که څه هم دلته ځینو علماوو کرامو د بلې خبرې څخه د څوک (خنزیر)
خبره اراده کړې ده^(۳) خو مونږ ته بهتره برېښي چې بله خبره به د کاني د خبرې څخه عبارت وي، چې
همدا معنی د متصلې جملې ﴿فَمَا اسْتَطَعُوا مُضِيًّا وَلَا يَرْجِعُونَ﴾ سره ډېر ښه تناسب لري.
نو حاصل به یې داسې راوڅیږي چې: که زمونږ اراده وشي نو د عنادي کفارو څخه به په دنیا
کې انساني خبرې واخلو او کاني به ترې جوړ کړو. نو بیا به د نورو کانو غوندې ځای په ځای
پراته وي چې نه به وړاندې حرکت کولی شي او نه به بیرته سټندلی شي.

(۱) المحرر الوجيز ج ۱۳ ص ۲۱۲

(۲) مفردات الراغب ص ۲۸۸: لسان العرب ج ۳ ص ۵۵

(۳) روح المعاني ج ۲۳ ص ۴۵

تنکیس څه معنی؟

۲- په ﴿تُنَكِّسُهُ فِي الْخَلْقِ﴾ کښې د ﴿تُنَكِّسُهُ﴾ کلمه د 'تنکیس' څخه اشتقاقه شوې ده، چې مجرد بې 'نکس' - لکه 'ضرب' - دی، 'نکس' او 'تنکیس' دې ته وایي چې یو شی سرچپه کړی شي چې سر یې ښکته او پښې یې پورته شي^(۱).
نو په خلق (پیداښت) کښې سرچپه کول د دې څخه عبارت دي چې د چا د خوانۍ قوت بهرته د ماشومتوب کمزورۍ ته ورواړولی شي، په دغه حال باندې په [الحج: ۵] او [النحل: ۷] ایتونو کښې د اَرَذَلَ الْعُمُرَ اطلاق شوی دی چې څه شرحه یې هملته تېره شوې ده، والحمد لله.

د شعر په هکله څو ټکي

۳- په ﴿وَمَا عَلَّمْنَاهُ الشِّعْرَ وَمَا يَنْبَغِي لَهُ﴾ کښې لاندې څو ټکو ته توجه په کار ده:
الف: د مطلق شعر په هکله د [الشعراء: ۲۲۴] ایت لاندې څه بیان تېر شوی دی - والحمد لله -
خو دلته د هغه خاص شعر په ارتباط څه مطالبو ته اشاره شوې ده، کوم چې د نبی کریم ﷺ په عالي شان پورې تړاو لري. هغه دا چې:
ب: د عبد المطلب (د نبی ﷺ نیکه) اولاده - نارینه وه او که زنانه - ټولو شعر ویلی شو، او ټول شاعران وه، مگر یوازې نبی کریم ﷺ ته الله ﷻ شعر نه وه ښودلی^(۲) چې اشعار یې نه شوه جوړولی، لکه چې په ایت شریف کښې ورته اشاره شوې ده.
ج: که څوک وایي چې: ایا لاندې احادیثو ته شعر نه شو ویلی؟
اول: نبی کریم ﷺ د حنین په غزا^(۳) کښې فرمایلي دي چې: «أَنَا النَّبِيُّ لَا كَذِبُ أَنَا ابْنُ عَبْدِ الْمُطَّلِبِ»^(۴) یعنې زه رښتیا پیغمبر یم (زما په نبوت کښې دروغ نشته)، زه د عبد المطلب زوی (لمسی) یم.
دوهم: نبی کریم ﷺ خپله زخمې شوې گوته مخاطبه کړه چې: «هَلْ أَلَمْنَا إِيَّا إِصْبَعُ ذَمِيَّتْ، وَلِي سَبِيلِ اللَّهِ مَا لَقِيتْ»^(۵) یعنې ته نه یې مگر یوه گوته یې، چې وینې (زخمې) شوې، او هغه څه د الله ﷻ په لاره کښې دي کوم چې ته ورسره پیوسته شوي.
مونږ وایو چې: که څه هم ځینو علماوو کرامو ذکر شوي دواړه احادیث د شعرونو په نامه منلي دي، او جواب یې داسې کړی دی چې د یوه یا دوه وو شعرونو په جوړولو باندې څوک شاعر نه بللی کېږي، لکه چې په یو درز یا دوه درزو په تېرولو باندې څوک د خیاط لقب نه شي گټلی^(۶).
مگر مونږ ته دا جواب د قبول قابل نه برېښي او دا ځکه چې په ایت شریف کښې د نبی کریم ﷺ

(۱) لسان العرب ج ۶ ص ۲۴۱ مفردات الرانج ص ۵۲۷

(۲) تفسیر ابن کثیر ج ۳ ص ۵۷۸

(۳) د غزوات په [التوبة ۲۵] ایت کښې اشاره شوې ده. او څه شرحه یې هم هلته تېره شوې ده. والحمد لله

(۴) صحيح البخاري ج ۱ ص ۴۰۱

(۵) جامع الترمذي ج ۲ ص ۱۷۲

(۶) تفسیر القرطبي ج ۱۵ ص ۵۳

څخه مطلق شعر نفي کړی شوی دی، برابره خبره ده چې لږ وي او که ډېره. نو بهتر جواب دا دی چې: ذکر شوي دواړه احاديث شعرونه نه شي بللی کېدلی او دا ځکه چې شعر د هغه منظوم او مسجع کلام نوم دی په کوم کېښې چې سجع او نظم (وزن) د هر څه څخه وړاندې په قصدي توګه په نظر کېښې نيولی شوي وي^(۱)، نو کوم منظوم کلام چې وزن او قافیه پکېښې په اتفاقي (ناڅاپي) توګه صورت نيولی وي هغه د شعر په نامه نه شي یادولی. د: که څوک وايي چې: د څه څخه معلومېږي چې په ذکر شوو دواړو احاديثو کېښې وزن او قافيې ته د نبي کریم ﷺ د پلوه اراده نه وه شوې؟

مونږ وايو چې: أم المؤمنين عائشه رضی الله عنها د يوه سوال په جواب کېښې وايي چې: «قَدْ كَانَ ابْنُ عَبْدِ اللَّهِ الْخَدِيثُ إِلَيْهِ»^(۲) يعنې نبي کریم ﷺ ته په خبرو کېښې ډېره مبغوضه خبره شعري خبره وه او ډېره يې بده ايسېده. او پوره واضحه ده چې هيڅوک خپل مبغوض شي ته قصد نه کوي، نو څرګنده شوه چې ذکر شوي احاديث او د هغو امثال اشعار نه دي بلکې د اشعارو سره يې بلا اراده توافق موندلی دی. ه: که څوک وايي چې: په څه وجه د نبي کریم ﷺ سره د شعر جوړولو مناسبت نه درلود؟

مونږ وايو چې: وجه يې دا وه چې ترڅو کفار د ايمان نه راوړلو دپاره بهانه جوړه نه کړي چې نبي کریم ﷺ د شعري قوت په درلودلو سره تخيلي او غير واقعي مفاهيم راغونډ کړي دي او د قرآن نوم يې ورباندې ايښی دی.

و: که څوک وايي چې: د قرآن کریم حقانيت خو په اعجاز سره په اثبات رسېدلی دی، نو که بالفرض نبي کریم ﷺ ته شعر ښودلی شوی وي هم، د هغوی بهانه نيول به ظاهر البطلان وي؟ په دې باندې علاوه د شعر عدم تعليم خو د کفارو د اعتراض کولو مخنيوی ونه کړی شو، او نبي کریم ﷺ ته يې د شاعر لقب ورکړ؟

مونږ وايو چې: که بالفرض نبي کریم ﷺ ته شعر ښودلی شوی وي او شعري قوه ورکړه شوې وي نو د کفارو اعتراض به څه وجه درلودلې وي او د عوام فريبې دپاره به يې ترې څه کار اخستی وي، خو د شعر د عدم تعليم په صورت کېښې هوښيار عوام هم پوهېده چې دا اتهام غلط دی.

د ذکر شوي بيان يو نظير خط (ليک) دی چې الله ﷻ فرمايي: ﴿وَمَا كُنْتُمْ تَتْلُوا مِنْ قَبْلِهِ مِنْ كِتَابٍ وَلَا تَخُطُّهُ بِيَمِينِكُمْ إِذَا لَأَزْتَابُ الْمُبْطِلُونَ﴾ [العنکبوت: ۴۸] يعنې ای پيغمبره! د قرآن کریم څخه وړاندې ته نه وې چې کوم کتاب دې لوستلی وي او نه دې په خپل بني لاس سره ليک کړی وي، په دغه وخت کېښې (که تا ليک او لوست کړی وي) نو د باطلو خاوندانو (کفارو) به د قرآن کریم په حقانيت کېښې شک کړی وي (او شک کولو به يې څه وجه هم درلودلې وي).

نو د شعر په عدم تعليم کېښې که څه هم د کفارو د اعتراض مخه ونه نيوله شوه خو دا ټولو عوامو

(۱) حواشي صحيح البخاري ج ۱ ص ۳۹۸

(۲) مستد احمد بن حنبل ج ۹ ص ۵۵۹

نه څرگنده شوه چې اعتراض یې بې ځایه دی.

په دې باندې علاوه د شعر په عدم تعلیم کښې د نبی کریم ﷺ د احادیثو څخه هم اتهام پورته کړی شوی دی چې د عنادي کفارو څخه په غیر بل څوک ورباندې قول نه شي کولی، که نه نو دوی به اعتراض کړی وی چې د نبی کریم ﷺ احادیث هم د اشعارو غوندې په تخیلاتو باندې ولاړ دي او کوم واقعیت نه لري.

ز: که څوک وایي چې: ایا نبی کریم ﷺ د شاعرانو جوړ کړي اشعار اورېدلي یا لوستي دي؟ مونږ وایو چې: هو، نبی کریم ﷺ شعرونه اورېدلي دي او لوستي یې هم دي. د ښه وضاحت دپاره لاندې مثالونه ولولئ:

اول: د [الشعراء: ۲۲۴] ایت لاندې د الله ﷻ په توفیق تهر شوي دي چې نبی کریم ﷺ د أمیه بن ابی الصلت (کافر) څه اشعار اورېدلي دي او غوږ یې ورته ایښی وه، آن تر دې چې په پای کښې یې وفرمایل چې: أمیه بن ابی الصلت نژدې وه چې مسلمان شوی وه. دوهم: د خندق په غزا کښې نبی کریم ﷺ د عبد الله بن رواحه ؓ څو اشعار د صحابه کرامو ﷺ په ملګرتیا په یوه اواز سره لوستي دي، چې تفصیل یې د [الأحزاب: ۹] ایت لاندې تهر شوی دی، والحمد لله ﷻ.

درېم: یوه ورځې نبی کریم ﷺ دا شعر ولوست^(۱) چې:

إِنْ تَغْفِرِ اللَّهُمَّ تَغْفِرْ جَمًّا :: وَأَيُّ عَبْدٍ لَكَ لَا أَلْمَا

یعنې ای الله! ته چې ښه کوي ډېرې او غټې گناهونه وښه، او هغه ستا کوم بنده دی چې وېرې گناهونه یې نه وي کړي؟

ذکر شوی بیت اصلاً د أمیه بن ابی الصلت په نوم یوه کافر شاعر جوړ کړی دی خو نبی کریم ﷺ ورباندې تلفظ وکړ^(۲).

هوا: د نبی کریم ﷺ د خولې څخه وروستنی نیم بیت په «لَا أَلْمَا» کښې د «لَا» په توري تمام شوی روایت شوی دی، او د ذکر شوي شاعر څخه د «مَا» په توري «مَا أَلْمَا» تمام شوی حکایت شوی دی^(۳). د «مَا، لَا» اختلاف د بیت په مضمون باندې څه اثر نه غورزوي چې دواړه توري د نفی دپاره دي، او د «أَلْمَا» کلمه په دواړو کښې د «إِلْمَام» څخه معلومه ماضي ده او «الف» پکښې اشباعي دی. څلورم: نبی کریم ﷺ د لبید نیم بیت هم ستایلی وه چې بهتر شعر دی، هغه دا چې^(۴): «أَلَا كُلُّ شَيْءٍ مَا خَلَا اللَّهَ بَاطِلٌ» یعنې اگاه اوسې چې د الله ﷻ څخه په غیر هر شی بې ښاده دی. د دې شعر پاتې نیم بیت دا دی چې: «وَكُلُّ نَبِيٍّ لَا مَخَالَةَ زَائِلٌ» یعنې: او هر نعمت ضرور د زوال

(۱) جامع الترمذی ج ۲ ص ۱۶۴

(۲) تحفة الأخوذی بشرح جامع الترمذی ج ۹ ص ۱۲۲

(۳) تفسیر ابن کثیر ج ۴ ص ۲۵۶

(۴) صبح مسلح ج ۲ ص ۲۳۹

سره مخامخ کېدونکي دي.

پنځم: د عبد الله بن رواحه ؓ يو شعر دی چې:

سَتَّبِدِي لَكَ الْإِبَامُ مَا كُنْتَ جَاهِلًا :: وَيَأْتِيكَ بِالْأَخْبَارِ مَنْ لَمْ تُزَوِّدْ

يعني ژر دی چې تاته ورځې هغه شی درځرگند کړي په کوم چې ته نن ورځ ناخبره (ناپوه) یې، او هغه څوک به درته خبرونه دروړي چې تا ورته توبنه نه وي ورکړې (چې لاړ شه ماته خبرونه راوړه). یوه ورځې نبي کریم ﷺ د ذکر شوي بیت اولنی نیم بیت ولوست^(۱).
ح: که څوک وايي چې: ایا د نبي کریم ﷺ څخه پرته نورو پیغمبرانو کوم یوه ته شعر وربښودلی شوی وه؟

مونږ وايو چې: په دې موضوع کېنې علماء کرام په دوه وو گروپونو ویشلي شوي دي^(۲): ځینې وايي چې د شعر عدم تعلیم د نبي کریم ﷺ خاصه ده، د نورو پیغمبرانو عليهم السلام په هکله د تعلیم څه ممنوعیت نه وه، د همدې کبله دوی څه اشعار نقل کړي دي چې دا د آدم ؑ څخه راپاتې دي. ځینې نور وايي چې د هیڅ پیغمبر سره د شعر جوړول مناسب کار نه دی.
خو مونږ په دې موضوع کېنې توقف غوره کوو او وايو چې: الله ﷻ أعلم بحقیقة الحال والیه المرجع والمآل.

ژوند يعني څه؟

۴- په ﴿لِيُنذِرَ مَنْ كَانَ حَيًّا﴾ کېنې د ﴿حَيًّا﴾ کلمه د "حیوة" څخه اشتقاقه شوې ده، چې د ژوند معنی ورکوي، خو په دې مقام کېنې علماوو کرامو په لاندې دوه وو معناوو باندې معنی کړې ده:
الف: دلته هغه ژوند مطلب دی چې په هغه باندې حس او حرکت صورت نیسي. يعني د دې دپاره مونږ خپل پیغمبر ﷺ ته ځرگند قرآن کریم ورنازل کړی دی ترڅو د قیامت تر ورځې پورې هغه څوک د الله ﷻ څخه وډار کړي کوم چې په ځمکه گرځي راگرځي.

الله ﷻ همدا مضمون په بل ایت کېنې داسې نازل کړي دي چې: ﴿وَأَوْحَىٰ إِلَيْ هَٰذَا الْقُرْآنُ لِأُنذِرَكُمْ بِهِ ۖ وَمَنْ بَلَغَ﴾ [الأنعام: ۱۹] يعني ای پیغمبره! خلکو ته ووايه چې ماته دغه قرآن کریم د دې دپاره وحې شوی دی چې تاسو ورباندې وډار کړم او هغه څوک هم چې د قیامت تر ورځې پورې ورته رسېږي.
ب: د ژوند څخه دلته معنوي ژوند مطلب دی چې سړی ورباندې په جنت کېنې د تل دپاره ژوندي پاتې کېږي. که څه هم په قرآن کریم باندې هرڅوک ډارولی کېږي خو په ذکر شوي ژوند سره ژوندي کسان ترې گټه پورته کوي.

همدې مضمون ته الله ﷻ اشاره کړې ده چې: ﴿يَا أَيُّهَا الَّذِينَ ءَامَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ﴾ [الأنفال: ۲۴] يعني ای هغو کسانو کومو چې ایمان راوړی دی! تاسو الله ﷻ ته او هم

(۱) مسند احمد بن حنبل ج ۹ ص ۴۶۶

(۲) روح المعاني ج ۲۳ ص ۴۷

باندې ته اجابت وکړې کله چې تاسو هغه شي ته وروبلې کوم چې تاسو ته ابدي ژوند درېښي.

خو لغات

۵. په دې مقام کېږي د لاندې لغاتو معناوې ولولئ:

الف: په ﴿فَعِنَهَا زَكُوهُمْ﴾ کېږي د "زكوب" کلمه د "مركوب" معنی ورکوي^(۱) (هغه څاروي په کوم باندې چې سورېدل صورت نیسي). د څارويو همدغه ډول ته په [النحل: ۸] ایت کېږي اشاره شوې ده.

ب: په ﴿وَلَهُمْ فِيهَا مَنَافِعُ وَمَشَارِبُ﴾ کېږي و "مَنَافِع" کلمه د "مَنْفَعَة" جمع ده، چې یا مصدر دی او یا اسم دی^(۲)، په هر تقدیر دغه کلمه د هغو گټو څخه عبارت ده، په کومو باندې چې په [النحل: ۸۰] ایت کېږي صراحت شوی دی، لکه وړې او نور.

ج: او په همدغه عبارت کېږي د "مَشَارِب" کلمه د "مَشْرَب" جمع ده، چې "مَشْرَب" میمی مصدر دی، خو د "مَفْعُول بِهِ" معنی ورکوي^(۳)، چې د څښکل شوو (شودو) په معنی سره ده، که څه هم شوده په خپل ذات کېږي یو ډول دي خو د شودو لرونکو څارويو په اعتبار متعدد انواع لري، لکه د گډو شوده، د اوبسانو شوده او داسې نور. او همدارنګه د شودو څخه د څښکلو متعدد شيان جوړېږي لکه ماسته، شرومې او داسې نور، نو ځکه ذکره شوې کلمه په بسعیت سره نازل شوې ده.

په دې باندې علاوه، په ذکره شوې کلمه کېږي د حلالو څارويو امتیازي هم شاملې دي البته د هغه چا دپاره چې دا ورته دارو درمل وي^(۴).

وَاتَّخَذُوا مِنْ دُونِ اللَّهِ إِلَهَةً لَعَلَّهُمْ يُنصَرُونَ ﴿٦٦﴾ لَا يَسْتَطِيعُونَ نَصْرَهُمْ وَهُمْ لَهُمْ جُنْدٌ مُّحْضَرُونَ ﴿٦٧﴾ فَلَا تَحْزَنْكَ قَوْلُهُمْ إِنَّآ نَعْلَمُ مَا يُسِرُّونَ وَمَا يُعْلِنُونَ ﴿٦٨﴾ أَوَلَمْ يَرِ الْإِنْسَانُ أَنَا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُّبِينٌ ﴿٦٩﴾ وَضَرَبَ لَنَا مَثَلًا وَنَسِيَ خَلْقَهُ قَالَ مَنْ يُحْيِ الْعِظْمَ وَهِيَ رَمِيمٌ ﴿٧٠﴾ قُلْ يُحْيِيهَا الَّذِي أَنشَأَهَا أَوَّلَ مَرَّةٍ وَهُوَ بِكُلِّ خَلْقٍ عَلِيمٌ ﴿٧١﴾ الَّذِي جَعَلَ لَكُم مِّنَ الشَّجَرِ الْأَخْضَرِ نَارًا فَإِذَا أَنْتُمْ مِنْهُ تُوقَدُونَ ﴿٧٢﴾ أَوَلَيْسَ الَّذِي خَلَقَ السَّمَوَاتِ وَالْأَرْضَ بِقَدِيرٍ عَلَىٰ أَن يَخْلُقَ مِثْلَهُمْ ۚ بَلَىٰ وَهُوَ الْخَلَّاقُ الْعَلِيمُ ﴿٧٣﴾ إِنَّمَا أَمْرُهُ إِذَا أَرَادَ شَيْئًا أَن يَقُولَ لَهُ كُنْ فَيَكُونُ ﴿٧٤﴾

(۱) البحر المحيط ج ۹ ص ۵۳

(۲) لسان العرب ج ۸ ص ۳۵۹: القاموس المحيط ج ۴ ص ۴۱۷

(۳) روح المعاني ج ۲۲ ص ۵۱

(۴) تفسير ابن كثير ج ۳ ص ۵۸۰

فَسُبْحَنَّ الَّذِي بِيَدِهِ مَلَكُوتُ كُلِّ شَيْءٍ وَإِلَيْهِ تُرْجَعُونَ ﴿٨٢﴾

[۷۴] او مشرکانو د الله ﷻ څخه په غیر (نور) معبودان نیولي دي، شاید چې (د دوی په خیال به ورسره نصرت وکړي) او عذاب به ترې ایسار کړي.

[۷۵] (دغسې نه ده بلکې) د دوی باطل معبودان وسته نه لري چې د دوی (مشرکانو) سره نصرت وکړي حال دا چې (خبره سرچپه ده) مشرکان خپلو معبودانو ته (په دنیا کښې) حاضر کړي شوي لښکر دی (چې دفاع ترې کوي).

[۷۶] نو (ای پیغمبره!) تا دې د مشرکانو خبرې غمژن نه کړي (چې کفري لقبونه درکوي) او دا ځکه چې: یقیناً مونږ په هغه څه باندې پوهېږو چې مشرکان یې (په زړونو کښې) پټوي او په هغه څه باندې هم کوم چې دوی یې څرگندوي (نو د دواړو ډولو جنايتونو سزا به ورکړو).

[۷۷] او ایا (کافر) انسان نه گوري (علم نه لري) چې یقیناً مونږ نوموړی د نطفې څخه پیدا کړی دی (او دومره قوت مو وربښلی دی چې) نو ناڅاپه هغه (زمونږ په مقابل کښې) څرگند جگړه مار دی. [۷۸] او مونږ ته مثال وهي (بیانوي) حال دا چې خپل پیدایښت یې هر کړی دی (چې د نطفې څخه مو پیدا کړی دی. نو نوموړی منکر انسان) وایي چې: څوک به هډوکو ته ژوند ورکړي حال دا چې وراسته شوي (او ځمکې خوړلي) وي؟

[۷۹] (ای پیغمبره! ته ورته په جواب کښې) ووايه چې: هغه اقدس ذات ﷻ به ورستو هډوکو ته (دوهم وار) ژوند ورکړي چې اول ځل یې (د نطفې څخه) پیدا کړي دي، او همدغه اقدس ذات ﷻ به هر مخلوق باندې پوه دی (د خاورې شوي بدنونو ذرات ورته معلوم دي).

[۸۰] هغه اقدس ذات ﷻ چې ستاسو دپاره یې د شنې ونې څخه اور گرځولی (پیدا کړی) دی، نو ناڅاپه تاسو د همدغه اور څخه (ډېر اورونه) بلوئ (او خپلې اړتیاوې ورباندې پوره کوی).

[۸۱] (ای پیغمبره! د نوموړي جگړه مار او د ملگرو په هکله یې دا هم ووايه چې:) ایا هغه اقدس ذات ﷻ چې اسمانونه او ځمکې یې پیدا کړي دي قادر نه دی چې د دوی امثال (بیا) پیدا کړي؟ دغسې نه ده (لکه چې دوی خیال کوي)، او همدا (د دنیا پیدا کوونکی) ﷻ ډېر ښه پیدا کوونکی (او ډېر) ښه علم درلودونکی دی.

[۸۲] الله ﷻ چې کله د یوه شي (د پیدا کولو) اراده وکړي، نو یقیناً امر یې (فقط) همدا دی چې ورته ووايي: شه!، نو (سمدستي هغه هماغسې) شي (څنگه یې چې ورته امر کړی وي).

[۸۳] نو هغه اقدس ذات ﷻ ته پاکي ده چې د ده ﷻ په (بلا کیفه) لاس باندې د هر شي ټینګه واکداري ده، او خاص همده ﷻ ته به (تاسو ټول په آخرت کښې) بهرته ورتاو کړی شی.

ارتباطونه

۱- د [بس: ۳۲] ایت څخه راپدېخوا ترڅو ایتونو پورې د الله ﷻ د توحید دلایل د اثبات په حیث نازل شوي وه، او په دې ایتونو کښې د مشرکانو هغه عکس العمل رد شوی دی د کوم څخه به چې

هغوی د دلایلو په مقابل کښې د بهانو په حیث کار اخست. یا په بل عبارت: دلته د هغوی د اعتراضونو مخه نیولې شوې ده.

۲- ذکر شوي نژدې ایتونه - چې د معاد دلایل او د نعمتونو ذکر پکښې نازل شوي وه - په دې جمله تمام شوي وه چې ﴿أَفَلَا يَشْكُرُونَ﴾ ایا نو دوی شکرگزاری نه کوي چې د توحید عقیده خپله کړي. دلته د مشرکانو هغې ناشکری ته اشاره کېږي کومه به چې هغوی د نعمتونو په مقابل کښې خپلوله. نو حاصل یې داسې راخېږي:

د مطلب خلاصه

ای پیغمبره! د ذکر و شوو عقیدوي دلایلو په مقابل کښې او هم د الله ﷻ د بې شمېره نعمتونو په وړاندې د کفارو عکس العمل دا دی چې:

۱- کفار او مشرکان په دلایلو او نعمتونو باندې خپل ځانونه کاڼه اچوي او د الله ﷻ څخه په غیر نور معبودان نیسي او په عبادت باندې یې د دې دپاره مشغولېږي چې شاید د هغوی د پلوه دوی ته څه نصرت او مدد وکړي شي.

۲- خو خبره دغسې نه ده لکه چې دوی گومان کوي، هغوی د خپلو عابدانو دپاره د هیڅ نصرت او کومک و نه لري، چې نه یې په دنیا کښې د الهي عذابو خلاصولی شي او نه د قیامت په ورځ د دوزخ څخه نجات ورکولی شي.

بلکې په دنیا کښې خو خپله عابدین د معبودانو دپاره حاضر کړي شوي لښکري دي چې مچان ترې شري او د میده-میده کوونکو مخه ترې نیسي، چې د ابراهیم ؑ غوندې یې څوک په تیر باندې توتیه-توتیه نه کړي.

۳- نو ای پیغمبره! د کفارو سپکې او سپورې خبرې دې تا په خفگان کښې وانچوي، چې تاته د شاعر او ساحر لقب درکوي. او دا ځکه چې:

الف: یقیناً مونږ په هغو ویناوو باندې ښه پوهېږو چې کفار یې په زړونو کښې پټې ساتي او هغه ویناوې یې راته هم معلومې دي کومې چې په خولو باندې څرگندوي، نو د قیامت په ورځ به د ټولو بدو اعمالو مطابقه سزا ورکړو.

ب: کافر انسان ډېر مغرور او متکبر دی چې د خپل خالق ﷻ په مقابل کښې سپین سترگي کوي او په عبادت کښې ورسره شریک او شریکان دروي.

۴- ایا دغه کافر انسان دې ته نه گوري چې مونږ د بل شي څخه نه بلکې د نرمې سپکې نطفې څخه پیدا کړ او د ښایسته خبرې دپاسه مو عقل هم ورپېرزو کړ چې د څارویو څخه ورباندې جدا شو. خو د دغه ستر نعمت سره سره نوموړی ناشکره انسان د خپل خالق ﷻ یووالی نه مني او د قیامت د ورځې څخه انکار کوي، نو د همدې کبله:

۵- مونږ ته د انکار په غرض په داسې حال کښې مثال بیانوي او خپلو کفریاتو ته بهانه تراشي

بس (۲۶)

چې خپل پیدایښت یې هېر کړی وي. که بالفرض نوموړي خپل پیدایښت نه وی هېر کړی نو د انکار دپاره به یې بهانې نه وی تراشلي او په بعث بعد الموت باندې به یې ضرور عقیده خپله کړې وي.

۶- نوموړی د خپل پیدایښت هېروونکی انسان ورستو هډوکو ته اشاره کوي او په تعجب سره وایي چې: دا به څوک بیا راژوندي کړي؟ او څوک به ترې هوښیار بنیادم جوړ کړي؟

۷- ای پیغمبره! ته ذکر شوي ناشکره کافر انسان ته جواب ورکړه چې:

الف: هغه اقدس ذات ﷻ به دغه وراسته هډوکي بیا راژوندي کړي او دوهم ځل به ترې بنیادم جوړ کړي، چا چې په لومړي ځل د نطفې څخه پیدا کړی دی.

ب: همدغه اقدس ذات ﷻ ته خپل هر یو مخلوق ډېر ښه معلوم دی او ډېر ښه ورباندې پوهېږي. چې د خاورې شوي بدن ذرې ذرې بحرکي یې چرته چرته پراته دي، په ذکر شوي بدن کښې یې په کومو کومو ځایونو کښې قرار درلود او بالاخره هلته د څنگه څنگه کیفیاتو درلودونکي وه.

ج: همدغه اقدس ذات ﷻ ستاسو (انسانانو) دپاره د شنې ونې څخه اور پیدا کوي چې ناڅاپه تاسو د همدغه اور څخه نور اوروڼه بلوی او خپل ضروریات ورباندې پوره کوی.

یا په بل عبارت: ایا همدغه د شنې ونې څخه اور پیدا کوونکی الله ﷻ په دې باندې قدرت نه لري چې د ورستو هډوکو څخه بیا انسان جوړ کړي؟

د: په دې باندې علاوه، ایا هغه اقدس ذات ﷻ چې اسمانونه او ځمکې یې پیدا کړي دي، په دې قادر نه دی چې یو ځل بیا د ورستو هډوکو څخه د انکار کوونکو انسانانو غوندي انسانان پیدا کړي هسې نه چې د اسمانونو او یا د ځمکو غوندي غټ-غټ وي؟

۸- ای پیغمبره! ذکره شوې پوښتنه د ولې نه دی قادر څخه په غیر بل جواب نه لري، نو د همدې کبله به کفار په جواب کښې چپ پاتې شي. نو کله چې دوی چپ پاتې شوه، ته پخپله ذکره شوې پوښتنه جوابه کړه چې:

الف: هو، ولې نه دی قادر. هغه اقدس ذات چې اسمانونه او ځمکې یې پیدا کړي دي قادر دی چې د بنیادمانو غوندي کمزوري او ضعیف مخلوقات بیا راژوندي کړي.

ب: همدی ﷻ خلاق دی، چې زښت ډېر مخلوقات یې پیدا کړي دي او لا د پیدا کولو سلسله روانه ده (خلق همده ﷻ پورې اختصاص لري).

ج: همدی ﷻ په هر شي باندې پوه دی، چې هر شی په مناسب شکل او مناسب کیفیت سره پیدا کوي.

د: دا هم ورته ووايه چې: الله ﷻ ته د هر شي پیدا کول اسان دي چې فقط د امر پورې یې توقف لري او بس، او دا ځکه چې یقیناً کله چې الله ﷻ د یوه شي د پیدا کولو اراده وکړي نو همدغه شي ته فقط همدومره ووايي چې: موجود شه، نو سمدستي هغه موجود ډېري.

ه: د ذکرې شوې شرحې په بنیاد د هر شي موجودول او هر چاته گټه رسول او یا د مشکلاتو څخه نجات ورکول یوازې د الله ﷻ په واک اختیار کښې دي او د ده ﷻ څخه په غیر د باطلو معبودانو په

شمول د هیجا په توان کښې ګټه رسول او د ضرر څخه بچ کول نشته.
نوهغه اقدس ذات ﷺ ته د ټولو نواقصو څخه پاکي ده چې په بلاکیفه لاس کښې یې په هر شي باندې واکداري د اختصاص په توګه قرار لري.
۹- ای پیغمبره! په پای کښې د الله ﷻ د پلوه ټول مخلوقات مخاطب کړه چې: د قیامت په ورځ به خاص همده ﷺ ته تاسو ټول راجع کړی شئ او هر چاته به د خپلو کړو وړو په مطابق سزا یا جزا ورکړي، او هیڅوک به ونه توانېږي چې د بېرته راجع کېدلو څخه بچ پاتې شي.

توضیحات

۱- په ﴿لَا يَسْتَطِيعُونَ نَصْرَهُمْ وَهُمْ لَهُمْ جُنْدٌ مُّحْضَرُونَ﴾ کښې علماوو کرامو د ضمائرو په اعتبار سره متعدد تفسیرونه کړي دي^(۱)، کوم تفسیر چې مونږ ته بهر برېښېدلی دی هغه په لاندې ټکو باندې ولاړ دی:

الف: په ﴿لَا يَسْتَطِيعُونَ﴾ کښې مستتر ضمیر او په ﴿هُمْ﴾ کښې بازار ضمیر (دواړه) باطلو معبودانو (بوتانو) ته راجع دي.

ب: د ﴿نَصْرَهُمْ﴾ او د ﴿هُمْ﴾ دواړه ضمیرونه د مشرکانو عابدانو څخه عبارت دي، نو د معنی حاصل یې داسې راخېږي چې: د باطلو معبودانو څخه د مشرکانو نصرت غوښتنه په تناقض باندې مشتمله ده او دا ځکه چې پوره واضحه ده چې بوتان د خپلو عابدینو دپاره نه په دنیا کښې د نصرت توان لري او نه په آخرت کښې، اما عابدینو په دنیا کښې د خپلو باطلو معبودانو نصرت او خدمت ته په دوامداره توګه په اصطلاح لومړي درجه احضارات نیولي دي، چې د ماتولو څخه یې ساتي، مچان ترې شري او هم یې د دښمنانو سره دښمني کوي او داسې نور.

مونږ ځکه ذکر شوی تفسیر غوره کړ چې: په دې تفسیر باندې په بل ایت کښې صراحت شوی دی چې: ﴿قَالُوا حَرِّقُوهُ وَانصُرُوا إِلَٰهَتَكُمْ إِنَّكُمْ فَعِلِينَ﴾ [الأنبياء: ۶۸] یعنې کله چې مشرکان د ابراهیم علیه السلام سره د استدلال په میدان کښې د ماتې سره مخامخ شوه نو یو تربله یې سره وویلې چې ابراهیم علیه السلام وسوزوی او د خپلو معبودانو نصرت وکړی، که چرته تاسو د دغه کار کوونکي یاست نو عجله وکړی.

سوال جواب

۲- که څوک وایي چې: د ذکر شوي غوره تفسیر په بنیاد خو په ضمائرو کښې تفکیک او انتشار صورت نیسي، حال دا چې دا کار په عربیت کښې مقبول کار نه دی؟
مونږ وایو چې: هو، دا کار د نحویانو خوښ نه دی، خو په هغه ځای کښې چې په اصل مطلب باندې اثر اچوي او د التباس موجب وي، خو دلته مطلب واضحه دی او څه التباس نه لازمهږي^(۲).

(۱) تفسیر ابي السعود ج ۷ ص ۱۷۹: البحر المعیط ج ۹ ص ۸۲

(۲) روح المعانی ج ۲۳ ص ۵۲

بنکاره جگرمار خوک وه؟

۳۔ په ﴿فَإِذَا هُوَ خَصِيمٌ مُّبِينٌ﴾ کښې الله ﷻ جگرمار په وصف سره ذکر کړی دی او په نامه سره یې نه دی بنودلی، چې د نامه په تعین کښې یې څه خاصه گټه نه وه. خو علماوو کرامو د نوموړي جگرمار په نامه کښې متعدد اقوال کړي دي چې تقریباً پنځو نه رسېږي^(۱)، چې ځینو ابو جهل بنودلی دی او ځینو ابي بن خلف او داسې نور.

یوه پوښتنه او د هغې جواب

۴۔ که خوک وایي چې: په څه وجه په ﴿وَهِيَ رَمِيمٌ﴾ کښې د ﴿رَمِيمٌ﴾ کلمه "رَمِيمَةٌ" (موټه) نازل نه کړی شوه، ترڅو د خپلې مبتدا (هېي) سره په تانیث کښې مطابقه شوې وي؟ مونږ وایو چې:

الف: مطابقت هلته ضرور دی چې خبر صفتي اسم وي او ضمیر پکښې موجود وي، حال دا چې د ﴿رَمِيمٌ﴾ کلمه جامد اسم دی او د ضمیر څخه خالي ده چې د زړو هډوکو دپاره وضعه شوې ده^(۲).
ب: دغه کلمه ﴿رَمِيمٌ﴾ د "رَمِيمَةٌ" څخه معدوله ده او کومه کلمه چې د خپل اصل څخه عدول وکړي هغه د همېش دپاره مذکره لوستله کېږي، د همدې کبله په ﴿وَمَا كَانَتْ أُمْلِكُ بَغِيًّا﴾ [مریم: ۲۸] کښې د ﴿بَغِيًّا﴾ کلمه مذکره نازله شوې ده چې د "بَغِيَّةٌ" څخه معدوله ده^(۳).

ج: دا کلمه صفت دی او اشتقاق یې د "زَمَ" - لکه "قَدَ" - څخه نه دی موندلی چې د یوه زاړه شي د نواقصو د اصلاح معنی ورکوي، او د "مَرَمَةٌ" سره مترادف لري^(۴). بلکې د "رَمَةٌ" - لکه "نِعْمَةٌ" - څخه اشتقاقه شوې ده چې د خوړلو دپاره وضعه شوې ده، خلک وایي چې: "رَمَتْ الْبَابُ الْحَشِيشَ"^(۵)، یعنې اوبنانو وابنه خوړلي وه.

نو "رَمِيمٌ" د "مرموم" په معنی سره دی چې وراسته هډوکي د ځمکې د پلوه خوړلي شوي وي، او په دغه ډول فعلیل کښې (چې د متعدي فعل څخه یې اشتقاق موندلی وي) د نحویانو په اجماع سره مذکر او موټ یو برابر وي^(۶) لکه چې جریح او قتیل په معنی د مجروح او مقتول سره دی.

اور او شنې لښتې

۵۔ په ﴿الَّذِي جَعَلَ لَكُم مِّنَ الشَّجَرِ الْأَخْضَرِ نَارًا﴾ الآية- کښې هغو دوه ونو ته اشاره ده چې په

(۱)، زاد المبرج ج ۶ ص ۲۸۳: اسباب النزول للواحدی ص ۲۴۶

(۲)، تفسیر الکشاف ج ۴ ص ۳۱

(۳)، تفسیر الغوي ج ۴ ص ۲۰

(۴)، لسان العرب ج ۱۲ ص ۲۵۱

(۵)، تفسیر القاسمي ج ۱۴ ص ۸۸

(۶)، روح المعاني ج ۲۳ ص ۵۴

پیدا کښې ترې اعراب اور بلوي، چې يوه "الْمَرْخ" نومېږي او بلې ته "الْعَفَار" وايي^(۱).
 که څوک د دغو دواړو ونو څخه د مسواک غوندې يوه يوه لښته راېږي کړي او بيا يوه په بله باندې وموږي نو الله ﷻ سمدستي د دواړو لښتو ترمنځ اور پیدا کوي، حال دا چې د دواړو لښتو څخه په اصطلاح اوبه څاڅي.
 دغه ډول اور پیدا کېدل حقیقت لري او څه خیالي اټکل نه دی، که بالفرض حقیقت یې نه درلودی نو سمدستي به مشرکانو په قرآن کریم باندې نیوکه کړې وی، هغوی خو نیوکې ته شنه ناست وه.
 په دې باندې علاوه د ذکر شوي اور څه نظایر په هر وطن کښې لېدل کېږي لکه:
 الف: که څوک یوه بکرینه ډبره په بله بکرینه ډبره باندې په زغرده ووهي نو سمدستي به ترې سپرغی بادي شي.

ب: د یوې اوسپنې د بلې اوسپنې په ټکر سره هم د اور بڅرکي لیدل کېږي.
 ج: شاید چې د جهاد په مرحله کښې به مجاهدینو لیدلي وي چې د آسونو او قچرو د پښو څخه به د اور سپرغی شندلې کېدې، او دا ځکه چې د سومانو نعلونو به یې د ډبرو سره ټکر کاوه.
 دا د یو پلوه، او د بله پلوه د ﴿فَإِذَا أَنتُم مِّنْهُ تُوقِدُونَ﴾ د جملې په تعقیب سره ډېته اشاره ده چې ذکرې شوې د اور سپرغی د "حَبَاجِب" د سپرغیو غوندې نه دي چې د شپې د مخې په هوا کښې فقط د لیدونکو سترگو ته څرگندېږي خو د چا درد ورباندې نه دوا کېږي او اور ترې نه بلول کېږي.
 "حَبَاجِب" د یوه الوتونکي حیوان نوم دی چې په شکل کښې مچ ته ورته دی، او کله چې هوا ته پورته شي نو رڼا او سپرغی ترې بادېږي ته به وايي چې د اور بڅرکی دی^(۲)، دغه حیوان ته په پښتو کښې "اور بلبلکی" وايي.

نو د ایت شریف حاصل به داسې راوڅیږي چې: ای مشرکانو! تاسو ولې د بعث بعد الموت څخه انکار کوئ، او د عوام غولونې په غرض د ورستو هډوکو مثال وړاندې کوئ؟
 ایا هغه څوک ﷻ چې د یوه ضد څخه بل ضد پیدا کوي او د شنې ونې څخه د اور سپرغی راوباسي په دې قادر نه دی چې یو ځل بیا د ورستو شوو پرزه جاتو څخه بنیادم جوړ کړي؟ حال دا چې خپل پرزه جات ورسره ضدیت نه لري.

سوال جواب

۶- که څوک وايي چې: په ﴿عَلَىٰ أَنْ تَخْلُقَ مِثْلَهُمْ﴾ کښې د ﴿مِثْلَهُمْ﴾ ضمیر چاته راجع دی. یا په بل عبارت: د بنیادمانو امثال څوک دي؟
 مونږ وايو چې: که څه هم ځینو مفسرینو کرامو په جواب کښې ویلي دي چې^(۳): د قیامت په ورځ

(۱) تفسیر القرطبي ج ۱۵ ص ۶۰

(۲) المسار العرب ج ۱ ص ۲۹۷: مفردات الراغب ص ۲۰۸

(۳) تفسیر الکشاف ج ۴ ص ۳۱

بیا ژوندون د اصلي اجزاوو په إعادې سره صورت نیسي، کوم چې د یوه انسان سره د اول پیدایښت څخه ترمرگه پورې موجودیت ولري، نو په همدې ملحوظ سره پوره واضحه ده چې هغه ابدان به د دنیاوي ابدانو امثال وي.

مگر مونږ ته دا جواب په زړه پوری نه برېښي ځکه چې: دې جواب به په هغه وخت کېږي صحت درلودی چې ذکر شوی ضمیر د بنیادمانو ابدانو ته راجع وی، حال دا چې دغه ضمیر پخپله د همدوی اعیانو ته راجع دی چې په دنیا او آخرت کېږي اختلاف نه لري، ترڅو پکښې مثلثیت صورت ونیولی شي.

نو مونږ ته لاندې دوه جوابونه په زړه پورې برېښي:

الف: د انسانانو امثال پخپله انسانان دي لکه چې خلک د کنایې په توګه وايي چې: **يَبْخُلُ** ^(۱) ستا غوندې سړی بخل نه کوي. یعنې ته بخل او شومتیا نه کوي.

ب: ذکر شوی ضمیر د بعث بعد الموت منکرینو ته راجع دی، چې وراسته هډوکي یې د خپل انکار د استدلال دپاره وړاندې کړي وه ^(۲).

که څه هم په ایت شریف نوموړی کس د مفردو کلمو (ضَرْب، نَسِي) سره ذکر شوی دی، خو ضمیر ورته د خپلو همعقیده ملګرو په لحاظ راجع شوی دی.

نو حاصل به یې داسې راوخېږي چې: الله ﷻ هرو مرو په دې قدرت لري چې د منکرینو امثال او هم پخپله همدوی بیا پیدا کړي، چې د اسمانونو او ځمکه په نسبت د یوې ذرې حیثیت لري.

همدې مضمون ته الله ﷻ اشاره کړې ده چې: ﴿لَخَلْقُ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ وَلَئِنْ أَكْثَرَ النَّاسِ لَا يَعْلَمُونَ﴾ [المؤمن: ۵۷] یعنې ضرور د اسمانونو او ځمکو پیدا کول د خلکو د پیدا کولو څخه ډېر لوی دي مګر اکثره خلک نه پوهېږي، چې د بعث بعد الموت څخه انکار کوي.

ماثور تفسیر

۷- د دې ایت شریف ﴿إِنَّمَا أَمْرُهُ إِذَا أَرَادَ شَيْئًا﴾ الآية- مضمون په یوه قدسي اوږد حدیث کېږي داسې روایت شوی دی:

نبي کریم ﷺ وايي چې الله ﷻ فرمايي: «عَطَايِي كَلَامٌ وَعَذَابِي كَلَامٌ إِنَّمَا أَمْرِي لِشَيْءٍ إِذَا أَرَدْتُ أَنْ أَقُولَ لَهُ كُنْ فَيَكُونُ» ^(۳) یعنې ای زما بندګانو! ماته هرڅه اسان دي، زه هر هغه څه کوم چې زما ورته اراده وشي، زما ورکړه فقط کلام (امر کول) دی او زما عذاب هم فقط کلام (امر کول) دی، یقیناً یو شي ته زما امر فقط همدا دی چې زه ورته ووايم چې: وشه! (موجود شه!) نو سمدستي هغه وشي (موجود شي).

(۱) روح المعانی ج ۱۳ ص ۵۶

(۲) تفسیر الطبری ج ۲۳ ص ۳۲

(۳) جامع الترمذي ج ۲ ص ۷۶- مسند احمد بن حنبل ج ۸ ص ۸۵، ۱۲۸

یادونه

۸۔ پہ ﴿ فَسُبْحَنَ الَّذِي يَبْدِئُ مَلَكُوتُ كُلِّ شَيْءٍ ﴾ کنبی د ﴿ مَلَكُوتُ ﴾ کلمہ مونہ د اللہ ﷻ پہ توفیق د [آل عمران: ۲۶] ایت لاندی شرحہ کړې ده، خو په دې مقام کنبی ورباندې وراضافه کوو چې

الف د جمهورو علماوو په نزد د "مَلِك" او "مَلَكُوت" معنی یوه ده چې د واکدارۍ څخه عبارت ده، لکه چې د "رَحْمَةٍ" او "رَحْمَتٍ"، او د "زَهْبَةٍ" او "زَهَبَةٍ"، او هم د "جَبَر" او "جَبَرُوت" معناوې سره یو دي^(۱)

ب. ځینې علماء کرام وایی چې په "ت" کنبی مبالغه ده چې په ډېرې قوې واکدارۍ سره ترې تعبیر کوو، دوی وایی چې د "مَلَكُوت" د کلمې استعمال په الله ﷻ پورې اختصاص لري^(۲).

د الله ﷻ په توفیق د "یس" سورت پښتو ترجمه او تفسیر ختم شو، او د الله ﷻ څخه د زیات توفیق امید کوو چې د ټول قرآن کریم ترجمه او تفسیر په خپل لاس پای ته ورسوو، او په خپل لاس یې چاپ کړو او په مسلمانانو باندې یې توزیع کړو.

اللَّهُمَّ احْشُرْنَا مَعَ السَّابِقِينَ وَالصَّالِحِينَ وَحَسَنَ أَوْلِيكَ رَفِيقًا.
نېټه: ۱۴۲۲/۵/۶ هـ ق = ۱۳۸۰/۵/۴ هـ ش.

(۱) تفسیر ابن کثیر ج ۳ ص ۵۸۳

(۲) مفردات الراغب ص ۴۹۳

الصافات (۳۷)

سریزه

۱۔ د دې سورت نوم "الصافات" دی چې د همدې سورت د لومړي ایت څخه اخستلی شوی دی،
 بیا په بل عبارت: د دې دپاره چې دا سورت د قرآن کریم د نورو سورتونو څخه جدا شي نو په خپلې
 اړنۍ کلمې (الصافات) باندې ونومولی شو.

۲۔ دا سورت د ټولو علماوو کرامو په اتفاق مکي سورت دی او د هجرت څخه وړاندې نازل
 شوی دی.^(۱)

۳۔ د دې سورت د ایتونو شمېره یو سلو دوه اتیاوو (۱۸۲) ته رسېږي.^(۲)

۴۔ د دې سورت د کلماتو او حروفو شمېره په لاندې ډول ده:^(۳)

الف: کلمات یې اته سوه او شپېته (۸۶۰) دي.

ب: او د حروفو شمېره یې درې زرو اته سوه او شپې ویشته (۳۸۲۶) ته پورته شوې ده.

د دې سورت محتویات

۵۔ د دې سورت محتویات څه محدودیت نه قبلوي خو په عمده توګه ویلی شو چې محتویات
 یې د نورو مکي سورتونو غوندې د عقیدې په محور څرخېږي. د مثال په توګه:
 الف: په دې سورت کې د توحید دلایلو ته اشاره شوې ده او په انفيسي او افاقي خبرو کې
 ښودلې شوي دي.

ب: په دې کې د مشرکانو هغه انکار رد شوی دی کوم چې په معاد پورې ارتباط لري.
 ج: د جنت او دوزخ څه حالات پکې بیان شوي دي او د جنتیانو او دوزخیانو مکالمې او خبرو
 اترو ته هم پکې اشاره شوې ده.

د: د لسو (۱۰) پیغمبرانو څه حالات پکې نازل شوي دي.

ه: په دې کې کفار تهديد شوي دي او مؤمنانو ته پکې د نصرت وعده ورکړه شوې ده.
 و: بالاخره په دې سورت کې د الله ﷻ تنزیهي صفات نازل شوي دي او د مشرکانو هغه عقیده
 په کلکه رده شوې ده کومه چې هغوی د پرښتو په هکله درلوده چې دوی بنات الله دي، العیاذ بالله.

د دواړو سورتونو تناسب

۶۔ څرنگه چې وړاندېنی سورت (یس) او دا سورت (الصافات) دواړه مکي سورتونه دي نو په
 موضوعاتو کې یو تربله ډېر زیات تناسب او توافق لري. لاندې مثالونه یې ولولئ:
 الف: هلته هم عقیدوي احکام نازل شوي وه او دلته هم همدغه احکام په بېل او ممتاز طرز سره
 بیان شوي دي.

(۱) تفسیر القرطبي ج ۱۵ ص ۶۱

(۲) تفسیر الطبري ج ۲۲ ص ۳۳

(۳) تفسیر الخازن ج ۵ ص ۲۲۴

ب. هلته په [۳۱] ایت کښې پخوانیو هلاکو شوو قومونو ته د اجمال په توګه اشاره شوې ده او دلته یې څه مثالونه ښودلې شوي دي، لکه د نوح عليه السلام قوم او داسې نور.

ج. هلته د جنتیانو او دوزخیانو څه حالات نازل شوي وه چې دلته ورباندې ښه پوره رڼا اچولې شوې ده، او داسې نور.

بِسْمِ اللَّهِ الرَّحْمَنِ الرَّحِيمِ

وَالصَّافَّاتِ صَفًّا ۝ فَالزَّاجِرَاتِ زَجْرًا ۝ فَالتَّالِيَاتِ ذِكْرًا ۝ إِنَّ إِلَهَكُمْ لَوَاحِدٌ ۝
 رَبُّ السَّمَوَاتِ وَالْأَرْضِ وَمَا بَيْنَهُمَا رَبُّ الْمَشْرِقِ ۝ إِنَّا زَيْنَا السَّمَاءِ الدُّنْيَا بِزِينَةِ
 الْكَوَاكِبِ ۝ وَحِفْظًا مِّنْ كُلِّ شَيْطَانٍ مَّارِدٍ ۝ لَا يَسْمَعُونَ إِلَى الْمَلَأِ الْأَعْلَىٰ وَيُقَذَّفُونَ
 مِّنْ كُلِّ جَانِبٍ ۝ دُحُورًا ۝ وَلَهُمْ عَذَابٌ وَاصِبٌ ۝ إِلَّا مَن خَطِفَ الْخَطْفَةَ فَأَتْبَعَهُ شِهَابٌ
 ثَاقِبٌ ۝ فَاسْتَفْتِهِمْ أَهَمْ أَسَدُ خَلْقًا أَمْ مِّنْ خَلْقِنَا ۚ إِنَّا خَلَقْنَاهُمْ مِّنْ طِينٍ لَّا زِبٍ ۝

د ډېر مهربان (او) ډېر با رحمه الله تعالى په نامه.

[۱] د پریستو په صف تړونکو ډلو باندې سوګند دی، صف تړل.

[۲] بیا د پریستو د اوامرو اجراء کوونکو (تګان ورکوونکو) ډلو باندې (سوګند دی)، د اوامرو اجراء کول (او تګان ورکول).

[۳] بیا د پریستو د ذکر (او پند) په تلاوت کوونکو ډلو باندې (سوګند دی)، چې:

[۴] یقیناً ستاسو (حقيقي) معبود یو (او لا شریک) دی.

[۵] (همدا واحد لا شریک) د اسمانونو او ځمکو او هغو شیانو رب دی کوم چې د دغو دواړو ترمنځ موجود دي، او هم د مشرقونو (او مغربونو) رب دی.

[۶] یقیناً مونږ نژدې اسمان (د لیدونکي په نظر کښې) د ستورو په ښایست سره ښایسته کړې دی.

[۷] او (هم مو) د هر سرکشه شیطان څخه (ساتلی دی) ساتل.

[۸] شیطانان (د مشقت د ګاللو سره سره) د پریستو عالي ټولګي ته غوږ نه نیسي (خو یوه استثنا لري چې وروسته راروانه ده)، او غوږ نیوونکی شیطانان له هر لوري (په ستورو سره) ویشتل کېږي.

[۹] (البته د شیطانانو ویشتل) د شپلو (او رټلو) دپاره (صورت نیسي)، او دوی لره (په دغو ویشتلو کښې) دائمی عذاب دی (چې ډېر لږ شیطانان ترې بچ کېږي).

[۱۰] مګر (د شیطانانو څخه) هغه څوک (د پریستو عالي ډلې ته غوږ نیسي) کوم چې تښتول کوي یو کړت تښتول، خو سوری کوونکې شغله یې (په عین حال کښې) تعقیبوي.

[۱۱] نو (ای پیغمبره!) ته د مشرکانو څخه کلکه پوښتنه وکړه چې ایا دوی د پیدا کولو د حیثه

په دې يا هغه څوك (او هغه شيان) چې مونږ پيدا كړي دي؟ (چې څه مثالونه يې وړاندې تېر شوه).
 بيا مونږ (د ټولو بنيادمانو په شمول د پلار په لحاظ) مشركان د سرهښناكې ختمې څخه پيدا
 كړي دي، نو ايا له مرگه وروسته يې بېرته نه شو راژوندي كولى؟

ارتباطونه

د وړاندېني سورت (يس) د وروستنيو ايتونو او د دې سورت (الصافات) د لومړنيو ايتونو د تړاو
 لاندې مثالونه ولولى:

۱- د هغه سورت د [۸۱] ايت مضمون دا وه چې د اسمانونو او ځمكو خالق ښكې قادر دى چې د
 نيامت څخه د منكرينو غوندې بلكې د ټولو انسانانو غوندې كمزوري مخلوقات بيا راژوندي
 كړي. همدې مضمون ته د دې سورت په [الصافات: ۱۱] ايت كېنې اشاره شوې ده چې مشركان دې
 فكر وكړي چې: ايا د هغو مخلوقاتو پيدا كول دروند كار دى چې د دوى څخه په غير مونږ پيدا
 كړي دي او يا د دوى پيدا كول؟

۲- هغه سورت په دې تمام شوى وه چې الله ښكې د كاملي واكدارى خاوند دى او ټول بندگان به د
 ده ښكې حضور ته يو ځل بېرته ورگرځولى كېږي، او هيڅوك به ترې خپل ځان بچ نه كړى شي.
 د دې سورت په ذكر و شوو ايتونو كېنې په همدغه مضمون باندې دلايل اقامه كړي شوي دي چې
 الله ښكې به ولي د كاملي ارادې څښتن نه وي چې د هر حيثه واحد او لا شريك دى او هيڅوك او هر
 هيڅ شى يې د ارادې په وړاندې خنډ نه شي جوړېدلى، نو حاصل يې داسې راخېږي:

د مطلب خلاصه

اى پيغمبره! د "بسم الله الرحمن الرحيم" د ويلو څخه وروسته خلكو ته د توحيد څه نور دلايل هم
 ورواړوه ترڅو مشركانو ته يو ځل بيا په ډاگه شي چې د الله ښكې سره په عبادت او واكدارى كېنې په
 هيڅ ډول اشتراك نشته. دلايل دا دي:

۱- الله ښكې د پرېستو په لاندې ټولگيو او ډلو باندې د سوگند په يادولو سره وايي چې: يقيناً
 الله ښكې په حقيقي معبوديت او حقيقي مالكييت كېنې هيڅ شريك او سيال نه لري. د پرېستو ټولگي
 او ډلې دا دي:

الف: الله ښكې په هغو پرېستو سوگند يادوي كومې چې صفونه صفونه يوازې د همدې ښكې په عبادت
 باندې مشغولي دي.

ب: په هغو پرېستو باندې هم چې شړونكې او ټكان وركوونكې دي. يا په بل عبارت هغې پرېستې
 كومې چې د اوامرو اجرا، كوونكې او پلي كوونكې دي.

ج: بالاخره د پرېستو په هغو ټولگيو باندې هم سوگند يادوي كومې چې د پيغمبرانو په شمول په
 بندگانو باندې د وحې او الهي الهاماتو تلاوت كوونكې دي.

كه بالفرض الله ښكې شريك درلودى (لكه چې مشركان خيال كوي)، نو د پرېستو ذكر و شوو ډلو به هم

په الله ﷻ پورې اختصاص نه وی موندلی بلکې د بل چا په عبادت او د احکامو په اجراء کولو به بوختې وی او پرته د الله ﷻ د اجازې څخه به یې چا ته وحې وروړلې او الهام به یې ورته کولی شوی. ۲- یوازې الله ﷻ د اسمانونو او ځمکو رب دی او هم د هغو مخلوقاتو رب دی کوم چې د ځمکو او اسمانونو ترمنځ موقعیت لري، بالاخره د لمر او نورو ستورو د راڅېړولو ربوبیت هم په همدغه ﷻ پورې خاص دی، او همدارنگه د ټولو غروب هم د همدغه ﷻ په اختیار کېنې قرار لري او بس.

که بالفرض الله ﷻ څه شریک درلودی نو په ذکر و شوو افعالو کېنې خو به یې کوم یو کار د وسې پوره وی، او یا خو به یې ضرور د الله ﷻ سره په کوم یوه کار کېنې منازعه او جگړه کولی شوی. ۳- ای پیغمبره! دغه نژدې اسمان په ستورو باندې یوازې مونږ ښایسته کړی دی، ایا زمونږ څخه په غیر بل څوک په ستورو کېنې څه تصرف کولی شي؟

همدغه ښایسته اسمان یوازې مونږ د هر سرکشه شیطان څخه ساتلی دی چې هلته وروڅېږي او د تلاوت کوونکو پرېستو څخه څه د وحې او الهام (د غیبی امورو) خبرې واورې او له وخته مخکېنې یې خپلو دوستانو ته ورورسوي ترڅو ورباندې خلک دوکه کړي او ورباندې یې تېر باسي. د همدې تفصیل دا دی چې:

الف: سرکشه شیطانان د پرېستو عالي شانه ټولگيو ته غوږ نه شي نیولی. او دا ځکه چې:

ب: د هره طرفه د ستورو په شغلو باندې ویشتلې کېږي او شړلې کېږي.

ج: بلکې همدغه په شغلو باندې ویشتل کېدل د هغوی دپاره دائمی عذاب دی چې د هر وخت په ختلو کېنې ورسره مخامخ کېږي.

د: هو! د همدغو سرکشو شیطانانو څخه ورته هغه شیطان غوږ نیسي کوم چې یوه خبره وتښتوي په یو کړت تښتولو سره، چې سمدستي یې سوزوونکې او رڼاکوونکې شغله تعقیب کړي او بېرته راستنېدلو ته یې اړ کړي.

لنډه دا چې هیڅ سرکشه شیطان (چې پرېستو ته د غوږ نیولو هڅه کوي) په آرامۍ سره غوږ نه شي نیولی او د ستورو په شغلو باندې ویشتلې کېږي.

دا بېله خبره ده چې د اخوډ په حال کېنې یو وار څه غیبی خبره وتښتوي او خپلو کاهنانو ته یې ورسوي ترڅو ورسره هغوی چنډونه-چنډونه دروغ ګله کړي او خلک ورباندې وغلوي.

۴- نو ای پیغمبره! د ذکر و شوو دلایلو د اورولو څخه وروسته مشرکان مخاطب کړه او د توبیخ او تخجیل دپاره ترې کلکه پوښتنه وکړه چې: ایا دوی د پیدا کولو د حیثه کلک او سخت دی، او که هغه څوک کلک دی کوم چې مونږ د دوی څخه په غیر په اسمانونو او ځمکو کېنې پیدا کړي دي؟

پوره څرګنده ده چې مونږ ته د هیڅ شي پیدا کول څه سختي نه لري، ایا همدوی نه گوري چې مونږ همدوی د پلار (آدم عليه السلام) په ملحوظ د سرېښاکې ختې څخه پیدا کړي دي؟، نو په همدې بنیاد مونږ کامل قدرت لرو چې د مرګ څخه وروسته یې یو ځل بیا د قبرونو څخه راپورته کړو او ژوند ورعنايت کړو.

که بالفرض المحال الله ﷻ شریک درلودی نو نه به د مشرقونو او مغربونو نظام دوام موندلی وی او نه به د شیطانانو د غوږ نیونې مخنیوی شوی وی او داسې نور.

توضیحات

۱- په دې مقام کښې لاندې ټکو ته توجه په کار ده:

الف: که څوک وایي چې: تاسو د [النحل: ۵۷] ایت لاندې لیکلي دي چې پرېښتې نه مذکرې دي او نه موټشې دي، او مذکر ضماير ورته فقط په دې اعتبار راجع کېږي چې تذکیر د تانیث په نسبت اصل دی: نو پوښتنه دا ده چې: دلته د "الصافات"، "الزاجرات"، "التالیات" کلمې د عبد الله بن عباس رضی الله عنهما او عبد الله بن مسعود رضی الله عنهما په شمول اکثر و علماوو کرامو په پرېښتو سره تفسیرې کړي دي^(۱)، حال دا چې ذکر شوې کلمې په ترتیب سره د "صافه"، "زاجرة"، "تالیة" د کلماتو جمعې دي چې دغه درېوړه موټشې مفردې کلمې دي؟!

مونږ وایو چې: د ذکر شوو کلماتو موصوفات د پرېښتو جماعتونه او ډلې دي، که بالفرض موصوفات یې د پرېښتو اشخاص وی نو اعتراض به وارد شوی وی، نو مونږ ترې داسې تعبیر کوو چې: "جَمَاعَةُ صَافَةٍ، جَمَاعَةُ زَاجِرَةٍ، جَمَاعَةُ تَالِيَةٍ".

بیا په دوهم ځل سره په "صافات"، "زاجرات"، "تالیات" سره جمعه شوي دي نو که څوک ورته د جمع الجمع لقبونه ورکړي هم باک یې نشته^(۲).

ب: داسې معلومېږي چې د پرېښتو عبادت هم د صفونو په ډول سره صورت نیسي لکه چې الله ﷻ د پرېښتو د خولو څخه حکایت کوي چې: ﴿وَإِنَّا لَنَحْنُ الصَّافُونَ﴾ [الصافات: ۱۶۵] یعنې پرېښتې وایي چې: مونږ د الله ﷻ اولادونه نه یاستو، بلکې د ده ﷻ بندگان یاستو چې په صفونو سره ورته په دوامداره توګه عبادت کوو.

په مونږ باندې په عبادت (لمانځه) کښې د پرېښتو غونډې صفونه درول هم سنت ګرځولي شوي دي، چې نبی کریم ﷺ په یوه حدیث شریف کښې فرمایلي دي چې: «جُعِلَتْ صُفُوفُنَا كَصُفُوفِ الْمَلَائِكَةِ»^(۳) یعنې کومې بهتری چې مونږ ته الله ﷻ راپېرزو کړي دي، د هغو څخه یوه دا ده چې زمونږ صفونه یې د پرېښتو د صفونو غونډې ګرځولي دي.

ج: د "زاجرات" کلمه اصلاً د "زَجَرَةٍ" څخه اشتقاقه شوې ده، د "زَجَرَةٍ" کلمه د چيغې او شرلو (ټکان ورکولو) مجموعې ته وضعه شوې ده خو کله-کله یې په یوازې چيغې او یوازې شرلو باندې هم اطلاق کېږي^(۴).

(۱) تفسیر ابن کثیر ج ۴ ص ۲: الدر المنثور ج ۷ ص ۷۸؛ أضواء البیان ج ۶ ص ۶۷۱

(۲) تفسیر القاسمي ج ۱۴ ص ۹۳

(۳) صحیح مسلم ج ۱ ص ۱۹۹

(۴) مفردات الراغب ص ۲۱۶

په دې مقام کښې د پرېستو هغو ډلو ته د "زاجرات" لقب ورکړی شوی دی کومې چې د اوامرو په سرته رسولو بوختې دي، لکه د ورېځې خورول او د باران وړول، د یوه کافر قوم هلاکول او داسې نور؛ نو شاید چې د شیطانانو شړل او په شغلو باندې ویشتل به هم د همدغو گروپونو دنده وي چې په راتلونکو ایتونو کښې ورته اشاره شوې ده.

د همدغو پرېستو څخه الله ﷻ په بل ایت کښې داسې تعبیر کړی دی چې: ﴿وَيَفْعَلُونَ مَا يُؤْمَرُونَ﴾ [النحل: ۵۰] یعنې او پرېستې د الله ﷻ داسې مخلوق دی چې هغه کار کوي په کوم باندې چې د الله ﷻ د پلوه مامور کړی شي.

د د پرېستو کومو ډلو ته چې په ﴿فَالْتَلَيْتَ ذِكْرًا﴾ سره اشاره شوې ده، دا د هغو ډلو څخه عبارت دي کوم چې پیغمبرانو ته په وحې استولو او صالحو بندگانو ته په الهام وراچولو باندې مکلفیت لري، چې په بل ایت کښې ترې داسې تعبیر نازل شوی دی چې: ﴿فَالْمُلْكِيَّتِ ذِكْرًا﴾ [المرسلات: ۵] یعنې نو بیا د پرېستو په هغو ډلو باندې سوگند دی کومې چې مناسبو اشخاصو ته د ذکر (پند او وحې) وراچوونکې او (سوونکې) دي.

ه: کله چې الله ﷻ په خپل کوم مخلوق باندې سوگند یاد کړي نو په حقیقت کښې همدغه مخلوق د سوگند جواب اثباتوي.

نو په دې مقام کښې د پرېستو ذکر ورو شوو ډلو ته ځکه تخصیص ورکړی شوی دی ترڅو مشرکانو ته ورڅرگنده کړی شي چې د الله ﷻ سره د پرېستو اړیکه صرف بندگي او مخلوقیت دی، که بالفرض المحال اړیکه یې ورسره ولدیت وي - لکه چې کفار پرې قول کوي - نو هغوی به ورته د نورو بندگانو غوندې په عبادت کښې قطارونه-قطارونه نه درېدلې، او د نورو اطاعت کوونکو غوندې اطاعت به یې نه کولی.

همدغه مضمون ته الله ﷻ اشاره کړې ده چې: ﴿... لَيَقُولُنَّ ۚ وَلَدَ اللَّهُ وَإِنَّهُمْ لَكَاذِبُونَ﴾ [الصفات: ۱۵۱، ۱۵۲] یعنې اگاه اوسې چې د مشرکانو د دروغو څخه دا خبره هم ده چې دوی وایي چې الله ﷻ ضرور ولد لري (پرېستې بنات الله دي) حال دا چې کفار هرو مرو دروغڅښتن دي. و: که څوک وایي چې: ایا د شرعي احکامو د اثبات دپاره سوگند یادول کفایت کوي حال دا چې مشرکان او کفار د قطعي دلایلو څخه انکاري دي؟

مونږ وایو چې: د همدې پوښتنې جواب د [یونس: ۵۳] ایت لاندې ښه شرح لیکلی شوی دی. والحمد لله ﷻ چې بیا لیکلو ته یې اړتیا نه گورو. خو دومره ورباندې وراضافه کوو چې ذکر شوی اعتراض خو به په هغه وخت کښې په ځای وي چې سوگندونه په دلایلو سره نه وي تعقیب شوي، حال دا چې د دلایلو لړۍ ورسره متصله پیل شوې ده چې: ﴿رَبُّ السَّمَوَاتِ وَالْأَرْضِ﴾ الآيات.

لږ څه معلومات

۲- په ﴿رَبُّ الْمَشْرِقِ﴾ کښې لاندې معلومات په ذهن کښې ساتل په کار دي:

الف: د "مَشَارِق" کلمه د "مَشْرِق" جمع ده چې د طلوع او راختلو په ځای (ختیځ) باندې دلالت کوي.
 ب: په دې باندې علاوه په دې مقام کېنې د "وَرَبُّ الْمَغَارِبِ" کلمات هم مراد دي چې هر شی په خپل ضد باندې د اشارې په توګه لارښوونه کوي، بلکې په بل ایت کېنې ورباندې صراحت شوی دی چې: ﴿فَلَا أَقْبَمُ بِرَبِّ الْمَشْرِقِ وَالْمَغْرِبِ﴾ [المعارج: ۴۰] یعنې نو (دغسې) نه ده (لکه چې کفار خیال کوي) د مشرقونو او مغربونو په رب ښکې باندې سوګند دی چې مونږ کامل قدرت لرو.
 ج: که څوک وایي چې: لمر خو یو مشرق او یو مغرب لري نو څه وجه ده چې دلته د ﴿الْمَشْرِقِ﴾ کلمه جمع نازل شوې ده؟

مونږ وایو چې:

اول: دلته د ټولو ستورو مشرقونه او مغربونه مطلب دي چې لمر او سپوږمۍ هم پکښې شامل دي^(۱)، لکه چې ورپسې پیوسته د ستورو ذکر نازل شوی دی.
 دوهم: دلته یوازې د لمر د راختلو ځایونه مراد دي چې په توحید باندې په ډېر څرګند ډول سره دلالت کوي، د همدې کبله ابراهیم ښکې د نمرود کافر په وړاندې د لمر په راخېژولو باندې استدلال ونيوه، چې بشپړ بیان یې د [البقرة: ۲۵۸] ایت لاندې تېر شوی دی والحمد لله ښکې.

پاتې شوه دا خبره چې د "مَشَارِق" د جمعیت وجه څه ده؟ نو د دې جواب دا دی چې:

د [التوبة: ۳۶] ایت لاندې لیکلی شوي دي چې شمسي کال د درې سوو پنځه شپېتو (۳۶۵) ورځو او شپږو ساتونو د مجموعې (۳۶۵، ۲۵) څخه عبارت دی. نو که د محاسبې د اسانۍ دپاره د کسر (شپږو ساتو) او د پنځو (۵) ورځو څخه نظر واپړو لکه چې ځینو مفسرینو کرامو ترې اړولی دي^(۲)، نو وبه وایو چې لمریز (شمسي) کال د درې سوه او شپېتو (۳۶۰) ورځو مجموعه ده.
 د حمل څخه نیولې آن د سنبلې تر آخره پورې (شپږ میاشتې) لمر په بېل-بېل مشرق کېنې راخېژي، چې ټول تعداد یې یو سلو اتیا (۱۸۰) مشرقونو ته رسېږي، دغو مشرقونو ته د اوږي د مشرقونو لقب ورکول کېږي.

بیا د میزان د اول څخه د حوت تر آخره پورې لمر بهرته ستنېږي او د ذکر و شوو مشرقونو څخه تر یو سلو اتیا (۱۸۰) ورځو پورې په معکوسه توګه خپله دوره پیل کوي ترڅو چې په شپږو میاشتو کېنې ذکر شوی مشرقونه پوره کړي. دغو مشرقونو ته په ذکر شوي لحاظ سره د مني یا ژمي د مشرقونو لقب ورکول کېږي.

نو د "مَشَارِق" د کلمې د جمعیت وجه دا ده چې: په ایت شریف کېنې یوازې د اوږي د مشرقونو مجموعه (۱۸۰)، او یا یوازې د ژمي د مشرقونو مجموعه (۱۸۰)^(۳)، او بالاخره یا د ټولو مشرقونو

(۱) روح المعاني ج ۳ ص ۶۷
 (۲) البحر المحیط ج ۹ ص ۹۰
 (۳) المعرر الوجیز ج ۱۳ ص ۲۲۰

مجموعه درې سوه شپېته (۳۶۰) په نظر کښې نیولې شوې ده. او که د اوږي او ژمي مشرقونو ته د دوه وو مجموعو په لحاظ وکتلی شي نو د دوه مشرقونو اطلاق ورباندې کېږي لکه چې الله ﷻ فرمایي: ﴿ رَبُّ الْمَشْرِقَيْنِ وَرَبُّ الْمَغْرِبَيْنِ ﴾ [الرحمن: ۱۷]. هو! د مشرقونو جهت او طرف ته په مفردې کلمې سره اشاره کېږي لکه چې الله ﷻ فرمایي: ﴿ قَالَ رَبُّ الْمَشْرِقِ وَالْمَغْرِبِ وَمَا بَيْنَهُمَا ﴾ [الشعراء: ۲۸] یعنې موسیٰ (علیه السلام) فرعون مخاطب کړ او رب العالمین یې وروپېژاند، ورته یې وویلې چې: رب العالمین د شرقي طرف او غربي طرف او د هغه شي رب دی کوم چې د دغو دواړو طرفونو ترمنځ موقعیت لري.

یادونه

۳- په ﴿ إِنَّا زَيْنًا أَلَدُنَا ﴾ آیات- کښې د ستورو او شیطانانو څه حالاتو ته اشاره شوې ده خو همدا موضوع مونږ د [الحجر: ۱۶] ایت لاندې ښه پوره خپرلې ده والحمد لله ﷻ چې بیا یې نه شو خپرلی چې کتاب اوږد نه شي.

خو د دې مقام په لحاظ سره دلته لاندې معلومات د الله ﷻ په توفیق لیکو: الف: په ﴿ وَحِفْظًا مِّنْ كُلِّ شَيْطَانٍ مَّارِدٍ ﴾ کښې د "حِفْظًا" کلمه په مقدر "حَفْظُهَا" سره منصوبه ده، او مجموعه جمله په ﴿ زَيْنًا ﴾ باندې عطفه ده.

په دې باندې علاوه د ﴿ مَّارِدٍ ﴾ کلمه د "مرداء" څخه اشتقاقه شوې ده، چې مونږ د الله ﷻ په توفیق د [النساء: ۱۱۷] ایت لاندې ښه پوره شرحه کړې ده چې د هغو شګو نوم دی کومې چې د نباتاتو څخه خالي او لوڅې وي، شیطان ته ځکه دغه (مَّارِد) لقب ورکول کېږي چې د هر خیر څخه او د الله ﷻ د اطاعت څخه لوڅ پوڅ دی، نو که مونږ ترې په سرکښه باندې تعبیر وکړو هم څه باک یې نشته.

ب: په ﴿ لَا يَسْمَعُونَ إِلَى الْمَلَأِ الْأَعْلَى ﴾ کښې د ﴿ لَا يَسْمَعُونَ ﴾ کلمه په اصل کښې "لَا يَسْمَعُونَ" لکه "لَا يَتَكْرَمُونَ" - وه، بیا "ت" په "س" بدله شوه او په اصلي "س" کښې مدغمه شوه نو "لَا يَسْمَعُونَ" ترې جوړه شوه، خو د "تَفْعُل" باب دلته په تکلف او مشقت باندې دلالت کوي، چې شیطانانو ته د غوږ نیول اسان کار نه دی.

دا د یو پلوه، او د بله پلوه د ﴿ الْمَلَأِ الْأَعْلَى ﴾ ټولګۍ د پریښتو د ټولګۍ څخه عبارت دی چې عالي شان لري او د عصیان څخه معصومې دي^(۱)، شاید چې دلته به هغو ټولګیو ته اشاره وي د کومو څخه چې وړاندې په ﴿ فَالزَّجْرَاتِ زَجْرًا ﴾ سره تعبیر شوی دی، ځکه چې همدغه د اوامرو اجراء کوونکي ټولګۍ به د اجراء څخه وړاندې په خپلو منځو کښې خپل ماموریتونه څرګندوي، چې مونږ باید نن دا کار وکړو، او سبا ته هغه، او داسې نور.

(۱) الدر المنثور ج ۷ ص ۷۹

ج: په ﴿دُحُورًا وَهُمْ عَذَابٌ وَأَصِيبٌ﴾ کښې د ﴿دُحُورًا﴾ کلمه د "يُقَذَّفُونَ" دپاره مفعول له ده^(۱) او د شړلو (لرې کولو) معنی ورکړي^(۲).

یعنې شیطانان د پریستو عالي ټولگیو ته په داسې حال کښې په زحمت سره غوړ نیوی کوي چې د شړلو او لرې کولو دپاره د هره جانبه ویشتلې کېږي.

همدارنگه په ذکر شوي عبارت کښې د ﴿وَأَصِيبٌ﴾ کلمه د "دَائِمٌ" سره مرادفه ده^(۳)، که څه هم ځینو مفسرینو کرامو دوامداره عذاب د اخروي عذاب څخه کنایې اخستی دی^(۴)، مگر مونږ ته بهرې برېښي چې دا عذاب به د دنیاوي عذاب څخه کنایې وي. یعنې غوړ نیوونکو شیطانانو ته په ستورو باندې ویشتل کېدل دائمی عذاب ګرځولی شوی دی چې ډېر کم شیطان ترې بچ کېږي؛ په همدغه مطلب باندې متصله استثناء دلالت کوي.

د: په ﴿إِلَّا مَنْ خَطِيفَ الْخَطْفَةِ﴾ الآية- کښې د لاندې ټکو شرحه ولولئ:

اول: مفسرینو کرامو په ﴿إِلَّا مَنْ﴾ کښې د ارتباط په لحاظ متعدد احتمالات لیکلي دي^(۵)، خو بهرې دا ده چې دا کلمات د ﴿لَا يَسْمَعُونَ﴾ د جملې څخه استثناء واقع شوي دي^(۶).

دوهم: د ﴿الْخَطْفَةِ﴾ کلمه په سرعت سره د یوه شي تېستولو ته وضعه شوې ده^(۷) او د "توری پکښې د یو کړت په تېستولو باندې دلالت کوي چې د تقلیل معنی ترې راخېږي.

درېم: د ﴿بِشَهَابٍ﴾ کلمه مونږ د الله ﷻ په توفیق د [النحل: ۷] ایت لاندې شرحه کړې ده، چې د بل کړی شوي اور د شغلې معنی ورکوي.

څلورم: د ﴿ثَاقِبٌ﴾ کلمه د "ثَقْبٌ" - لکه "ضَرْبٌ" - څخه اشتقاقه شوې ده، چې د سوري کولو او څېړلو معنی ورکوي^(۸).

شاید چې په دې مقام کښې د ستوري شغلې ته ځکه د "ثَاقِبٌ" لقب ورکړی شوی وي چې په توره شپه کښې روښانه لاره جوړوي، ته به وایې چې تیاره یې څیرې او سوري کړه.

نو د پاسنیو ټکو په ملحوظ سره د ایت شریف د معنی حاصل داسې راخېږي چې: د پریستو ټولگیو ته د هر طرفه د ویشتلو د کبله شیطانان په مشقت سره هم غوړ نه شي نیولی، مگر هغه شیطان ورته څه ګوډومات غوړ نیسي کوم چې په تېستولو سره څه ډېر لږ خبر وټېستوي، خو دغه هم سمدستي په تېزه شغله باندې تعقیبېږي او ویشتلې کېږي.

(۱) روح المعانی ج ۲۳ ص ۷۰

(۲) مفردات الراغب ص ۱۶۷

(۳) لسان العرب ج ۱ ص ۷۹۷

(۴) تفسیر ابن کثیر ج ۵ ص ۳

(۵) المعرر الوجیز ج ۳ ص ۲۲۲: تفسیر القرطبي ج ۱۵ ص ۶۶

(۶) البحر المعیط ج ۹ ص ۹۳

(۷) لسان العرب ج ۹ ص ۷۵

(۸) القاموس المعیط ج ۱ ص ۴۱۱

لږب یا لږوب څه معنی؟

۴- په ﴿مِنْ طِينٍ لَّازِبٍ﴾ کښې د ﴿لَّازِبٍ﴾ کلمه د "لږب" - لکه "ضرب" - او یا د "لږوب" - لکه "لږول" - څخه اشتقاقه شوې ده، "لږب" یا "لږوب" دې ته وایي چې د یوه شي اجزاء ځینې په ځینو نورو کښې ننوځي^(۱) لکه خټه چې په اړولو او را اړولو سره پخه شي، او اوږه په اغگلو سره گډوډ شي. څرنګه چې د خټې د پخولو سره سره بڼت لازم دی نو ځکه عبد الله بن عباس رضی الله عنهما د ﴿مِنْ طِينٍ لَّازِبٍ﴾ کلمات په سره بڼناکه خټې سره تفسیر کړي دي^(۲).

یعنې ای بنیادمانو! مونږ تاسو د آدم ﷺ په اعتبار سره د سره بڼناکې او اغگل شوې خټې څخه پیدا کړي یاست، نو کله چې تاسو خاورې شئ ایا مونږ قدرت نه لرو چې دوهم ځل مو همدغه خاورې خټه وگرځوو او ستاسو کالبوتونه ترې جوړ کړو او په ارواګانو سره مو بېرته راژوندي کړو؟

﴿بَلْ عَجَبْتَ وَيَسْخَرُونَ﴾ وَإِذَا ذُكِّرُوا لَا يَذْكُرُونَ ﴿١٢﴾ وَإِذَا رَأَوْا آيَةً يَسْتَسْخِرُونَ ﴿١٣﴾ وَقَالُوا إِن هَذَا إِلَّا سِحْرٌ مُّبِينٌ ﴿١٤﴾ أَعِذَا مِتْنَا وَكُنَّا تُرَابًا وَعِظْمًا أَعِنَّا لَمَبْعُوثُونَ ﴿١٥﴾ أَوَءَابَاؤُنَا أَأَلْوُلُونَ ﴿١٦﴾ قُلْ نَعَمْ وَأَنْتُمْ دَاخِرُونَ ﴿١٧﴾ فَإِنَّمَا هِيَ زَجْرَةٌ وَاحِدَةٌ فَإِذَا هُمْ يَنْظُرُونَ ﴿١٨﴾ وَقَالُوا يَتَوَلَّىٰ هَذَا يَوْمَ الدِّينِ ﴿١٩﴾ هَذَا يَوْمُ الْفَصْلِ الَّذِي كُنْتُمْ بِهِ تَكْذِبُونَ ﴿٢٠﴾

[۱۲] بلکې ته (ای پیغمبره! د مشرکانو د انکار څخه) تعجب کوي او مشرکان (په انکار باندې علاوه) ملنډې هم وهي.

[۱۳] او کله چې ورته پند (نصیحت) ورکړې شي نو دوی تذکر نه کوي (پند نه اخلي).

[۱۴] او کله چې دوی (په خپلو سترګو ستا د نبوت) نښه وګوري نو دوی لا زیاتې مسخرې کوي (او لا زیاتې ملنډې وهي).

[۱۵] او (د ملنډو په ترڅ کښې) وایي چې دغه (خارق العاده چې مونږ ولید) نه دی مګر څرګند جادو (کوډې) دي. (او دا ځکه چې):

[۱۶] ایا کله چې مونږ مړه شو او مونږ خاورې او هډوکي شو، ایا مونږ یقیناً ضرور (د قبرونو څخه بېرته) راپورته کړي شوي یاستو؟

[۱۷] ایا مونږ او زموږ اولني (مړه شوي) پلرونه هم (ضرور د قبرونو څخه راپورته کړي شوي دي؟)

[۱۸] (ته ورته په جواب کښې) ووايه چې: هو، په داسې حال کښې (راپورته کړي شوي یاست) چې تاسو به د ذلت (او خجالت) درلودونکي یاست.

[۱۹] ځکه چې یقیناً بېرته راژوندي کېدل (په شپېلۍ کښې فقط) یوه پیغه (او یو اواز) دی،

(۱) لسان العرب ج ۱ ص ۷۳۸

(۲) تفسیر ابن کثیر ج ۴ ص ۳

نو ناڅاپه (او سمدستي) به ټول خلک (د قبرونو څخه راپورته کړی شوي وی او) گوري (به چې څه به ورسره وکړی شي).

[۲۰] او کفار به (به دغه وخت کښې) ووايي: ای زموږ افسوسه! دغه د جزا ورځ ده (چې مونږ ترې په دنیا کښې انکار کاوه).

[۲۱] (او د پریستو د پلوه به ورته وویل شي چې: هوا) دغه د فیصلې هغه ورځ ده کومه چې تاسو (په دنیا کښې) وی چې د دروغو نسبت به مو ورته کاوه (او باور به مو ورباندې نه کاوه).

ارتباط او د مطلب خلاصه

په وړاندېنيو ایتونو کښې د توحید دلایل نازل شوي وه او په ایتونو کښې د کفارو او مشرکانو عکس العمل ته اشاره شوې ده، چې خلاصه یې داسې راڅیږي:

۱- ای پیغمبره! د توحید د قوي دلایلو د بیان څخه وروسته اوس په خپل امت باندې د کفارو عکس العمل قرائت کړه چې د زیات جهالت او عناد څخه نمایندګي کوي. هغه دا چې:

الف: کفار په خپله کفري عقیده باندې د عناد د کبله کلک دي خو د دې سره سره نه د توحید ذکر شوي دلایل ردولی شي او نه د خپلو کفریاتو دپاره کوم دلیل اقامه کولی شي.

بلکې نور خلک لا څه چې ته پخپله د کفارو د بلا دلیل انکار څخه تعجب کوي او ورته حیران یې چې په څومره لوی جهالت کښې پراته دي.

ب: د زیات تعجب حال یې لا دا دی چې په انکار باندې علاوه په توحیدي عقیدې باندې ملنډې هم وهي.

ج: کله چې ورته د دوی د ښېګڼې دپاره پند ورکړی شي چې انکار او ملنډې پرېږدي او د توحید عقیده خپله کړي، نو دوی پند نه قبلوي او خپل غوږونه ورباندې ګاڼه اچوي.

د: او کله چې خارق العاده کار وگوري چې د توحید د عقیدې په حقانیت باندې دلالت کوي، لکه د سپوږمۍ توتې کېدل، نو په ملنډو او مسخرو کښې لا زیادت وکړي. آن تر دې چې دوی په ملنډو سره وایي چې:

ه: یقیناً دغه خارق العاده کار څرګند جادو او کوډې دي.

و: په مسخرو سره دا پوښتنه هم مطرحه کوي چې: ایا کله چې مونږ مړه شو او بدنونه مو خاورې شي او په ځمکه کښې تیت پرک شي، ایا مونږ به هرومرو بیا راپورته کړی شوي او ژوندي کړی شوي یاستو؟ او ایا زموږ پخواني پلرونه به هم بېرته راژوندي کړی شي، حال دا چې دوی ټول په خاورو کښې خاورې شوي او ورک شوي دي؟

۲- ای پیغمبره! ذکر و شو معاندینو (د بعث بعد الموت منکرینو) ته ووايه چې:

الف: هوا تاسو او ستاسو پخواني پلرونه به هرومرو او ضرور د دوهم ځل دپاره راژوندي کړی شي او په داسې حال کښې به د الله ﷻ په حضور کښې ودرولی شي چې د ډېر ذلت او حقارت سره به مخامخ یاست، ډېر به خجله او ډېر به شرمنده یاست. او دا ځکه چې:

ب: دغه بیا ژوندي راپورته کول څه مشکل کار نه دی او نه اوږد وخت ته اړتیا لري بلکې په دوهم ځل شپېلۍ کښې فقط یوه کړیکه ده، چې د همدغې یوې کړیکې سره سم به ټول مړي د خپلو قبرونو څخه را اوچت شي او د محشر په میدان کښې به د حساب کتاب دپاره ودرولی شي، او دې ته به منتظر وي چې اوس به څه پېښېږي.

ج: په دغې ورځ کښې به د بعث بعد الموت منکران په حسرت سره ووايي چې: ای زموږ افسوس او حسرت! راشه چې همدا دې وخت دی. دا د جزا هغه ورځ ده چې په دنیا کښې ورباندې مونږ باور نه درلود او په شدت سره ترې انکاري وو، بلکې ملنډې او مسخرې به مو ورپورې کولې. د: بیا به همدغو کفارو ته د دوی د زیات تخجیل او تذلیل دپاره ویلی شي چې دا د فیصلې هغه ورځ ده کومې ته چې تاسو په دنیا کښې د دروغو نسبت کاوه او عقیده مو ورباندې نه کوله.

توضیحات

۱- که څوک وایي چې: په دې ایتونو کښې د "يَسْخَرُونَ" او د "يَسْتَسْخِرُونَ" دوه کلمې نازلې شوې دي چې لومړۍ کلمه د مجردو څخه ده او دوهمه د مزیدو څخه اشتقاقه شوې ده، نو پوښتنه دا ده چې د دغو دواړو کلمو په معنی کښې څه فرق شته؟

مونږ وایو چې: مفسرین کرام^(۱) د دې پوښتنې په جواب کښې وایي چې: الف: دلته مجرد او مزید په یوه معنی سره دي چې ملنډې وهل دي، او تفاوت یې تفنن فی العبارة دی.

ب: په ﴿يَسْتَسْخِرُونَ﴾ کښې د طلب معنی زیاته ده. یعنې کله چې مشرکان خارق العاده کار وگوري لکه شق القمر او نور، نو دوی د لېدونکو څخه دا غوښتنه کوي چې ملنډې ورباندې ووهي او د جادو لقب ورکړي.

تبصره

۲- مونږ ته دوهم شق غوره برېښي چې د تورو زیادت د معنی په زیادت باندې دلالت کوي، خو د معنی زیادت دلته د نورو څخه د ملنډو مطالبه نه ده بلکې په ملنډو کښې مبالغه ده، چې د سحر په لقب ورکولو څرگنده شوې ده، لکه چې متصل ایت شریف ورباندې دلالت کوي.

نحوي تحلیل

۳- په ﴿أَوَّابًاؤُنَا أَلَاؤُلُون﴾ کښې د "أَبَاؤُنَا أَلَاؤُلُون" کلمات مبتدا ده، او خبر یې مقدر دی چې مونږ ترې په "لَمَبْعُوثُونَ" باندې تعبیر کولی شو^(۲)، چې مذکور ﴿لَمَبْعُوثُونَ﴾ ورباندې دلالت کوي یعنې او ایا زموږ پخواني مړه شوي پلرونه به هم بېرته د قبرونو څخه راپورته کړي شی؟!

(۱) المحرر الوجيز ج ۱۳ ص ۲۲۲

(۲) روح المعاني ج ۲۳ ص ۷۷

۴- مونږ د الله ﷻ په توفیق د [الصفات: ۲] ایت لاندې لیکلې دي چې د "زَجْرَةٌ" د کلمې کله-کله په یوازې چیغه او کړیکه باندې هم اطلاق کېږي. په دې مقام کېنې ترې همدغه معنی مراده ده؛ لکه چې په [یس: ۵۳] ایت کېنې ورباندې صراحت نازل شوی دی. دا د یو پلوه، او د بله پلوه ﴿فَإِنَّمَا هِيَ زَجْرَةٌ﴾ کېنې د "هي" ضمیر د "نقطة" کلمې ته راجع دی. په کومې باندې چې مقام دلالت کوي.

یعنې: نو د قبرونو څخه د مړو ژوندي راپورته کول بل شی نه دی (کوم اشکال نه لري) فقط په شپېلۍ کېنې د دوهم ځل دپاره یوه چیغه او یو اواز دی چې د اسرافیل ﷻ د پلوه په صورت ونیسي.

﴿أَحْشُرُوا الَّذِينَ ظَلَمُوا وَأَزْوَاجَهُمْ وَمَا كَانُوا يَعْبُدُونَ﴾ ۱۱ ﴿مِن دُونِ اللَّهِ فَأَهْدُوهُمْ إِلَى صِرَاطِ الْجَحِيمِ﴾ ۱۲ ﴿وَقِفُوهُمْ إِنَّهُمْ مَسْئُولُونَ﴾ ۱۳ ﴿مَا لَكُمْ لَا تَنصَرُونَ﴾ ۱۴ ﴿بَلْ هُمْ آيَوْمَ مُسْتَسْلِمُونَ﴾ ۱۵ ﴿وَأَقْبَلَ بَعْضُهُمْ عَلَى بَعْضٍ يَتَسَاءَلُونَ﴾ ۱۶ ﴿قَالُوا إِنَّا كُنْتُمْ نَأْتُونَنَا عَنِ الْيَمِينِ﴾ ۱۷ ﴿قَالُوا بَلْ لَمْ تَكُونُوا مُؤْمِنِينَ﴾ ۱۸ ﴿وَمَا كَانَ لَنَا عَلَيْكُمْ مِنْ سُلْطَانٍ بَلْ كُنْتُمْ قَوْمًا طَافِينَ﴾ ۱۹ ﴿فَحَقَّ عَلَيْنَا قَوْلُ رَبِّنَا إِنَّا لَذَآبِقُونَ﴾ ۲۰ ﴿فَأَغْوَيْنَاكُمْ إِنَّا كُنَّا غَايِينَ﴾ ۲۱ ﴿فَلِإِنَّهُمْ يَوْمَئِذٍ فِي الْعَذَابِ مُشْتَرِكُونَ﴾ ۲۲ ﴿إِنَّا كَذَلِكَ نَفْعَلُ بِالْمُجْرِمِينَ﴾ ۲۳ ﴿إِنَّهُمْ كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ﴾ ۲۴ ﴿وَيَقُولُونَ أَهْنَا لَنَارِكُوا إِلَهَيْنَا لِشَاعِرٍ مُّجْنُونٍ﴾ ۲۵ ﴿بَلْ جَاءَ بِالْحَقِّ وَصَدَّقَ الْمُرْسَلِينَ﴾ ۲۶ ﴿إِنَّكُمْ لَذَآبِقُوا الْعَذَابِ الْأَلِيمِ﴾ ۲۷ ﴿وَمَا تُحْزَنُونَ إِلَّا مَا كُنْتُمْ تَعْمَلُونَ﴾ ۲۸ ﴿إِلَّا عِبَادَ اللَّهِ الْمُخْلَصِينَ﴾ ۲۹ ﴿

[۲۲] (ای پرېستوا) تاسو هغه کسان راغونډ کړئ کومو چې (په دنیا کېنې) ظلم کړی وه (کفر یې غوره کړی وه) او د دوی امثال (همعقیده خلک هم) او هغه (بوتان) هم چې دوی به یې (هلته) عبادت کاوه.

[۲۳] (البته) د الله ﷻ څخه په غیر، نو (مختلف ګروپونه ترې جوړ کړئ او بیا) د سوزونکي اور (دوزخ) لاره وروښایست (په همدغې لاره باندې یې سوق کړئ).

[۲۴] او (په دغې لاره کېنې) یې لږ ودرولی (ځکه چې) یقیناً (د تهدید او توبيخ دپاره) دوی پوښتلي شوي دي (پوښتنه ترې کېږي چې):

[۲۵] تاسو لره څه دي چې (په دغې وروستۍ مرحله کښې هم) يو تربله کومک نه کوي؟
[۲۶] (دوی يو تربله کومک نه شي کولی) بلکې دوی به په دغې ورځ کښې (هرڅوک د خپل خپل خان دپاره) سلامتي غوښتونکي وي (او بس).

[۲۷] او د کفارو ځينې به (د قيامت په ورځ) په ځينو نورو مخ ورواړوي (او پرې به پرې واچوي البته) په داسې حال کښې چې يو تربله به پوښتنې کوي (او داسې سوال جواب به سره وکړي چې):
[۲۸] دوی (کشران او پيروان) به (مشرانو ته) ووايي چې: يقيناً تاسو په دنيا کښې وي چې مونږ ته به مو د بني طرفه (بلکې د هره طرفه په دې غرض) راتگ کاوه (چې مونږ کفري عقیده خپله کړو).
[۲۹] دوی (مشران) به (ورته په جواب کښې) ووايي چې: (دغسې نه ده) بلکې تاسو (په دنيا کښې وي چې) ايمان راوړونکي نه وي.

[۳۰] او مونږ لره په تاسو باندې (هله) هيڅ سلطه نه وه (چې ستاسو په زړونو باندې مو حاکميت درلودلی وي) بلکې تاسو سرکش قوم ياست (هله مو سرکشي کوله).
[۳۱] نو په مونږ (کشرانو او مشرانو ټولو) باندې زمونږ د رب ﷻ (د تعذيب) خبره ثابته شوې ده، (نو) يقيناً مونږ (ټول) هر ورو (د عذاب) څکونکي ياستو.
[۳۲] نو (لنډه دا چې) مونږ تاسو (د وسائلو په لحاظ) بې لارې کړئ (خو تاسو بې لارې په اختيار سره قبوله کړه) يقيناً مونږ (پخپله په اختيار سره) گمراه شوي وه (نو زمونږ او ستاسو هيڅ فرق نشته په اصل کفر کښې يو برابر ياستو).

[۳۳] نو (ای پیغمبره!) ټول کفار به په دغې ورځ په (اصل) عذاب کښې شريکان (يو برابر) وي (خو په څرنگوالي کښې به سره توپير ولري).

[۳۴] يقيناً مونږ د مجرمانو سره دغسې (چال چلند) کوو.

[۳۵] يقيناً دوی (نن ورځ) دي چې (د تلقين دپاره) ورته وويلی شي چې لَا إِلَهَ إِلَّا اللَّهُ (تاسو هم دغه کلمه وواياست)، نو تکبر کوي (او د ويلو څخه بې ډډه کوي).

[۳۶] او (په تعجب سره) وايي چې: ايا مونږ خامخا د يوه ليوني شاعر دپاره د خپلو معبودانو پرېښودونکي ياستو؟

[۳۷] (دا پیغمبر ليونی او شاعر نه دی) بلکې په حقه سره (ورته) ورغلي دي او د (پخوانيو ټولو) پیغمبرانو تصديق کوونکي دي.

[۳۸] (ای کفارو!) يقيناً تاسو د درناک عذاب څکونکي ياست.

[۳۹] او تاسو ته جزا نه درکوله کېږي مگر د هغو اعمالو چې تاسو ياست چې کوي يې.

[۴۰] مگر د الله ﷻ مخلصان بندگان (ترې بچ دي).

ارتباط او د مطلب خلاصه

د وړاندېنيو ايتونو په وروستيو دوه وو ايتونو کښې د قيامت ورځ د يوم الدين او يوم الفصل په لقبونو سره ياده شوې وه. د دې ايتونو څخه آن تر [۷۴] ايت پورې په همدغو دواړو لقبونو باندې

پوره رڼا نازله شوې ده، چې د ذکرې شوې مجموعې ایتونو د مطلب خلاصه داسې راخپړي:
ای پیغمبره! په خپل امت باندې د قیامت د ورځې څه نور حالات هم قرائت کړه چې:

۱- الله ﷻ به د حشر په میدان کې پریستو ته امر وکړي چې:
الف: د هرې خوا څخه کفار راتول کړي او د مؤمنانو څخه یې را جدا کړي.
ب: بیا ترې د عقیدې په ملحوظ مختلف ګروپونه جوړ کړي او د کفریاتو سیالان سره غونډه کړي.
ج: په دې باندې علاوه د هرې ډلې او هر ګروپ سره هغه معبودان هم ضمیمه کړي د کومو به یې
چې په دنیا کې عبادت کاوه او د الله ﷻ څخه په غیر به ورته په الوهیت معتقد وه.
د: د ګروپ بندۍ څخه وروسته هر یو ګروپ ته د دوزخ لاره وښایست چې ستاسو لاره دغه ده، په
دنيا کې تاسو د خپلو ځانونو دپاره همدغه لاره غوره کړې وه او د جنت لارې ته مو شاوې اړولې وې.
۲- پریستو ته به د ګروپ بندۍ څخه وروسته دا هم وویل شي چې:
الف: تاسو دغه کفرې ګروپونه ټول د یوې پوښتنې دپاره ودرولی چې د تخجیل او توبیخ دپاره
نرې صورت ونیسي. هغه دا چې:

ب: ای کفارو! تاسو ټول د دوزخ په لاره باندې روان یاست او دغه دی په سات ګړۍ کې به
عابدین او معبودین او هم کشران او مشران په دوزخ کې ورواچولی شی. نو پوښتنه دا ده چې
تاسو لره څه دي چې یو تربله کومک نه کوی؟ ستاسو یو تربله دنیاوي لاپې شاپې څه شوې؟ ایا د
دې څخه به هم په تاسو باندې کوم سخت حال درځي؟
۳- نو په دغه حال کې به یو د بل سره په هیڅ ډول سره کومک نه شي کولی بلکې ټول به د
خپلو- خپلو ځانونو دپاره د سلامتیا غوښتونکي وي، او هرڅوک به په خپل غم اخته وي، چې کاش
نجات موندنه کړي، خو دا ارمان به د هیچا پوره نه کړی شي.

۴- ای پیغمبره! د قیامت د ورځې د حالاتو څخه یو حال دا دی چې:
الف: ځینې کفار به ځینو نورو ته پوښتنې راجع کړي او یوه ډله به په بلې باندې د کفر پړه ور
واچوي، داسې چې:

ب: کشران او پیروان به خپلو مشرانو او رئیسانو ته ووايي چې مونږ ستاسو د لاسه د دغې بدې
ورځې سره مخامخ شوو، او دا ځکه چې:
اول: همدغه کفرې لاره تاسو زمونږ دپاره خوښه کړې وه، او تاسو ورباندې د نجات د لارې او د
خیر د لارې لقب ایښی وه.

دوهم: په همدغې لارې باندې د تللو په ارتباط تاسو د زور څخه هم کار اخست، چې مونږ پرې د
مجبوریت د کبله تگ کاوه.

درېم: تاسو د همدغې لارې په بهتری باندې سوځندونه هم کول.
څلورم: تاسو د پیسو په زور ذکره شوې لاره په مونږ باندې قبوله کړې وه، په دنیا کې مونږ
فقیران وو او تاسو شتمن وئ.

لنډه دا چې تاسو د هرې ممکنې لارې څخه کار اخست ترڅو مونږ ستاسو دعوت قبول کړ او سمه لاره مو غلطه کړه.

ج: بالمقابل مشران به د خپلو پیروانو پرته بهرته په همغوي باندې ورواچوي او په لاندې ډول به یې رده کړي چې:

اول: دغسې نه ده لکه چې تاسو گومان کوئ بلکې په دنیا کېنې تاسو پخپله ایمان راوړونکي نه وئ. او دا ځکه چې:

دوهم: که څه هم مونږ په تاسو باندې برلاسي وو مگر ستاسو په زړونو باندې خو زموږ قدرت نه وه، مونږ خو نه شو کولی چې ستاسو په زړونو کېنې په زور سره کفري عقیده ټینګه کړو.

درېم: تاسو پخپله سرکشه او د حد څخه تجاوز کوونکي قوم وئ او په خپله خوښه مو کفري عقیدې ته په زړونو کېنې ځای ورکړی وه.

څلورم: نن ورځ په مونږ باندې پرته اچول تاسو ته هیڅ ګټه نه شي رسولی، په مونږ او تاسو ټولو باندې د خپل رب ﷻ د عذاب خبره ثبوت ته رسېدلې ده نو هرومرو او ضرور مونږ او تاسو د عذاب ځکونکي یاستو.

پنځم: هوا مونږ تاسو په دې معنی باندې نه یاست گمراه کړي چې کفري عقیده مو ستاسو په زړونو باندې تحمیل کړې وي، بلکې مونږ تاسو داسې بې لارې کړي یاست لکه څنګه چې مونږ پخپله بې لارې وو. یا په بل عبارت: لکه څنګه چې مونږ په اختیار سره کفري عقیده ټینګه کړې وه همدارنګه تاسو هم په خپل اختیار سره کافر شوي وئ ستاسو په زړونو باندې خو مونږ جاکمیت نه درلود.

۵- ای پیغمبره! څرنگه به چې د قیامت په ورځ ټول کفار (مشران او کشران) د کفري عقیدې په خپلو باندې پرته وي او سوال جواب به ورته هیڅ ګټه ونه شي رسولی، نو ټول به په عذاب کېنې اشتراک ولري او ټول به د جنایتونو په تفاوت سره دوزخ ته په ابدې توګه ورواچولی شي. دا ځکه چې:

۶- ټول کفار (مشران او کشران) په دنیا کېنې داسې دي چې:

الف: کله چې ورته وویلی شي: د توحید کلمه (لَا إِلَهَ إِلَّا اللَّهُ) وایاست، او د الله ﷻ څخه په غیر د بل شي عبادت مه کوئ، نو دوی سمدستي تکبر کوي چې د توحید کلمه نه په خوله باندې لولوي او نه ورباندې عقیده کوي.

ب: په دې باندې علاوه ټول په تعجب سره وایي چې: ایا مونږ په یقین سره د خپلو معبودانو پرېښودونکي جوړ شو؟ دا هم د بل چا په خوله نه بلکې د یوه شاعر او لیوني په خوله؛ ایا دا کار د منلو وړ دی؟

۷- دغسې نه ده لکه چې کفار ورباندې قول کوي، نو دوی ته ورغلی پیغمبر شاعر او لیونی نه دی، بلکې دوی ته یې حق وروری دی او واقعیتونه ورته بیانوي، او په دې باندې علاوه د پخوانیو ټولو پیغمبرانو تصدیق کوونکي دي.

ایا لیونی او شاعر واقعیات بیانولی شي؟ ایا د پخوانیو پیغمبرانو تصدیق کولی شي؟

- ۸۔ ای پیغمبره! د الله ﷻ د پلوه کفار مخاطب کړه چې:
- الف: یقیناً تاسو په غلطه لاره روان یاست، او هر ورو د دردناک عذاب ځکونکي یاست (هیڅکله به ترې نجات موندنه نه کړئ).
- ب: دغه دردناک عذاب (دوزخ) تاسو د خپلو ځانونو دپاره په خپله خوښه گټلی دی او تاسو ته جزا نه درکولی کېږي مگر د هغو کړو وړو د کبله کوم چې تاسو یاست چې روزمره یې په عمل باندې اخته یاست.
- ج: مگر د الله ﷻ مخلصان بندگان د دردناک عذاب څخه نجات موندونکي دي چې د توحید کلمه یې قولا او عقیدتا خپله کړې ده.

توضیحات

- ۱۔ په ﴿أَحْشُرُوا الَّذِينَ ظَلَمُوا وَأَزْوَاجَهُمْ﴾ کښې د "أَزْوَاج" کلمه اکثره علماوو کرامو د عمر (امیر المؤمنین) او عبدالله بن عباس (رئيس المفسرين) په شمول د یوې عقیدې او د یو مسلک په خلکو باندې تفسیره کړې ده^(۱). یعنې الله ﷻ به پرېستو ته امر وکړي چې د میدان د مختلفو څنډو څخه هغه کسان د خپلو سیالانو سره راغونډ کړئ کومو چې ظلم او کفر غوره کړی دی، او د هرې ډلې سره خپل دنیاوي باطل معبود هم یوځای کړئ او بیا یې د دوزخ په لاره روان کړئ، ترڅو دوی پوه شي چې باطل معبودان او خپل خاص ملگري ورته هیڅ گټه نه شي رسولی. همدا مضمون په لاندې نصوصو کښې ډېر ښه واضحه شوی دی چې:
- الف: الله ﷻ د کفارو څخه مونږ ته خبر راکوي چې: ﴿أَمْ يَقُولُونَ نَحْنُ جَمِيعٌ مُنْتَصِرٌ﴾ [القمر: ۴۴] یعنې ایا کفار وایي چې: مونږ غټه متفقه ټولنه یاستو (یو تربله کومک کوونکي) او انتقام اخستونکي یاستو؟
- نو هلته به تهدیداً ذکره شوې خبره ورپه زړه کړې شي چې: ولې نن ورځ یو د بل سره کومک نه کوی؟
- ب: نبي کریم ﷺ په یوه اوږده حدیث کښې وایي چې: «فَيَقُولُ آلا يَتَّبِعُ كُلُّ إِنْسَانٍ مَا كَانُوا يَعْبُدُونَ»^(۲) یعنې د قیامت په ورځ به رب العالمین ﷻ وفرمایي چې اگاه اوسئ چې هر بنیادم دې هغه شي پسې لاړ شي (او د هغه پیروي دې وکړي) د کوم به یې چې په دنیا کښې عبادت کاوه.
- نو په همدې بنیاد به بوت پرستان د بوتانو په تعدد سره ډلې ډلې شي او همدارنگه به په صلیبیانو او نورو کفري خلکو کښې بېلې بېلې ډلې جوړې شي.

استسلام څه معنی؟

- ۲۔ په ﴿بَلْ هُمْ آيَوْمَ مُّسْتَسْلِمُونَ﴾ کښې د ﴿مُسْتَسْلِمُونَ﴾ کلمه د "إِسْتِسْلَام" څخه اشتقاقه

(۱) تفسیر ابن کثیر ج ۴ ص ۴: الدر المنثور ج ۷ ص ۸۳: تفسیر الطبري ج ۲۳ ص ۴۷

(۲) جامع الترمذي ج ۲ ص ۸۲

شوی ده، چې په دې مقام کېنې لاندې دوه معناوې درلودلې شي^(۱):
الف: چې "اِسْتِسلام" د سلامتۍ د غوښتنې معنی ورکړي. یعنې په دغې ورځ کېنې به کفار د خپلو خپلو خانونو دپاره د سلامتیا غوښتونکي وي، اما د بل چا سره کومک کول خو به د هیچا په خیال کېنې هم نه تېرېږي.

ب: چې "اِسْتِسلام" د انقیاد په معنی سره شي. یعنې بلکې په دغې ورځ کېنې به کفار الله ﷻ ته غاړې ایښودونکي وي، که بالفرض المحال د چا په توان کېنې نصرت وي هم خپل ځان به یې ورباندې غلې کړی وي چې نصرت کول د انقیاد سره منافي کار دی.

د یمین معنی

۳- په ﴿تَأْتُونَنَا عَنِ الْيَمِينِ﴾ کېنې د "یمین" کلمه په دې مقام کېنې متعددي معناوې درلودلې شي^(۲) لاندې څو مثالونه یې ولولئ:

الف: د "یمین" کلمه د "يَمَن" - لکه "غُلْف" - څخه اشتقاقه شوې ده چې د خیر او برکت معنی ورکوي، یعنې تاسو مونږ ته کفري عقیده د خیر او برکت لاره معرفي کړې وه چې خیر او برکت په همدې کېنې دی.

ب: دغه کلمه د قوت او قدرت څخه کنایې ده، یعنې: تاسو په مونږ باندې په دنیا کېنې کفري عقیده د زور او قوت د لارې تحمیل کړې وه.

ج: دا کلمه د سوگند معنی ورکوي، یعنې تاسو خو په دنیا کېنې سوگندونه یادول چې کفري لاره حقه لاره ده او د مرګ څخه وروسته بیا ژوندون نشته.

د همدغه سوگند د لارې څخه ابلیس - علیه اللعنه - آدم ﷺ او حواء رضی الله عنهما ته دوکه ورکړه او دواړه یې خطا کړه، الله ﷻ فرمایي چې: ﴿وَقَاسَمَهُمَا إِنِّي لَكُمَا لَمِنَ النَّاصِحِينَ﴾ [الأعراف: ۲۱] یعنې او آدم ﷺ او حواء رضی الله عنهما ته ابلیس سوگند یاد کړ، چې یقیناً زه ستاسو دواړو دپاره خیر غوښتونکی یم او تاسو دواړو ته د ناصحینو د ډلې څخه یم.

تبصره

۴- مونږ ته داسې برېښي - والله ﷻ أعلم - چې دلته د "یمین" په کلمه باندې د مثال په توګه صراحت شوی دی او مطلب څلور واړه طرفونه دي، او څلور واړه طرفونه (وړاندې، وروسته، ښی، چپ) د مختلفو وسائلو څخه کنایې دي. نو حاصل به یې داسې راوڅېږي چې:

ای مشرانو! مونږ په دنیا کېنې ځکه کفري عقیده خپله کړې وه، چې تاسو به مونږ ته په همدې هکله د هره طرفه راتګ کاوه او هره یوه وسیله به چې په ګمراه کولو کېنې اغېزمنه واقع کېدله تاسو به د همغې وسیلې څخه کار اخست. د مثال په توګه:

(۱) لسان العرب ج ۱۲ ص ۲۸۹: تفسیر القرطبي ج ۱۵ ص ۷۴

(۲) تفسیر الطبري ج ۲۲ ص ۴۹: زاد المسیر ج ۶ ص ۲۹۲: تفسیر القرطبي ج ۱۵ ص ۷۵: لسان العرب ج ۱۳ ص ۴۶۱

الف: تاسو زمونږ په گمراه کولو کښې د وهلو او ډېولو څخه کار اخست.

ب: تاسو مونږ ته په همدې ملحوظ پیسې او دنیاوي سامانونه راکول.

ج: د شهوترانۍ وسائل راته تاسو برابر کړي وه.

د: د ناروا نشریاتو څخه هم تاسو په همدې موخه کار اخست.

ه: د زنانه وولوخ پوخ تصویرونه تاسو خورول.

و: په غزلیاتو او سرودونو باندې تاسو صرفه نه کوله.

ز: د چوکۍ تمه به تاسو راکوله، او د مخالفت په صورت کښې به تاسو د چوکۍ څخه په عزل باندې تهدیدولو، او داسې نور.

لنډه دا چې تاسو زمونږ په بې لارې کولو کښې په هیڅ شي باندې صرفه نه ده کړې، نو که بالفرض تاسو ذکر شوي وسائل په کار نه وی اچولي نو مونږ به نه وی گمراه شوي او اوس به د دوزخ په لور نه وی سوق کړی شوي.

سوال جواب

۵- که څوک وایي چې: ﴿فَأَغْوَيْنَاكُمْ﴾ کښې د کفري مشرانو د خولو څخه اعتراف حکایت شوی دی چې "هو، مونږ تاسو گمراه کړي یاست" حال دا چې د همدوی د خولو څخه په ﴿بَلْ كُنْتُمْ قَوْمًا طَٰغِيْنَ﴾ کښې انکار حکایت شوی دی. نو پوښتنه دا ده چې ایا د دغو دواړو حکایتونو ترمنځ منافات نشته؟ مونږ وایو چې: د ذکر شوي سوال جواب ته په ﴿وَمَا كَانَ لَنَا عَلَيْكُمْ مِنْ سُلْطٰنٍ﴾ کښې اشاره شوې ده هغه دا چې:

رښتیا چې مونږ ستاسو په گمراه کولو کښې د هرې وسیلې څخه کار اخستی وه، او په همدې ملحوظ مونږ ستاسو گمراه کوونکي یاستو، اما ستاسو په زړونو باندې مونږ څه حاکمیت نه درلود چې ستاسو اراده مو سلبه کړې وی، بلکې تاسو په خپله خوښه او په خپله اراده کفري لاره غوره کړې وه. همدغه مضمون په بل ایت کښې داسې نازل شوی دی چې: ﴿أَغْوَيْنٰهُمْ كَمَا غَوَيْنَا﴾ [القصص: ۶۳] یعنې مشران به د الله ﷻ په حضور کښې د کشرانو اتهام داسې رد کړي چې: ای زمونږ ربه! مونږ دوی داسې گمراه کړي وه لکه څنگه چې مونږ پخپله گمراهان شوي وه. یا په بل عبارت، کشرانو زمونږ غوندي بالاختیار کفري عقیده خوښه کړې وه، مونږ خود دوی په زړونو باندې حاکمیت نه درلود، نو مونږ د دوی د کفریاتو څخه براءت اعلانوو.

﴿أُولَٰئِكَ هُم رِزْقٌ مَّعْلُومٌ ۝۱۱۱ فَوَٰكِهِ وَهُمْ مُّكْرَمُونَ ۝۱۱۲﴾ فِي جَنَّتِ النَّعِيمِ ۝۱۱۳ عَلَىٰ سُرُرٍ مُّتَقَابِلِينَ ۝۱۱۴ يُطَافُ عَلَيْهِمْ بِكَأْسٍ مِّن مَّعِينٍ ۝۱۱۵ بَيْضَاءَ لَذَّةٍ لِلشَّٰرِبِينَ ۝۱۱۶ لَا فِيهَا غَوْلٌ وَلَا هُمْ عَنْهَا يُنْزَفُونَ ۝۱۱۷ وَعِنْدَهُمْ قَٰصِرَاتُ الطَّرْفِ عِينٌ ۝۱۱۸ كَأَنَّهُنَّ بَيْضٌ مَّكْنُونٌ ۝۱۱۹﴾

[۴۱] (ای پیغمبره!) دغه (مخلصین بندگان) چې دي، دوی ته معلومه روزي ده (یوازي الله ﷻ ته معلومه ده او بس).

[۴۲] (دا روزي) د میوجاتو (څخه عبارت ده چې د خوند او مزې دپاره به خوړل کېږي)، حال دا چې (هغوی ته به) عزت (او اکرام) ورکړی شوی وي.

[۴۳] (البته) د نعمتونو په جنت کېنې (به معزز ګرځولی کېږي).

[۴۴] (هغوی به هلته) په تختونو باندې په داسې حال (ناست وي) چې یو بل ته به مخ وراړونکي وي (هلته به کینه او عداوت نه وي).

[۴۵] په هغوی باندې به (هلته د خدمتګارانو د پلوه) د بهېدونکي شرابو څخه ډکې پیالې تاوولی کېږي.

[۴۶] (داسې بهېدونکي شراب چې) تک سپین رنگه (به وي، او) څښونکو ته به خوند (مزه) ورکوونکي وي.

[۴۷] په دې شرابو کېنې به په هیڅ ډول فساد نه وي او نه به د هغو د کبله جنتیان بې سده (بې عقله) ګرځولی شي.

[۴۸] او د جنتیانو په نزد به (هلته په خپلو خاوندانو باندې) د نظر لندوونکې غټې سترګې لرونکې (ښځې) وي.

[۴۹] (دا ښځې به د ډېرو صفا او سپېڅلو رنگونو لرونکې وي) لکه چې دوی (د ګردونو څخه) په پرده کېنې ساتلې شوې هګۍ وي.

د مطلب خلاصه

په دې ایتونو کېنې د مخلصو بندگانو څه اخروي حالاتو ته اشاره شوې ده د کومو په ذکر باندې چې وړاندېنۍ مجموعه ختمه شوې وه. نو حاصل یې داسې راخېږي چې:

ای پیغمبره! د مخلصو بندگانو د اخروي حالاتو څخه په خپل امت باندې لاندې حالات قرائت کړه:
۱- همدغو مخلصو بندگانو ته په جنت کېنې داسې پاکیزه روزي ده چې یوازي الله ﷻ ته یې کم او کیف معلوم دی، او بس.

دغه روزي د ډول-ډول میوجاتو څخه عبارت ده، چې صرف د تلذذ او خوند دپاره به خوړل کېږي، نه له غذایت دپاره چې د لوږې مخه ورباندې ونیولی شي.

۲- جنتیان به په جنت کېنې برسېره په مادي نعمتونو باندې د روحي او معنوي نعمتونو خاوندان هم وي، هغه دا چې:

الف: دوی به هلته عزت او وقار درلودونکي وي او د نعمتونو په باغونو کېنې به د خوشالۍ په حال کېنې ګرځي راګرځي.

ب: هلته به جنتیان په تختونو باندې ناست وي، او یو به بل ته مخامخ ګوري او شا به نه وراړوي

۳۔ په دوی باندې به هلته د شرابو څخه ډکې پیالې (جامونه) تاوولی او گرځولی کېږي، دې ته به یې وی چې پخپله د هغو په لټه کېښې شي. د هغو شرابو صفات دا دي:

الف: هغه شراب به د میوجاتو او غذایي شیانو څخه زیښلی شوی نه وي، بلکې هغه به د چينو شراب وي چې بهېږي به.

ب: هغه به تک سپین رنگ ولري، او د دنیا د شرابو غوندې به خیرن پیرن نه وي.

ج: هغه به د څښونکو (جنتیانو) دپاره ډېر مزه ناک او خوندور وي، بدخوندي به پکښې نه وي.

د: په دغو شرابو کېښې په هیڅ ډول عیب او ضرر نشته، لکه چې د دنیا شراب د ډېرو عیبونو څخه ډک دي.

ه: بالاخره جنتیان به د دغو شرابو څخه بې عقله (نېشه) نه گرځولی کېږي چې د لیوني غوندې په اېلتو باندې سر شي.

۴۔ هلته به جنتیان مېرمنې او ښځې لري چې د دوی په وړاندې به په دائمی توګه موجودې وي، د هغوی ځینې امتیازي صفات دا دي:

الف: ذکرې شوې ښځې به د خپلو خاوندانو څخه په غیر بل چاته نه ګوري بلکې نظر به یې په همدوی پورې اختصاص لري چې محبت یې په همدوی پورې خاص دی.

ب: دا جنتي ښځې به، حورې وي او که نورې، تکې تورې غټې سترګې لري.

ج: دا جنتي ښځې به په صافوالي کېښې دومره صافې او پاکې وي لکه چې دوی د پوتکي لاندې هګۍ وي چې نه ورباندې ګرد لوېدلی وي او نه ورباندې د چا لاس لګېدلی وي.

توضیحات

۱۔ په ﴿هُنَّ رِزْقٌ مَّعْلُومٌ﴾ ۱۵: ﴿فَوَاكِهُ﴾ کېښې د ﴿مَّعْلُومٌ﴾ کلمه لاندې دوه تفسیرونه درلودلی شي:

الف: کوم نعمتونه چې جنتیانو ته په جنت کېښې ورکولی کېږي د هغو پوره کم او ګیف یوازې الله ﷻ ته معلوم دی، چې په دنیا کېښې د هغو څرنگوالی نه غوږوونو اورېدلی دی او نه سترګو لېدلی دی او بالاخره نه د چا په زړه کېښې تېر شوی دی.

همدې مضمون ته په [السجدة: ۱۶] ایت کېښې اشاره شوې ده، او هملته د یوه قدسي حدیث په روایت سره تفسیر شوی دی والحمد لله ﷻ.

ب: که څه هم په جنت کېښې نعمتونه زښت ډېر او په مختلفو ډولونو او خوندونو سره شتون لري، مګر ټول به جنتیانو ته معلوم وي چې د فلانکي نعمت خوند او مزه داسې ده او د فلانکي هفسې ده^(۱)، نو چې هر ډول خوند او مزې ته یې اراده وشي همغه به د استفادې دپاره انتخابوي. که بالفرض هغوی ته یې کیفیات معلوم نه وي نو ډېر نعمتونه به ترې بې استفادې پاتې شوي وی.

(۱) المعمر الوجیز ج ۱۲ ص ۲۳۱: تفسیر ابی السعود ج ۷ ص ۱۹۰

دا د یو پلوه، او د بله پلوه د ﴿فَوَاكِهَ﴾ کلمه په دې مقام کېږي د ﴿رِزْقٌ مَّعْلُومٌ﴾ دپاره بیان واقع شوې ده. د "فَوَاكِهَ" کلمه د میوجاتو معنی ورکوي، او پوره واضحه ده چې میوجات د خوند او تلذذ په حیث خوړل کېږي، نه د غذا په حیث چې د لوږې مخه ورباندې ونیوله شي. نو د مرغانو د غوښو په شمول هلته د هر ډول خوراک او څښاک څخه د تلذذ په حیث استفاده کېږي. نه په دې حیث چې د لوږې یا تندې مخه ورباندې ونیوله شي. همدې مضمون ته په [۱۸۸، ۱۱۹] ایتونو کې اشاره شوې ده.

د سرور معنی

۲- په ﴿عَلَى سُرُرٍ مُتَقَابِلِينَ﴾ کېږي د ﴿سُرُرٍ﴾ کلمه د "سُرُرٌ" جمع ده، چې د پاچایي تخت معنی ورکوي^(۱)، شاید چې د جنت چوکۍ به د "سُرُر" په نامه ځکه نومولې شوې وي چې دا کلمه د "سُرُور" لکه "غُرُور" څخه اشتقاقه شوې ده، چې د خوشالۍ دپاره وضعه شوې ده، او پوره واضحه ده چې پاچایي تخت د خوشالیو څخه نمایندګي کوي.

جنتي شراب

۳- په دې مقام کېږي الله ﷻ د جنتي شرابو څو امتیازات نازل کړي دي، چې ځینو وضاحتونه یې دا دي:

الف: دلته په ﴿يُطَافُ عَلَيْهِمْ﴾ کېږي د ﴿يُطَافُ﴾ صیغه مجهوله نازله شوې ده، چې طواف کوونکي معلوم نه دي، خو په بل ایت کېږي معلوم شوي دي چې: ﴿وَيَطُوفُ عَلَيْهِمْ غِلْمَانٌ لَهُمْ﴾ [الطور: ۲۴] یعنې او په جنتیانو باندې به هلته د دوی غلامان (خدمتګاران) تاوېږي راتاوېږي. عین مضمون ته په [الواقعة: ۱۷-۱۹] ایتونو کې هم اشاره شوې ده، او په دې باندې علاوه په همدې ارتباط ډېر احادیث هم روایت شوي دي لاندې یو مثال یې ولولئ:

نبي کریم ﷺ په یوه حدیث کېږي فرمایلي دي چې: «إِنَّ أَدْنَى أَهْلِ الْجَنَّةِ مِزْلَةَ الْإِذِيِّ لَهُ لَمَّا تُونَ أَلْفَ خَادِمٍ»^(۲) یعنې یقیناً د ربې او درجې د حیثه أدنی جنتي هغه څوک دی کوم لره به چې اتیا زره خدمتګاران وي.

د کاس معنی

ب: په ﴿بِكَاسٍ مِّنْ مَّعِينٍ﴾ کېږي د "کاس" د کلمې اطلاق په لاندې معناوو باندې کېږي^(۳) اول: هغه لوبښی کوم چې د شرابو څخه ډک وي، برابره خبره ده چې ښینبوي وي او که نه.

(۱) مفردات الراغب ص ۲۳۴. لسان العرب ج ۴ ص ۳۶۱

(۲) جامع الترمذي ج ۲ ص ۸۳. مسند احمد بن حنبل ج ۴ ص ۱۵۲

(۳) مفردات الراغب ص ۴۳۶. لسان العرب ج ۶ ص ۱۸۹

دوهم: هغه لوبی په کوم کښې چې شراب څښکل کېږي، برابره خبره ده چې شراب پکښې موجودیت ولري او یا نه.

دوهم: پخپله شراب د لوبی، د لحاظ څخه پرته.

په دې مقام کښې مونږ ته داسې برېښي - والله اعلم - چې دلته به درېمه معنی مراده وي او دا ده چې دلته د "کاس" کلمه په هغو صفاتو باندې موصوفه ګرځولې شوې ده، کوم چې شرابو پورې اختصاص لري او لوبی ته پکښې مداخله نشته لکه ﴿بَيْضَاءَ لَذَّةٍ﴾ او نور.

یو صرفي تحلیل

ج: په ذکر شوی عبارت کښې د ﴿مَعِينٍ﴾ کلمه په صرفي لحاظ سره په دوه ډوله^(۱) تحلیلېدلی شي، لکه چې د [المؤمنون: ۵۰] ایت لاندې ورته د الله ﷻ په توفیق اشاره شوې ده، هغه دا چې:

اول: دا کلمه په اصل کښې "مَعِينٌ" وه - لکه "مَفْعُولٌ" - چې د "م" توری پکښې د مفعولیت دپاره زیادت موندلی دی، بیا د "مَبْعُوعٌ" په اعلال سره "مَعِينٌ" ګرځېدلی ده.

دوهم: دا کلمه د "فَعِيلٌ" په وزن ده، او اعلال پکښې صورت نه دی نیولی، او د "م" توری پکښې اصلي توری دی.

په دواړو تقدیرونو سره په دې مقام کښې ذکره شوې کلمه د جاري اوبو څخه عبارت ده. یعنې جنتي شراب د میوجاتو یا د حبوباتو څخه نه زیږېدلی کېږي، بلکې د اوبو غونډې بهېږي.

همدې مضمون ته نبي کریم ﷺ په یوه اوږده حدیث کښې اشاره کړې ده چې: «وَبَحْرُ الْخَمْرِ ثُمَّ لُفَّقُ الْأَثَارُ بَعْدُ»^(۲) یعنې په جنت کښې د شرابو دریاب دی، چې بیا د همدغه دریاب څخه د هر جنتي کور ته ویالې وربېلې شوې دي.

د بیضاء تفسیر

د: په ﴿بَيْضَاءَ لَذَّةٍ لِلشَّارِبِينَ﴾ کښې د ﴿بَيْضَاءَ﴾ کلمه حسن عبد الرحمن داسې تفسیره کړې ده چې: «خَمْرُ الْجَنَّةِ أَشَدُّ بَيَاضًا مِنَ اللَّبَنِ»^(۳) یعنې د جنت شراب د سپینوالي د حیثه د شتو څخه زیات سپین دي. د دنیا د شرابو په څېر په مختلفو رنگونو کښې نه دي لکه خر، زیر، تور او داسې نور.

ه: د جنت د شرابو خوند او مزه ډېره زیاته ده، ته به وایې چې ټول خوند او مزه ده لکه چې د ﴿لَذَّةٍ﴾ کلمه ورباندې دلالت کوي، همدارنګه ډېره زیاته خوشبویي هم لري او د دنیاوي شرابو غوندې بدبویه نه دي^(۴).

^(۱) روح المعاني ج ۲۳ ص ۸۷: مفردات الراغب ص ۳۶۸: لسان العرب ج ۱۲ ص ۴۱۰

^(۲) جامع الترمذي ج ۲ ص ۸۴

^(۳) تفسیر القرطبي ج ۴ ص ۲۷

^(۴) تفسیر ابن کثیر ج ۴ ص ۶

غول څه معنی؟

و: په ﴿لَا فِيهَا غُولٌ﴾ کښې د ﴿غُولٌ﴾ کلمه مفسرینو کرامو په متعددو معناوو باندې تفسیر کړې ده^(۱)، لاندې مثالونه یې ولولئ:

اول: دا کلمه د سردرد معنی ورکوي.

دوهم: دا د گېډې درد او د پېچش په معنی سره ده.

درېم: د دې معنی د گېډې پرسېدل، او د متیازو بهېدل دي.

څلورم: د بې عقله کېدلو او د هوښیاری زوال معنی لري، او داسې نور.

تبصره

ز: د دنیاوي شرابو مفسد د شمېر لاندې نه شي راتلای، د همدې کبله ورته الله ﷻ په [المائدة: ۹۰] ایت کښې د «رَجَسٌ» لقب ورکړی دی چې پلټ دی، او نبي کریم ﷺ په یوه حدیث کښې د «أَمْ الْخَبَائِثُ» په نامه بللی دی چې: «اجْتَنِبُوا الْخَمْرَ فَإِنَّهَا أُمُّ الْخَبَائِثِ»^(۲) یعنې تاسو د شرابو څښکلو څخه خپل ځانونه وساتئ چې یقیناً دا د ټولو خبیثو او ناپاکه کارونو بېخ او بنیاد دی.

نو زموږ په فکر د ﴿غُولٌ﴾ کلمه د شرابو ټولو مفسدو ته شامله ده، خو یوازې څلورمې مفسدې ته چې د عقل زوال دی. په دې مقام کښې شامله نه ده او دا ځکه چې په همدغې مفسدې باندې وروسته صراحت شوی دی چې په لاندې کرښو کښې یې لولئ:

نزف معنی

ح: په ﴿وَلَا هُمْ عَنْهَا يُنْزَفُونَ﴾ کښې د ﴿يُنْزَفُونَ﴾ کلمه د «نزف» لکه «ضرب» څخه اشتقاقه شوې ده، «نزف» دې ته وايي چې په تدریج سره یو شی د منځه یووړلی شي^(۳) لکه چې د یوه کوهي (څا) ټولې اوبه په کراره-کراره وویستلې شي، او یا یې ټولې اوبه په ورو-ورو وچې کړې شي چې په نتیجه کښې پکښې هیڅ اوبه پاتې نه شي. خو په دې مقام کښې عبد الله بن عباس رضی الله عنهما او نورو ډېر علماوو کرامو ذکره شوې کلمه د عقل په زوال (بې سده گرځولو) باندې تفسیره کړې ده^(۴).

یعنې جنتیان به په جنت کښې د شرابو څښلو د امله بې سده نه شي گرځولی چې عقل ترې لاړ شي او په اپلتو او بې هوډه خبرو باندې سرشي.

جنتي ښځې یا حوري

۴. د جنت حوري او یا جنتي ښځې ډېر صفات او امتیازات لري چې په قرآن کریم او احادیثو

(۱) زاد المیر ج ۶ ص ۲۹۴: تفسیر الطبري ج ۲۳ ص ۵۴: نظم الدرر ج ۶ ص ۳۱۱

(۲) سنن النسائي ج ۲ ص ۳۳۰

(۳) مفردات الراغب ص ۳۶۸

(۴) المحرر الوجيز ج ۳ ص ۲۲۳: تفسیر القرطبي ج ۱۵ ص ۷۸: البحر المحيط ج ۹ ص ۱۰۱: تفسیر ابی السعود ج ۷ ص ۱۹۱

خو کومو صفاتو او امتیازاتو ته یې چې په دې مقام کې اشاره
کېږي ده د هغو څه وضاحتونه دا دي:

الف: په ﴿وَعِنْدَهُمْ قَصِيرَاتُ الْطَّرْفِ عَيْنٌ﴾ کې د ﴿قَصِيرَاتُ الْطَّرْفِ﴾ د کلماتو معنی دا ده^(۱) چې د دغو ښځو د سترگو "طرف" یعنې کتل به فقط په خپلو خاوندانو پورې قصر او خاص وي، بل بانه د کتلو اراده به ورسره نه پیدا کېږي بلکې په همدوی باندې به عاشقانه وي. ب: په همدغه عبارت کې د ﴿عَيْنٌ﴾ کلمه د "عیناء" جمع ده، "عیناء" هغې ښځې ته وايي د کومې چې سترگې غټې وي او هم یې د سترگو کاسې پراخه وي^(۲).

د بیض او مکنون معناوي

ج: په ﴿كَانَ هُنَّ بَيْضٌ مَّكْنُونٌ﴾ کې د ﴿بَيْضٌ﴾ کلمه اسم جنس ده چې په مفرد، مثني او جمعه درېوړو باندې یې اطلاق کېږي، د همدې کبله په دې مقام کې د ﴿مَّكْنُونٌ﴾ په کلمه باندې موصوفه شوې ده چې مفرد ده.

دا کلمه د هګۍ معنی ورکوي او مفرد یې (بَيْضَةٌ) ترې په "ة" سره جدا شوی دی، او په "بیوض" سره جمعه کېږي، لکه څنګه چې د "تَمْر" کلمه اسم جنس ده او مفرد یې (تَمْرَةٌ) ترې د "ة" په پیوستون سره جدا کېږي^(۳) او په "تَمُور" سره جمعه کېږي.

د: په همدې عبارت کې د ﴿مَّكْنُونٌ﴾ کلمه د "مکن" لکه "نیر" څخه اشتقاقه شوې ده، چې د هغې پردې او صندوق دپاره وضعه شوې ده په کوم کې چې یو شی ساتلی کېږي^(۴). په ایت شریف کې جنتي ښځې په صفاوالي کې د هغو هګیو سره تشبیه کړی شوي دي کومې چې د گردونو څخه په پرده کې کېږي پټې وي.

پاتې شوه دا خبره چې دلته کومه پرده مراده ده؟، نو د دې جواب دا دی چې:
اول: دلته د پیل مرغ هګۍ مرادې دي چې زېروالي ته مائل سپین رنګ لري، البته په داسې حال کې چې په خاله کې د وزرونو د پردې لاندې د دورو او گردونو څخه پټې ساتلې شوې وي^(۵).
دوهم: دلته هغه پرده مراده ده په کومه کې چې د پوتکي لاندې هګۍ راتاوه کړې شوې وي^(۶)، چې نه ورباندې د مرغ پښې او ښکې لګېدلې وي او نه ورسره د چا لاس تماس نیولی وي.
مونږ ته همدغه دوهم قول بهتر برېښي، چې مبالغه پکې زیاته ده او د مقام سره زیاته مبالغه ښه تناسب لري.

(۱) تفسیر الطبري ج ۲۳ ص ۵۶
(۲) لسان العرب ج ۱۳ ص ۳۰۲
(۳) روح المعاني ج ۲۳ ص ۸۹: لسان العرب ج ۷ ص ۱۲۴: اللباب فی علوم الکتاب ج ۱۵ ص ۳۰۵
(۴) القاموس المحيط ج ۴ ص ۹۰: مفردات الراغب ص ۴۵۹
(۵) اللباب فی علوم الکتاب ج ۱۵ ص ۸۰
(۶) تفسیر الطبري ج ۲۳ ص ۵۷

ه: ذکر شوی مضمون په ډېرو نصوصو کې شته، لاندې مثالونه یې ولولئ:

اول: الله ﷻ فرمایلي دي چې: ﴿كَأَنَّهُنَّ الْيَاقُوتُ وَالْمَرْجَانُ﴾ [الرحمن: ۵۸] یعنې جنتي ښځې د یاقوتو او مرجانو غوندې صافې او سپېڅلې دي، که څوک ترې امیل جوړ کړي نو تار پکې د ورايه ښکارېږي.

دوهم: نبي کریم ﷺ په یوه اوږده حدیث کې فرمایلي دي چې: «إِنَّ الْمَرْأَةَ مِنْ نِسَاءِ أَهْلِ الْجَنَّةِ لَيُرَى بَيَاضُ سَاقِهَا مِنْ وَرَاءِ سَبْعِينَ حُلَّةً حَتَّى يَرَى مُخْتَهَا»^(۱) یعنې یقیناً د جنتیانو د ښځو څخه هره یوه ښځه دومره صافه او سپېڅلې ده چې ضرور د پنډیو سپینوالی یې د اویا جامو څخه هغې خواته څرګندېږي، آن تردې چې د پرکي ماغزه یې هم پکې لیدل کېږي. یا په بل عبارت: که هغوی اویا جنتي جامي واغوندي هم صفایي یې پکې نه پېږي، نه به وایي چې د لمر سترګه یې په جامو کې راتاوه کړې ده.

سوال جواب

و: که څوک وایي چې: په جنت کې خو مجرد نارینه نشته، ټول نارینه به د مراتبو په تفاوت سره دنیاوي ښځې او حورې ولري، خو پوښتنه دا ده چې ایا هلته مجرد ښځه شته چې خاوند ونه لري؟ مونږ وایو چې: د دغه سوال د جواب دپاره لاندې مقدمات په نظر کې لړل په کار دي:

الف: نبي کریم ﷺ په یوه حدیث کې فرمایلي دي چې: «وَمَا فِي الْجَنَّةِ أَعْزَبُ»^(۲) یعنې په جنت کې اعزب نشته.

ب: علماء کرام وایي چې: په دغه حدیث کې د «أَعْزَبُ» په عوض د «عَزَبٌ» لکه «شَرَفٌ» کلمه صحت لري^(۳).

ج: عرب وایي چې: «امْرَأَةٌ عَزَبَةٌ، عَزَبٌ»^(۴) یعنې هغه ښځه کومه چې مېړه نه لري، او هم وایي چې: «الْعَزَبُ مَنْ لَا أَهْلَ لَهُ»^(۵) یعنې «عَزَبٌ» د هغه چا دپاره وضعه شوی دی کوم چې اهل (مېرمن) ونه لري. نو د پاسنیو مقدماتو په نظر کې نیولو سره د حدیث شریف مضمون داسې راڅپړي چې: په جنت کې بې خاونده ښځه نشته، نو کومه ښځه چې بې واده مېړه شوې وي او یا بې مېړه ابدی دوزخي وي، هغه به الله ﷻ هلته د خپلې ارادې مطابق کوم جنتي نارینه ته ورکړي. ځینو مفسرینو کرامو څو متعدد احادیث راغونډ کړي دي^(۶)، چې مضمون یې دا دی: الله ﷻ به په جنت کې لاندې زنانه د نبي کریم ﷺ په اهل کې شاملې کړي:

(۱) جامع الترمذي ج ۲ ص ۸۰

(۲) صحيح مسلم ج ۳ ص ۳۷۹: مستدرک احمد بن حنبل ج ۳ ص ۹

(۳) شرح النووي في ذلك الحديث

(۴) لسان العرب ج ۱ ص ۵۹۵

(۵) القاموس المحيط ج ۲ ص ۲۱۳: النهاية في غريب الحديث والأثر ج ۳ ص ۲۲۸

(۶) تفسير ابن كثير ج ۴ ص ۳۹۰

اول: آسیه (مرتبه) د فرعون بنخه، چې مېړه یې ابدی دوزخی دی.

دوهم: مریم (مرتبه) د عیسی (مرتبه) مور، چې مېړه یې نه دی کړی او مجرد مړه شوې وه.

﴿فَأَقْبَلَ بَعْضُهُمْ عَلَى بَعْضٍ يَتَسَاءَلُونَ﴾ قَالَ قَائِلٌ مِنْهُمْ إِنِّي كَانَ لِي قَرِينٌ ﴿يَقُولُ

أَيْنَكَ لَمِنَ الْمُصْذِقِينَ﴾ أَءِذَا مِتْنَا وَكُنَّا تُرَابًا وَعِظْمًا إِئِنَّا لَمَدِينُونَ ﴿قَالَ هَلْ

أَنْتُمْ مُطْلِعُونَ﴾ فَأُطْلِعَ فَرَأَاهُ فِي سَوَاءٍ الْجَحِيمِ ﴿قَالَ تَأَلَّهَ إِنْ كِدَتْ لِتُزَيِّنَ

وَلَوْلَا نِعْمَةُ رَبِّي لَكُنْتُ مِنَ الْمُحْضَرِينَ﴾ أَفَمَا نَحْنُ بِمَعِينِينَ ﴿إِلَّا مَوْتَتْنَاهُ آلَ الْأُولَىٰ وَمَا

نَحْنُ بِمُعَذِّبِينَ ﴿إِنَّ هَذَا هُوَ الْفَوْزُ الْعَظِيمُ﴾ لِمِثْلِ هَذَا فَلْيَعْمَلِ الْعَامِلُونَ ﴿

[۵۰] نو ځینې جنتیان به ځینو نورو ته په داسې حال کې مخ ورتاو کړي چې یو تر یو به سره پوښتنې (او گوښگنې) کوي.

[۵۱] (په همدې ترڅ کې به) د جنتیانو څخه یو ویاند (نورو ته) ووايي چې: یقیناً مالره (په دنیا کې) یو (داسې) انډیوال وه (چې):

[۵۲] (ماته) به یې (په تعجب سره) ویلي چې: ایا یقیناً ته (په بعث بعد الموت باندې) د باور کوونکو (د ډلې) څخه یې؟!

[۵۳] (دا غیر ممکنه خبره ده ځکه چې): ایا کله چې مونږ مړه شو او مونږ خاورې او هډوکي شو، ایا یقیناً مونږ به (بهرته راژوندي کړی شوي او) ضرور جزا ورکړی شوي یاستو؟!

[۵۴] (ذکر شوی) ویاند به (بیا نورو جنتیانو ته) ووايي چې: ایا تاسو اطلاع حاصلوونکي یاست؟ (ایا تاسو غواړئ چې زما د دنیاوي انډیوال په حال باندې ځان پوه کړي؟).

[۵۵] نو (ټول به د اطلاع د ترلاسه کولو فیصله وکړي، نو همغه) ویاند به (د نورو په شمول) اطلاع (خبرتیا) حاصله کړي، نو (ذکر شوی دنیاوي) انډیوال به د سوزوونکي دوزخ په منځکښې وگوري.

[۵۶] (ذکر شوی) ویاند به (ورته) ووايي چې: په الله ﷻ باندې دې زما سوگند وي چې ته (په دنیا کې) نژدې وي چې زه دې هلاک کړی وی (د خپل ځان په شان دې په ابدی دوزخ کې اچولی وی).

[۵۷] او که زما د رب ﷻ نعمت (په ماباندې) نه وی، نو زه به (هم نن ورځ په دوزخ کې) د حاضر کړی شوو د ډلې څخه گرځېدلی وی.

[۵۸] (مونږ په دائمی جنت کې یاستو) ایا نو مونږ مړه کېدونکي یاستو؟!

[۵۹] (البته) زموږ د پخواني مرگ څخه په غیر (په بل مرگ سره؟)، او ایا مونږ عذاب کړی شوي یاستو؟ دغسې نه ده. مونږ نه بیا مړه کېږو، او نه مونږ عذاب کړی شوي یاستو.

[۶۰] یقیناً دغه (مذکور صورت حال) هرو مرو لویه کامیابي ده.

[۶۱] (ای پیغمبره!) د دغې کامیابۍ په مثل کامیابۍ ته دې نو عمل کوونکي عمل وکړي (نه د فاني دنیا کامیابۍ ته).

ارتباط او د مطلب خلاصه

وراندېني ایتونه په دې مضمون باندې هم شامل وه چې جنتیان به په تختونو باندې ناست وي، او د خوشالیو په حال کې به خبرې اترې کوي. په دې ایتونو کې د هغوی د خبرو اترو یوه مثال ته اشاره شوې ده چې خلاصه یې داسې راخپړي:

ای پیغمبره! په خپل اُمت باندې د هغو موضوعاتو یو مثال قرائت کړه کومې به چې جنتیان هلته په خپلو منځو کې تر بحث لاندې نیسي، هغه دا چې:

۱- هلته به جنتیان د خوشالۍ په حال کې ځینې کسان ځینو نورو ته مخ وړ اړوي چې: ای فلانکېه! په دنیا کې فلانۍ موضوع څنگه وه؟ او هلته مو څه خبرې کولې او څه عمل مو ترسره کاوه؟ او داسې نور.

۲- په همدې ترڅ کې به د هغوی یو ویناکوونکي یوې دنیاوي قیصې ته اشاره وکړي او وې وایي چې:

الف: ای د مجلس حاضرینو! زه تاسو ته د یوې دنیاوي قیصې څه مهم ټکي دراوروم هغه دا چې: په دنیا کې یو سړی وه چې زما سره یې ناسته ولاړه درلوده او وخت په وخت به یې راسره خبرې کولې. ب: یوه ورځ یې راته په ډېر تعجب سره وویل چې:

اول: ایا رښتیا ته د هغو کسانو د جملې څخه یې کوم چې د قیامت په ورځ تصدیق کوونکي دي او د مرگ څخه وروسته ورته بیا راژوندي کېدل حق او واقعیت څرگندېږي؟ دوهم: که ته په ذکره شوې خبره باندې عقیده لرې نو لرې به یې، مگر زه خو هیڅکله دغه عقیده نه شم خپلولی، او دا ځکه چې:

درېم: ایا کله چې مونږ مړه شو او په ځمکه کې خاورې شو او هم مو هډوکي وراسته شي او ټول بندونه او پیوندونه مو سره بېل-بېل شي، نو ایا په رښتیا سره به مونږ بېرته راژوندي کړی شو او په خپلو کړو وړو باندې به مجازات کړی شو؟، دا هیڅ واقعیت نه لري او د خیالاتو څخه په غیر بل شي نه دی.

ج: ای د مجلس اندیوالانو! ایا تاسو د ذکر شوي سړي په حال باندې ځانونه نه خبروئ چې په دوزخ کې د څه کیفیت سره مخامخ دی؟

د مجلس حاضرین به د نوموړي کافر په حال باندې خبرېدل خوښ کړي، نو په همدې بنیاد به قیصه کوونکي جنتي سړی د خپلو ملگرو په شمول دوزخ ته یوه کتنه وکړي او د هغه د لیدلو هڅه به وکړي. د کتنې په ترڅ کې به دوی ټول نوموړي کافر د سوزوونکي دوزخ په منځ کې وگوري او جنتي ملگري به ورته په داسې حال کې وایي چې نورو ملگرو جنتیانو به ورته غوږ ایښی وي چې

د: په الله ﷻ باندې سوگند دی چې ته په دنیا کښې نژدې وې چې زه دې بې لارې کړی او د هلاکت په کنده کښې اچولی وی، ایا تا ماته دعوت نه راکاوه چې ستا غوندې کفرې عقیده خپله کړم؟ ایا تا ماته دعوت نه راکاوه چې بیا ژوندون واقعیت نه لري بلکې محض خیالات او اوهام دي؟
ه: په ماباندې د خپل رب ﷻ مرحمت او لطف وه چې په توحیدي عقیده یې کلک پاتې کړم او په پښه مې ونه ښوېده.

که بالفرض هلته زما پښه ښوېدلې وی نو نن ورځ به زه هم ستاسو غوندې د دوزخ په دائمې عذاب کښې حاضر کړی شوی وی او د نجات ټولې دروازې به راباندې تړلې شوې وی.
و: ای دوزخي دنیاوي ملگریه! دا هم واوره چې ماته خپل رب ﷻ د ابدې دوزخ څخه نجات راکړی دی او د بې زواله نعمتونو خاوند یې گرځولی یم، په همدې بنیاد د دغو پوښتنو جوابونه منفي دي:
اول: ایا مونږ د اولني مرگ څخه په غیر په بل مرگ سره مړه کېدونکي یاستو؟
دوهم: ایا مونږ جنت ته د داخلېدلو وروسته معذب کړی شوي یاستو؟
نو په مونږ باندې نه بیا مرگ راځي او نه تعذیب، اما په تاسو باندې مرگ نه درځي خو تعذیب مو دائمې دی، هیڅ انقطاع نه لري.

ز: نو دغه کامیابي (چې بیا راباندې مرگ نه راځي او نعمتونه مو انقطاع نه لري) یقیناً همدا ډېره لویه کامیابي ده چې الله ﷻ مونږ ته راپېرزو کړې ده، او ته ترې محروم کړی شوی یې.
۳- ای پیغمبره! رښتیا چې دا ډېره لویه کامیابي ده، نو په کار دي چې په دنیا کښې د همدغې کامیابي غوندې کامیابي ته کارکوونکی کار وکړي، او په همدې هکله خپلو هلو ځلو ته قوت ورکړي او بس.

او دا ځکه: لکه څنګه چې دنیا فاني ده همدارنګه د دنیا کامیابي هم فاني ده، چې په مرگ سره ختمېږي، خو د دې سره سره په فاني دنیا باندې باقي دنیا ګټله کېږي.

توضیحات

۱- ځینې مفسرینو کرامو لیکلي دي چې: کومو دوه کسانو ته چې په دې ایتونو کښې اشاره شوې ده دا هغه دوه کسان دي د کومو ترمنځ محاوره چې الله ﷻ مونږ ته په [الكهف: ۳۲] ایت او نورو ایتونو کښې راحکایت کړې ده^(۱)، والله ﷻ أعلم بحقیقة الحال.

دین څه معنی؟

۲- په ﴿أَيْنَا لَمَدِيُون﴾ کښې د "مَدِيُون" کلمه د "دین" - لکه "عیر" - څخه اشتقاقه شوې ده، د "دین" کلمه د لغت په اعتبار سره د جزا او مکافاة معنی ورکوي. یعنې کافر اندیوال وویلې: کله چې مونږ خاورې او په ځمکه کښې تیت پرک شو نو ایا مونږ به بیا راژوندي کړی شوي او جزا (مکافاة) راکړی شوي یاستو؟ دا کار هیڅکله کېدونکی نه دی او زه ورباندې عقیده نه لرم.

(۱) تفسیر القرطبي ج ۱۵ ص ۸۴

یادونی

۳۔ د دې مقام په تفسیرو لو کښې باید لاندې یادونې په لحاظ کښې وساتلی شي:
الف: که څه هم جنتیان او دوزخیان په ډېرو لرو مسافو کښې استوگنه لري خو د دې سره سره د
دواړو ډلو ترمنځ د لیدلو او خبرو اترو کولو دپاره کوم مانع نشته، الله ﷻ په هر شي باندې کامل
قدرت لري.

په دې باندې علاوه په دنیا کښې یې څه نظایر شته چې د [الأعراف: ۵۰] ایت لاندې ورته اشاره
شوې ده، والحمد لله ﷻ.

ب: په دې مقام کښې الله ﷻ مونږ ته د دوزخي خبره راحکایت نه کړه نو امکان لري چې نوموړې
به د ډېر خجالت د کبله سکوت اختیار کړي، او دا هم څه لرې نه ده چې جواب به یې ورکړي خو الله
ﷻ به مونږ ته د دې کبله نه وي راحکایت کړي چې د افسوس او حسرت څخه په غیر به پکښې بل
شي نه وه، والله ﷻ أعلم.

ج: د کلام په ترتیب کښې مونږ ته بهتره ښکاره شوه چې د ﴿تَاللّٰهِ اِنْ كِدْتُ﴾ څخه نیولې آن تر
﴿هُوَ الْقَوْزُ الْعَظِيمُ﴾ پورې ټول مضامین د جنتي سړي د خولې څخه الله ﷻ حکایت کړه، او په
﴿لِمِثْلِ هَذَا﴾ الآیه- کښې الله ﷻ د همدغه جنتي په وینا باندې یوې تبصرې ته اشاره کړې ده چې
باید خلک ترې عبرت واخلي.

ځینو مفسرینو کرامو د کلام په ترتیب کښې نور احتمالات لیکلي دي^(۱) که څوک یې لوستل
غواړي نو هملته دې مراجعه وکړي.

﴿اَذٰلِكَ خَيْرٌ نُّزُلًا اَمْ شَجَرَةُ الزَّقْوَمِ﴾ (۱۱) ﴿اِنَّا جَعَلْنَهَا فِتْنَةً لِّلظَّالِمِيْنَ﴾ (۱۲) ﴿اِنَّهَا شَجَرَةٌ
تَخْرُجُ فِيْ اَصْلِ الْجَحِيْمِ﴾ (۱۳) ﴿طَلْعُهَا كَأَنَّهُ رِءُوسُ الشَّيْطٰنِ﴾ (۱۴) ﴿فَلِيْنَّهُمْ لَا يَكُوْنُ مِنْهَا
فَمَا لِيُوْنٌ مِنْهَا الْبُطُوْنُ﴾ (۱۵) ﴿ثُمَّ اِنْ لَهُمْ عَلَيَّا لَشَوْبًا مِّنْ حَمِيْمٍ﴾ (۱۶) ﴿ثُمَّ اِنْ مَّرَجَعُهُمْ اِلٰى
الْجَحِيْمِ﴾ (۱۷) ﴿اِنَّهُمْ اَلْفَوْاْ اٰبَاءَهُمْ ضَالِّيْنَ﴾ (۱۸) ﴿فَهُمْ عَلٰى اٰثَرِهِمْ يَرْعُوْنَ﴾ (۱۹) ﴿وَلَقَدْ ضَلَّ
قَبْلَهُمْ اَكْثَرُ الْاَوَّلِيْنَ﴾ (۲۰) ﴿وَلَقَدْ اَرْسَلْنَا فِيْهِمْ مُّنْذِرِيْنَ﴾ (۲۱) ﴿فَاَنْظُرْ كَيْفَ كَانَ عَاقِبَةُ
الْمُنْذِرِيْنَ﴾ (۲۲) ﴿اِلَّا عِبَادَ اللّٰهِ الْمُخْلَصِيْنَ﴾ (۲۳) ﴿

[۶۲] (ای پیغمبره!) ایا دغه (د جنتیانو نعمتونه) د مېلمستیا د حیثه بهتر دي یا د زقوم ونه (د)
همدې حیثه بهتره ده؟

(۱) تفسیر القرطبي ج ۱۵ ص ۸۴: المحرر الوجیز ج ۱۳ ص ۲۳۷: روح المعانی ج ۲۳ ص ۹۴

- [۶۳] یقیناً د زقوم ونه مونږ د ظالمانو (کافرانو) دپاره عذاب (او امتحان) گرځولې ده.
- [۶۴] یقیناً د زقوم ونه یوه داسې ونه ده چې د سوزوونکي دوزخ په بیخ کښې راوځي (او ټوکېدلې ده).
- [۶۵] د دې ونې (د مېوې) وږی (په قباحت او بدرنگۍ کښې) د شیطانانو د سرونو غونډې دی.
- [۶۶] نو بې شکه د همدې ونې (د مېوې) څخه په دوامداره توګه دوزخیان خوړونکي دي، نو د همدې ونې (د مېوې) څخه د خپلو ګېډو ډکوونکي دي.
- [۶۷] بیا یقیناً دوزخیانو (کافرانو) ته د زقوم په ونې باندې د پاسه ضرور د ایشېدلو (ګرمی) اوبو څخه ګډول (څښل) دي (چې ګلمې به یې ټوټه-ټوټه کړي).
- [۶۸] بیا (د ایشېدلو اوبو څخه وروسته) سوزوونکي اور ته د هغوی بېرته ورتاوېدل دي.
- [۶۹] (ځکه چې): یقیناً کفارو (ظالمانو) خپل پلرونه ګمراهان موندلي دي.
- [۷۰] نو د خپلو ګمراهانو پلرونو په قدمونو باندې په داسې حال کښې (روان) دي چې منډې وهي (پوند تقلید یې کوي او بلا فکره ورپسې ځغلي).
- [۷۱] او یقیناً د (موجوده) کفارو څخه وړاندې ډېرو رومښو (امتونو هم) ګمراهي غوره کړې وه.
- [۷۲] او بې شکه مونږ په رومښو امتونو کښې ډاروونکي (پیغمبران) استولي وه.
- [۷۳] نو وګوره چې د ډارول شوو کسانو عاقبت څنګه شو؟ (ایا ټول پوښا نه شوه؟).
- [۷۴] مګر د الله ﷻ مخلصان بندګان (په دنیا او آخرت کښې د عذابه په امن کښې پاتې شوه).

د مطلب خلاصه

په دې ایتونو کښې د جنتیانو د حالاتو په تعقیب د دوزخیانو ځینو حالاتو ته اشاره شوې ده چې حاصل یې داسې راڅرګړي:

ای پیغمبره! اوس په خپل امت باندې د کفارو (دوزخیانو) ځینې حالات قرائت کړه ترڅو ترې د مقایسې په توګه عبرت واخلي. هغه دا چې:

۱- خپل امت مخاطب کړه او پوښتنه ترې وکړه چې: ایا د جنتیانو د رنګارنګ میوجاتو روزي، د شرابو څخه ډکې پیالې او د دوی حورې او غلمان او نور نعمتونه د میلستیا په حیث بهتر دي او که د دوزخیانو د عذابونو او په تېره بیا د زقوم د ونې مهلمستیا بهتره ده؟!

د زقوم د ونې څه ځانګړتیاوې دا دي چې:

الف: دغه ونه مونږ په دوزخ کښې د کفارو (دوزخیانو) دپاره ډېر سخت عذاب ګرځولې ده، او په دنیا کښې مو ورته د هغې د حالاتو اخبار امتحان جوړ کړی دی.

خو دوی یې په موجودیت باندې ځکه باور نه کوي چې:

ب: یقیناً دغه یوه ونه ده چې د ګرم دوزخ د بیخ څخه راپورته شوې ده او هملنه په سرو لمبو کښې ولاړه ده.

ج: د دغې ونې وږی او غوټی داسې بدرنګ او بدڅېره دي ته به وایې چې د شیطانانو سرونه دي.

د: نو یقیناً د همدغې ونې د میوې څخه دوزخیان (کفار) خوړونکي دي، او هیڅ نجات به ونه مومي چې خوراک ترې ونه کړي، بلکې هرومرو به د همدغې بدخبره او بې خونده مېوې څخه دوی په دوامداره توګه د خپلو ګېډو ډکوونکي وي.

۲: په همدغه ناکاره او بدرنګ خوراک باندې به د پاسه دوزخیان د دوزخ د ګرمو اوبو څخه څښي. یا په بل عبارت: په دوزخ کې د دوزخیانو خوراک د زقوم د ونې میوه ده او څښاک یې هلته جوش کړی شوې ګرمې اوبه دي.

و: د ذکر شوي خوراک او څښاک څخه وروسته بیا هم د هغوی دپاره د نجات لاره نشته، بلکې بیا به هغوی د همدغه ګرم دوزخ نورو عذابونو ته رجوع کوي او بیا به ورباندې اخته کېږي. لنډه دا چې د دوزخیانو تعذیبونه د شمېر لاندې نه شي راتلای بلکې په دوامداره توګه به د یوه تعذیب سر وې او د بل به آخر.

۲- ای پیغمبره! د کفارو دائمي تعذیب د دې کبله دی چې:

الف: هغوی ته الهي دعوت ورسېد خو هغوی ورته هیڅ التفات ونه کړ او د پښو لاندې یې کړ، او په جلتۍ سره د خپلو ګمراه پلرونو په قدم روان پاتې شوه.

یا په بل عبارت: هغوی د لیونیانو غوندې هغه لاره خپله کړه په کومه باندې یې چې خپل پلرونه موندلي وه، او په همدغې کفرې لارې باندې د مرګ تر ورځې پورې کلک پاتې شوه.

ب: هوا د هغوی د پخوانیو پلرونو اکثریت ګمراهان وه او د حقې لارې څخه په انحراف کېني واقع وه، او اقلیت یې په سمه لاره باندې روان وه، نو هغوی د اقلیت لاره پرېښودله او په عوض یې د اکثریت لاره خپله کړه او ځانونه یې د ابدې دوزخ مستحق وګرځول.

ج: هسې نه چې ذکر شوي دوزخیان مونږ بې دعوته پرېښي وه بلکې هغوی ته مو وخت په وخت پیغمبران ورلېږلي وه چې حقه لاره او باطله لاره یې ورته دواړه واضحه کړې وې، چې دا د دوزخ لاره ده او دا د جنت، تاسو د جنت په لاره لاړ شئ او د دوزخ د لارې څخه خپل ځانونه بچ وساتئ.

۳- نو ای پیغمبره! ته وګوره چې د ډار کړی شوو عاقبت، او د دعوت د نه قبلوونکو عاقبت څنګه شو؟!.

مګر د مخلصانو بندگانو عاقبت دغسې نه دی (لکه چې پوره شرحه یې وړاندې تېره شوه)، په جنت کې به دوی د همېشه دپاره په نعمتونو کېني ژوندي وي.

توضیحات

۱- په ﴿أَمْ شَجَرَةُ الزَّقُومِ﴾ کېني لاندې ټکو ته توجه په کار ده:

الف: د "زَقُوم" کلمه - لکه "ثَوْر" - د "زَقَم" - لکه "ضَرْب" - څخه اشتقاقه شوې ده، "زَقَم" د یوه شي ټپه تېرولو او یوه لمړۍ کولو ته وايي، خو دغه کلمه د لاندې معناوو دپاره هم وضعه شوې ده^(۱):

(۱) القاموس المحيط ج ۲ ص ۴۶۴: لسان العرب ج ۱۲ ص ۲۶۸

اول: کوچ او کجورې چې گډوډ کړې شي نو د زقوم په نامه يادېږي.

دوهم: د بهيمة په بېدياگانو کښې د يوې ونې نوم زقوم دی چې ورې ورې پانې لري او ډېر بد بوی کوي، او داسې شوده لري چې ډېر ترخه دي که د چا بدن ته ورسېږي نو سمدستي پرېسېږي. درېم: زقوم د هغې ترخې ونې د ميوې نوم دی کومه چې د دوزخ په تل کښې په قدرتي توگه شنه شوې ده او ښاخونه يې په ټول دوزخ کښې خواره واره دي. نو په همدې بنياد "زقوم" ته د ﴿شَجَرَةٌ﴾ اضافت داسې دی لکه چې په "شَجَرَةُ الرُّقْمَانِ" کښې "الرُّقْمَانِ" ته د "شَجَرَةٌ" اضافت شوی دی، يعنې د انار ونه.

ب: په دې مقام کښې همدغه درېمه معنی مراده ده، نبي کریم ﷺ په همدې هکله فرمايلي دي چې: «وَلَوْ أَنَّ قَطْرَةً مِنْ الزُّقُومِ قُطِرَتْ لَأَمَرْتُ عَلَى أَهْلِ الْأَرْضِ عَيْشَهُمْ فَكَتِفَ مَنْ لَيْسَ لَهُمْ طَعَامٌ إِلَّا الزُّقُومُ»^(۱) يعنې او که بالفرض د زقوم د ونې څخه يو څاڅکی (اوبه يا شوده په دنيا کښې) راوڅاڅي نو د ځمکې په اوسېدونکو باندې به ژوند تريخ کړي (هيڅ شى به خوړ پاتې نه شي)، نو د هغه چا به څه حال وي چې هغوی ته پرته د زقوم څخه بل خوراک نه وي؟!

ج: په ﴿فِتْنَةً لِلظَّالِمِينَ﴾ کښې د "زقوم" ونې ته د "فِتْنَةٍ" لقب ورکړی شوی دی چې لاندې دوه تفسیرونه درلودلی شي:

اول: چې د ﴿فِتْنَةٍ﴾ کلمه د عذاب معنی ورکړي، الله ﷻ فرمايي چې: ﴿ذُوقُوا فِتْنَتَكُمْ﴾ [الاداريات: ۱۴] يعنې الله ﷻ به د قيامت په ورځ کفارو ته ووايي چې خپل عذاب وځکي^(۲) (چې په دنيا کښې مو د همدې دپاره زيار ويستلی وه).

دوهم: چې د ﴿فِتْنَةٍ﴾ کلمه د امتحان معنی ورکړي، نو کله چې الله ﷻ په قرآن کریم کښې د "زقوم" د ونې ذکر نازل کړ نو کفار د سخت امتحان سره مخامخ شوه، چې شنه ونه به په دوزخ کښې څنگه زرغونه شي، نو په امتحان کښې ناکام شوه او کفر يې لا پياوړی شو. همدې مضمون ته په [الإسراء: ۶۰] ايت کښې اشاره شوې ده.

د: په ﴿طَلَعَهَا كَأَنَّهٗ رُءُوسُ الشَّيَاطِينِ﴾ کښې د "طَلَع" کلمه مونږ د الله ﷻ په توفيق د [الأنعام: ۹۹] ايت لاندې ښه تحليله کړې ده، خو په دې مقام کښې د ذکرې شوې کلمې څخه د "زقوم" د ونې مېوه مطلب ده چې د دوزخيانو خوراک ده^(۳).

سوال جواب

ه: که څوک وايي چې: په ﴿كَأَنَّهٗ رُءُوسُ الشَّيَاطِينِ﴾ کښې الله ﷻ د "زقوم" د ونې مېوه په بدرنگۍ او قباحه کښې د شيطانانو د سرونو سره تشبيه کړې ده، حال دا چې نه چا شيطانان ليدلی دی او

(۱) مسند احمد بن حنبل ج ۱ ص ۶۴۴، ۷۲۴؛ جامع الترمذي ج ۲ ص ۸۶؛ سنن ابن ماجه ص ۲۲۱

(۲) تفسير البغوي ج ۴ ص ۲۲۹

(۳) تفسير الفاسي ج ۳ ص ۱۰۸؛ زاد المسير ج ۶ ص ۲۹۸

نه د هغوی سرونه، ترڅو د تشبیه په ذریعه د زقوم ونې په بدرنگۍ باندې پوه شي؟
مونږ وایو چې: ځینو مفسرینو کرامو د ذکر شوي سوال د جوابولو دپاره متعدد صورتونه لیکلي دي^(۱)، خو کوم جواب چې مونږ ته بهتر برېښېدلی دی هغه دا دی چې:

الله ﷻ په قرآن کریم کښې د بنیادمانو د محاورو خاصیتونه د اعتباره نه دي غورزولي، که نه نو مشرکانو ته به ډېر ښه بهانه په لاس ورغلې وی او ویلی به یې چې مونږ د قرآن کریم د مقابلې څخه ځکه عاجزان یاستو چې دلته زمونږ د محاورې خاصیتونه نه دي مراعات شوي، که زمونږ د محاورې خاصیتونه مراعات شوي وی نو ضرور به مونږ د دې قرآن د یوه ایت یا یوه سورت غوندې لا څه بلکې ډېر ایتونه او ډېر سورتونه جوړ کړي وی.

نو د بنیادمانو په محاورو کښې مشهوره ده چې بنایسته شیان د پربنتو سره تشبیه کوي او بدڅېره او بدرنگو شیانو ته د شیطانانو او غولانو سره مشابهت ورکوي، حال دا چې په خپله څېره کښې خلکو نه پربنتې لیدلي دي او نه یې په شیطانانو او غولانو باندې نظر پرېوتلی دی. د ذکر شوي مضمون د اثبات دپاره لاندې وضاحتونه ولولئ:

اول: الله ﷻ د مصریانو ښځو د خولو څخه حکایت کړی دی چې: ﴿إِنْ هَذَا إِلَّا مَلَكٌ كَرِيمٌ﴾ [یوسف: ۳۱] یعنې نوموړو ښځو چې کله یوسف ﷺ ولید نو ویې ویلې چې: دا بشر نه دی بلکې د کرامت څخه ډکه پربنته ده.

دوهم: په نبي کریم ﷺ باندې یهودانو کوډې کړې وې او هغه یې د "ذروان" په نوم کوهي کښې ښځې کړې وې، نو نبي کریم ﷺ د څو صحابه وو کرامو ﷺ سره هلته ورغی او کله چې بېرته کورته راستون شو نو عائشه رضی الله عنها یې مخاطبه کړه چې: «نَخْلُهَا كَأَنَّهَا رُءُوسُ الشَّيَاطِينِ»^(۲) د ذکر شوي کوهي د کجورو ونې داسې بدشکله وې لکه د شیطانانو سرونه.

درېم: یو عربي شاعر د هغه چا په جواب کښې چې دی یې په وژلو سره گواښلی وه وایي چې^(۳):

أَيَقْتُلَنِي وَالْمَشْرَفِيُّ مُضَاجِعِي :: وَمَسْئُوءَةُ زُرْقٍ كَأَثَابِ أَغْوَالٍ

یعنې: ایا فلانکی سړی ما په وژلو سره تهدیدوي، حال دا چې مشرفی (یمنی) توره مې ترڅنګ ده، او داسې پرېږدونکي غشي مې هم ترڅنګ دي لکه د غولانو داری؟!

نو په ایت شریف کښې د بنیادمانو د محاورو مراعات شوی دی او د زقوم د ونې د بار (مېوې) وږی یې د شیطانانو د سرونو سره تشبیه کړی شوی دی.

شوب څه معنی؟

۲- په ﴿ثُمَّ إِنَّ لَهُمْ عَلَيْهَا لَشَوْبًا﴾ کښې د "شوب" کلمه د خلط (ګډولو) دپاره وضعه شوې ده^(۴).

(۱) المحرر الوجيز ج ۱۳ ص ۲۳۸: تفسير الطبري ج ۲۳ ص ۶۴

(۲) صحيح البخاري ج ۱ ص ۴۶۳

(۳) مختصر المعاني في البلاغة ص ۳۱۹

(۴) مفردات الراغب ص ۲۷۷

خوبه دې مقام کښې عبد الله عباس رضی الله عنهما په هغه شي سره تفسیر کړې ده کوم چې د خوراک څخه وروسته څښل کېږي^(۱). یعنې په دوزخیانو باندې به د زقوم د خوراک څخه وروسته گرم او جوش کړی شوې اوبه وڅښولې شي، ته به وایې چې په گېډه کښې د خوراک سره گډه کېږي.

سوال جواب

۳- که څوک وایې چې: د ﴿ثُمَّ إِنَّ مَرْجِعَهُمْ إِلَى الْجَحِيمِ﴾ څخه څرگندېږي چې کفار (دوزخیان) به کله-کله د دوزخ څخه ویستل کېږي، حال دا چې الله ﷻ په بل ایت کښې فرمایلي دي چې: ﴿وَمَا لَهُمْ بِخَرْجِهَا مِنَّا﴾ [المائدة: ۳۷] یعنې او کفار چې دي دوی د دوزخ څخه وتونکي نه دي بلکې درې ته هلته دائمی عذاب دی؟

مونږ وایو چې: دلته دوزخ ته ورستنېدل مطلب نه دي چې اعتراض وارد شي، بلکې د اور تعذیب نه ورستنېدل مراد دي. یعنې کفار به د گرمو اوبو د تعذیب څخه وروسته د اور تعذیب ته راجع شي. همدې مضمون ته په بل ایت کښې اشاره شوې ده چې: ﴿يَطُوفُونَ بَيْنَهَا وَبَيْنَ حَمِيمٍ ءَانِ﴾ [الرحمن: ۴۴] یعنې کفار به د دوزخ (اور) او د ډېرو گرمو اوبو په منځکښې تاوېږي راتاوېږي، کله به په دوزخ کښې په یوه عذاب تعذیبېږي او کله به بل. أعاذنا الله ﷻ من جميع التعذيب.

د "اهراع" معنی

۴- مونږ د الله ﷻ په توفیق د [هود: ۷۸] ایت لاندې په ﴿عَلَىٰ أَثَرِهِمْ يَرْعُونَ﴾ کښې د ﴿يَرْعُونَ﴾ کلمه ډېره ښه تحلیل کړې ده چې د "اهراع" - لکه "اکرام" - څخه اشتقاقه شوې ده، او "اهراع" هغو منډو او ځغېدلو ته ویل کېږي د کوم سره چې د اندامونو لږزه هم ملگرې وي چې د زیات حرص او اضطراب څخه نمایندګي کوي.

نو په دې مقام کښې یې حاصل داسې راخېږي چې: کفارو ته ځکه ذکر شوی تعذیب ټاکلی شوی دی چې دوی د خپلو کفارو پلرونو پوند تقلید کاوه او د ډېر اضطراب په حال کښې د هغوی په کفرې لاره ځغېدل.

﴿وَلَقَدْ نَادَيْنَا نُوْحًا فَلْنِعْمَ الْمُجِيبُونَ﴾ (۷۶) وَنَجَّيْنَاهُ وَأَهْلَهُ مِنَ الْكَرْبِ الْعَظِيمِ ﴿۷۷﴾ وَجَعَلْنَا ذُرِّيَّتَهُ هُمُ الْبَاقِينَ ﴿۷۸﴾ وَتَرَكْنَا عَلَيْهِ فِي الْآخِرِينَ ﴿۷۹﴾ سَلَّمَ عَلَىٰ نُوْحٍ فِي الْعَمَامِينَ ﴿۸۰﴾ إِنَّا كَذَلِكَ نَجْزِي الْمُحْسِنِينَ ﴿۸۱﴾ إِنَّهُ مِنْ عِبَادِنَا الْمُؤْمِنِينَ ﴿۸۲﴾ ثُمَّ أَغْرَقْنَا الْآخِرِينَ ﴿۸۳﴾

[۷۵] او مونږ ته نوح ﷺ (د خپل قوم په هکله) اواز (سوال) وکړ، نو مونږ ډېر ښه اجابت کړونکي یاستو (سوال مو ورته قبول کړ).

- [۷۶] او مونږ نوح عليه السلام او د ده عليه السلام اهل (مؤمن امت) ته د لوی غم څخه نجات ورکړ.
- [۷۷] او د نوح عليه السلام اولاده همدوی مو (په دنیا کېنې د قیامت تر ورځې پورې) باقي وگرځول.
- [۷۸] او مونږ په نوح عليه السلام باندې په وروستنیو خلکو کېنې (دا جمله) پرېښودله چې:
- [۸۹] په نوح عليه السلام باندې دې سلام وي (البته دا جمله مو) په ټولو عالمونو کېنې (جاري پرېښودله).
- [۸۰] یقیناً مونږ (ای پیغمبره!) نېکوکارانو ته دغسې (نېکه) جزا ورکړو.
- [۸۱] یقیناً نوح عليه السلام زمونږ د (کلک) باور کوونکو مؤمنانو بندگانو څخه وه (نو ځکه مو ورسره ذکر شوی چال چلند وکړ).
- [۸۲] بیا مو (د نوح عليه السلام او نورو مؤمنانو د سترگو لاندې) نور خلک (کفار) غرق کړه (او د دوی زړونه مو ورباندې ساړه کړه).

ارتباط او د مطلب خلاصه

- د وړاندېنيو ایتونو په پای کېنې د مخلصانو بندگانو او غیر مخلصانو ذکر نازل شوی وه، په دې ایتونو کېنې آن تر [الصفات: ۱۴۸] ایت پورې په درې اویا (۷۳) ایتونو کېنې د لسو (۱۰) مخلصو بندگانو (پیغمبرانو) په نومونو باندې د مثال په توګه صراحت نازل شوی دی، او هم پکېنې د غیر مخلصو بندگانو انجام ته اشارې شوې دي چې حاصل یې داسې راڅیږي:
- ای پیغمبره! په خپل امت باندې د نوح عليه السلام د قیصې څو نکات قرائت کړه ترڅو دوی ته څرګنده شي چې مونږ خپلو مخلصو بندگانو ته په څه ډول نجات ورکړو او غیر مخلص بندگان (کفار) په څنګه پوښا کوونکي عذاب باندې اخته کوو. هغه دا چې:
- ۱- نوح عليه السلام په خپل قوم کېنې نهه نیم سوه (۹۵۰) کاله دعوت وچلاوه ترڅو هغوی په اخلاص سره د توحید عقیده خپله کړي او د کفرې او شرکې عقیدې څخه راوګرځي.
- مګر هغوی کفرې او شرکې عقیدې ته ادامه ورکړه چې په نتیجه کېنې نوح عليه السلام د همغوی په هکله مونږ ته د سوال لاسونه پورته کړه او بنیاد ویستونکي عذاب یې ورته وغوښت.
- نو ته وګوره چې مونږ څنګه سوال قبلوونکي یاستو چې د نوح عليه السلام سوال مو قبول کړه او ذکر شوي مخلص بندگان (کفار) مو د څرمې په دریاب کېنې هلاک کړه. یا په بل عبارت: په مشرکانو باندې مو ټوله ځمکه دریاب جوړه کړه چې:
- ۲- یوازې نوح عليه السلام او د ده عليه السلام پیروان (ایمانداره) کورنۍ مو د غرق څخه وژغورله او د کفارو د ضرورنو څخه مو خلاص کړه، او په دې باندې علاوه:
- الف: فقط د نوح عليه السلام اولاده مو په ځمکه کېنې باقي پرېښودله، چې د قیامت تر ورځې پورې به باقي وي.
- ب: په دغه مخلص بنده (نوح عليه السلام) باندې مو د وروستنیو پېړیو په ژبو دا جمله جاري پرېښودله چې: ﴿سَلَّمَ عَلَى نُوحٍ﴾ په نوح عليه السلام باندې دې سلام وي او د هر غم او درد څخه دې بچ وي.
- ج: ذکره شوې ځمکه مو یوازې په انساني پېړیو کېنې جاري پرېښودله بلکې په ټولو عالمونو

الصفات (۳۷)

کڻي مو ذکرې شوي جملې ته چلښت ورکړه، حتی چې پرېښتې او پېريان هم تر قيامته پورې ذکره شوې جمله په خپلو ژبو باندې ژوندۍ ساتي.

۳- ای پیغمبره! مونږ محسنانو بندگانو ته په دغه خارق العاده ډول نجات ورکړو، زمونږ دغه کړنلاره د خپلو ټولو ایمان لرونکو بندگانو سره جاري ده؛ نوح عليه السلام هم د همدغو محسنانو ایماندارانو بندگانو د ډلې څخه یو عالي شان مؤمن مخلص بنده وه.

۴- لنډه دا چې مونږ د نوح عليه السلام او د ده د اهل (پيروانو) د نظر لاندې، پاتې خلک (کفار) په دریاب کښې غرق او هلاک کړه، او د هغوی غرق مو دوی ته ور ولیده کړ ترڅو یې ورباندې زړونه پخ شي او د الله تعالی په لوی فضل باندې پوره خوشاله شي او خوند ترې واخلي.

توضیحات

۱- په ﴿وَلَقَدْ نَادَيْنَا نُوحًا﴾ کښې د ﴿نَادَيْنَا﴾ کلمه په نورو ایتونو کښې تفسیره شوې ده. د ښه وضاحت دپاره یې لاندې مثالونه ولولئ:

الف: ﴿فَدَعَا رَبَّهُ أَنِّي مَغْلُوبٌ فَانْتَصِرَ﴾ [القمر: ۱۰] یعنې نو نوح عليه السلام خپل رب تعالی ته سوال وکړ چې (ای زما ربه!) یقیناً زه (د خپل قوم په دعوت کښې) کمزوری کړی شوی یم (دوی زما دعوت نه قبلوي) نو زما انتقام ترې واخلي (او ټول د څرمې تباہ کړي).

ب: ﴿وَقَالَ نُوحٌ رَبِّ لَا تَذَرْنِي عَلَى الْأَرْضِ مِنَ الْكَافِرِينَ ذَيَّارًا﴾ [نوح: ۲۶] یعنې او نوح عليه السلام (د اوږده دعوت څخه وروسته) وویل چې ای زما ربه! په ځمکه باندې د کفارو څخه هیڅ اوسېدونکی پرېږدې او ټول هلاک کړي.

اما د نوح عليه السلام د سوال د [جابت صورتحال په [هود: ۳۶] ایت او ورپسې ایتونو کښې ښه پوره تفصیلوار نازل شوې دی، او هملته یې د الله تعالی په توفیق تفسیر هم تېر شوی دی، نو هیله ده چې هلته یو ځل مراجعه وکړی شي.

اهل څه معنی؟

۲- په ﴿وَنَجَّيْنَاهُ وَأَهْلَهُ﴾ کښې د "اهل" کلمه په دې مقام کښې نوح عليه السلام ته اضافه شوې ده، او د پیغمبر اهل د هغو کسانو څخه عبارت وي کومو چې ورباندې ایمان راوړی وي^(۱). یعنې مونږ نوح عليه السلام او د ده هغه امت ته نجات ورکړ کومو چې ورباندې ایمان راوړی وه او په بهرۍ کښې ورسره اوچت شوي وه.

دا حقیقي قصر دی که اضافي؟

۳- په ﴿وَجَعَلْنَا ذُرِّيَّتَهُ هُمُ الْبَاقِينَ﴾ کښې د "هم" ضمیر د فصل ضمیر دی^(۲) چې بالاتفاق قصر

(۱) لسان العرب ج ۱۱ ص ۲۹: القاموس المحيط ج ۱ ص ۱۹۲
(۲) البحر المحيط ج ۹ ص ۱۰۸: مختصر المعاني في البلاغة ص ۱۸۳

افاده کوي، خو علماء کرام پکښې اختلاف لري چې دلته حقيقي قصر مطلب دی او که اضافي، چې ښه وضاحت یې لاندې لوستلی شي:

الف: اکثره علماء کرام وایي چې دلته حقيقي قصر مراد دی^(۱)، چې د نجات څخه وروسته د نوح عليه السلام د اولادې څخه د نورو هغو مؤمنانو نسل باقي پاتې نه شو کومو چې په بهرۍ کښې نجات موندلی وه. دوی په ذکر شوي تفسیر باندې د لاندې وجوهو د کبله کلک دي چې:

اول: نبي کریم ص په ذکر شوي عبارت کښې د ﴿ذُرِّيَّتَهُ﴾ کلمه د نوح عليه السلام په درېوو زامنو باندې تفسیره کړې ده چې: سَام، حَام، يَافِث دي^(۲)، سَام د عربو پلار دی، حَام د حبشو پلار دی او يَافِث د روميانو او زوزو مازوزو (يا جوج او ماجوج) پلار دی.

دوهم: عبد الله بن عباس رضي الله عنه ويلي دي چې: «لَمْ يَبْقَ إِلَّا ذُرِّيَّةُ نُوحٍ»^(۳) يعنې د طوفان د ختم څخه وروسته هيڅوک (د نسل په اعتبار سره) باقي پاتې نه شوه مگر د نوح عليه السلام اولاده پاتې شوه، چې د قيامت تر ورځې پورې په همدوی باندې دنيا ودانه ده.

ب: ځينې علماء کرام وایي چې ذکر شوی قصر (کوم چې د ضمير فصل څخه معلومېږي) حقيقي نه دی بلکې اضافي دی^(۴). يا په بل عبارت: دغه قصر په اضافت سره غرقو شوو کفارو ته دی، يعنې مونږ يوازې د نوح عليه السلام زوزات باقي پرېښود او د کفارو زوزات مو پوپنا کړه او بنياد مو وروست، چې ټول د څرمې هلاک شوه.

په دې تقدير په ايت شريف کښې د نورو مؤمنانو زوزات په سکوت کښې پاتې کېږي چې هغوی پاتې شوه او که نه.

خو په بل ايت کښې يې بقاء ته اشاره شوې ده، چې: ﴿أَهْبِطُ بِسَلَمٍ مِّنَّا وَبَرَكَاتٍ عَلَيْكَ وَعَلَىٰ أُمَمٍ مِّمَّنْ مَعَكَ﴾ [هود: ۴۸] يعنې الله تعالى د طوفان د ختم څخه وروسته نوح عليه السلام ته توصيه وکړه چې: د بهرۍ څخه او بيا د جودي غره څخه هوارې ځمکې ته په داسې حال ورنښکته شه چې زمونږ د پلوه په تاباندې سلامتيا او برکتونه دي (چې نسل به دې ډېر شي) او په هغو امتونو (او ډلو) باندې هم زمونږ سلامتيا او برکتونه دي کوم چې ستا سره په بهرۍ کښې دي (د دوی نسل به هم برکتناک وگرځولی شي).

تبصره

۴_ که څه هم ايت شريف د ذکر و شوو دواړو تفسیرونو تحمل کولی شي او د دواړو جانبو دلايل هم د قناعت وړ دي بلکې هر يو جانب د بل جانب دلايل په خپله مدعي باندې څرخولی هم شي، خو د دې سره سره مونږ ته د اکثریت نظر بهتر برېښي، والله تعالى أعلم بحقیقة الحال.

(۱) روح المعاني ج ۲۳ ص ۹۸

(۲) جامع الترمذي ج ۲ ص ۱۵۸

(۳) الدر المنثور ج ۷ ص ۹۹- تفسیر البغوي ج ۴ ص ۳۰

(۴) تفسیر القرطبي ج ۱۵ ص ۸۹: المحرر الوجيز ج ۱۳ ص ۲۴

دا د یوه پلوه، او د بله پلوه مونږ د الله ﷻ په توفیق د [الأعراف: ۶۴] ایت لاندې د ذکرې شوي موضوع په اړوند څه مطالب لیکلي دي چې هلته یو ځل مراجعه کول بهې گټې نه دي.

یو نحوي تحلیل

۵- د ﴿وَتَرْكُنَا عَلَيْهِ فِي الْآخِرِينَ﴾: ﴿سَلَّمَ عَلَى نُوحٍ فِي الْعَالَمِينَ﴾ کښې عکماوو کرامو د اعراب په لحاظ متعدد تحلیلونه کړي دي^(۱) لاندې مثالونه یې ولولئ:

الف. د ﴿وَتَرْكُنَا﴾ دپاره مفعول مقدر دی چې مونږ ترې په "ثَاءً حَسَنًا" سره تعبیر کوو، او د ﴿سَلَّمَ عَلَى نُوحٍ﴾ جمله د الله ﷻ د پلوه په نوح ﷺ باندې عنایت شوې ده^(۲)، لکه څنگه چې همدې جملې ته ورته جمله د الله ﷻ د پلوه په [مریم: ۱۵] ایت کښې په یحییٰ ﷺ باندې عنایت شوی وه.

یعنې مونږ په نوح ﷺ باندې په وروستیو خلکو کښې ښایسته ستاینه جاري پرېښې ده، او زموږ دپلوه په نوح ﷺ باندې د پرېستو په شمول په ټولو عالمونو کښې سلام او سلامتیا ده، چې ټول مو ورباندې خبر کړي دي.

ب. د ﴿سَلَّمَ عَلَى نُوحٍ﴾ جمله د "تَرْكُنَا" دپاره مفعول واقع شوې ده^(۳). یعنې: مونږ په نوح ﷺ باندې ذکره شوې جمله په وروستیو خلکو کښې لا څه بلکې د پرېستو په شمول په ټولو عالمونو کښې جاري پرېښې ده، چې ټول یې په نېک نامه یادوي او سلامونه ورباندې راستوي.

د دغه نېک یادښت غوښتنه ابراهیم ﷺ هم کړې وه چې خپل رب ته یې سوال وکړ چې: ﴿وَأَجْعَلْ لِي لِسَانَ صِدْقٍ فِي الْآخِرِينَ﴾ [الشعراء: ۸۴] یعنې ای زما ربه! ماته په وروستیو خلکو کښې رښتیني یاد وگرځوي (راکړې چې اقتداء راپسې وکړي او أجرونه مې لا زیات شي).

هېر مونه شي!

۶- هېر مونه شي چې ذکر شوی نحوي تحلیل باید د دې سورت (الصافات) په [۱۰۸، ۱۰۹]، [۱۱۹، ۱۲۰] او [۱۲۹، ۱۳۰] ایتونو کښې هم په پام کښې ونیول شي چې بیا یې نه شولیکلی.

﴿وَإِنَّ مِنْ شِيعَتِهِ لَإِبْرَاهِيمَ﴾ (۸۲) ﴿إِذْ جَاءَ رَبُّهُ بِقَلْبٍ سَلِيمٍ﴾ (۸۳) ﴿إِذْ قَالَ لِأَبِيهِ وَقَوْمِهِ

مَاذَا تَعْبُدُونَ﴾ (۸۴) ﴿أَفِطْغَاءَ إِلَهَةٍ دُونَ اللَّهِ تُرِيدُونَ﴾ (۸۵) ﴿فَمَا ظَنُّكُمْ بِرَبِّ الْعَالَمِينَ﴾ (۸۶) ﴿فَنَظَرَ

نَظْرَةً فِي النُّجُومِ﴾ (۸۷) ﴿فَقَالَ إِنِّي سَقِيمٌ﴾ (۸۸) ﴿فَتَوَلَّوْا عَنْهُ مُدْبِرِينَ﴾ (۸۹) ﴿فَرَاغَ إِلَى إِلَهِ إِلَهُهِمْ

فَقَالَ أَلَا تَأْكُلُونَ﴾ (۹۰) ﴿مَا لَكُمْ لَا تَنْطِقُونَ﴾ (۹۱) ﴿فَرَاغَ عَلَيْهِمْ ضَرْبًا بِالْيَمِينِ﴾ (۹۲) ﴿فَأَقْبَلُوا

(۱) تفسیر القاسمي ج ۱۳ ص ۱۱۲

(۲) البحر المحیط ج ۹ ص ۱۰۸

(۳) تفسیر ابن السعدي ج ۷ ص ۱۹۶، تفسیر الکشاف ج ۲ ص ۴۸

إِلَيْهِ يَرْفُونَ ﴿٢٢﴾ قَالَ أَتَعْبُدُونَ مَا تَنْحِتُونَ ﴿٢٣﴾ وَاللَّهُ خَلَقَكُمْ وَمَا تَعْمَلُونَ ﴿٢٤﴾ قَالُوا أَبْنَاؤُا لَهُ بُنَيْنَا فَأَلْقُوهُ فِي الْجَحِيمِ ﴿٢٥﴾ فَأَرَادُوا بِهِ كَيْدًا فَجَعَلْنَاهُمُ الْأَسْفَلِينَ ﴿٢٦﴾

- [۸۳] او یقیناً د نوح علیه السلام په تگلاری باندې د تلونکو څخه هرو مرو ابراهیم علیه السلام (هم) دی.
- [۸۴] هغه وخت (یاد کړه) چې کله ابراهیم علیه السلام خپل رب ﷻ ته (د باطلو عقایدو څخه) په روغ زړه سره ورغی (او پوره اخلاص یې خپل کړ).
- [۸۵] هغه وخت چې کله یې خپل پلار او خپل قوم ته وویلې چې: دا (هغه بوتان) څه شی دی (د کومو) چې تاسو عبادت کوئ (ایا دا د عبادت لیاقت لري)؟
- [۸۶] ایا د دروغ تړلو د کبله تاسو د الله ﷻ څخه پرته معبودانو ته اراده لرئ؟
- [۸۷] نو ستاسو په رب العالمین باندې څه گومان دی (ایا مخلوق ورسره برابرېدلی شي)؟
- [۸۸] نو ابراهیم علیه السلام په ستورو کښې نظر واچاوه یو نظر (ښه دقیق فکر یې وکړ).
- [۸۹] نو (د فکر څخه وروسته یې جواب ورکړه او) ویې ویلې چې: یقیناً زه ناروغ یم (مېلې ته نه شم تلای).
- [۹۰] نو مشرکانو ترې (د دعوت څخه) په داسې حال مخ واړاوه چې بېرته ستنېدونکي وه (او د میلې په لور روان شوه).
- [۹۱] نو ابراهیم علیه السلام د مشرکانو معبودانو ته په پټه ورغی نو (د ملنډو په توگه یې ورته) وویلې چې: ایا تاسو (دغه خوراکی شيان) نه خورئ؟ (کوم چې ستاسو په وړاندې پراته دي).
- [۹۲] (ای بوتانو!) تاسو لره څه دي چې خبرې نه کوئ؟ (ماته ولې جواب نه راکوئ).
- [۹۳] نو ابراهیم علیه السلام په بوتانو باندې په داسې حال پټ اقدام وکړ چې ښه په قوت (ښي لاس) سره (یې په تېر) وهونکی وه (نو میده-میده یې کړه، خو فقط یو غټ بوت یې پرېښود).
- [۹۴] نو (مشرکان د میلې څخه راغله او) ابراهیم علیه السلام ته یې په داسې حال مخه کړه چې ورځغلبده (ترڅو د استنطاق ننداره وکړي).
- [۹۵] (د استنطاق په وخت کښې) ابراهیم علیه السلام (مشرکانو ته) وویلې چې: ایا تاسو د هغو بوتانو عبادت کوئ کوم چې تاسو (په خپلو لاسونو باندې) تراشلي دي؟
- [۹۶] حال دا چې الله ﷻ تاسو هم پیدا کړي یاست او ستاسو عملونه یې هم پیدا کړي دي (بلکې ستاسو د بوتانو هم خالق دی).
- [۹۷] مشرکانو وویلې چې د ابراهیم علیه السلام دپاره (د اوره ډک) تعمیر (خندق) جوړ کړئ، نو نوموړی په همدې (مصنوعي) دوزخ کښې ورواچوئ.
- [۹۸] نو مشرکانو ابراهیم علیه السلام ته د (دغه) چل اراده وکړه، نو مونږ لاندیني کسان وگرځول (چې په خپل چل کښې مطلب ته ونه رسیده او ناکام شوه).

د مطلب خلاصه

یعنې ای پیغمبره! د مخلصو بندگانو د جملې څخه ابراهیم هم دی نو په خپل امت باندې یې څه حالات او خاصیتونه قرائت کړه چې په زیات اخلاص باندې یې دلالت کوي، هغه دا چې:

۱- یقیناً د نوح عليه السلام د نسل او کومکیانو څخه ابراهیم عليه السلام هم وه، چې د هغه په قدم باندې روان وه او د هغه غوندې یې د توحید په ترویج کبې زیات مشکلات گاللي دي، خو الله تعالی هغه عليه السلام ته د غرق څخه نجات ورکړ او ده عليه السلام ته یې د اور څخه نجات په نصیب کړ. نو:

الف: هغه وخت خلکو ته ورپه یاد کړه په کوم کبې چې ابراهیم عليه السلام د ټولو باطلو معبودانو سره قلبی اړیکه پرې کړې وساتله او یوازې واحد لا شریک خپل رب تعالی ته یې خالصه او د ټولو باطلو او مزخرفاتو څخه پاکه عقیده وړاندې کړه.

ب: په دې باندې علاوه د همدغې سوچه او پاکې عقیدې دپاره یې دعوت هم چلاوه ترڅو مشرکان شرکي عقیده پرېږدي او توحیدي عقیده خپله کړي.

۲- ای پیغمبره! د ابراهیم عليه السلام د دعوت څو مهم ټکي خپل امت ته ورپه زړه کړه چې عبرت ترې واخلي هغه دا چې:

الف: ابراهیم عليه السلام خپل پلار او خپل قوم ته د دعوت په ارتباط داسې پوښتنې راجع کړې ترڅو هغوی حقایقو ته متوجه شي، چې:

اول: ای زما خپلوانو! هغه بوتان چې تاسو یې عبادت کوئ څه شی دي؟ ایا مخلوق د عبادت لیاقت درلودلی شي؟

دوهم: نو په همدې بنیاد ایا تاسو د دروغو د تړلو د کبله اراده لرئ چې د الله تعالی څخه په غیر چې حقیقي او واقعي معبود دی- نور باطل معبودان په الوهیت سره ونیسئ؟
درېم: نو ستاسو په رب العالمین تعالی باندې څه گومان دی چې تاسو به په شرکي عقیدې باندې مجازات نه کړي؟

۳- د دعوت په جریان کبې یوه عجیبه قیصه هم پېښه شوه چې څه لنډ مطالب یې دا دي:
الف: یوه ورځې مشرکان مېلې ته روان شوه او ابراهیم عليه السلام یې هم همدغې مېلې ته وروباله ترڅو ورسره لار شي او چکر ورسره ووهي.

ب: خو ابراهیم عليه السلام غوښتل چې د همدې فرصت څخه استفاده وکړي، او سوگند یې یاده کړه چې د مشرکانو بوتان به میده- میده کړي ترڅو هغوی ته د استدلال په میدان کبې ماتې ورکړي.

ج: نو د همدې کبله ابراهیم عليه السلام د هغوی د اغفال دپاره یو ځل په ستورو کبې نظر وکړ، او د همدې کتلو په تعقیب یې د هغوی بلنې ته منفي جواب ورکړ چې زه ناروغ یم او میلې ته نه شم تللی. یا په بل عبارت: ابراهیم عليه السلام د ښه پوره دقیق فکر څخه وروسته هغوی ته خپل ځان ناروغ معرفي کړه.

د مشرکانو د ابراهیم عليه السلام منفي جواب قبول کړ او د هغه عليه السلام د بلنې څخه یې مخونه واړول او په

بېره سره د میلې په لور روان شوه، چې خپل بوتان یې شاته (بې حمایته) پرېښودل. ه: په عین وخت کښې - چې بوتان بې حمایته پاتې شوه - ابراهیم عليه السلام ورباندې په پټه ورننووت او د استهزاء او ملنډو په توګه یې په لاندې پوښتنو سره مخاطب وګرځول چې: اول: ای باطلو معبودانو! تاسو ولې خوراک او څښاک نه کوئ؟ ستاسو په وړاندې خوراکونه ایښې دي نو تاسو ترې ولې استفاده نه کوئ؟ ایا تاسو د خوراک او څښاک څخه عاجزان یاست؟ دوهم: تاسو لره څه دي چې نه ګرېږئ، او ټول پټه خونه یاست؟ ایا تاسو خبرې نه شی کولی او که تاسو ګونګیان یاست؟

و: د ذکر شوي خطاب څخه وروسته ابراهیم عليه السلام په پټه ورباندې شروع وکړه او په قوت سره یې په تېره باندې میده-میده کړ. یا په بل عبارت: ابراهیم عليه السلام په کمزوري (کینې لاس) باندې نه بلکې په قوي (ښې لاس) باندې ووځل او ښه یې وټکول.

مګر یوازې یو غټ بوت یې روغ پرېښود ترڅو ترې په آینده کښې د استدلال دپاره کار واخلي. ۴- کله چې مشرکان د مېلې څخه راستانه شوه او خپل بوتان یې میده-میده او ټکولی شوي ولیده نو ډېر زیات خپه او په هغه چا باندې ډېر زیات په غصه شوه څوک چې د دغه کار مرتکب شوي وي، نو د همدې کبله:

الف: هغوی په دې لټه کښې شوه چې د دغه کار کوونکي موندل کړي چې د پلټنې په ترڅ کښې یې په ابراهیم عليه السلام باندې یقین راغی چې دا کار همده کړی دی، نو د استنطاق دپاره یې وروغوښت. ب: بیا د نندارې دپاره ټولو د هغه عليه السلام په لور مخه کړه او په منډه-منډه ترې راکړې شوه چې هله ژر کوه جواب راکړه چې دا کار دې ولې ترسره کړی دی؟

ج: ابراهیم عليه السلام هغوی متوجه کړه او ورته یې وویل چې ذکره شوې پوښتنه دغه غټ بوت ته راجع کړئ ترڅو تاسو ته جواب درکړي او خپل دښمن درته په ګوته کړي. دا هم احتمال لري چې غټ بوت په وړو بوتانو باندې په غصه شوی وی او په میده کولو سره یې ورباندې خپله غصه سره کړې وي؟

د: د دې خبرې په اورېدلو سره مشرکان هک پک حیران شوه او ابراهیم عليه السلام ته یې وویل چې: ته خو ښه پوهېږي چې زموږ بوتان خبرې نه شي کولی او د خوراک او څښاک توان هم نه لري، نو مونږ به ترې څنګه وغواړو چې هلې ژر شی خپل دښمن راپه ګوته کړئ ترڅو مونږ ترې انتقام واخلو؟ ه: په دغه وخت کښې ابراهیم عليه السلام ته د استدلال موقع په لاس ورغله او مشرکان یې مخاطب کړه چې:

اول: ایا تاسو د هغو جماداتو عبادت کوئ کوم چې تاسو په خپلو لاسونو باندې تراشلي او جوړ کړي دي چې نه خبرې کولی شي، نه د خوراک څښاک توان لري او بالاخره نه د خپلو ځانونو څخه دفاع کولی شي او نه خپل دښمن په ګوته کولی شي؟

دوهم: په داسې حال کښې چې الله تعالی تاسو ته موجودیت درکړی دی او روزمره روزي درکوي او

هم ستاسو ورځني اعمال پیدا کوي، بلکې ستاسو بوتان هم د الله ﷻ د مخلوقاتو څخه دي چې همدۀ ﷻ وجود ورکړی دی.

ایا دا عجیبه نه ده چې مطلق قادر ذات ﷻ مو پرېښي دی او د خپلو مصنوعاتو کومک ته په تمه یاست چې د خپلو خانونو څخه هم دفاع نه شي کولی؟!

۵- ای پیغمبره! کله چې مشرکانو د استدلال په میدان کېنې ماتې وخوړه او د سخت خجالت سره مخامخ شوه نو ټولو په اتفاق سره د ابراهیم ﷺ د وژنې نقشه داسې ترتیبه کړه چې: الف: ټولو یوه بل ته ویلې چې: د عبرت دپاره ابراهیم ﷺ په اور باندې وسوزئ لکه څنگه یې چې زمونږ زړونه د بوتانو په ایذاء سره سوزولي دي.

ب: نو د یوې پراخې ځمکې څخه دیوال تاو کړئ او لوی خندق جوړ کړئ، په دغه خندق کېنې ښه غټ اور بل کړئ؛ یا په بل عبارت: د نوموړي د تعذیب په غرض دوزخ تیار کړئ.

ج: بیا په همدغه گرم اور (دوزخ) کېنې ابراهیم ورواچوئ چې پکېنې وټرېږي او عوام وگوري چې مونږ څومره د خپلو بوتانو په نصرت او کومک کېنې کلک یاستو، ترڅو هیڅوک د هغه پیروی نه زړه ښه نه کړي.

۶- مشرکانو په ابراهیم ﷺ باندې خپله ذکره شوې نقشه عملي کړه او ډېره غټه دسیسه او حيله یې په کار واچوله، خو مونږ د هغوی دسیسه ناکامه کړه او په ابراهیم ﷺ باندې مو ذکر شوی اور گل گلزار وگرځاوه.

نو د کوم شي څخه چې هغوی تېښتېدل په همغه کېنې واقع شوه او د ذلت سره مخامخ شوه. ابراهیم ﷺ لکه چې د استدلال په میدان کامیاب وه همدارنگه د دسیسې په عملي میدان کېنې هم کامیاب او بريالی وگرځېد.

توضیحات

۱- په ﴿وَإِنَّ مِنْ شِيعَتِهِ﴾ کېنې د "شیعة" کلمه په دې مقام کېنې هغه کلمه نه ده کومې چې په دې زمانه کېنې په یوه خاص ټولگي پورې اختصاص موندلی دی، کوم چې د علي ؑ په محبت کېنې افراط کوي او په مقابل کېنې یې اهل السنه والجماعت ټولگي تشکیل نیولی دی. بلکې دلته د ذکرې شوې کلمې لغوي معنی مراده ده چې په لاندې ټکو کېنې د الله ﷻ په توفیق شرحه کېږي:

الف: د "شیعة" کلمه د "شیاع" - لکه "شیاع" - څخه اشتقاقه شوې ده، "شیاع" د هغو کوچنیو څاشکو نوم دی په کومو سره چې اور بلولی کېږي او د غټ اور دپاره پرې زمینه برابرهږي^(۱). همدارنگه د قوت او انتشار په معناو باندې یې هم استعمال موندلی دی^(۲).

(۱) تفسیر القرطبي ج ۱۵ ص ۹۱
(۲) مفردات الراغب ص ۲۷۹

ب: ذکره شوي کلمه د هغه قوم نوم دی کوم چې په يوه کار باندې راغونډ شوي وي او هر يو فرد يې د بل د فکر پيروي کوي.^(۱)

ج: په دې کلمه کېنې مفرد، مثني، جمع، مؤنث او مذکر ټول يو برابر دي.^(۲)
پوره واضحه ده چې کوم قوم چې ذکر شوي صفات ولري هغوی به يو تربله تعاون کوي او په ګډه سره به په ځمکه خپل نفوذ ته وده ورکوي او پکېنې خوروي به يې.

د: په دې مقام کېنې ابراهيم عليه السلام د نوح عليه السلام د شيعه وو څخه ځکه وشمېرلی شو چې د ټولو پيغمبرانو هدف يو وه او ټولو غوښتل چې په ځمکه کېنې د الله تعالى شريعت او توحیدي عقیده پلي کړي. يا په بل عبارت: ټولو پيغمبرانو په عقیدوي احکامو کېنې او د فرعي احکامو په کلیاتو کېنې هيڅ تفاوت نه درلود، يوازې د عملي او فرعي احکامو په اشکالو کېنې سره څه ناڅه جدا جدا وه، نو د همدې کبله هر يوه ته د بل د شيعه لقب ورکولی کېږي.

لکه چې بيان يې د الله تعالى په توفيق د [المائدة: ۴۹] ایت او نورو ایتونو لاندې تېر شوی دی.

يوه مقدمه

۲- د دې دپاره چې د ﴿فَنظَرَ نَظْرَةً فِي النُّجُومِ﴾ تفسير ښه واضحه شي نو په کار دي چې لاندې مطالب په ذهن کېنې وساتلی شي:

الف: د بدیع د علم په مطابق "توريه" هم د هغو صفاتو څخه ده په کومو باندې چې يو بليغ کلام ډول او سنگار مونده کوي.^(۳)

ب: "توريه" د "وَرَاء" څخه اخستلې شوې ده، د يوه شي د شا طرف په "وَرَاء" سره تعبيرېږي.
نو "توريه" په لغت کېنې شاته د غورزولو څخه عبارت ده، اما په اصطلاح کېنې په دوه ډوله ده، چې يوه قولې توريه ده او بله عملي.

ج: قولې توريه دې ته وايي چې يو متکلم په خپلو خبرو کېنې داسې کلمه استعماله کړي چې دوه معناوې ولري، يوه معنی يې ذهن ته نژدې وي او بله ترې لرې وي چې په زغرده ذهن ته نه ورځي، نو متکلم لرې معنی اراده کړي او مخاطب ترې نژدې معنی واخلي. يا په بل عبارت: لفظي (قولې) توريه دې ته وايي چې سړی اصلي مطلب پټ کړي او غير اصلي مطلب څرګند کړي.^(۴)

د: دغه ډول توريه د ابو بکر الصديق رضي الله عنه په کلام کېنې استعماله شوې ده، لکه د هجرت په سفر کېنې به چې ترې چا د نبی کریم صلى الله عليه وسلم په هکله وپوښتل چې دغه سړی څوک دی؟ نو هغه به جواب ورکړ چې: «هَذَا الرَّجُلُ يَهْدِينِي إِلَى السَّبِيلِ»^(۵)، يعنې دغه سړی ماته لاره رابښايي.

(۱) لسان العرب ج ۸ ص ۱۸۸

(۲) القاموس المحيط ج ۲ ص ۷۸۶

(۳) مختصر المعاني ص ۴۵۶

(۴) مفردات الراغب ص ۵۵۷

(۵) مسند احمد بن حنبل ج ۴ ص ۴۲۱: صحيح البخاري ج ۱ ص ۵۵۶

نو د "الشبل" د کلمې څخه به د ابو بکر رضی الله عنه شرعي او معنوي لاره مراد وه خو پوښتونکي به خیال کاوه چې دده به دنیاوي لاره مطلب وي ځکه چې په دښتو او بیابانونو کښې لارښود ته اړتیا پېښېږي، د همدې کبله د دوی دواړو سره په دغه سفر کښې یو ماهر لارښوود په اجرت سره ملگری وه.^(۱)

نبي کریم صلی الله علیه و آله په غزاگانو کښې "توریه" په کار اچوله، د همدې کبله کعب بن مالک رضی الله عنه وایي چې: نبي کریم صلی الله علیه و آله هېڅ غزا ته اراده نه وه کړې مگر توریه به یې پکښې کوله، پرته د تبوک د غزا څخه چې توریه یې پکښې ونه کړه او د صراحت څخه یې کار واخست^(۲) ترڅو غازیان ورته تیاری ونیسي.

د عملي توریه دې ته وایي چې څوک یو داسې کار وکړي چې حاضرین ترې یو مفهوم واخلي حال دا چې واقعیت بل څه وي (کار کوونکی ترې بل غرض اراده کوي).

و: همدا ډول "توریه" الله تعالی د یوسف علیه السلام څخه راحکایت کړې ده چې: ﴿فَبَدَأَ بِأَوْعِيَّتِهِمْ قَبْلَ رَعَاءِ أَخِيهِ﴾ [یوسف: ۷۶] یعنې نو یوسف علیه السلام د پیمانې د لټولو دپاره د خپلو ناسکه وروڼو په څټو باندې پیل وکړ (البته) مخکښې د دې څخه چې د خپل سکه ورور څټه وبلتي.

نو د ذکر شوي طرز العمل څخه کاروانیانو فهم کړه چې دوی ته د پیمانې معلومات نشته، حال دا چې یوسف علیه السلام ته معلومه وه، نو که بالفرض یوسف علیه السلام د خپل سکه ورور په څټه لټولو باندې شروع کړې وی نو سمدستي به هغوی گومان کړی وی چې پیمانه همدا تا پخپله همدلته غلې ایښې ده، په دې کار کښې د څټې خاوند ملامته نه دی.

ز: په محاوراتو کښې د یوه کلام څخه په دوه وو ډولونو سره معنی اراده کولی شي چې یوې ته انفرادي معنی وایي او بله د ترکیبي معنی په نامه یادېږي.

ح: انفرادي معنی دېته وایي: چې د یوه کلام څخه د مفرداتو په نظر کښې نیولو سره مفهوم واخستلی شي، لکه ﴿وَأَقِيمُوا الصَّلَاةَ وَآتُوا الزَّكَاةَ﴾ [البقرة: ۴۳] یعنې او ای مؤمنانو! تاسو لمونځ ودرؤ او زکات ورکړئ او داسې نور.

ط: ترکیبي معنی د دې څخه عبارت ده چې د یوه کلام مفردات د نظره وغورزولی شي او هغه معنی ترې اراده کړې شي په کومه باندې چې په کنایي توګه دلالت کوي، لکه چې الله تعالی فرمایي: ﴿وَلَمَّا سَقَطَ فِي أَيْدِيهِمْ﴾ [الأعراف: ۱۴۹] یعنې کله چې بني اسرائیل د خوسکي په عبادت باندې پښمان شوه.

د دغه ایت پوره تحقیق په خپل ځای کښې تېر شوی دی والحمد لله چې د مفرداتو معناوې پکښې د نظره غورزولې شوې دي او هغه معنی ترې اراده کړې شوې ده په کومې سره چې په محاوراتو کښې استعمالېږي.

ي: د ترکیبي معنی اراده کول په عربي ژبې پورې ځانګړتیا نه لري، بلکې دغه طریقه په ټولو ژبو

(۱) مصعب البخاري ج ۱ ص ۳۰۱
(۲) مصعب البخاري ج ۲ ص ۶۳۴

کښې د کڼايې په توگه په کار اچوله کېږي، چې په پښتو ژبه کښې يې د الله ﷻ په توفيق د [الأعراف: ۵۴] ايت لاندې يوه مثال ته اشاره شوې ده. او بل مثال يې دا دی چې په پښتو کښې خلک د خپل مهارت په هکله وايي چې: ما فلاني ته د ورځې ستوري ورولیده کړه. يعنې د دومره دقيق فکر سره مې مخامخ کړ ته به وايې چې د ورځې يې ستوري ليدلي وي.

اصلي مطلب

۳- د ذکر و شوو مقدماتي مطالبو څخه وروسته مونږ په اصلي مطلب باندې د الله ﷻ په توفيق پيل کوو هغه دا چې:

﴿ فَتَنْظُرَ نَظْرَةً فِي النُّجُومِ ﴾ په تفسير کښې علماء کرام په لاندې دوه وو گروپونو سره ويشلي شوي دي:

الف: ځينې علماء کرام وايي چې دلته افراډي معناوي مرادې دي^(۱)، چې وضاحت يې په لاندې دوه وو ټکو کښې وړاندې کېږي:

اول: مشرکانو ابراهيم ﷺ ته وړاندیز وکړ چې زمونږ سره ميلې ته لاړ شه، خو ابراهيم ﷺ سمدستي ستورو ته وکتل او بيا يې جواب ورکړ چې: ﴿ إِنِّي سَقِيمٌ ﴾ زه مريض يم مېلې ته د تللو جوگه نه يم. دوهم: که څوک وايي چې: ايا ابراهيم ﷺ ته جائزه وه چې ستورو ته د يوه نجومی په حيث وگوري او بيا د ناروغۍ دعوه وکړي؟

مونږ وايو چې: ابراهيم ﷺ ستورو ته د يوه نجومی په حيث نه وه کتلي چې اعتراض وارد شي، بلکې په دغو کتلو کښې يې عملي توريه مطلب وه چې د الله ﷻ په مخلوقاتو کښې د عبرت دپاره نظر واچوي، خو هغوی ورباندې د نجومی د نظر گومان وکړ.

که بالفرض ابراهيم ﷺ ذکره شوې عملي توريه په کار نه وی اچولې نو هغوی به يې په ﴿ إِنِّي سَقِيمٌ ﴾ ويلو باور نه وی کړی او په نه تللو کښې به يې معذور نه وی گڼلی.

ب: ځينې علماء کرام وايي چې د ذکر شوي عبارت څخه د قولې توريې په توگه ترکيبي معنی مطلب ده او د کلماتو افراډي معناوې پکښې د نظره غورزولې شوې دي^(۲). هغه دا چې:

اول: کله چې څوک په يوه موضوع کښې دقيق فکر وکړي، چې څه ډول چال چلند پکښې غوره کړي، نو د هغه په هکله د قولې توريې په توگه خلک وايي چې: ﴿ تَنْظُرُ فِي النُّجُومِ ﴾^(۳) يعنې فلانکې سړي په موضوع کښې دقيق فکر وکړ.

دوهم: په دغه عبارت کښې د "نَظَرَ" کلمه د هغه نظر څخه نه ده اشتقاقه شوې کوم چې دکتلو معنی ورکوي بلکې د هغه نظر څخه يې اشتقاق موندلی دی کوم چې د تفکر او سوچ معنی ورکوي.

(۱) زاد السیر ج ۶ ص ۳۰۰: تفسير القاسمي ج ۱۳ ص ۱۱۴: المحرر الوجيز ج ۱۳ ص ۲۴۲
(۲) تفسير ابن کثير ج ۴ ص ۱۳
(۳) لسان العرب ج ۱۲ ص ۵۷۱

په دې تفسیر سره یې حاصل داسې راڅیږي چې: ابراهیم عليه السلام ډېر دقیق فکر وکړ ترڅو مشرکانو ته داسې بهانه جوړه کړي چې د هغوی قناعت ورباندې حاصل شي.

تبصره

۴- مونږ ته همدغه دوهم تفسیر د لاندې وجوهو د کبله غوره برېښي، والله يعلم:
الف: په لومړي تفسیر سره سوال جواب ته اړتیا پېښېږي او په دوهم تفسیر سره نه سوال شته او نه جواب.

ب: په ﴿فَنظَرَ نَظْرَةً فِي النُّجُومِ﴾ کښې د "فِي" توري دوهم تفسیر تائیدوي، که بالفرض لومړی تفسیر بهتری نو د ﴿فِي النُّجُومِ﴾ په عوض به "إِلَى النُّجُومِ" نازل شوی وی.

څو پوښتنې او هغو جوابونه

۵- په ﴿فَقَالَ إِنِّي سَقِيمٌ﴾ کښې د سړي په زړه کښې لاندې پوښتنې ګرځي راګرځي:
الف: ایا ابراهیم عليه السلام د ﴿إِنِّي سَقِيمٌ﴾ د ویلو په وخت کښې رښتیا مریض وه او که په دروغو سره یې خپل ځان مریض معرفي کړ؟

مونږ وایو چې: د دغه سوال د جوابولو دپاره علماوو کرامو زښت ډېر جوابونه کړي دي چې شمېر یې تقریباً اوو جوابونو ته رسېږي^(۱)، خو کوم جواب چې مونږ ته په زړه پوری برېښي هغه دا دی چې:
د ﴿إِنِّي سَقِيمٌ﴾ په ویلو کښې د ابراهیم عليه السلام د قولې توري په توګه په آینده کښې مریضتیا مطلب وه، خو مشرکانو د ده عليه السلام خبره په سمدستي مریضتیا باندې حمل کړه^(۲)، او پوره واضحه ده چې په آینده کښې هیڅوک د مریضتیا څخه بچ نه شي پاتې کېدلی، که بالفرض بل هېڅ مرض ورته ونه رسېږي مرګ خو ورته ضرور رسېدونکی دی، چې دا هم د مرضونو څخه یو غټ مرض دی.

د ذکر شوي جواب یوه نظیر ته الله تعالی اشاره کړې ده چې: ﴿إِنَّكَ مَيِّتٌ وَإِنَّهُمْ مَيِّتُونَ﴾ [الزمر: ۳۰]
یعنې ای پیغمبره! یقیناً ته هم مری یې او مشرکان هم مړه دي (تاسو دواړه ډلې مړه کېدونکي یاست بیا به د قیامت په ورځ جګړې کوی).

ب: که څوک وایي چې: نبي کریم ص فرمایلي دي چې: کله د قیامت په ورځ د محشر په میدان کښې خلک ابراهیم عليه السلام ته ورغونډ شي ترڅو د الله تعالی په حضور کښې شفاعت وکړي چې حساب کتاب پیل شي، نو ابراهیم عليه السلام به اعتذار وړاندې کړي او وېه وایي چې: «وَإِنِّي قَدْ كُنْتُ كَذَّابٌ ثَلَاثَ كَذِّبَاتٍ»^(۳) زه د دغه لوی شفاعت جوګه نه یم، ما په دنیا کښې درې دروغه ويلي وه.

د دغو درېوو دروغو څخه یو دروغ همدغه د ﴿إِنِّي سَقِيمٌ﴾ کلام دی، نو پوښتنه دا ده چې: دا

(۱) الباب فی علوم الکتاب ج ۱۶ ص ۲۲۲

(۲) تفسیر الطبري ج ۲۳ ص ۷۲

(۳) صحيح البخاري ج ۲ ص ۶۸۵

ځنگه کېدلی شي چې ابراهیم عليه السلام به په خپله خوله ووايي چې ما دروغ ویلي وه او تاسو وایاست چې نوموړی عليه السلام په ذکره شوې خبره کېنې رښتینی وه؟

مونږ وایو چې: د دغې پوښتنې دپاره د الله تعالی په توفیق د [الأنبياء: ۶۳] ایت لاندې ښه تفصیلوار جواب لیکلی شوی دی، چې ابراهیم عليه السلام به د قیامت په ورځ خپل ذکر شوي قول ته تواضعاً او هضمًا للنفس د دروغو لقب ورکړي، هسې نه چې نوموړی عليه السلام واقعاً د دروغو مرتکب شوی وه؛ نو هیله ده چې هلته یو ځل مراجعه وکړی شي.

یادونې

۶- په دې مقام کېنې په کار ده چې لاندې یادونې هرې نه کړی شي:
الف: د علم النجوم په هکله ځینو مفسرینو کرامو ډېر اوږد بحث کړی دی^(۱)، که د چا اوږده بیان ته زړه نه په تنگېږي نو هملته دې مراجعه وکړي.

ب: الله تعالی د ابراهیم عليه السلام هغه قیصه کومه چې د بوتانو په ماتولو پورې ارتباط لري په [الأنبياء: ۵۱] ایت او ورپسې ایتونو کېنې مشرحه نازلې کړې ده، که په دې مقام کېنې د چا ذهن ته څه پوښتنه وړلوېږي نو هغه مقام دې یو ځل وگوري هیله ده چې پوښتنه به یې په قناعت سره جوابه شي.

روغ او روغان څه معنی؟

۷- د ﴿فَرَاغٌ﴾، ﴿فَرَاغٌ﴾ دواړه کلمې د "رَوغ" یا "رَوغان" - لکه "ضَرْبٌ، حَيَوَانٌ" - څخه اشتقاقې شوې دي. "رَوغ" یا "رَوغان" دې ته وایي چې سړی یوه ځای ته په پټه او حيله سره ورشي او هلته میلان وکړي^(۲)، نو حاصل یې داسې راخېږي چې:

الف: ﴿فَرَاغٌ إِلَىٰ آلِهِتِهِمْ﴾ یعنې ابراهیم عليه السلام په پټه د مشرکانو باطلو معبودانو ته ورغی او د استهزاء او ملنډو په توګه یې د استنطاق لاندې ونيوه، چې تاسو خوراک او څښاک ولې نه کوئ؟ او ولې ګونګیان یاست؟ حال دا چې ستاسو عابدان خوراک او څښاک هم کوي او ګډېږي هم.

ب: په ﴿فَرَاغٌ عَلَيْهِمْ ضَرْبًا﴾ کېنې د ﴿ضَرْبًا﴾ کلمه د اعراب په لحاظ متعدد صورتونه درلودلې شي^(۳)، یو صورت یې دا دی چې ﴿ضَرْبًا﴾ د "ضَارِبًا" په تاویل سره د ابراهیم عليه السلام څخه حال واقع شوی دی. یعنې نو ابراهیم عليه السلام په بوتانو باندې په داسې حال کېنې په پټه اقدام وکړ چې په قوت سره یې په تېر میده-میده کوونکي وه.

سوال جواب

۸- که څوک وایي چې: په ﴿إِلَيْهِ يَرْفُونَ﴾ کېنې د ﴿يَرْفُونَ﴾ کلمه د "رَفٌ" یا "رَفِيفٌ" - لکه "مَدٌ"،

(۱) روح المعاني ج ۲۳ ص ۱۰۲

(۲) مفردات الراغب ص ۲۱۳: لسان العرب ج ۸ ص ۴۳۱: القاموس المحيط ج ۲ ص ۴۱۴

(۳) البحر المحيط ج ۹ ص ۱۱۱

زَیْفٌ - ڇڏه اشتقاقه شوي د زَاف يا زَافِي د چالاڪي او سرعت معني ورکوي. يعني مشرڪان ابراهيم عليه السلام ته په منڊه منڊه ور مله ڇي د استنطاق لاندې يې ونيسي.

پوښتنه دا ده ڇي د بل ايت [الانبیاء: ۶۱] مضمون دا دی ڇي مشرڪانو ابراهيم عليه السلام وروغوښت ڇي هلي ژر شي استنطاق ته يې حاضر کړي، هسي نه ڇي دوی په بيره ورغله؟ مونږ وايو ڇي: د ذکر و شوو دواړو ايتونو ترمنځ څه منافات نشته، او دا ځکه ڇي د مشرڪانو مشرانو ابراهيم عليه السلام وروغوښت او د استنطاق نندارې ته يې د هرې خوا څڅه عوام او ځيني غائبين مشران وروخپلېده.

نو په هغه ايت کښي لومړي حال ته اشاره شوې ده او په دې ايت کښي دوهم حال ته.

ايا دلته د "مَا" کلمه مصدریه ده؟

۹- په ﴿وَاللَّهُ خَلَقَكُمْ وَمَا تَعْمَلُونَ﴾ کښي د "مَا" کلمه په متعددو ډولونو سره تفسيره شوې ده^(۱)

د مثال په توګه:

الف: اهل السنة والجماعة وايي ڇي دغه کلمه دلته د مصدریت دپاره ده^(۲). يعني اې مشرڪانو! ايا تاسو د هغو بوتانو عبادت کوي ڇي په خپلو لاسونو باندې مو تراشلي دي؟ حال دا ڇي الله جل و علا هر شي خالق دی، تاسو يې هم پيدا کړي ياست او ستاسو عملونو ته هم همدی جل و علا وجود ورکوي.

ب: معتزله وايي ڇي دغه کلمه د موصولیت دپاره ده^(۳). يعني حال دا ڇي الله جل و علا تاسو هم پيدا کړي ياست او هغه بوتان يې هم په مادي لحاظ پيدا کړي دي کومو ته ڇي تاسو شکل او خبره ورکړي ده، نو الله جل و علا يې د مادي پيدا کوونکی دی او تاسو يې د شکل پيدا کوونکي ياست، العياذ بالله. همدا موضوع د عقائدو په کتابونو کښي ښه پوره شرحه شوې ده^(۴).

﴿وَقَالَ إِنِّي ذَاهِبٌ إِلَىٰ رَبِّي سَيِّدِينَ﴾ (۱۱) رَبِّ هَبْ لِي مِنَ الصَّالِحِينَ ﴿۱۲﴾ فَبَشَّرْنَاهُ بِغُلَامٍ حَلِيمٍ ﴿۱۳﴾ فَلَمَّا بَلَغَ مَعَهُ السَّعْيَ قَالَ يَبْنَئِي إِنِّي أَرَىٰ فِي الْمَنَامِ أَنِّي أَذْنَحُكَ فَأَنْظُرْ مَاذَا تَرَىٰ قَالَ يَتَأْتٍ بِفَعْلٍ مَا تُؤْمَرُ سَتَجِدُنِي إِنْ شَاءَ اللَّهُ مِنَ الصَّابِرِينَ ﴿۱۴﴾ فَلَمَّا أَسْلَمَا وَتَلَّهُ لِلْجَبِينِ ﴿۱۵﴾ وَنَدَيْنَاهُ أَنْ يَتْلُبْ رَاهِيمُ ﴿۱۶﴾ قَدْ صَدَّقْتَ الرُّءْيَا إِنَّا كَذَّا لِكَ نَجْزِي الْمُحْسِنِينَ ﴿۱۷﴾ إِنَّ هَذَا هُوَ الْبَلَاءُ الْمُبِينُ ﴿۱۸﴾ وَفَدَيْنَاهُ بِذَبْحٍ عَظِيمٍ ﴿۱۹﴾ وَتَرَكْنَا

(۱) تفسير القرطبي ج ۱۵ ص ۹۶؛ اللباب في علوم الكتاب ج ۱۶ ص ۳۲۶

(۲) المعرر الوجيز ج ۱۳ ص ۲۴۵؛ تفسير القرطبي ج ۱۵ ص ۹۶

(۳) تفسير الكتاب ج ۴ ص ۵۱

(۴) شرح المقامد في العقيدة ج ۲ ص ۱۲۵

عَلَيْهِ فِي الْآخِرِينَ ﴿١٩٨﴾ سَلَّمَ عَلَىٰ إِبْرَاهِيمَ ﴿١٩٩﴾ كَذَٰلِكَ نَجْزِي الْمُحْسِنِينَ ﴿٢٠٠﴾ إِنَّهُ مِنْ عِبَادِنَا الْمُؤْمِنِينَ ﴿٢٠١﴾ وَنَشَرْتَهُ بِإِسْحَاقَ نَبِيًّا مِنْ الصَّالِحِينَ ﴿٢٠٢﴾ وَبَارَكْنَا عَلَيْهِ وَعَلَىٰ إِسْحَاقَ وَمِنْ ذُرِّيَّتِهِمَا مُحْسِنٌ وَظَالِمٌ لِنَفْسِهِ مُبِينٌ ﴿٢٠٣﴾

[۹۹] او ابراهیم ﷺ وویلې چې: یقیناً زه خپل رب ﷻ ته تلونکی یم، چې ژر به راته (د هغه خای) لارښودانه وکړي (کوم ته چې د ده ﷻ اراده وي).

[۱۰۰] ای زما ربه! ماته د صالحانو (اولادونو) څخه راوبښې.

[۱۰۱] نو مونږ ورته په حوصله ناک هلک (اسماعیل ﷺ) سره زېږی ورکړ (چې درته به یې وېښو).

[۱۰۲] نو کله چې دا هلک د ابراهیم ﷺ سره (د) کوښښ (عمر) ته ورسېد (او لږ څه غټکی شو)

نو ابراهیم ﷺ (ورته) وویلې چې: ای زویگوتیه! یقیناً زه په خوب کېږم چې یقیناً زه تالره ذبحه کوم (او زما خوب وحی ده)، نو ته وگوره (فکر وکړه) چې هغه کوم کار دی چې ته یې (مصلحت) وښي (ایا ته دغه کار ته چمتو یې؟)

نو زوی یې (اسماعیل ﷺ) وویلې چې: ای پلاره! هغه کار (په ماباندې) وکړه (او عملي بڼه وروښه) په کوم باندې چې تاته (په خوب کېږي) امر درکولی کېږي، ژر دی چې - که د الله ﷻ اراده وي - ما به د صبر کوونکو څخه مونده کړې (زه به ذبحې ته په ثبات او استقامت سره غاړه کېږدم).
[۱۰۳] نو کله چې دواړو (د الله ﷻ امر ته) غاړې کېښوي او ابراهیم خپل زوی په څڼه (ارځ) باندې ځملاوه (نو هغه څه پېښ شوه کوم چې یوازې الله ﷻ ته معلوم دي او بس).

[۱۰۴] او مونږ ابراهیم ﷺ ته غږ وکړه چې: ای ابراهیمه!

[۱۰۵] یقیناً تا خپل خوب رښتیا کړ (په امتحان کېږي کامیاب شوي)، یقیناً مونږ (نورو)

یکوکارانو ته (هم) دغه ډول جزا ورکړو (او توفیق یې په برخه کوو).

[۱۰۶] بې شکه دغه (په خپل لاس د خپل زوی ذبحه) هر ورو څرگند امتحان وه (چې په ثقل یې

برځوک پوهېږي).

[۱۰۷] او مونږ د ابراهیم ﷺ د زوی فدی (عوض) په لویې مذبوحې (گډوډې) سره ادا کړه.

[۱۰۸] او مونږ په وروستیو (خلکو) کېږي په ابراهیم ﷺ باندې (دا کلمه) باقي پرېښودله چې:

[۱۰۹] په ابراهیم ﷺ باندې دې سلام وي.

[۱۱۰] (ای پیغمبره!) مونږ نیکو کارانو ته دغسې (نېکه) جزا ورکړو (چې آن تر قیامته پرې

سلامونه استولی کېږي).

[۱۱۱] یقیناً ابراهیم ﷺ زمونږ د مؤمنو (او مخلصو) بندګانو څخه وه.

[۱۱۲] او (په ذکر شوي ذبیح زوی باندې علاوه) مونږ ابراهیم ﷺ ته په اسحق ﷺ باندې په

داسې حال زېږی ورکړ چې پیغمبر به وي (او د صالحانو څخه به وي).

[۱۱۳] او مونږ په هغه (ذبیح هلک) او په اسحق (دواړو) باندې برکتونه ورنازل کړه (چې د دواړو په نسلونو کې زینت ډېر پیغمبران پیدا شوه).
او د زوی دواړو د نسلونو (اولادونو) څخه نېک او د خپل خان دپاره ښکاره ظلم کوونکی (دواړه ډوله خلک) شته.

د مطلب خلاصه

په دې ایتونو کې د ابراهیم عليه السلام هغو ځینو حالاتو ته اشاره شوې ده کومو چې د اور د نجات څخه وروسته صورت نیولی وه، نو حاصل یې داسې راڅرګند چې:
ای پیغمبره! په خپل اُمت باندې د ابراهیم عليه السلام څه نور حالات هم قرائت کړه ترڅو همغه لاره تعقیب کړي. هغه دا:

۱- کله چې ابراهیم عليه السلام د استدلال په میدان کې مشرکانو ته ماتې ورکړه او د هغوی د اور څخه هم روغ رمټ راووت، نو بیا یې وویل چې:

الف: زه د نن څخه وروسته په دې ښار کې نه اوسېږم او هغه ښار ته د مهاجر په حیث ورځم کوم چې راته خپل رب ﷻ په خپل ازلي علم کې ټاکلی دی، نو د خپل رب ﷻ څخه اُمید کوم چې ډېر ژر به راته هدایت وکړي او هملته به مې ور ورسوي.

ب: کله چې ابراهیم عليه السلام د الله ﷻ په فضل خپل هجرت ځای ته ورسېد، نو هلته یې د سوال لاسونه پورته کړه چې: ای زما ربه! ما خو خپلوان او قومیان صرف ستا د رضامندی دپاره پرېښودل او د پردېسی اوسېداني ته مې ترجیح ورکړه، نو ماته په خپل فضل او مهرباني سره داسې اولادونه او نسل راکړي چې د صالحانو د ډلې څخه وي او زما د مرګ څخه وروسته د توحید په دعوت کې زما خلافت وکړي شي.

۲- مونږ د ابراهیم عليه السلام سوال قبول کړ چې مونږ ډېر ښه اجابت کوونکی یاستو، نو هغه ﷻ ته مو په داسې یوه هلک سره زېږی ورکړ چې د ښه حلم او صبر درلودونکی به وي.

۳- بیا ذکر شوي زیري عملي صورت ونیوه او ابراهیم عليه السلام د حلیم او صابر زوی پلار جوړ شو. کله چې ذکر شوی هلک داسې وخت ته ورسېد چې د خپل پلار سره یې د کارونو په اجراء کولو کې مرسته کولی شوه، او منډه ترې یې ورسره وهلی شوه، نو مونږ په ابراهیم عليه السلام باندې په خوب کې امر وکړ او هملته مو وروړلید کړ چې ذکر شوی زوی (چې د کاروبار جوګه هم دی) په خپل لاس ذبحه کړي.

۴- ابراهیم عليه السلام خپل زوی ته زمونږ د امر یادونه وکړه ترڅو خپل خان ته معلومه کړي چې دغه کار به په رضامندی سره صورت ونیسي او که زور ته به پکې اړتیا پېښه شي.

نو خپل زوی ته یې په صراحت سره وویل چې:
الف: ای زویګوتیه! ته په ما باندې ډېر ګران یې او ډېره مهرباني هم درسره لرم، او نظر ستا عمر او زما بډاوتوب ته ستا غوندې زوی ته ښه پوره اړتیا هم لرم.

ب. خو د دغو ټولو کیفیاتو سره سره زه ستا په هکله په خوب کښې گورم چې تا د پسه غونډې د بېحه کوم، نو زه ستا په دې بېحه کولو باندې د خپل رب ﷻ د پلوه مامور شوی یم.

ج. نو ته وگوره او ماته ووايه چې هغه کار څه دی کوم چې تاته ښکاري؟ ایا ته د دې کار عملي صورت ته خپل چمتوالی څرگندوي؟

۵. ابراهيم عليه السلام ته خپل زوی د ذکرې شوې پوښتنې په جواب کښې په خوشالۍ سره وويلې چې الف. ای زما پلاره! هغه کار ته عملي شکل ورکړه په کوم باندې چې تاته امر کېږي، زه پوهېږم چې دا کار د دښمنۍ د کبله صورت نه نيسي بلکې د الله ﷻ د امر د قبول په غرض ورته ته عملي بڼه ورکوي.

ب. ای پلاره! ته هيڅ تشویش مه کوه، زه دغه کار ته په ډېر اخلاص سره چمتو یم، دې ته اړتیا نشته چې زما لاسونه او پښې وترې او یا د زور څخه کار واخلي.

ج. که د الله ﷻ رضا او اراده وي نو ته به ډېر ژر ما د صبر کونکو بندگانو د ډلې څخه شمېرل شوی موندنه کړې، زه به بالکل بې صبري ونه کړم.

۶. کله چې ابراهيم عليه السلام د ذابح په حیث او اسماعيل عليه السلام د مذبح په حیث الله ﷻ ته خپل خانونه تسلیم کړه او مهربان پلار خپل گران زوی د ذبحې په غرض په اړخ باندې ځملاوه او دواړو خپلې بشرې وسې تمامې کړې، نو:

الف. هغو درجاتو او فضائلو تحقق وموند کوم چې دوی دواړو ته په ازل کښې لیکلی شوي وه او یوازې الله ﷻ ورباندې پوه وه.

ب. په همدغه وخت کښې مو ورته وحې وکړه چې ای ابراهيمه! تا خپل خوب رښتیا کړ او زما امر دې تعميل کړ، نو ته کامیاب شوې.

۷. ای پیغمبره! مونږ ښکوکارانو او مخلصانو بندگانو ته دغسې لویه کامیابي ورپه برخه کوو او په دغسې درنو اوامرو باندې یې امتحانو او په تعميل کښې یې توفیق ورکوو.

یقیناً ابراهيم عليه السلام د ډېر څرگند او لوی امتحان سره مخ شو چې په نتیجه کښې بريالي شو او د دنیا او آخرت امتیازات یې په برخه شوه. د مثال په توگه:

الف. مونږ د ذبیح هلک فدیة اداء کړه او ابراهيم عليه السلام ته مو ښه څرب او مقبول گډوډی ورکړ چې د خپل زوی په عوض یې د بېحه کړي.

ب. په ابراهيم عليه السلام باندې مو په وروستیو خلکو کښې د قیامت تر ورځې پورې دا جمله باقي پرېښودله چې: ﴿سَلِّمْ عَلٰی اِبْرٰهٖمَ﴾ یعنې په ابراهيم عليه السلام باندې دې سلامونه او سلامتی وي.

۸. مونږ ښکوکارانو ته دغسې ښایسته جزا ورکوو چې د قیامت تر ورځې پورې یې اثرات باقي پاتې کېږي.

۹. مونږ ځکه د ابراهيم عليه السلام سره ذکر شوي احسانات وکړه چې: یقیناً نوموړی ﷺ زمونږ د مخلصو مومنانو بندگانو څخه وه، او مونږ هیڅکله د مخلصو بندگانو عملونه نه ضائع کوو.

۱۰۔ په اسماعیل ﷺ باندې علاوه، مونږ ابراهیم ﷺ ته په یوه بل زوی (اسحق ﷺ) سره هم د پیغمبر په صفت زبیری ورکړ، چې د صالحانو او پیغمبرانو څخه به وي او د حق دعوت به چلوي. په دې باندې علاوه د یوه لمسي په بشارت باندې مو هم سرلوری کړ چې یعقوب به نومېږي او د اسحق ﷺ زوی به وي، دا به هم د صالحانو د جملې څخه وي او ته به تر هغه ژوندی یې چې په هغه پاته یې دې سترگې پخې شي.

۱۱۔ ای پیغمبره! مونږ په اسماعیل ﷺ او اسحق ﷺ باندې برکتونه وورول چې د دوی دواړو څخه وروسته مو ټول پیغمبران د همدوی دواړو په اولاده کښې مبعوث کړه. خو د دې سره سره د دغو دواړو (اسماعیل ﷺ او اسحق ﷺ) اولادونه د پیغمبرانو څخه پرته په دې ورو پلو باندې وېشلي شوي دي.

الف: یو ډله هغه دي چې د خپلو پلرونو په لاره سم روان وي او مخلصان بندگان وي.
ب: بله ډله هغه دي چې د څرگند ظلم لاره یې خپله کړې وي او د اخلاص لاره یې پرېښي وي.

توضیحات

۱۔ د ﴿وَقَالَ إِنِّي ذَاهِبٌ إِلَى رَبِّي سَيِّدِينَ﴾ مضمون وړاندې تېر شوی دی، چې: ﴿وَقَالَ إِنِّي مُهَاجِرٌ إِلَى رَبِّي﴾ [العنکبوت: ۲۶] یعنې او ابراهیم ﷺ د اور د نجات څخه وروسته وویلې چې: یقیناً زه خپل رب ﷻ ته هجرت کوونکی یم (هغه ځای ته تلونکی یم چرته یې چې راته د تللو امر کړی دی).

یادونه

۲۔ د ابراهیم ﷺ د هجرت د قیصې مهم ټکي او هم یې په مکه معظمه کښې د ځینو اولادونو د ډېره کولو څه اجمالي معلومات د [ابراهیم: ۳۷] ایت او [الأنبیاء: ۷۱] ایت لاندې لیکلی شوي دي. والحمد لله ﷻ چې بیا لیکل یې کتاب اوږدوي.

ذبیح څوک وه؟

۳۔ په لاندې مطالبو کښې ټول علماء کرام اتفاق لري:
الف: ابراهیم ﷺ خپل یو زوی د الله ﷻ د رضا دپاره په خپله خوښه په خپل لاس ذبحه کړ، خو دا بېله خبره ده چې الله ﷻ یې ذبحه تمامه نه کړه او په عوض کښې یې په یوه پسه باندې د ذبحې عملیه اجراء کړه، چې تر نن ورځې پورې همدغه د قربانۍ عملیه د یادښت په توګه ترسره کېږي.
ب: په ﴿فَبَشَّرْنَاهُ بِغُلَامٍ حَلِيمٍ﴾ کښې د "خلیم" لقب همدغه هلک ته ورکړی شوی دی، چې د ذبیح په نامه هم یادېږي.

ج: په ﴿يُنَبِّئُ﴾ کښې د ابراهیم ﷺ د پلوه همدغه هلک مخاطب ګرځولی شوی دی.
د الله ﷻ د همدغه هلک د خولې څخه حکایت کړی دی چې: ﴿سَتَجِدُنِي إِنْ شَاءَ اللَّهُ مِنَ الصَّابِرِينَ﴾ یعنې ای پلاره! ډېر ژر به ته ما مونده کړې چې د ذبحې په وخت کښې به شورماشور (جزع فزع) ونه

کرم او د صبر کوونکو د ډلې څخه به وگرځم (زما درسره وعده ده، زه به په خپله وعده وفا وکړم).
ه: بالاخره، بالاتفاق په ﴿فَلَمَّا أَسْلَمًا﴾ کښې د ﴿أَسْلَمًا﴾ مستتر ضمیر ابراهیم ﷺ او همدغه
هلک ته راجع دی د کوم په ذبحه کولو باندې چې امر کړی شوی وه.
خو په دې کښې علماء کرام په دوه وو گروپونو باندې وېشلي شوي دي چې ذکر شوی هلک د
ابراهیم ﷺ کوم یو زوی وه؟ اسماعیل ﷺ که اسحق ﷺ؟

اکثریت څه وایي؟

۴- د علماوو کرامو اکثریت وایي چې ذبیح اسماعیل ﷺ دی^(۱)، په دغه اکثریت کښې ډېر
صحابه کرام ﷺ شامل دي چې د هغوی د جملې څخه أبو سعید الخدری ﷺ، او په یو روایت سره
عبد الله بن عباس رضی الله عنهما هم دي^(۲)، په دې باندې علاوه ډېرو تابعینو هم همدغه خبره غوره کړې
ده^(۳)، او بالاخره ډېرو مفسرینو کرامو هم همدغې خبرې ته ترجیح ورکړې ده چې په لومړي سر کښې
یې علامه ابن کثیر علیه الرحمة واقع دی^(۴).

که څه هم د اکثریت دلایل زښت ډېر دي خو مونږ د څو هغو دلایلو په ذکر باندې اکتفاء کوو کوم
چې د قرآن کریم د ایتونو او کلماتو څخه سړي ته ذهن ته ورځي هغه دا چې:

الف: الله ﷻ د ایتونو په ذکره شوې مجموعه کښې په بشارت کښې دوه ایتونه نازل کړي دي چې:
اول: ﴿فَبَشَّرْنَاهُ بِغُلَامٍ حَلِيمٍ﴾ [الصفات: ۱۰۱].

دوهم: ﴿وَنَشَرَّنَاهُ بِإِسْحَاقَ نَبِيًّا مِّنَ الصَّالِحِينَ﴾ [الصفات: ۱۱۲].

پوره واضحه ده چې په لومړني ایت کښې هغه هلک ته اشاره شوې ده کوم چې ذبیح دی، چې د
ذبحې عملیه په همدغه باندې ترسره شوې ده.

نو که همدغه هلک د اسحق ﷺ څخه عبارت شي نو دوهم ایت به د لومړي ایت دپاره تاکید
واقع شي چې په دې تقدیر به په دواړو کښې همدی ﷺ اراده کېږي او بس، او که ذکر شوی ذبیح د
اسماعیل ﷺ څخه عبارت وگڼو نو دوهم ایت به تاسیس شي، او څرگنده خبره ده چې د تاکید څخه
تاسیس بهتر دی.

په دې باندې علاوه په ﴿وَنَشَرَّنَاهُ﴾ کښې د "و" توری د عطف دپاره دی او عطف د مغایرت
غوښتونکی دی، خو مغایرت په هغه وخت کښې تحقق مومي چې ذبیح اسماعیل ﷺ وگڼلی شي.
ب: په ذکر شوي دوهم ایت کښې الله ﷻ د اسحق ﷺ د بشارت سره جوخت د نبوت زېږی هم
ورکړی دی چې ای ابراهیمه! دا زوی به دې تر هغه ژوندی وي ترڅو په نبوت کښې ستا قائم مقام

(۱) زاد المسیر ج ۶ ص ۳۰۳

(۲) الدر المنثور ج ۷ ص ۱۰۷

(۳) الدر المنثور ج ۷ ص ۱۰۵

(۴) تفسیر ابن کثیر ج ۴ ص ۱۸؛ أضواء البیان ج ۶ ص ۶۹۱

او خای ناستی جوړ شي، یا په بل عبارت: دغه هلک به ښه ډېر عمر ولري.
نو که بالفرض د همدغه هلک (اسحق علیہ السلام) په ذبحه کولو باندې ابراهیم علیہ السلام مامور وگڼو نو په بشارت کښې به خلف او تغیر صورت ونیسي.

ج. همدارنگه الله ﷻ د اسحق علیہ السلام د بشارت سره په بل ایت کښې د لمسي بشارت هم پیوسته کړې دی چې: ﴿فَبَشِّرْنَهَا بِإِسْحَاقَ وَمِنْ وَرَاءِ إِسْحَاقَ يَعْقُوبَ﴾ [هود: ۷۱] یعنی مونږ د ابراهیم علیہ السلام مېرمنې (سارې رضی الله عنها) ته په اسحق سره زېږې ورکړې، او د اسحق علیہ السلام څخه هغه خوا (ورپسې) مو په یعقوب علیہ السلام (لمسي) سره هم زېږې ورکړې.

او پوره څرگنده ده چې د لمسي زېږې د ذبحې د امر سره منافي برېښي، ته به وایې چې الله ﷻ به د ښم بشارت د ورکولو اراده کړې وي، العیاذ بالله ﷻ.

د: لکه چې وړاندې په درېمه توضیح کښې واضح شوي ده، ابراهیم علیہ السلام ته هغه هلک چې د ذبحې عملیه ورباندې اجراء شوې ده دا وعده ورکړې وه چې زه به د صبر کوونکو څخه جوړ شم، حال دا چې دغه دواړه حالات په نورو ایتونو کښې د اسماعیل علیہ السلام په هکله حکایت شوي دي چې:
اول: ﴿وَأَذْكُرْ فِي الْكِتَابِ إِسْمَاعِيلَ إِنَّهُ كَانَ صَادِقَ الْوَعْدِ﴾ [مریم: ۵۴] یعنی په قرآن کریم کښې د اسماعیل علیہ السلام ذکر وکړه چې یقیناً نوموړی په وعده کښې رښتینی وه، چې د ذبحې په وخت کښې یې هېڅ جزه پزه ونه کړه او په خپله وعده کلک ولاړ پاتې شو.

دوهم: ﴿وَإِسْمَاعِيلَ وَإِدْرِيسَ وَذَا الْكِفْلِ كُلٌّ مِنَ الصَّابِرِينَ﴾ [الأنبياء: ۸۵] یعنی او اسماعیل علیہ السلام او ادريس علیہ السلام او ذا الکفل علیہ السلام هم یاد کړه چې دوی هر یو د صبر کوونکو څخه وه.

ه: همدارنگه په درېمه توضیح کښې تېر شوه چې د ﴿أَسْلَمًا﴾ مستتر ضمیر ابراهیم علیہ السلام او د ده هغه زوی ته راجع دی کوم چې ذبیح وه او په غاړه ایښودلو کښې ورسره شریک وه. خو په بل ایت کښې د اسماعیل علیہ السلام په نامه باندې صراحت شوی دی چې: ﴿رَبَّنَا وَاجْعَلْنَا مُسْلِمَيْنِ لَكَ﴾ [البقرة: ۱۲۸] یعنی ابراهیم علیہ السلام او اسماعیل علیہ السلام دواړو خپل رب ﷻ ته سوال وکړ چې: ای زموږ رب! موږ دواړه تاته غاړه ایښودونکي وگرځوه.

نو الله ﷻ یې سوال قبول کړ او د ذبحې په وخت کښې یې دواړه غاړه ایښودونکي وگرځول او موږ ته یې په ﴿فَلَمَّا أَسْلَمًا﴾ سره راحکایت کړه.

و: الله ﷻ د اسحق د بشارت سره د "علیم" لقب ضمیمه کړې دی چې:
اول: ﴿إِنَّا نُبَشِّرُكَ بِغُلَامٍ عَلِيمٍ﴾ [الحجر: ۵۳] یعنی ای ابراهیم! ته ډارېږه مه، یقیناً موږ تاته په یو پوه هلک سره زېږې درکوو.

دوهم: ﴿وَنَشْرُدُ بِغُلَامٍ عَلِيمٍ﴾ [الذاریات: ۲۸] یعنی او پرښتو ابراهیم علیہ السلام ته په یوه پوه ماشوم سره زېږې ورکړې.

که بالفرض ذبیح اسحق علیہ السلام وی نو په دواړو ایتونو کښې به د "علیم" په عوض د "خلیم" لقب

ورکړی شوی وی چې د ذبحې د حال سره ښه مناسب وه، او دا ځکه چې څوک حلم او ثبات ونه لري، په دغسې حال کېنې استقامت نه شي ساتلی.

د همدې کبله ابراهیم عليه السلام د یوه ذابح په حیث په [التوبة: ۱۱۴] او [هود: ۷۵] ایتونو کېنې د "خلیم" په صفت یاد شوی دی.

دغه ډله وایی چې: د اسماعیل عليه السلام عمر د ذبحې په وخت کېنې دیارلسو (۱۳) کالو ته رسېده^(۱)، چې د خپل پلار په خدمت کېنې یې منډه تلړه وهلی شوه.

ز: په دې مقام کېنې ځینو مفسرینو کرامو^(۲) په "حدیث الذبیحین" باندې استدلال نیولی دی، که څوک یې د لوستلو شوق لري نو هملته دې مراجعه وکړي، مونږ پرې ځکه استدلال ونه نیوه چې دغه حدیث مو د احادیثو په کتابونو کېنې موندنه نه کړ.

أقلیت څه وایی؟

۵- ځینې علماء کرام وایی چې ذبیح اسحق عليه السلام دی، په دغې ډلې کېنې هم ډېر صحابه کرام رضی الله عنہم شته لکه عبد الله بن مسعود رضی الله عنہ، او په یو روایت کېنې عبد الله بن عباس رضی الله عنہما هم همدغسې قول کړی دی، او تابعین هم پکېنې شمولیت لري، بالاخره په مفسرینو کرامو کېنې هم ځینو همدغه قول غوره کړی دی چې په سر کېنې یې شیخ المفسرین الطبري عليه الرحمة واقع دی.

د دغې ډلې دلایل مونږ ته د قرآن کریم په ایتونو کېنې په نظر رانغله، خو دوی هغو دلایلو ته تاویل ورکوي کوم چې د اسماعیل عليه السلام په ذبیحیت باندې دلالت کوي^(۳)، او بیا ترې د اسحق عليه السلام ذبیحیت فهموي؛ که څوک یې د لوستولو شوق لري نو ځینو اوږدو کتابونو ته دې مراجعه وکړي.

تبصره

۶- څرنگه چې د علماوو کرامو ذکرې شوې دواړه ډلې په صحابه وو کرامو رضی الله عنہم او تابعینو عليهم الرحمة باندې مشتملې دي^(۴)، او مفسرین کرام هم په دواړو ډلو باندې وېشلي شوي دي، نو مونږ په دغې موضوع کېنې خپل نظر په لاندې ټکو کېنې راخلاصه کوو:

الف: په دې موضوع کېنې ډېر شدت او سختي په کار نه ده، او دا ځکه چې اسماعیل عليه السلام او اسحق عليه السلام دواړه پیغمبران وه، او دواړه د ابراهیم عليه السلام زامن وه، که هر یو ذبیح وگنلې شي د قربانی په ابراهیمي سنت باندې کوم اثر نه غورزوي.

نو د همدې کبله مونږ د ځینو مفسرینو کرامو غوندې^(۵)، د اسحق عليه السلام ذبیحیت په شدت سره نه ردوو او د اسرائیلیاتو څخه یې نه گڼو.

(۱) تفسیر القرطبي ج ۱۵ ص ۹۹: تفسیر ابی السعود ج ۷ ص ۲۰۰

(۲) تفسیر الکشاف ج ۴ ص ۵۶

(۳) تفسیر الطبري ج ۲۲ ص ۸۵: روح المعاني ج ۲۲ ص ۱۳۶

(۴) تفسیر البغوي ج ۴ ص ۳۲: اللباب فی علوم الکتاب ج ۱۶ ص ۳۳۰

(۵) تفسیر ابن کثیر ج ۴ ص ۱۸

ب: څه محاله نه ده چې ابراهیم عليه السلام د هر یو زوی په ذبحه کولو باندې مامور شوی وي او په هر یوه ماموریت کښې کامیاب ختلی وي ^(۱).

نو په دې تقدیر به فقط دومره فرق ولري چې د اسماعیل عليه السلام ذبیحیت به په قرآن اثبات شوی وي او د اسحق عليه السلام ذبیحیت به په روایتونو سره په اثبات رسېدلې وي، والله تعالى أعلم بحقیقة الحال.

دوه پوښتنې او د هغو جوابونه

۷- په دې مقام کښې د سړي په ذهن کښې لاندې پوښتنې ګرځي راګرځي:

الف: د څه حکمت په بنیاد ابراهیم عليه السلام ته په وینښه وحې ونه کړې شوه چې زوی دې ذبحه کړه؟ مونږ وایو - والله تعالى أعلم: دا د دې دپاره چې د پلار او زوی کامل انقیاد څرګند شي، چې دوی دواړو دغه قرباني د وینښې د وحې پورې تالولې شوه او بهانه یې نیولې شوه خو دا کار یې ونه کړ. په دې باندې علاوه څرګنده ده چې ذکر شوی حکم ډېر دروند حکم وه، نو الله تعالى ورباندې خپل خلیل په پوره صراحت سره مخاطب ونه ګرځاوه، بلکې په خوب کښې یې ورته ارشاد وکړ. د ذکر شوي حکم نظر هغه عتاب آمېزه حکم دی کوم ته چې په ﴿عَبَسَ وَتَوَلَّى﴾ ^(۱) أَن جَاءَهُ الْأَعْمَى ﴿عَبَسَ﴾ [۱، ۲] کښې اشاره شوې ده، چې الله تعالى خپل حبیب (محمد صلى الله عليه وسلم) مخاطب ونه ګرځاوه چې: تا خپل اوچولی تریو کړ او بهرته تاو شوې چې کله روند صحابي (عبد الله بن أم مكتوم رضي الله عنه) درته درغی. بلکې وېي فرمایل چې: نبي کریم صلى الله عليه وسلم اوچولی تریو کړ او بهرته تاو شو البته کله چې ورته روند صحابي ورغی.

ب: په دې کښې څه حکمت وه چې ابراهیم عليه السلام د ذبحې موضوع خپل زوی ته د مشورې په توګه وړاندې کړه؟ که بالفرض دا حکم یې نه وی قبول کړی نو ایا ابراهیم عليه السلام به یې د اجراء کولو څخه صرف نظر شوی وي؟

مونږ وایو چې: په ذکره شوې مشوره کښې د الله تعالى زبنت ډېر حکمتونه پټ دي. لاندې څو مثالونه یې ولولئ:

اول: دا د دې دپاره چې ابراهیم عليه السلام خپل خان ته معلومه کړي چې ایا دغه کار به ترلو ته ضرورت ولري ترڅو د زور څخه کار واخلي؟

دوهم: که بالفرض د قرباني عمل په اسماعیل عليه السلام باندې بدون د مشورې په خوب یا غفلت کښې اجراء شوی وي نو د انقیاد اجر به یې هم نه وی موندلی. بیا به مونږ ته الله تعالى د دواړو (پلار او زوی) کامل انقیاد نه وی راحکایت کړی، او د قیامت تر ورځې پورې به د ټولو پلرونو او ټولو زامنو دپاره د عبرت درس نه وی ګرځېدلی.

څو نکات

۸- په ﴿فَلَمَّا أَسْلَمَا وَتَلَّهُ لِلْجَبِينِ﴾ کښې لاندې نکاتو ته توجه په کار ده:

(۱) روح المعانی ج ۲۳ ص ۱۳۶

الف: د ﴿ فَلَمَّا أَسْلَمَا ﴾ جمله شرطیه جمله ده، چې په جزائیه جمله کښې یې علماوو کرامو متعدد غیر متبادر اقوال کړي دي^(۱). د مثال په توګه:

اول: ځینې وایي چې: د ﴿ وَ تَلَّه ﴾ جمله یې جزائیه جمله ده، او د "و" توری پکښې زائد دی څه معنی نه لري.

دوهم: ځینې نور وایي چې: د ﴿ وَقَدَّيْنَتْهُ ﴾ جمله یې جزائیه جمله ده، او د "و" توری پکښې زائد دی څه معنی نه لري.

خو مونږ ته بهتره برېښي چې دلته به جزائیه جمله مقدره وي چې په "وَقَعَ مَا وَقَعَ" سره ترې تعبیر کولی شو^(۲)، شاید چې تقدیر به یې د تعمیم دپاره صورت نیولی وي.

ب: په ﴿ وَ تَلَّه ﴾ کښې د "تَلَّ" کلمه د "تَلَّ" لکه "مَدَّ" څخه اشتقاقه شوې ده، چې د ځملولو او غورزولو معنی ورکوي^(۳).

ج: په ﴿ لِلْجَبِينِ ﴾ کښې د "جَبِين" کلمه د هغه ځای دپاره وضعه شوې ده، کوم چې د غوږ او تنډې ترمنځ واقع دی^(۴)، چې په پښتو کښې ورته څڼه وایي. یا په بل عبارت: د وریځو څخه اوچت او د ر د وینستانو څخه رابښکته ځای د اوچولي (تنډې) په نامه یادېږي چې په عربي ژبه کښې ورته د "جَبْهَة" کلمه وضعه شوې ده، او د تنډې دواړه طرفونه د دوه وو جبینو په نامه یادېږي.

نو د ذکر و نکاتو په نظر کښې نیولو سره یې د معنی حاصل داسې راڅیږي چې: نو کله چې ابراهیم عليه السلام د ذابح په حیث او اسماعیل عليه السلام د ذبیح په حیث د الله تعالى د امر تعیل ته غاړې کېښودې او ابراهیم عليه السلام خپل گران زوی د الله تعالى د رضا دپاره په اړخ او جبین (څڼي) باندې ځملاوه، نو هغه څه واقع شوه کوم چې الله تعالى ورته په خپله ازلي اراده کښې ټاکلي وه. د: پاتې شوه دا خبره چې هغه څه شی وه چې لا ورته پخوا په ازلي علم کښې ټاکلی شوی وه؟، څه لري نه ده چې همغه شی "د الله تعالى په نزد مقبولیت او د خلکو په نزد د نېکې یادونې" څه عبارت وي لکه چې د وروسته ایتونو څخه د اشارې په توګه فهمېږي، والله تعالى أعلم.

څو ټکي

۹- په ﴿ وَقَدَّيْنَتْهُ بِذَبْحٍ عَظِيمٍ ﴾ کښې لاندې ټکو ته توجه ضروري ده:

الف: د "قَدَّيْنَا" کلمه د "قَدَّيْنَا" یا "قَدَّيْنَا" څخه اشتقاقه شوې ده، "قَدَّيْنَا" یا "قَدَّيْنَا" دې ته وایي چې چا ته څوک په مالي مرسته د عذاب یا بندیتوب څخه نجات او خلاصون ورکړي^(۵).

(۱) الباب في علوم الكتاب ج ۱۶ ص ۳۲۴: تفسیر الطبري ج ۲۳ ص ۸۰

(۲) تفسیر ابي السعود ج ۷ ص ۲۰۱

(۳) لسان العرب ج ۱۱ ص ۷۷

(۴) روح المعاني ج ۱۳ ص ۱۳۰

(۵) مفردات الراغب ص ۳۸۸

ب: په ﴿وَفَدَيْنَهُ﴾ کښې منصوب ضمير اسماعيل ؑ ته راجع دی^(۱).

ج: که څوک وايي چې په دې تقدير د کلام حاصل داسې راخېژي چې: او مونږ د اسماعيل ؑ فديه په عظيم ذبح سره اداء کړه او د مړۍ د پرېکولو څخه مو وژغوره. حال دا چې الله ﷻ خو فديه اداء کوونکی نه وه بلکه فديه قبلوونکی وه، فديه اداء کوونکی خو ابراهيم ؑ وه؟ مونږ وايو چې: الله ﷻ د ابراهيم ؑ فديه اداء کول داسې تعبير کړي دي لکه چې پخپله اقدس ذات ﷻ اداء کړي وي.

دغه ډول تعبير ته د بلاغت په علم کښې عقلي مجاز وايي^(۲).

د: که څوک وايي چې الله ﷻ خو وړاندې ابراهيم مخاطب گرځولی وه چې: ﴿قَدْ صَدَّقْتَ الرُّيَا﴾ يعني تا خپل خوب رښتيا کړ. نو کله چې ابراهيم ؑ خپل خوب رښتيا کړ او خپله فريضة يې سرته ورسوله، طبعي ده چې اسماعيل ؑ د ذبحې څخه خلاص شو، نو د فديې اداء کول څه معنی لري؟ يا په بل عبارت: اسماعيل ؑ خو د فديې اداء کولو څخه لا وړاندې د ذبحې څخه خلاص شوی وه؟ مونږ وايو چې: د ﴿وَفَدَيْنَهُ بِذَبْحٍ عَظِيمٍ﴾ جمله د وړاندې کلام دپاره بيان او تفسير واقع شوې ده، او اعتراض به په هغه وخت کښې صحت درلودی چې دا بېله جمله وی او په بېل مضمون باندې يې دلالت کولی.

ه: د "ذبح" کلمه لکه "علم" د هغه شي دپاره وضعه شوې ده د کوم چې مړۍ او د ستونې څارگونه پرې کړي شي^(۳). مگر په دې مقام کښې ترې هغه لکۍ لرونکي گډوړي مطلب دی کوم چې ښکرونه درلودونکي وی، خو ذکره شوې کلمه "ذبح" لکه "ضرب" د مړۍ او ستونې د رگونو پرېکولو دپاره وضعه شوې ده^(۴).

و: الله ﷻ ذکر شوی گډوړی د ﴿عَظِيمٍ﴾ په کلمې سره موصوف کړی دی چې علماوو کرامو په متعددو معناوو سره تفسيره کړې ده^(۵) لکه:

اول: "عظيم" يعني خرب او چاغ.

دوهم: "عظيم" يعني د الله ﷻ په نزد مقبول.

مونږ ته داسې ښه برېښي چې د ﴿عَظِيمٍ﴾ کلمه دلته عامه معنی ولري، چې خرب، مقبول او نورې ډېرې معناوې پکښې شاملې شي.

ز: عبد الله بن عباس رضی الله عنهما د دغه گډوړي په هکله وايي چې: «فَالْتَفَتَ إِبْرَاهِيمُ فَإِذَا هُوَ بَكَّتْشِ

(۱) المعرر الوجيز ج ۲۳ ص ۲۵۰

(۲) مختصر المعاني ج ۵۳

(۳) القاموس المحيط ج ۲ ص ۲۴۸

(۴) لسان العرب ج ۲ ص ۴۳۶: الفقه الإسلامي وادلته ج ۳ ص ۶۴۸

(۵) تفسير الطبري ج ۲۳ ص ۸۷: تفسير القرطبي ج ۱۵ ص ۱۰۷

الصفات (۲۷)

أَبْيَضَ أَقْرَنَ أَغْنَىٰ»^(۱) یعنی کله چې ابراهیم ﷺ ته اواز وکړی شو چې ای ابراهیمه! تا خپل خوب رښتیا کړ، نو سمدستي ابراهیم ﷺ وکتل نو ناڅاپه یې په سپین رنگي ښکروړ غټ سترگي گډوړي باندې سترگې ولگېدې، چې دغه د الله ﷻ په حضور کښې د اسماعیل ﷺ په عوض قرباني کړه. نو ابراهیم ﷺ همدغه گډوړی قرباني کړ، او د قیامت تر ورځې پورې یې یو سنت پرېښود.

ح: د دغه گډوړي ښکروړنه بیا د کعبې شریفې په داخل کښې د یادگار په توگه خوړند وه، آن تردې چې نبي کریم ﷺ هم ولیده، البته کله چې د مکې د فتحې په ورځ هلته ورداخل شو.

خو کله چې د کعبې شریفې څخه رابهر شو، نو شیبه ﷺ یې مخاطب کړ چې: «إِنِّي رَأَيْتُ فِي النَّبْتِ قَرْنًا فَغَيْبَهُ»^(۲) یعنی ما په کعبه شریفه کښې ښکر ولید، نو (ته لاړ شه او) هغه د کعبې شریفې څخه غائب کړه (ترې ویي باسه، او دا ځکه چې په کعبه شریفه کښې د هغه شي موجودیت مناسب نه دی کوم چې لمونځ کوونکی مشغولوي).

ط: ځینې مفسرین کرام وایي چې: د ذکر شوي گډوړي ښکروړنه د کعبې په داخل کښې تر هغه وخته پورې خوړند وه، ترڅو چې د حجاج بن یوسف په جنگ کښې کعبې شریفې اور واخست او پکښې وسوزېدل او د منځه لاړل^(۳)، والله ﷻ أعلم.

سوال جواب

۱۰- که څوک وایي چې: په ﴿وَمِنْ ذُرِّيَّتِهِمَا﴾ کښې د «هِمَا» ضمیر چاته راجع دی؟

مونږ وایو: که څه هم دغه ضمیر ځینو مفسرینو کرامو ابراهیم ﷺ او اسحق ﷺ ته راجع گڼلی دی^(۴)، خو دغه ارجاع بهتره نه برېښي دا ځکه چې د اسحق ﷺ زوزات خو د ابراهیم ﷺ د زوزات څخه وتلي نه دي، نو که بالفرض دغه ارجاع مراده وی نو د ﴿وَمِنْ ذُرِّيَّتِهِمَا﴾ په عوض به «وَمِنْ ذُرِّيَّتِهِ» نازل شوی وی؛ نو بهتره دا ده چې دغه ضمیر اسماعیل ﷺ او اسحق ﷺ ته راجع وگڼل شي.

﴿وَلَقَدْ مَنَّا عَلَىٰ مُوسَىٰ وَهَارُونَ﴾ (۱۰۰) ﴿وَنَجَّيْنَاهُمَا وَقَوْمَهُمَا مِنَ الْكَرْبِ الْعَظِيمِ﴾ (۱۰۱) ﴿وَنَصَرْنَاهُمْ فَاكْنُؤُوا هُمُ الْغَالِبِينَ﴾ (۱۰۲) ﴿وَأَتَيْنَاهُمَا الْكِتَابَ الْمُسْتَقِيمَ﴾ (۱۰۳) ﴿وَهَدَيْنَاهُمَا الصِّرَاطَ الْمُسْتَقِيمَ﴾ (۱۰۴) ﴿وَتَرَكْنَا عَلَيْهِمَا فِي الْأَخْرَبِ﴾ (۱۰۵) ﴿سَلَّمَ عَلَىٰ مُوسَىٰ وَهَارُونَ﴾ (۱۰۶) ﴿إِنَّا كَذَلِكَ نَجْزِي الْمُحْسِنِينَ﴾ (۱۰۷) ﴿إِنَّمَا مِنْ عِبَادِنَا الْمُؤْمِنِينَ﴾ (۱۰۸)

(۱) سند احمد بن حنبل ج ۱ ص ۶۲۸

(۲) سند احمد بن حنبل ج ۹ ص ۶۸

(۳) روح المعاني ج ۲۳ ص ۱۳۴

(۴) تفسیر البغوي ج ۴ ص ۳۵

الصفات (۳۷)

[۱۱۴] او یقیناً مونږ په موسی (علیه السلام) او هارون (علیه السلام) باندې (په نبوت او نورو منافعو سره) احسان کړی وه.

[۱۱۵] او مونږ دوی دواړو او د دوی دواړو قوم ته د لوی غم څخه نجات ورکړی وه (چې فرعون به ورته نارینه اولادونه ذبحه کول).

[۱۱۶] او مونږ د دوی (ټولو) سره (په هره ساحه کېنې) نصرت کړی وه، نو همدوی (ټول) د استدلال او عمل دواړو په میدانونو کېنې، غلبه درلودونکي وه.

[۱۱۷] او مونږ موسی (علیه السلام) او هارون (علیه السلام) (دواړو) ته ډېر ښه بیانونوونکی کتاب (تورات) ورکړی وه.

[۱۱۸] او دوی دواړو ته مو (په همدې کتاب سره د دنیا او آخرت) سمه (سیده) لاره ښودلې وه.

[۱۱۹] او مونږ په دوی دواړو باندې په وروستیو (خلکو) کېنې (دا کلام) باقي پرېښي دی چې.

[۱۲۰] په موسی (علیه السلام) او په هارون (علیه السلام) باندې دې سلامونه (او سلامتی) وي.

[۱۲۱] (ای پیغمبره!) یقیناً مونږ نیکوکارانو (مخلصانو بندگانو) ته دغسې (ښه) جزا ورکړو.

[۱۲۲] یقیناً دوی دواړه زمونږ د مؤمنانو بندگانو د جملې څخه وه.

توضیحات

۱- که څه هم امتنان او نجات ورکول او نصرت او غلبه څلور واړه متلازم نعمتونه دي، خو الله ﷻ په ذکر و شوی ایتونو کېنې د زیات اهتمام دپاره په څلور واړو باندې صراحت وکړ.

استنباط څه معنی؟

۲- په ﴿الْكِتَابَ الْمُسْتَبِينَ﴾ کېنې د ﴿الْمُسْتَبِينَ﴾ کلمه د "استنباطه" - لکه "استقامة" - څخه اشتقاقه شوې ده، چې مجرد یې "تبان" دی، نو څرنگه چې د تورو زیادت د معنی په زیادت او قوت باندې دلالت کوي^(۱)؛ نو په دې مقام کېنې یې معنی داسې کېږي چې مونږ موسی (علیه السلام) او هارون (علیه السلام) ته د احکامو ډېر ښه بیانونوونکی کتاب (تورات) ورکړی وه او احسان مو ورسره کړی وه.

﴿وَإِنْ إِلْيَاسَ لَمِنَ الْمُرْسَلِينَ﴾ (۱۱۳) إِذْ قَالَ لِقَوْمِهِ أَلَا تَتَّقُونَ ﴿۱۱۴﴾ أَتَدْعُونَ بَعْلًا وَتَذَرُونَ أَحْسَنَ الْخَلْقِينَ ﴿۱۱۵﴾ اللَّهُ رَبُّكُمْ وَرَبُّ آبَائِكُمُ الْأَوَّلِينَ ﴿۱۱۶﴾ فَكَذَّبُوهُ فَرِثَهُمْ لَمْخَضَرُونَ ﴿۱۱۷﴾ إِلَّا عِبَادَ اللَّهِ الْمُخْلَصِينَ ﴿۱۱۸﴾ وَتَرَكْنَا عَلَيْهِ فِي الْآخِرِينَ ﴿۱۱۹﴾ سَلَامٌ عَلَىٰ إِبْرَاهِيمَ ﴿۱۲۰﴾ إِنَّا كَذَّبْنَاكَ بِكَ نَجْزِي الْمُحْسِنِينَ ﴿۱۲۱﴾ إِنَّهُ مِنْ عِبَادِنَا الْمُؤْمِنِينَ ﴿۱۲۲﴾

[۱۲۳] او یقیناً ایاس (هم) د پیغمبرانو د جملې څخه دی.

[۱۲۴] (ای پیغمبره!) هغه وخت یاد کړه چې کله ایاس (علیه السلام) (د دعوت په جریان کېنې) خپل قوم

ته وویلې چې: ایا تاسو (د الله ﷻ څخه) نه ډارېږئ (چې شرکي عقیده مو خپله کړې ده)؟.

[۱۲۵] ایا تاسو په داسې حال کې چې د بعل (بوت) بلنه (او عبادت) کوی چې د ټولو جوړونکو

بهر (جوړونکی الله ﷻ) مو پرېښی دی؟!.

[۱۲۶] (د) الله ﷻ (عبادت مو پرېښی دی) چې ستاسو رب (هم) دی او ستاسو د پخوانیو پلرونو

رب (هم) دی.

[۱۲۷] نو هغوی د ایلاس ﷻ تکذیب وکړ، نو یقیناً هغوی هرو مرو (په عذاب کېږي) حاضر

کړی شوي دي (چې هیڅکله به ترې غیاب ونه مومي).

[۱۲۸] مگر د الله ﷻ مخلصو بندگانو (بې تکذیب ونه کړ بلکې د پیغمبر په حیث یې وپېژاند).

[۱۲۹] او مونږ په ایلاس ﷻ باندې په وروستیو (خلکو) کېږي (دا کلام) باقي پرېښود چې:

[۱۳۰] په ایلاس ﷻ باندې دې سلام (او سلامتیاوې) وي.

[۱۳۱] (ای پیغمبره!) یقیناً مونږ احسان کوونکو (نیکوکارانو) ته دغسې (نېکه) جزا ورکوو

[۱۳۲] یقیناً ایلاس ﷻ زمونږ د (مخلصو) موټرانو بندگانو څخه وه.

د مطلب خلاصه او توضیحات

۱- په ﴿وَإِنَّ الْإِنْسَانَ لَمِنَ الْفَاسِقِينَ﴾ کېږي فقط دومره اشاره شوې ده چې ایلاس ﷻ د

پیغمبرانو د جملې څخه یو پیغمبر وه، خو نور حالات یې پټ دي چې د چا د اولادې څخه وه او په کومه زمانه کېږي تېر شوی دی؟ او داسې نور.

او په احادیثو کېږي هم د ایلاس ﷻ نور حالات په صحیحه توګه نه دي شرحه شوي.

مګر مفسرینو کرامو د ده ﷻ په هکله ډېر څه لیکلي دي، او ښې اوږدې قیصې یې پکېږي نقلې کړي دي^(۱)، که څوک یې د لوستلو شوق لري نو هملته دې مراجعه وکړي، مونږ په دې باره کېږي فقط د لاندې ټکو په لیکلو باندې اکتفاء کوو:

الف: ایلاس ﷻ د بني اسرائيلو د پیغمبرانو څخه یو پیغمبر وه او د هارون ﷻ د نسل څخه وه.

ب: نوموړی د سلیمان ﷻ څخه وروسته په هغه وخت کېږي مبعوث شوی وه چې کله بني اسرائيلو بوت پرستی ته مخه کړه او د توحید عقیده یې پرېښودله.

ج: ځینو مفسرینو کرامو لیکلي دي چې: ایلاس ﷻ هم د خضر ﷻ په شان په ځمکه کېږي ژوندی ګرځي او تر لومړۍ شپېلۍ پورې به ژوندی وي^(۲)، خو دا خبره یې په کوم قوي سند باندې ولاړه نه ده، د همدې کبله ترې ډېرو انکار کړی دی.

بعل څه معنی؟

۲- په ﴿أَتَدْعُونَ بَعْلًا﴾ کېږي د "بعل" کلمه په ګڼ شمېر معناوو سره استعماله شوې ده،

(۱) تفسیر البغوي ج ۴ ص ۲۶: تفسیر الطبري ج ۲۳ ص ۹۲: تفسیر الخازن ج ۵ ص ۲۵۱: تفسیر القرطبي ج ۱۵ ص ۱۱۵
(۲) الدر المنثور ج ۷ ص ۱۱۸

بيني غو مثالونه يې ولولئ

د 'نفل' کلمه د مالک او خاوند دپاره وضعه شوې ده.^۱
د همدې معنی په تائید کښې ځينو مفسرينو کړامو يوه قيصه ليکلې ده.^۲ چې په لاندې پنځو
بېک کښې خلاصه کېږي.

اول يو سړی غږ وکړ چې: 'مَنْ وَجَدَ نَافَةَ اَنَا بَعْلُهَا' هغه اوښه چا لېدلې ده چې زه يې بعل یم؟
دوهم د دغه اواز په اورېدلو سره نوموړي سړي ته ماشومان وروخپلېده چې: 'يَا زَوْجَ النَّافَةِ' ای
اوبی مېره!

درېم نو عبد الله بن عباس ر.ع. دغه سړی وروغوښت او پوښتنه يې ترې وکړه چې ستا د 'أَنَا
بَعْلُهَا' کلام څخه څه مطلب دی؟

څلورم هغه جواب ورکړ چې زما مطلب دا دی چې: 'أَنَا زَوْجُهَا' زه د اوبی خاوند یم.
پنځم نو ابن عباس ر.ع. ذکر شوی ایت شریف ولوست. ته به وايي چې د همدغه سړي د
ځای څخه يې د 'نفل' د کلمې معنی زده کړه، او پخوا ورباندې نه پوهېده.

او دا ځکه چې مشرکانو ته خپل بوت (معبود) رب او خاوند برېښي، چې هر څیر او شر د همدغه
په واک کښې گڼي.

ب د 'نفل' کلمه د 'زَوْج' معنی ورکوي. لکه چې الله ﷻ د ساري ر.ع. څخه حکایت کړی دی
چې: 'وَقَدْ اَتَعَلَى شَيْخًا' [هود: ۷۲] يعنې کله چې الله ﷻ ابراهيم ﷺ ته په اسحق ﷻ سره بشارت
ورکړ، نو يې بې ساره ر.ع. (د ابراهيم ﷻ ماندیني) په تعجب سره وويلې چې: ایا زه به ماشوم
ورېږوم حال دا چې زه زړه بوډی یم او دغه مې بوډا مېره دی؟!

ج دا د يوه خاص بوت نوم وه چې همدغه قوم به يې عبادت کاوه. دا بوت د سرو زرو څخه جوړ
و چې شل گزه اوږد وه او څلور سوه منجاوران يې درلوده، او څلور مخونه يې ورته جوړ کړي وه.^۳
د په عربي ژبه کښې هغه بوت ته بعل ويل کېږي کوم چې معبود گرځولی شوی وي او خلک
ورته په عبادت سره خپل ځان ورنژدې کوي.^۴ هر يو بوت په همدغه نامه باندې يادولی شي.

تبصره

۳- په دې مقام کښې د 'نفل' د کلمې د ذکر وړ څلورو معناوو څخه د دوهمې معنی څخه په
غیر نوري درې واړه معناوې صحت لري چې اراده کړی شي.
بود الباس ﷻ د دعوتې کلام خلاصه داسې راخېږي چې:

۱- لسان العرب ج ۱۱ ص ۵۹
۲- زاد المسیر ج ۶ ص ۳۰۷
۳- روح المعانی ج ۲۳ ص ۱۴۰- تفسیر القرطبي ج ۱۵ ص ۱۱۷
۴- معرقات الرائد ص ۵۲

الف: ای زما قومه! ایا تاسو د الله ﷻ څخه نه ډارېږئ چې په عبادت کښې ورسره شریکان دروئ؟
ب: ایا تاسو د بعل بوت یا د مطلق بوت عبادت کوئ، حال دا چې تاسو د احسن الخالقین الله ﷻ مخلصانه عبادت پرېښی دی؟

ج: یوازې همدغه الله ﷻ ستاسو او ستاسو د پخوانیو پلرونو رب دی، همدی ﷻ ستاسو اړتیاوې پوره کوي، لکه چې په دنیا کښې یې موجودیت درکړی دلته ستاسو بقاء هم د همدې ﷻ په اختیار کښې ده او ستاسو بهرته راژوندي کول هم د همدې ﷻ حتمي کار دی، چې ضرور به صورت ورکوي.

یادونه

۴- په ﴿ وَتَذَرُونَ أَحْسَنَ الْخَلِيقِينَ ﴾ کښې د ﴿ أَحْسَنَ الْخَلِيقِينَ ﴾ غوندې عبارت وړاندې په [المؤمنون: ۱۴] ایت کښې هم نازل شوی دی، چې مونږ هلته د الله ﷻ په توفیق څه سوال جواب لیکلی دی چې: د ﴿ الْخَلِيقِينَ ﴾ څخه جوړونکی مراد دی، نه پیدا کوونکی؛ نو هیله ده چې د ښه وضاحت دپاره هغه مقام ته یو ځل مراجعه وکړی شي.

یو نحوي تحلیل

۵- که څوک وایي چې: په ﴿ إِلَّا عِبَادَ اللَّهِ الْمُخْلَصِينَ ﴾ کښې د "إِلَّا" په توري سره د څه شي څخه استثناء صورت نیولی دی؟

مونږ وایو چې: په دغې استثناء کښې لاندې دوه صورتونه تحقق موندلی شي:
الف: دغه استثناء په ﴿ فَكَذَّبُوهُ فَإِنَّهُمْ لَمُخْضَرُونَ ﴾ کښې د ﴿ فَكَذَّبُوهُ ﴾ د مستتر ضمیر سره تعلق نیسي او استثناء هم متصله ده منقطعه نه ده^(۱). یعنې د الیاس ﷺ دعوتي کلام ټول قوم تکذیب کړ، مگر د الله ﷻ مخلصو بندگانو یې تصدیق وکړ او تکذیب یې نه کړ.
ب: دغه استثناء په ذکر شوي عبارت کښې د ﴿ لَمُخْضَرُونَ ﴾ د مستتر ضمیر سره ارتباط لري^(۲)، او استثناء هم متصله نه ده بلکې منقطعه ده. یعنې ټول مکذبین او ټول مشرکان د الله ﷻ په تعذیب کښې حاضر کړي شوي دي، او ضرور به پکښې واقع کېږي، مگر د الله ﷻ اخلاصمند بندگان به د عذابونو څخه بچ وي او جنت ته به داخلېدلو سره به سرلوړي وگرځي.

هېر مونه شي

۶- هېر مونه شي چې په ﴿ سَلَّمَ عَلَىٰ إِنْ يَاسِينَ ﴾ کښې د ﴿ إِنْ يَاسِينَ ﴾ کلمه عبراني (عجمي) ده او کله چې اعجمي کلمه په عربي کلام کښې استعماله شي، نو د ډېرو تغیراتو سره مخامخه کېږي، لاندې مثالونه یې ولولئ:

الف: په "جِبْرَائِيل" او "مِيكَائِيل" کښې "جِبْرِيل" او "مِيكَال".

(۱) الباب في علوم الكتاب ج ۱۶ ص ۳۴۱: البحر المحیط ج ۹ ص ۱۲۲
(۲) تفسیر ابی السعود ج ۷ ص ۲۰۴

ب په "اډریس" کښې "اډریسین" او "اډراسین".

ج په "اډرهم" کښې "اډراهام".

د په "سیناء" کښې "سینین"، او داسې نور.

په همدې بنیاد په "الیاس" کښې "ی"، "ن" دوه توري دلته زیات نازل شوي دي چې: ﴿إِلْ يَاسِينَ﴾
بې لولو.

نو د ایت شریف معنی داسې صورت نیسي چې: مونږ په وروستیو خلکو کښې د قیامت تر ورځې پورې په الیاس عليه السلام باندې دا کلام جاري او باقي پرېښود چې په الیاس باندې دې سلامونه او سلامتی وي.

هوا څرنگه چې د قرآن کریم د ایتونو لیکنه د عربي لیکدود تابع نه ده، او نقل پورې متوقفه ده، نو مونږ په "الیاس" کښې د "إِلْ" توري متصل لیکو او په "إِلْ يَاسِينَ" کښې یې منفصل لیکو، چې په ایتونو کښې همدا ډول لیکنه د عثمان رضی الله عنه د زمانې څخه راپاتې ده.

﴿وَإِنْ لَوْطًا لَّمِنَ الْمُرْسَلِينَ﴾ (۱۳۳) إِذْ نَجَّيْنَاهُ وَأَهْلَهُ أَجْمَعِينَ ﴿۱۳۴﴾ إِلَّا عَجُوزًا فِي الْغَابِرِينَ

﴿۱۳۵﴾ ثُمَّ دَمَرْنَا الْأَخْرِينَ ﴿۱۳۶﴾ وَإِنَّا لَنَمُرُونَّ عَلَيْهِمْ مُصْبِحِينَ ﴿۱۳۷﴾ وَبِاللَّيْلِ أَفْلا تَعْقِلُونَ ﴿۱۳۸﴾

تَعْقِلُونَ ﴿۱۳۸﴾

[۱۳۳] او یقیناً لوط عليه السلام (هم) د پیغمبرانو د جملې څخه وه.

[۱۳۴] (ای پیغمبره!) هغه وخت یاد کړه چې مونږ لوط عليه السلام او د ده عليه السلام ټولې کورنۍ ته (د عذاب څخه) نجات ورکړ.

[۱۳۵] مگر یوې زړې (بودۍ) ته (مو نجات ور نه کړ، چې دا) په بهرته پاتې کېدونکو (کفارو) کښې وه (او کافره وه).

[۱۳۶] بیا (د هغوی د نجات څخه وروسته) مونږ نور (ټول) هلاک کړه.

[۱۳۷] او (ای مکيانو!) یقیناً تاسو د هلاک کړي شوي قوم (په کنډوالو) باندې په داسې حال تېرېږئ چې په سبا کښې داخلېدونکي یاست.

[۱۳۸] او په شپه کښې هم (ورباندې تېرېږئ)، ایا نو تاسو د عقل څخه کار نه اخلئ (چې د کفارو عنادیانو انجام څنگه کېږي)؟

د مطلب خلاصه او توضیحات

۱- د لوط عليه السلام د قوم د هلاکت قیصه وړاندې په ډېرو سورتونو کښې ښه تفصیلواره نازله شوې ده، او مونږ پکښې هغه تحلیلونه ځای په ځای کړي دي کوم چې الله تبارک و تعالی رابښودلي وه چې بیا لیکلو ته یې اړتیا نه گورو؛ نو هیله ده چې یو ځل "الججر، الشقراء" او نورو سورتونو ته مراجعه وکړی شي.

یو اعرابی تحلیل

۲۔ په ﴿وَإِنْ كُنْتُمْ لَتَمُوتُنَّ عَلَيْهِمْ مُصْبِحِينَ﴾ کښې لاندې تحلیلونه په نظر کښې ولری:

الف: د ﴿مُصْبِحِينَ﴾ کلمه د "تمرون" د هغه مستتر ضمیر څخه حال واقع شوی ده په کوم باندې چې مکیان (د مکې مشرکان) مخاطب ګرځولی شوي وه.

ب: د "بَالْلَّيْلِ" کلمه د خپل متعلق "مُتَلَبِّسِينَ" په ملحوظ په ﴿مُصْبِحِينَ﴾ باندې عطفه ده.

نو حاصل یې په دغو ډولونو سره راختلی شي:

اول: ای مشرکانو! د لوط (علیه السلام) د هلاک شوي قوم ړنگې شوې او وړانې شوې ودانۍ خو ستاسو د سترگو لاندې دي، کله چې تاسو شام ته په سفر روان یاست نو تاسو په دغو ښارونو (سدوم) باندې په داسې وخت کښې تېرېږئ چې سبا راختلی وي (رڼا خوره شوې وي) او ټولې کنډوالې درته څرګندېږي. همدارنګه تاسو ورباندې په پخه شپه کښې هم مرور او عبور کوئ چې په ټولو اطرافو کښې یې چپه چپتیا وي، نه هلته څه اواز اورئ او نه څه د اور یا څراغ رڼا ګوري چې په کوم ژوندي ساکښ باندې دلالت وکړي.

دوهم: که د "مُصْبِحِينَ، بِاللَّيْلِ" دواړه کلمې د ټولو وختونو څخه کنایې واخستلی شي نو حاصل یې داسې راڅرګنديږي چې: ای مشرکانو! تاسو هلته شپه او ورځ بلکې په ټولو وختونو کښې ګرځئ راګرځئ او د (سدوم) د ښارونو کیفیات درته ښه پوره څرګند او واضحه دي. نو ایا تاسو د عقل څخه کار نه اخلئ چې هغوی په څه سبب پوښا کړي شوي دي؟ ایا د هغوی دپاره کفري او شرکي عقیده بلا او آفت نه وه جوړ شوی، البته هغه عقیده کومه چې تاسو خپله کړې ده؟

که څه هم ذکرې شوې دواړه معناوې سره څه منافات نه لري او ممکنه ده چې د بدلیت په لحاظ دواړه اراده کړي شي، مګر مونږ ته اولنۍ معنی په زړه پورې برېښي چې په [مریم: ۹۸] ایت کښې ورته اشاره شوې ده.

﴿وَإِنْ يُؤْنَسَ لِمَنِ الْمُرْسَلِينَ﴾ (۱۳۹) إِذْ أَبَقَ إِلَى الْفُلْكِ الْمَشْحُونِ ﴿۱۴۰﴾ فَسَاهَمَ فَكَانَ مِنَ الْمُدْحَضِينَ ﴿۱۴۱﴾ فَالْتَقَمَهُ الْحُوتُ وَهُوَ مُلِيمٌ ﴿۱۴۲﴾ فَلَوْلَا أَنَّهُ كَانَ مِنَ الْمُسَبِّحِينَ ﴿۱۴۳﴾ لَلْبَيْتِ فِي بَطْنِهِ إِلَى يَوْمِ يُبْعَثُونَ ﴿۱۴۴﴾ فَنَبَذْنَاهُ بِالْعَرَاءِ وَهُوَ سَقِيمٌ ﴿۱۴۵﴾ وَأُنْبِئْنَا عَلَيْهِ شَجَرَةً مِّنْ يَقْطِينٍ ﴿۱۴۶﴾ وَأَرْسَلْنَاهُ إِلَىٰ مِائَةِ أَلْفٍ أَوْ يَزِيدُونَ ﴿۱۴۷﴾ فَآمَنُوا فَمَتَّعْنَاهُمْ إِلَىٰ حِينٍ ﴿۱۴۸﴾

[۱۳۹] او یقیناً یونس (علیه السلام) ضرور د پیغمبرانو د جملې څخه وه.

[۱۴۰] (ای پیغمبره!) هغه وخت یاد کړه چې یونس (علیه السلام) د خپل قوم څخه ډکې بهر ته وروتنېد (لکه چې د خپل مولي څخه غلام وتښتي).

[۱۴۱] نو (په بهرې کښې) يې (د سورليو سره) اسک (قرعه) واچوله، نو د مغلوبانو څخه شو (معدی د غرق مستحق شو).

[۱۴۲] نو (څرنگه چې درياب ته ور ولوېد سمدستي) يوه ماهي په داسې حال کښې ښويه تېر کړ چې (د خپل ځان) ملامته کوونکې وه (په خپله ملامته پوه شو).

[۱۴۳] نو که دا خبره نه وي چې يونس عليه السلام (د ماهي په گېډه کښې) د تسبيح ويونکو څخه وه.

[۱۴۴] نو هر ورو به يې د ماهي په گېډه کښې تر هغې ورځې پورې تال کړی وی چې خلک بيرته راژوندي کړي شي (د ژوندي کېدلو وخت نژدې شي او اولنۍ شپېلۍ ووهلې شي).

[۱۴۵] نو مونږ يونس عليه السلام (ته د تسبيحاتو په سبب نجات ورکړ او هغه مو په خالي ځمکه باندې په داسې حال کښې واچاوه چې مريض (او کمزوری) وه.

[۱۴۶] او هم مو ورباندې (هلته) يوه ونه زرغونه کړه چې د کدو د ونې څخه عبارت وه.

[۱۴۷] او مونږ يونس عليه السلام سل زره (خلکو) ته بلکې (د دې څخه) ډېرو خلکو ته (د پيغمبر په حيث) لېږلې وه.

[۱۴۸] نو د يونس عليه السلام قوم ايمان راوړ نو (مونږ د عذاب څخه بچ کړ او) تر څه وخته پورې مو ورته د استفادې موقع ورکړه.

ارتباط او د مطلب خلاصه

د وړاندېني [۷۵] ايت څخه را په دېخوا د هغو نهو پيغمبرانو ذکر نازل شوی دی، د کومو قومونه چې په کفرې او شرکي عقیده باندې کلک پاتې شوه او په نتيجه کښې الله تعالى خپلو مخلصو بندگانو ته نجات ورکړ او کفار يې د څرمې هلاک کړه.

په دې ايتونو کښې د هغه پيغمبر ذکر نازل شوی دی د کوم قوم چې په نتيجه کښې د کفرې عقيدې څخه لاس واخست او په ايمان مشرف شوه، نو الله تعالى ورته نجات ورکړ او د هغوی پيغمبر يې د عتاب لاندې واقع کړ، چې حاصل يې داسې راخېږي:

ای پيغمبره! په خپل امت باندې د يونس عليه السلام او د ده د قوم څه حالات قرائت کړه چې عبرت ترې واخلي. هغه دا چې:

۱- يقيناً يونس عليه السلام د پيغمبرانو د جملې څخه يو پيغمبر وه، او خپل قوم ته يې د توحيد دعوت جلاوه، د ده عليه السلام په حالاتو کښې د عبرت ډېر درسونه شته دي د مثال په توگه:

الف: يونس عليه السلام خپل قوم ته زښت ډېر دعوت وچلاوه خو هغوی ورباندې ايمان رانه وړ، چې په پای کښې يونس عليه السلام هغوی په عذاب سره تهديد کړه.

ب: د تهديد څخه وروسته يونس عليه السلام د ښار څخه په داسې حال بهر شو چې الله تعالى ورته توصيه نه وه کړې لکه څنگه يې چې لوط عليه السلام ته د ښاره د وتلو توصيه کړې وه.

نو د يونس عليه السلام ذکر شوی کړنلاره د هغه غلام د کړنلارې سره شباهت درلود کوم چې د خپل مولی څخه اجازه وانخلي او کومې خوا ته په خپله خوښه لاړ شي.

ج: یونس عليه السلام په خپل دغه بې اجازې سفر کښې په یوه ډکه بهرۍ باندې وربرابر شو، نو په دغې ډکې بهرۍ کښې سور شو او په دریاب کښې یې خپل سفر ته ادامه ورکړه.

د: څرنگه چې په بهرۍ کښې سورلی، بهرې شوې او نژدې وه چې د ډېر ډکوالي د کبله غرقه شي، نو د بهرۍ چلوونکي دوی ته خبر ورکړ چې یو کس دریاب ته وغورزوي ترڅو پاتې کسان د غرق څخه بچ پاتې شي، که نه نو ټول به د څرمې د غرق سره مخامخ شو.

ه: د بهرۍ سورلیو د یو کس د تعیین په هکله قرعه کشي وکړه (اسک یې واچاوه) چې د هر چا په نوم اسک راوخوت نو هغه به خپل ځان دریاب ته ورغورزوي.

و: په قرعه کشۍ کښې یونس عليه السلام مغلوب شو او د همدې په نامه اسک راوخوت چې باید خپل ځان دریاب ته ورواچوي.

ز: یونس عليه السلام په همدې نسبت خپل ځان دریاب ته ورگوزار کړ، خو د گذارولو سره سم یوه ماهي بنویه تېر کړ.

ح: په همدغه حال کښې یونس عليه السلام په خپل تقصیر باندې پوه شو او خپل ځان یې ملامته وباله، چې زه د الله تعالى د توصیې څخه په غیر د ښار څخه راوتلی یم او همدا وجه ده چې الله تعالى د ماهي په خوله کښې ورواچولم.

۲- نو یونس عليه السلام د ماهي په گېډه کښې د الله تعالى تسبیحاتو ته ادامه ورکړه او خپل ځان یې د ظالمانو څخه شمېر کړ.

همدا وجه وه چې مونږ ورته نجات ورکړ او د بنديخانې څخه مو رابهر کړ، که بالفرض یونس عليه السلام د سوال کوونکو او تسبیحات ویونکو څخه نه وی گرځېدلی او د سوال لاسونه یې نه وی پورته کړي، نو هرومرو او ضرور به نوموړی آن د قیامت تر ورځې پورې د ماهي په گېډه کښې تم شوی وی.

۳- نو مونږ د یونس عليه السلام د سوال اجابت وکړ او د ماهي د گېډې څخه مو په یوه خالي ځمکه باندې وغورزاوه چې نه پکښې کوم بوتی وه چې د سوري لاندې یې تم شوی وی، او نه یې توان درلود چې د خپله ځانه یې مچان شړلي وی. یا په بل عبارت: په دغه وخت کښې د کمزورۍ د مرض سره مخامخ وه.

۴- نو د همدې کبله مو ورباندې د کدو ونه سمدستي زرغونه کړه چې سوري یې ورباندې وکړ او د حشراتو مخه یې ترې واړوله.

۵- ای پیغمبره! مونږ یونس عليه السلام یو لک خلکو ته بلکې د دې څخه اضافه خلکو ته د پیغمبر په حیث لېږلی وه چې ذکره شوې قیصه واقع شوه.

۶- نو څرنگه چې دغو خلکو د یونس عليه السلام په غیاب کښې ایمان راوړی وه او بیا یې خپل ایمان ته ادامه ورکړه، نو مونږ ترې د عذاب مخه واړوله او فرصت مو ورکړ چې تر ټاکلي وخته پورې د ژوند څخه استفاده وکړي.

همدارنگه هر څوک چې په اخلاص سره ایمان راوړي نو مونږ یې په عذاب او غضب سره نه هلاکوو او فرصت ورکوو، په همدې بنیاد د دې زمانې کفارو ته په کار دي چې د یونس عليه السلام د قوم څخه عبرت واخلي.

توضیحات

۱- مونږ د الله تعالی په توفیق د یونس عليه السلام د قیصې څه اجمال د [یونس: ۹۸] ایت لاندې لیکلی دی چې په عراق کښې د موصل په مربوطاتو کښې د "نیتوی" ښارگوټي ته د پیغمبر په حیث ورلېږلی شوی وه، چې په دې مقام کښې ځینو مفسرینو کرامو دغه قیصه ښه مفصله لیکلې ده^(۱). خو مونږ دلته د هغو مطالبو په ذکر باندې اکتفاء کوو کوم چې د ایتونو سره ډېر نژدې تړاو لري. هغه دا چې:

إباق څه معنی؟

۲- په ﴿إِذْ أَبَقَ إِلَى الْفُلِّ الْمَشْحُونِ﴾ کښې د ﴿أَبَقَ﴾ کلمه د "إباق" - لکه "کتاب" - څخه اشتقاقه شوې ده، "إباق" د تښتېدلو معنی ورکوي^(۲).

د دغه ایت په تفسیر کښې د عبد الله بن عباس رضی الله عنهما د کلام لنډه مضمون په دې ډول دی^(۳):
الف: یونس عليه السلام د یوه ښار اوسېدونکو ته د پیغمبر په حیث وراستولی شوی وه، خو هغوی یې دعوت قبول نه کړ، او خپل کفر ته یې ادامه ورکړه.

ب: الله تعالی یونس عليه السلام ته وحې وکړه چې په فلانکې ورځ به په دغه ظالم قوم باندې عذاب نازل کړی شي.

ج: یونس عليه السلام د ذکرې شوې وحې د اورېدلو څخه وروسته د ښار څخه بهر ووت او دومره انتظار یې ونه کړ چې الله تعالی ورته د وتلو امر وکړي لکه څنگه یې چې لوط عليه السلام ته د وتلو ارشاد کړی وه. همدغه بې اجازې وتل په دې مقام کښې په "إباق" تښتېدلو سره تعبیر شوه، ته به وایې چې یو غلام د خپل مولی څخه تښتېدلی دی.

د "ادْحَاض" معنی

۳- په ﴿فَكَانَ مِنَ الْمُدْحَضِينَ﴾ کښې د "مُدْحَضِينَ" کلمه د "ادْحَاض" - لکه "اکرام" - څخه اشتقاقه شوې ده، او مونږ د الله تعالی په توفیق د [الکهم: ۵۶] ایت لاندې لیکلي دي چې: "ادْحَاض" د زائل گرځولو او د منځه د وړلو دپاره وضعه شوی دی.

مگر په دې مقام کښې علماوو کرامو ذکره شوې کلمه د "مَقْلُوبِينَ"^(۴) په معنی سره اخستې ده یعنې د اسک اچولو (قرعه کشی) په میدان کښې یونس عليه السلام د هغو کسانو څخه وگرځېد کوم چې

(۱) نظم الدرر ج ۶ ص ۳۴۳

(۲) مفردات الراغب ص ۳

(۳) الدر المنثور ج ۷ ص ۱۲۱

(۴) تفسیر القاسمي ج ۱۴ ص ۱۳۰

مغلوب گرځېدلي وي او په دغه میدان کېنې يې ماتې خورلې وي.

سوال جواب

۴- که څوک وايي چې: د بهرې په سورليو باندې څه باعث وه چې د اسک اچولو په ذریعہ يې وغوښتل چې يو نفر درياب ته ورواچوي؟

مونږ وايو چې: که څه هم مفسرينو کرامو^(۱) د دغه کار وجه دا ښودلې ده چې بهرې د اوبو په منځکښې ځای په ځای ودرېدله، او هلته مشهوره وه چې کله په يوه بهرې کېنې تښتېدلی غلام سور وي نو بهرې ودرېږي او حرکت نه کوي، نو دوی ځکه د اسک څخه کار واخست ترڅو معلومه کړي چې دغه تښتېدلی غلام څوک دی؟ ترڅو يې درياب ته ورگوزار کړي چې ټول غرق نه شي.

خو د ﴿الْفُلْکَ الْمَشْحُونِ﴾ د کلماتو څخه څرگندېږي چې د ذکر شوي عمل د اجراء کولو وجه به د بهرې دروندوالی وه چې ډېره ډکه وه او هغوی په دغه عمل سره وغوښتل چې لږ څه سپکه شي ترڅو ټول د غرق سره مخامخ نه شي.

داسې معلومېږي - والله اعلم- چې بهرې به ډېره غټه نه وه، که نه نو د يوکس په کمولو سره به نه وی سپکه شوې.

مونږ ځکه دغې وجې ته ترجيح ورکړو چې په هغې وجه کېنې دوه ټکي د سړي زړه ته نه لوېږي: الف: ايا بهرې يوازې د "إِنَّا" د گناه سره خپل حرکت پرېښود او په نورو گناهونو باندې يې هېڅ تغير نه خوړ؟

ب: ايا بهرې په "إِنَّا" سره گنهگار غلام پېژانده؟

ج: که بالفرض په هغه وخت کېنې د ټولو بهرېو همدا عادت وه نو په کار وه چې په سوگند سره دغه ډول گنهگار تعين شوی وي چې په اقرار يا د سوگند په نه کولو سره به يې صورت نيولی وي، نه په قرعه کشۍ (اسک اچولو) سره چې سوچه ږوند تقليد دی.

يو صرفي تحليل

۵- په ﴿وَهُوَ مُلِيمٌ﴾ کېنې د ﴿مُلِيمٌ﴾ کلمه اصلاً د "توم" څخه اشتقاقه شوې ده، خو کله چې دلته د "أَفْعَال" د باب لاندې واقع شوې ده، نو ځينو مفسرينو کرامو پکښې متعدد تحليلونه کړي دي^(۲) خو بهتره دا ده چې همزه پکښې د تعديت دپاره شي او مفعول يې مقدر شي. يعنې يونس عليه السلام په داسې حال کېنې د ماهي په خوله کېنې ولوېد چې خپل ځان ته د ملامتۍ گوته نيوونکی وه. يا په بل عبارت: تر دې وخته د يونس عليه السلام گومان وه چې الله تعالى به راباندې د خلاف الأولى په ارتکاب سره تنگي رانه ولي، خو کله چې د ماهي په گېډه کېنې بندي شو نو يقين يې راغی چې دا

(۱) تفسير الکشاف ج ۴ ص ۶۱

(۲) روح المعاني ج ۲۳ ص ۱۴۲

د همدغه خلاف الأولى د ارتکاب اثر دی چې بدون د اجازې د بناره راوتلی یم. لږه دا چې د **حَسَنَاتُ الْأَبْرَارِ سَيِّئَاتُ الْمُقَرَّبِينَ** په بنیاد یونس عليه السلام په دغه کار باندې ونیولی شو، که بالفرض دا کار بل چا کړی وی نو نیونې به هیڅ صورت نه وی درلودلی.

څو نکات

۶- په دې مقام کېنې باید لاندې نکات په نظر کېنې ونیولې شي:

الف: د **﴿فَلَوْلَا أَنَّهُ كَانَ مِنَ الْمُسَبِّحِينَ﴾** جمله شرطیه جمله ده، خو په هغو تسبیحاتو کېنې علماء کرام په لاندې ډول اختلاف لري کوم چې د یونس عليه السلام دپاره د نجات سبب ګرځېدلی وه ^(۱):

اول: ځینې وایي چې: هغه تسبیحات یې د نجات سبب جوړ شوه کوم به چې یونس عليه السلام د ماهي د بندېخانې څخه وړاندې د عافیت په حال کېنې انجامول (په زیات اخلاص سره به یې د الله تعالی ذکر اربادت کاوه).

دوهم: ځینې نور علماء کرام وایي چې: د نجات سبب یې هغه تسبیحات ګرځېدلي دي کوم چې یونس عليه السلام د ماهي په کېدو کېنې انجام کړه، کوم چې مونږ ته الله تعالی راځکایت کړي دي چې: **﴿فَنَادَى فِي الظُّلُمَاتِ أَن لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ﴾** [الأنبياء: ۸۷]

یعنې یونس عليه السلام گومان کاوه چې د خلاف الأولى په ارتکاب باندې به مونږ ورباندې تنګي ورننازله نه کړو، نو کله چې پوه شو چې په همدغه ارتکاب باندې مو نیولی دی نو په ګڼو تیارو کېنې یې مونږ ته اواز (سوال) وکړ چې: ای ربه! د عبادت لایق نشته مګر یوازې همدا ته یې، تاته د هر نقص څخه پاکي ده، یقیناً زه (د خلاف الأولى په ارتکاب سره) د ظالمانو د جملې څخه یم (نو ماته عفو وکړې او نجات راکړې).

مونږ ته همدغه دوهم نظر بهتر برېښي، خو که د بدلیت په لحاظ سره دواړه اراده کړي شي هم څه پاک یې نشته.

ب: د **﴿لَلَيْثِ فِي بَطْنِهِ إِلَى يَوْمِ يُبْعَثُونَ﴾** جمله د ذکرې شوې شرطیه جملې دپاره جزائیه جمله ده چې په لاندې ډول شرحه کېږي:

اول: که څوک وایي چې: یونس عليه السلام د ماهي (کب) په کېدو کېنې څومره وخت تم شوی وه؟ مونږ وایو چې: د دغې مودې په بنودلو کېنې علماوو کرامو ګڼ شمېر اقوال کړي دي ^(۲)، چې تقریباً شپږو قولونو ته رسېږي، لکه څلوېښت ورځې، شل ورځې، اوه ورځې او داسې نور.

مونږ ته بهتره برېښي چې د دغې مودې په تعین کېنې سکوت وکړو لکه څنګه چې پکېنې قرآن کریم ساکت دی، مونږ باید همدومره ووايو چې هرڅومره موده چې هلته تم شوی وه هغه به الله تعالی ته معلوم وي خو د **﴿وَهُوَ سَقِيمٌ﴾** د جملې څخه څرګندېږي چې هلته پکېنې ډېر کمزوري شوي وه.

(۱) روح المعاني ج ۲۳ ص ۱۴۴

(۲) تفسیر ابن کثیر ج ۴ ص ۲۱؛ زاد المصیر ج ۶ ص ۳۰۰

دوهم: که څوک وایي چې: د ﴿إِلَى يَوْمٍ يُبْعَثُونَ﴾ څخه څرگندېږي چې د عدم تسبیح په صورت کېنې به یونس عليه السلام د ماهي په گېډه کېنې د یوم البعث (دوهمې شپېلۍ) پورې ژوندی پاتې شوی وي، حال دا چې د مخلوقاتو ژوند خو د لومړۍ شپېلۍ په پوکولو سره اختتام مومي؟ مونږ وایو چې: د ذکر شوي سوال دپاره لاندې دوه جوابونه ورکړي شوي دي:

یو دا دی چې د ماهي په گېډه کېنې د یونس عليه السلام ژوندي پاتې کېدل مطلب نه دي ترڅو اعتراض وارد شي، بلکې مطلب دا دی چې د عدم تسبیح په صورت کېنې به د یونس عليه السلام دپاره د ماهي گېډه قبر ګرځېدلی وي او هملته به پکېنې منحل شوی وي، نو د قیامت په ورځ به د ماهي د راژوندي کېدلو سره یونس عليه السلام هم راژوندي شوی وي^(۱).

بل دا چې د ﴿إِلَى يَوْمٍ يُبْعَثُونَ﴾ څخه د مقدماتو په شمول د قیامت ورځ مراده ده، چې د لومړۍ شپېلۍ څخه پیل کېږي^(۲).

مونږ ته همدغه دوهم جواب په زړه پورې برېښي، والله أَعْلَمُ.

نو د ذکر شوو نکاتو په ملحوظ د دې مقام مضمون داسې راڅېړي چې: که بالفرض یونس عليه السلام د ماهي په گېډه کېنې د تسبیحات ویونکو او سوال کوونکو څخه نه وي ګرځېدلی نو د اولنې شپېلۍ پورې به ورته د ماهي گېډه بنديخانه جوړه شوې وي او تر همدغه وخته پورې به یونس عليه السلام او ماهي دواړه ژوندي وي.

عَرَاء څه معنی؟

۷- په ﴿فَتَبَذْنَاهُ بِالْعَرَاءِ وَهُوَ سَقِيمٌ﴾ کېنې د 'عَرَاء' کلمه د هغه خالي ځای دپاره وضعه شوې ده، کوم چې د ونو او بوټو څخه خالي او لوڅ وي^(۳).

یعنې مونږ یونس عليه السلام ته نجات ورکړ، او د ماهي د گېډې څخه مو په داسې خالي ځای کېنې واچاوه چې ونې او بوټي پکېنې نه وه ترڅو یې د هغو د سورو څخه استفاده کړي وي، حال دا چې یونس عليه السلام په دغه وخت کېنې ډېر کمزوری وه او د لمر د وړانګو د تماس توان یې نه درلود، او نه یې د خپله خانه مچان او مېړتانه شړلی شوه چې اذیت ورته ونه رسوي.

سوالونه او جوابونه

۸- په دې مقام کېنې د سړي په ذهن کېنې لاندې سوالونه او پوښتنې ګرځي:

الف په ﴿وَأَنْبَتْنَا عَلَيْهِ شَجَرَةً مِّنْ يَقْطِينٍ﴾ کېنې د ﴿شَجَرَةً﴾ کلمه د هغه نبات دپاره وضعه شوې ده کوم چې ډډ لري او په ځمکه باندې هوا ته اوچت ولاړ وي^(۴)، حال دا چې د ﴿يَقْطِينٍ﴾ کلمه

(۱) تفسیر الکشاف ج ۴ ص ۶۲: تفسیر ابي السعود ج ۷ ص ۲۰۵

(۲) روح المعاني ج ۲۳ ص ۱۴۵

(۳) مفردات الراغب ص ۳۴۴

(۴) القاموس المحيط ج ۲ ص ۶۷۴

اکثر مفسرینو کرامو د کدو په بوتی سره تفسیره کړې ده^۱، کوم چې د هندوانې او مرغونې غوندې په ځمکه باندې خور وور پروت وي او ډډ (ساق) نه لري؟

مونږ وايو چې: ذکر شوی د کدو بوتی د نورو کدوانو غوندې په ځمکه باندې خور وور نه وه پروت بلکې په خارق العاده توګه په ډډ (ساق) باندې د نورو ونو غوندې ولاړ وه. یا په بل عبارت د ذکر شوي د کدو بوتی څخه شری لاندې کېناستلی او ځملاستلی شو چې سوری یې درلود. شاید چې ذکر شوي خارق العاده کیفیت ته د اشارې دپاره به ورسره په دې مقام کېنې د ﴿شَجَرَةٌ﴾ کلمه ضمیمه نازل شوې وي. ترڅو اشاره وکړي چې دا کدو ډډ درلودونکی وه.

ب: که څوک وایي چې: په دې کېنې څه حکمت وه چې د نورو بوتو څخه د یونس عليه السلام دپاره د کدو بوتی ته تخصیص ورکړی شو؟

مونږ وايو والله اعلم چې: د دغه تخصیص وجه به دا وه چې همدغه بوتی د یونس عليه السلام د حال سره ښه مناسب وه، چې دغه بوتی ته مچان نه ورنژدې کېږي او پانې یې پلنې او پستې دي چې سوری یې یخ دی او زېږوالی نه لري^۲.

ج: که څوک وایي چې: په دغه وخت کېنې چې یونس عليه السلام د کدو د سورې لاندې پروت وه، خوراک یې څه شی وه؟

مونږ وايو چې: د یونس عليه السلام د دغه وخت په غذا او خوراک کېنې علماء کرام دوه نظره لري: اول: ځینې علماء کرام وایي چې: په دغه وخت کېنې ورته الله تعالی یوه سارانۍ هوسی مقررې کړې وه چې سبا او بېګا به ورتله، او شوده به یې ورکول^۳.

دوهم: ځینې علماء کرام وایي چې: په ذکر شوي کدو بوتی کېنې ورته الله تعالی هر ډول غذا (خوراک) پیدا کاوه، چې کوم ډول خوراک ته به یې شوق پیدا شو هغه به ورته هلته موجود وه^۴.

د: که څوک وایي چې: په ﴿وَأَرْسَلْنَاهُ﴾ کېنې د یونس عليه السلام کوم ارسال (لېږل) مطلب دی؟ هغه لېږل چې په اول کېنې ورلېږلی شوی وه او که د ماهي د مصیبت څخه وروسته لېږلو ته اشاره ده؟

مونږ وايو چې: د ذکرې شوې جملې په تفسیر کېنې هم علماء کرام دوه ډلې دي:

اول: ځینې علماء کرام ذکرې شوې جمله د ﴿وَإِنْ يُؤْنَسَ لَمِنَ الْمُرْسَلِينَ﴾ سره مربوطه ګڼي او وایي چې دا د هغه تفسیر او بیان ده، او په منځکېنې د ماهي قیصه د معترضې جملې حیثیت لري^۵.

نور په دې تفسیر سره د یونس عليه السلام هغه حال په سکوت کېنې پاتې کېږي چې د ماهي د نجات څخه وروسته ورپېښ شوی وه، خو غالبه دا ده والله اعلم چې بېرته به خپل قوم ته ورستون شوی وي.

۱. المحرر الوجیز ج ۱۳ ص ۲۵۸

۲. زاد السیر ج ۶ ص ۳۱۱: تفسیر ابن کثیر ج ۴ ص ۲۲

۳. تفسیر السعوی ج ۴ ص ۴۳: تفسیر القرطبي ج ۱۴ ص ۱۲۸

۴. تفسیر الطبري ج ۲۳ ص ۱۰۳: المحرر الوجیز ج ۱۳ ص ۲۵۷

۵. روح المعانی ج ۲۳ ص ۱۴۷

دوهم: ځینې علماء کرام وایی چې په ذکر شوي جمله کښې د یونس عليه السلام د نجات څخه وروسته حال ته اشاره ده^(۱). یعنې مونږ یونس عليه السلام د نجات څخه وروسته بیا خپل قوم ته ورولېږه. زمونږ په نزد ذکر شوي دواړه تفسیرونه یو په بل ترجیح نه لري، والله عز وجله اعلم.

ه: که څوک وایی چې: راتلونکی ایت ﴿فَقَامُوا فَمَتَّعْتَهُمْ إِلَىٰ حِينٍ﴾ د ذکر و شوو دواړو تفسیرونو سره منافات لري او دا ځکه چې:

د اولني تفسیر سره په ﴿فَقَامُوا﴾ کښې د "ف" توری منافي برېښي چې په متصل وروسته والي باندې دلالت کوي، نو که بالفرض دغسې مراد وی د "ف" په عوض به "ثم" نازل شوی وی، چې په اتصال باندې دلالت نه کوي، او دا ځکه چې دغه قوم خو د ارسال سره متصل ایمان نه وه راوړی. او که دوهم تفسیر اراده کړی شي نو د معنی حاصل به یې داسې راوڅیږي چې: د یونس عليه السلام قوم د هغه عليه السلام د ورستېدلو څخه وروسته ایمان راوړ، حال دا چې هغوی خو د یونس عليه السلام په غیاب کښې ایمان راوړی وه لکه چې په [یونس: ۹۸] کښې ورباندې صراحت شوی دی؟

مونږ وایو چې: که اولنی تفسیر اراده کړی شي نو د "ف" توری د عرفي اتصال دپاره گنلی کېږي چې څه وخت جدایی ورسره منافات نه لري. لکه چې وایی: "زَيْدٌ نَكَحَ فَوَلَدَ" یعنې زید نکاح وکړه نو ولد یې وزېږاوه (ننه میاشتي وروسته).

او که دوهم تفسیر مراد شي نو "آمَنُوا" د "أَدَامُوا" په معنی ګرځي. یعنې کله چې یونس عليه السلام خپل قوم ته ورستون شو نو هغوی خپل ایمان ته ادامه ورکړه.

د دې ډول معنی یو نظیر وړاندې تېر شوی دی چې: ﴿يَتَأْتِيَ الَّذِينَ آمَنُوا ءَامِنُونَ﴾ [النساء: ۱۳۶] یعنې ای هغو کسانو چې ایمان یې راوړی دی خپل ایمان ته ادامه ورکړی.

و: که څوک وایی چې: په ﴿إِلَىٰ مِائَةِ أَلْفٍ أَوْ يَزِيدُونَ﴾ کښې د "أو" توری په شک او تردد باندې دلالت کوي چې د الله عز وجله د شان سره مناسب نه دی، هغه عز وجله ته خو د یونس قوم هو بهو معلوم وه؟

مونږ وایو چې: ځینو مفسرینو کرامو د عبد الله بن عباس رضي الله عنه په شمول ذکر شوی "أو" د "بَلْ" په معنی اخستې دی^(۲) چې په همدې معنی باندې استعمال شوی هم دی^(۳).

په دې باندې علاوه، ځینې مفسرین کرام وایی چې: شک د نظر کوونکو په اعتبار سره دی^(۴) یعنې که چا ورته کتلي وی نو هغه ته به یو لک یا څه د پاسه څرګند شوي وی.

﴿فَاسْتَفْتِهِمُ الرِّبِّكَ الْبَنَاتُ وَلَهُمُ الْبَنُونَ﴾ ﴿٣١﴾ أَمْ خَلَقْنَا الْمَلَائِكَةَ إِنثًا وَهُمْ

(۱) زاد المبرج ج ۶ ص ۳۱۱
(۲) تفسیر القاسمي ج ۱۴ ص ۱۳۱
(۳) القاموس المحيط ج ۱ ص ۱۹۴
(۴) تفسیر الکشاف ج ۴ ص ۶۲

شَهِدُونَ ﴿١٤٩﴾ أَلَا إِنَّهُمْ مِّنْ أَفْكَهَمَ لَيَقُولُونَ ﴿١٥٠﴾ وَلَدَ اللَّهُ وَإِنَّهُمْ لَكَاذِبُونَ ﴿١٥١﴾ أَصْطَفَى
الْبَنَاتِ عَلَى الْبَنِينَ ﴿١٥٢﴾ مَا لَكُمْ كَيْفَ تَحْكُمُونَ ﴿١٥٣﴾ أَفَلَا تَذَكَّرُونَ ﴿١٥٤﴾ أَمْ لَكُمْ سُلْطَانٌ
مُّبِينٌ ﴿١٥٥﴾ فَأَتُوا بِكِتَابِكُمْ إِن كُنْتُمْ صَادِقِينَ ﴿١٥٦﴾ وَجَعَلُوا بَيْنَهُ وَبَيْنَ الْجَنَّةِ نَسْبًا وَلَقَدْ
عَلِمَتِ الْجَنَّةُ إِنَّهُمْ لَمُحْضَرُونَ ﴿١٥٧﴾ سُبْحَنَ اللَّهِ عَمَّا يُصِفُونَ ﴿١٥٨﴾ إِلَّا عِبَادَ اللَّهِ الْمُخْلَصِينَ
﴿١٥٩﴾ فَلَا تَكْمُرُ وَمَا تَعْبُدُونَ ﴿١٦٠﴾ مَا أَنْتُمْ عَلَيْهِ بِفَتَنِينَ ﴿١٦١﴾ إِلَّا مَنْ هُوَ صَالٍ الْجَحِيمِ ﴿١٦٢﴾

[۱۴۹] (ای پیغمبره!) د مشرکانو څخه کلکه پوښتنه وکړه چې: ایا ستا د رب ﷻ دپاره (د دوی

په خیال) لورگانې دي او دوی (مشرکانو) ته زامن دي؟

[۱۵۰] (دا پوښتنه ترې هم وکړه چې) ایا مونږ پرېستې په داسې حال کې پوښتنه پیدا کړې چې

مشرکان (هله) حاضر وه (او د هغوی پوښتنې یې په سترگو لېدلی دی)؟

[۱۵۱] اگاه اوسه چې یقیناً مشرکان د خپل دروغ جوړولو د کبله ضرور وایي چې:

[۱۵۲] الله ﷻ ولد زېږولی دی، حال دا چې دوی هرومرو دروغژنان دي.

[۱۵۳] ایا الله ﷻ لورگانو ته په زامنو باندې غوره والی ورکړی دی؟

[۱۵۴] (ای مشرکانو!) تاسو لره څه دي (چې د عقل څخه کار نه اخلئ)؟، تاسو څنگه حکم کوئ

(تاسو فکر وکړئ، ایا دا حکم د الله ﷻ سره مناسب دی)؟

[۱۵۵] ایا نو تاسو تذکر نه کوئ (او لږ پند نه اخلئ)؟

[۱۵۶] ایا تاسو لره (په ذکره شوې عقیده باندې) څه څرگند دلیل شته (چې په وحې سره په

اثبات رسېدلی وي)؟

[۱۵۷] (که وي) نو خپل کتاب راوړئ که تاسو رښتیا ویونکي یاست.

[۱۵۸] (ای پیغمبره!) او مشرکان د الله ﷻ ترمنځ او د پېریانو ترمنځ د نسب اړیکه ګرځوي (چې

الله ﷻ د ابلیس ورور دی).

او یقیناً (د ابلیس په شمول ټول) پېریان پوهېږي چې یقیناً دوی هرومرو (په عذاب کېږي) حاضر

کړی شوي دي (که د مشرکانو خبرې صحت درلودی نو دوی ته به عذاب نه وی).

[۱۵۹] الله ﷻ ته د هغو څیزونو څخه پاکي ده کوم چې مشرکان یې بیانوي (او الله ﷻ پورې

یې تړي).

[۱۶۰] مګر د الله ﷻ مخلصان بندګان (په عذاب کېږي) د حاضرولو څخه بچ پاتې دي).

[۱۶۱] نو یقیناً (ای مشرکانو!) تاسو او هغه شیان د کومو چې تاسو عبادت کوئ.

[۱۶۲] تاسو (ټول) په الله ﷻ باندې (د چا) په فتنه کېږي اچوونکي نه یاست (چې د توحید د

عقیدې څخه یې واړوي).

[۱۶۳] مگر د هغه چا کوم چې هغه د الله ﷻ په ازلي علم کښې دوزخ ته داخلېدونکی دی.

ارتباط او د مطلب خلاصه

د دې سورت په اول سر کښې د پرېستو په متعددو عبادت کوونکو ډلو باندې سوگند یاد شوی وه چې الله ﷻ واحد او لا شریک دی. بیا په همدې مطلب باندې زښت ډېر دلایل اقامه کړي شوه او د څو پیغمبرانو د څه حالاتو بیان ته اشارې نازلې شوې چې همدوی ته د دعوت په جریان کښې ورپېښ شوي وه.

په دې ایتونو کښې د مشرکانو د هغې شرکي عقیدې رد نازل شوی دی کومه چې هغوی د پرېستو په هکله درلوده چې دوی بنات الله دي - العیاذ بالله - نو حاصل یې داسې راخېږي:

ای پیغمبره! د توحید په ارتباط څه نور مطالب هم په خپل امت باندې قرائت کړه هغه دا چې:

۱- د پرېستو په هکله مشرکان دوه باطل فکرونه او عقیدې لري، یوه دا چې پرېستې ښځینه

مخلوق دی او بله دا چې دوی بنات الله دي، چې د رد وجوه یې دا دي:

الف: نو ته مشرکانو ته د دوهمې باطلې عقیدې په رد کښې توبیخا یوه کلکه پوښتنه راجع کړه

چې: ایا ستا د رب ﷻ دپاره بنات (لورگانې) دي او د مشرکانو دپاره زامن دي؟ یا په بل عبارت: ایا

مشرکان ستا د رب ﷻ دپاره لورگانې خوښوي او د خپلو خانونو دپاره زامن؟ او لورگانې یې بدې

ایسي؟ دغه دی ناکاره وېش، دغه ده بې انصافي او غټه سپین سترگی.

ب: او د اولنۍ باطلې عقیدې په رد کښې ورته زمونږ د پلوه ووايه چې: ایا په کوم وخت کښې

چې مونږ پرېستې پیدا کولې هلته مشرکان حاضر وه او دوی په خپلو سترگو ولیدې چې مونږ په

ښځینه صفت باندې پیدا کړې؟

۲- ای پیغمبره! اگاه اوسه چې د مشرکانو ذکرې شوې خبرې دواړه دروغینې خبرې دي چې

الله ﷻ ولد زېږولی دی او په ولد کښې یې لا بیا لورگانې زېږولي دي، او دا ځکه چې یقیناً مشرکان

دروغژنان دي او په دروغو ویلو باندې روږدي دي او دایې عادت ګرځېدلی دی.

۳- ای پیغمبره! مشرکانو ته د هغوی دروغینو خبرو په رد کښې یو ځل بیا ووايه چې:

الف: ایا الله ﷻ د خپل خان دپاره په خامنو باندې لورگانې غوره کړي دي او تاسو ته یې په زامنو

سره فضیلت درکړی دی؟

ب: په تاسو باندې څه شوي دي او څه ټکه درباندي درلوېدلې ده چې دغې دروغینې خبرې ته

مو ملاتړلې ده؟

ج: تاسو څو خپلې دروغینې خبرې ته خیر شی، دا څنگه حکم دی چې تاسو ورباندې قائل

یاست؟! ایا عقل دغه حکم ممکن ګڼلی شي؟

د: د دغه حکم بطلان خو په ډېر لږ تذکر او لږې توجه سره څرګندېږي، ایا تاسو لږه توجه هم نه

کوی چې په ډېره کمه درجه عقل په کار واچوی؟

۴- ای مشرکانو! ایا تاسو د همدغه حکم په هکله کوم څرگند منقولي دلیل په لاس کښې لرئ، چې په وحې باندې متکي وي؟

د که دغسې دلیل مو په لاس کښې وي نو هلې ژر شی هغه رامیدان ته کړئ، که تاسو رښتیا وپوښکي یاست نو دغه کار وکړئ، او که نه نو ستاسو حکم بالکل باطل دی چې نه په عقل اتکا، لري او نه په نقل.

۴- ای پیغمبره! د مشرکانو د دروغینو خبرو څخه بله دا ده چې: دوی د الله ﷻ او د پیریانو (شیطانانو) ترمنځ د نسب په اړیکه قائل او معتقد دي، چې د الله ﷻ او د ابلیس ترمنځ خپلولي او ورورولي ده، د خیر کارونه او د شر کارونه یې سره وېشلي دي.

حال دا چې پخپله ابلیس او نور شیطانان پوهېږي چې دا عقیده باطله (او دروغینه) ده، او د ابلیس په شمول ټول پیریان په دې پوهېږي چې دوی هرو مرو په عذاب کښې حاضر کړی شوي دي. شیطانان ښه پوهېږي چې په دوی باندې د خالقیت گومان غلط دی، که بالفرض

با په بل عبارت: شیطانان ښه پوهېږي چې په دوی باندې د خالقیت گومان غلط دی، که بالفرض ذکر شوي گومان څه صحت درلودی نو په اور کښې به په دائمی توگه نه وی معذب شوي.

۵- ای پیغمبره! د مشرکانو دروغین کلمات ډېر زیات دي، خو لنډه دا ده چې الله ﷻ ته د هغو ټولو دروغو او باطلو صفاتو څخه پاکي ده په کومو باندې چې هغوی الله ﷻ توصیفوي. نو د همدې کبله تاته د الله ﷻ د پلوه وحې کېږي چې هغوی (شیطانان او مشرکان) ټول په اور کښې په دائمی توگه حاضر کړی شوي دي مگر یوازې د الله ﷻ مخلصان بندگان د عذابه بچ دي او په جنتونو کښې همېشه دي.

۶- نو د ذکر و شوو ردونو څخه وروسته کفار او مشرکان مخاطب کړه چې: ای کفارو! تاسو خو نوموړي اباطیل د دې دپاره خوروی چې په الله ﷻ باندې د ده ﷻ مخلصان بندگان په فتنه کښې واچوئ او د توحیدي عقیدې څخه یې واړوئ مگر تاسو په یاد ولرئ چې: میځکله به دغه مطلب ته ونه رسېږئ او مخلصو بندگانو ته به دوکه ورته کړی شی، مگر هغه چاته کوم چې د الله ﷻ په ازلي علم کښې اور او دوزخ ته داخلېدونکي دي.

توضیحات

۱- د پرنستو په هکله مشرکان د لاندې درېوو جنایتونو مرتکب شوي وه:
الف: مشرکانو به پرنستو ته د بنات الله ﷻ لقب ورکاوه، چې په ﴿فَأَسْتَفْتِيَهُنَّ﴾ الآية- کښې یې رد نه اشاره شوې ده.

ب: هغوی به پرنستې د ښځینه مخلوق په نامه بللې، چې رد یې په ﴿أَمْ خَلَقْنَا الْمَلَائِكَةَ إِنْثًا﴾ الآية- کښې نازل شوی دی.

ج: مشرکانو به په خپل گومان د پرنستو عبادت کاوه، چې رد یې وړاندې په [فاطر: ۴۰] ایت کښې تېر شوی دی.

خو نظائر

۲۔ په دې مقام کښې د ایتونو لاندې نظائر ولولئ چې په نورو سورتونو کښې نازل شوي دي:
الف: د ﴿فَاسْتَفْتِهِمْ﴾ الآية- مضمون په بل ایت کښې داسې نازل شوی دی چې: ﴿وَيَجْعَلُونَ لِلَّهِ
الْبَنَاتِ سُحْنَةً وَلَهُمْ مَّا يَشْتَهُونَ﴾ [النحل: ۵۷] یعنې او مشرکان الله ﷻ ته لورگانې گرځوي
چې الله ﷻ ته ترې پاکي ده، حال دا چې همدغو مشرکانو ته په خپل خیال هغه څه دي کوم چې د
دوی زړونه یې غواړي، چې د زامنو څخه عبارت دي.

ب: د ﴿أَمْ خَلَقْنَا الْمَلَائِكَةَ إِنثًا﴾ الآية- نظیر دا دی چې: ﴿أَشْهَدُوا خَلْقَهُمْ﴾ [الزخرف: ۱۹]
یعنې ایا مشرکان حاضر وه چې الله ﷻ پرېستې بنځینه پیدا کړې؟

ج: د ﴿أَمْ لَكُمْ سُلْطَنٌ﴾ الآية- مضمون الله ﷻ په بل ایت کښې داسې نازل کړی دی: ﴿أَمْ أَنْزَلْنَا
عَلَيْهِمْ سُلْطَانًا فَهُوَ يَتَكَلَّمُ بِمَا كَانُوا بِهِ يَشْرِكُونَ﴾ [الروم: ۳۵] یعنې ایا مونږ په مشرکانو باندې کوم
قوي دلیل (کتاب) نازل کړی دی، نو هغه دلیل یا کتاب د هغو مفتریاتو په واقعیت باندې نطق (او
دلالت) کوي کوم چې مشرکان یې د الله ﷻ سره په اشتراک باندې قائل دي؟

متعدد تفسیرونه

۳۔ د ﴿وَجَعَلُوا بَيْنَهُ وَبَيْنَ الْجَنَّةِ نَسْبًا﴾ الآية- په تفسیر کښې علماوو کرامو متعدد اقوال کړي
دي، لاندې مثالونه یې ولولئ:

الف: ځینې علماء کرام وایي چې: دلته د ﴿الْجَنَّةِ﴾ څخه پرېستې مطلب دي^(۱)، دا ځکه چې دوی
هم د سترگو څخه غائبې دي لکه څنگه چې پېریان د سترگو څخه غائب دي. یعنې مشرکان د الله ﷻ
او پرېستو ترمنځ د نسب اړیکه گرځوي او جوړوي، او پرېستو ته د بنات الله لقب ورکوي.
خو څرنگه چې همدغه مضمون په وړاندېنيو ایتونو کښې نازل شوی دی، نو که دلته بیا اراده
کړی شي، نو تاکید به راشي حال دا دی چې د تاکید څخه تاسیس بهتر دی.

ب: ځینې نور وایي چې: د ﴿الْجَنَّةِ﴾ څخه پېریان مراد دي او د ﴿نَسْبًا﴾ څخه زوموالی مطلب
دی^(۲). یعنې مشرکان د الله ﷻ او د پېریانو ترمنځ په زومتوب قول کوي.

وايي چې یوه ورځې قریشو وویل چې پرېستې بنات الله دي، نو أبو بکر الصديق ﷺ ورته توبیخا
پوښتنه راجع کړه چې: نو ستاسو په گومان (په دې تقدیر) یې مورگانې څوک دي، هغوی جواب
ورکړ چې: «بَنَاتُ سَرَوَاتِ الْجِنِّ»^(۳) یعنې مورگانې یې د پېریانو سردارانې انجونې (بناپېرې) دي.
خو مونږ ته دا قول په زړه پوری نه برېښي، ځکه چې د «نَسْب» د کلمې څخه د زومتوب معنی

(۱) تفسیر ابی السعود ج ۷ ص ۲۰۸

(۲) روح المعانی ج ۲۳ ص ۱۵۱: تفسیر القرطبي ج ۱۵ ص ۱۳۴

(۳) الدر المنثور ج ۷ ص ۱۳۳

۱۲۶) وایلی
 اصل متبادر نه دی، که بالفرض همدا تفسیر مطلب وی نو د ﴿تَسْبَا﴾ په عوض به "صَفَرًا" نازل
 چر د زوومتوب معنی ورکوي

نوی وی، چي دلته د (الْحِنَّة) کلمه د پیرانو معنی ورکوي، او په دې ایت
چې مونږ ته بهتره برهښي چې د عقیدي رد ته اشاره ده، کومو به چې ویل: "إِنَّ اللَّهَ وَإِبْلِيسَ أَخَوَانٌ"
کې د یوې ډلې مشرکانو د عقیدي رد ته اشاره ده، کومو به چې ویل: "إِنَّ اللَّهَ وَإِبْلِيسَ أَخَوَانٌ"
یعنې العباد بالله۔ یقیناً الله ﷻ او ابلیس (پریان) وروڼه دي، الله ﷻ د خیر کارونه کوي او ابلیس
او د دینګر د بدو کارونو پیدا کوونکي دي.

د همدې مضمون رد ته په [الأنعام: ۱۰۰] ایت کښې هم اشاره شوې ده، چې مونږ د الله ﷻ په توفیق هملته ورباندې څه رڼا اچولې ده.

خو تحلیلو نه

۴- په دې مقام کېنې باید لاندې تحلیلونه په نظر کېنې وساتل شي:

الف: ځینو مفسرینو کرامو د ﴿إِنَّهُمْ لَمُحْضَرُونَ﴾ دواړه ضمیرونه مشرکانو ته راجع ګڼلي دي^{۱۲}، خو مونږ ته بهر دا برېښي چې دغه دواړه ضمیرونه به د ﴿آلِیْنَه﴾ کلمې ته راجع وي کومه چې ورسره متصله (نژدې) ذکره ده، او د پېریانو څخه عبارت ده.

ب: د ۱۰ سُبْحَانَ اللَّهِ عَمَّا يُصِفُونَ ﴿۱۰﴾ جمله د مستثنی او مستثنی منه ترمخ د معترضې جملې
حبثت لري.

ج: د ۱۰ إِلَّا عِبَادَ اللَّهِ الْمُخْلَصِينَ ۱۰ کښې په "إِلَّا" سره د ۱۰ لَمْ خَضَرُونَ ۱۰ د ضمير څخه استثناء واقع شوې ده، چې لاندې دوه صورتونه درلودلی شي:

اول: که مخلص بندگان د پېريانو څخه اراده کړې شي چې د ﴿ اَلْحَنَّة ﴾ په کلمې کښې شموليت لري کومې ته چې ذکر شوی ضمير راجع دی، نو دا به متصله استثناء شي. يعنې پېريان ښه پوهېږي چې د دوی پيروان لا څه چې دوی پخپله په دوزخ کښې حاضر کړي شوي دي، مگر د الله ﷻ مخلصان بندگان کومو چې د پېريانو د ډلې څخه د توحيد عقیده خپله کړې ده.

دوهم: که ذکر شوي مخلصان بنيادمان وگنلي شي، نو ذکره شوې استثناء به منقطعه وگرخي چې دوی په مستثنی منه کښې شامل نه دی. يعنې پريان پوهېږي چې دوی او پېروان يې په دوزخ کښې دي. **بندگان او بنيادمان په جنت کښې دي.**

د د ﴿ فَإِنَّكُمْ وَمَا تَعْبُدُونَ ﴾ ﴿ مَا أَنْتُمْ عَلَيْهِ بِفَاتِحِينَ ﴾ ﴿ جملہ د وړاندې استثناء دپاره علت واقع شوې ده، او د ﴿ عَلَيْهِ ﴾ ضمیر الله ﷻ ته راجع دی^(۳).

(١) الباب في علوم الكتاب ج ١٦ ص ٣٥٢: تفسير ابن كثير ج ٤ ص ٢٢

(۱) تفسیر الخازن ج ۵ ص ۲۵۶

(٢) روح المعاني ج ٢٣ ص ١٥٢: تفسير الكشاف ج ٤ ص ٦٥

یعنی نو ای مشرکانو! تاسو او ستاسو معبودان (که څه هم لاسونه سره یو کړی) په الله ﷻ باندې هیڅوک په فتنه کېښې نه شی اچولی چې د توحید د عقیدې څخه یې واړوی مگر هغه څوک کوم چې د الله ﷻ په ازلي علم کېښې دوزخ ته داخلېدونکی دی.

همدا مضمون په بل ایت کېښې داسې نازل شوی دی چې: ﴿إِنَّ عِبَادِي لَيْسَ لَكَ عَلَيْهِمْ سُلْطَانٌ إِلَّا مَنْ اتَّبَعَكَ مِنَ الْغَاوِينَ﴾ [الحجر: ۴۲] یعنې ای ابلیسه! یقیناً زما بندگان چې دي تا لره ورباندې غلبه او قدرت نشته چې بې لارې یې کړې، مگر هغه څوک چې ستا پیروي کوي چې د گمراهانو څخه عبارت دي.

﴿وَمَا مِنَّا إِلَّا لَهُ مَقَامٌ مَّعْلُومٌ﴾ ﴿وَإِنَّا لَنَحْنُ الصَّافُونَ﴾ ﴿وَإِنَّا لَنَحْنُ الْمُسَبِّحُونَ﴾

[۱۶۴] او زموږ څخه هیڅوک نه دی مگر (د الله ﷻ په نزد) ورته مقام معلوم کړی شوی دی (چې په همدغه مقام باندې کلک ولاړ دی).

[۱۶۵] او یقیناً موږ هر ورو همداسې موږ (د الله ﷻ په اطاعت او عبادت کېښې) صف تړونکي یاستو.

[۱۶۶] او یقیناً موږ هر ورو همداسې موږ (الله ﷻ ته) تسبیحات ویونکي یاستو (چې د ولد نیولو په شمول ورته د هر عیب او نقص څخه د پاکۍ نسبت کوو).

ارتباط او توضیحات

۱- په وړاندېنيو ایتونو کېښې په استدلال سره اثبات کړی شوه چې الله ﷻ د ولدیت څخه پاک او منزله دی او هم پرېښتې د الله ﷻ بندگان او عبادت کوونکي دي او د بنات الله لقب ورکول جهل او حماقت بلکې سپین سترګي ده. په دې ایتونو کېښې الله ﷻ په استدلال باندې علاوه د پرېښتو اقرار او اعتراف راحکایت کړی دی ترڅو مشرکان د انحرافي عقیدې څخه لاس واخلي.

۲- همدارنګه دا ایتونه د دې سورت (الصافات) د لومړنیو ایتونو سره هم کلک تړاو لري، چې الله ﷻ هلته په کومو لقبونو باندې پرېښتې یادې کړي وې تقریباً په همغو لقبونو سره دلته د هغوی خپل اقرار راحکایت کړی شو.

سوال جواب

۳- که څوک وایي چې: په ﴿وَمَا مِنَّا إِلَّا لَهُ مَقَامٌ مَّعْلُومٌ﴾ کېښې ﴿مَقَامٌ مَّعْلُومٌ﴾ د څه شي څخه عبارت دی؟

موږ وایو چې: دلته 'معلوم مقام' علماوو کرامو^(۱) په متعددو معناوو سره تفسیر کړی دی، مثلاً: الف: معلوم مقام د عبادت د نوعي څخه کنایي دی، چې څوک ورته په رکوع دي او څوک په سجده پراته دي او داسې نور.

(۱) تفسیر الخازن ج ۵ ص ۲۵۷؛ تفسیر ابی السعود ج ۷ ص ۲۱۰

بهر چاته په اسمانونو کښې ځایونه ټاکلي شوي دي، چې هیڅوک د خپل ټاکلي ځای څخه

بجواز نه کوي

ج دهر چا دپاره د قرب الی الله ﷻ درجات معلوم دي.

د هر څوک په خوف او رجاء سره عبادت کوي، او په هیڅ ډول ناغېږي پکښې نه کوي.

د هر څوک د الله ﷻ په اطاعت کښې کلک دی او هر څه کار چې ورته وسپارلی شي په ډېره ښه

توګه یې سرته رسوي.

زمونږ په فکر ذکر شوي تفسیرونه سره څه منافات نه لري بلکې یو د بل تائید او تاکید دی،

ښاید چې علماوو کرامو به یې محض مثالونه ښودلي وی. لکه چې الله ﷻ د پرښتو حالت په بل ایت

کښې داسې نازل کړی دی چې: ﴿لَا يَسْأَلُونَكَ بِالْقَوْلِ وَهُمْ بِأَمْرِهِ يَعْمَلُونَ﴾ [الانبیاء: ۲۷] یعنې

پرښتي د الله ﷻ داسې بندګان دي چې په خبره کښې ترې نه وړاندې کېږي، او دوی چې دي د الله ﷻ

په امر باندې په مستمره توګه عمل کوي.

وَإِنْ كَانُوا لَيَقُولُونَ ﴿لَوْ أَنَّ عِنْدَنَا ذِكْرًا مِّنَ الْأَوَّلِينَ﴾ ﴿١٦٨﴾ لَكُنَّا عِبَادَ اللَّهِ

الْمُخْلِصِينَ ﴿١٦٩﴾ فَكَفَرُوا بِهِ ۖ فَسَوْفَ يَعْلَمُونَ ﴿١٧٠﴾

[۱۶۷] او (ای پیغمبره! ستا د بعثت څخه پخوا) یقیناً مشرکان وه چې په تاکید سره به یې

وېلي چې:

[۱۶۸] که چرته زموږ په نزد د رومېنيو (پخوانیو خلکو) څخه څه ذکر (او خبر) وی (او په مونږ

کښې پیغمبر مبعوث شوی وی).

[۱۶۹] نو هرومرو به مونږ د الله ﷻ د مخلصانو بندګانو څخه ګرځېدلي وی (په خپل پیغمبر به

مو ایمان راوړی وی، خو افسوس چې مونږ پیغمبر نه لرو).

[۱۷۰] نو (دغه دی پیغمبر مو د همدوی د قبیلې څخه ورولبږه خو) دوی ورباندې کافر شوه (او

په خپل عهد او لوظ ونه درېده)، نو ژر دی چې (په خپل عاقبت به) پوه شي.

ارتباط او توضیحات

۱- د سورت د اول سر څخه تر دې ځایه پورې الله ﷻ د توحید د عقیدې د اثبات دپاره د تهدید

او هم د ترهیب په خاطر زښت ډېر دلائل نازل کړه.

او په دې ایتونو کښې د یو پلوه د کفارو او مشرکانو عکس العمل ته اشاره شوې ده چې په ټولو

دلائلو باندې یې غوږونه کانه کړه، او د بله پلوه د هغوی د بدعهدۍ او په عهد باندې نه درېدلو ته

اشاره کېږي، چې مضمون یې د ترجمې څخه ښه پوره واضحه برېښي.

۲- همدا مضمون په نورو ایتونو کښې هم نازل شوی دی، لکه [الانعام: ۱۵۶، ۱۵۷] او [فاطر:

۴۲، ۴۳] ایتونه.

وَلَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ ﴿١٧١﴾ إِنَّهُمْ لَهُمُ الْمَنْصُورُونَ ﴿١٧٢﴾ وَإِنْ جُنَدُنَا
 لَهُمُ الْغَالِبُونَ ﴿١٧٣﴾ فَتَوَلَّ عَنْهُمْ حَتَّىٰ حِينٍ ﴿١٧٤﴾ وَأَبْصِرْهُمْ فَسَوْفَ يُبْصِرُونَ ﴿١٧٥﴾ أَفَبِعَذَابِنَا
 يَسْتَعْجِلُونَ ﴿١٧٦﴾ فَإِذَا نَزَلَ بِسَاحَتِهِمْ فَسَاءَ صَبَاحُ الْمُنْذَرِينَ ﴿١٧٧﴾ وَتَوَلَّ عَنْهُمْ حَتَّىٰ
 حِينٍ ﴿١٧٨﴾ وَأَبْصِرْ فَسَوْفَ يُبْصِرُونَ ﴿١٧٩﴾ سُبْحَنَ رَبِّكَ رَبِّ الْعِزَّةِ عَمَّا يَصِفُونَ ﴿١٨٠﴾
 وَسَلَامٌ عَلَى الْمُرْسَلِينَ ﴿١٨١﴾ وَالْحَمْدُ لِلَّهِ رَبِّ الْعَالَمِينَ ﴿١٨٢﴾

[۱۷۱] او یقیناً زمونږ خبره زمونږ د بندگانو پیغمبرانو دپاره لا پخوا تېره شوې (فیصله شوې)

ده، چې:

[۱۷۲] یقیناً زمونږ پیغمبران چې دي هرو مرو همدوی نصرت کړی شوي (کامیابان) دي.

[۱۷۳] او یقیناً زمونږ لښکر (د پیغمبرانو پیروان) هرو مرو همدوی (په کفارو باندې) غلبه

موندونکي (بریالي) دي.

[۱۷۴] نو (ای پیغمبره!) د کفارو څخه ترڅه وخته پورې مخ وگرځوه (او په جهاد پیل مه کوه).

[۱۷۵] او (د) کفارو (مغلوبیت) ته وگوره، نو ډېر ژر به دوی (هم ستا نصرت) وگوري.

[۱۷۶] ایا نو کفار (د بل چا په عذاب باندې نه بلکې) زمونږ په عذاب باندې تلوار کوي؟

[۱۷۷] نو کله چې زمونږ عذاب د دوی پر ساحه (سیمه) وربښکته شي نو ډېر بد دی د دارولی

شوو خلکو سبا (چې د همدغې ورځې څخه عبارت دی).

[۱۷۸] او (ای پیغمبره!) د کفارو څخه ترڅه وخته پورې مخ تاو کړه (جهاد مه پیل کوه).

[۱۷۹] او ته (د کفارو مغلوبیت ته) وگوره، نو ډېر ژر به دوی (هم ستا نصرت او غلبه) وگوري.

[۱۸۰] (ای پیغمبره!) ستا رب ﷻ ته، چې د عزت (کلکې ارادې) خاوند دی، د هغو ټولو

نواقصو څخه پاکي ده چې کفار یې ورباندې توصیفوي.

[۱۸۱] او (همدارنگه ستا د رب ﷻ د پلوه) په ټولو پیغمبرانو باندې سلام (او سلامتیا) ده.

[۱۸۲] او ټولې ستاینې خاص الله ﷻ لره دي، چې د ټولو عالمونو رب (او پالونکی) دی.

ارتباط او د مطلب خلاصه

وراندېني ایتونه په دې تمام شوي وه چې کفار به ډېر ژر په نتیجه باندې پوه شي چې نصرت د
 چا په برخه کېږي، په دې ایتونو کېنې د نتیجې په بیان باندې صراحت شوی دی چې نصرت د
 مؤمنانو په برخه دی، نو حاصل یې داسې راڅرځي:

ای پیغمبره! د نتیجې په ارتباط په خپل امت باندې دغه مطالب قرائت کړه:

۱- د پیغمبرانو او مؤمنانو په هکله زمونږ خبره پخوا لا فیصله کړې شوې او تېره شوې ده، چې

وېلي (۲۳) د بېدیل قابله نه ده، هغه دا چې:
الف: یقیناً زموږ بندگان پیغمبران همدوی کومک کړی شوي دي، او نصرت ورسره حتمي او

ضروري دي.
ب: دغه نصرت او کومک یوازې په پیغمبرانو پورې اختصاص نه لري بلکې زموږ لښکر په یقیني توګه همدوی د غلبې خاوندان دي، البته چې زموږ لښکر د مخلصو مؤمنانو څخه عبارت دی.
۲- نو په همدې بنیاد - ای پیغمبره! - د مشرکانو او کفارو څخه سمدستي مخ واړوه، او ترڅه رځه پورې ورته منتظر اوسه، او هغوی ته هم وخت ورکړه، چې ډېر ژر به دوی خپل هزیمت او د رځه پورې او نصرت په خپلو سترګو وګوري.

۳- که څه هم کفار زموږ په عذاب باندې عجله کوي او په بیرې یې غواړي، البته دا د دې کبله چې زموږ عذاب ورته دروغ برېښي او په خیال کېنې یې نه ورځي چې په مصیبت به اخته شي؛ خو کله چې ورباندې عذاب ورنازل شي نو د ډېرې بدې ورځې سره به مخامخ شي. او دا ځکه چې: کله چې زموږ عذاب د ډارولې شوو کفارو ټوله ساحه او منطقه را ایساره او محاصره کړي، نو هرو مرو به په خپله عجله باندې پښېمانه شي چې ای کاش! چې ایمان مو راوړی وی او د دغې بدې ورځې سره نه وی مخامخ شوي، خو بې وخته پښېماني به ورته څه ګټه ونه رسوي.
۴- ای پیغمبره! یو ځل بیا تاته توصیه کېږي چې تر څه وخته پورې د کفارو څخه مخ واړوه، تر اوسه لا د وسلوال جهاد وخت نه دی رارسېدلی. نو یو ځل بیا تاته ارشاد دی چې وګوره چې موږ څه کوو، نو ډېر ژر دی چې کفار او مشرکان به هم وګوري چې د الله ﷻ عذاب ترې په څه ډول سره راپېرېږي. او دا ځکه چې:

الف: ستا رب ﷻ ته د هغو شریکياتو او کفریاتو څخه پاکي ده کوم چې کفار یې ورته نسبتوي، او د هغو ټولو نواقصو څخه پاک او منزّه دي کوم چې هغوی یې بیانوي او ورباندې اخته دي.
ب: ستا رب ﷻ ته ځکه د هر ډول کفریاتو او نواقصو څخه پاکي ده، چې همدی ﷻ د عزت او کلکې ارادې خاوند دی، چې هیڅوک یې د ارادې په وړاندې خنډ نه شي واقع کېدلی او نه څوک مقاومت کولی شي.

ج: ستا د رب ﷻ د پلوه په ټولو پیغمبرانو باندې سلامونه او سلامتیا ده، چې هیڅکله به دوی د ذلت او ناکامۍ سره مخامخ نه شي.
د: لکه څنګه چې ستا رب ﷻ ته د هر عیب څخه پاکي ده، همدارنګه همده (الله ﷻ) ته ټولې ستاینې مختصې دي، او یوازې همدی ﷻ یې مستحق دی او بس، چې د ټولو عالمونو پالونکی او کارسازوونکی دی.

توضیحات

۱- د ﴿وَلَقَدْ سَبَقَتْ كَلِمَتُنَا لِعِبَادِنَا﴾ الآيات - ډېر نظایر په نورو ځایونو کې نازل شوي دي، لاندې یو مثال یې ولولئ:

المجاهدين

﴿ كَتَبَ اللَّهُ لَأَغْلِبُ أَنَا وَرُسُلِي ﴾ ایت الله فوی تهره ﴿ المجادلہ ۱۲۱ ﴾ بعنی الله په لوی محفوظ کښې لیکلې دي چې هرو مرو او خامخا زه او زما پیغمبران (او مومنان) غلبه درلودونکي یاستو او دا ځکه چې الله ﷻ د قوت والا د کلمې ارادې خاوند دی.

سوال جواب

که څوک وايي چې: د تاریخ په اوږدو کښې په ځینې لږاگانو کښې مومنانو (مجاهدين) ماتي خورلې ده او نصرت یې نه دی په نصیب شوی لکه د أحد په لږا کښې، نو پوښتنه دا ده چې ایا دغسې پېښې د ایت شریف د وعدې سره منافات نه لري؟

مونږ وایو چې: د دغه سوال په هکله د [آل عمران ۱۱۹] ایت لاندې څه وضاحت تیر شوې دي. والحمد لله خو په دې مقام کښې ورباندې د الله ﷻ په توفیق وراضافه کوو چې په ذکر و شوو ایتونو کښې د ﴿ لِعِبَادِنَا ﴾، ﴿ جُنْدِنَا ﴾ د کلمو څخه څرگندېږي چې د نصرت وعده د مخلصو مجاهدينو دپاره ورکړه شوې ده، څوک چې په جهادي تگلاره او د الله ﷻ د لارې په جهادي شروطو باندې برابر وي، د الله ﷻ په وعده کښې هیڅکله خلف او بې وفایي نه واقع کېږي (که څه هم الله ﷻ هغو مجاهدينو ته هم کله-کله نصرت ورپه برخه کوي کوم چې په شروطو برابر نه وي خو دا نصرت د وعدې په اثر نه دی بلکې صرف د الله ﷻ په فضل او مهرباني سره صورت نیسي) د همدغه جواب د بڼه وضاحت دپاره لاندې ایتونه ولولئ:

الف ﴿ قُلْتُمْ أَنِي هَذَا قُلْ هُوَ مِنْ عِنْدِ أَنْفُسِكُمْ ﴾ [آل عمران ۱۶۵] بعنی (ای مومنانو!) کله چې تاسو ته په داسې حال کښې مصیبت ورسېږي چې تاسو خپل دښمن ته (په بله غزا کښې) دوه چنده مصیبت رسولی وي، نو تاسو وایاست چې دا مصیبت مونږ ته څنگه ورسېده؟ (مونږ خو مومنان یاستو مونږ ته خو الله ﷻ د نصرت وعده راکړې وه او داسې نور)، نو ای پیغمبر! ته د ذکرې شوې خبرې قائلینو ته په جواب کښې ووايه چې دا مصیبت ستاسو د خپلو ځانونو د پلوه صورت نیولې دی (ستاسو خپله کر نلاره ورته سبب ګرځېدلې ده).

هوا کله چې اور بل شي نو بیا پکښې لمدي ځانګې هم سوزي، مثلاً: د أحد په غزا کښې د هغو مجاهدينو عصیان د ماتي او مصیبت سبب وګرځېد کوم چې نبي کرم ﷺ د مراقبت او څارنې دپاره په کنډو کښې کېنولې وه، چې مفصله قصه یې د الله ﷻ په توفیق د [آل عمران ۱۴۴] ایت لاندې تېره شوې ده، خو په همدغه مصیبت کښې اویا (۷۰) که مجاهدین شهیدان شوه او د دغه اور څه تاو پخپله نبي کریم ﷺ ته هم ورسېد چې مبارک غاښ یې پکښې شهید شو، خو د دې سره سره د الله ﷻ په فضل سره یې نصرت په برخه شو او بنیاد یې ونه وستلی شو. ب ﴿ وَلَقَدْ صَدَقَكُمُ اللَّهُ وَعْدَهُ إِذْ تَحُسُّونَهُم بِإِذْنِهِ ﴾ حتی ﴿ إِذَا قُتِلْتُمْ وَنُزِعْتُمْ مِنَ الْأَمْوَالِ وَعَصِيَّتُمْ ﴾ [آل عمران ۱۵۲] بعنی او یقیناً الله ﷻ ستاسو سره خپله د نصرت وعده هغه وخت رښتیا

کره چې کله تاسو د الله ﷻ په اذن (توفیق) کفار بې حسه کول (وژل)، آن تردې چې کله تاسو بې زړه شوی (د بې زړه توب په لار روان شوی) او په خپلو منځو کښې مو په جهادي چارو کښې جگړه پیل کړه او عصیان او نافرمانۍ ته مو لاس واچاوه (نو الله ﷻ درڅخه خپل نصرت بېرته واخست او د شکست سره مخامخ شوی).

ج: ﴿وَأَطِيعُوا اللَّهَ وَرَسُولَهُ وَلَا تَنَازَعُوا فَتَفْشَلُوا وَتَذْهَبَ رَاحَتُكُمْ وَأَصْبِرُوا إِنَّ اللَّهَ مَعَ الصَّابِرِينَ﴾

[الأنفال: ۴۶] یعنې او ای مؤمنانو! تاسو د الله ﷻ او د ده ﷻ د پیغمبر ﷺ اطاعت وکړئ او په خپل منځکښې جگړه مه کوئ چې تاسو به بې زړه شی او باد (قوت) به مو د منځه لاړ شي، او تاسو صبر (او استقامت) کوئ (او دا ځکه چې) یقیناً الله ﷻ د صبر کوونکو سره مل دی (او نصرت ورکوي).

یوه پوښتنه او د هغې جواب

۲- که څوک وایي چې: د ﴿وَأَبْصِرْهُمْ﴾ د کلمې معنی خو داسې راڅیړي چې ای پیغمبره! مشرکانو ته وگوره چې په څومره غټ مصیبت باندې اخته دي. نو پوښتنه دا ده چې لیدل خو په موجوداتو کښې صورت نیسي حال دا چې د ایت شریف د نزول په وخت کښې (د هجرت څخه وړاندې) خو په مشرکانو باندې مصیبت او شکست نه وه ورنازل شوی ترڅو لیدلی شوی وی؟
مونږ وایو چې: څرنگه چې په هغوی باندې د مصیبت نزول یقیني، وه نو داسې وگڼلی شوه لکه چې سمدستي واقع وي او د لیدلو قابل وي.

ساحه څه معنی؟

۳- په ﴿فَإِذَا نَزَلَ بِسَاحَتِهِمْ﴾ کښې د "ساحه" کلمه د هغې پراخې فضاء څخه عبارت ده کومه چې د یوه کلي یا یوه ښار په شاوخوا کښې موجودیت لري^(۱)، خو په دې مقام کښې ترې د کنایې په توگه پخپله مشرکان مراد دي^(۲).

دا د یو پلوه، او د بله پلوه په ﴿فَسَاءَ صَبَاحُ الْمُنْذَرِينَ﴾ کښې د "صباح" کلمه د "فساء" د کلمې نقیضه ده، چې دواړه په ترتیب سره د سبا او بېگا معناوي ورکوي. اما بد سبا او بده ورځ د بدحالی څخه عبارت ده^(۳).

نو حاصل یې داسې راڅیړي چې: نن ورځ مشرکان د عذاب په نزول باندې عجله کوي خو په کوم وخت کښې چې د دوی په منطقه باندې احاطه کوونکی (موعود) عذاب ورنازل شي نو د ډېر بد حال سره به مخامخ شي، حتی هلته به ارمان کوي چې ای کاش! چې مونږ د ډاروونکو خبرو ته غوږ اېښی وی او په ایمان مشرف شوي وی چې د دغه عذاب څخه مو نجات موندلی وی.

(۱) مفردات الراغب ص ۲۵۳

(۲) تفسیر القرطبي ج ۱۵ ص ۱۴۰

(۳) لسان العرب ج ۲ ص ۵۰۲: البحر المحیط ج ۹ ص ۱۳۱

همدغه مضمون نه نبي کریم ﷺ په يوه حديث کښې اشاره کړې ده، کله چې خيبر ته د جهاد دپاره ورورسېد نو د الله ﷻ د شان عظمت ته يې اشاره وکړه او وېې فرمايل چې: «اللَّهُ أَكْبَرُ خَرَبَتْ خَيْبَرُ إِذَا نَزَلْنَا بِسَاحَةِ قَوْمٍ فَجَاءَ صَبَاحُ الْمُتَذَرِّينَ»^(۱) يعنې خيبر خراب شو (او دا ځکه چې د جنگ سره مخامخ شو) او کله چې مونږ د کوم قوم ساحې او سيمې ته د جهاد دپاره ورنښکته شو نو (د هغو خلکو خبر نشته او) د پارولې شوو خلکو ورځ پېرېده ده، چې د پېرېد حال سره به مخامخ شي.

سوال جواب

۴- که څوک وايي چې په دې کښې څه حکمت دی چې په دې مقام کښې الله ﷻ دوه ايتونه [۱۷۸، ۱۷۹] په لږ تغير سره بيا نازل کړه؟
مونږ وايو چې دغه تکراري نزول ځينو علماوو کرامو^(۲) په تاکيد باندې حمل کړی دی چې د نبي کریم ﷺ حوصله ښه قوي شي، او ځينو نورو علماوو کرامو اولني دواړه ايتونه [۱۷۴ - ۱۷۵] په دنياوي عذاب پورې مربوط گڼلي دي او وروستيو دواړو ايتونو ته يې په اخروي عذاب پورې ارتباط ورکړی دی^(۳)، والله ﷻ اعلم بمراده.

يادونه

۵- ځينو مفسرينو کرامو د دې سورت د وروستيو درېو ايتونو په فضائلو کښې زينت پېر احاديث راغونډ کړي دي^(۴)، هيله ده چې علاقمندان هلته يو ځل مراجعه وکړي.

د الله ﷻ په توفيق د "الصافات" سورت د پښتو ترجمې او تفسير له حېثه ختم شو.
د الله ﷻ څخه لا زيات توفيق غواړو.

سُبْحَانَ رَبِّكَ رَبِّ الْعِزَّةِ عَمَّا يَصِفُونَ وَسَلَامٌ عَلَى الْمُرْسَلِينَ وَالْحَمْدُ لِلَّهِ رَبِّ الْعَالَمِينَ

۱۴۲۲/۷/۱۹ هـ ق = ۱۳۸۰/۷/۱۴ هـ ش.

(۱) صحيح البخاري ج ۱ ص ۴۱۴

(۲) تفسير ابي السعود ج ۷ ص ۲۱۱

(۳) البحر المحیط ج ۹ ص ۱۳۱

(۴) تفسير ابن کثير ج ۴ ص ۲۵ الدر المنثور ج ۷ ص ۱۴۱

ص (۳۸)

سریرہ

- ۱۔ دا سورت د "ص" پہ توری باندی پیل شوی دی او همدغه توری ورته نوم گر خولی شوی دی. چې تلفظ ورباندی داسی کېږي. "صاد"، او لیک یې داسی (ص) دی.
- ۲۔ د دې سورت ټول ایتونه بالاتفاق مکي دي، او د هجرت څخه وړاندې نازل شوي دي^(۱).
- ۳۔ د دې سورت د ایتونو شمېره (۸۸) اته اتیاوو ته رسېږي^(۲).
- ۴۔ د دې سورت د کلماتو شمېره اوه سوه او دوه دېرشو (۷۳۲) کلمو ته رسېږي او د حروفو شمېر یې درې زره اوه شپېتو (۳۰۶۷) ته پورته شوی دی^(۳).

د دواړو سورتونو تناسب

۵۔ دغه دواړه سورتونه (الصافات، ص) سره یو تربله کلک تناسب لري او دا ځکه چې دواړه مکي سورتونه دي او دواړه په عقیدوي احکامو پورې ارتباط لري، نو د دواړو محتویات تقریباً متحد دي. لاندې مثالونه یې ولولئ:

- الف: دواړه سورتونه د توحید په دلایلو باندې مشتمل دي.
- ب: په دواړو کې د مشرکانو اعتراضونه جواب شوي دي.
- ج: په دواړو کې د جنتیانو او دوزخیانو څه حالات بیان شوي دي.
- د: په دواړو کې د څو پیغمبرانو څه ذکر نازل شوی دی.
- ه: په دواړو کې د بعث بعد الموت اثبات نازل شوی دی.
- و: بالاخره په دواړو کې د نبوت موضوع مطرحه شوې ده او داسې نور.

بِسْمِ اللَّهِ الرَّحْمَنِ الرَّحِيمِ

﴿ ص ﴾ وَالْقُرْءَانِ ذِي الذِّكْرِ ﴿١﴾ بَلِ الَّذِينَ كَفَرُوا فِي عِزَّةٍ وَشِقَاقٍ ﴿٢﴾ كَمْ أَهْلَكْنَا مِنْ قَبْلِهِمْ مِنْ قَرْنٍ فَنَادَوا وَلَوْلَا نَحْنُ مُنذِرُونَ ﴿٣﴾ وَقِيلُوا أَنِ اجْعَلْ لَنَا إِلَهَةً وَالْأُولَىٰ نَحْنُ الْمَعْلُومُونَ ﴿٤﴾ فَأَنزَلْنَا إِلَهُكَ بِالْحَقِّ وَأَوَّلَ آيَاتِهِ الْكِتَابُ الْمَبِينُ ﴿٥﴾ وَإِنَّا لَنَعْلَمُ سِرَّهُمْ وَنَجْوَاهُمْ أَجْمَعِينَ ﴿٦﴾ وَإِنَّا لَنَعْلَمُ سِرَّهُمْ وَنَجْوَاهُمْ أَجْمَعِينَ ﴿٧﴾ وَإِنَّا لَنَعْلَمُ سِرَّهُمْ وَنَجْوَاهُمْ أَجْمَعِينَ ﴿٨﴾ وَإِنَّا لَنَعْلَمُ سِرَّهُمْ وَنَجْوَاهُمْ أَجْمَعِينَ ﴿٩﴾ وَإِنَّا لَنَعْلَمُ سِرَّهُمْ وَنَجْوَاهُمْ أَجْمَعِينَ ﴿١٠﴾

(۱) زاد السير ج ۶ ص ۳۱۶

(۲) تفسیر القرطبي ج ۱۵ ص ۱۴۲ - تفسیر القاسمي ج ۱۴ ص ۱۴۳

(۳) تفسیر الخازن ج ۵ ص ۱۶۰ - الباب في علوم الكتاب ج ۱۶ ص ۳۶۲

فِي شَلٍّ مِّنْ ذِكْرِي بَلْ لَّمَّا يَذُوقُوا عَذَابٍ ﴿١﴾ أَمْرٌ عِنْدَهُمْ خَزَائِنُ رَحْمَةِ رَبِّكَ الْعَزِيزِ
الْوَهَّابِ ﴿٢﴾ أَمْرٌ لَهُمْ مَّلَكُ السَّمَوَاتِ وَالْأَرْضِ وَمَا بَيْنَهُمَا فَلْيَرْتَقُوا فِي الْأَسْبَابِ ﴿٣﴾
جُنْدٌ مَّا هُنَالِكَ مَهْزُومٌ مِّنَ الْأَحْزَابِ ﴿٤﴾

د ډېر مهربان (او) ډېر با رحمہ اللہ ﷻ په نامه.

[۱]

په داسې قرآن کریم سره چې د پند (او بیان او هم د شرف) څښتن دی، سوگند کوم (چې یقیناً
الله ﷻ شریک نه لري او ته په حقه پیغمبر یې).

[۲] بلکې هغه کسان کومو چې کفر غوره کړی دی (د توحید او رسالت څخه) په تکبر او
(عنادي) مخالفت کښې واقع دي.

[۳] (کفار نه گوري چې) مونږ د دوی څخه وړاندې څومره ډېرې پېرې. هلاکې کړي دي چې (د
هلاکت په وخت کښې) به یې چیغې (او کوکارې) وهلې (که نجات ومومي) او دا (وخت) به د
تنبه‌دلو (او نجات) وخت نه وه.

[۴] او مشرکان د دې څخه تعجب کوي چې دوی ته د همدوی څخه ډاروونکي ورغی، او کافران
(د انکار په توګه) وايي چې: دغه (سړی) جادوګر (او) دروغ‌زن دی (او دا ځکه چې).

[۵] ایا دا (نوموړی سړی) ډېر معبودان یو معبود ګرځوي؟ (د الله ﷻ څخه په غیر په نورو ټولو
معبودانو باندې د بطلان خط کشوي؟) یقیناً دغه (توحید) ډېر عجب شی دی.

[۶] او (کله چې د توحید کلمه مشرکانو واورېدله نو) د دوی څخه ځینې مشران (د مجلسه پورته
شوه او) روان شوه (او یو تربله یې سره وویلې) چې: لار شې او په خپلو معبودانو باندې ښه کلک شې
(او صبر پرې وکړی)، یقیناً دغه (توحید) ته (د نوموړي سړي د پلوه) کلکه اراده کړه شوې ده (چې
مصالحه ورسره د امکانه وتلې ده).

[۷] مونږ دغه (توحید د اهل الکتابو څخه) په وروستني ملت (دین) کښې هم نه دی اورېدلی
(عیسویان هم په تثلیث باندې قائل دي)، دغه (توحید) نه دی مګر دروغ دي (د خانه جوړ کړی
شوي دي).

[۸] ایا زمونږ د جملې څخه (یوازې) په همدغه سړي (محمد) باندې ذکر (وحې) نازله کړی شوه
(ایا په مونږ کښې مشران او بډایان نه وه)؟

ای پیغمبره! دغه محض بهانې دي او نور څه نه دي. بلکې دوی زما د ذکر څخه په شک کښې
واقع دي. بلکې (لا تراوسه پورې) دوی زما عذاب نه دی ځکلی.

[۹] ایا ستا د کلک اراده (او) د هر شي هبه کوونکي رب ﷻ د رحمت خزاني د مشرکانو
(کفارو) په نزد دي (ایا د نبوت ورکړه د همدوی په لاس ده)؟

[۱۰] ایا د اسمانونو او ځمکو او (هم) د هغو شیانو واکداري مشرکانو پورې مختصه ده کوم چې د دغو دواړو ترمنځ موجود دي؟ (که داسې وی) نو مشرکان دې په وساتلو کښې (اسمان ته) وځېږي (او هلته دې زمونږ وحې قطعې کړي).

[۱۱] (د دغو مشرکانو) د ډلو څخه یوه وړوکې ډلگۍ ده چې (همدغې ډلگۍ ته) په همدغې (مکه معظمه) کښې شکست ورکړی شوی دی (همدلته به ماتې وخوري).

ارتباط او شان نزول

د وړاندې سورت (الصفات) په [۱۶۸] ایت کښې الله ﷻ د کفارو د خولو څخه دا خبره راحکایت کړې وه چې: که مونږ د پخوانیو خلکو غوندې څه ذکر درلودی چې د هغوی غوندې په مونږ کښې پیغمبر مبعوث شوی وی، نو هر ورو به مونږ د الله ﷻ د مخلصانو بندگانو څخه گرځېدلی وی او خپل پیغمبر به مو د هغوی څخه ډېر ښه استقبال کړی وه، خو افسوس چې دا کار نه دی شوی په دې ایتونو کښې د همدغه ذکر نزول ته اشاره شوې ده د کوم چې کفارو ارمان کاوه، خو هغوی په خپله وعده باندې ونه درېده او تکذیب ته یې ملاوې وتړلې (خپل پخواني جهالت ته یې ادامه ورکړه).

د دغو ایتونو په شان نزول کښې اوږد حدیث روایت شوی دی^(۱) چې مونږ یې په لاندې ټکو کښې راخلاصه کوو:

۱- د نبي کریم ﷺ تره (ابو طالب) د مرگ په مرض سره مریض شو، نو د قریشو مشران ورغونډ شوه او مخاطب یې کړ چې خپل وراره (نبي کریم ﷺ) دې اصلاح کړه چې زمونږ معبودان کنځي او وایي چې دا باطل دي (حقیقت نه لري)، هیله ده چې نصیحت ورته وکړي ترڅو د دغې کړنلارې څخه لاس واخلي چې په راتلونکي کښې زمونږ او د ده ترمنځ څه شخړه پېښه نه شي.

۲- ابو طالب نبي کریم ﷺ همدغه مجلس ته وروغوښت او په ذکر شوي شکایت باندې یې خبر کړ چې: ای وراره! ته د خپل قوم او د دغو مشرانو څخه څه غواړې؟ یا په بل عبارت: هغه څه شی دی چې ستا او د دغو ترمنځ ورباندې اصلاح راتلای شي؟

۳- نبي کریم ﷺ جواب ورکړ چې زه د دغو حاضرینو څخه هغه څه غواړم په کوم کښې چې د دوی شرف او عزت نغښتی دی، زه ترې فقط یوه خبره غواړم چې که دوی هغه قبوله کړي نو عرب به یې اطاعت وکړي او عجم به ورته جزیه ورکړي، هغه دا چې: "لا إله إلا الله" یعنې په حقه معبود نه دی مگر الله ﷻ دی او بس.

۵- د دغه جواب په اورېدلو سره سمدستي د قریشو مشران د مجلس څخه اوچت شوه او هغه مړه یې وکړې کومو ته چې په ذکر شوو ایتونو کښې اشاره شوې ده، چې حاصل یې داسې راځي:

۱، جامع الترمذی ج ۲ ص ۱۵۸ - مسند احمد بن حنبل ج ۱ ص ۴۹۰ - اسباب النزول للواحدي ص ۲۴۶

د مطلب خلاصه

ای پیغمبره د بسم الله الرحمن الرحيم د ویلو څخه وروسته په خپل امت باندې لاندې مطالب قرائت کړه

۱- ته په حقه پیغمبر یې، او ستا خبره (چې الله ﷻ واحد او لا شریک دی) سل په سلو کښې رښتیا ده. او دا ځکه چې:

الف: کوم کتاب چې تا راوړی دی همغه کتاب ستا په رسالت او صداقت باندې دلالت کوي، چې ټول مخلوقات یې د مقابلې څخه ناتوانه دي او په یوه ایت یا یوه سورت کښې ورسره هم سیالي نه شي کولی، حال دا چې هغه ټول توري د هغوی په واک کښې دي د کومو څخه چې دغه کتاب ترکیب شوی دی لکه ص او دا سې نور

که بالفرض المحال دا کتاب ستا خپل تصنیف وی لکه څنگه چې مشرکان خیال کوي، نو هرومرو به نورو خلکو ستا سره د کتاب په څه برخه کښې سیالي کړې وی. نو هر کله چې ټول مخلوق ستا د کتاب د سیالي څخه عاجزان دي نو معلومه شوه چې دا د مخلوق کتاب نه بلکې د خالق ﷻ کتاب دی.

ب: دا قرآن کریم پند درلودونکی کتاب دی او خپلو معتقدینو ته عزت او شرف وربښي. یا په بل عبارت، دا همغه کتاب دی چې مشرکانو به یې ستا د رسالت څخه وړاندې ارمان کاوه چې: ای کاش! چې مونږ د یوه اسماني کتاب درلودونکي وی.

مونږ په همدغې کتاب باندې سوگند یادوو چې ته په حقه پیغمبر یې او د دې خبرې په شمول (چې په حقه معبود نه دی مگر یو الله ﷻ دی) ستا ټولې خبرې رښتیا دي او هیڅ شک شبه پکښې ځای نه لري.

۲- ستا ټولې خبرې رښتیا دي خو مشرکان ترې انکار کوي بلکې هغو کسانو کومو چې کفر اختیار کړی دی، تکبر او مخالفت ته پښې لوڅې کړې دي او بلا دلیل په عنادي توګه په کفري او شرکي عقیدې پورې نښتي دي.

۳- ای پیغمبره! مشرکان په تکبر او مخالفت سره نور څه نه کوي فقط په خپلو لاسونو سره خپل ځانونه د هلاکت په کنده کښې وراچوي.

ایا ته نه گوري چې د دې زمانې د مشرکانو څخه وړاندې مونږ څومره ډېر کفري قومونه او پېړۍ هلاکې کړي دي، لکه عادیان او ثمودیان او نور، دغو هلاکو شوو قومونو به په خپلو خپلو پیغمبرانو باندې تکبر کاوه خو د هلاکت په وخت کښې به یې چیغې او کوکارې وهلې او نجات به یې غوښت، خو دغه وخت به د خلاصون وخت نه وه او نه به ورته چیغو څه ګټه رسولی شوه.

۴- مشرکان یوازې د الله ﷻ د وحدانیت څخه انکاري نه دي بلکې د پیغمبر څخه هم انکار کوونکي دي، د معدې کبله:

الف: کله چې دوی ته ډاروونکي (پیغمبر) د همدوی د قومیت څخه ورشي نو دوی ترې په تعجب

سره انکار کوي، او د خپلې کفرې عقیدې په بنیاد ورته اشاره کوي او وايي چې دغه سړی د الله ﷻ د پلوه نه دی را استولی شوی بلکې غټ جادوگر او غټ دروغزن دی چې په الله ﷻ باندې دروغ ترې چې د نبوت تاج یې ورپه سر کړی دی او دا ځکه چې

ب: ایا نوموړی غواړي چې متعدد معبودان یو معبود وگرځوي؟ ایا نوموړی په ټولو بوتانو باندې د بطلان خط راکاږي او یوازې الله ﷻ د عبادت مستحق ګڼي؟

ج: یقیناً چې دغه کار ډېر زیات عجیبه کار او عجیبه شی دی چې بالکل د منلو وړ نه دی.
۵- کله چې پیغمبر ﷺ په توحید باندې کلکوالی وکړي نو د همدغو مشرکانو غټان او مشران سمدستي د مجلس څخه پورته کېږي او ځینې یې ځینو نورو ته وايي چې:

الف: دغه مجلس پرېږدئ او ترې اوچت شی، دا مجلس د دې وړ نه دی چې مونږ پکښې کېږو او د جادوگر او دروغزن خبرې واورو.

ب: تاسو د خپلو معبودانو (بوتانو) په عبادت باندې کلک شی او پام کوئ چې ونه غولېږئ او د خپلو پلرونو دین پرېږدئ.

ج: تاسو د دې تمه هم مه کوئ چې دغه جادوگر به زمونږ سره څه روغې جوړې ته ورسېږي او د خپل دریځ څخه به رانېکته شي، بلکې نوموړی په خپلې تګلارې باندې ډېر کلک دی او اراده یې کړې ده چې په همدې باندې باقی پاتې شي، نو د مصالحې او جوړجاړي تمه ترې مه کوئ.

د: مونږ د نوموړي جادوگر خبره ځکه نه منو چې دا خبره (توحید) مونږ په وروستني دین کې نه ده اورېدلې. یا په بل عبارت: کوم دین چې مونږ ته د خپلو پلرونو څخه راپاتې دی په هغه کې بوتان هم د عبادت لیاقت لري او یوازې الله ﷻ پورې اختصاص نه شي درلودی.

همدارنګه د توحید خبره د اهل الکتابو په وروستني دین (نصرانیت) کې هم نشته دوی (عیسویان) هم په تثلیث قائل دي.

نو دغه د توحید دین د نوي جوړ شوي او نوي اختراع شوي دین څخه پرته بل څه نه دی، مونږ یې هیڅکله نه شو منلی.

ه: زمونږ د انکار بله غټه وجه دا ده چې: راورونکی یې یو وړوکی سړی دی چې د قوم په مشرانو کې شامل نه دی، که بالفرض دا د توحید دین حق دین وی نو د مکې معظمې یا د طائف د مشرانو څخه به په یوه قومي مشر باندې نازل شوی وی او هغه ته به د نبوت تاج ورپه سر شوی وی.
۶- ای پیغمبره! هسې نه چې مشرکان د کفرې او شرکې عقیدې د خپلولو دپاره د عناد څخه په غیر کومه صحیحه وجه په لاس کېښي لري، بلکې دوی زما د ذکر او وحې څخه په شک او تردد کېږي پرېوتلي دي.

همدارنګه هسې نه ده چې مشرکانو ته د شک څخه د خلاصون څه دلایل نه دي اورولی شوي، بلکې دوی دلایلو ته غوږ نه ږدي او تراوسه پورې یې زمونږ عذاب نه دی ځکلی چې دلایلو ته غوږ کېږدي. کله چې ورباندې زمونږ عذاب ورنازل شي نو دوی به ورته په هغه وخت کې غوږ کېږدي

او د آفتاب چيغې به ووهي خو هيڅ گټه به ورته ونه رسېږي، او د عذاب ځکل دوی ته ډېر نژدې دي. ډېر وخت به تېر نه شي چې ورباندې به اخته شي.

۷- ای پیغمبره! کفار او مشرکان چې ستا په نبوت باندې عقیده نه خپلوي چې ولې د نبوت سره دنده یوه دنیاوي بډايي ته ورته کړې شوه، نو ته ورته دا پوښتنې راجع کړه چې
الف: ایا ستا د رب ﷻ د خزانو اختیار د مشرکانو په لاس کښې دی چې په فلاني باندې دي
و چې نازلې شي او په فلاني دي نه نازلېږي؟

حال دا چې ستا رب ﷻ د کلکې ارادې خاوند دی، هيڅوک یې د قدرت او توان په وړاندې ختم نه شي واقع کېدلی، په دې باندې علاوه ډېر بښونکی هم دی، نبوت او رحمت هغه چاته ورکوي کوم ته یې چې د ورکولو اراده وشي.

ب: ایا د اسمانونو، ځمکو او د هغو شيانو واکداري د مشرکانو په اختیار کښې ده کوم چې د دغو دواړو ترمنځ موجودیت لري؟

که بالفرض المحال داسې وي نو مشرکان دې په خپلو وساتلو سره آسمان ته پورته شي او هلته دې د وحې هغه دروازه وتړي د کومې څخه چې په تاباندې وحې نازلېږي.

۷- حقیقت دا دی چې مشرکان د هغو ټولګیو څخه یو وړوکی ټولګی دی کوم چې د الله ﷻ د دین د محوه کولو دپاره راغونډېږي. دغه مشرکان به په همدغې مکه معظمه کښې ضرور د شکست سره مخامخ شي. یا په بل عبارت د دوی شکست او هزیمت یقیني دی او ضرور واقع کېدونکی دی، لکه چې همدا اوس واقع شوی وي.

توضیحات

۱- که څه هم په دې مقام کښې د "ص" توري علماوو کرامو په متعددو معناوو سره تفسیر کړی دی چې تقریباً اته معناوو ته رسېږي^(۱)، مګر کومه معنی چې مونږ ته بهتره برېښېدلې ده هغه دا ده چې ذکر شوی توری د هغو نورو تورو د جملې څخه یو توری دی کوم چې د نورو ځینو سورتونو په سرونو کښې نازل شوي دي، لکه "الم"، "ق" او داسې نور.

یا په بل عبارت: زمونږ په نزد دغه توری د مقطعاتو او متشابهاتو څخه دی، چې په اصلي معنی باندې یې یوازې الله ﷻ پوهېږي او بس.

او کوم شی چې مونږ د نوموړي توري په شرحه کښې لیکلي دي هغه یې اصلي معنی نه ده بلکې د اشاري معنی نوم ورباندې ایښودلی شو.

سوال جواب

۲- که څوک وایي چې: د ﴿وَالْقُرْآنُ إِنِّ ذِي الْذِّكْرِ﴾ جمله خو قسمیه جمله ده، نو پوښتنه دا ده چې

(۱) زاد المسیر ج ۶ ص ۳۱۶. البحر المحیط ج ۹ ص ۱۳۵

د دغه قسم یا سوگند جواب کومه جمله واقع کېدلی شي؟

مونږ وایو چې: د ذکرې شوې قسمیه جملې په جوابیه جمله کې مفسرینو کرامو متعدد احتمالات لیکلي دي^(۱)، کوم احتمال چې مونږ ته په زړه پوری برېښي هغه په لاندې ټکو کې: الله ﷻ په توفیق- شرحه کېږي:

الف: په ﴿يَسْ وَالْقُرْآنَ الْحَكِيمَ﴾: إِنَّكَ لَمِنَ الْمُرْسَلِينَ ﴿[یس: ۱-۳]﴾ کې د ﴿إِنَّكَ لَمِنَ الْمُرْسَلِينَ﴾ جمله د قسمیه جملې جواب دی.

ب: په ﴿وَالصَّفَاتِ صَفًا﴾: فَالزَّجَرَاتِ زَجْرًا﴾: ﴿فَالثَّلَاثِ ذِكْرًا﴾: ﴿إِنَّ إِلَهَكُمْ لَوَاحِدٌ﴾ [الصافات: ۱-۴] ایتونو کې د ﴿إِنَّ إِلَهَكُمْ لَوَاحِدٌ﴾ جمله د قسم جواب دی.

ج: څرنگه چې د ذکر شوو ایتونو په مجموعه کې توحید او رسالت دواړه مطرح دي نو څرگنده شوه چې ذکر شوي دواړه جوابونه به دلته مقدر وي چې مونږ ترې داسې عبارت ترکیبولی شو: «وَالْقُرْآنَ ذِي الذِّكْرِ إِنَّ إِلَهَكَ لَوَاحِدٌ وَإِنَّكَ لَمِنَ الْمُرْسَلِينَ».

د: په همدې تقدیر باندې په ﴿بَلِ الَّذِينَ كَفَرُوا فِي عِزَّةٍ وَشِقَاقٍ﴾ کې د «بَل» کلمه دلالت کوي.

ه: د ﴿عِزَّةٍ﴾ کلمه په قرآن کریم کې په دوه وو معناوو استعماله شوې ده^(۲):

اول: دائمی او حقیقي عزت چې زوال نه لري، لکه چې الله ﷻ فرمایلي دي چې: ﴿وَلِلَّهِ الْعِزَّةُ وَلِرُسُولِهِ وَالْمُؤْمِنِينَ وَلَكِنَّ الْمُتَفَقِينَ لَا يَعْلَمُونَ﴾ [المنافقون: ۸] یعنې او خاص الله ﷻ ته عزت دی او د ده ﷻ پیغمبر ته او مؤمنانو ته، مگر منافقان نه پوهېږي.

دوهم: ظاهري او موقت عزت چې په حقیقت او نتیجه کې ذلت دی، چې مفسرینو کرامو په تکبر سره معنی کړې دي^(۳)، په دې مقام کې همدغه معنی مراده ده.

نو حاصل به یې داسې راوڅرخي چې: په داسې قرآن کریم باندې سوگند دی چې د پند او شرف څښتن دی، چې یقیناً (ای پیغمبره!) ستا رب ﷻ واحد او لا شریک دی او یقیناً ته د پیغمبرانو د جملې څخه یې، او کفارو ته د کفري عقیدې د خپلولو دپاره هیڅ دلیل نشته بلکې دوی په تکبر او بلا دلیل مخالفت کې اخته دي.

یو تحلیل

۲- په ﴿وَلَاتِ حِينَ مَنَاصٍ﴾ کې د «وَلَات» په کلمه کې علماوو کرامو زښت ډېر تحلیلونه کړي دي^(۴)، خو کوم تحلیل چې مونږ ته واضحه او لنډ ښکاره شوی دی هغه په لاندې ټکو کې وړاندې کېږي:

(۱) اللباب فی علوم الكتاب ج ۱۶ ص ۲۶۴: روح المعانی ج ۲۳ ص ۱۶۲

(۲) مفردات الراغب ص ۳۴۵

(۳) تفسیر القاسمي ج ۱۲ ص ۱۴۴

(۴) البحر المحیط ج ۹ ص ۱۲۸: زاد المسیر ج ۶ ص ۳۱۸

الف: په دغې کلمه کېنې د "لا" توری هغه "لا" دی کوم چې د "تین" سره په معنی او عمل کېنې مشابهت لري، او د "ت" توری ورسره د معنی (نفي) د تاکید او قوت دپاره اضافه شوی دی لکه چې کله-کله د "ثم" سره "ت" اضافه کېږي او "ثمت" لوستل کېږي.

ب: د "لات" کلمه د "تین" غوندې اسم او خبر غواړي چې دلته یې اسم مقدر دی، چې مونږ ترې په "الحین" سره تعبیر کوو، او د "حِينَ مَنَاصٍ" کلمات یې خبر واقع شوی دی.

ج: دا د یو پلوه، او د بله پلوه د "مَنَاصٍ" کلمه د "ناص"، "نُؤُص" لکه "قَالَ، يَقُولُ" - څخه میمي مصدر دی، چې د "نُؤُص" لکه "ضَرَبَ" سره مرادف دی، او د فرار (تنبهلو) معنی ورکوي^(۱).

نو د معنی حاصل یې داسې راڅرخي چې مونږ په پخوانیو زمانو کېنې څومره ډېر کافر قومونه او پېړۍ هلاکې کړې دي چې د هلاکت په وخت کېنې به یې چيغې او کوکارې وهلې چې وتبتي او نجات ومومي، خو دغه وخت به د تنبهلو وخت نه وه او هیچا به نجات نه شو موندلی.

نو په کار دي چې د دې زمانې کفار وډار شي چې د هغوی غوندې وخت ورباندې ورنه شي چې د خلاصون دروازي ورباندې وتړلی شي.

"هَذَا" توحید ته اشاره ده

۳- په دې مقام کېنې الله ﷻ د کفار (مشرکانو) د خولو څخه متعددې جملې راځکایت کړي دي چې په اکثرو کېنې د "هَذَا" کلمه نازله شوې ده چې هغه توحید ته اشاره ده په کوم باندې چې ورباندې جملې "أَجْعَلَ الْآلِهَةَ إِلَهًا وَجِدًا" دلالت کوي. جملې دا دي:

الف: په "إِنَّ هَذَا لَشَيْءٌ عَجَابٌ" کېنې د "عَجَابٌ" کلمه د "عَجِيبٌ" دپاره مبالغه ده لکه چې د "کبیر" دپاره د "کُبَارٌ" کلمه مبالغه ده^(۲). یعنې مشرکان وایي چې: یقیناً دغه توحید "چې الله ﷻ هیڅ شریک نه لري" ډېر زیات عجیبه خبره او نادر شی دی.

ب: په "إِنَّ هَذَا لَشَيْءٌ يُرَادُّ" کېنې د "شَيْءٌ يُرَادُّ" کلمات علماوو کرامو په متعددو تفسیرونو سره معنی کړې دي^(۳). خو کومه معنی چې بهتره برهښي او د شان نزول سره ښه مطابق لري هغه دا ده چې یقیناً دغه توحید هر ورو داسې یو شی دی چې د محمد ﷺ د پلوه ورته اراده کړې شوې ده، او کلک نیت یې کړی دی چې دعوت ورته وچلوي، نو د مصالحې تمه کول ورته عبث دي، نوموړی ﷻ د خپلې ارادې بدلونکي نه دی.

ج: په "مَا سَمِعْنَا بِهَذَا فِي آلِهَةِ الْأَخْرَةِ" کېنې د "آلِهَةِ الْأَخْرَةِ" کلمات مفسرینو کرامو په لاتدي دوه وو معناوو سره تفسیر کړي دي

(۱) لسان العرب ج ۷ ص ۲-۱

(۲) القاموس المحيط ج ۳ ص ۱۵۷

(۳) روح المعاني ج ۲۳ ص ۱۶۸- تفسیر الکشاف ج ۴ ص ۷۳

ص ۳۸

اول: د ﴿ اَلْمَلِئَةُ الْاٰخِرَةُ ﴾ څخه د نصرانیت دین مطلب دی، چې په اهل الکتابو کښې وروستی دین دی^{۱۱}. یعنې دغه د توحید عقیده مونږ د اهل الکتابو په وروستی دین کښې هم نه ده اورېدلې، د دغه دین (نصرانیت) اهل هم په تثلیث قائل دي.

دوهم: د دغو کلمو څخه د قریشو خپل دین ته اشاره ده^{۱۲}. یعنې دغه د توحید عقیده مونږ د خپلو نژدې پلرونو په دین کښې نه ده اورېدلې، نو باور ورباندې نه شو کولی.

د: په ﴿ اِنْ هٰذَا اِلَّا اَخْتِلَافٌ ﴾ کښې د ﴿ اَخْتِلَافٌ ﴾ کلمه دلته د کذب او دروغو معنی ورکوي^{۱۳}. یعنې دغه د توحید خبره نه ده، مګر دروغه ده چې نه د اهل الکتابو په وروستی دین کښې شته او نه زمونږ د نژدې پلرونو په دین کښې.

دا د یو پلوه، او د بله پلوه د ﴿ اُنْزِلَ عَلَيْهِ الذِّكْرُ مِنْ بَيْنِنَا ﴾ مضمون په بل ایت کښې داسې نازل شوی دی چې: ﴿ وَقَالُوا لَوْلَا نَزَلَ هٰذَا الْقُرْآنُ عَلٰی رَجُلٍ مِّنَ الْقَرْيَتَيْنِ عَظِيْمٍ ﴾ [الزخرف: ۳۸] یعنې او مشرکان وايي چې دغه قرآن د دغو دواړو ښارونو (مکه، طائف) څخه په یوه لوی (بډای) سړي باندې ولې نازل نه کړی شو؟

یو نحوي تحلیل

۴- د ﴿ جُنْدٌ مَّا هُنَالِكَ مَهْزُومٌ مِّنَ الْاَخْزَابِ ﴾ په نحوي تحلیل کښې مفسرینو کرامو متعدد صورتونه لیکلي دي^{۱۴}، خو کوم صورت چې مونږ ته بهتر برېښېدلی دی هغه په لاندې ټکو کښې خلاصه کېږي.

الف: د ﴿ جُنْدٌ ﴾ کلمه د مقدري مبتدا (هُنَّ) دپاره خبره ده، دغه ضمیر (هُنَّ) د توحید او رسالت څخه انکار کوونکو کفارو ته راجع دی.

ب: د «مَا» توری ورسره د تحقیر او تقلیل دپاره اضافه شوی دی.

ج: د ﴿ هُنَالِكَ ﴾ کلمه ظرف مکان دی، چې راتلونکي ﴿ مَهْزُومٌ ﴾ پورې ارتباط نیسي او مکې معظمې ته پکښې اشاره ده.

د: د ﴿ مَهْزُومٌ ﴾ کلمه د ذکرې شوې مقدري مبتدا (هُنَّ) دپاره دوهم خبر دی.

ه: د ﴿ مِّنَ الْاَخْزَابِ ﴾ کلمه د ﴿ جُنْدٌ ﴾ پورې ارتباط لري.

نو د ذکرې شوو ټکو په ملحوظ یې د معنی حاصل داسې راڅېږي چې: دا ډلګۍ چې د توحید او رسالت څخه انکاري ده د ډلو د جملې څخه یوه وړوکې او حقیره ډلګۍ ده او همدا ډلګۍ په همدغې مکه معظمه کښې ماتې ورکړې شوې ده، او په خپلو کړو وړو پښه‌مانه کړې شوې ډلګۍ ده.

(۱) تفسیر ابن کثیر ج ۴ ص ۲۸: الدر المنثور ج ۷ ص ۱۴۶، المحرر الوجیز ج ۱۴ ص ۱۱

(۲) تفسیر ابن السعد ج ۷ ص ۲۱۵

(۳) تفسیر الطبري ج ۲۲ ص ۱۲۸

(۴) تفسیر الفاسي ج ۱۴ ص ۱۴۹: الباب فی علوم الکتاب ج ۱۶ ص ۳۸۰

خو کاله وروسته د ایت شریف مضمون مصداق وموند چې مشرکان د مکې معظمې د فتحې په ورځ په خپل کور کښې د هزیمت او ذلت سره مخامخ شوه، والحمد لله.

لَمْ كَذَّبَتْ قَبْلَهُمْ قَوْمُ نُوحٍ وَعَادٌ وَفِرْعَوْنُ ذُو الْأَوْتَادِ ﴿١٢﴾ وَثَمُودُ وَقَوْمُ لُوطٍ وَأَصْحَابُ لَيْكَةِ أُولَئِكَ الْأَحْزَابُ ﴿١٣﴾ إِنَّ كُلَّ إِلَّا كَذَّبَ الرُّسُلَ فَحَقَّ عِقَابِ ﴿١٤﴾ وَمَا يَنْظُرُ هَؤُلَاءِ إِلَّا صَيْحَةً وَاحِدَةً مَّا لَهَا مِنْ فَوَاقٍ ﴿١٥﴾

[۱۲] د دوی (د دې زمانې د عنادې کفارو) څخه وړاندې د نوح عليه السلام قوم (خپل پیغمبر ته) د دروغو نسبت کړی وه، او عادیانو (ورته هم)، او د موږیو (میخونو) خاوند فرعون (ورته هم دغه نسبت کړی وه).

[۱۳] او ثمودیانو او د لوط عليه السلام قوم او د ځنگله ملگرو (هم دا کار کړی وه)، دغه (ذکر شوي نومونه داسې) حزبونه (ډلې) دي (چې الله تعالی هلاک کړي دي).
[۱۴] (دغه ټولگي) یو هم نه وه مگر پیغمبرانو ته یې د دروغو نسبت کړی وه نو زما عذاب ورباندې متحقق (او واقع) شو.

[۱۵] او دغه کفار انتظار نه کوي مگر داسې یوې کړکې ته چې هغې ته هیڅ ډیل نشته.

ارتباط او توضیحات

۱- وړاندېني ایتونه د ﴿مِنْ الْأَحْزَابِ﴾ په کلماتو سره ختم شوي وه او هلاکو شوو کافرو قومونو نه په اجمالي توګه اشاره شوې وه، په دې ایتونو کښې د همدغو هلاکو شوو کافرو قومونو څو مثالونو ته اشاره کېږي چې توضیحات یې په لاندې ډول وړاندې کېږي.

سوال جواب

۲- که څوک وایي چې: په ﴿وَفِرْعَوْنُ ذُو الْأَوْتَادِ﴾ کښې د "أَوْتَاد" کلمه د "وُتِدَ" - لکه "شرف" - جمع ده چې د موږي معنی ورکوي^(۱)، نو په څه مناسبت فرعون ته د ذُو الْأَوْتَاد (د موږیو خاوند) لقب ورکړی شوی دی؟
مونږ وایو چې: په دې مناسبت کښې مفسرینو کرامو ډېرې وجې لیکلې دي^(۲). لاندې مثالونه یې ولولئ:
الف: دا لقب د زیات قوت څخه کنایه دی، چې په موږیو سره ځیمې درېږي او وحشي شيان ورباندې اداره کېږي.
ب: دا لقب د ډېر زیات ظلم څخه نمایندګي کوي. او دا ځکه چې فرعون به د تعذیب په وخت

(۱) لسان العرب ج ۳ ص ۴۴۴

(۲) زاد السیر ج ۶ ص ۳۲: روح المعانی ج ۲۳ ص ۱۷۱

کښې د یو مظلوم پښې او لاسونه په څلورو موږیو پورې موږي کول او مېخ کول، او بیا به یې ورباندې منگوران او لړمان ورخوشې کول او یا به یې ورته په سینه باندې ډېره غټه ډېره ایښودله، ترڅو به چې په همدغه حال کښې مړ شو.

یادونه

۳- د الله ﷻ په توفیق د [الشعراء: ۱۷۶] ایت لاندې د ﴿وَأَصْحَابُ لَيْكَةِ﴾ کلمه ښه پوره شرحه شوې ده چې د شعيب ﷺ د قوم څخه عبارت ده، نو په دې مقام کښې داسې مضمون لاس ته راځي چې ای پیغمبره! د دې زمانې د کفارو څخه وړاندې د نوح ﷺ قوم، عادیانو، لوی ظالم او لوی پاچا (فرعون)، ثمودیانو، د لوط ﷺ قوم او د ځنگله ملگرو هر یوه خپل خپل پیغمبر ته د دروغو نسبت کړی وه؛ نو ته مه خپه کېږه چې تاته خپل قوم د دروغونو نسبت کوي. دغه دي د کفري هلاکو شوو ډلو مثالونه، د دغو د هلاکولو وجه بله نه وه مگر فقط همدا وجه وه چې دوی پیغمبران دروغونو وگڼل، نو زموږ د عذاب خبره ورباندې په اثبات ورسېده او ورباندې تطبیق شوه، نو ستا قوم ته په کار دي چې د هغوی څخه د عبرت درس واخلي.

فُواق څه معنی؟

۴- په ﴿إِلَّا صَيْحَةً وَاجِدَةً مَّا لَهُمْ مِنْ فُواقٍ﴾ کښې د "فُواق" کلمه د هغه لږ وخت دپاره وضعه شوې ده په کوم کښې چې د شوه درلودونکي څاروي ته راوژیږنلی شي او د خوشې کولو څخه وروسته بیا د دوهم ځل دپاره راوژیږنلی شي^(۱). یا په بل عبارت: د دوه وو زیږنلو ترمنځ وقفه (خوشې کول) د "فُواق" په نامه یادېږي.

همدې لږ وخت وقفې ته نبی کریم ﷺ اشاره کړې ده چې: «مَنْ قَاتَلَ فِي سَبِيلِ اللَّهِ فُواقَ نَاقَةٍ وَجَبَتْ لَهُ الْجَنَّةُ»^(۲) یعنې هرڅوک چې د الله ﷻ په لاره کښې د لنګې اوبښې د فواق په اندازه وخت جنگ (جهاد) وکړي نو جنت ورته واجب شو.

نو د ایت شریف حاصل داسې راڅرګړي چې: د دې زمانې عنادي کفار (چې په کفري عقیده کلک دي) انتظار نه باسي مګر یوې داسې کړکېچې ته چې د پیل په حال کښې د "فُواق" په اندازه هم وقفه نه لري.

پاتې شوه دا خبره چې دغه کړکېچې د کومې کړکېچې څخه عبارت ده؟، نو دا لاندې درې احتماله لري^(۳):

الف: دا کړکېچې د دنیاوي عذاب څخه کنایې ده، لکه چې په پخوانیو هلاکو شوو قومونو باندې ورنازل شوې وه.

(۱) مفردات الراغب ص ۴۰۲

(۲) مسند احمد بن حنبل ج ۸ ص ۲۴۳

(۳) المحرر الوجیز ج ۱۴ ص ۱۴: روح المعانی ج ۲۳ ص ۱۷۲

ب. دا کړیکه د لومړۍ شپېلی اواز ته اشاره ده د کوم سره چې ټول ساکنان مړه کېږي.
ج. په دې کښې د دوهمې شپېلی اواز مراد دی، چې خلک بهرته راژوندي شي او حساب کتاب پیل شي.

تبصرہ

۵- که څه هم ذکر شوي درې واړه تفسیرونه سره څه منافات نه لري، د بدلیت په لحاظ ټول اراده کېدلی شي؛ مگر د راتلونکي ایت شریف سره درېم تفسیر ډېر ښه تړاو لري لکه چې وروسته به ان شاء الله څرګند واصله شي.

﴿وَقَالُوا رَبَّنَا عَجِّلْ لَنَا قِطْنًا قَبْلَ يَوْمِ الْحِسَابِ﴾ ١٦٦ ﴿أَصْبِرْ عَلَىٰ مَا يَقُولُونَ وَلَا تُكْرِهْ عَبْدَنَا دَاوُدَ ذَا الْأَيْدِ ۚ إِنَّهُ أَوَّابٌ﴾ ١٦٧ ﴿إِنَّا سَخَّرْنَا الْجِبَالَ مَعَهُ يُسَبِّحْنَ بِالْعُشِيِّ وَالْإِشْرَاقِ﴾ ١٦٨ ﴿وَالطُّيُورَ مَحْشُورَةً كُلٌّ لَّهٗ أَوَّابٌ﴾ ١٦٩ ﴿وَشَدَدْنَا مُلْكَهُ ۖ وَءَاتَيْنَاهُ الْحِكْمَةَ وَفَضَّلَ الْخِطَابِ﴾ ١٧٠ ﴿وَرَخِي

(۱۷) (ای پیغمبره!) ته د هغو خبرو (په اورېدلو) باندې صبر وکړه کومې چې مشرکان یې وایي او (د خپلې حوصلې او استقامت د خپلولو دپاره) زمونږ مخلص بنده داود عليه السلام یاد کړه چې (په عبادت کښې) د ښه قوت خاوند وه، یقیناً داود عليه السلام (خپل رب ﷻ ته) ډېر رجوع کوونکی وه.

(۱۸) (د صبر د کبله) یقیناً مونږ د داود عليه السلام سره غرونه مسخر کړي وه په داسې حال چې د ورځې په آخره برخه او (هم) په اوله برخه کښې به یې ورسره تسبیحات زمزمه کول.

(۱۹) او مرغان (مو هم ورته) په داسې حال کښې (مسخر کړي وه) چې ورغونډه کړی شوي به وه (او په خواو شا کښې به ورتول شوي وه).

[۲۰] او مونږ د داود ﷺ پاچايي بڼه قوي کړې وه، او نبوت او (هم) د شخړو د فيصله کولو بصيرت مو ورکړی وه.

ارتباط او د مطلب خلاصه

په دې ایتونو کېنې د یو پلوه هغه غبرگون ته اشاره شوې ده کوم چې مشرکانو د وړاندېني
منصل ایت په مقابل کېنې د استهزاء او ملنډو په توګه خپل کړی وه، او د بله پلوه پکېنې ښې
کریم ته د هغوی د غبرګون په وړاندې د صبر او استقامت توصیه شوې ده، چې حوصله د لاسه
وړنه کړي نو حاصل یې داسې راخبري:

ای پیغمبره! د خپلې حوصلې د قوي کولو دپاره دغه ارشادات په نظر کښې ونیسئ:

۱- کفار خو د ملنډو او مسخرو په توگه ستا د بې حوصلې کولو په غرض ستا د غوږه وایي او تاته یې دراوړوي چې: ای زموږ ربه! موږ ته د عذاب هغه برخه په توندۍ سره راکړه او د حساب کتاب څخه وړاندې مو ورباندې مبتلا کړه، د کومې چې ته موږ ته د حساب کتاب څخه وروسته د قیامت په روځ راکوونکې یې.

۲- خو ای پیغمبره! ته د کفارو په دغو استهزاء آمیزه خبرو باندې مه بې حوصلې کېږه او د زغم څخه کار واخله ترڅو ستا درجات او مراتب نور هم د الله ﷻ په وړاندې لوړ او اوچت شي.

۳- نو د همدغه مطلب ترلاسه کولو دپاره زموږ د یوه مخلص بنده (داود ﷺ) حالات درپه زړه کړه چې د زغم او صبر د کبله ورته موږ څومره عالي شان ورکړی وه. هغه دا چې:

الف: داود ﷺ په عبادت کښې د ډېر قوت خاوند وه او خپل رب ﷻ ته ډېر رجوع کوونکی وه.
ب: په دې باندې علاوه چې موږ ورته په جالوت ظالم پاچا باندې نصرت ورکړی وه، غرونه مو هم ورته تابع گرځولي وه، چې سبا او بېگانه به یې ورسره په تسبیحاتو کښې اشتراک کاوه او په خپلو اوازونو سره به یې د هغه اواز بدرگه کاوه.

ج: همدارنگه به مرغان هم ورتولېده او د تسبیحاتو په مجلس کښې به یې ورسره گډون کاوه.
لنډه دا چې د غرونو او مرغانو څخه هر یو داود ﷺ ته رجوع کوونکی وه او د همدغه ﷻ د تسبیحاتو په مجلس کښې ورسره اشتراک کوونکی وه.

د: موږ داود ﷺ ته ډېر قوي او محکم حکومت او پاچاهي ورکړې وه.

ه: همدارنگه مو ورته برسېره پر پاچاهۍ حکمت او نبوت هم ورکړی وه او د خبرو او منازعاتو د فیصله کولو توان مو هم وربښلی وه.

دا ځکه چې داود ﷺ د ډېر زغم او صبر خاوند وه (صبر که څه هم تریخ دی خو مېوه او نتائج یې ډېر خواږه دي).

توضیحات

۱- په ﴿رَبَّنَا عَجِّلْ لَنَا قِطَّنًا﴾ کښې د "قِطَّ" کلمه په لغت کښې په متعددو معناوو سره معنی شوې ده، چې یوه معنی یې نصیب (برخه) ده^(۱). په دې مقام کښې همدغه معنی په زړه پورې برېښي. پاتې شوه دا خبره چې دلته د څه شي برخه مطلب ده، یا په بل عبارت: مشرکانو د څه شي برخه په عجله سره غوښتله؟ نو د دې جواب دا دی چې:

ځینو مفسرینو کرامو دلته د "قِطَّ" کلمه په مطلقې برخې سره تفسیره کړې ده^(۲). یعنې مشرکانو به د استهزاء په توگه ویلې چې: ای ربه! موږ ته خپله برخه عذاب او یا موږ ته خپله برخه ثواب د

(۱) لسان العرب ج ۷ ص ۳۸۲

(۲) تفسیر الطبري ج ۲۳ ص ۳۵

آخرت څخه وړاندې په دنیا کېنې راکړه.

مگر مونږ ته بهتره برېښي چې دلته به د هغوی د عذاب برخه مطلب وه، او دا ځکه چې په وړاندې ایتونو کېنې په عذاب سره د تهدید خبره راروانه ده. او همدې مطلب ته په بل ایت کېنې داسې اشاره شوې ده چې: ﴿مَا عِنْدِي مَا تَسْتَعْجِلُونَ بِهِ﴾ [الأنعام: ۵۷] یعنې ای پیغمبره! کفار مخاطب کړه چې هغه عذاب زما په نزد نشته په کوم باندې چې تاسو عجله او توندی کوئ، هرڅه د الله ﷻ په اختیار کېنې دي او بس.

آید څه معنی؟

۲- په ﴿ذَا الْآيِدِ إِنَّهُ أَوَّابٌ﴾ کېنې د آید کلمه د آذ ینید لکه بَاع ینع - څخه مصدر ده، چې د ډېر قوت معنی ورکوي^(۱)، خو دلته په عبادت کېنې قوت مطلب دی چې د ﴿إِنَّهُ أَوَّابٌ﴾ جمله ورباندې دلالت کوي. یعنې داوود ﷺ په عبادت کېنې د ډېر قوت خاوند وه، او دا ځکه چې یقیناً هغه ﷻ الله ﷻ ته ډېر رجوع کوونکی وه.

همدې مضمون ته د اشارې په توګه نبي کریم ﷺ فرمایلي دي چې: «أَحَبُّ الصَّلَاةِ إِلَيَّ اللَّهُ صَلَاةُ دَاوُدَ وَأَحَبُّ الصِّيَامِ إِلَيَّ اللَّهُ صِيَامُ دَاوُدَ وَكَانَ يَنَامُ نِصْفَ اللَّيْلِ وَيَقُومُ ثُلُثَهُ وَيَنَامُ سُدُسَهُ وَيَصُومُ يَوْمًا وَيُفْطِرُ يَوْمًا»^(۲) یعنې الله ﷻ ته په لمونځونو کېنې د داوود ﷺ لمونځ ډېر محبوب دی او الله ﷻ ته د روزو څخه د داوود ﷺ روزه ډېره محبوبه ده (هغه دا چې) داوود ﷺ به نیمه شپه ویده کېده، او د شپې په درېمه برخه کېنې به درېده (عبادت به یې کاوه)، بیا به د شپې شپږمه برخه ویده کېده (د شپې په څلورو برخو کېنې به یې خوب کاوه او دوه برخې به یې په عبادت سره رنې کولې)، همدارنګه د داوود ﷺ عادت دا وه چې یوه ورځ به یې روزه نیوله او یوه ورځ به یې نه نیوله (یوه ورځ به روزه وه او یوه ورځ به بوزه، نو په هره میاشت کېنې به یې پنځلس روزې نیولې).

یادونه

۳- د ﴿إِنَّا سَخَّرْنَا الْجِبَالَ مَعَهُ﴾ جملې مضمون مونږ د الله ﷻ په توفیق د [الأنبياء: ۷۹] ایت لاندې لیکلي دي چې بیا لیکلو ته یې اړتیا نه گورو.

څو نکات

۴- په دې مقام کېنې باید لاندې نکات په ذهن کېنې وساتلی شي:
الف: د ﴿يُسَبِّحُنَ﴾ کلمه د تسبیح څخه اشتقاقه شوې ده، دلته تسبیح عامه ده، چې په ذکر سره وي او که په لمانځه سره.

(۱) لسان العرب ج ۳ ص ۷۶

(۲) صحيح البخاري ج ۱ ص ۱۵۲

ب: په ۛ بِالْعِشِيِّ ۛ کښې د "عشی" کلمه هغه وخت ته وضعه شوې ده کوم چې د لمر د زوال څخه پیل کېږي او په سهار باندې ختمېږي.^(۱)

ج: که څوک وايي چې: په دې کښې څه حکمت دی چې د ۛ وَالْإِشْرَاقِ ۛ په عوض "وَالشُّرُوقِ" نازل نه شو، حال دا چې د "إِشْرَاقٍ" معنی د دغو دواړو سره مرادفه ده چې د لمر ختلو څخه عبارت ده؟

مونږ وايو چې: "شُرُوقٌ" یا "شُرُوقٌ" هره یوه کلمه د أَفُق څخه د لمر راپورته کېدلو (طلوع) دپاره وضعه شوې ده^(۲)، په کوم کښې چې د یوه اوږده حدیث په مقتضی لمونځ کول ممنوع دي^(۳).
اما د "إِشْرَاقٍ" کلمه د لمر د پوره روښانه کېدلو معنی ورکوي چې د طلوع څخه وروسته ورباندې څه وخت تېر شي^(۴)، په کوم کښې چې د نفلي لمونځ کول مستحب دي، کوم ته چې په شریعت کښې درې لقبونه ورکړي شوي دي. هغه دا چې:

د إِشْرَاقٍ د لمانځه درې لقبونه

اول: "صَلَاةُ الْإِشْرَاقِ"، لکه چې په ایت شریف کښې ورباندې صراحت شوی دی.
دوهم: "صَلَاةُ الْأَوْبَيْنِ"، چې دا د داود عليه السلام لمونځ دی او داود عليه السلام د "أَوَابٍ" لقب درلود لکه چې په ۛ إِنَّهُ أَوَابٌ ۛ کښې په څرگنده توګه نازل شوی دی.

درېم: "صَلَاةُ الضُّحَى"، چې عبد الله بن عباس رضي الله عنه وايي: «صَلَاةُ الْإِشْرَاقِ صَلَاةُ الضُّحَى»^(۵)، یعنې د إِشْرَاقٍ لمونځ د څانګې لمونځ دی. ابو هريره رضي الله عنه او انس رضي الله عنه وايي چې: «صَلَاةُ الْأَوْبَيْنِ صَلَاةُ الضُّحَى»^(۶)، یعنې د اوابینو لمونځ د څانګې لمونځ دی.

د: که څوک وايي چې إِشْرَاقٍ د کوم وخت څخه پیل کېږي؟

مونږ وايو چې: د دغه وخت تعین ته په لاندې احادیثو کښې اشاره شوې ده:

اول: نبي کریم ﷺ فرمایلي دي چې: «صَلَاةُ الْأَوْبَيْنِ إِذَا رَمِضَتْ الْفِصَالُ مِنَ الضُّحَى»^(۷)، یعنې د اوابینو د لمانځه وخت هغه وخت شروع کېږي چې کله د څانګې د وخت څخه د وړو جونګیانو پښې (په ځمکه باندې د ګرمۍ د کبله) وسوزي. یا په بل عبارت، چې لمر څه پورته شوی وي او ځمکه یې توده کړې وي.

(۱) مفردات الراغب ص ۲۴۷

(۲) القاموس المحيط ج ۲ ص ۷۰۲

(۳) مسند احمد بن حنبل ج ۷ ص ۳۹

(۴) لسان العرب ج ۱۰ ص ۱۷۴

(۵) تفسیر القرطبي ج ۱۵ ص ۱۶۰

(۶) الدر المنثور ج ۷ ص ۱۵۲

(۷) مسند احمد بن حنبل ج ۷ ص ۷۴

دوهم: نبی کریم ﷺ په یوه حدیث کښې فرمایلي دي چې: «...فَإِذَا طَلَعَتْ قَارِنُهَا فَإِذَا ارْتَفَعَتْ قَارِنُهَا...»^(۱) یعنې کله چې لمر راوخېژي نو شیطان ورسره خپل ځان ضمیمه کړي ترڅو د لمر پرستانو په عبادت کښې معبود وگرځي او سجده ورته وکړي شي، نو تاسو په دغه وخت کښې نفلي لمونځونه مه کوئ چې د هغوی سره مو مشابهت صورت ونه نیسي. نو کله چې لمر د خپل أفق څخه پورته شي نو شیطان ترې جدا شي (نو تاسو په دغه وخت کښې نفلي لمونځونه کوئ چې د هغوی سره پکښې مشابهت صورت نه نیسي).

ه: خو څرنگه چې ذکر شوی اولنی حدیث یوازې په گرمو سیمو کښې او یوازې په اوږدې کښې د اشراق د پېژاندلو نښه ګرځېدلی شي، او په دوهم حدیث کښې د «ارْتَفَعَتْ» کلمه مجمله ده چې د ارتفاع اندازه پکښې نه ده ټاکلې شوې، نو فقهاوو کرامو په ټولو مناطقو او په ټولو موسمونو کښې د اشراق د پېژاندلو دپاره او هم د ذکر شوي دوهم حدیث د اجمال د اوچتولو دپاره ذکر شوی وخت اندازه کړی دی او ویلي یې دي چې: «هَذَا الْوَقْتُ قَدْرُ رَمَحٍ بَعْدَ طُلُوعِهَا بِمِقْدَارِ ثُلُثِ سَاعَةٍ»^(۲) یعنې دغه د اشراق وخت هغه وخت دی په کوم کښې چې لمر د یوې نېزې په اندازه د أفق څخه پورته شي، چې د یوه سات د درېمې برخې اندازه ده. یا په بل عبارت: د لمر د طلوع څخه شل دقیقې وروسته د اشراق وخت داخلېږي.

و: که څوک وایي چې د اشراق لمونځ څو رکعتې دی؟

مونږ وایو چې: په لاندې دوه وو احادیثو کښې د ذکر شوي لمانځه د رکعتونو اقل عدد او اکثر عدد (دواړو) ته اشاره شوې ده:

اول: نبی کریم ﷺ فرمایلي دي چې: «مَنْ حَافِظٌ عَلَى شَفْعَةِ الصُّحَى غُفِرَ لَهُ ذُنُوبُهُ وَإِنْ كَانَتْ مِثْلَ زَبَدِ الْبَحْرِ»^(۳) یعنې هر څوک چې د ځانښتي لمانځه په یوه جوړه (دوه رکعتې) باندې همېشوالی وکړي، نو ګناهونه به یې ورته (د الله ﷻ د پلوه) وېښلی شي اگر که د دریاب د څګ په اندازه ډېرې وي.

دوهم: أم هانئ، رضی الله عنها وایي چې: «أَتَى بَعْدَ مَا ارْتَفَعَ النَّهَارُ يَوْمَ الْفَتْحِ فَأَتَى بِتُوبٍ فَسَبَّحَ عَلَيْهِ فَانْتَسَلَ ثُمَّ قَامَ فَرَكَعَ ثَمَانِي رَكَعَاتٍ»^(۴) یعنې د مکې معظمې د فتحې په ورځ نبی کریم ﷺ زما کور ته په داسې وخت کښې راغی چې ورځ پورته شوې وه (د ځانښت وخت وه) نو غسل یې وکړ او بیا یې اته رکعتې لمونځ اداء کړه.

سوال جواب

۵- که څوک وایي چې: په ﴿كُلُّ لَهْرٍ أَوَابٌ﴾ کښې د ﴿لَهْرٌ﴾ ضمیر چاته راجع دی؟

(۱) مستند احمد بن حنبل ج ۷ ص ۳۸: سنن ابن ماجه ص ۸۸

(۲) الفقه الإسلامي وأدلته ج ۱ ص ۵۲۰

(۳) جامع الترمذي ج ۱ ص ۱۰۸

(۴) صحيح مسلم ج ۱ ص ۲۴۹

مونږ وایو چې: د دغه ضمیر په مرجع کښې مفسرین کرام لاندې دوه ډلې شوي دي^(۱).
 الف. جمهور علماء کرام وایي چې دغه ضمیر داود عليه السلام ته راجع دی، خو آوایت د اطاعت په معنی سره اخلي. یعنې هر یو د غرونو او مرغانو څخه په تسبیحاتو کښې داود عليه السلام ته اطاعت کوونکی وه.
 ب. ځینې نور وایي چې ذکر شوی ضمیر الله تعالی ته راجع دی. یعنې هر یو (داود عليه السلام، غرونه، مرغان) الله تعالی ته رجوع کوونکی وه.

ذکر شوي دواړه تفسیرونه د بدلیت په لحاظ اراده کېدلی شي خو مونږ ته د مقام په لحاظ اولنی تفسیر غوره برېښي چې خبره د داود عليه السلام په حالاتو کښې راروانه ده.

یادونه

۶- په [البقرة: ۲۵۱] ایت کښې هم داود عليه السلام ته د حکمت د ورکړې ذکر نازل شوی دی او هلته مونږ د الله تعالی په توفیق لیکلي دي چې د حکمت څخه نبوت مراد دی، نو په ﴿وَأَتَيْنَاهُ الْحِكْمَةَ﴾ کښې هم باید د ﴿الْحِكْمَةَ﴾ کلمه په نبوت سره تفسیره شي.

فصل الخطاب څه معنی؟

۷- په دې مقام کښې علماوو کرامو د ﴿وَفُضِّلَ الْخِطَابُ﴾ کلمات په متعددو معناوو سره تفسیر کړي دي^(۲)، کوم تفسیر چې مونږ ته په زړه پوری برېښېدلی دی او د راتلونکو ایتونو سره ډېر ښه سلېښت نیسي هغه دا دی چې دلته د «فُضِّلَ الْخِطَابُ» څخه د قضاء او فیصلې بصیرت مراد کړی شي. یعنې مونږ داود عليه السلام ته برسېره په نبوت د جگړمارانو ترمنځ د فیصلو بصیرت هم ورکړی وه، چې د ضرورت په وخت کښې به یې ترې کار اخست.

لنډه دا چې پیغمبري علم (وحی) ورته یو نعمت وه او د قضاء بصیرت (اجتهادي علم) یې بل نعمت وه. د ښه وضاحت دپاره لاندې اثر ولولئ:

امیر المؤمنین عمر رضی الله تعالی عنہ ویلي دي چې: «عَلَيَّ أَقْضَاءُ وَأَبِي أَقْرُونَا»^(۳) یعنې علي رضی الله تعالی عنہ په مونږ کښې ښه قاضي دی (او د قضاء د ښه بصیرت خاوند دی)، او أبي بن کعب رضی الله تعالی عنہ په مونږ کښې ښه قاري (ښه علم درلودونکی) دی.

ترهیب او ترغیب

۸- الله تعالی نبي کریم صلی الله تعالی علیه وسلم ته د کفارو د زورونې او ایذاء په مقابل کښې په دوه ډوله توصیه کړې وه، یوه په ترهیب (دارولو) سره او بله په ترغیب (هڅولو) سره، چې لږ څه شرحه یې دا ده:
 الف: د ترهیب لاندې مثالونه ولولئ:

(۱) زاد المبرج ج ۶ ص ۳۲۴: روح المعاني ج ۲۳ ص ۱۷۶
 (۲) تفسیر القرطبي ج ۱۵ ص ۲۶۲: زاد المبرج ج ۶ ص ۳۲۵
 (۳) مسند احمد بن حنبل ج ۸ ص ۵

اول ﴿لَعَلَّكَ نَبِيٌّ مِّنْكَ أَلَّا يَكُونُوا مُؤْمِنِينَ﴾ [الشعراء ۳] یعنی ای پیغمبر! شاید چي نه د دي کړله د خپل ځان هلاکوونکي وگرځي چي کفار مومنان جوړ نه شوه (او دلایلو نه يي غور کيښود).
دوهم ﴿فَأَصْبِرْ لِحُكْمِ رَبِّكَ وَلَا تُكِنْ كَفُؤًا حِجَابَ الْحُوتِ﴾ [القصص ۴۸] یعنی ای پیغمبر! ته د خپل رب څه حکم او فیصلې ته صبر وکړه (او ورته منتظر اوسه) او د ماهي د مډگري (یونس علیه السلام) غوندي مه کړه (چي يي صبري يي وکړه او د خپل رب څه د عتاب لاندې واقع شو).

ب د تر غيږ توصيه په همدې ايتونو کيښي منعکسه شوي ده چي حاصل يي داسې راخبري داود علیه السلام د حالوت (غټ کافر) او نورو کفارو په مقابل کيښي صبر او استقامت خپل کړی وه چي الله څه ورته عالي مراتب او لوړ فضائل وربښلي وه.

نو ای پیغمبر! ته هم د خپلي زماني د کفارو د ابداء په مقابل کيښي د داود علیه السلام غوندي استقامت او صبر ته ادامه ورکړه چي ترڅو ته هم په يوه بل شکل کيښي د همغه څه غوندي د فضائلو څاوند وگرځي، د مثال په توگه:

اول: مونږ به تاته د کفارو هغه زړونه نرم وگرځوو کوم چي د غرونو څخه سخت او د اوسپنو څخه کډک دي، نو داسې وخت در روان دی چي ستا په دين کيښي به په دلنيزه توگه داخلېږي.

دوهم: مونږ به هغه کفار تاته ابل کړو کوم چي د سارانپو مرغانو غوندي ستا څخه نفرت کوونکي دي، دوی به ستا په شاوخوا راتاو کړو او په لمونځونو او تسبیحاتو کيښي به دوسره اشتراک کوونکي جوړ شي، لکه څنگه چي مونږ داود علیه السلام ته سارانپي مرغان ابل کړي وه.

درېم: مونږ به تاته د داود علیه السلام په شان دوامداره او قوي حکومت درکړو چي په ځمکه کيښي به هرې خوا ته نیلي وزغلوې.

څلورم: مونږ به تاته ترهغي ورځي پورې جلي وحې جاري وساتو ترڅو چي قرآن کریم تکمیل شي پنځم: بالاخره تاته او ستا امت ته به د قضاء او فیصلې بصیرت درپېرزو کړو، چي د قیامت تر ورځي به ترې په غیر منصوبي قضایاوو کيښي کار اخلي.

لنډه دا چي ستا په زورونه او خپه کېدلو ستا مراتب لوړېږي او اجرونه دي زیاتېږي.

﴿وَهَلْ أَتَاكَ نَبِيٌّ الْخَصِيمِ إِذْ قَسَوْرُوا الْمِخْرَابَ﴾ (۱) ﴿إِذْ دَخَلُوا عَلَىٰ دَاوُدَ فَفَرَّغَ مِنْهُمْ﴾
﴿قَالُوا لَا تَخَفْ خَصِمَانِ إِنَّا بَعْضُنَا عَلَىٰ بَعْضٍ فَأَحْكُم بَيْنَنَا بِالْحَقِّ وَلَا تُشْطِطْ﴾
﴿وَأَهْدِنَا إِلَىٰ سَوَاءِ الصِّرَاطِ﴾ (۲) ﴿إِنَّ هَذَا أَخِي لَهُ تِسْعٌ وَتِسْعُونَ نَعْجَةً وَلِيَ نَعْجَةٌ وَجِدَّةٌ﴾
﴿فَقَالَ أَكْفَلْنِيهَا وَعَزَّنِي فِي الْخِطَابِ﴾ (۳) ﴿قَالَ لَقَدْ ظَلَمَكَ بِسُؤَالِ نَعَجِكَ إِلَىٰ ذِي الْقَبْرِ﴾
﴿وَإِنَّ كَثِيرًا مِّنَ الْخُلَطَاءِ لَمِنَ بَعْضِهِمْ عَلَىٰ بَعْضٍ إِلَّا الَّذِينَ ءَامَنُوا وَعَمِلُوا الصَّالِحَاتِ﴾

(۳۸)

وَقَلِيلٌ مَّا هُمْ وَظَنَّ دَاوُدُ أَنَّمَا فَتَنَّاهُ فَاسْتَغْفَرَ رَبَّهُ وَخَرَّ رَاكِعًا وَأَنَابَ ﴿٣٨﴾ فَغَفَرْنَا لَهُ ذَلِكَ وَإِنَّ لَهُ عِندَنَا لَزُلْفَىٰ وَحُسْنَ مَآبٍ ﴿٣٩﴾ يٰدَاوُدُ إِنَّا جَعَلْنَاكَ خَلِيفَةً فِي الْأَرْضِ فَاحْكُم بَيْنَ النَّاسِ بِالْحَقِّ وَلَا تَتَّبِعِ الْهَوَىٰ فَيُضِلَّكَ عَنْ سَبِيلِ اللَّهِ إِنَّ الَّذِينَ يَضِلُّونَ عَنْ سَبِيلِ اللَّهِ لَهُمْ عَذَابٌ شَدِيدٌ بِمَا نَسُوا يَوْمَ الْحِسَابِ ﴿٤٠﴾

[۲۱] او (ای پیغمبره!) ایا تاته د جگړه کوونکو خبر درغلی دی چې کله دوی په دېوال باندې په پورته کېدلو سره (د داود علیه السلام) عبادتخانی ته وروځاته

[۲۲] کله چې جگړه کوونکي په داود علیه السلام باندې (عبادتخانی ته) ورننوتل، نو داود علیه السلام ترې وډار شو (چې ناشنا خلک وه او په ناشنا طریقه ورغله).

نو دوی (داود علیه السلام ته) وویلې چې: ډارېږه مه! (مونږ غله نه یاستو. مونږ دوه جگړه کوونکي ډلې یاستو چې ځینو مو په ځینو نورو باندې بغاوت (او تېری) کړی دی، (مونږ غواړو چې ته د بغاوت مخه ونیسي) نو زموږ ترمنځ په حقه حکم (او فیصله) وکړه او (شرعي حکم) لرې مه غورزوه، او (هم) سمې لارې ته زموږ لارښوونه وکړه (متجاوز ته نصیحت وکړه).

[۲۳] (زمونږ لاندې دا ده): دغه (چې ستا په وړاندې موجود دی) زما داسې ورور دی چې ده ته نهه نوي (۹۹) گډې دي او ماته (فقط) یوه گډه ده، نو (په دغه حال کې ماته) وایي چې: د دغې یوې گډې هم ما ضامن وگرځوه (زما په ملکیت کې یې شامله کړه).

او (دا هم واوره چې) زما دغه ورور په ماباندې په خطابه (خبرو کولو) کې غلبه درلودونکی دی (او په قوت کې راباندې زورور دی).

[۲۴] داود علیه السلام وویلې چې: یقیناً په تاباندې خپل ورور ستا د یوې گډې په غوښتلو سره ظلم کړی دی چې د خپلو گډو سره یې (یوځای) کړي. او د مالي او حقوقي شریکانو څخه ډېر کسان هرو مرو ځینې په ځینو نورو باندې بغاوت (او تېری) کوي، مگر هغه کسان کومو چې ایمان راوړی وی او نېک عملونه کوي، او دا (ډله) ډېر لږ (کسان) دي (نو اکثریت ظلم کوونکي دي).

او (په دغه وخت کې) داود علیه السلام گومان وکړ (او بیا متیقن شو) چې یقیناً هغه مونږ په امتحان کې واپاوه (او ذکره شوې قضیه امتحاني قضیه وه)، نو د خپل رب څخه یې مغفرت وغوښت او په داسې حال په سجده پرېوت چې لمونځ کوونکی (او عاجزي کوونکی) وه، او (خپل رب څخه) یې رجوع وکړه.

[۲۵] نو مونږ ورته دغه (خلاف الأولى کار) وبابنه (او د نیونې څخه ورتېر شو). او (دا ځکه چې) یقیناً زموږ په نزد د داود علیه السلام دپاره ډېره نژدې مرتبه او د بېرته ورتلو نایسته (او بڼه) ځای دی.

[۲۶] (مونږ داود علیه السلام مخاطب کړ چې) ای داووده! یقیناً مونږ ته په ځمکه کې (د شریعت د نفاذ

دپاره، خلیفه گر خولی یی؛ نو ته د خلکو ترمنځ په حقه سره حکم (او فیصله) کوه (او د ډېر دقت څخه کار اخله)، او (هم) د خواهشاتو پیروي مه کوه (عدم پیروی ته یې ادامه ورکړه، که نه) نو د الله ﷻ د لارې څخه به دې بې لارې کړي.

یقیناً هغه کسان چې د الله ﷻ د لارې څخه بې لارې شي، دوی لره په دې سبب سخت عذاب دی چې د حساب ورځ یې هېره کړې ده.

ارتباطونه

۱- په وړاندېنيو ایتونو کښې نبي کریم ﷺ ته توصیه شوې وه، چې د کفارو په ایذاء باندې صبر وکړه او د جالوت په مقابل کښې د داود ﷺ صبر درېه زړه کړه. په دې ایتونو کښې ورته اشارتاً توصیه کېږي چې امتحان ته خپل ځان چمتو کړه چې مراتب دې لا لوړ شي، او د داود ﷺ امتحان درېه یاد کړه.

۲- د وړاندېنيو ایتونو د وروستني ایت په مضمون کښې دا هم شامله وه، چې مونږ داود ﷺ ته قوي حکومت او د فیصلو بصیرت ورکړی وه. په دې ایتونو کښې په همدغه مطلب باندې د استدلال په توګه یوې قيصې ته اشاره شوې ده، چې کله د هغه ﷺ څخه د لږ وخت دپاره زمونږ امداد پرې کړی شو نو نه یې د حکومت قوت بقاء وکړه او نه ورته د قضاء (فیصلو) بصیرت پاتې شو. نو حاصل یې داسې راخېږي:

د مطلب خلاصه

ای پیغمبره! د خپل ژوند په اوږدو کښې به ته زمونږ د پلوه د مراتبو د لوړولو دپاره د امتحاناتو سره هم مخامخ شي، نو تاته په کار دي چې خپل ځان ورته چمتو کړې او خپله حوصله ورته کمزورې نه کړې، دا زمونږ سنت او قانون دی، زمونږ په قانون او سنت کښې بدلون نشته.

نو ته د خپل استقامت او خپل مورال د پیاوړي ساتلو دپاره د داود ﷺ د امتحان یوه قيصه درېه زړه کړه، هغه دا چې: ایا تاته د هغو جګړمارانو څه قيصه او څه مهم خبر رسېدلی دی په کومو باندې چې داود ﷺ د امتحان لاندې واقع شوی وه؟

۱- امتحان په هغه وخت کښې پیل شو چې داود ﷺ په خپل عبادتځای کښې په عبادت بوخت وه، او په ناڅاپي توګه جګړماران (بې لارې) په دېوال وروختل او عبادتځای ته ورننوتل.

۲- په ناڅاپي توګه د ناآشنا کسانو ورننوتلو داود ﷺ په ډار کښې واچاوه او د حیرت سره مخامخ شو چې دا څوک دي؟ د څه دپاره دلته راغله؟

۳- ناپېژاندو کسانو داود ﷺ ته ډاډ ورکړ او د ناڅاپه ورننوتلو وجه یې هم ورته څرګنده کړه چې: الف: ای داوده! ته ډارېږه مه، مونږ ستا د قتل دپاره نه یاستو راغلي، مونږ څه اړتیا او احتیاج لرو چې احتیاج مو پوره کړې هغه دا چې: مونږ تاته یوه شخړه او یوه لانجه راوړې ده، چې په دې لانجه کښې به ضرور زمونږ یو لوری په حقه وی او بل لوری به په ناحقه ورباندې ظلم او بغاوت کوي. نو:

ب: لطفاً زموږ ترمنځ په حقه فیصله وکړه او په یوه جانب هم ظلم او تېری مه کوو، بلکه موږ ټولو ته سمه لاره راوښایه، ترڅو زموږ خپلمنځي اختلاف د منځه لاړ شي او دواړه جانبې د وروڼۍ په فضا کې ژوند وکړي.

ج: په دغو جگړه‌مارانو کې یوه جانب د اختلاف او جگړې موضوع داسې بیانې کړې او د جگړې صورت حال یې داسې مطرح کړ چې دغه (بل جانب) زما ورور دی، نو د ورورۍ په لاره نه ځي او دا ځکه چې:

د: موږ دواړه جانبې سل (۱۰۰) گډې لرو چې صرف یوه گډه پکښې زما ده، او نورې ټولې (۹۹) گډې زما د دغه ورور دي، زما خبرې پخپله اوري، خو:

ه: زما همدغه ورور په همدغه حال کې غواړي چې زما یوه گډه هم خپله کړي ترڅو د هغه سل گډې پوره شي او زه یې گډو پاتې شم، همدغه ورور په ماباندې امر کوي چې هله ژر شه خپله یوه گډه دې ماته راوسپاره.

و: ای د الله پیغمبره! کوم صورت حال چې ما تاته وړاندې کړ دا ټکي په ټکي رښتیا دي، هیڅ دروغ پکښې نشته، که بالفرض څه کوز او پاس پکښې وي نو زما ورور دغه دی ناست دی، غلی دې نه پاتې کېږي او غلط ټکي ته دې گوته ونیسي.

ز: ای د الله پیغمبره! دا خبره هم واوره چې زما دغه ورور ډېر فصیح (ډېر ځولور) سړی دی او په ماباندې په خطابه کې زورور دی، بهانې یې ډېرې زده دي، نو څه لرې نه ده چې په سوال جواب کې ما سکوت ته مجبور کړي، په دغه وخت کې به زما سکوت زما په پرکېدلو دلالت ونه کړي.

۴- داود علیه السلام: د همدغه یوه جانب په بیان باندې حکم وکړ، او د خلاف الأولى مرتکب شو، ده علیه السلام: ته په کار وه چې د بل جانب څخه یې هم پوښتنه کړې وي، که څه هم موضوع ډېره واضحه وه خو د فیصلې قواعد دا نه دي چې د یوه جانب په قول فیصله وکړي شي.

د داود علیه السلام: حکم دا وه چې همغه جانب یې مخاطب کړ کوم چې د دعوي صورت وړاندې کړی وه، چې یقیناً په تاباندې خپل ورور ظلم کړی دی چې دا یوه گډه درڅخه غواړي، ترڅو ورباندې د خپلو گډو شمېر سلو ته ورسوي او تا خالي لاس پرېږدي، نو هغه ته په کار دي چې په تا ظلم ونه کړي.

۵- داود علیه السلام: په ذکر شوي ظلم باندې ډېر تاسف وکړ، نو:

الف: مظلوم ته یې ډاډ ورکړ چې ته خپه کېږه مه، ته په دغه ظلم کې یوازې نه یې بلکه د شریکانو اکثریت یو تربله بغاوت کوي او په خپل حق باندې نه درېږي، چې ستا شریک هم د همدې قبیلې څخه دی.

ب: هو! یوازې هغه شریکان ظلم نه کوي کومو چې په درستو معناوو کې ایمان راوړی وي او نېک عمل یې ورسره هم ضمیمه کړی وي.

ج: ظالم جانب ته یې د اشارې په توګه توصیه وکړه، چې خپل خان اصلاح کړي او د ایمان په مقتضی صالح عمل ته ملا وتړي، ترڅو د ظلم کولو څخه بچ پاتې شي.

د بالاخره دا خبره یې هم وکړه چې دغسې خلک ډېر لږ دي چې د خپل ایمان په غوښتنه عمل کوي او د ظلم څخه خپل ځانونه ساتي (نو ای طالعه تاته په کار دي چې خپل ځان د همدغو لږو خلکو د لارې څخه وگرځوي او په خپل ورور باندې ظلم ونه کړي).

۶- ای پیغمبره! د ذکر شوي مسورت حال څخه وروسته داود عليه السلام په اول کښې گومان وکړ او بیا سعدستي یوه شو چې:

الف یقیناً زموږ د جانيه نوموړی عليه السلام په امتحان کښې واچولی شو، او باور یې راغی چې دا قضیه یوه امتحاني قضیه وه، چې دی پکښې د خلاف الأولى مرتکب شو.

ب- نو سعدستي یې د خپل رب ﷻ څخه مغفرت وغوښت او په سجده ورته پرېوت او هم یې په تعامه معنی همده ﷻ ته رجوع وکړه او خپل ځان یې قاصر وبله.

ج- موږ ورته مغفرت وکړه او د خلاف الأولى د ارتکاب څخه ورتبر شو.

که څه هم داود عليه السلام زموږ په نزد ډېره نژدې رتبه درلوده، او زموږ په نزد هغه ته د بیرته ورگرځېدلو ډېر ښه مکان تیار کړی شوی وه، خو په ذکرې شوې ازموینه کښې یې مراتب لا لوړ شوه او نژدیکت یې لا زیات شو، نو:

۷- بیا موږ داود عليه السلام مخاطب کړ چې:

الف: ای داوده! موږ ته په ځمکه کښې د شریعت د انفاذ دپاره د خپل خلیفه په حیث ټاکلی یې، نو ته د خلکو په منځکښې په حقه او عدل سره حکم او فیصله کوه، او د عدل او حکم د ټولو حقوقو مراعات کوه، او د خپلې نفسي غوښتنې پیروي مه کوه، که نه نو همدغه نفسي غوښتنې به دې د الله ﷻ د لارې څخه بې لارې کړي. یا په بل عبارت: لکه څنگه چې په ذکره شوې قضیه کښې د خلاف الأولى مرتکب شوې، همدارنگه خطر شته چې د نفسي پیروي په صورت کښې د گناه مرتکب وگرځې او حقه لاره بالکل خطا کړي.

ب: ای داوده! یقیناً هغه کسان کوم چې د الله ﷻ د لارې څخه بې لارې شي او د حساب کتاب ورځ هېره کړي، نو همدغو کسانه ته په دې سبب شدید عذاب دی چې د حساب کتاب ورځ یې هېره کړې ده او په غلطه لاره روان دي.

توضیحات

۱- په ﴿وَهَلْ أَتٰكَ نَبَاُ الْخَصْمِ﴾ الآیه- کښې د لاندې لغاتو معناوې ولولئ:

الف: د 'خصم' کلمه اصلاً د مصدر صیغه ده، چې دلته د فاعل (مخاصم) معنی ورکوي، خو نظر مصدریت ته پکښې مفرد او مثني او هم جمعه درېواړه یو برابر دي^(۱): د همدې کبله ورته په ﴿تَسْوَرُوا﴾، ﴿دَخَلُوا﴾ کښې د جمعې ضمیرونه واقع شوي دي.

ب: د ﴿تَسْوَرُوا﴾ کلمه د مجردو په لحاظ د 'تَوَر' - لکه 'قَوْل' - څخه اشتقاقه شوې ده، چې یوه

(۱) روح المعانی ج ۲۳ ص ۱۷۸

لور خای نه د لورپ وهلو دپاره وضعه شوي ده^۱
 ج د "محراب" کلمه په یوه الکر کسې د اوجت خای لور دی^۲، مگر په دې مقام کسې مفسرینو
 کړامو د عبادت د حوسې څخه عبارت کتلې ده^۳
 نور حاصل یې داسې راځي چې ایا تا د حکم دپاره اړه قبضه اوريدلې ده، چې د الکر په احوال
 باندې یې ورغور کړه او په داود الله باندې د عبادت حوسې نه په لور مادي توگه وړ داخل شوه او
 پرې وروځانه، نور هغه الله دومره وار حفظ شو چې ورځونکو ته یې ډار څرگند شو

سوال جواب

۲- که څوک وایي چې د ۱۰ قطع مېلمه قالوا لا تحلف به څخه څرگندېږي چې داود الله عبادت خای
 نه د وراوجت شوي کسانو څخه وډار شو، نو پوښتنه دا ده چې د دغه ډار وجه څه وه؟
 موږ وایو چې ځینو مفسرینو کړامو د داود الله د ډار وجه دا ښودلې ده چې وړ داخل شوي
 کسان بدون د اجازې او بدون دلاری، د ملو شولې په دېوال وړختلې وه^۴ او د یوه قول په بنیاد
 دغه کار د شېبې د پلوه صورت نیولې وه چې عادتاً د ډار وخت دی.
 خو موږ وریاندې اضافه کړو چې ډار د دې کلمه هم زیات شو چې هغوی ناآشنا کسان وه، او
 طبعي ده چې د نا بللو خلکو ملاقات په ناخپه توگه د ډار سبب ګرځي.
 د داود الله ډار د ابراهیم الله ډار ته ورته وه چې الله موږ ته را حکایت کړی دی: ۱۰ قَالَ لَا
 تُحِلُّ لَنَا اَنْ نَسْتَأْذِنَ اِلٰى قَوْمِ لُوطَ ۖ (هود: ۷۰) یعنې ابراهیم الله ته د ورملو پوښتنو څخه ډار پیدا شو، نو
 هغوی ورته وویل چې ډار پرې مه، بقیساً موږ د لوط الله د قوم د هلاکولو دپاره را استولې شوي
 یاستو، تاته زمونږ د پلوه څه خطر منوچه نه دی.
 نو دلته یې حاصل داسې راځي چې ای داود ته ډار پرې مه، زمونږ د پلوه تاته څه خطر نشته،
 موږ د جگړه کوونکو دوه ډلې یاستو چې یوې ډلې په بلې ظلم کړی دی.

د شطط معنی

۳- په ۱۰ وَلَا تُنْطِطْ وَأَهْدِنَا ۖ کسې د "نشطط" کلمه احلاً د "شطط" لکه "شرف" څخه اشتقاقه
 شوي ده. موږ د الله په توفیق د [التکف: ۱۳] ایت لاندې لیکلي دي چې "شطط" افراطي لریوالي
 نه ویل کېږي، خو په دې مقام کسې د شرعي حکم څخه تجاوز ته د "شطط" لقب ورکړی شوی دی.
 یعنې زمونږ ترمنځ حقه فیصله وکړه او د شریعت څخه تجاوز مه کړه.

۱، مفردات الراجز ص ۲۵۲

۲، لسان العرب ج ۹ ص ۵۰۳

۳، المحرر المصیر ج ۱۳ ص ۱۹

۴، تفسیر القرطبي ج ۱۵ ص ۱۶۹ - البحر المحیط ج ۹ ص ۱۴۲

سوالونه او جوابونه

۴. په دې مقام کېنې د سړي په ذهن کېنې لاندې پوښتنې ګرځي راګرځي:
- الف: که څوک وايي: د ﴿إِنَّ هَذَا أُخِي﴾ څخه څرګندېږي چې د جګړه کوونکو تعداد دوه کسان وه چې يوه خبرې وکړې او بل ته يې په ﴿هَذَا﴾ سره اشاره وکړه، حال دا چې وړاندې د ﴿تَسَوَّرُوا﴾، ﴿دَخَلُوا﴾ دوه جملې يې په جمعيت باندې دلالت کوي؛ نو اصلي تعداد به يې څو کسان وه؟
- مونږ وايو: وَاللَّهِ عَلِيمٌ: داسې معلومېږي چې هغوی به په هر جانب کېنې اقل درې درې کسان وه، چې مجموعه يې شپږ تنه کېږي او په ذکر و شوو دواړو جملو کېنې ورته د جمعيت ضميرونه راجع شوي دي، چې يو تن پکېنې اصلي جګړمار او نور به يې ملګري وه.
- او په ﴿خَصَمَان﴾ کېنې به دوه وو درې کسېزو ډلو ته اشاره وي، او بالاخره په ﴿إِنَّ هَذَا أُخِي﴾ کېنې به دوه اصلي مدعيان مراد وي چې يو خبرې کوونکی وه او بل ته يې په ﴿هَذَا﴾ سره اشاره وکړه.
- ب: که څوک وايي چې: په ﴿لَهُ قِسْعٌ وَتَسْعُونَ نَعْجَةً وَلِي نَعْجَةٌ وَجِدَّةٌ﴾ کېنې د ﴿نَعْجَةٌ﴾، ﴿نَعْجَةٌ﴾ هره يوه کلمه د ګډې معنی ورکوي^(۱). نو پوښتنه دا ده چې دغه کسان څوک وه چې د ګډو لانجه يې داود عليه السلام ته وړاندې کړه؟
- مونږ وايو چې: دغه کسان پرېنې وې چې د امتحان په توګه يې خپله دعوه د ګډو په صورت کېنې عرض کړه^(۲).
- ج: که څوک وايي چې: پرېنې خو دروغ نه وايي او نه ګډې لري، نو ايا دا خبره صحت موندلې شي چې دغه کسان (د سړيو په څېره) پرېنې وي؟
- مونږ وايو چې: د پرېنې مطلب يو تمثيل وه، چې بالفرض دا زما ورور دی او نهه نوي ګډي لري او زه فقط يوه ګډه لرم... تر آخره پورې.
- د: که څوک وايي: ايا داسې واقعه چرته پېښه شوې ده، چې پرېنې خپل ځانونه د سړيو په څېره اړولي وي او مخاطب ته يې په ذهن کېنې وراچولي وي چې مونږ بنيادمان ياستو؛ يا په بل عبارت: ايا د دغسې واقعي دپاره کوم نظير روايت شوی دی؟
- مونږ وايو: د دغې واقعي يو نظير په يوه اوږده حديث کېنې په تفصيل سره روايت شوی دی^(۳).
- چې يوه پرېنې درېو هغه کسانو ته ورغلې وه کوم چې يو يې پخوا پېس وه، بل يې ګنجی وه او درېم يې ږوند وه.
- دغه پرېنې پخواني پېس ته د پېس په څېره کېنې او پخواني ګنجي ته د ګنجي په څېره کېنې او بالاخره ږانده ته د ږانده په څېره کېنې ورغلې وه، او درېواړه يې د امتحان لاندې نيولي وه، چې

(۱) مفردات الراغب ص ۵۲۰
 (۲) المعجم الوجيز ج ۱۴ ص ۱۹
 (۳) صحيح مسلم ج ۲ ص ۴۰۸

اولنی دواړه ناکام او درېم کامیاب گرځېدلی وه

ه: که څوک وایی چې: د ﴿اَکْفَلِیْهَا﴾ کلمه څنگه تحلیلېږي؟

مونږ وایو چې: ذکره شوې کلمه د: ﴿اَکْفَل﴾ لکه: ﴿اَکْرَام﴾ - څخه اشتقاقه شوې ده، ﴿اَکْفَل﴾ دې ته وایی چې څوک یو سړی د څه مال دپاره ضامن او کافل وگرځوي^(۱) چې ټول مسئولیت یې په هغه پورې تعلق ولري. یعنې نوموړی ماته وایی چې هله ژر شه! چې ما د دغې یوې ګډې مسئول او ضامن وگرځوه، چې زما په ملکیت کېنې داخله شي او خوراک او څښاک یې خاص زما په غاړه پرېوځي. و که څوک وایی چې: مدعیانو خود داود عليه السلام څخه یوازې فیصله غوښتې وه نو د دې جملې ﴿وَإِنْ کَثِیرًا مِّنَ الْخُلَطَاءِ﴾ الآية په وراورولو کېنې څه مطلب دی؟

مونږ وایو چې: دواړو د فیصلې څخه علاوه د نصیحت غوښتنه هم کړې وه چې: ﴿وَأَهْدِنَا إِلَى سَوَاءٍ الصِّرَاطِ﴾ او مونږ ته سمه لاره وښایه، نو دغه جمله د همدغې دوهمې غوښتنې جواب دی. ز: که څوک وایی: په ﴿وَقَدْ دَاوُدُ أَنَّمَا فَتَنَّهٗ﴾ کېنې دېته اشاره ده چې داود عليه السلام پوه شو چې ذکره شوې قضیه یوه امتحاني قضیه وه، نو پوښتنه دا ده چې په څه وجه هغه عليه السلام ته ذکر شوی علم حاصل شو؟

مونږ وایو چې: مفسرینو کرامو لیکلي دي چې د فیصلې څخه وروسته دواړو مدعیانو تبسم وکړ^(۲)، او یا دواړه ځای په ځای د سترگو څخه غائب شوه^(۳) او یا د ده عليه السلام د نظر لاندې اسمان ته والوته^(۴) نو ورته څرګنده شوه چې دا پرېنستې وې، بنیادمان نه وه، او د امتحان دپاره راغلې وې. ح: که څوک وایی چې: داود عليه السلام ته قضیه وړاندې شوه او شرعي فیصله یې ورکړه، نو پوښتنه دا ده چې په څه وجه یې د خپل رب ﷻ څخه په ﴿فَاسْتَغْفَرَ رَبَّهُ﴾ کېنې د مغفرت غوښتنه وکړه، او هم په ﴿فَغَفَرْنَا لَهُ ذَٰلِكَ﴾ کېنې د الله ﷻ مغفرت څه معنی لري؟

مونږ وایو چې: داود عليه السلام په ذکره شوې فیصله کېنې د لاندې خلاف الأولى کارونو مرتکب شوی وه: اول: داود عليه السلام د مقابل جانب څخه پوښتنه ونه کړه چې ته په دغې موضوع کېنې څه وایی، بلکې په عجلې سره یې فیصله صادره کړه او د هغه سکوت یې په اقرار باندې حمل کړ. دوهم: په خپلې فیصلې سره یې نطاق مخاطب وگرځاوه چې ته مظلوم یې، په کار وه چې مقابل جانب یې مخاطب گرځولی وی چې ته ظالم یې. درېم: نطاق په ضمني توګه په مقابل جانب باندې د نهه څلوېښتو (۴۹) ګډو دعوو وکړه خو داود عليه السلام د دغې ضمني دعوي څخه بالکل ساکت پاتې شو.

(۱) لسان العرب ج ۱۱ ص ۵۹۰: القاموس المحيط ج ۴ ص ۶۸

(۲) روح المعاني ج ۲۳ ص ۱۸۱

(۳) تفسیر البغوي ج ۴ ص ۵۴

(۴) تفسیر القرطبي ج ۱۵ ص ۱۸۰

که بالفرض د نوموړي د ۴۹۰ گډو د دعوه کولو مطلب نه وی، نو د گډو د مجموعه تعداد ذکر به یې نه وی کړی بلکه په دې صورت کښې به یې په لنډو تکو کښې ویلي وی چې دغه مقابل جانب زما په یوه گډه دعوه کړې ده، مونږ ته په همدې هکله حقه فیصله راکړه.

د ایتونو د تفسیر نور ډولونه

ط: که څوک وایي په دې مقام کښې مفسرینو کرامو متعدد تفسیرونه کړي دي چې په ځینو کتابونو^(۱) کښې راغونډ کړي شوي دي، نو تاسو په څه بنیاد په دغو تفسیرونو باندې ډېره کښودله؟ مونږ وایو چې د دغې قیصې په ارتباط په صحیحو احادیثو کښې څه تفسیر نه دی روایت شوی^(۲)، چې په سر او سترگو یې ومنو، نو په کار دي چې مونږ هغه تفسیر ته ترجیح ورکړو کوم چې پخپله د قرآن کریم څخه څرگندېږي او د شریعت د چوکاټ سره ښه پوره تړاو لري. نو کوم تفسیر چې مونږ وړاندې شرحه کړی دی، هغه د یو پلوه د پیغمبر (داود علیه السلام) د عالي شان سره مناسب دی، او د بله پلوه د ایتونو سره ډېر نژدې تړاو لري لکه چې بیان یې تېر شوی دی، والحمد لله.

اما نور تفسیرونه د پیغمبر (داود علیه السلام) د عالي شان سره مناسبت نه لري، او یا د ایتونو د تړاو سره منافي برېښي. لاندې مثالونه یې ولولئ:

ي: ځینې مفسرینو کرامو د ذکرې شوې قیصې په ارتباط لیکلي دي چې: داود علیه السلام د یوه مجاهد په مېرمن باندې عاشق شوی وه، نو دغه مجاهد یې جهاد ته واستاوه او د جبهې قومندان ته یې توصیه ورولېږله چې د خطر په موقع کښې یې وگوماره ترڅو شهید شي^(۳). د همدغې نقشې د عملي کېدو په نتیجه کښې نوموړی مجاهد شهید شو، نو داود علیه السلام یې کونډه په نکاح کړه، حال دا چې مجاهد همدا یوه مېرمن درلوده او داود علیه السلام نهه نوي (۹۹) مېرمنې درلودې، نو الله ښه ورته د مېړو (گډو) په صورت کښې غلطې ورڅرگنده کړه.

دا تفسیر د لاندې وجوهو د کبله صحت نه لري:

اول: داود علیه السلام خپله فیصله په ﴿وَإِنْ كَثِيرًا مِّنَ الْخُلَطَاءِ﴾ الآية- سره تعقیبه کړې ده، چې "خُلَطَاءُ" د "خُلَیْط" جمع ده، "خُلَیْط" د هغه چا لقب دی کوم چې د بل چا سره د خپل ملکیت په حقوقو کښې اشتراک لري، لکه چې لاره یې ورسره یوه وي او یا یې د اوبو ویا له متحده وي او داسې نور^(۴)، یا هغه څوک دی چې د بل چا سره یې خپل مال گډ کړی وي^(۵). نو که بالفرض المحال ذکره شوې قیصه رښتیا وي نو ضرور به داود علیه السلام د ذکر شوي تعقیب په

(۱) الباب فی علوم الكتاب ج ۱۶ ص ۳۹۸: تفسیر القاسمي ج ۱۴ ص ۱۵۶: تفسیر الطبري ج ۲۳ ص ۱۲۳

(۲) أضواء البيان ج ۶ ص ۲۴

(۳) الدر المنثور ج ۷ ص ۱۵۸

(۴) لسان العرب ج ۷ ص ۲۹۱: القاموس المحيط ج ۲ ص ۹۲

(۵) تفسیر الکشاف ج ۴ ص ۸۷

عوض خپله فیصله په "وَإِنْ كَثِيرًا مِنْ النَّاسِ" سره تعقیبه کړې وی، چې په مالونو پورې اختصاص نه لري او ناموسونو ته هم شاملېږي.

یا په بل عبارت په دې تفسیر سره مثال د ممثل سره تطبیق نه خوري، او دا ځکه چې خلطیت په مالونو کېنې تحقق موندلی شي او په ناموسونو (منکوحو بنحو) کېنې یې تصور هم نه شي کېدلی. دوهم الله ﷻ د دغې څخه وروسته داود ﷺ د "وَإِنْ لَمْ يَكُنْ مِنْكُمْ" په کلماتو سره ستایلی دی، یعنې یقیناً داود ﷺ ته زمونږ د پلوه ډېر نژدېوالی او د بهرته ورستنېدلو بهر ځای ورکړی شوی دی.

که بالفرض المحال داود ﷺ د مجاهد د قتل په دسیسه کېنې لاس درلودی نو ذکره شوي رتبه به نه وی ورکړې شوې. یا په بل عبارت، دغسې بد نیت د یوه عادي مسلمان سره مناسبت نه لري پاتې لا د یوه پیغمبر سره، نو معلومه شوه چې ذکره شوي قیصه بالکل دروغ ده او د اسرائیلیانو څخه ده.^(۱)

یا: که څوک وایي چې: که ذکرې شوي قیصې واقعیت نه درلودی او د اسرائیلیانو څخه وی نو الله ﷻ به د "وَلَا تَتَّبِعِ الْهَوَىٰ" په جمله باندې مخاطب نه وی گرځولی. یعنې ای داوده! ته مونږ په ځمکه کېنې د شرعي احکامو د نفاذ دپاره خلیفه گرځولی یې، نو ته د خپلو خواهشاتو پیروي مه کړه (لکه چې په عشق کېنې دې مجاهد شهید کړ)، که نه نو د حقې لارې څخه به دې دغه پیروي واړوي؟ مونږ وایو چې: په دې مقام کېنې د منعه کولو معنی دا نه ده چې ته په دغه کار اخته یې او لاس ترې واخله، بلکې مطلب یې دا دی چې د عدم متابعت حال ته ادامه ورکړه.

همدې مضمون ته په ورته مضمون باندې یو ایت نبي کریم ﷺ ته هم نازل شوی دی چې: "وَلَا تَتَّبِعِ أَهْوَاءَ الَّذِينَ كَذَبُوا بِآيَاتِنَا" [الأنعام: ۱۵۰] یعنې ای پیغمبره! د هغو کسانو د خواهشاتو پیروي مه کړه کوم چې زمونږ ایتونو ته د دروغو نسبت کوي (عدم پیروي ته یې ادامه ورکړه). یې: ځینې نورو مفسرینو کرامو لیکلي دي چې:

داود ﷺ ډېر عبادت کوونکی بنده وه، او د عبادت د پاره یې مهال وېش ټاکلی وه چې په هغه کېنې به یې د عبادت څخه په غیر بل څه نه کول چې یا جگړې فیصله کړي او یا نور څه ترسره کړي. نو یوه ورځې خپل عبادت په تعجب کېنې واپاوه^(۲) چې زه څومره په زیات فراغت سره عبادت کوم، نو الله ﷻ په ایت شریف کېنې لانجه (د عبادت په مهال) ورمخې ته کړه او د عبادت څخه ورباندې مشغول وگرځېد.

یج ذکره شوي قیصه که څه هم د پیغمبر (داود ﷺ) د شان سره څه منافات نه لري مگر د ایت شریف څخه لرې ده. او دا ځکه چې

(۱) تفسیر ابن کثیر ج ۴ ص ۳۱

(۲) المحرر الوعیر ج ۱۴ ص ۱۹

د ﴿وَمَلَأْ دَاوُدَ اٰمَنًا فَتَنَّا فَاٰتَشَقَّقْ رُءُوسَهُ﴾ الآية - غوښتنه دا ده چې داود عليه السلام دې په يو کار باندې مکلف گرځولی شوی وي او د هغه کار په انجامولو کېنې دې پاتې راغلی وي او په فتنه (امتحان) کېنې دې لوېدلې وي.

د ذکرې شوې قصې په صورت کېنې د داود عليه السلام څخه فقط فراغت فوټېږي، حال دا چې نه داود عليه السلام په فراغت باندې مکلف وه او نه ورباندې د فتنې (امتحان) اطلاق کولی شو. فراغت څو بل شی نه وه بلکې د الله تعالى يو فضل وه چې د لږ وخت دپاره د داود عليه السلام څخه واخستلی شو چې د گډو د لانجې په فيصله باندې مشغول شو.

لنډه دا چې په شرعي فيصله باندې داود عليه السلام مکلف وه چې خپل مکلفيت يې انجام کړ، او عبادت ته په فراغت باندې مکلف نه وه په کوم کېنې چې پاتې راغی، نو که بالفرض دلته ذکره شوې قصه مراده وي نو مناسب دا وه چې الله تعالى ذکر شوی ايت شريف نه وي نازل کړی، والله تعالى اعلم.

بد، که څوک وايي په ﴿وَخَرَّ رَاكِعًا وَاَنَابَ﴾ کېنې د "خَرَّ" کلمه د "خَرُورٌ" لکه "عبورٌ" څخه اشتقاقه شوې ده، چې په ځمکه باندې په شدت سره د پرېوتلو معنی ورکوي^۱، او دلته ترې سجده کول مطلب دي. دا د يو پلوه، او د بله پلوه د ﴿رَاكِعًا﴾ کلمه د "خَرَّ" د کلمې د ضمير څخه حال واقع شوې ده.

نو پوښتنه دا ده چې ايا په يوه وخت کېنې سړی سجده کوونکی او رکوع کوونکی گرځېدلی شي؟ مونږ وايو د ذکر شوي سوال جوابونه ډېر دي^۲، لاندې مثالونه يې ولولئ:

اول دلته د ﴿رَاكِعًا﴾ معنی د "خاشَعًا، مُتَوَاضِعًا" سره مرادفه ده^۳، يعنې داود عليه السلام په داسې حال کېنې په سجده پرېوت چې عاجزي کوونکی او ذلت درلودونکی وه.

دوهم دلته د ﴿رَاكِعًا﴾ څخه "مُضَلِّيًا" مطلب دی^۴، يعنې داود عليه السلام په داسې حال کېنې خپل سر په ځمکه کېنود چې لمونځ کوونکی وه.

درېم دغه کلمه د "ساجدًا" معنی ورکوي^۵، يعنې په داسې حال يې خپل سر په ځمکه ولگاوه چې سجده کوونکی وه.

د تلاوت لسمه سجده

۵- ددې سورت په [۲۴] ايت کېنې د قرآن کریم د تلاوت لسمه سجده ده، لکه چې عبد الله بن عباس رضي الله عنه وايي چې نبي کریم صلى الله عليه وسلم د "ص" په سورت کېنې د تلاوت سجده وکړه او بيا يې وفرمايل چې "سجدها داود ثوبه ونسجدها شكرا"^۶، يعنې داود عليه السلام د توبې د قبول دپاره سجده کړې.

۱، الفاموس المحيط ج ۲ ص ۲۵

۲، البحر المحيط ج ۹ ص ۱۵۰، زاد المسیر ج ۶ ص ۳۳۱

۳، لسان العرب ج ۸ ص ۱۳۳

۴، تفسير الکشاف ج ۴ ص ۸۸

۵، روح المعاني ج ۲۳ ص ۱۸۳، تفسير ابي السعود ج ۷ ص ۲۲۲

۶، سنن الترمذي ج ۱ ص ۱۵۲

وه او مونږ يې د الله ﷻ (د نعمتونو) د شکرگزاری دپاره کوو.
د تلاوت د سجده ځینې ضروري احکام د [الأعراف ۲۰۶] ایت لاندې د الله ﷻ په توفیق لیکل شوي دي چې بیا تکرارولو ته یې اړتیا نه گورو.

﴿وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا بَطْلًا ۖ ذَٰلِكَ ظَنُّ الَّذِينَ كَفَرُوا ۖ فَوَيْلٌ لِلَّذِينَ كَفَرُوا مِنَ النَّارِ﴾ (۱۱) ﴿أَمْ نَجْعَلُ الَّذِينَ ءَامَنُوا وَعَمِلُوا الصَّالِحَاتِ كَالْمُفْسِدِينَ فِي الْأَرْضِ ۚ أَمْ نَجْعَلُ الْمُتَّقِينَ كَالْفُجَّارِ﴾ (۱۲) ﴿كِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا ءَايَاتِهِ ۖ وَلِيَتَذَكَّرَ أُولُو الْأَلْبَابِ﴾ (۱۳)

[۲۷] او مونږ اسمان او ځمکه او (هم) هغه شيان کوم چې د دواړو ترمنځ (موجود) دي، باطل (عبث) نه دي پيدا کړي (چې په پای کې تصفيه ونه لري).

دغه د هغو کسانو گومان دی کومو چې کفر غوره کړی دی، نو هغو کسانو ته وویل (افسوس) دی کومو چې کفر غوره کړی دی (دغه وویل) د اور څخه عبارت دی.

[۲۸] ایا مونږ هغه کسان چې ایمان یې راوړی دی او صالح عملونه یې کړي دي، په ځمکه کې د مفسدانو غوندې وگرځوو؟ یا مونږ ښه متقیان کسان د سختو فاجرانو غوندې وگرځوو؟ (که بالفرض د قیامت ورځ قائمه نه شي نو په دواړو صورتونو کې به مساوات راشي).

[۲۹] (ای پیغمبره! دا قرآن کریم یو) داسې کتاب دی چې تاته (بل چا نه بلکې) مونږ درنازل کړی دی (دا په دنیا او آخرت کې ډېر) برکتناک (کتاب) دی، (البته دا) د دې دپاره چې خلک یې په ایتونو کې تدبیر (او تفکر) وکړي (او خپل مشکلات ورباندې حل کړي) او (هم) د دې دپاره چې د عقلونو خاوندان ترې پند واخلي (او په سمه سیده لاره باندې روان شي).

ارتباط او توضیحات

۱- وړاندېني ایتونه د ﴿يَوْمَ الْحِسَابِ﴾ په ذکر باندې ختم شوي وه، او په دې ایتونو کې د همدغې ورځې په واقعیت او ضرورت باندې رڼا اچولې شوې ده چې په لاندې ډول د الله ﷻ په توفیق توضیح کېږي:

۲- په ﴿وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا بَطْلًا﴾ کې د "باطل" کلمه د "حق" د کلمې نقیضه ده، او د ضیاع (عبث) معنی ورکوي^(۱). یعنې مونږ دنیا بې حکمته نه ده پيدا کړې چې عبث وي او په نتیجه کې حساب کتاب ونه لري.

په همدې مضمون باندې بل ایت هم دلالت کوي چې: ﴿أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ

(۱) لسان العرب ج ۱ ص ۵۶: القاموس المحيط ج ۱ ص ۲۸۸

إِنَّا لَا تُزْجَعُونَ ﴿[المؤمنون: ۱۱۵]﴾ یعنی ایا تاسو گومان کوی چې یقیناً مونږ تاسو عبث (بې حکمته) پیدا کړي یا ست او یقیناً تاسو به مونږ ته راجع نه کړی شی؟ (دا گومان مه کوی).

۳- د ﴿أَمْ نَجْعَلُ الَّذِينَ ءَامَنُوا﴾ الآية- په مضمون باندې نور ایتونه هم نازل شوي دي چې د قیامت د نیام په ضرورت باندې دلالت کوي لکه [الباقية: ۲۱] ایت.

۴- مونږ په ﴿يَكْتُبُ أَنْزَلْنَاهُ إِلَيْكَ مُبْرَكٌ﴾ کښې د ﴿مُبْرَكٌ﴾ کلمه د [الأنعام: ۹۲] ایت لاندې ښه پوره شرحه کړې ده - والحمد لله - چې بیا شرحه کولو ته یې اړتیا نه گورو، هیله ده چې د قرآن کریم د برکاتو د پېژاندلو دپاره هلته مراجعه وکړی شی.

﴿وَوَهَبْنَا لِذَاوُدَ سُلَيْمَانَ نِعَمَ الْعَبْدِ إِنَّهُ أَوَّابٌ﴾ ﴿٢٠﴾ إِذْ عَرَضَ عَلَيْهِ بِالْعَشيِّ

الصَّفِينَتُ الْجَيَادُ ﴿٢١﴾ فَقَالَ إِنِّي أَحْبَبْتُ حُبَّ الْخَيْرِ عَنْ ذِكْرِ رَبِّي حَتَّى تَوَارَتْ بِالْحِجَابِ

﴿٢٢﴾ رُدُّوَهَا عَلَيَّ فَنُفِقَ مَسْحًا بِالسُّوقِ وَالْأَعْنَاقِ ﴿٢٣﴾ وَلَقَدْ فَتَنَّا سُلَيْمَانَ وَأَلْقَيْنَا عَلَى

كُرْسِيِّهِ جَسَداً ثُمَّ أَنَابَ ﴿٢٤﴾ قَالَ رَبِّ اغْفِرْ لِي وَهَبْ لِي مُلْكاً لَا يَنْبَغِي لِأَحَدٍ مِّنْ

بَعْدِي إِنَّكَ أَنْتَ الْوَهَّابُ ﴿٢٥﴾ فَسَخَّرْنَا لَهُ الرِّيحَ تَجْرِي بِأَمْرِهِ رُحَاءً حَيْثُ أَصَابَ

﴿٢٦﴾ وَالشَّيَاطِينَ كُلَّ بِنَاءٍ وَغَوَّاصٍ ﴿٢٧﴾ وَءَاخِرِينَ مُقَرَّنِينَ فِي الْأَصْفَادِ ﴿٢٨﴾ هَذَا عَطَاؤُنَا

فَأْمُنْ أَوْ أْمِسْ بِغَيْرِ حِسَابٍ ﴿٢٩﴾ وَإِنَّا لَهُ عِنْدَنَا لَزُلْفَىٰ وَحُسْنَ مَّقَابٍ ﴿٣٠﴾

[۳۰] او مونږ داود ﷺ ته سليمان ﷺ (زوی) وربنلی وه، چې (زمونږ) ډېر ښه بنده وه، یقیناً

سليمان ﷺ (خپل رب ﷻ ته) ډېر رجوع کوونکی وه.

[۳۱] (ته هغه) وخت (یاد کړه) چې په سليمان ﷺ باندې په بېگانه مهال کښې کړه (او) گړندي

آسونه وړاندې کړی شو (ترڅو یې معاینه کړي).

[۳۲] نو سليمان ﷺ وویل چې: یقیناً زه د خیر (آسونو) محبت د خپل رب ﷻ د ذکر (او جهاد)

د کبله خوښوم.

(د آسونو وړاندې کولو ترهغه وخته ادامه وکړه) ترڅو چې د لمر ټیکلې په حجاب (أفق) کښې شو

(او غروب یې وکړ).

[۳۳] (سليمان ﷺ خپل عساکر مخاطب کړه چې) تېر شوي آسونه په ما باندې بهرته راناو کړی،

(کله چې ورباندې بهرته راستانه کړی شو) شروع یې وکړه چې د آسونو پښې او غاړې یې (په خپلو

آسونو سره مه او خرخره کړي) مه کول (خرخره کول).

[۳۴] او یقیناً مونږ سلیمان ﷺ په امتحان (ازموینه) کښې واقع کړ او د ده ﷺ په تخت باندې مو یو جسد (د غوښې بوتې) ورواچاوله (چې سدسني سلیمان ﷺ پوه شو او) بیا یې (خپل رب ﷻ ته) رجوع وکړه.

[۳۵] (او) وېي وېلي چې ای زما زړه ماته (د خلاف الأولى د ارتکاب) مغفرت وکړې او داسې پاچاهي راوېښې (راکړې) چې زما څخه به غیر بل هیچا ته مناسبه نه وي، بې شکه ته همداته ډېر ښونکی یې.

[۳۶] نو مونږ سلیمان ﷺ ته باد (هوا) مسخره کړه چې د ده ﷺ په امر به هغه ځای ته نرمه جلبد کوم ته به چې هغه ﷺ اراده کړې وه (چې لاړ شي).

[۳۷] او (مونږ سلیمان ﷺ ته) شیطانون هر تعبیر جوړونکی او په دریاب کښې هر غوږه وهونکی (هم مسخر کړې وه).

[۳۸] او (مونږ سلیمان ﷺ ته) نور سرکشه شیطانون (هم) په داسې حال کښې (مسخره کړولي وه) چې به رنځیرونو (او ولجکونو) کښې پیوسته کړې شوي (تړلي شوي) وه (ترڅو تادیب شي او خلک یې د ضررونو څخه بچ شي).

[۳۹] (ای سلیمانه) دغه زمونږ بدون د حساب وړ کړه (عطیه) ده، نو ته (یکښې) احسان کوه، یا یې سپوره (په تاباندې هیڅ نیونه نشته).

[۴۰] او یقیناً زمونږ په نزد د سلیمان ﷺ دپاره نژدې رتبه او د بیرته ورنگ ښایسته ځای دی.

ارتباط او د مطلب خلاصه

د وړاندې څخه به دې کښې خبره را روانه ده چې نبي کریم ﷺ ته د داود ﷺ د حالاتو په ذکر باندې تسلي او ډاډ ورکړې شي ترڅو د کفارو په مقابل کښې صبر او استقامت ته ادامه ورکړي. خو د څه مناسباتو د کبله به وړاندېږو نژدې ایتونو کښې د قیامت د ورځې د راتللو په ضرورت باندې هم رڼا واچولی شوه.

په دې ایتونو کښې یو ځل بیا د کلام مخ د نبي کریم ﷺ د ډاډ او تسلي لور ته اړولی شوی دی، او دا ځل د همدغه مطلب دپاره د سلیمان ﷺ د حالاتو ذکر صورت نیولی دی، چې حاصل یې داسې راڅیږي:

ای پیغمبره! د خپل ځان د ډاډینې دپاره او صبر ته د ادامې ورکولو دپاره لاندې مطالب په ذهن کښې ونیسه.

۱- کوم فضائل چې مونږ داود ﷺ ته ورکړي وه د هغو څخه یو فضیلت دا وه چې مونږ ورته د سلیمان ﷺ غوندې زوی ورپېلي وه، چې لاندې صفات یې درلوده:

الف- سلیمان ﷺ زمونږ ډېر ښه بنده وه او په بندگۍ کښې ډېر مخلص وه.

ب- سلیمان ﷺ د خپل پلار (داود ﷺ) غوندې مونږ ته ډېر رجوع کوونکی وه، او د خلاف الأولى په ارتکاب باندې ډېر زړ پېسمانه کېدونکی وه.

ج: سلیمان عليه السلام لوی مجاهد وه او جهادي وسائل يې ډېر خوښېده. د مثال په توګه:
 د نه هغه وخت یاد کړه چې د جهادي آسونو معاینه او کتنه يې سبا ته ټال نه کړه او خپلو نوکرانو
 نه يې امر وکړ چې د بېګا د پلوه يې ورباندې وړاندې کړي چې لیدنه يې وکړي او مزه ترې واخلي.
 د نه هغه وخت یاد کړه کله چې په سلیمان عليه السلام باندې کره (صافن) اسونه وروړاندې کړي شوه،
 چې په تللو کښې ډېر ګړندي (بیرغه) وه او د درېدلو په وخت کښې به په درېوو پښو درېده او د
 څلورمې پښې فقط د سوم نوک به يې په ځمکه لګاوه.

و: نو سلیمان عليه السلام وويل چې: زه د جهادي آسونو مینه او محبت د خپل رب ﷻ د ذکر د کبله
 خوښوم چې دا د جهاد وسائل دي او د الله ﷻ د توحید کلمه ورباندې لوړېږي.
 ز: ذکر شوي اسونه د سلیمان عليه السلام د کتنې څخه تېرېدل، آن تردې چې د لمر ټیګلي غروب وکړ او
 د آفت څخه ښکته شو.

ح: په دغه وخت کښې يې نوکرانو ته امر وکړ چې ذکر شوي جهادي اسونه یو ځل بیا په ماباندې
 راتاو کړي چې د لیدلو څخه يې یو ځل بیا خوند او لذت واخلم او یو ځل يې بیا وګورم.
 ط: کله چې نوکرانو ورباندې اسونه بېرته وروګرځول نو دا ځل يې یوازې په لیدنه او کتنه باندې
 اکتفاء ونه کړه بلکې په پښو او غاړو سره يې خرخره کړه او په خپلو مبارکو لاسونو باندې يې یالونه
 درېابر کړه او د جهاد محبت يې ټولو ته ډېر ښه ورڅرګند کړ.

۲- ای پیغمبره! سلیمان عليه السلام د عالي شان سره سره مونږ د امتحان لاندې ونیوه او د امتحان په
 نتیجه کښې مو د هغه په تخت باندې یو بنیادم ورواچاوه چې خلقت يې ناقص وه، نو سمدستي
 سلیمان عليه السلام په خپله ناکامۍ باندې پوه شو او خپل رب ﷻ ته يې رجوع وکړه او سوال يې وکړ چې:
 الف: ای زما ربه! ماته مغفرت وکړې او د عتاب څخه راتېر شې چې په امتحان کښې پاتې راغلم.
 ب: ای زما ربه! ماته برسېره په مغفرت داسې پاچاهي راوبښې چې زما څخه وروسته بل چاته
 مناسبه نه وي.

ترڅو ترې په جهاد کښې کار واخلم او ستا د توحید کلمه په ډېر قوت سره خوره کړم او د دنیا
 هرې څنډې ته يې ورسوم.

ج: ای ربه! بې شکه یوازې همدا ته ډېر ښونکی او مهربان يې چې هرڅه دې د وسې پوره دي او
 هرڅه کولی شې.

۳- ای پیغمبره! مونږ د سلیمان عليه السلام سوال قبول کړ او برسېره په مغفرت مو ورته داسې مثالي
 پاچاهي ورکړه چې ممیزات يې دا دي:

الف: مونږ سلیمان عليه السلام ته باد مسخر کړ چې د ده عليه السلام په امر سره به ډېر پوست او نرم چلیده او
 هرځای ته به چې سلیمان عليه السلام نیت او اراده وکړه هملته به په ډېرې اسانۍ سره وړالوت.

ب: مونږ سلیمان عليه السلام ته پیریان (دېوان) او قوي شیطانان هم تابع ګرځولي وه او د همدوی د
 جملې څخه د تعمیراتو هر یو جوړونکی ورته منقاد وه، او په دریاب کښې هر یو غوټه وهونکی

ص ۳۸

ورته غاړه ایښودونکی وه چې ملغلرې او نور جواهر ورته راوباسي.

ج: په دې باندې علاوه ځینې نور شریر پیریان مو هم ورته مسخر گرځولي وه چې د سلیمان عليه السلام په امر باندې به په زولنو او غورابونو کښې تړلي شوي او بندیان کړي شوي وه.

د: مونږ سلیمان عليه السلام مخاطب کړی وه چې ذکره شوې قوي پاچاهي یوازې زمونږ ورکړه ده چې تاته مو په امتیازي توګه درېښلي ده، نور نو ستا اختیار دی چې په چا باندې احسان کوي او ک ترې نیسي یې، او هم ستا خوښه چې د بندیانو څخه څوک خوشې کوي او که په بند کښې یې ساتي، په تاباندې زمونږ د پلوه هیڅ محاسبه نشته، او د قیامت په ورځ به یې درڅخه پوښتنه ونه کړه شي چې دا دې ولې کړي دي او هغه دې ولې نه دی کړی؟

۴- ای پیغمبره! یقیناً زمونږ په نزد د سلیمان عليه السلام دپاره ډېره نژدې رتبه ده او هم ورته زمونږ په نزد د بهرته ورګرځېدلو ډېر ښه او ښایسته ځای دی.

توضیحات

۱- په دې مقام کښې لاندې نکاتو ته توجه په کار ده:

الف: په ﴿إِذْ عَرَضَ عَلَيْهِ بِالْعِثِّيِّ﴾ کښې د 'عِثِّي' کلمه - لکه چې مونږ د الله تعالى په توفیق د [ص: ۱۸] ایت لاندې لیکلي دي - د هغه وخت دپاره وضعه شوې ده کوم چې د لمر د زوال څخه پیل کېږي او په سهار باندې ختمېږي، خو ذکره شوې کلمه کله-کله یوازې د ورځې په آخر (مازګر) باندې هم دلالت کوي او بس^(۱).

مونږ ته په دې مقام کښې همدغه معنی په زړه پورې برېښي چې د ﴿تَوَارَتْ بِالْحِجَابِ﴾ د جملې سره ډېر ښه تړاو لري چې تحقیق یې راروان دی، ان شاء الله تعالى.

ب: په ﴿الصَّنِفِثُ الْجَبَادُ﴾ کښې د 'صَفِثَات' کلمه د 'صافن' جمع ده چې د هغه آس او یا اسې دپاره وضعه شوې ده کوم چې د درېدلو په وخت کښې خپلې درې پښې په ځمکه باندې کلکې کېږي او د څلورمې پښې د سوم څوکه د ځمکې سره وصل کوي^(۲).

ج: او د ﴿الْجَبَادُ﴾ کلمه پکښې د 'جَوَاد' - لکه 'نَرَاب' - جمع ده، 'جَوَاد' د هغه آس یا اسې دپاره وضعه شوی دی کوم چې په خپل ټول قوت سره خپلې او لټې او سستي نه کوي^(۳).

د: څرنگه چې د آسونو صفات (مذکر او مؤنث) دواړه په سالمه موثثه جمعه باندې جمعه کېږي شي^(۴)، نو د ﴿الصَّنِفِثُ﴾ کلمه دلالت نه کوي چې په ذکره شوو آسونو کښې تر آس موجودیت نه درلود او ټولې به ښځې اسې وې.

(۱) الفقاموس المحيط ج ۳ ص ۲۳۵

(۲) لسان العرب ج ۱۳ ص ۲۴۸

(۳) مفردات الراغب ص ۱۰۱

(۴) روح المعانی ج ۱۳ ص ۱۹۰

ه: د دغو آسونو په تعداد کښې علماوو کرامو متعدد اقوال کړي دي^(۱) لکه: شل زره، یو زر، دیارلس زره او فقط شل، خو مونږ ته بهتره برېښي چې د دغو آسونو تعداد به هغې اندازې ته رسېده د کومو چې د مازیگر په لنډ وخت کښې معاینه کول ممکن وه، نو پوره واضحه ده چې شمېر به یې زرو یا زرونو ته نه رسېده، بلکې د شلو څخه نیولې تر شپېتو شاوخوا به وه، والله اعلم. و: د ذکر و آسونو په معاینه باندې ځکه سلیمان ؑ ناوخته (مازیگر) پیل کړې وه - والله اعلم چې هغه ډېر عجیبه وه چې^(۲):

اول: د یو پلوه د دریاب څخه په خارق العاده توګه وروستلي شوي وه. دوهم: او د بله پلوه یې دوه دوه وزرې درلودې، د دغه ډول آسونو ورکړې د الله ؑ د پلوه په سلیمان ؑ پورې اختصاص درلود.

ز: همدې مضمون ته عائشه رضی الله عنها په یوه اوږده حدیث کښې اشاره کوي او وایي چې: زه کوچنۍ ماشومه وم په نانزکو (ګوډیو) مې ساتیرې کوله په دغو نانزکو کښې داسې یو آس هم شامل وه چې د کپړي دوه وزرې یې درلودې، نو نبی کریم ﷺ زما څخه پوښتنه وکړه چې ایا آس هم وزرې لري؟ نو ما جواب ورکړ چې: «أَمَا سَمِعْتَ أَنَّ لِسُلَيْمَانَ خَيْلًا لَهَا أَجْنَحَةٌ» ایا تا نه دي اورېدلي چې یقیناً د سلیمان ؑ په ملکیت کښې داسې آسونه هم شامل وه چې وزرې یې درلودې؟، «فَصَحَّكَ رَسُولُ اللَّهِ ﷺ حَتَّى رَأَيْتُ نَوَاجِدَهُ»^(۳) یعنې نو نبی کریم ﷺ (زما د حاضر جوابۍ د امله) وخنډل آن تردې چې ما یې دواړه انیاب غاښونه ولېدل (کوم چې د نورو غاښونو څخه لږ څه لوړ دي).

ح: په ﴿إِنِّي أَحْبَبْتُ حُبَّ الْخَيْرِ﴾ کښې د «خَيْر» د کلمې څخه په دې مقام کښې آسونه مطلب دي^(۴)، چې خیر ورسره تړلی دی. نبی کریم ﷺ فرمایلي دي چې: «الْخَيْلُ مَقْقُودٌ فِي نَوَاصِيهَا الْخَيْرُ إِلَى يَوْمِ الْقِيَامَةِ الْآخِرِ وَالْغَنِيمَةُ»^(۵) یعنې آسونه چې دي په اوچولو کښې یې خیر غوټه کړی شوی دی چې تر قیامت به دوام وکړي، خیر د اجرونو او غنیمتونو څخه عبارت دی.

ط: په ﴿عَنْ ذِكْرِ رَبِّي﴾ کښې د «عَنْ» توری په ﴿أَحْبَبْتُ﴾ پورې تعلق نیسي، دا د یو پلوه، او د بله پلوه دغه توری تقریباً د لسو معناوو دپاره استعمالېږي^(۶)، چې یوه معنی یې تعلیل ده، او په دې مقام کښې همدغه معنی بهتره برېښي. یعنې زه د جهادي آسونو محبت د خپل رب ﷻ د ذکر د کبله خوښوم ترڅو ورباندې جهاد وکړو.

ي: په ﴿حَتَّى تَوَارَتْ بِالْحِجَابِ﴾ کښې د ﴿حَتَّى﴾ توری د ﴿إِذْ عُرِضَ﴾ سره ارتباط لري.

(۱) زاد المسیر ج ۶ ص ۲۲۴. تفسیر ابن کثیر ج ۴ ص ۲۳

(۲) الدر المنثور ج ۷ ص ۱۷۷

(۳) سنن ابی داود ج ۲ ص ۳۱۹

(۴) تفسیر الکشاف ج ۴ ص ۹۲

(۵) سنن السیوطي ج ۲ ص ۱۲۳

(۶) القاموس المحيط ج ۳ ص ۲۲۲

یا ځینو مفسرینو کرامو د ﴿ تَوَارَتْ ﴾ ضمیر ﴿ الصَّفِیَّتُ الْخِیَّادُ ﴾ ته راجع ګڼلی دی^۱، یعنی آن تردې چې آسونه د سلیمان عليه السلام د نظره په حجاب او پرده کې پرېوتل.

خو مونږ ته بهتره برېښي چې ذکر شوی ضمیر به د "الشَّمْسُ" کلمې ته راجع وي، په کومې باندې چې د ﴿ بِالْعِشِيِّ ﴾ کلمه د اشارې په توګه دلالت کوي؛ یو ځل وړاندې د "الف" نکتې ته مراجعه وکړئ. مونږ ځکه ذکره شوي مرجع غوره کړه چې د لمر د ټیګلي څنډې ته "حَاجِبٌ" وايي^۲ چې د ﴿ بِالْحِجَابِ ﴾ سره ډېر ښه تناسب لري. د ښه وضاحت دپاره لاندې حدیث ولولئ:

نبي کریم ص فرمایلي دي چې «إِذَا بَدَأَ حَاجِبُ الشَّمْسِ فَأَخْرُوا الصَّلَاةَ حَتَّى تَبْرُزَ وَإِذَا غَابَ حَاجِبُ الشَّمْسِ فَأَخْرُوا الصَّلَاةَ حَتَّى تَغِيبَ»^۳، یعنی کله چې د لمر د ټیګلي څنډه د أفق څخه څرګنده شي نو تاسو لمونځ وروسته کړئ آن تردې چې ښه څرګنده شي (او د أفق څخه را اوچته شي)، او کله چې د لمر د ټیګلي څنډه په أفق کې غایبه شي نو (دلته هم) لمونځ تر هغه وخته پورې وروسته کړئ ترڅو چې ټول ټیګلي غائب شي او د أفق څخه ښکته شي.

نو حاصل یې داسې راڅرګندي چې د آسونو معاینې تر هغه وخته دوام وکړ ترڅو چې د لمر ټیګلي د أفق څخه ښکته شو او مابینام شو. یا په بل عبارت: سلیمان عليه السلام د آسونو معاینه په رڼا کې په سترګو وکړه او په تیاره کې یې په مبارکو لاسونو معاینه کړه چې څرخه یې کړه.

یې: که څه هم ځینو مفسرینو کرامو د ﴿ رُدُّوْهَا عَلَیْ ﴾ په ضمیرونو کې څه غیر متبادر احتمال لیکلي دي^۴، خو کوم احتمال چې متبادر دی هغه دا دی چې:

د ﴿ إِذْ عُرِضَ عَلَيْهِ ﴾ څخه څرګندېږي چې په ﴿ رُدُّوْهَا عَلَیْ ﴾ کې به په مرفوع ضمیر سره خدمتګاران (د آسونو وړاندې کوونکي) مخاطب ګرځولی شوي وي او منصوب ضمیر به پکې آسونو ته راجع وي، چې بحث پکې روان دی.

یې: ځینو مفسرینو کرامو په ﴿ مَسْحًا بِالشُّوقِ وَالْأَغْتَاكِ ﴾ کې د ﴿ مَسْحًا ﴾ کلمه د "ضَرْبًا" په معنی سره اخستې ده او د مجبوریت د کبله یې د "بِالسَّيْفِ" کلمه دلته مقدره ګڼلې ده^۵، یعنی سلیمان عليه السلام شروع وکړه او د جهادي آسونو پښې او غاړې یې په تورې سره ووهلې.

خو مونږ ته بهتره برېښي چې د ﴿ مَسْحًا ﴾ کلمه په خپله متبادره معنی سره پاتې شي لکه چې د عبد الله بن عباس رضی الله عنهما څخه روایت شوې ده^۶، چې د مقام په لحاظ سره ترې په څرخه کولو سره تعبیر کولی شو.

(۱) المعرر الوجیز ج ۱۴ ص ۳۱

(۲) لسان العرب ج ۱ ص ۲۹۹

(۳) صحیح مسلم ج ۱ ص ۲۷۵ - مستد احمد بن حنبل ج ۲ ص ۲۲۶

(۴) تفسیر القرطبي ج ۱۵ ص ۱۹۶

(۵) تفسیر الکشاف ج ۴ ص ۴۳

(۶) تفسیر الطبري ج ۲۲ ص ۱۵۶ - الدر المنثور ج ۶ ص ۱۷۸

یعنی کله چې آسونه د دوهم ځل دپاره د سلیمان ﷺ په وړاندې راتاو کړی شوه نو سلیمان ﷺ به خپلو مبارکو لاسونو سره د تواضع په توګه او د جهاد په خاطر د هغو پښې او غاړې څرخه کړې، او مبارک لاسونه یې وریږي وموښل.

همدې مضمون ته په لاندې احادیثو کې اشاره شوې ده:

اول: «نَهَى رَسُولُ اللَّهِ ﷺ عَنْ نَفْثِ أَذْنَابِ الْخَيْلِ وَأَغْرَافِهَا وَنَوَاصِيهَا»^(۱) یعنی نبی کریم ﷺ د آسونو د لګیو د وینستانو او د آسونو د یالونو او هم د تنديو د وینستانو د ویستلو څخه منعه کړې ده. دوهم: نبی کریم ﷺ په یوه اوږده حدیث کې فرمایلي دي چې: «وَأَرْبَعُونَ الْخَيْلِ وَأَمْسَحُوا بَنَوَاصِيهَا وَأَغْرَافَهَا»^(۲) یعنی او تاسو د جهاد دپاره آسونه وتړئ (وساتئ) او تندي او کوناتي یې مسه کړئ (څرخه کړئ).

سوال جواب

۲- که څوک وایي چې په ﴿وَلَقَدْ فَتَنَّا سُلَيْمَانَ﴾ کې د ﴿فَتَنَّا﴾ د کلمې په بنیاد سلیمان ﷺ د الله ﷻ د پلوه د څه امتحان سره مخامخ شوی وه؛ نو دغه امتحان په څه ډول صورت نیولی وه؟ مونږ وایو چې: د دغه امتحان په هکله ځینو مفسرینو کرامو زبني ډېرې قيصې لیکلې دي چې ځینې ټکي بالکل د نبوت د منصب سره منافي دي^(۳). غالبه دا ده چې دغه قيصې به د اسرائیلیاتو څخه وي^(۴). که څوک یې د لوستلو شوق لري هملته دې مراجعه وکړي. خو کوم شی چې مونږ ته غوره برېښي او د ایت شریف سره نژدې ارتباط درلودلی شي هغه ته په یوه حدیث شریف کې اشاره شوې ده:

ابو هريره ؓ وایي چې نبی کریم ﷺ فرمایلي دي چې: «إِنَّ سُلَيْمَانَ بْنَ دَاوُدَ ؑ قَالَ لَا طُوفَنُ اللَّيْلَةِ عَلَى سَبْعِينَ امْرَأَةً تَلِدُ كُلُّ امْرَأَةٍ غُلَامًا فَطَافَ عَلَيْهِنَّ فَلَمْ تَلِدْ امْرَأَةً مِنْهُنَّ إِلَّا امْرَأَةً يَصِفُ غُلَامٌ فَقَالَ رَسُولُ اللَّهِ ﷺ لَوْ قَالَ إِنْ شَاءَ اللَّهُ لَكَانَ كَمَا قَالَ»^(۵).

دغه حدیث شریف په لږ تفاوت سره نورو محدثینو کرامو هم روایت کړی دی^(۶) چې مونږ یې د الله ﷻ په توفیق په لاندې ټکو کې په لږ څه شرحې سره خلاصه کوو:

الف: یوه ورځې سلیمان ﷺ په سوګند سره وویل چې: زه به بېګاه شپې ته په خپلو اويا (۷۰) مېرمنو باندې د جنسي ارتباط په ملحوظ دوره ووهم، او په همدغې دوره کې به ټولې امیدواري شي او هره یوه به یو-یو هلک وزیږوي (چې د الله ﷻ په لاره کې به جهاد وکړي).

(۱) مسند احمد بن حنبل ج ۶ ص ۲۰۰
(۲) مسند احمد بن حنبل ج ۷ ص ۲۹
(۳) الصحیح الوسیع ج ۱۴ ص ۳۳، تفسیر البغوي ج ۴ ص ۶۱؛ زاد المسیر ج ۶ ص ۳۳۸؛ تفسیر القرطبي ج ۱۵ ص ۲۰۲؛ الدر المنثور ج ۷ ص ۱۷۸
(۴) تفسیر ابن کثیر ج ۴ ص ۳۵
(۵) جامع الترمذي ج ۱ ص ۲۸۰
(۶) صحیح البخاري ج ۱ ص ۴۸۷؛ صحیح مسلم ج ۲ ص ۴۹

ب: سلیمان ؑ د خپلې ذکرې شوې وینا سره د "ان شاء الله" کلمات ضمیمه نه کړه، نو ځکه د خلاف الأولى مرتکب شو.

ج: په نتیجه کښې فقط یوه مېرمن امیدواره شوه او بس، او همدغې یوې مېرمنې هم داسې ماشوم ونه زېږاوه چې د جهاد قابل وي، بلکې یو ناقص الخلقت ماشوم یې وزېږاوه.

د: د همدغه ناقص الخلقت هلک څخه الله ﷻ په ﴿جَسَدًا﴾ سره تعبیر کړی دی^(۱) او همدغه هلک ته د بوتۍ غوښې لقب ورکړی شوی دی چې په جهاد کښې ترې کار نه اخستلی کېږي.

ه: د ذکر شوي نیمکله هلک د وربښلو څخه الله ﷻ په ﴿وَأَلْقَيْنَا عَلَى كُرْسِيِّهِ جَسَدًا﴾ کښې په "إلقاء" (وراجول) سره تعبیر کړی دی، چې د عتاب وېرته پورته کېږي.

دا هم څه لرې نه ده چې د کومې خدمتگاري (وینځې) په لاس ذکر شوی ماشوم سلیمان ؑ ته په داسې حال وړاندې کړی شوی وي چې سلیمان ؑ په سلطنتي تخت باندې قرار درلود.

و: کله چې سلیمان ؑ خپل ناقص الخلقت ماشوم ولید نو پوه شو چې په امتحان کښې اچولی شوی دی چې د خپل پخواني سوگند سره یې د "ان شاء الله ﷻ" کلمات نه دي ضمیمه کړي او په همدې سبب د خلاف الأولى مرتکب شوی دی، چې د ده ؑ د عالي شان سره مناسب نه وه.

ز: همدغه مطلب ته نبي کریم ﷺ اشاره کړې ده چې که سلیمان ؑ د خپل سوگند سره ذکر شوي کلمات ضمیمه کړي وی نو همغسې به شوي وی لکه څنگه چې د سلیمان ؑ نیت وه، یا په بل عبارت: الله ﷻ به ورته په همدغې یوې شپې کښې اویا (۷۰) تنه مجاهدین زامن وربښلي وی.

ح: کله چې د سلیمان ؑ ذکر شوي فرضیه ناکامه شوه، نو برسېره په مغفرت غوښتلو باندې یې د خپل رب ﷻ څخه دا هم وغوښتل چې: ای زما ربه! ماته بې مثله قوي پاچاهي راوېښې چې ستا په لاره کښې جهاد وکړم او په هر گوټ کښې د توحید کلمه خوره کړم.

څو مطالب

۳- په دې مقام کښې باید لاندې څو مطالب په ذهن کښې وساتلی شي:

الف: که څوک وايي چې الله ﷻ د سلیمان ؑ د خولې څخه د سوالونو په لړۍ کښې د ﴿وَهَبْ لِي مَلَكًا لَا يُتَبَيَّنُ لِأَخِي مِنْ بَعْدِي﴾ کلمات راحکایت کړي دي چې لږ څه د بخل وېرته پورته کېږي، دا ځکه چې د ﴿مِنْ بَعْدِي﴾ کلمات مفسرینو کرامو په "مِنْ غَيْرِي" سره تفسیر کړی دی^(۱)، یعنې ای ربه! ماته داسې پاچاهي راوېښې چې زما څخه په غیر بل چاته مناسبه نه وي.

مونږ وايو چې: د بخل وېرته به ترې په هغه وخت کښې پورته شوې وی چې د ﴿لَا يُتَبَيَّنُ لِأَخِي مِنْ بَعْدِي﴾ په عوض "لَا تُعْطِي لِأَخِي مِنْ بَعْدِي" کلمات راحکایت شوي وی، یعنې ای ربه! ماته داسې پاچاهي راکړې چې زما څخه په غیر بې بل هیچا ته نه ورکوي (نه داسې پاچاهي چې زما څخه

(۱) روح المعاني ج ۱۳ ص ۱۹۸

(۲) روح المعاني ج ۲۳ ص ۲۰۰

په غیر بل چا ته مناسبه نه وي.

ب: د کومې پاچاهۍ سوال چې سلیمان عليه السلام کړی وه، هغه ورته الله تعالی قبول کړ، او مناسبه پاچاهي يې ورکړه چې څه امتیازاتو ته يې په ﴿فَسَخَّرْنَا لَهُ الرِّيحَ﴾ الآيات- کښې اشاره شوې ده، چې تفصیل يې په [الانبیاء: ۸۲] او [سبا: ۱۲، ۱۳] ایتونو کښې تېر شوی دی والحمد لله تعالی.

ج: دا ډول پاچاهي ځکه د سلیمان عليه السلام سره مناسبه وه چې په هغې زمانه کښې په پاچاهيو کښې منافسه او مفاخره روانه وه، نو د وخت پیغمبر ته داسې پاچاهي مناسبه وه چې هیڅوک ورسره پکښې سیالي ونه کړي شي او د نبوت دپاره يې معجزه وگرځي.

د: الله تعالی هر پیغمبر ته د هغه وخت او د هغه د حال سره مناسب او مطابق معجزات ورکړي دي. د ښه وضاحت دپاره لاندې مثالونه ولولئ:

اول: د موسی عليه السلام په زمانه کښې جادو ډېر پرمختګ کړی وه نو الله تعالی هغه عليه السلام ته د اژدها معجزه ورکړه چې د جادو بنیاد يې ورباندې وویست.

دوهم: عیسی عليه السلام ته الله تعالی د احیاء الأموات (د مړو د ژوندي کولو) معجزه ورکړه چې د وخت پرمختللي ډله (طبیبيان) ورته هک پک پاتې شوه.

درېم: څرنګه چې د محمد ص د نبوت زمانه د قیامت تر ورځې پورې غزېدلې ده، چې وخت په وخت پکښې مختلف شيان اوج ته رسېږي او ترقي کوي، نو الله تعالی خپل آخر الزمان پیغمبر ص ته د قرآن کریم دائمی لویه معجزه ورکړه چې په هره زمانه کښې مترقي ډله په تحیر کښې اچوي او د معجزې په شکل ورڅرګندېږي.

یا په بل عبارت: لکه څنګه چې قرآن کریم د نزول په ابتداء کښې فصیحان او بلیغان حیران کړي وه همدارنګه په هره زمانه کښې مترقي ډله حیرانوي او د معجزې په شکل خپل ځان ورڅرګندوي. ه: د ذکر شوي مناسبت د ښه وضاحت دپاره لاندې حدیث شریف ولولئ:

یوه ورځې نبي کریم ص وفرمایل چې: «إِنْ عَفَرَيْتَا مِنَ الْجِنِّ تَقَلَّتْ الْبَارِحَةُ لَيَقْطَعَ عَلَيَّ صَلَاتِي فَأَمْكَنِي اللَّهُ مِنْهُ فَأَخَذْتُهُ فَأَرَدْتُ أَنْ أَرْبِطَهُ عَلَى سَارِيَةٍ مِنْ سَوَارِي الْمَسْجِدِ حَتَّى تَنْظُرُوا إِلَيْهِ كُلُّكُمْ فَذَكَرْتُ دَعْوَةَ أَخِي سُلَيْمَانَ ﴿زَبَّ هَبْ لِي مُلْكًا لَا يَنْبَغِي لِأَحَدٍ مِنْ بَعْدِي﴾ ﴿فَرَدَّدْتُه خَاسِتًا﴾»^(۱) یعنې یقیناً د پېریانو څخه یو قوي پیری په ماباندې تېره شپه ناڅاپه راخوشي شو، ترڅو راباندې لمونځ پرې کړي، خو الله تعالی ماته ورباندې توان راکړ، نو کلک مې ونيوه، نو اراده مې وکړه چې د جومات د ستونو څخه يې په یوې پټې پورې وټرم چې تاسو ټول يې وګورئ. خو په دغه وخت کښې د خپل ورور سلیمان عليه السلام غوښتنه راپه زړه شوه چې: ای زما ربه! ماته مغفرت وکړې او داسې پاچاهي راوبښې چې زما څخه پرته بل هیچا ته مناسبه نه وي، نو د همدې کبله مې نوموړی د ذلت درلودلو په حال کښې بېرته وشاړه.

و: د ﴿مُقَرَّنِينَ فِي الْأَصْفَادِ﴾ غوندي کلمات د [إبراهيم: ۴۹] ایت لاندې د الله تعالی په توفیق ښه

(۱) معجم البخاري ج ۱ ص ۴۸۷

پوره تحلیل شوي دي چې تکراري تحلیلولو ته اړتیا نه گورو.
 ز: بالاخره سلیمان عليه السلام خلوت پست کاله پاچاهي کړې وه، چې شل کاله عادي پاچاهي وکړه.
 وروستني شل کاله معجزانه پاچاهي وه، د بلقيسي قيصه په وروستنيو شلو کالو کې یې
 شوي وه لکه چې د الله تعالی په توفیق د [النمل ۴۴] ایت لاندې ورته اشاره شوې ده.

یوه پوښتنه او د هغې جواب

۴- که څوک وایي چې: په **هَذَا عَطَاؤُنَا** کې په **هَذَا** سره څه شي ته اشاره ده؟
 مونږ وایو چې: د دغې اشارې په ارتباط مفسرینو کرامو متعدد احتمالات لیکلي دي، خو
 بهتره دا ده چې په **هَذَا** سره د مذکور په تاویل سره وړاندې تولو مضامینو ته اشاره وکړه شي.
 یعنې: ای سلیمان! مونږ تاته یې مثله پاچاهي درکړې ده او زبنت د هر امکاناتو د ورته په لاس
 کېنې اچولي دي، خو د دې سره سره په تاباندې هېڅ ډول مواخذه او نیونه نشته، نه په تصرف کې
 ازاد یې، چې چاته څه ورکوي او که ترې یې اېساروي، همدارنګه پیریان هم ستا په اختیار کې
 دي چې بنديان یې ساتي او که احسان ورسره کوي او د بندیتوب څخه یې خوشي کوي.
وَإِذْ كَرَّ عِبْدَنَا أَيُّوبَ إِذْ نَادَىٰ رَبَّهُ أَنِّي مَسْنِي الشَّيْطَانُ يَنْصُبْ عَلَيَّ عَذَابٌ أَرْكَبُ
بِرَجْلِكَ هَذَا مَغْتَاسِلٌ بَارِدٌ وَشَرَابٌ (۴۱) **وَوَهَبْنَا لَهُ أَهْلَهُ وَمِثْلَهُمْ مَعَهُمْ رَحْمَةً مِنَّا**
وَذِكْرَىٰ لَأُولَى الْأَلْبَابِ (۴۲) **وَخُذْ بِيَدِكَ صِغْتًا فَأَضْرِبْ بِنَءٍ وَلَا تَحْنَقْ إِنَّا وَجَدْنَا**
صَابِرًا نِعَمَ الْعَبْدِ إِنَّهُ أَوَّابٌ (۴۳)

[۴۱] او (ای پیغمبره!) زموږ بنده ایوب عليه السلام (هم د ډاډینې دپاره) یاد کړه، کله یې چې خپل
 رب تعالی ته اواز (سوال) وکړ، چې: (ای زما ربه!) یقیناً زه په سختی او عذاب سره شیطان مسه کړه
 یم (نو ماته ترې نجات راکړې).

[۴۲] (مونږ یې سوال قبول کړ او ورته مو وویل چې:) په خپلې پښې سره (خمکه) ووهه (لغتي)
 ورکړه چې د لغتي سره سم چینه روانه شوه، نو مونږ ورته توصیه وکړه چې دغه (چینه ستا) د غلې
 کولو یخ خای دی او د څښلو اوبه دي (هم ورباندې غسل وکړه او هم پرې خپل ځان خړوب کړه).
 [۴۳] او مونږ د خپله جانب د لوی رحمت د کبله او د سوچه عقلونو خاوندانو ته د پند
 عبرت، د کبله ایوب عليه السلام ته (هلاکه شوې) کورنۍ او د دوی سره د دوی مثل (هم ورباندې دوه پند)
 عوضونه مو ورکړه.

[۴۴] او (ارشاد مو ورته وکړه چې:) په خپل لاس سره د خاشاکو یوه موتی واخله، او (خپله)

(۱) تفسیر ابي السعود ج ۷ ص ۲۲۸

(۲) تفسیر القرطبي ج ۱۵ ص ۲۰۶

مېرمن) ورباندې ووهه (چې د سوگند څخه خلاص شي) او (خپل خان) مه حاث کوه (چې خپل سوگند ترسره نه کړي).

بقينا مونږ ايوب عليه السلام (په مصائبو کې) صبر کوونکی موند کړ، (ايوب عليه السلام زمونږ) ډېر ښه بنده وه، بقينا ايوب عليه السلام (مونږ ته) ډېر رجوع کوونکی وه.

ارتباط او د مطلب خلاصه

په دې ايتونو کې هم د وړاندېنيو ايتونو غوندې د نبي کریم صلى الله عليه وسلم ډاډينه او تسلي په نظر کېښي بولي شوي ده او د ايوب عليه السلام څه حالات پکېښي نازل شوي دي چې حاصل يې داسې راڅرگنديږي: اي پيغمبره! د خپل ډاډ او تسلي دپاره زمونږ د مخلص بنده ايوب عليه السلام څه حالات درپه زړه کړه چې څومره صبر کوونکی وه او مونږ ته څومره ښه راجع کېدونکی وه، هغه دا چې:

۱- ايوب عليه السلام د خپل رب صلى الله عليه وسلم د پلوه د امتحان او د درجاتو اوچتولو دپاره په څه مرض باندې اخته شو، چې څه وخت وروسته يې د سوال لاسونه پورته کړه او خپل رب صلى الله عليه وسلم ته يې په اوچت اواز سره داسې سوال وکړ چې:

۲- اي زما ربه! بقينا ماته شيطان مشقت او زحمت را رسولی دی او په عذاب باندې يې اخته کړی يم، يا په بل عبارت: که بالفرض زه د شيطان د وسوسې د امله د څه خلاف الاولي مرتکب شوی نه وي، نو په دغو مشکلاتو باندې به نه وي اخته شوی په کومو باندې چې اوس اخته يم. نو اي زما ربه! ماته د دغو مشکلاتو څخه نجات راکړي.

۳- مونږ د ايوب عليه السلام سوال قبول کړ او ارشاد مو ورته وکړ چې: الف اي ايوبه! دغه بڅه او سره چينه ده، چې ستا د غسل ځای دی او هم پکېښي سپېڅلې اوبه بهرې چې ستا د څښلو دپاره ډېرې مناسبې دي.

نو ته په دغې چينې کېښي غسل وکړه چې ظاهري بدن دې روغ رمت شي او هم د همدغې چينې د اوبو څخه څه نوش جان کړه چې د باطني مرض څخه خلاص شي.

ب ايوب عليه السلام ذکر شوی ارشاد عملي کړه نو د ظاهري (جلدي) ناروغيو او هم د باطني (داخلي) ناروغيو څخه سمدستي خلاص شو او ظاهراً او باطناً روغ رمت وگرځېد.

۴- ايوب عليه السلام د بدني مصيبت څخه علاوه په نورو مصيبتونو باندې هم مبتلا شوی وه چې په خپل کور کې يې يوازې مېرمن ژوندۍ پاتې وه او نور ټول اهل يې پوښا شوي وه او مالونه يې هم د هلاک سره مخامخ شوي وه.

نو کله چې د امتحان دوره پوره شوه د هلاکې شوې کورنۍ په تعداد مو ټول غړي وروښل بلکې زمونږ د رحمت د کبله مو د کورنۍ تعداد دوه چنده وروباښه، او همدارنگه د هلاکو شوو مالونو تعداد مو هم په چندانو سره ورکړ.

۵- اي پيغمبره! په ايوب عليه السلام باندې ذکر شوي انعام د دې دپاره صورت ونيوه ترڅو د قيامت تر ورځې پورې د عقلمونو د خاوندانو دپاره د عبرت درس شي چې موقع په موقع ترې پند واخلي، او پوه

شي چې صبر تريخ دی خو ډېره خوږه او پرېمانه مېوه لري.

۶- برسېره په دې مونږ په ايوب عليه السلام باندې يو بل رحمت هم ورعنايت كړه چې شرحه يې دا ده:
الف: ايوب عليه السلام د خپل مرض په دوره كېنې خپله مېرمن مخاطبه كړخولې وه چې كه زه روغ شوم
او د وهلو توان مې وموند، نو په الله تعالى سوگند دى چې هرو مرو به دې سل لرگي ووهم.
ب: نو كله چې مونږ ايوب عليه السلام روغ رمت وگرځاوه نو په سوگند كېنې مو د عدم حنث طريقه هم
وروښودله چې:

ج: اى ايوبه! ته په خپل لاس سره د وښو يوه داسې موتي واخله چې د ډكو شمېر يې سلو ته
رسېږي، او بيا ورباندې خپله مېرمن په يو ځل ووهه، ترڅو ته د حنث څخه بچ شي او مېرمنې ته دې
هم څه اذيت او ضرر ونه رسېږي، همدا عمليه زمونږ په نزد مقبوله ده.

د: ايوب عليه السلام سمدستي ذكره شوې عمليه ترسره كړه او د حنث څخه ورباندې بچ شو.

ه: مونږ ځكه ايوب عليه السلام ته دغه عمليه وروښودله او د ټولو بدني او مالي مصيبتونو عوضونه مو
وركړه چې نوموړى مونږ په مصائبو كېنې صبر كوونكى مونده كړ، چې ثبات او استقامت يې هيڅ
خراب نه شو.

و: ايوب عليه السلام زمونږ ډېر ښه منخلص بنده وه او يقيناً مونږ ته ډېر رجوع كوونكى وه.

توضيحات

۱- د ايوب عليه السلام قيصه په ضروري تفصيل سره د [الأنبياء: ۸۳، ۸۴] ايتونو څخه لاندې د الله تعالى
په توفيق تېره شوې ده چې بيا تفصيلولو ته يې اړتيا نه گورو، خو د مقام په ارتباط ورباندې څو
مطالب وراضافه کوو. هغه دا چې:

سوال جواب

۲- كه څوك وايي چې: په ﴿أَنَّى مَسَّنِيَ الشَّيْطَانُ بِنُصْبٍ وَعَذَابٍ﴾ كېنې الله تعالى مونږ ته حكايث
وكړې، چې ايوب عليه السلام خپله سختي او درد او رنځ شيطان ته نسبت كړ، حال دا چې د هر شي خالق
يوازې الله تعالى دی؟

مونږ وايو چې: مفسرينو كرامو ذكر شوى سوال په متعددو لارو سره جواب كړى دى ^(۱)، خو كوم
شى چې په جواب كېنې بهتر برېښي هغه دا دى چې:

الف: ايوب عليه السلام ته څه وخت په ذهن كېنې تېره شوې وه چې نن ورځ زه د الله تعالى په نعمتونو باندې
شاكر یم خو كه بالفرض الله تعالى زما څخه نعمتونه واخلي نو زه به په هغه وخت كېنې پوره صابر جوړ
شم ^(۲) (شايد چې "ان شاء الله" به ترې هم هېره شوې وي).

كله چې ترې الله تعالى خپل نعمتونه واخستل نو ايوب عليه السلام ته خپله پخوانۍ فكريه ورپه زړه شوه او

(۱) حاشية الشيخ زاده على تفسير البضاوي ج ۴ ص ۱۸۴: الباب في علوم الكتاب ج ۱۶ ص ۴۲۸
(۲) روح المعاني ج ۲۳ ص ۲۰۶

سمدستي يې د سوال لاسونه پورته کړه چې: ای زما ربه! ذکره شوې فکريه يوه شیطاني وسوسه وه او د همدغې وسوسې په سبب زه په مصائبو مبتلا شوم او د خلاف الاولی مرتکب شوم (چې ین شاء الله ويل مې هم هېر کړه)، ماته عفو وکړه او د خلاف الاولی د ارتکاب څخه راتېر شه. د دغه جواب يوه نظير ته په [الکھف: ۶۲] ايت کښې اشاره شوې ده او هملته ورباندې د الله ﷻ په توفيق ښه رڼا اچولې شوې ده.

ب: د هر شي خالق (بې شکې) الله ﷻ دی او بس، خو د حسن ادب دپاره بايد ورته مصائب او شرور نسبت نه کړی شي، چې د بې ادبۍ بوی ترې پورته کېږي. يا په بل عبارت: الله ﷻ د هر شي خالق دی چې بېزوگان او خنزيران او پليټ شيان هم پکښې ټول شامل دي، خو هېچا ته جواز نه لري چې ووايي: يا خالق القردة والخنزير والقاذورات، ای د بېزوگانو او خنزيرانو او د پليټو شيانو خالق! د همدې مطلب لاندې وضاحتونه ولولئ:

اول: ابراهيم ﷺ خپله مريضتيا الله ﷻ ته نسب نه کړه، بلکې خپله روغتيا يې ورته منسوبه کړه. الله ﷻ فرمايي چې: ﴿وَإِذَا مَرِضْتُ فَهُوَ يَشْفِينِ﴾ [الشعراء: ۸۰] يعنې او ابراهيم ﷺ کفارو ته د خپل رب ﷻ په ورپېژندنه کښې وويلې، چې کله زه مريض شم نو ما رب العالمين روغوي (شفا راکوي). دوهم: نبي کریم ﷺ په خپله يوه اوږده دعاء کښې فرمايلي دي چې: «وَالْخَيْرُ كُلُّهُ فِي يَدَيْكَ وَالشَّرُّ لَيْسَ إِلَيْكَ»^(۱) يعنې ای الله! ټول خير ستا په بلا کيفه لاسونو کښې دی، او ټول شرونه تاته (آدباً) نه نسبت کېږي. دغه حديث شريف ځينو شارحينو ډېر ښه شرحه کړې دی^(۲).

درېم: که څوک د حسن ادب مراعات ونه کړي او يو دنياوي پاچا مخاطب کړي، چې ای د غلو او سودخورو پاچا! نو څومره بد به ښکاره شي، حال دا چې د هرې زمانې خصوصاً د دې زمانې رعيت او وگړي په غلو او سود خورو باندې اشتغال لري او د واقع سره برابره خبره ده، څه دروغ پکښې نشته.

يادونه

۲- په ﴿أَرْكَضُ بِرَجْلِكَ﴾ کښې د ﴿أَرْكَضُ﴾ کلمه د "رکض" - لکه "ضرب" - څخه اشتقاقه شوې ده، او مونږ د الله ﷻ په توفيق د [الانبیاء: ۱۲] ايت لاندې ليکلي دي چې "ارکض" د لغتې دپاره وضعه شوی دی. يعنې ای ايوبه! ته په خپلې پښې سره ځمکه په لفته ووه چې چينه ترې جاري شي، نو په همدغې چينې کښې غسل وکړه، او ترې د څښکلو کار واخله چې ظاهراً او باطناً روغ رمت شي.

څو مطالب

۴- په ﴿وَخُذْ بِيَدِكَ ضِغْثًا﴾ الآية، کښې لاندې مطالب په ذهن کښې ساتل په کار دي: الف: د ﴿ضِغْثًا﴾ کلمه مونږ د الله ﷻ په توفيق د [يوسف: ۴۴] ايت لاندې شرحه کړې ده، چې د

(۱) شرح المفاهيد في العقائد ج ۲ ص ۱۴۵

(۲) صحيح مسلم ج ۱ ص ۲۶۳: سنن النسائي ج ۱ ص ۱۴۲

(۳) شرح النووي على صحيح مسلم ج ۱ ص ۲۶۳

هغې موتي يا ورې گېډۍ څخه عبارت ده کومې چې د مختلفو (ورو او غټو) ډکو څخه تشکیل موندلی وي، که بالفرض مونږ ترې په دې مقام کېنې په "جارو" سره تعبیر وکړو نو هم بده به نه وي. ب د ۱۰ فَأَضْرَبَ بِهِ د پاره مفعول ذکر نه دی، خو عبد الله بن عباس ر.س.ه. د نورو علماوو په شمول وایي چې دلته ورسره د "امراتک" کلمه مقدره ده^۱، یعنې بیا ورباندې خپله مېرمنه ووهه. ج د ۱۱ وَلَا تَحْنُثْ د کلمې څخه څرگندېږي چې ایوب ر.س.ه. خپلې مېرمنې ته سوگند یاد کړی وه چې د روغتیا په صورت کېنې به یې یو سل لرگي ووهي^۲.

د پاتې شوه دا خبره چې ایوب ر.س.ه. په خپله مېرمنه باندې په څه وجه په غصه شوې وه چې ذکر شوی سوگند یې ورته یاد کړی وه؟ نو د دغې وجې په تعین کېنې مفسرینو کرامو زبنت ډېر وچ او لامله لیکلي دي^۳، حتی ځینې وجېې خو بالکل د ایوب ر.س.ه. د نبوت د عالي شان سره منافي دي، که څوک یې د لوستلو شوق لري نو هملته دې مراجعه وکړي مونږ دومره لیکو چې:

ذکر شوي سوگند په هغه کار باندې صورت نیولی دی کوم چې د مېرمنه او مېرمن ترمنځ واقع شوی وه، او د یوه راز حیثیت یې درلود، که بالفرض په ذکر کېنې یې څه گټه نغبتې وي نو ضرور به په ایت شریف کېنې ورباندې صراحت شوی وي او یا به ورته اشاره شوې وي.

نو زموږ په فکر دلته سکوت بهتر دی او که څه وایو نو باید فقط همدومره وایو چې: ایوب ر.س.ه. مریض وه او مریض ډېر ژر په غصه کېږي، نو څه لرې نه ده چې د خدمت په اجراء کېنې به یې خپله بي بي قاصره گنلې وي او سوگند به یې ورته یاد کړی وي، والله اعلم.

ه که څوک وایي چې: په دې کېنې څه حکمت وه چې ایوب ر.س.ه. ته الله ر.س.ه. د عدم حنث توصیه وکړه او د کفارې په ارشاد باندې یې مخاطب نه کړ؟

مونږ وایو چې که څه هم ځینو د مفسرینو کرامو لیکلي دي^۴ چې د ایوب ر.س.ه. په شریعت کېنې کفارو مشروعه نه وه، خو دا یو عقلي احتمال برېښي، شاید چې د کفارې توصیه به یې ورته ځکه نه وي کړې چې پخپله د "کفارة" د کلمې څخه د عصیان وېره پورته کېږي، اگر که د خلاف الاولی په ارتکاب سره وي، نو الله ر.س.ه. خپل مخلص بنده د دغې وېرې څخه هم بچ وساته، او هم یې د ده ر.س.ه. په خدمتگاري مېرمنې باندې رحمت عنایت کړ چې د وهلو څخه یې بچه کړه.

و که څوک وایي چې ایا ذکر شوی حکم زموږ په شریعت کېنې معمول ګرځېدلی شي او هغه سړی د حنث څخه بچ پاتې کېدلی شي کوم چې د ایوب ر.س.ه. غوندې سوگند خپلې مېرمنې ته یاد کړي او بیا د همدې ر.س.ه. غوندې عملیه اجراء کړي؟

مونږ وایو چې که څه هم څه اختلاف پکېنې شته مګر د حنفي مذهب په بنیاد ذکر شوی حکم د

(۱) الدر المنور ج ۷ ص ۱۹۶

(۲) تفسیر ابن کثیر ج ۴ ص ۴۰

(۳) زاد الصبر ج ۶ ص ۳۴۱ تفسیر القرطبي ج ۱۵ ص ۲۱۲ حاشیه الشیخ زاده علی تفسیر البیضاوي ج ۴ ص ۱۸۵

(۴) تفسیر القاسمي ج ۱۴ ص ۱۷۷

آخر الزمان پیغمبر ﷺ په شریعت کښې هم شرعي حکم دی^۱. ز که څوک وایي چې ایا ذکر شوی حکم په حدودو کښې هم د اجراء قابل دی، یا په بل عبارت: ایا په هغې جaro باندې وهل د سلو درو ځای نیولی شي کومه چې سل ډکي ولري او غیر محصن زناکار ورباندې ووهلی شي؟

مونږ وایو چې د حدودو په ارتباط په همدې هکله لاندې دوه احادیث روایت شوي دي اول: د نبی کریم ﷺ په زمانه کښې یو داسې غیر محصن مریض د زنا مرتکب شوی وه چې ډېر کمزوری وه او په هډوکو باندې یې فقط پوستکي خور وه او غوښه یې نه درلوده. کله چې د نوموړي مریض د حد د اجراء موضوع نبی کریم ﷺ ته وړاندې شوه نو امر یې وکړ چې: «أَنْ يَأْخُذُوا لَهُ مِائَةَ شِمْرَاخٍ فَيَضْرِبُوهُ بِهَا ضَرْبَةً وَاحِدَةً»^۲ یعنی حد اجراء کوونکی دې ورته سل ډکي واخلي (او جaro دې ورته جوړه کړي) نو په همدغو سلو ډکو باندې دې په یو ځل وهلو سره ووهي (او خوشې دې کړي).

دوهم علي بن ابی طالب چې زه نبی کریم ﷺ ولېږلم، چې په یوې زناکارې وینځې باندې د زنا حد اجراء کړم، نو څرنگه چې دغه وینځه په نفاس کښې وه او تازه یې بچی زېږولی وه، ما ورباندې حد اجراء نه کړ چې ونه وژله شي.

نو نبی کریم ﷺ راته وفرمایل چې: «أَخْلَيْتَ»^۳ یعنی ډېر ښه کار دې وکړ، پرېږده چې روغه شي او نفاس یې تېر شي بیا ورباندې حد اجراء کړه.

تبصره

ح. ځینو مفسرینو کرامو د ذکر و شوو دواړو احادیثو په هکله داسې تبصره کړې ده^۴ چې: که د حد مستحق بنیادم داسې مریض وه چې د روغېدلو امید ورته نه وه لکه زور بودا یا زړه بودی، نو په کار دي چې په اولني حدیث باندې عمل وکړي شي، او که روغېدلو ته یې امید وه نو په کار دي چې حد یې وځنډول شي او دوهم حدیث معمول وگرځولی شي.

﴿وَأَذْكُرْ عَبْدَنَا إِبْرَاهِيمَ وَإِسْحَاقَ وَيَعْقُوبَ أُولَى الْأَيْدِي وَالْأَبْصَرِ﴾ (۱۱) ﴿إِنَّا أَخْلَصْنَاهُمْ بِخَالِصَةٍ ذِكْرَى الدَّارِ﴾ (۱۲) ﴿وَأَنَّهُمْ عِنْدَنَا لَمِنَ الْمُصْطَفَيْنَ الْأَخْيَارِ﴾ (۱۳) ﴿وَأَذْكُرْ إسماعِيلَ وَالْيَسَعَ وَذَا الْكِفْلِ وَكُلٌّ مِّنَ الْأَخْيَارِ﴾ (۱۴)

[۴۵] او (ای پیغمبره!) ته زمونږ (مخلصان) بندگان ابراهیم علیهِ السلام او اسحاق علیهِ السلام او (هم) یعقوب علیهِ السلام

۱. احکام الفرار للعاص ج ۳ ص ۳۸۲

۲. سنن ابی داود ج ۲ ص ۲۵۸ - سنن ابن ماجه ص ۱۸۵ - مسند احمد بن حنبل ج ۸ ص ۲۱۷

۳. صحيح مسلم ج ۲ ص ۷۱

۴. تفسير الفاسي ج ۱۴ ص ۱۷۶

(د خپلې ډاډینې دپاره) یاد کړه چې (په طاعت او عبادت کېنې) د لویو لاسونو (قوتونو) او (د الله ښو په پېژاندنه کېنې) د لویو بصیرتونو خاوندان وه.

[۴۶] یقیناً مونږ دا (پیغمبران) په سوچه (خوی) سره سوچه ګرځولي وه، (د دوی خوی) د کور (آخرت)

د یادولو څخه عبارت وه (چې همېشه به یې په نظر کېنې ساته او همېشه به یې ورته دعوت چلاوه).

[۴۷] او یقیناً دوی (پیغمبران) زمونږ په نزد د غوره کړی شوو (او) بهترو (بندگانو) څخه وه.

[۴۸] او (ای پیغمبره!) د خپل خان د تسلی دپاره) اسماعیل عليه السلام او الیسع عليه السلام او (هم) ذو

الکفل عليه السلام یاد کړه، او (دا ځکه چې د دوی) هر یو د بهترو (بندگانو) څخه وه (چې په دعوت کېنې

یې زیات مشکلات ګاللي دي).

ارتباط او د توضیحات

۱- په دې ایتونو کېنې هم د وړاندېنیو ایتونو غوندې د نبی کریم صلی الله علیه و آله د تسلی او ډاډینې دپاره د شپږو پیغمبرانو نومونه نازل شوي دي چې د کفارو د ضررونو په مقابل کېنې یې حوصلې شوي نه وه، او هم د ازموینتونو څخه کامیاب وتلي وه. د مثال په توګه:

الف: ابراهیم عليه السلام د نمرود په مقابل کېنې مقاومت وکړ او په اور کېنې د غورزول کېدو دوره یې تېره کړه.

ب: یعقوب عليه السلام د یوسف عليه السلام تر ټیم کېدلو سره د سخت امتحان څخه کامیاب راووت.

ج: اسماعیل عليه السلام په ډېرې خوښۍ سره خپل خان ذبحې ته تسلیم کړ.

د: څه لرې نه ده چې الله تعالی به د اسحاق عليه السلام او الیسع عليه السلام او هم د ذا الکفل عليه السلام د امتحانونو صورتونه هم نبی کریم صلی الله علیه و آله ته په خفي وحې سره ښودلي وي.

د "آیدی" او "أبصار" معناوي

۲- په ﴿أُولَى الْأَيْدِي وَالْأَبْصَارِ﴾ کېنې د عبد الله بن عباس رضی الله عنهما په شمول د ځینو علماوو کرامو تفسیر دا دی: "چې:

الف: د "آیدی" کلمه د "بند" جمع ده چې د لاس معنی ورکوي، خو دلته ترې په عبادت او اطاعت کېنې قوت مطلب دی.

ب: د "أبصار" کلمه د "بصر" لکه "نظر" جمع ده چې د سر په سترګو د لیدلو معنی ورکوي، خو دلته د کنایې په توګه هغه لیدل مطلب دي کوم چې د زړه په سترګو صورت نیسي چې په بصیرت ترې تعبیر کېږي.

نو د معنی حاصل یې داسې راڅیږي چې ذکر شوي پیغمبران هر یو په اطاعت او عملي عبادت کېنې د لوی قوت درلودونکي وه، او هم د الله تعالی په پېژاندنه کېنې د قوي بصیرت خاوندان وه، یا

(۱) الصحیح المجمع ج ۱۴ ص ۴۱، تفسیر ابن کثیر ج ۴ ص ۴۰، تفسیر الطبري ج ۲۳ ص ۱۷۰

په بل عبارت: عملاً او عقیده د الله ﷻ مخلص بندگان وه، چې حوصلې یې لوړې او مورالونه یې ښه قوي وه.

یو نحوي تحلیل

۳- په ﴿إِنَّا أَخْلَصْنَاهُمْ بِخَالِصَةٍ ذِكْرَىٰ الدَّارِ﴾ کې څه کسې علماوو کرامو متعدد تحلیلونه کړي دي، خو کوم شی چې مونږ ته بهتر او لنډ برېښي دی هغه په لاندې ډول شرحه کېږي.

الف د «خَالِصَةٍ» کلمه د اسم فاعل صیغه ده، او موصوف یې مقدر دی چې په «خَالِصَةٍ» سره نري تعبیر کولی شو.

ب د ﴿ذِكْرَىٰ﴾ کلمه تقدیراً مرفوعه ده چې د مقدرې مبتدا دپاره خبر واقع شوي ده، چې په «هې» سره نري تعبیر کوو.

ج د ﴿الدَّارِ﴾ څخه د آخرت دلم مطلب دی.

نو د ذکر و شوو ټکو په مراعات سره یې مضمون داسې راڅیږي چې: یقیناً دغه پیغمبران مونږ په یوه عالي خصلت او خوی سره سوچه گرځولي وه، چې دا عالي خوی د آخرت د یادښت څخه عبارت دی چې په دوامداره توګه به یې په نظر کېږي وه او په دوامداره توګه به یې ورته دعوت چلاوه، او په حوصله او استقامتونو کېږي به یې هېڅ سني نه واقع کېدله او صبر او ثبات به یې نه خرابېده.

یادونه

۴- په ﴿وَالنَّيْعَ وَذَا الْكُفْلِ﴾ کې د «النَّيْع» پیغمبر په هکله ځینو مفسرینو کرامو لیکلي دي چې دا د «الباس» د خادم نوم دی، چې په بني اسرائیلو باندې یې د خېل خان د پلوه خلیفه گرځولی وه او په پای کې الله ﷻ د نبوت تاج ورپه سر کړ^{۱۱} او د ذوالکفل ﷺ څه سوانح د [الانبیاء: ۸۵] لاندې لیکلي شوي دي: وَالْحَمْدُ لِلَّهِ ﷻ، چې بیا لیکلو ته یې څه اړتیا نه گورو.

﴿هَذَا ذِكْرٌ وَإِنَّ لِلْمُتَّقِينَ لَحُسْنَ مَقَابٍ﴾ ﴿جَنَّاتٍ عَذْنٍ مَّفْتَحَةٌ لَهُمُ الْأَنْبُوتُ﴾ ﴿مُشْكِبِينَ فِيهَا يَدْعُونَ فِيهَا بِفَلَاحِهِمْ كَثِيرَةً وَمَثَرًا﴾ ﴿وَعِنْدَهُمْ قَصِيرَتُ الطَّرْفِ﴾ ﴿أَنْزَابٌ﴾ ﴿هَذَا مَا تُوعَدُونَ لِيَوْمِ الْحِسَابِ﴾ ﴿إِنَّ هَذَا لَرِزْقُنَا مَا لَهُ مِنْ نَفَادٍ﴾ ﴿هَذَا لِلطَّافِينَ لَشَرِّ مَقَابٍ﴾ ﴿جَهَنَّمَ يَصْلَوْنَهَا فِئْسَ الْبِهَادُ﴾ ﴿هَذَا فَلْيَذُوقُوهُ حَمِيمٌ وَغَسَّاقٌ﴾ ﴿وَأَخْرُ مِنْ شَكْلِهِمْ أَزْوَاجٌ﴾ ﴿هَذَا فَوْجٌ مُقْتَجِمٌ مَعَكُمْ لَا مَرْحَبًا

۱۱ روح المعاني ج ۲۳ ص ۲۱- القاب فی علوم الکتاب ج ۱۶ ص ۴۲۴- تفسیر البغوي ج ۴ ص ۶۶

۱۲ تفسیر القدسي ج ۱۴ ص ۱۸- تفسیر البصاوي فی هذا العلم

ص (۳۸)

يَوْمَ اِنَّهُمْ صَالُوا النَّارِ ﴿٢١﴾ قَالُوا بَلْ اَنْتُمْ لَا مَرْحَبًا بِكُمْ اَنْتُمْ قَدْ مَتَمُّوهُ لَنَا فَيَنْسُ الْقَرَارُ ﴿٢٢﴾ قَالُوا رَبَّنَا مَنْ قَدَّمَ لَنَا هَذَا فَزِدْهُ عَذَابًا ضِعْفًا فِي النَّارِ ﴿٢٣﴾ وَقَالُوا مَا لَنَا لَا نَرَى رِجَالًا كُنَّا نَعُدُّهُمْ مِّنَ الْأَشْرَارِ ﴿٢٤﴾ اَتُخَذَتْهُمْ سَخِرِيًّا اَمْ زَاغَتْ عَنْهُمْ الْاَبْصَارُ ﴿٢٥﴾ اِنَّ ذَٰلِكَ لَحَقٌّ تَخَاصُمُ اَهْلِ النَّارِ ﴿٢٦﴾

[۴۹] دغه (ذکر شوی بیان) پند (او عبرت) دی، او (په دې باندې علاوه) یقیناً پرهیزگارانو ته ضرور د بیرته ورگرځېدلو ښایسته ځای دی (چې په آخرت کې به ور داخل شي).

[۵۰] (دا ښایسته ځای) د اقامت د جنتونو څخه په داسې حال کې عبارت دی چې دروازې به یې متقیانو ته (د ورلیدلو څخه وړاندې) بیرته کړی شوې وي.

[۵۱] په جنتونو کې به (متقیان) تکیه وهونکي (ارام ناست) وي (او) دوی به هلته ډېر میوجات او (ډېر) د څښکلو څیزونه (جوسونه) ورغواړي.

[۵۲] او متقیانو ته به د نظر بندونکې همزولې مېرمنې وي (چې د خپل خاوند څخه په غیره بل چاته نه گوري).

[۵۳] (ای متقیانو!) دغه (چې وړاندې بیان شوه) هغه شی دی چې تاسو ته یې د حساب د ورځې (د آخرت) دپاره وعده درکوله کېږي.

[۵۴] (هلته به درته وویلی شي چې) یقیناً دغه (نعمتونه) هرو مرو زمونږ (درکړه شوې) روزي ده چې هیڅ فنا (او ختم) نه لري.

[۵۵] دغه (د متقیانو نعمتونه په ذهن کې ونیسی) او (په دې باندې علاوه) یقیناً خاص سرکشانو ته ضرور د بیرته ورگرځېدلو ډېر بد ځای دی.

[۵۶] چې د جهنم څخه عبارت دی (او) سرکشان به دغه ته ور داخلېږي، نو (دغه جهنم) ډېره بده ارامگاه ده.

[۵۷] (سرکشانو ته به وویلی شي چې) دغه خوتېدونکې اوبه او زوې دي نو مزه یې وځکی.

[۵۸] او (دغه) بل داسې عذاب دی چې په څېر یې (د عذاب نور) ډېر ډولونه دي (نو خوند یې واخلي).

[۵۹] (مشران کفار به یو تر بله وایي او د کشرانو ډلې ته به اشاره کوي) چې دغه ډله ستاسو سره (دوزخ ته) داخلېدونکې (ډله) ده، دغې ډلې ته دې خوشالي (او هر کلی) نه وي، (او نه ورته شته چې) یقیناً دوی (هم ستاسو غوندې) اور ته داخلېدونکي دي.

[۶۰] کشران به (ورته په جواب کې) ووايي چې: بلکې تاسو چې یاست تاسو ته دې خوشالي (او هر کلی) نه وي، (او دا ځکه چې) یقیناً همدا تاسو دا (عذاب) مونږ ته راوړاندې کړی دی، نو (دا)

دوزخ، ډېر بد قرار ځای دی (چې دواړه جانب به پکښې دواحداره اوسېږي).
 [۶۱] (بیا به) کشران کافران ووايي چې ای زموږ بډا! هر چا چې مونږ ته دغه (عذاب) رامنځ ته کړی دی (او پرې اخته کړي یې یاستو) نو هغوی ته به اور کښې غبرگ عذاب ورزیات کړه.
 [۶۲] او (ټول) دوزخیان به ووايي چې مونږ لږه څه دي چې مونږ داسې سړي (دلته په دوزخ کښې) نه گورو چې مونږ به هغوی د اشرارو (بدانو) څخه شمېرل (د اشرارو لقب به مو ورکاوه)؟
 [۶۳] ایا مونږ هغوی (په دنیا کښې) په ملنډو سره نیولي وه (خطا شوي وو) او که (هغوی دلته په دوزخ کښې شته خو) زموږ سترگې ترې کړې شوې دي (او په نظر مو نه راځي)؟
 [۶۴] (ای پیغمبره!) یقیناً دغه د اهل النار (ټولو دوزخیانو) جگړه ضرور حق ده (هرومرو پېښېدونکې ده).

ارتباطونه

۱- په [ص: ۲۸] ایت کښې الله ﷻ اشاره کړې وه چې متقیان او فاجران سره یو برابر نه دي، په دې ایتونو کښې په عدم برابري باندې لږ رڼا اچولی شوې ده چې د قیامت په ورځ به صورت ونیسي.
 ۲- د دې سورت 'ص' په لومړنیو ایتونو کښې توحیدي عقیدې ته مشرکان د دلایلو په رڼا کښې هڅولی شوي وه، او بیا په هغو سپکو او سپورو خبرو باندې د صبر خپلولو دپاره نبي کریم ﷺ ته د نهو پیغمبرانو ذکر نازل شو چې هغوی پسې اقتداء وکړي او بې صبره او بې حوصلې نه شي.
 په دې ایتونو کښې په دلایلو باندې علاوه، د ترغیب او ترهیب په توګه مشرکان هڅولی شوي دي چې د شرکي عقیدې څخه لاس واخلي او د توحید عقیده خپله کړي، نو حاصل یې داسې راڅرګړي:

د مطلب خلاصه

ای پیغمبره! دغه د پیغمبرانو یادونه خو ستا دپاره یو ذکر او پند وه چې ته هم د هغوی په شان خپل استقامت او ثبات ته ادامه ورکړې او حوصله خرابه نه کړې، خو یو ځل بیا مشرکان د توحیدي عقیدې د خپلولو دپاره په ترغیب (هڅولو) او ترهیب (ډارولو) سره دعوت کړه او د متقیانو او مشرکانو اخروي حال ورته بیان کړه چې:

۱- یقیناً د متقیانو او موحدینو دپاره په آخرت کښې ډېر عالي شان دی، لاندې څه مثالونه یې ولولئ:

الف: دوی ته هلته د بهرته ورګرځېدلو ډېر بنایسته ځای تیار کړی شوی دی چې بنایست یې د لیدلو پورې اړه لري.

ب: متقیانو ته داسې جنت د الله ﷻ د پلوه ورکولی کېږي چې د همېشه دپاره د اقامت ځای دی او دوی به ترې هیڅکله بهر نه کړی شي.

ج: ذکر شوی جنت به د متقیانو ورتګ ته منتظر وي حتی چې دروازې به یې ورته پرانستلې وي، ته به وایې چې د خپلو خاوندانو په انتظار کښې دي.

(۲۸)

د: جنتیان به هملته بالکل ارام وي او تکیا وهونکي به ناست وي، هسې نه چې خوراک او خنباک پسي تلاش وکړي.

ه: جنتیان به هلته د خپل خوراک او خنباک دپاره فقط بلل کوي چې دا راوړه او هغه راوځنډه، نو د خپلو غوښتنو په مطابق به ورته ډېر میوجات د خوراک دپاره او ډېر جوسونه د خپلو دپاره وروړاندې کېږي.

و: د جنتیانو په نزد به هلته داسې مېرمنې موجودې وي چې د یو پلوه به یې نظر خپلو خاوندانو ته ځانگړي وي، نه به پیري مسه کړې وي او نه بل بنیادم، او نه به د هغوی څخه په غیر بل چاته گوري؛ او د بله پلوه به د خپلو خاوندانو سره همزولې وي او هم به ورباندې عاشقانه وي.

ز: هلته به جنتیانو ته وویلی شي چې دغه نعمتونه هغه نعمتونه دي د کومو چې ستاسو سره د حساب کتاب د ورځې دپاره په دنیا کېنې وعده کړې شوې وه، چې تاسو ته به درکولی کېږي. یا دا چې: ای متقیانو! دا چې وړاندې ذکر شوه هغه نعمتونه دي د کومو چې نن ورځ تاسو ته د الله ﷻ د پلوه وعده درکوله کېږي چې د قیامت په ورځ به صورت ونیسي.

ح: ای متقیانو! دغه نعمتونه د بل چا د پلوه نه بلکې زمونږ د پلوه تاسو ته درکړي شوي دي چې په آینده کېنې به هیڅ ډول زوال ونه لري، او همېشه به وي.

۲- ای پیغمبره! دغه چې وړاندې یې څه بیان نازل شو- هغه نېکه جزا ده کومه چې متقیانو ته ټاکلې شوې ده، اوس د فاجرانو او سرکشانو څه اخروي حال هم بیان کړه چې: الف: سرکشانو او کفارو ته په آخرت کېنې د بېرته ورگرځېدلو ډېر ناکاره او بدځای ټاکلی شوی دی چې د جهنم (دوزخ) څخه عبارت دی، هغوی به هلته ضرور ور داخلېږي او د نجات لاره به ترې مونده نه کړي، بلکې همدغه دوزخ به یې په دائمی توګه د ارام نیولو ځای وي چې د ارام نیولو دپاره ډېر شر ځای دی!

ب: هلته به دوزخیانو ته زښت ډېر عذابونه وي چې کله به یوه او کله بل ته اشاره کېږي چې:

اول: دغه خوتېدلې اوبه دي، دوزخیان دې د دې څخه وځکي.

دوهم: دغه د دوزخیانو زوي او نوونه دي، نو دا دي د عذاب په توګه وځکي.

درېم: دغه بل عذاب دی- لکه مار او لږم او نور- په دې باندې دې هم اخته کړی شي.

بلکې دوزخیانو ته به هلته د ذکر و شوو عذابونو په مثل او شکل ډېر ډولونه وي چې وار په وار به ورباندې مبتلا گرځولې کېږي.

۳- ای پیغمبره! د دوزخیانو دنیاوي مشران به د پیروانو څخه وړاندې دوزخ ته بوتللی شي، بیا

نو چې کله د پیروانو ډله د ور داخلولو دپاره هلته وروستلې شي او د مشرانو ورباندې سترګې ولږي، نو دوی به یو تر بله سره ووايي چې:

دغه دی بل ټولګی راوستلی شو چې دوی هم ستاسو سره دوزخ ته داخلېدونکي دي، دغو لږه

دې خوشالي نه وي او دغه دې د ستومانۍ څخه خلاص نه شي، که بالفرض په دنیا کېنې دغې ډلې

زمونږ پيروي نه وي کړې نو زمونږ بغاوت به هم د حده تجاوز نه وي کړې.
 ۴- کله چې پيروان د خپلو مشرانو خبرې واورې نو داسې جواب به ورکړي چې:
 الف- مونږ ته ښه مه کوي بلکې تاسو د ښهراوو مستحق ياست، تاسو خوشالي ومه گوري، او
 تاسو د نوماني څخه خلاص مه شئ او دا ځکه چې
 ب- اي دنيايي مشرانو! دغه عذاب خو تاسو مونږ ته هلته راوپاندې کړی وه، او همدا تاسو
 ورباندې مونږ اخته کړي ياستو.

ج- نو دغه دوزخ د قرار نيولو ډېر بد ځای دی چې نه ترې ستاسو خلاصی شته او نه ترې زمونږ.
 د کسان او پيروان به د خپلو دنيايي مشرانو په هکله الله ﷻ ته هم سوال وکړي چې اي زمونږ
 ربه! دغه عذاب او دغه د کفر کلمه چې هر چا مونږ ته راوپاندې کړې وي همغوی ته په دوزخ کښې
 غبرگ عذاب ورکړه، او زمونږ عذاب هم ورباندې ورزيات کړه چې زمونږ د کافر پاتې کېدلو اصلي
 باعث همغوی دي.

۵- کفارو ته به د هغوی يو تربله ناندري او سوال جواب هيڅ گټه ونه شي رسولي نو د همدې
 کبله به د بحث څخه مخ واړوي او خپله ټوله توجه به د مسلمانانو حال ته ورواړوي او ټول به په يوه
 خوله، د پښماني او خجالت د کبله ووايي چې:

الف- به مونږ څه شوي دي چې مونږ هغه کسان په دوزخ کښې نه گورو کوم به چې مونږ په دنيا
 کښې د اشرارو په نامه يادول او د همدې ډلې څخه به مو شمېرل؟

ب- ايا مونږ په دنيا کښې خطا شوي وه، چې ذکر شوی لقب مو د ملنډو په توگه ورکړی وه او په
 حقيقت کښې هغوی اشرار نه وه، ايا هغوی جنت نه بيولي شوي دي؟ ايا مونږ اشرار وو چې په دنيا
 کښې د شيطان په لاره روان وو او اوس د ابد دپاره په دوزخ کښې واچولي شو؟

ج- يا هغوی رښتياني اشرار وه او هغوی هم زمونږ سره دلته په دوزخ کښې پرانه دي خو زمونږ
 سرگي بل لور کړې شوي دي او بلې خوا ترې اووښتي دي چې نظر مو ورباندې نه نښلي؟

۶- اي پيغمبره! ذکر شوی بيان حق او ضرور پېښدونکی دی، هيڅ دروغ پکښې نشته، چې دغه
 بيان د دوزخيانو يو تربله جگړې دي او هم د هغوی د مؤمنانو په هکله يو تربله پوښتنه او گويگنه ده.

توضیحات

۱- به م مُفْتَحَةُ هُمُ الْآلَتُوتُ په کښې د جنت د دروازو په هکله د الله ﷻ په توفيق د [الحجر ۴۴]
 ايت لاندې د احاديثو په رڼا کښې ښه مفصل بحث تېر شوی دی چې بيا ليکلو ته يې اړتيا نه گورو
 خو د مقام په لحاظ ورباندې لاندې يو حديث شريف وراضافه کوو:

سي کريم ﷺ فرمايلي دي چې: «آني باب الجنة يوم القيامة فاستفتح فيقول الخازن من أنت فاقول
 محمد فيقول بك أمرت لا أفتح لأحد قبلك»^۱ يعني زه به د قيامت په ورځ د جنت دروازي ته ورشم نو

د پرانستلو غوښتنه به یې وکړم، نو د جنت خازن به یوښته وکړي چې نه څوک یې زه به په جواب کښي ووايم چې زه محمد یم نو د جنت خازن به راته ووايي چې زه (فقط) به همدا تا سره ملاوړ شوی وم چې دروازه درته خلاصه کړم او چې ستا څخه وړاندې یې بل هېچا نه بیرته نه کړم.

اُتراب څه معنی؟

۲- په «فَصِرَتْ الطَّرْفُ اُتْرَابٌ» کښي د «فَصِرَتْ الطَّرْفُ اُتْرَابٌ» کلمه د الله ﷻ په توفیق، [الصافات ۴۸] ایت لاندې تحلیلې شوې ده، او د «اُتْرَاب» کلمه پکښي د «تَرِبٌ» لکه «وَهْنٌ» جمع ده، «تَرِبٌ» هغه چا ته ویل کېږي کوم چې د بل چا سره همزولي وي.

لکه چې دواړه د خپلو خپلو مورگانو څخه په یوه وخت کښي زیربډلي وي او د «اُتْرَاب» خپرو سره یې تماس نیولی وي.

د جنت مېرمنو ته دغه لقب تشبیهاً ورکولی شوی دی. یعنې جنتي ښځي به د یو پلوه په خپلو منځو کښي همزولي او په حسن کښي برابري وي او د بله پلوه به د خپلو خاوندانو سره هم د عمرو په لحاظ مساوات لري، که بالفرض دوی په دنیا کښي موجودیت درلودی نو د همزولو لقب به ورکړی شوی وی.

نحوي تحلیلونه

۳- په دې مقام کښي باید لاندې نحوي تحلیلونه په ذهن کښي وساتل شي.

الف: په «هَذَا فَلْيَذُوقُوهُ حَبِيْرٌ وَغَشَاقٌ» کښي مفسرینو کړامو د اعراب په لحاظ متعدد تحلیلونه کړي دي^۱، خو کوم تحلیل چې مونږ غوره کړي دي هغه په لاندې ټکو کښي شرحه کېږي.

اول: د «هَذَا» کلمه مبتدا ده او د عطف په لحاظ سره د «حَبِيْرٌ وَغَشَاقٌ» کلمې یې خبرونه دي.

دوهم: د «فَلْيَذُوقُوهُ» جمله معترضه جمله ده، چې د مستدا او خبرونو ترمنځ واقع شوې ده.

دا د یو پلوه، او د بله پلوه د «حَبِيْرٌ» د کلمې څخه شرحه د الله ﷻ په توفیق د [ابراهیم ۱۶] ایت لاندې تېره شوې ده، چې خوښېدونکو اوبو ته ویل کېږي.

او د «غَشَاقٌ» کلمه په یوه حدیث کښي تفسیر شوې ده چې نبی کریم ﷺ فرمایلي دي: «تَوَانُ دُكُوَا بَيْنَ غَشَاقٍ يُفْرَاقُ فِي الدُّنْيَا ثَلَاثِينَ أَهْلَ الدُّنْيَا»^۲ یعنې که بالفرض د غشاق د مردارو اوبو او زوو څخه یوه بوقه په دنیا کښي تویه کړی شي نو په ټولو دنیاوالو باندې به معیشت بدبویه کړي (دا به دوزخیانو ته د څښکلو دپاره ورکولی کېږي).

غالبه دا ده چې په [ابراهیم ۱۶] ایت کښي به «مَاءٌ صَدِيدٌ» کلمه د همدغه «غَشَاقٌ» څخه عبارت وي، والله ﷻ اعلم.

۱- لسان العرب ج ۱ ص ۲۳۱ مفردات الراغب ص ۷۰

۲- روح المعانی ج ۲۳ ص ۲۱۵ اللطاف فی علوم الکتاب ج ۱۶ ص ۴۴

۳- جامع الترمذی ج ۲ ص ۸۶ مسند احمد بن حنبل ج ۴ ص ۵۸

نو د یاسیو ته کو په ملحوظ یې د معنی حاصل داسې راڅیږي چې په دوزخ کې به کله جوتېدونکو اوبو ته اشاره کېږي او کله غساق ته، چې دغه دې هغوی وڅکي او د دغه مزه دې واخلي، چې د همدغو دپاره یې په دنیا کې زیار وستی وه.

ب. همدارنگه په ﴿وَأَخْرَجَ مِنْ شَكَبَةٍ أَزْوَاجَ﴾ کې هم مفسرینو کراموزنیت ډېر تحلیلونه لیکلي دي^۱، خو مونږ خپل غوره کړی شوی تحلیل په لاندې نکاتو کې لیکو:

اول: د ﴿وَأَخْرَجَ﴾ کلمه موصوفه ده.

دوهم: د ﴿مِنْ شَكَبَةٍ﴾ ضمیر همدغه "آخِر" ته راجع دی، چې د متعلق په لحاظ مقدم خبر دی. دریم: د ﴿أَزْوَاجَ﴾ کلمه د ﴿مِنْ شَكَبَةٍ﴾ دپاره موخړه مبتدا ده، چې د خپل خبر په ملحوظ د "آخِر" دپاره صفتیه جمله ده.

خلورم: د ﴿وَأَخْرَجَ﴾ کلمه د خپل صفت په لحاظ د مقدري مبتدا دپاره - چې په هدا سره ترې تعبیر کوو - خبر واقع کېږي.

نو حاصل یې داسې راڅیږي چې: او یوه بل عذاب ته به هم اشاره وکړي شي چې کفار دې دغه عذاب هم وڅکي، چې د دغه عذاب په مثل ورته نور ډېر ډولونه عذابونه هم ټاکلي شوي دي چې مزه به یې واخلي.

ج: په ﴿لَا مَرْحَبًا بِهِمْ﴾ کې کېنې دغه تحلیل په نظر کېنې نیول په کار دي^۲:

اول: د ﴿مَرْحَبًا﴾ کلمه اسم ظرف ده چې د "رَحْب" - لکه "ضَرْب" - څخه اشتقاقه شوې ده، "رَحْب" د پراخۍ معنی ورکوي^۳.

دوهم: دغه کلمه په مقدار "آتوا" سره دلته منصوبه ده، چې نحویان یې تقدیر واجب گڼي. دریم: په ﴿بِهِمْ﴾ کېنې د "ب" توری د بیان دپاره دی چې د مقدار "آتوا" ضمیر یې څرگند کړی دی. خلورم: ذکره شوې دعائیه جمله د اثبات په حال کې د هر کلي په ځای استعمالېږي چې د خوشالي څخه نمایندګي کوي، خو چې کله ورباندې د نفی توری داخل شي - لکه چې دلته ورسره د "لا" توری نازل شوی دی - نو خوشالي او هرکلی منفي ګرځوي.

یعنې مشران کفار چې کله د کشرانو کافرانو ډله وگوري چې د همدوی په لور دوزخ ته ور روانه ده نو ځینې به ځینې نور مخاطب کړي چې دغې ډلې ته دې خوشالي او هرکلی نه وي، دوی هم ستاسو سره دوزخ ته ور داخلېدونکي دي.

د. په ﴿لَا مَرْحَبًا بِهِمْ﴾ کېنې ذکر شوی تحلیل کټ مټ تطبیقېږي چې حاصل یې داسې راڅیږي: کشران کفار به ذکره شوې دعائیه جمله بېرته ورغبرګه کړي چې هرکلی او خوشالي دې تاسو لره

۱) المعرر الوجیز ج ۱۴ ص ۴۴ - البحر المحیط ج ۹ ص ۱۶۸

۲) روح المعانی ج ۲۳ ص ۲۱۷

۳) لسان العرب ج ۱ ص ۴۱۴ - القاموس المحیط ج ۲ ص ۲۱۴

نه وي چې په دغه مصیبت باندې مو مونږ او خپل ځانونه (دواړه) اخته کړي دي.

اشرار یعنې څوک؟

۴- که څه هم ځینو مفسرینو کرامو لیکلي دي^۱ چې دلته په ﴿رَجَالًا کُنَّا نَعُدُّهُمْ مِّنَ الْأَشْرَارِ﴾ کښې د ﴿رَجَالًا﴾ کلمه د صهیب، بلال، خباب، او سلمان په څخه عبارت ده، چې د مکې مشرکانو په ورته د "اشرار" لقب ورکاوه. مگر څرنگه چې په نصوصو کښې د مفهوم عموم ته اعتبار دی نو الله ﷻ ته امید دی چې افغان مجاهدین به هم په ایت شریف کښې شمولیت ولري، او دا ځکه چې د جهاد په اوږدو کښې به روسانو او کمونستانو مونږ ته د "اشرار" لقب راکاوه.

﴿قُلْ إِنَّمَا أَنَا مُنذِرٌ وَمَا مِنِّ إِلَهٍ إِلَّا اللَّهُ الْوَاحِدُ الْقَهَّارُ﴾ ﴿رَبُّ السَّمَوَاتِ وَالْأَرْضِ وَمَا بَيْنَهُمَا الْعَزِيزُ الْغَفُورُ﴾ ﴿قُلْ هُوَ نَبَوَّا عَظِيمٌ﴾ ﴿أَنْتُمْ عَنْهُ مُعْرِضُونَ﴾ ﴿مَا كَانَ لِي

مِنْ عِلْمٍ بِالْمَلَأِ الْأَعْلَىٰ إِذْ يَخْتَصِمُونَ﴾ ﴿إِنْ يُوحَىٰ إِلَيَّ إِلَّا أَنَّمَا أَنَا نَذِيرٌ مُّبِينٌ﴾ ﴿٦٥﴾ [ای پیغمبره!] ووايه چې: یقیناً زه ډاروونکی (پیغمبر) یم، او (په حقه) هیڅ معبود نشته

مگر یو قهر کوونکی الله ﷻ دی (په هر چا خپله اراده تحمیلولی شي).
[۶۶] چې (همدا الله ﷻ) د اسمانونو او ځمکو او د هغو شیانو چې د دغو دواړو ترمنځ دي د کلکې ارادې خاوند (او) بنسټونکی رب دی.

[۶۷] [ای پیغمبره!] ووايه چې: دا (قرآن کریم) ډېر لوی خبر دی (چې ما تاسو ته راوړی دی).

[۶۸] (خو) تاسو ترې اعراض کوونکي یاست (چې ایمان ورباندې نه راوړئ).

[۶۹] ماته په لوړ ټولګي (پښتو) باندې هیڅ علم نشته کله چې هغوی (په څه موضوع کښې بحث کوي) مګر ماته په وحې سره معلومات راکولی کېږي.

[۷۰] ماته (د بل هیڅ وجې د کبله) وحې نه کېږي مګر (د دې کبله) چې یقیناً زه څرګند ډاروونکی (پیغمبر) یم، (نو ځکه ماته د نبوت د راکړې څخه وړاندې هیڅ وحې صورت نه نیوه).

ارتباط او د مطلب خلاصه

په دې ایتونو کښې هغه پوښتنه جوابه شوې ده کومه به چې مشرکانو د وړاندېنيو ایتونو په اوږدلو سره راپورته کوله چې: هغه ورځ به کومه کښې به چې مونږ (ستاسو په گومان) د رنگارنگ عذابونو سره مخامخ شو، کله قیام کوي؟ نو حاصل یې داسې راخبري:
ای پیغمبره! مشرکان خو ستا څخه د قیامت د ورځې د قیام ټاکلی وخت غواړي.
۱- ته ورته په جواب کښې ووايه چې:

۱) تفسیر الطبري ج ۲۳ ص ۱۸۰

الف: یقیناً زه فقط داروونکی یم، ماته د قیامت د قیام علم نه دی راگری شوی، زه تاسو ته فقط هغه څه در رسوم د کومو په رسولو او ابلاغ باندې چې زه مکلفیت لرم او بس.

ب: د الله ﷻ څخه په غیر هیڅ په حقه معبود هیڅ نشته، همدی ﷻ د هر حیثه واحد او لا شریک دی، همدی ﷻ د غلبي خاوند دی او هر چاته چې د ذلت اراده وکړي هغه ته ذلت ورکوونکی دی کله چې الله ﷻ د قیامت د قیام اراده وکړي، نو هیڅوک یې مخنیوی نه شي کولی او هم په دغه وخت کې هیڅ کافر د ذلت او خواری څخه خپل خان نه شي بچ کولی. او دا ځکه چې

ج: یوازې الله ﷻ د اسمانونو، ځمکو او هغو شیانو رب دی کوم چې د دغو دواړو ترمنځ موقعیت لري، بل هیچا ته پکښې واک او اختیار نشته، چې د همدې ﷻ د ارادې په وړاندې خنډ وگرځي. د: همدی ﷻ د کلکې ارادې خاوند دی نو هر وخت یې چې اراده وشي قیامت به قائم کړي، او همدی ﷻ بښونکی هم دی، که څوک په دنیا کې خپله کفری عقیده په توحیدي عقیدې باندې بدله کړي نو په پخوانیو کفریاتو به یې ونه نیسي.

۲- دا هم ورته ووايه چې:

الف: ای مشرکانو! ما خو تاسو ته د قیامت د قیام په هکله عظیم الشان خبر راوړی دی چې قرآن کریم راباندې نازل شوی دی، دا قرآن کریم بالکل حق دی او هیڅ کوزو یا پکښې نشته، تاسو همدغه خبر په خپلو غوږونو کې کلک ونیسئ او فرعي پوښتنې مه کوئ چې حساب کتاب به څه وخت پیل شي او قیامت به کله قائم شي او څو کاله ورته پاتې دي او داسې نور.

ب: په تاسو افسوس دی چې په فرعي پوښتنو مصروف شوی او په اصلي مهم خبر باندې مو خپل غوږونه ګانه کړه او لا ترې اعتراض کوونکی جوړ شوی.

ج: بدون د وحې څخه ماته هیڅ علم او پوهه نشته چې د پرنستو لوړ ټولګی په څه شي کېښې بحث کوي او څه موضوع یې د بحث دپاره مطرحه کړې ده، نو د قیامت د قیام علم به ماته د کومه شي حال دا چې لوړ ټولګی هم پکښې بحث نه کوي او نه ورباندې علم لري، بلکې دغه علم په هر اړخیزه توګه د الله ﷻ پورې مختص دی او بس.

د: لنډه دا چې ما ته د غیبی أمور په هکله د بل هیڅ شي د کبله وحې نه کېږي مګر د دې کبله چې زه ښکاره داروونکی او رښتیانی پیغمبر یم، که بالفرض زه رښتیانی پیغمبر نه وی نو تاسو ته به مې نه د جنت نعمتونه بیان کړي وی او نه به مې د دوزخ په عذابونو باندې خبر درکړی وی، لکه چې د نبوت څخه وړاندې مې په خپل څلوېښت کلني عمر کېښې دا کار نه شو کولی.

توضیحات

۱- که څوک وایي چې: په ﴿قُلْ هُوَ نَبَأٌ عَظِيمٌ﴾ کېښې ﴿هُوَ﴾ څه شي ته راجع دی؟ مونږ وایو چې: د دغه ضمیر د مرجع په تعین کېښې مفسرینو کرامو متعدد اقوال کړي دي^(۱) او

^(۱) تفسیر ابي السعود ج ۷ ص ۲۲۴: الباب في علوم الكتاب ج ۱۶ ص ۴۵۲

ص (۲۸)

مختلف مراجع یې ورته ټاکلي دي چې ټولې د وړاندېني کلام څخه فهمېږي، لکه قرآن، بحث بعد الموت، د محمد ﷺ پیغمبر ګرځېدل او داسې نور. خو مونږ ته د مجاهد عبد الرحمن قول بهتر برېښي چې دغه ضمیر قرآن ته راجع دی، چې په نورو ټولو مراجعو باندې مشتمل دی.

یوه پوښتنه او د هغې جواب

۲- که څوک وايي: په ﴿بِالْمَلَأِ الْأَعْلَىٰ إِذْ تَخْتَصِمُونَ﴾ کښې د لوړ ټولګي څخه څوک مراد دي او د دوی بحث په کومه موضوع کښې صورت نیسي؟
مونږ وايو چې: د جمهورو مفسرينو کرامو په نزد لوړ ټولګي د پرنستو د ټولګي څخه عبارت دي^(۱)، اما د دوی د بحث په هکله لاندې دوه وضاحتونه ولولئ:
الف: ځينې مفسرين کرام وايي^(۲) چې په ﴿تَخْتَصِمُونَ﴾ کښې هغه بحث ته اشاره ده کوم چې د پرنستو او الله ﷻ ترمنځ د آدم ﷺ په پیدا کولو او په ځمکه کښې د خليفه ګرځولو په ارتباط صورت نیولی وه، چې په [البقرة: ۳۰] ایت کښې پرې صراحت شوی دی او په راتلونکو ایتونو کښې ورته اشاره شوې ده.

ب: ځينې نور مفسرين کرام وايي چې دلته هغه بحث مراد دی کوم چې په یوه اوږده قدسي حدیث شریف کښې روایت شوي دي^(۳)، چې د څه برخې مضمون یې دا دی:
نبي کریم ﷺ فرمایلي دي چې: ماته مې خپل رب ﷻ وویل چې د پرنستو لوړ ټولګي په څه شي کښې بحث کوي؟ نوزه نه پوهیدم، خو کله چې ورباندې الله ﷻ ماته علم راکړ نو پوه شوم او د الله ﷻ په حضور کښې مې عرض وکړ چې: «فِي الدَّرَجَاتِ وَالْكَفَّارَاتِ وَفِي نُقْلِ الْأَقْدَامِ إِلَى الْجَمَاعَاتِ وَإِسْبَاحِ النُّصُوءِ فِي الْمَكْرُوهَاتِ وَالْإِنْتِظَارِ الصَّلَاةِ»^(۴) یعنې پرنستې په لاندې کارونو کښې بحث کوي:

- اول: په کومو عبادتونو باندې درجات لوړېږي.
- دوهم: په کومو کارونو باندې گناهونه محوه کېږي.
- درېم: د جمې لمونځونو ته پیاده تلل څومره ډېر اجر و نه لري.
- څلورم: د مشقاتو ګاللو سره سره د اوداسه په تکمیل کښې هم ډېر اجر و نه دي.
- پنځم: د یوه لمانځه څخه وروسته بل لمانځه ته انتظار کول هم د لوی اجر سبب دی.

تبصره

۳- زمونږ په نزد مفسرينو کرامو به د پرنستو د بحث محض یو-یو مثال ذکر کړی وی او حصر به یې مطلب نه وي، نو حاصل به یې داسې راوڅرخي چې: زه بدون د وحې څخه د پرنستو په یوه بحث

(۱) الدر المنثور ج ۷ ص ۲۰۲

(۲) جامع الترمذي ج ۲ ص ۱۵۹: المحرر الوجيز ج ۱۴ ص ۴۹

(۳) تفسیر ابن کثیر ج ۴ ص ۴۲: تفسیر البغوي ج ۴ ص ۶۹

(۴) جامع الترمذي ج ۲ ص ۱۵۹

باندې هم پوهه نه لرم، چې په څه موضوع کېږي بې بحث کړي دی او یا به یې په راتلونکي کېږي وکړي، دا د وحې برکت دی چې زه تاسو ته د پریښتو د بحث موضوع هم بیانولی شم.

﴿إِذْ قَالَ رَبُّكَ لِلْمَلٰٓئِكَةِ اِنِّیْ خَلَقْتُ بَشَرًا مِّنْ طِیْنٍ ۝۱۱۱ فَلِذَا سَوَّیْتُهُۥ وَنَفَخْتُ فِیْهِ مِنْ رُّوْحِیْ فَقَعُوْا لَهٗ سَاجِدِیْنَ ۝۱۱۲ فَسَجَدَ الْمَلٰٓئِكَةُ كُلُّهُمْ اٰمِعُوْنَ ۝۱۱۳ اِلَّا اِبْلِیْسَ ۝۱۱۴ اَسْتَكْبَرَ وَكَانَ مِنَ الْكٰفِرِیْنَ ۝۱۱۵ قَالَ یٰۤاِبْلِیْسُ مَا مَنَعَكَ اَنْ تَسْجُدَ لِمَا خَلَقْتُ بِیْدَیْ ۝۱۱۶ اَسْتَكْبَرْتَ اَمْ كُنْتَ مِنَ الْعٰلِیْنَ ۝۱۱۷ قَالَ اَنَا خَيْرٌ مِّنْهُ خَلَقْتَنِیْ مِنْ نَّارٍ وَخَلَقْتَهُۥ مِنْ طِیْنٍ ۝۱۱۸ قَالَ فَاخْرِجْ مِنْهَا فَلِیْنٰكَ رَ۪یْمٌ ۝۱۱۹ وَ اِنَّ عَلَیْكَ لَعْنَتِیْ اِلٰی یَوْمِ الدِّیْنِ ۝۱۲۰ قَالَ رَبِّ فَاَنْظِرْنِیْ اِلٰی یَوْمِ یُبْعَثُوْنَ ۝۱۲۱ قَالَ فَلِیْنٰكَ مِنَ الْمُنْظَرِیْنَ ۝۱۲۲ اِلٰی یَوْمِ الْوَقْتِ الْمَعْلُوْمِ ۝۱۲۳ قَالَ فَبِعِزَّتِكَ لَا اُغْوِیَنَّهُمْ اَجْمَعِیْنَ ۝۱۲۴ اِلَّا عِبَادَكَ مِنْهُمْ الْمُخْلِصِیْنَ ۝۱۲۵ قَالَ فَاَلْحَقْ وَالْحَقُّ اَقُوْلُ ۝۱۲۶ لَا مَلٰٓئِیْنِ جَهَنَّمَ مِنْكَ وَمِمَّنْ تَبِعَكَ مِنْهُمْ اَجْمَعِیْنَ ۝۱۲۷﴾

[۷۱] (ای پیغمبره!) هغه وخت یاد کړه چې ستا رب ﷻ د پریښتو ټولګي ته وویلې (په دوی کېږي ابلیس هم شامل وه) چې یقیناً زه د ختو څخه د یوه مخلوق پیدا کوونکی یم (چې ټول بدن به یې په ویښتانو پټ نه وي).

[۷۲] نو کله چې ما نوموړی بشر (د اندامونو د حیثه) برابر کړ او خپل روح مې پکېږي پو کړ نو تاسو ورته (په ځمکه باندې) سجده کوونکي پریوځئ.

[۷۳] نو ټولو پریښتو په اجتماعي توګه (نوموړی بشر آدم ﷺ ته) سجده وکړه.

[۷۴] مګر (یوازې) ابلیس (د سجده څخه منعه وکړه او) خپل ځان یې لوی وګاڼه او نوموړی (د الله ﷻ په ازلي علم کېږي) د کفارو د ډلې څخه وه.

[۷۵] ستا رب ﷻ وویلې چې: ای ابلیسه! ته څه شي منعه کړې چې هغه بشر ته سجده وکړې کوم چې ما په خپلو (بلا کیفه) لاسونو سره پیدا کړی دی؟ ایا تا لویي (تکبر) وکړ، یا ته (رېښتیا) د لوړو (لویانو) څخه یې.

[۷۶] ابلیس وویلې چې: زه د ده څخه بهتر یم، چې زه دې د اور څخه پیدا کړی یم او هغه دې د ختې څخه پیدا کړی دی (نو زما سجده هغه ته مناسب کار نه دی).

[۷۷] ستا رب (ورته) وویلې چې: (ای ابلیسه!) د پریښتو د ټولګي څخه ووځه، ځکه چې یقیناً ته رتلی شوی یې (او زما د طرفه مېغوض شوې).

[۷۸] او یقیناً زما لعنت د جزا تر ورځې پورې په تاباندې (مخ په زیادت) دی، (او د عذاب سره به هلته مخامخ شي).

[۷۹] ابلیس وویلې چې: ای زما ربه! ماته تر هغې ورځې پورې مهلت راکړه په کومه کښې چې مري (د قبرونو څخه) راپورته کړی شي.

[۸۰] ستا رب ﷻ وویلې چې: نو یقیناً ته د مهلت ورکړی شوو څخه یې. (خو):

[۸۱] د معلوم وخت تر ورځې پورې (چې د اولنۍ شپېلۍ د وخت څخه عبارت دی).

[۸۲] ابلیس وویلې چې: (ای ربه!) ستا په عزت مې دې سوگند وي چې زه به هرومرو او ضرور د (نوموړي) بشر ټول اولادونه بې لارې کړم (چې زما د ملعونیت سبب جوړ شوه).

[۸۳] مگر د دوی څخه ستاسو سوچه کړی شوي بندگان (به بې لارې نه کړی شم).

[۸۴] ستا رب ﷻ وویلې چې: نو (دا خبره) حقه ده (چې ته زما مخلص بندگان نه شي گمراه کولی)، او (زه) حق (وايم)، زه وایم چې:

[۸۵] هرومرو او ضرور به زه ستا څخه او د هغه چا څخه کوم چې د بنیادمانو څخه ستا پیروي وکړي (ستاسو) ټولو څخه دوزخ ډک کړم.

ارتباطونه

۱- په وړاندېنيو ایتونو کښې د توحیدي عقیدې دلایل نازل شوي وه، او په دې ایتونو کښې د کفارو غبرگون ته اشاره شوې ده چې عناداً په کفري عقیده کلک شوه او د ابلیس لاره یې خپله کړه.

۲- په دې ایتونو کښې د وړاندېنيو ایتونو د ﴿إِذْ تَخْتَصِمُونَ﴾ د جملې دپاره یو مثال نازل شوی دی. چې حاصل یې داسې راڅیږي:

د مطلب خلاصه

ای پیغمبره! اوس په خپل اُمت باندې د پریښتو د بحث یو مثال قرائت کړه چې د یو پلوه ستا د نبوت دپاره غټ دلیل دی او د بله پلوه پکښې کفارو ته ارشاد نغښتی دی چې د عناد د کبله د ابلیس لاره خپله نه کړي او د کفري عقیدې څخه لاس واخلي. هغه دا چې:

۱- هغه وخت یاد کړه چې ستا رب ﷻ ټولې پریښتې په داسې حال کښې مخاطبې کړې، چې ابلیس هم پکښې شامل وه، او ورته یې وویلې چې:

الف: یقیناً زه د ختیو او خاورو څخه د داسې یو مخلوق پیدا کوونکی یم کوم به چې لوڅه څېره ولري او ټول به په وینستو کښې پټ نه وي. همدغه مخلوق به آدم ﷺ نومېږي او زه به یې په ځمکه کښې د خلیفه په حیث ودروم، او ځمکه به د همدې په اولاده اباده کړم.

ب پریښتو د خپلو ځانونو د پوه کولو دپاره ستا د رب ﷻ سره بحث پیل کړه، او پوښتنه یې وکړه چې: ای زموږ ربه! ایا ته په ځمکه هغه څوک خلیفه گرځوي چې هغه به پکښې فسادونه کوي او ناقصه وینې به پکښې تویه وي. حال دا چې موږ ستا پاکي بیانوو او د تنزیه نسبت درته کوو؟

ج: ستا رب ﷻ جواب ورکړ چې: زه پوهېږم او تاسو نه پوهېږئ، او بیا یې په علمي توګه قناعت ورکړ.

۲- ستا رب ﷻ د پرنستو ذکر شوي ټولګي ته دا هم وویلې او ارشاد یې ورته وکړ چې کله ما خاورین مخلوق د اندامونو د حیثه برابر کړ او هم مې پکښې د خپل باعزته روح څخه پو کړ او ورباندې ژوندی مې کړ، نو تاسو ټول ورته په سجده شئ او په ځمکه کښې خلافت یې قبول کړئ.

۳- ای پیغمبره! کله چې ستا رب ﷻ ذکر شوی تازه پیدا کړی شوی مخلوق (آدم ﷺ) په مشرف روح سره ژوندی کړ، نو ټولو پرنستو ورته په یو ځل د عبادت نه، بلکې د انقیاد او تعظیم سجدې کېښودلې او خپل مکلفیت یې اداء کړ.

مګر یوازې ابلیس د خپل مکلفیت اداء کولو ته حاضر نه شو او خاورین مخلوق (آدم ﷺ) ته یې سجده ونه کړه، بلکې تکبر یې وکړ او په څرګنده توګه د کفارو په ډلې کښې داخل شو که څه هم ستا د رب ﷻ په علم کښې لا د پخوا څخه په همدغې کفرې ډله کښې شامل وه، نو د همدې کبله ستا رب ﷻ ورسره داسې سوال جواب وکړ:

الف: ستا رب ﷻ ورته وویل چې: ای ابلیسه! ته څه شي منعه کړې چې هغه مخلوق ته سجده وکړې کوم چې ما په خپلو بلاکیفه دوه وو لاسونو باندې پیدا کړی دی؟، چې د آدم ﷺ څخه عبارت دي. ایا تا تکبر وکړ او بدون د استحقاقه دې خپل ځان ورباندې عالي وګاڼه، او یا دا چې ته د لوړو کسانو د ډلې څخه وې او د لویۍ مستحق وې؟

ب: ابلیس - علیه اللعنه - په دوهم شق سره جواب ورکړ چې: ای ربه! زه د لویانو او عالیانو څخه یم، زه د آدم ﷺ څخه بهتر یم، په کار دا دي چې هغه ماته سجده وکړي. او دا ځکه چې زه دې د اوره پیدا کړی یم او هغه دې د ختې څخه پیدا کړی دی، څرنگه چې زما اصل (اور) د هغه د اصل (خاورې) څخه بهتر دی چې زما اصل رڼا لري او د هغه اصل رڼا نه لري، نو زه د هغه څخه بهتر یم. یا په بل عبارت: ای ربه! تا غیر مناسب کار وکړ چې زه دې د هغه په سجده کولو مکلف کړم.

۴- د همدغه اعتراض د کبله د ابلیس کفرې خبره برینده شوه، نو ستا رب ﷻ مخاطب وګرځاوه چې:

الف: ای ابلیسه! سمدستي د پرنستو د عالي شان ټولګي څخه بهر شه. او دا ځکه چې یقیناً ته د همدغه اعتراض په سبب رټلی شوی او د عالي رتبې څخه غورزولی شوی یې.

ب: او برسېره په دې په تاباندې زما لعنت دی چې د قیامت تر ورځې پورې به ورځ په ورځ زما د رحمت څخه تېل وهلې کېږي، او ورځ په ورځ به ستا د لعنت په پټي کښې زیادت صورت نیسي چې د ټولو ملعونانو په لعنت کښې به برخه درلودونکی وګرځي.

ه: ای پیغمبره! ابلیس په خپل اعتراض باندې پښمانه نه شو، او توبه تائب ونه ګرځېد، بلکې ستا د رب ﷻ لعنت یې قبول کړ، نو فقط دا سوال یې وړاندې کړ چې:

الف: ای ربه! ماته ترهغه وخته پورې مهلت راکړه او د مرګ څخه مې بچ کړه چې مخلوقات د

مرگ څخه وروسته بېرته راژوندي کړی شي او د قبرونو څخه را اوچت کړی شي.

ب: ستا رب ﷻ جواب ورکړ چې: ته د مهلت ورکړی شو څخه یې تاته مهلت دی، خو د هغه وخت پورې نه کوم چې ته یې غواړې، بلکې تر ټاکلي او معلوم وخت پورې کوم چې ستا د مړۍ دپاره ټاکلی شوی دی چې هغه د اولنۍ شپېلۍ د وخت څخه عبارت دی.

۶- بیا ابلیس وویل چې: ای ربه! نو زما دې ستا په عزت باندې سوگند وي، چې زه به د همدغه تازه مخلوق (اولاده) ټول بې لارې کړم، او د خپل ځان پېرو به یې جوړ کړم، مگر د دوی د جملې څخه به یوازې ستا مخلص بندگان بچ پاتې شي چې زما د گمراه کولو د اثر لاندې به واقع نه شي.

۷- خو ستا رب ﷻ ابلیس مخاطب کړ او ورته یې وویل چې: همدا خبره حقه ده چې ته زما مخلص بندگان نه شې بې لارې کولی، او دا خبره هم په غور کېنې ونیسې چې زه وایم حق، زه وایم چې هرو مرو او ضرور به په تا سره او ستا په اولادې سره او هم د بنیادمانو څخه په هغو کسانو سره دوزخ ډک کړم کوم چې ستا پیروي وکړي، او تاسو ټول به په اور کېنې ورواچوم.

توضیحات

۱- د آدم ﷺ د پیدا کولو او مسجود گرځولو دواړه قیصې په متعدد ایتونو کېنې نازلې شوې دي، لکه په [البقرة: ۳۰-۳۸]، [الأعراف: ۱۱-۲۷]، [الأنعام: ۶۱]، [الكهف: ۵۰]، [طه: ۱۱۶-۱۲۳] ایتونو کېنې؛ چې مونږ ورباندې په هر ځای کېنې مناسب توضیحات لیکلي دي. والحمد لله ﷻ، نو که په دې مقام کېنې د چا ذهن ته څه اشتباه وربورته شي هیله ده چې هملته مراجعه وکړي، امید دی چې اشتباه به یې جوابه شي، خو دلته ورباندې د ایتونو د اړوند د کبله د الله ﷻ په توفیق څه توضیحات ورافاضافه کوو. هغه دا چې:

سوال جواب

۲- که څوک وایي چې: په ذکر و پښو واپو سورتونو کېنې قیصه یوه ده، خو د کلماتو اختلاف پکېنې د نظر لاندې راځي، لکه چې په دې سورت کېنې د ابلیس سوگند داسې حکایت شوی دی چې: ﴿قَالَ فَبِعِزَّتِكَ﴾، او په بل سورت کېنې داسې لیدل کېږي چې: ﴿قَالَ رَبِّ إِنَّمَا أَغْوَيْتَنِي﴾ [الحجر: ۳۹] او داسې نور. نو پوښتنه دا ده چې د دغه اختلاف څه وجه ده؟

مونږ وایو چې: که څه هم ځینو مفسرینو کرامو په دې مقام کېنې ذکر شوی سوال ډېر ښه جواب کړی دی^(۱)، خو مونږ ته هغه جواب بهتر برېښي کوم چې د موسی ﷺ او د فرعون په قیصه کېنې د [الشعراء: ۲۳] ایت لاندې تېر شوي دي چې د کلماتو اختلاف د تکلماتو په تعدد باندې صورت نیولی دی، چې په یوه سورت کېنې د یوه تکلم کلمات حکایت شوي دي او په بل سورت کېنې د بل تکلم کلماتو ته اشاره شوې ده، والله ﷻ اعلم.

۱- روح المعاني ج ۲۳ ص ۲۳۰

د بشر د کلمې توضیح

- ۳- په ﴿إِنِّي خَلَقْتُ بَشَرًا مِّن طِينٍ﴾ کښې د "بشر" کلمه په لاندې ډول توضیح کېږي:
- الف: دغه کلمه اصلاً د انسان ظاهر پوستکي ته ویل کېږي، چې ټول پوستکي یې په ښکونو او وړیو او نورو وینستانو باندې پټ نه دي، زیاته برخه یې لوڅه ده^(۱).
- ب: الله ﷻ په دې مقام کښې د "آدم ﷺ" څخه په "بشر" سره تعبیر وکړ، خو د ده ﷺ ټوله اولاده هم په همدغه لقب باندې یادېږي، او د همدې کبله آدم ﷺ د "أَبُو الْبَشَر" لقب لري^(۲).
- ج: که څه هم د "بشر" کلمه په ځینو ځایونو کښې مثني هم ګرځي خو په دې کلمه کښې مفرد او مثني او جمعه او هم مذکر او مؤنث ټول یو برابر دي^(۳).

پوښتنې او جوابونه

- ۴- په دې مقام کښې د سړي په ذهن کښې لاندې پوښتنې ګرځي راګرځي:
- الف: که څوک وايي چې: د ﴿أَسْتَكَبَّرَ وَكَانَ مِنَ الْكَافِرِينَ﴾ څخه معلومېږي چې ابلیس په عدم سجدې سره کافر شو، لکه چې الله ﷻ ته په ازل کښې معلوم وه، نو پوښتنه دا ده چې ایا په عدم عمل سره سړی کافر کېږي لکه چې څوک فرضي لمونځ قصداً فوت کړي؟
- مونږ وايو چې: د ﴿أَنَا خَيْرٌ مِّنْهُ﴾ څخه څرګندېږي چې ذکر شوی عدم عمل د اعتراض څخه نمایندګي کوله، چې دغه امر غیر مناسب دی، او په الله ﷻ باندې اعتراض کول خو کفر دی.
- ب: که څوک وايي چې: د څه غرض دپاره ابلیس د الله ﷻ څخه په ﴿فَأَنْظِرْنِي إِلَى يَوْمِ يُبْعَثُونَ﴾ کښې د بیا راژوندي کولو پورې مهلت وغوښت حال دا چې د نوموړي د عملیاتو ساحه خو په لومړۍ شپېلۍ باندې ختمېږي؟
- مونږ وايو چې: د ابلیس غرض دا وه چې په دغه سوال سره خپل ځان د مرګ څخه بچ کړي او دا ځکه چې د بیا راژوندي کولو څخه وروسته مرګ نشته.

یو نحوي تحلیل

- ۵- په ﴿فَالْحَقُّ وَالْحَقُّ أَقُولُ﴾ (۱) لاملان جَهَنَّمَ کښې مفسرینو کرامو د اعراب په لحاظ متعدد تحلیلونه کړي دي^(۴)، کوم تحلیل چې مونږ ته غوره برېښېدلی دی نو هغه په لاندې څلورو ټکو کې واضح کېږي:
- الف: د ﴿فَالْحَقُّ﴾ کلمه د مقدري مبتدا (هُوَ) دپاره خبر ده.

(۱) مفردات الراغب ص ۴۵

(۲) القاموس المحيط ج ۱ ص ۲۷۸

(۳) لسان العرب ج ۴ ص ۶۰

(۴) الباب في علوم الكتاب ج ۱۶ ص ۴۶۱: تفسیر الطبري ج ۲۳ ص ۱۸۷

ص (۳۸)

ب: دغه ضمیر (هو) د وړاندېنې جملې مضمون ته راجع دی، چې ابلیس د الله ﷻ مخلصان بندگان نه شي بې لارې کولی.

ج: د ﴿وَالْحَقُّ﴾ کلمه په مقدار "أقول" سره منصوبه ده چې مذکور ﴿أقول﴾ یې تفسیر واقع شوی دی، د همدې ډول اعراب یو نظیر د [الإسراء: ۱۲] ایت لاندې ښه پوره شرحه شوی دی، والحمد لله ﷻ د ﴿لَا مَلَأَن جَهَنَّمَ﴾ جمله د ﴿وَالْحَقُّ﴾ دپاره تفسیر واقع شوی دی.

یعنې ای ابلیسه! نو دا خبره حقه ده چې ته زما مخلصان بندگان نه شي اغواء کولی، او زه حق وایم چې هرومرو به زه ستا او ستا د پیروانو، ستاسو د ټولو څخه دوزخ ډک کړم.

﴿قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ﴾ (۸۶) ﴿إِنْ هُوَ إِلَّا ذِكْرٌ لِلْعَالَمِينَ﴾
وَلَتَعْلَمُنَّ نَبَأَهُ بَعْدَ حِينٍ ﴿۸۷﴾

[۸۶] (ای پیغمبره! کفارو ته) ووايه چې: زه ستاسو څخه په دې قرآن کریم باندې هېڅ اجر (او مزدوري) نه غواړم، او نه زه (په همدې ارتباط) د خپله خانه د جوړوونکو د ډلې څخه یم (چې په الله ﷻ مې دروغ تړلي وي).

[۸۷] دا (قرآن کریم) نه دی مگر د ټولو عالمونو (پیریانو او بنیادمانو) دپاره پند (او عبرت) دی.

[۸۸] او هرومرو او ضرور به تاسو څه وخت وروسته د قرآن کریم (د حقانیت) په خبر پوه شئ.

ارتباط او توضیحات

۱- په دې ایتونو کې په هغه مضمون باندې یو ځل بیا صراحت شوی دی د کوم د اثبات په هکله چې د ۱- [۷۵] ایت څخه را په دېخوا خبره را روانه وه. هغه دا چې:

زه (محمد ﷺ) په حقه یم، که نه نو ما به تاسو ته د غیبي امورو یوه کوچنۍ خبره هم نه وی حکایت کړې او نه به مې درته د آدم ﷺ او ابلیس د قیصې کومه کړې دراورولی وی.

۲- په ﴿قُلْ مَا أَسْأَلُكُمْ عَلَيْهِ مِنْ أَجْرٍ﴾ کې د نبی کریم ﷺ د نبوت یوه بل دلیل ته اشاره ده چې: که بالفرض زه د الله ﷻ د پلوه په حقه نه وی رالېږلی شوی، نو ما به ضرور ستاسو څخه په خپل دعوت باندې څه رتبه او څه اجرت غوښتی وی، لکه چې دا د دنیا پرستانو عادت دی، حال دا چې زه ورباندې ستاسو څخه هېڅ شی نه غواړم.

تکلف څه معنی؟

۳- په ﴿وَمَا أَنَا مِنَ الْمُتَكَلِّفِينَ﴾ کې د "مُتَكَلِّفِينَ" کلمه د "تَكَلَّفَ" څخه اشتقاقه شوې ده، "تَكَلَّفَ" دېته ویل کېږي چې څوک خپل ځان خلکو ته په داسې صفت باندې ور وپېژني چې په واقع کې د هغه درلودونکی نه وي^۱. یعنې ای پیغمبره! خلکو ته دا هم ووايه چې زه د متکلفینو څخه نه یم چې

۱. المحرر الوجیز ج ۱۴ ص ۵۵

خپل خان درته په دروغو پیغمبر و تراشم، او هغه څه تاسو ته ابلاغ کړم د کومو په ابلاغ باندې چې زه نه یم مکلف شوی. د دې معنی د ښه وضاحت دپاره لاندې اثار ولولئ:

الف: امیر المؤمنین عمر رضی الله عنه وایي چې: «نُهِينَا عَنِ التَّكْلُفِ»^(۱) یعنې مونږ د نبی کریم صلی الله علیه و آله د پلوه د تکلف څخه منعه کړی شوي یاستو چې خلکو ته خپل ځانونه د حقیقت په خلاف وروپېژنو.

ب: عبد الله بن مسعود رضی الله عنه په یوه حدیث کښې ویلي دي چې: «يَا أَيُّهَا النَّاسُ مَنْ عَلِمَ شَيْئًا فَلْيَقُلْ بِهِ وَمَنْ لَمْ يَعْلَمْ فَلْيَقُلْ اللَّهُ أَعْلَمُ فَإِنَّ مِنَ الْعِلْمِ أَنْ يَقُولَ لِمَا لَا يَعْلَمُ اللَّهُ أَعْلَمُ»^(۲) یعنې ای خلکو! څوک چې په څه شي باندې پوهېږي نو خبره دې ورباندې وکړي (د سوال په صورت کښې دې بیان کړي)، او څوک چې نه پوهېږي نو ودې وایي چې الله تعالی ډېر ښه پوهېږي، ځکه دا هم پوه ده چې د هغه شي په هکله په کوم باندې چې نه پوهېږي ووايي چې: الله تعالی ډېر ښه پوهېږي، زه نه پوهېږم.

سوال جواب

۴- په ﴿نَبَأُهُ بَعْدَ حِينٍ﴾ کښې د ﴿حِينٍ﴾ کلمه د کوم وخت څخه عبارت ده؟

مونږ وایو چې: دغه کلمه په مبهم وخت باندې دلالت کوي^(۳) خو په دې مقام کښې مفسرینو کرامو په لاندې معناوو سره تفسیره کړې ده^(۴):

الف: دلته د ﴿بَعْدَ حِينٍ﴾ څخه هغه وخت مراد دی کله چې اسلام ظهور وکړي او کمزوري یې ختمه شي.

یعنې هغه وخت ډېر ژر راتلونکی دی چې اسلامي حکومت قائم شي او د کفر جرړې وباسي، هلته به تاسو د قرآن کریم په حقانیت پوه شئ چې خلک به پکښې په ډلنیزه توګه داخلېږي.

ب: دلته ترې د مرګ څخه وروسته وخت او یا د قیامت ورځ مطلب ده، چې په دغه وخت کښې به کفارو ته د قرآن کریم حقانیت څرګند شي خو د ایمان راوړلو فرصت به یې د لاسه وتلی وي. مونږ ته داسې برېښي چې ذکرې شوې معناوې سره څه منافات نه لري، ځکه چې کفارو ته په دنیا کښې هم د اسلام حقانیت څرګند شو چې په معجزانه توګه خور شو، او د قیامت په ورځ بلکې د مرګ څخه وروسته به هم د قرآن کریم په حقانیت پوه شي خو څه ګټه به ورته ونه شي رسولی.

د الله تعالی په توفیق د 'ص' سورت په پښتو ژبه ترجمه او تفسیر ختم شو.

د الله تعالی څخه نور زیات توفیق هم غواړو.

وَصَلَّى اللهُ عَلَى مُحَمَّدٍ وَعَلَى آلِهِ وَأَصْحَابِهِ أَجْمَعِينَ. اللَّهُمَّ أَجْرُنَا مِنَ النَّارِ وَمِنْ شَرِّ الْكُفَّارِ وَمِنْ غَضَبِ الْجَبَّارِ.
۱۱/رمضان/۱۴۲۲ هـ ق = ۱۳۸۰/۹/۵ هـ ش.

(۱) صحيح البخاري ج ۲ ص ۱۰۸۳

(۲) صحيح البخاري ج ۲ ص ۷۱

(۳) مفردات الراغب ص ۲۹۱-تفسير الطبري ج ۲۳ ص ۱۸۹

(۴) الدر المنثور ج ۷ ص ۲۰۹-تفسير القاسمي ج ۱۴ ص ۱۹۳-تفسير ابن كثير ج ۴ ص ۴۴

الزمر (۳۹)

سرریزه

- ۱۔ د دې سورت نوم (الزمر) په [۷۱، ۷۳] ایتونو کښې نازل شوی دی او دا سورت په همدغه نامه باندې د قاریانو د اسانۍ دپاره ونومولې شو، ترڅو د نورو سورتونو څخه جدا شي.
- ۲۔ که څه هم د دې سورت په ځینو ایتونو کښې اختلاف شته مگر ټول ایتونه یې په عمومي توګه مکې دي او د هجرت څخه وړاندې نازل شوي دي^۱.
- ۳۔ د دې سورت (الزمر) اعداد په لاندې ډول دي^۲:
الف د ایتونو تعداد یې پنځه اویا (۷۵) دی
ب د کلماتو شمېر یې یو زر یو سلو دوه اویا وو (۱۱۷۲) ته رسېږي
ج بالاخره د نورو شمېر یې څلور زرو نهو سوو او اتو (۴۹۰۸) تورو ته پورته شوی دی.

د دې سورت محتویات

- ۴۔ د دې سورت محتویات هم د نورو سورتونو غوندې د احاطې لاندې نه راځي خو اکثره بحثونه یې د عقیدوي احکامو په محور باندې څرخېږي، لکه مېدا، معاد، د قیامت د ورځې څه حالات او داسې نور، خو ډېر زور پکښې د توحید په اثبات اچولی شوی دی.

د دواړو سورتونو تناسب

- ۵۔ د 'ص' او د 'الزمر' دواړو سورتونو ترمنځ په اکثره مضامینو کښې ورته والی موجود دی، چې دواړه په عقیدوي احکامو پورې زیات تړاو لري، او په دې باندې علاوه:
الف په دواړو کښې د قرآن کریم حقانیت ته اشاره شوې ده.
ب په 'ص' کښې د آدم عليه السلام د پیدا کولو قصه نازلې شوې ده او په 'الزمر' کښې د ده عليه السلام د مړینې (حواء، مریم) او د اولادونو په پیدا کولو رڼا اچولې شوې ده، او داسې نور.

بِسْمِ اللَّهِ الرَّحْمَنِ الرَّحِيمِ

﴿ تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ﴾ ﴿ إِنَّا أَنْزَلْنَاهُ إِلَيْكَ الْكِتَابَ بِالْحَقِّ فَاعْبُدِ اللَّهَ مُخْلِصًا لَهُ الدِّينَ ﴾ ﴿ أَلَا لِلَّهِ الدِّينُ الْخَالِصُ وَالَّذِينَ اتَّخَذُوا مِنْ دُونِهِ أَوْلِيَاءَ مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ إِنَّ اللَّهَ يَحْكُمُ بَيْنَهُمْ فِي مَا هُمْ فِيهِ يَخْتَلِفُونَ ۗ إِنَّ

(۱) المصدر الزمر ج ۱ ص ۵۷
(۲) تفسير العارض ج ۵ ص ۱۹۷

الزمر (۳۹)

اللَّهُ لَا يَهْدِي مَنْ هُوَ كَذِبٌ كَفَّارٌ ﴿١﴾ لَوْ أَرَادَ اللَّهُ أَنْ يَتَّخِذَ وَلَدًا لَأَصْطَفَىٰ مِمَّا خُلِقَ مَا يَشَاءُ سَبْحَنَهُ ۚ هُوَ اللَّهُ الْوَاحِدُ الْقَهَّارُ ﴿٢﴾

د ډېر مهربان (او) ډېر با رحمه الله ﷻ په نامه

[۱] د دې کتاب (قرآن) نازلول د کلاکې ارادې (او) د حکمت د څښتن الله ﷻ د پلوه (منحرف شوي) دي

[۲] (ای پیغمبر!) یقیناً مونږ همدا تاته (ډگر شوي) کتاب په حقه درنازل کړی دی، نو نه د الله ﷻ عبادت ته په داسې حال کې چې ادامه ورکړه چې خپل دین (انقیاد) ورته سوچه ګرځوونکي یې (چې نه پکې عقیډوي شریک موجودیت ولري او نه عملي شریک).

[۳] (خلکو ته ووايه چې) اګاه اوسن چې خاص الله ﷻ ته (مقبول دین د) سوچه دین (څخه عبارت) دی او هغه کسان چې د الله ﷻ څخه په غیر یې نور دوستان (معبودان) نیولي دي (وايي چې) مونږ د خپلو معبودانو عبادت د بل هېڅ وجې د کبله نه کوو مګر د دې کبله چې دوی مونږ الله ﷻ ته ورنژدې کړي نژدېکت (او) د ورځ څخه نجات راکړي.

(د مشرکانو ګومان ځکه غلط دی چې) یقیناً یوازې الله ﷻ به (د قیامت په ورځ) د دوی (اهل الادیانو) ترمنځ په هغه شي کې چې حقه فیصله وکړي په کوم کې چې دوی (په دنیا کې لګيا دي) اختلاف کوي (د هغوی معبودان په فیصله کې هېڅ مداخله نه شي کولی).

الله ﷻ هغه چاته هدایت نه کوي (چې مطلب ته ورسېږي) کوم چې ډېر دروغون ډېر ناشکره دي. [۴] که (بالفرض المحال) الله ﷻ اراده کړې وي چې (د خپل خان دپاره) ولد ونیسي (لکه چې مشرکان ګومان کوي) نو هر وروسته به یې د هغه مخلوقه چې همدې یې پیدا کوي هغه څوک (په همدې حیث) نیولی وي چې اراده یې ورته شوې وي (حال دا چې نظر الله ﷻ ته ولدیت د مخلوقیت سره متناقض او منافي دی).

الله ﷻ ته (د ولدیت او نورو نواقصو څخه) پاکې ده، همدې څخه ډېر قهر کوونکي یو الله دی (شریک نه لري او خپله اراده په هر شي باندې تحمیلولی شي، هیڅا ته اړ او محتاج نه دی).

ارتباط او د مطلب خلاصه

د هغه سورت (ص) د وروستیو ایتونو مضمون دا وه چې قرآن کریم د ټولو عالمونو دپاره پند او نصیحت دی چې څه وخت وروسته به یې هر چاته حالات څرګند شي. په دې ایتونو کې د همدغه مضمون دلیل ته اشاره کېږي چې حاصل یې داسې راڅیږي

ای پیغمبره! د بسم الله الرحمن الرحیم د ویلو څخه وروسته خپل امت ته دا مطالب بیان کړه: ۱- دا قرآن کریم ځکه د ټولو عالمونو دپاره پند او نصیحت دی چې دا د هغه الله ﷻ د پلوه نازل کړی شوی دی چې د لاندې صفاتو درلودونکی دی:

الف الله ﷻ د کله کله ارادي خاوند دی، چې هیڅوک او هیڅ شی یې د ارادې په وړاندې خنډ نه شي واقع کېدلی چې د اجراء مخه یې بنده کړي.

ب الله ﷻ د حکمت څښتن دی، چې مناسب احکام یې په مناسب وخت کې نازل کړي دي چې ټول عالمونه ورته اړ او احتیاج دي.

۲- دا قرآن کریم چې د عزت او حکمت نښې نښانې پکې د ورايه برېښي- مونږ په تاباندې په حقه نازل کړی دی، چې ته د همدې کتاب دپاره مناسب پیغمبر یې او تا پکې هیڅ تغیر نه واقع کړی دی او نه پکې تغیر واقع کولی شي.

۳- نو په همدې بنیاد د هر چا څخه وړاندې پخپله ته- ای پیغمبره! الله ﷻ ته د غاړې ایښودل سوچه کړه (د خپل دین سوچه توب او خلوص ته ادامه ورکړه).

۴- په دې باندې علاوه د الله ﷻ د پلوه په ډاگه اعلان وکړه او خلک خبر کړه چې: ای خلکو! اگاه اوسئ چې خاص الله ﷻ ته مقبول دین او مقبول انقیاد سوچه دین او سوچه انقیاد دی، چې د شرک څخه بالکل پاک وي، نه پکې عقیدوي شرک وي او نه عملي.

۵- ای پیغمبره! یقیناً کومو کسانو چې د الله ﷻ څخه پرته نور دوستان او معبودان نیولي دي د هغوی بهانه دا ده چې دغه دوستان به مو الله ﷻ ته ورنژدې کړي (او د عذاب څخه به نجات راکړي). خو ته خلکو ته اعلان کړه چې: یقیناً الله ﷻ به د دغو مشرکینو او د موحدینو مخلصینو ترمنځ د قیامت په ورځ په هغه دین کې په حقه فیصله وکړي په کوم کې چې دغه دواړه ډلې نن ورځ اختلاف لري، نو مخلصین به جنت ته داخل کړي او مشرکین به په دوزخ کې ور واچوي او معبودان (بوتان) به ورته هیڅ گټه ونه شي رسولی.

۶- بې شکه الله ﷻ هغه چا ته هدایت نه کوي او مطلب ته یې نه رسوي کوم چې ډېر دروغمن او هم ډېر ناشکره وي، چې دروغ او ناشکري یې عادت گرځېدلې وي او یا ورباندې عناد کلک کړي وي.

۷- ای پیغمبره! دا هم خلکو ته اعلان کړه چې: الله ﷻ به د قیامت په ورځ د موحدینو او د هغو مشرکینو ترمنځ هم ذکره شوي فیصله عملي کړي کوم چې الله ﷻ ته په ولدیت قائل او معتقد دي، حال دا چې ولدیت د الوهیت سره سل په سلو کې مناقض دی.

۸- الله ﷻ نه ولد نیسي او نه ورته اراده کوي، که بالفرض المحال الله ﷻ ورته اراده وکړي نو ضرور به د خپل مخلوق څخه کوم یو په ولدیت سره ونیسي، چې ټول حادث دي او ازلي نه دي (د ده څخه په غیر خو نور ټول موجودات حادث دي یو هم ازلي نه دی).

حال دا چې په ذکر شوي فرضي صورت کې باید په ولدیت سره نیولی شوی مخلوق ازلي وي چې د ازلي جزء به وي، دا نه دی مگر تناقض دی.

۹- نو په همدې بنیاد الله ﷻ د ولدیت او نورو ټولو نواقصو څخه پاک او منزّه دی چې الف الله ﷻ د هر حیثه واحد دی او ولدیت د تجزیه کولو څخه نماندګي کوي.

(الزمر ۳۹)

ب: الله څو قهار دی، خپله اراده په زور تحمیلولی شي او هر شي ته موجودیت ورکولی شي، نو د ولایت څخه به پروا او بهی نیاز دی.

توضیحات

۱- په ﴿تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ﴾ کښې د ﴿تَنْزِيلُ الْكِتَابِ﴾ کلمات مبتدا ده او د متعلق په اعتبار د ﴿مِنَ اللَّهِ الْعَزِيزِ الْحَكِيمِ﴾ کلمات یې خبر دی، یعنې هغه کتاب (قرآن کریم) چې د ټولو عالمونو دپاره د قیامت تر ورځې پورې پند دی د الله څو د پلوه نازل کړی شوی دی چې هم عزیز او هم حکیم دی، نو د همدې کبله په دې کتاب کښې د عزت او حکمت اثار څرگند دي چې نه یې څوک مخنیوی کولی شي، او نه پکښې څوک څه نواقص موندلی شي.

سوال جواب

۲- که څوک وایي چې: ذکر شوی مضمون خو په ﴿إِنَّا أَنْزَلْنَاهُ إِلَيْكَ الْكِتَابَ بِالْحَقِّ﴾ بیا تکرار شوی دی، نو په دغه تکرار کښې څه حکمت دی؟
مونږ وایو چې: د دواړو ایتونو په مضامینو کښې تکرار نشته ترڅو جواب ته اړتیا پېښه شي، او دا ځکه چې په اول ایت کښې د قرآن کریم عالي شان نازل شوی دی او په دوهم ایت کښې د نبی کریم څو عالي شان ته اشاره شوې ده، چې همدغه کتاب په تاباندې مونږ نازل کړی دی تا د خپله خانه نه جوړ کړی دی او نه یې د جوړولو توان لري.

یو نحوي تحلیل

۳- د ﴿وَالَّذِينَ اتَّخَذُوا مِنْ دُونِهِ أَوْلِيَاءَ﴾ په نحوي تحلیل کښې مفسرینو کرامو دېرې وجې لیکلي دي^(۱)، کوم تحلیل چې مونږ ته بهر برېښېدلی دی هغه په لاندې پنځو ټکو کښې توضیح کېږي:
الف: د ﴿وَالَّذِينَ﴾ موصول د خپلې صلی سره مبتدا ده.
ب: په ﴿مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَى﴾ کښې د ﴿زُلْفَى﴾ کلمه اسم دی خو د مصدر (قربة) په ځای باندې ولاړ دی^(۲)، او د ﴿لِيُقَرِّبُونَا﴾ دپاره من غیر اللفظ مطلق مفعول دی.
ج: دغه جمله د «يَقُولُونَ» په تقدیر سره د ذکرې شوې مبتدا خبر ده.
د: په ﴿إِنَّ اللَّهَ يَخْتَصِمُ بَيْنَهُمْ فِي مَا هُمْ فِيهِ يَخْتَلِفُونَ﴾ جمله کښې د مشرکانو د ذکرې شوې وينا او خبر رد ته اشاره شوې ده.
ه: په ﴿بَيْنَهُمْ﴾، ﴿هَمْ﴾، ﴿يَخْتَلِفُونَ﴾ کښې درېواړه د جمعې ضمیرونه اهل الاديان ته راجع دي په کوم باندې چې وړاندې کلام دلالت کوي، چې سوچه دینه او غیر سوچه دینه کسان دي.

(۱) روح المعاني ج ۲۳ ص ۲۳۵؛ اللباب فی علوم الکتاب ج ۱۶ ص ۴۶۹

(۲) تفسیر القرطبي ج ۱۵ ص ۲۳۳؛ زاد المسیر ج ۷ ص ۴

نو د پاسنیو ټکو په نظر کښې نیولو سره یې د معنی حاصل داسې راخېژي چې: هغه کسان کومو چې د الله ﷻ څخه په غیر نور دوستان او معبودان نیولي دي، د بهانې په توګه وایي چې: مونږ د دغو معبودانو او دوستانو عبادت د بل هیڅ غرض دپاره نه کوو مګر فقط د همدې دپاره چې مونږ الله ﷻ ته په رتبه کښې نژدې کړي نژدېکت، چې د دوزخه نجات راکړي.

خو د دغو مشرکانو بهانه واقعیت نه شي موندلی او دا ځکه چې د قیامت په ورځ به یوازې الله ﷻ د ټولو اهل الادیانو ترمنځ په هغه شي کښې په حقه فیصله وکړي په کوم کښې چې دوی نن ورځ اختلاف کوي. هملته به مشرکانو ته ورڅرګنده شي چې ذکره شوې بهانه او وینا بالکل بې اثره ده، نو باطل معبودان نه خپل عابدین الله ﷻ ته ورنژدې کولی شي او نه ترې د دوزخ د عذاب څخه نجات ورکولی شي.

﴿ خَلَقَ السَّمَوَاتِ وَالْأَرْضَ بِالْحَقِّ يُكَوِّرُ اللَّيْلَ عَلَى النَّهَارِ وَيُكَوِّرُ النَّهَارَ عَلَى اللَّيْلِ وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى ۖ أَلَا هُوَ الْعَزِيزُ الْغَفَّورُ ۝ خَلَقَكُمْ مِنْ نَفْسٍ وَاحِدَةٍ ثُمَّ جَعَلَ مِنْهَا زَوْجَهَا وَأَنْزَلَ لَكُمْ مِنْهَا نَعِيمٌ ثَمَنِيَّةً أَزْوَاجٍ ۚ تَخْلُقُكُمْ فِي بُطُونٍ أُمَّهَاتِكُمْ خَلَقًا مِنْ بَعْدِ خَلْقٍ فِي ظُلُمَاتٍ ثَلَاثٍ ۚ ذَٰلِكُمْ اللَّهُ رَبُّكُمْ لَهُ الْمُلْكُ لَا إِلَهَ إِلَّا هُوَ ۖ فَآَنِي تُصِرُّونَ ۝ إِن تَكْفُرُوا فَإِنَّ اللَّهَ غَنِيٌّ عَنْكُمْ وَلَا يَرْضَىٰ لِعِبَادِهِ الْكُفْرَ ۚ وَإِنْ تَشْكُرُوا يَرْضَهُ لَكُمْ ۚ وَلَا تَزِرُ وَازِرَةٌ وِزْرَ أُخْرَىٰ ۚ ثُمَّ إِلَىٰ رَبِّكُمْ مَرْجِعُكُمْ فَيُنَبِّئُكُمْ بِمَا كُنْتُمْ تَعْمَلُونَ ۚ إِنَّهُ عَلِيمٌ بِذَاتِ الصُّدُورِ ۝ ﴾

[۵] الله ﷻ اسمانونه او ځمکې په حقه پیدا کړي دي (عبث نه دي، او هم) شپه په ورځې باندې ورڅرخوي او ورځ په شپې باندې ورڅرخوي (یوه په بلې کښې تنباسي)، او هم یې لمر او سپوږمۍ د خلکو دپاره، مسخر کړي دي، چې هر یو تر ټاکلي نېټې پورې روان دي (خپله دوره په مستمره توګه پوره کوي).

(ای خلکو!) اګاه اوسئ چې الله ﷻ د کلکې ارادې خاوند (او) ډېر ښونکی دی.

[۶] الله ﷻ تاسو د یوه نفس (آدم ﷺ) څخه پیدا کړي یاست، بیا یې د همدغه یوه نفس څخه د

ده جوړه (حواء رضی الله عنها) هم ګرځولې (پیدا کړې) ده.

او تاسو ته یې د څارویو څخه (لکه اوبښان، غوایان، ګلډې او اوزي) اته جوړې (نر او ښځه) نازل

کړي (پیدا کړي) دي.

الله ﷻ تاسو د خپلو مورګانو په ګېډو کښې د یو ډول پیداښت څخه وروسته په بل ډول سدانست

الزمر (۳۹)

سره په درېو تیارو کښې پیدا کوي (چې د گېډې، رحم او د پیروانو د تیارو څخه عبارت دي) (ای خلکو!) دغه الله ﷻ ستاسو پالونکی دی (او) همده ﷻ ته واکداري (مختصه) ده، (په حقه) معبود نه دی مگر همدی ﷻ دی، نو تاسو کومې خواته اړولی کېږئ (چې د غیر الله ﷻ عبادت کوئ) [۷] (ای خلکو!) که تاسو ناشکري (کفر) غوره کړئ نو (دا تاسو ته ضرر دی ځکه چې) یقیناً الله ﷻ ستاسو (د عبادت) څخه بې پروا (او بې نیاز) دی، او د خپلو بندگانو دپاره کفر نه خوښوي (که څه هم اراده یې پکښې شته).

او که تاسو شکرگزاری وکړئ (او د کفر څخه ځانونه بچ وساتئ) نو الله ﷻ دا (شکرگزاری د خپل ځان دپاره نه بلکې) ستاسو دپاره خوښوي.

او هیڅ بار او چټوونکی نفس د بل نفس بار نه اوچتوي (د هر چا گناه په خپله غاړه ده). (ای خلکو!) بیا (د مرگ څخه وروسته) ستاسو ورتاوبدل (فقط) خپل رب ﷻ ته دي نو په هغو اعمالو باندې به مو خبر کړي کوم چې تاسو یاست چې کوی یې (نتائج به یې درڅرگند کړي). یقیناً ستاسو رب ﷻ په داسې حالاتو هم پوه دی چې د سینو خاوندان دي (او ستاسو په زړونو کښې پټ دي).

ارتباط او د مطلب خلاصه

په وړاندېنيو ایتونو کښې په توحیدي عقیدې باندې توصیه شوې وه او شرکي عقیده رده شوې وه، په دې ایتونو کښې په همدغو مطالبو باندې څه دلایل نازل شوي دي چې حاصل یې داسې راخېږي:

ای پیغمبره! د الله ﷻ د وحدانیت په ارتباط په خپل اُمت باندې څه دلایل قرائت کړه ترڅو توحیدي عقیده خپله کړي او د کفرې او شرکي عقیدې څخه لاس واخلي:

۱- الله ﷻ هغه اقدس ذات دی چې اسمانونه او ځمکې یې په حقه سره پیدا کړي دي چې هیڅا ورسره پکښې اشتراک نه دی کړی او نه یې پکښې کولی شو.

۲- په پیدا کولو باندې علاوه د اسمانونو او ځمکو په روزمره کیفیاتو کښې یې هم هیڅا ته برخه نه ده ورکړې او فقط د همده ﷻ په اراده باندې څرخېږي او بس. مثلاً:

الف: شپه په ورځې باندې ورتاوه وي، چې رڼا ترې پورته کوي او توره تیاره ورباندې ورځوړوي.

ب: بالعکس ورځ په شپه باندې ورتاوه وي، چې د تیاري په عوض رڼا ته وده ورکوي.

ج: الله ﷻ لمر او سپوږمۍ د مخلوقاتو دپاره مسخر کړي دي چې د همدوی په ګټه په مستمره

توګه راخېږي او پرېوځي.

د: دغو دواړو ته یې په دورو کښې نېټې ټاکلي دي چې د ټاکلو شوو نېټو څخه بالکل تخلف نه

کوي، او همدارنګه الله ﷻ د دواړو دپاره نهایی وخت هم ټاکلی دی چې د هغه په رسېدلو سره به دواړه د حرکت له لورې.

ای خلکو! اگاه اوسئ چې الله ﷻ د کلهکې ارادي خاوند دی، د ده ﷻ په روزمره اجراءاتو کښي هیڅوک گوتې نه شي وېلي.

خو د دې سره سره پښونکي هم دی که مشرکان د خپلو کفریاتو او شرکیاتو څخه توبه نالې شي نو په تېرو شوو جنايتونو باندې به سزا ورته کړي.

۳- ای خلکو! الله ﷻ هغه اقدس ذات دی چې يو نفس (آدم عليه السلام) يې د خاورو څخه پيدا کړی دی او بيا يې د همدغه يوه نفس څخه تاسو ټول پيدا کړي ياست، او ځمکه يې درياندې آباده کړې ده او هرې څنډې نه يې ورخواره کړي ياست.

البته چې ستاسو پيدا کولو د هغه وخت څخه وروسته صورت وليو، چې د همدغه يوه نفس څخه يې هغه نه جوړه هم پيدا کړه چې ستاسو د مور (حواء، سرخه) څخه عبارت ده.

۴- الله ﷻ هغه اقدس ذات دی چې ستاسو د گټو او استفادو دپاره يې نور ساکبان خلق کړي دي او خاصاً اته ډوله څاروي يې درته پيدا کړي دي چې هغه د اوبسانو، غوايانو، گېلو او اوزو څخه عبارت دي، چې هر يوه جوړه د نر او بدخي څخه جوړښت مومي چې اته نوعي نري جوړه پري.

۵- الله ﷻ هغه اقدس ذات دی چې تاسو په مستمره توگه د مورگانو په گېلو کښي په مرحلو سره پيدا کوي او د يوې مرحلې څخه مو بلې مرحلې ته وړانتولوي.

دغه مرحلوي پيدايښت په درېوو تيارو (ځايونو) کښي صورت نيسي، چې د ميندو گېلې، رحمونه او پيروانونه دي.

۶- ای بنيادمانو! تاسو خپل رب ﷻ وپېژنئ، دغه الله ﷻ (چې ذکر شوي کارونه کوي او هيڅوک ورسره پکښي اشتراک نه شي درلودلی) ستاسو رب ﷻ دی چې ټول واک او اختيار همده ﷻ پوري اختصاص لري.

همدغه الله ﷻ د عبادت مستحق دی، بلکې په حقه معبود نه دی مگر همدی ﷻ دی او بس، نو تاسو کوم طرف ته اړولی کېږئ چې ذکر و شو اعجازي کارونو ته نه گورئ او بوتان مو په الوهيت سره نېولي دي، حال دا چې د هر حېثه ناتوانه دي.

۷- ای بنيادمانو! الله ﷻ ستاسو عبادت ته څه اړتيا نه لري.

الف- نو که تاسو ټول کفر غوره کړئ فقط خپلو ځانونو ته به ضرر ورسوي، الله ﷻ ستاسو څخه بې پروا او بې نياز دی، خو د دې سره سره د خپلو بندگانو دپاره کفر نه خوښوي چې عاقبت يې ابدې دوزخ دی.

ب- او که تاسو شکرگزارې وکړئ او خپل رب ﷻ وپېژنئ چې هيڅوک او هيڅ شی ورسره په عبادت کښي برخوال نه دی، نو دا شکرگزارې ستاسو دپاره ستاسو رب ﷻ خوښوي او رضامندي يې درياندې حاصلېږي چې عاقبت يې ابدې جنت دی.

۸- ای بنيادمانو! تاسو لاندې ارشادات هم په اذهانو کښي وساتئ:

الف- د الله ﷻ په نزد هيڅ بار او چتونکي نفس د خپل پېتي څخه پرته د بل چا پېتي نه اوچتوي،

د هر چا گناه په خپله غاړه ده، نو که تاسو ته څوک د گناهونو د اوچتولو وعده درکړي، هغه دروغ وايي، چې ورباندې ونه غولېږي.

ب. د دغه دنیاوي ژوند څخه وروسته ستاسو رجوع خپل رب ﷻ ته حتمي ده چې په دغه وخت کې به مو هرومرو په هغو ټولو کړو وړو باندې خبر کړي کوم چې تاسو په دنیا کې لگيا باس چې کوي يې او بيا يې هېرۍ.

ج. په دې باندې علاوه الله ﷻ په هغو حالاتو باندې هم پوه دی کوم چې ستاسو زړونو او سينو سره ارتباط لري، نو د قيامت په ورځ به مو په دغو قلبي حالاتو باندې هم خبر کړي چې ستا دا عقیده وه او تا په دنیا کې دا عقیده خپله کړې وه.

توضیحات

۱- په ﴿يُكَوِّرُ اللَّيْلَ عَلَى النَّهَارِ وَيُكَوِّرُ النَّهَارَ عَلَى اللَّيْلِ﴾ کې د «يُكَوِّرُ» دواړه کلمې د «تکویر» څخه اشتقاقې شوې دي، «تکویر» د تاوولو معنی ورکوي لکه د پگړۍ ولونه چې یو په بل تاوو کېږي^(۱)، خو په دې مقام کې لاندې معناوې درلودلې شي:

الف: الله ﷻ په مستمره توګه شپه او ورځ یو د بل په تعقیب داسې چورلوي چې نه دواړه سره اجتماع موندلی شي او نه د دواړو ترمنځ فاصله صورت نیسي.

همدې معنی ته الله ﷻ په بل ایت کې اشاره کړې ده چې: ﴿وَهُوَ الَّذِي جَعَلَ اللَّيْلَ وَالنَّهَارَ خِلْفَةً﴾ [الفرقان: ۶۲] یعنې الله ﷻ هغه اقدس ذات دی چې شپه او ورځ یې یوه د بلې خلیفه او نائبه ګرځولې ده چې یوه د بلې ځای نیسي او یوه د بلې په تعقیب چورلېږي.

ب: الله ﷻ شپه په ورځ باندې ورتاووي، چې د ورځې ځینې برخې په شپه کې ننباسي او بالعکس د شپې ځینې برخې د ورځې ګرځوي او په ورځ کې یې رانغاړي.

همدا مضمون د یو تفسیر په بنیاد په دې ایت کې په نظر کې نیولی شوی دی چې: ﴿لَيْلٌ فِي النَّهَارِ وَنُلُجٌ فِي اللَّيْلِ﴾ [آل عمران: ۲۷] یعنې ای الله! ته شپه په ورځ کې ننباسي او ورځ په شپه کې ننباسي (یوه د بلې په برخو باندې اوږدوي).

سوال جواب

۲- که څوک وايي چې: د ﴿ثُمَّ جَعَلَ مِنْهَا زَوْجَهَا﴾ جمله د ﴿خَلَقَكُمْ مِنْ نَفْسٍ وَاحِدَةٍ﴾ په جمله باندې عطفه ده، خو د ﴿ثُمَّ﴾ د توري څخه څرګندېږي چې د بنیاد مانو پیدایښت د خپلې مور (حوا، سرشېما) څخه وړاندې صورت نیولی دی، حال دا چې دا معنی د واقع مخالفه ده، لکه چې پوره بیان یې د [البقرة: ۳۵] ایت لاندې تېر شوی دی، والحمد لله ﷻ.

مونڊ وایو چي: د دغه سوال دپاره مفسرینو کرامو متعدد جوابونه لیکلي دي^۱، لاندې مثالونه یې ولولئ:

الف: د ﴿خَلَقَكُمْ مِنْ نَفْسٍ وَجِدَةٍ﴾ څخه د عالم الذر پیدا کول مطلب دي چي د حواء رضی الله عنها د پیدایښت څخه وړاندې یې صورت نیولی وه^۲، د عالم الذر د پیدا کولو مفصل بیان د [الأعراف: ۱۷۲] ایت لاندې تېر شوي دي، والحمد لله.

ب: د ﴿ثُمَّ﴾ توري دلته د زمانې تاخیر دپاره نه دي^۳ ترڅو اعتراض وارد شي بلکې د ذکرې تاخیر دپاره دي، لکه چي یو نظیر یې په [البقرة: ۲۹] ایت کښې تیر شوی دي، والحمد لله. یعني الله ﷻ تاسو د یوه نفس څخه پیدا کړي یاست بیا لا دا خبره هم په یاد کښې وساتئ چي الله ﷻ د همدغه یوه نفس جوړه د همدغه څخه پیدا کړې ده.

یادونې

۳- په دې مقام کښې باید لاندې مطالب په یاد وساتل شي:

الف: په ﴿وَأَنْزَلَ لَكُمْ مِنَ الْأَنْعَامِ ثَمَنِیَّةَ أَزْوَاجٍ﴾ کښې د ﴿ثَمَنِیَّةَ أَزْوَاجٍ﴾ کلمه په [الأنعام: ۱۴۳] ایت کښې واضحه شوې ده والحمد لله ﷻ، چي دلته لیکلو ته یې اړتیا نه گورو.

ب: په ﴿خَلَقًا مِنْ بَعْدِ خَلْقٍ﴾ کښې د بنیادم د پیدایښت مراحلو ته اشاره ده چي د الله ﷻ په توفیق د [الحج: ۵] ایت لاندې یې شرحه تېره شوې ده، او د المؤمنون د سورت تقریباً په اولنیو ایتونو کښې هم ورته اشاره شوې ده، هیله ده چي د زیات تفصیل دپاره هملته مراجعه وکړي شي.

ج: دا د یو پلوه، او د بله پلوه عبد الله بن عباس رضی الله عنهما په ﴿فِي ظُلُمَاتٍ ثَلَاثٍ﴾ کښې د ﴿ظُلُمَاتٍ ثَلَاثٍ﴾ کلمات داسې تفسیر کړي دي چي: درې تیارې د مور د گېډې او د مور د رحم او هم د پیروان څخه عبارت دي^۴، چي جنین پکښې رانغښتی وي او د الله ﷻ څخه په غیر پکښې هیڅوک تصرف نه شي کولی.

د اهل السنه والجماعت عقیده

۴- په ﴿وَلَا يَرْضَىٰ لِعِبَادِهِ الْكُفْرَ﴾ کښې د اهل السنه والجماعت عقیده منعکسه شوې ده^۵، هغه دا چي:

الف: لکه څنگه چي نیک کارونه د الله ﷻ په اراده موجوده یې همدارنگه د بدو کارونو لکه ظلم او کفر موجودیت هم د همدغه ﷻ په اراده صورت نیسي.

۱) الباب فی علوم الکتاب ج ۱۶ ص ۴۷۴: روح المعانی ج ۲۳ ص ۲۴۰

۲) تفسیر الطبری ج ۲۳ ص ۱۹۴

۳) تفسیر الکشاف ج ۴ ص ۱۱۴

۴) تفسیر ابن کثیر ج ۴ ص ۴۶: الدر المنثور ج ۷ ص ۲۱۲

۵) شرح العقائد ج ۲ ص ۱۴۵: تفسیر البغوي ج ۴ ص ۷۷: تفسیر المظهر ج ۷ ص ۱۹۸

همدي مطلب ته به بل ايت کښي داسي اشاره شوي ده چې ﴿وَمَنْ يُرِدْ أَنْ يُضِلَّهُمْ فَخَلَفَ مِنْ دُونِ صَدْرِهِ ضَلِيلًا مَرْسُومًا يَوْمَ الْقِيَامَةِ﴾ [الأنعام ۱۲۵] يعني او هر چاته چې الله ﷻ د گمراه کولو اراده وکړي نو د هغه سببه تنگه وگرځوي ډيره تنگه (صلهمني ورته سخته شي).

ب. الله ﷻ بدو کارونه ته به خپلي ارادې سره موجوديت ورکوي خو ورباندې خوښ نه دي، د همدې کبله ترې منعه کوي، او ناخوښي يې د دې کبله نه ده چې ده ﷻ ته څه نقصان دی بلکې د دې کبله ده چې بد کارونه د ده ﷻ پندگانو ته به ضرر رسوي.

ج. اما تک کارونه يې خوښوي هم، د همدې کبله ورباندې امر کوي، خو د خپل اقدس ذات دپاره نه، بلکې د خپلو پندگانو دپاره چې همدوی ترې گټه پورته کوي. د نو به همدې بنياد رضامندي د ارادې څخه مغايره ده او ورسره مرادفه نه ده، لکه څنگه چې اهل الاعتزال خيال کوي.

لنډه دا چې به اراده باندې د يوه کار کول توقف لري چې بايد ترې وړاندې وي، او رضامندي د کار د کولو په تعقيب صورت نيسي.

د. به همدې موضوع کښي د [الأنعام ۱۴۸] ايت لاندې څه نور تفصيل هم تېر شوی دی **سُبْحَانَكَ اللَّهُمَّ وَالْحَمْدُ وَالشُّكْرُ**، نو هيله ده چې هلته يو ځل مراجعه وکړي شي.

﴿وَإِذَا مَسَّ الْإِنْسَانَ ضُرٌّ دَعَا رَبَّهُ مُنِيبًا إِلَيْهِ ثُمَّ إِذَا خَوَّلَهُ نِعْمَةً مِّنْهُ نَسِيَ مَا كَانَ يَدْعُوهُ إِلَيْهِ مِنْ قَبْلُ وَجَعَلَ لِلَّهِ أَنْدَادًا لِّبُضِلِّ عَنْ سَبِيلِهِ ۚ قُلْ تَمَتَّعْ بِكُفْرِكَ قَلِيلًا إِنَّكَ مِنْ أَصْحَابِ النَّارِ ۖ أَمَّنْ هُوَ قَبِيضٌ أَنَا ۚ أَلْبَلِ سَاجِدًا وَقَائِمًا تَحْذَرُ ۚ الْآخِرَةُ وَبَرَزُوا ۚ رَحْمَةُ رَبِّهِ ۚ قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ۚ إِنَّمَا يَتَذَكَّرُ أُولُو الْأَلْبَابِ ۖ﴾

[۸] او کله چې (کافر) انسان ته څه ډول ضرر ورسېږي نو خپل (حقيقي) رب ﷻ په داسې حال کښي بلي چې ورته رجوع کوونکی (او زاری کوونکی) وي.

بيا چې کله ورته خپل رب ﷻ د خپله جانبه نعمت ورکړي نو (سعدستي) خپل هغه حال هېر کړي کوم ته به يې چې وړاندې (د خپل رب ﷻ په حضور کښي) بلنه کوله (او سوالونه به يې کول)، او (په دې باندې علاوه) الله ﷻ ته د دې دپاره سيالان (او شريکان) گرځوي چې (نور خلک هم د خپل خان په شان) يې لاري کړي.

(ای پيغمبر! نه ورته) ووايه چې به خپل کفر سره له وخت (په دنيا کښي) گټه واخله (او په آخرت کښي) يقينا نه د اور (دورخ) د (دانسي) ملگرو څخه يې.

[۹] (ایا دغه ذکر شوی کافر بهتر دی او) که هغه څوک (بهتر دی) کوم چې د شپې په برخو کې په داسې حال اطاعت کوونکی وي چې سجده کوونکی او درېدونکی (لمونځ کوونکی هم) وي، (او په همدغه حال کې) د وروستۍ ورځې (د عذاب) څخه ډارېږي او (په هر حال) د خپل رب ﷻ د رحمت امید کوي (ورته په تمه وي).

(ای پیغمبره! خلکو ته) ووايه چې: ایا هغه کسان کوم چې پوهېږي او هغه کسان کوم چې نه پوهېږي سره یو برابر دي؟ (هیڅکله نه).

یقیناً د سوچه عقلونو خاوندان (د الله ﷻ د ارشاداتو څخه) پند اخلي (او بس).

ارتباط او توضیحات

۱- په وړاندېنيو ایتونو کې د الله ﷻ د وحدانیت دلایل او د همدغه ﷻ د کامل قدرت څه مثالونه نازل شوي وه، په دې ایتونو کې د دلایلو په وړاندې د انسان عکس العمل بیان شوی دی او هم یې د عکس العمل نتیجې ته اشاره کېږي. هغه دا چې:

الف: کله چې یوه کافر ناشکره انسان ته څه مصیبت او مشقت ورسېږي نو سمدستي خپل باطل معبودان هېروي او یوازې خپل حقیقي رب ﷻ ته په داسې حال کې سوالونه کوي چې په ډېر اخلاص سره ورته رجوع کوونکی وي، ته به وایې چې هیڅکله یې د بوتانو عبادت نه دی کړی.

ب: بیا چې کله ورته خپل رب ﷻ په خپل فضل سره نعمت ورکړي او د مصیبت په عوض ورته عافیت په نصیب کړي نو سمدستي خپل پخوانی حال هېروي چې خپل حقیقي رب ﷻ ته به یې سوالونه کول او عافیت به یې ترې غوښت. په دغه وخت کې خپل ځان داسې بې پروا نيسي لکه چې هیڅکله یې خپل رب ﷻ ته سوال نه وي کړی او په هیڅ شي کې ورته نه وي اړ شوی.

ج: په دغه وخت کې یوازې په هېرولو اکتفاء نه کوي بلکې د خپل رب ﷻ سره په عبادت کې شریکان او سیالان هم دروي، ترڅو ورباندې د خپل ځان په څېر نور جهال هم بې لارې کړي.

د: ای پیغمبره! ذکر شوی کافر انسان مخاطب کړه او ورته ووايه چې:

ای ناشکره! د څه لڼد او لږ وخت دپاره په خپل کفر او کفریاتو باندې مزې او چرچې وکړه کوم چې ستا د ژوند دپاره ټاکلې شوې دي، خو په دې پوه شه چې ته به د دغه لږ وخت د پوره کولو څخه وروسته د اور او دوزخ د اندېوالانو څخه وگرځې چې هیڅکله به دې ورسره اندېوالي قطع نه شي.

یو نحوي تحلیل

۲- په ﴿أَمَّنْ هُوَ قَنِتٌ﴾ الآية کې لاندې تحلیلونه په نظر کې ساتل په کار دي:

الف: دلته یوه متعادلې جمله مقدره ده^۱، چې مونږ ترې په "أَهَذَا الْكَافِرُ خَيْرٌ" سره تعبیر کوو.

ب: د دغې جملې په تقدیر باندې لاندې دوه دلیلونه دلالت کوي:

(۱) المحرر الوجيز ج ۱۴ ص ۶۸: الدر المنثور ج ۷ ص ۷۳

اول: وړاندېنی کلام ﴿وَإِذَا مَسَّ الْإِنْسَانَ ضُرٌّ﴾ الآية.

دوهم: وروستنی کلام ﴿قُلْ هَلْ يَسْتَوِي الَّذِينَ يَعْمَلُونَ﴾ الآية.

ج: د ﴿أَمَّنْ﴾ کلمه په اصل کېني "أَمَّنْ" وه چې د استفهامي "أَمْ" د "م" توری د موصولي "مَنْ" د "م" په توري کېني ادغام شوی دی.

د: موصولي "مَنْ" د خپلې صلي په ملحوظ مبتدا ده او د "خَيْرٌ" مقدره کلمه يې خبر دی. نو د ذکر شوو تحليلونو په نظر کېني نیولو سره يې د معنی حاصل داسې راخېږي چې: ای پیغمبره! ایا دغه کافر چې وړاندې يې حال ذکر شو- بهتر دی او که هغه څوک چې لاندې صفات ولري؟

اول: چې د شپې په برخو کېني خپل رب ﷻ ته په عبادت مشغول وي او د قیام او سجدي په حالونو کېني ورته اطاعت کوي (او شپه په لمونځونو سبا کوي).
دوهم: چې عقیده يې د دنیاوي نعمتونو په موجودیت او زوال پورې موقوفه نه وي بلکې د مشقت او خوشالی په دواړو حالونو کېني د وروستنی ورځې د محاسبې څخه ډارېږي.
درېم: همدارنگه په هر حال د خپل رب ﷻ د رحمت امید کوي او ورته په تمه وي.

څوک قانت جوړېدلی شي؟

۳- په یاد ولری چې نبي کریم ﷺ د ذکر شوي ایت په ارتباط د ﴿قَبِيْثٌ﴾ د کلمې دپاره په یوه حدیث کېني هغه څوک هم مصداق گرځولی دی چې په یوه شپه کېني د قرآن کریم سل ایتونه په لمانځه کېني قرائت کړي. هغه دا چې:
«مَنْ قَرَأَ بِمِائَةِ آيَةٍ فِي لَيْلَةٍ كُتِبَ لَهُ قُنُوتٌ لَّيْلَةٍ»^(۱) یعنې هغه څو چې په یوه شپه کېني سل ایتونه قرائت کړي نو هغه ته به د یوې شپې قنوت ولیکل شي (او د همدغې شپې دپاره به ورباندې قانت صادق شي).

﴿قُلْ يٰۤاَعْبَادِ اللّٰهِ ؕ اٰمَنُوْا اَتَقُوْا رَبَّكُمْۙ لِلَّذِيْنَ اٰحْسَنُوْا فِيْ هٰذِهِ الدُّنْيَا حَسَنَةٌ وَّاَرْضُ اللّٰهِ وٰسِعَةٌۭ اِنَّمَا يُؤَقِّي الصّٰبِرُوْنَ اَجْرَهُمْ بِغَيْرِ حِسَابٍۭ﴾ ﴿۱﴾ قُلْ اِنِّيْۤ اُمِرْتُۤ اَنْ اَعْبُدَ اللّٰهَ مُخْلِصًاۤ لَهُ الدِّيْنَۙ ﴿۲﴾ وَاُمِرْتُۤ لَآ اَنْ اَكُوْنَ اَوَّلَ الْمُسْلِمِيْنَۙ ﴿۳﴾ قُلْ اِنِّيْۤ اَخَافُ اِنْ عَصَيْتُ رَبِّيْ عَذَابَ يَوْمٍ عَظِيْمٍۙ ﴿۴﴾ قُلِ اللّٰهُ اَعْبُدْ مُخْلِصًاۤ لَهُ دِيْنِيْ ﴿۵﴾ فَاَعْبُدُوْا مَا شِئْتُمْ مِنْۢ دُوْنِهٖۙ قُلْ اِنَّ الْخٰسِرِيْنَ الَّذِيْنَ خَسِرُوْا اَنْفُسَهُمْ وَاَهْلِيْهِمْ يَوْمَ الْقِيٰمَةِۙ اِلَّا ذٰلِكَ هُوَ الْخٰسِرَانُۙ

(۱) مسند احمد بن حنبل ج ۶ ص ۳۷

الْمُؤْمِنِينَ ﴿۳۹﴾ لَهُمْ مِّنْ فَوْقِهِمْ ظُلَلٌ مِّنَ النَّارِ وَمِن تَحْتِهِمْ ظُلَلٌ ذَلِكَ يُخَوِّفُ اللَّهَ بِهِ عِبَادَهُ يَسْعَادُونَ ﴿۴۰﴾ وَالَّذِينَ اجْتَنَبُوا الطُّغُوتَ أَن يَعْبُدُوهَا وَأَنَابُوا إِلَى اللَّهِ لَهُمُ الْبُشْرَىٰ فَبَشِّرْ عِبَادِ ﴿۴۱﴾ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ أُولَٰئِكَ الَّذِينَ هَدَاهُمُ اللَّهُ وَأُولَٰئِكَ هُمُ أَهْلُ الْأَلْبَابِ ﴿۴۲﴾

[۱۰] (ای پیغمبره! زما د پلوه) ووايه چې: ای زما هغو بندگانو کومو چې ايمان راوړی دی تاسو د خپل رب ﷻ (د عذاب) څخه وډار شئ (او نعمتونو ته یې په تمه شئ او دا ځکه چې) خاص هغو کسانو ته چې په دغې نژدې حقیرې دنیا کې یې نېکۍ کړې دي (په دنیا او آخرت کې یې نېکۍ دي).

او د الله ﷻ ځمکه پراخه ده (که په یوه ځای کې تقوی نه شئ کولی بل ځای ته هجرت وکړئ). یقیناً (په هجرت او نورو مشقتونو باندې) صبر کوونکو ته (د الله ﷻ د پلوه) به حساب اجر و ورکولی کېږي.

[۱۱] (دا هم ورته) ووايه چې: یقیناً ماته امر کړی شوی دی چې په داسې حال کې یوازې د الله ﷻ عبادت وکړم چې د خپل انقیاد (بندګۍ) ورته سوچه جوړوونکی یم.

[۱۲] او ماته امر کړی شوی دی چې: زه د (ټولو) غاړې ایښودونکو لومړی غاړه ایښودونکی شم.

[۱۳] (ورته) ووايه چې: یقیناً که زه (بالفرض المحال) د خپل رب ﷻ څخه عصیان وکړم، نو د لویې ورځې (قیامت) د عذابه ډارېږم.

[۱۴] (ورته) ووايه چې: زه خاص الله ﷻ ته په داسې حال عبادت کوم چې د خپل دین (انقیاد) لره ورته سوچه جوړوونکی یم.

[۱۵] نو (چې تاسو زما دعوت نه قبلوئ) د الله ﷻ څخه په غیر د هغه شي عبادت وکړئ کوم چې ستاسو خوښ وي (نتیجه به یې وګورئ).

(ورته) ووايه چې: یقیناً (کامل) زیانکاران هغه کسان دي چې خپل ځانونه او خپل اهل (پيروان) یې د قیامت په ورځ په تاوان کې اچولي وي. اګاه اوسئ! چې: دغه (ذکر شوی زیان) همدا څرګند زیان (او تاوان) دی (چې هیڅ جیره نه لري، او دا ځکه چې):

[۱۶] دوی لره (په دوزخ کې) د دوی د پاسه هم د اور څخه سوري دي او د لاندې څخه یې هم (د اور) سوري دي (د هرې خوا ورباندې اور احاطه کړې ده).

(ای پیغمبره!) دغه عذاب چې دی په دې سره الله ﷻ خپل بندگان ډاروي، (نو) ای زما بندگانوا زما څخه وډار شئ (او د جنایتونو څخه اجتناب وکړئ).

[۱۷] او هغه کسان کوم چې د طاغوتانو (بوتانو) څخه ځان په څنګ کوي چې عبادت یې وکړئ

او الله ﷻ ته رجوع کوي د همدوی دپاره (په جنتونو سره) زېری دی.

نو (ای پیغمبره!) زما بندگانو ته زېری ورکړه.

[۱۸] (البته) هغو بندگانو ته کوم چې خبره (قرآن کریم) اوري، نو د ډېرې ښې خبرې یې پیروي

کوي (چې ټولې ښې خبرې دي)

دغه (چې وړاندې ذکر شوه) هغه کسان دي کومو ته چې الله ﷻ هدايت کړی دی (مطلب ته یې

رسولي دي) او دغه کسان چې دي همدوی د سوچه عقلونو خاوندان دي.

ارتباط او د مطلب خلاصه

د وړاندېنيو ایتونو مضمون په دې تمام شوی وه چې پوه کسان هوبنیاران دي، چې د خپلو عقلونو په ذریعه د دلایلو څخه پند اخلي، خو ناپوه کسان دا کار نه کوي چې د همدې کبله د جهالت په خوب ویده پراته دي.

په دې ایتونو کې د ترغیب او ترهیب په شمول څو نصائحو ته اشاره کېږي ترڅو غافلان د غفلت د خوبه راوښ شي او د خپلو عقلونو څخه د خپلو خانونو په ګټه استفاده وکړي، نو حاصل یې داسې راڅیږي:

ای پیغمبره! د نصائحو په لړ کې دا مطالب قرائت کړه:

۱- زما د پلوه زما بندگانو ته ووايه چې:

الف: ای زما هغو بندگانو کومو چې ایمان راوړی دی! تاسو د خپل رب ﷻ څخه وډار شئ، او په ډېر اخلاص خپله توحیدي عقیده کلکه وساتئ، او خپلو نیکو اعمالو ته ادامه ورکړئ، او دا ځکه چې:

ب: تاسو د رب ﷻ په نزد د هغو کسانو دپاره کوم چې په دې دنیا کې عقیده او عملاً نیکي کوي، په دنیا او آخرت کې ښه بنایسته او لوړه رتبه او عوضونه دي، تاسو زیار وباسئ چې دغه دنیاوي او اخروي عوضونه درڅخه فوت نه شي.

ج: ای زما بندگانو! که تاسو د معاندینو جاهلانو د فشار لاندې واقع شوی چې خپله عملي تقوی مو نه شوه پیاده کولی او عقیدوي تقوی مو نه شوه څرګندولی، نو د خپل استوګنځای څخه بل وطن ته هجرت وکړئ، او د هغوی د فشار څخه ځانونه خلاص کړئ، د الله ﷻ ځمکه خو پراخه ده، او د ده ﷻ بندگانې د ځمکې په یوه ګوډ پورې ځانګړې نه ده، تاسو چې هر ځای ته لاړ شئ هغه د الله ﷻ په واکدارۍ کې شامل دي.

د: څه لرې نه ده چې تاسو ته په هجرت کې مشقتونه او زحمتونه ورسېږي، خو تاسو ورباندې صبر وکړئ، ځکه چې یقیناً د الله ﷻ د پلوه صبر کوونکو ته د دوی اجرone په دنیا او آخرت کې به حساب ورکولی کېږي چې د بندگانو علم ورباندې احاطه نه شي کولی.

نو تاسو هیله وکړئ چې په دنیا کې د نعمتونو هغه پراخي درکړي د کومې به چې تاسو گومان

هم نه کوی او په کومې باندې به چې ستاسو د بنمنان د سخت خفگان سره مخامخ شي.
۲- ای پیغمبره! د دې دپاره چې ستا امت په تا پسې اقتداء وکړي، یو ځل بیا ورته خپله تگلاره بیان کړه:

الف: ورته ووايه چې: زه د الله ﷻ د پلوه مامور کړی شوی يم چې په اخلاص سره ورته عبادت وکړم او خپل انقياد ورته د عقيدوي او عملي شرکونو څخه بچ وساتم.

ب: زه په دې مامور يم چې په ټولو غاړې اېښودونکو کښې اول نمره جوړ شم، یا په بل عبارت: که بالفرض هيڅوک الله ﷻ ته غاړه کېښودې هم زه به ورته غاړه اېښودونکی يم.

ج: ای زما امته! يقيناً زه هم د لویې ورځې (قيامت) د عذابو ډارېږم که بالفرض زه د خپل رب ﷻ عصيان وکړم، نو تاسو هم ترې وډار شئ چې شرکي عقیده هېچا ته نه عفو کېږي.

د: نو په همدې بنياد ورته ووايه چې: ای زما امته! زما دريځ خو دا دی چې زه خاص د الله ﷻ عبادت په داسې حال کوم چې خپل دين او عقیده مې ورته سوچه گرځولې ده او په هيڅ ډول سره شرک پکښې نشته.

ه: دا زما دريځ دی نو تاسو ته دعوت درکوم چې په ما پسې اقتداء وکړئ او د شرکياتو څخه ځانونه بچ وساتئ او یا ترې لاس واخلئ: که تاسو ما پسې اقتداء نه کوئ نو ستاسو خوښه چې د الله ﷻ څخه به غېر د هر شي عبادت کوئ ويې کړئ، خو د ډېر تاوان سره به مخامخ شئ.

و: ای پیغمبره! بالاخره دا هم ورته ووايه چې: يقيناً کوم کسان چې په تاوان کېښې کامل دي او پوره تاوانيان دي هغوی هغه کسان دي کومو چې خپل ځانونه او خپل کور کډول (خپل پيروان) ټول د قيامت په ورځ د زیان سره مخامخ کړي دي، نو په هغې ورځ کېښې به يې په سر کېښې روان وي، او دوزخ ته به يې ور داخل کړي.

۳- ای پیغمبره! دغه زیان چې انتهای يې ابدی دوزخ دی- څرگند زیان دی، ځکه چې په دوزخیانو باندې به د پاسه هم د اور لمبو احاطه کړې وي، او لکه غرونه غرونه به ورباندې راتاوي شوي وي او د لاندې خوا څخه به يې هم د اور لمبې وي (توشک او برستن دواړه به يې د اور څخه جوړ وي).

۴- ای پیغمبره! دغه عذاب چې وړاندې ورته څه اشاره وشوه- هغه سخت عذاب دی په کوم سره چې الله ﷻ خپل بندگان ډاروي چې پکښې واقع نه شي. نو یو ځل بیا ورته زما د پلوه ابلاغ کړه چې: ای زما بندگانو! زما څخه وډار شئ او د کفریاتو څخه ځانونه بچ وساتئ او یا يې ترې بچ کړئ، چې د دوزخ څخه نجات موندنه کړئ.

۵- ای پیغمبره! بالمقابل هغو کسانو ته په جنت سره زيری دی کوم چې لاندې صفات لري:

الف: هغه کسان کوم چې د بوتانو او سرکشانو څخه اجتناب کوي او خپل ځانونه د دې څخه په څنګ ساتي چې عبادت يې وکړي.

ب: هغه ڪسان کوم چي په هر شي ڪنبي الله ﷻ ته رجوع کوي، په خوشالي ڪنبي يې شکرگزارې کوي او په زحمتونو او مشقتونو ڪنبي صبر کوي او يوازې د همده ﷻ څخه عافيت غواړي.

۶- اې پيغمبره! زما هغو بندگانو ته زما په رضامندي او په جنتونو سره زهري ورکړه کوم چي زما خبرې (قرآن کریم) د زړه په غوږونو اوري، نو سمدستي يې پيروي کوي ځکه چي زما خبرې ټولې ډېرې بنایسته او ډېرې ګټورې دي.

۷- اې پيغمبره! په پای ڪنبي ابلاغ کړه چي: دغه د قرآن کریم پيروان هغه ڪسان دي کومو ته چي الله ﷻ هدايت کړې دی او مطلب ته يې رسولي دي، او هغه ڪسان دي کوم چي د سوچه عقلونو خاوندان دي او د خپلې پوهې او خپل عقل څخه ګټه پورته کوي.

توضیحات

۱- د ﴿وَأَمْرٌ أَنْ أَكُونَ أَوَّلَ الْمُتَابِعِينَ﴾ په مطابق نبي کریم ﷺ مامور وه چي د خپل امت په ټولو مسلمانانو ڪنبي په لاندې لحاظونو اول لمبر شي^(۱):

الف: چي د هر چا څخه وړاندې په خپل نبوت باندې عقیده خپله کړي او په همدې هکله د خپل رب ﷻ امر ته غاړه کېږدي، دغه مضمون ته په [الأعراف: ۱۵۸] ایت ڪنبي اشاره شوې ده.

ب: چي په اخلاص او د ایمان په سوچه والي ڪنبي د هر چا څخه مخکښ وي، پوره واضحه ده چي د پيغمبر ﷺ اخلاص ته د هېچا اخلاص نه شي رسېدلی.

ظل څه معنی؟

۲- په ﴿مِنْ قَوْمِهِمْ ظُلَلٌ مِنَ النَّارِ وَمِنْ تَحْتِهِمْ ظُلَلٌ﴾ ڪنبي د ﴿ظُلَلٌ﴾، دواړه کلمې مونږ د الله ﷻ په توفیق د [لقمان: ۳۲] ایت لاندې شرحه کړې دي، چي هره یوه د "ظُلَّة" جمع ده او "ظُلَّة" هغه شي ته ویل کېږي کوم چي د چا په سر باندې سوري جوړوي لکه وریځ او نور.

خو په دې مقام ڪنبي ذکرې شوې دواړه کلمې د احاطې څخه کنایه دي^(۲)، د همدې کبله په ﴿وَمِنْ تَحْتِهِمْ ظُلَلٌ﴾ ڪنبي هم د ﴿ظُلَلٌ﴾ کلمه نازله شوې ده، حال دا چي سوري د سر د پاسه صورت نیسي نه د پښو د لاندې.

نو حاصل يې داسې راخبري چي: د دوزخیانو دپاره به د هره طرفه د اور احاطې وي او یوه خوا به يې هم خالي نه وي.

همدغه مضمون ته په [الأعراف: ۴۱] او [العنکبوت: ۵۵] ایتونو ڪنبي په نورو کلماتو سره اشاره شوې ده.

(۱) تفسیر القاسمي ج ۱۴ ص ۲۰۱، تفسیر ابن کثیر ج ۴ ص ۴۸

(۲) روح المعاني ج ۲۳ ص ۲۵۱

متعدد تفسیرونه

۳۔ علماوو کرامو د ﴿الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ﴾ کلمات په متعددو ډولونو سره تفسیر کړي دي^(۱)، لاندې مثالونه یې ولولئ:

الف: د ﴿الْقَوْلَ﴾ کلمه ټولو اقوالو ته شامله ده، برابره خبره ده چې وحې وي او که نه، او د ﴿أَحْسَنَهُ﴾ څخه احسن الأقوال مطلب دي، چې قرآن کریم دی، یا مطلقې وحې ده او یا نورې د خیر خبرې دي. یعنې هغوی هر ډول خبرې اوري خو یوازې د شرعي احکامو پیروي کوي او د خیر د خبرو پسې تاند وهي.

ب: د ﴿الْقَوْلَ﴾ څخه قرآن کریم مراد دی، نو "أَحْسَنَ الْقَوْلَ" د هغو ایتونو څخه عبارت دی کوم چې محکمت وي، یعنې هغوی د قرآن کریم ټولو ایتونو ته غوږ ږدي خو پیروي دپاره محکمت غوره کوي او د متشابهاوو څخه ځانونه ساتي.

تبصره

۴۔ زمونږ په نظر دلته لاندې ټکي په ذهن کښې ساتل په کار دي:

الف: په ذکر و شوی دواړو تفسیرونو سره باید د "أَحْسَنَ" کلمه د تفضیلي معنی په لحاظ واخلستله شي. او دا ځکه چې:

ب: ترڅو د لومړي تفسیر په بنیاد ذکر شوی بشارت هغه چاته هم شامل شي کوم چې هر ډول خبرې اوري خو د شرونو څخه یې ځان ساتي او د حَسَن او احسن (ښه او ډېر ښه) دواړو پیروي کوي هسې نه چې یوازې د "أَحْسَنَ" په پیروي اکتفاء کوي.

ج: ترڅو د دوهم تفسیر په بنیاد اعتراض وارد نه شي، ځکه چې د قرآن کریم ټول ایتونه د متشابهاوو په شمول احسن (ډېر ښایسته) دی، لکه چې په راتلونکي [الزمر: ۲۳] ایت کښې ورباندې صراحت شوی دی چې ﴿اللَّهُ نَزَّلَ أَحْسَنَ الْحَدِيثِ كِتَابًا﴾ الآية- هسې نه چې ځینې د احسن (ډېر ښه) د درجې څخه تپت دي.

د: د "أَحْسَنَ" د کلمې (په ذکر شوي لحاظ سره) یو نظیر د "خَيْرَ" کلمه ده، چې بیان یې د [البقرة: ۲۷۱] ایت لاندې تېر شوي او بل نظیر یې په "اللَّهُ أَكْبَرُ" کښې د "اکْبَرُ" کلمه ده چې پوره بیان یې د [الأعراف: ۱۴۵] ایت لاندې تېر شوی دی، والحمد لله.

﴿أَفَمَنْ حَقَّ عَلَيْهِ كَلِمَةُ الْعَذَابِ أَفَأَنْتَ تُنْقِذُ مَنْ فِي النَّارِ﴾ لَيْكِنِ الَّذِينَ اتَّقَوْا رَبَّهُمْ لَهُمْ غُرَفٌ مِنْ فَوْقِهَا غُرَفٌ مَبْنِيَّةٌ تَجْرِي مِنْ تَحْتِهَا الْأَنْهَارُ وَعَدَّ اللَّهُ لَا تُخْلِفُ اللَّهُ الْمِيعَادَ

﴿كَمْ تَرَأَى اللَّهَ أَنْزَلَ مِنَ السَّمَاءِ مَاءً فَسَلَكَهُ يَشْعَرٌ فِي الْأَرْضِ ثُمَّ يُخْرِجُ بِهِ زَرْعًا
 مُخْتَلِفًا أَلْوَانُهُ ثُمَّ يَهْرِجُ فَتَكُونُهُ مَضْطَرَأً ثُمَّ يُجْعَلُهُ حُطَمًا إِنَّ فِي ذَلِكَ لَذِكْرًا لِمَنْ كَانَ لَهُ
 الْأَلْبَابُ ﴿۱۹﴾ أَفَمَنْ شَرَحَ اللَّهُ صَدْرَهُ لِلْإِسْلَامِ فَهُوَ عَلَى نُورٍ مِنْ رَبِّهِ ۚ فَوَيْلٌ لِلنَّفْسِ
 الْكَافِرَةِ ﴿۲۰﴾ مِّنْ ذِكْرِ اللَّهِ أَتَوْكَ فِي ضَلَالٍ مُّبِينٍ ﴿۲۱﴾﴾

[۱۹] ای پیغمبر! نو ایا هغه څوک چې د الله ﷻ د عذاب خبره ورباندې ثابته شوې وي چې
 ضرور به معذېري، نه هغه ته هدايت کولی شي؟ ایا نو ته هغه څوک خلاصولی شي کوم چې د
 الله ﷻ د ازلي علم مطابق په اور کښي وي؟

[۲۰] مگر هغه کسان کوم چې د خپل رب ﷻ څخه ډارېږي، خاص همدوی ته داسې مانې دي
 چې د پامه يي نورې مانې دي (دا ټولې مانې لا پخوا) جوړې کړي شوي دي، چې لاندې ترې
 (خلوړ) ويالې بهېږي. (الله ﷻ وعده کړې ده) د الله ﷻ وعده کول، الله ﷻ په وعده کښي خلف بهي
 لوستي نه کوي.

[۲۱] ایا ته نه گوري چې يقيناً الله ﷻ د اسمان څخه اوبه رابښکته کوي، نو په ځمکه کښي
 موجودو جينو کښي يې تناسب، بيا په دې اوبو سره (د ځمکې څخه) په داسې حال کښي کښتونه
 راوياسي چې رنگونه (او ډولونه) يې مختلف وي، بيا دغه (کښتونه) وچ کلک شي چې ته يې (د
 تين رنگ څخه وروسته) په زېر رنگ کښي گوري، بيا الله ﷻ همدا (کښتونه د ډېر وچوالي د کبله)
 میده حیده (ماتحات) گرځوي (چې بادونه يې يوه خوا او بله خوا الوزوي).

يقيناً په دغې (ذکره شوې عمليه) کښي د سوچه عقلونو خاوندانو دپاره لوی پند (او عبرت) دی.
 [۲۲] نو ایا هغه څوک چې سينه يې الله ﷻ د اسلام دپاره پرانستې وي (د هغه چا په شان دی
 چې زړه يې ډېر کلک وي)؟ نو دا (چې سينه پرانستې وي) د خپل رب ﷻ د پلوه (د هدايت) په رڼا
 باندې دی (په روښانه لاره روان دی).

نو د هغو کسانو دپاره هلاک (او افسوس) دی کومو چې د الله ﷻ د ذکر څخه زړونه سخت وي
 (ترې غافل وي)، دغه (کسان) په څرگنده گمراهي کښي (واقع) دي.

ارتباط او د مطلب خلاصه

وراندېني ايتونه د ﴿أُولَئِكَ﴾ په کلماتو باندې ختم شوي وه، په دې ايتونو کښي د يوه
 پلوه په همدغو کلماتو باندې يوه تبصره نازل شوې ده او د بله پلوه پکښي نبي کریم ﷺ ته د جهالو
 په کړنلاره نسلي ورکړه شوې ده چې حاصل يې داسې راخېږي:
 ای پیغمبر! په خپل امت باندې د عاقلانو او بي عقلانو په حالاتو باندې لاندې تبصره قرائت کړه:

- ۱- بی عقلان او جهال (کفار) د هوبنیارانو د حالاتو سره متناقض حالات لري هغه دا چې:
- الف: کفار (چې خپل عقلونه په کار نه اچوي) د هوبنیارانو غوندې نه دي بلکې دوی خبرې اوري خو د خیر څنډه یې نه خوښوي بلکې شر پسې تاند وهي.
- ب: د همدې کبله هغوی په لوی لاس خپل ځانونه په اور کښې اچوي او د الله ﷻ د تعذیب خبره ورباندې په اثبات رسوي.
- ج: ای پیغمبره! ته د جهالو په ایمان نه راوړلو باندې ډېر مه غمژن کېږه، او دا ځکه چې ایا ته هغه چا ته د اور څخه نجات ورکولی شي کوم چې په خپل کفر باندې کلک وي او د الله ﷻ د تعذیب خبره ورباندې ثابته شوې وي؟
- ۲- ای پیغمبره! که څه هم ستا دعوت او ارشادات جهالو او عنادي کفارو ته څه گټه نه رسوي مگر هغو کسانو ته گټه رسوي کوم چې د خپل رب ﷻ څخه ډارېږي او خپل عقلونه په کار اچوي. نو:
- الف: همدغو هوبنیارانو ته د خپل رب ﷻ په نزد په جنت کښې داسې مانۍ تیارې شوې دي چې د هغو د پاسه به نورې مانۍ وي، او چت په چت به اوچتې شوې وي.
- ب: دغه مانۍ به د هغوی د ورتگ څخه لا وړاندې جوړې کړې شوې وي او د سرو زرو او سپینو زرو خښتې به پکښې کارولې شوې وي.
- ج: ذکر شوې مانۍ به د دنیا د مانیو په شان نه وي چې یوازې په لاندېني چت کښې یې اوبه بهېږي، بلکې د هغو مانیو په هر یو چت کښې به څلور ډوله ویالې روانې وي، چې د شودو، شاتو، اوبو او شرابو د ویالو څخه عبارت دي.
- د: دغه وعده د بل چا وعده نه ده بلکې د الله ﷻ وعده ده، او یقیناً الله ﷻ هیڅکله به خپله وعده کښې خلاف نه کوي چې وعده کړې شوی شی ورنه کړي، نو د الله ﷻ څخه زیات هیڅوک په خپل لوظ باندې کلک نه دی.
- ۳- ای پیغمبره! هوبنیاران ځکه په حقیرې دنیا باندې زړه نه تړي چې دلته هر شی د زوال سره مخامخ کېدونکی دی، ایا ته نه گورې چې:
- الف: یقیناً الله ﷻ د اسمانه اوبه (باران) را اوروي، نو دغه باراني اوبه په هغو چينو کښې نښاسي کومې چې د ځمکې په داخل کښې خورې وړې دي، او ځای په ځای د سیندونو او کارېزونو او هم په نورو شکلونو کښې د ځمکې څخه راوځي او رابهېږي.
- ب: په همدغه اوبو سره الله ﷻ د ځمکې څخه مختلف کښتونه او رنگارنگ نباتات راوباسي، او ځمکه ورباندې سنگاروي.
- ج: څه وخت وروسته همدغه کښتونه او نباتات مړاوې کېږي او وچه یې چې تاته بلکې هر چا ته زېر رنگې په نظر درځي چې تازگي یې د منځه تللې وي.
- د: بیا الله ﷻ همدغه زېر رنگی او وچ شوي نباتات میده-میده گرځوي چې د خپله خایه یې

بادونه یو پلو او بل پلو ته الوزوي او د ځمکې مخ ترې خالي کوي، ته به وایې چې دلته به هیڅ نبات موجودیت نه وی درلودلی.

ه: یقیناً د نباتاتو په ابتداء او انتها، کښې د هوښیارانو دپاره ډېر لوی پند او د عبرت درس نغښتی دی، د همدې کبله دوی په دنیا زړونه نه ترې او په هر شي کښې اصلي هدف آخرت ګرځوي چې دائمي دی او زوال نه لري.

۴- ای پیغمبره! د ذکر شوي بیان په ملحوظ ایا هوښیاران او غیر هوښیاران (جهال) یو برابر دي؟ پوره څرګنده ده چې جواب منفي دی نو:

الف: الله ﷻ چې د چا سینه د اسلام د قبول دپاره پراخه کړې وي هغه د خپل رب ﷻ د پلوه په لویه رڼا باندې دی او په پوره بصیرت سره په روښانه لاره باندې روان دی.

ب: او څوک چې الله ﷻ یې سینه تنګه کړې وي او د توبې توفیق یې نه وي ورکړی، د هغوی زړونه د حق د قبول څخه د ډبرې په شان کلک دی چې د توحید کلمه یې په زړونو کښې ځای نه نیسي، نو د همدې کبله هغوی ته افسوس او د دوزخ کنده ده، او همدغه کسان په څرګنده ګمراهۍ کښې دي چې د څارویو غوندې د خوراک او څښاک څخه په غیر په بل شي نه پوهېږي او بل شی نه پېژني.

توضیحات

۱- د ﴿أَفَمَنْ حَقَّ عَلَيْهِ كَلِمَةُ الْعَذَابِ﴾ کښې د اعراب په لحاظ مفسرینو ګرامو دوه وجې لیکلي دي^(۱) چې په دواړو وجو سره په مضمون باندې چندان اثر نه پرېوځي خو کومه وجه چې مونږ ته بهتره برېښېدلې ده هغه په لاندې ټکو کښې شرحه کېږي:

الف: د "ف" توری په وړاندېني کلام باندې د تفریع دپاره دی خو څرنگه چې د استفهام همزه^(۲) د صدارت غوښتونکې ده، نو صرف په تکلم کښې په "ف" باندې وړاندې ده، او په معنی کښې ترې وروسته ده^(۳).

ب: د "من" کلمه موصوله ده چې د خپلې صلی سره مبتدا ده، او خبر یې مقدر دی چې په "تهدي" سره ترې تعبیر کولی شو.

ج: د ﴿أَفَأَنْتُمْ تُنْفِقُونَ فِي النَّارِ﴾ جمله د وړاندېني جملې تاکید دی. یعنې: نو د وړاندېني بیان په بنیاد تاته دا پوښتنه راجع کېږي چې: ایا ته هغه چا ته هدایت کولی شي او مطلب ته یې رسولی شي په کومو باندې چې د الله ﷻ په نزد د عذاب خبره ثابته شوې وي چې ضرور به معذېږي؟ یا په بل عبارت: ای پیغمبره! ایا ته هغه چا ته نجات ورکولی شي کوم چې د الله ﷻ په ازلي علم کښې د اهل النار (دوزخیانو) څخه وي؟

(۱) تفسیر الکشاف ج ۴ ص ۱۲۱، الباب فی علوم الکتاب ج ۱۶ ص ۴۹۴، المحرر الوجیز ج ۱۴ ص ۷۳
(۲) البحر المحیط ج ۹ ص ۱۹۳

سوال جواب

۲۔ کہ څوک وایي چې: په ﴿لَیْکِنَ الَّذِیْنَ اَتَّقَوْا رَبَّهُمْ﴾ کښې د "لَکِنَ" توری د استدراک دپاره دی او په هغه ځای کښې استعمالهږي په کوم کښې چې د وړاندېني کلام څخه څه توهم صورت ونیسي، نو پوښتنه دا ده چې دغه توهم په دې مقام کښې څه شی دی؟
مونږ وایو چې: د وړاندېني کلام مضمون دا وه چې نبي کریم ﷺ دوزخیانو ته نجات نه شي ورکولی، نو د دې دپاره چې د نبي کریم ﷺ په ارشاداتو باندې څوک مطلقاً گومان ونه کړي چې گټه به نه شي رسولی، نو د متقیانو د حال سره ذکر شوی توری نازل کړی شو، او د ذکر شوي توهم مخه ونیوله شوه، واللہ ﷻ اعلم.

څو نکات

۳۔ په ﴿هُم غُرْفٌ مِّنْ فَوْقِهَا غُرْفٌ مَّيْنَةً تَجْرٰی﴾ الآية- کښې لاندې نکاتو ته توجه په کار ده:
الف: د ﴿غُرْفٌ﴾ دواړه کلمې د "غُرْفَةٌ" - لکه "قُدْرَةٌ" - جمعې دي، که څه هم "غُرْفَةٌ" د هغې بنگلې نوم دی کومه چې د بلې بنگلې یا کوتې دپاسه جوړه شوې وي، مگر د جنت ټولې کوتې او بنگلې په همدغه نامه یادېږي.^(۱)
ب: مونږ د الله ﷻ په توفیق د جنتي بنگلو د تفسیر په هکله د [الفرقان: ۷۵] ایت لاندې یو حدیث لیکلی دی خو په دې مقام کښې ورباندې لاندې یو بل حدیث هم وراضافه کوو:
نبي کریم ﷺ فرمایلي دي چې: «إِنَّ فِي الْجَنَّةِ لَغُرَفًا يَرٰی ظُهُورُهَا مِنْ بُطُونِهَا وَبُطُونُهَا مِنْ ظُهُورِهَا»^(۲) یعنې یقیناً په جنت کښې هر ورو داسې بنگلې دي چې ظاهر یې د باطن څخه او باطن یې د ظاهر څخه د ډېرې صفایۍ د کبله لیده کېدلی شي.
ج: د ﴿مَّيْنَةً﴾ د کلمې څخه څرگندېږي چې جنتي ماڼۍ او بنگلې لا د پخوا څخه جوړې کړي شوي دي، هسې نه چې وروسته به جوړېږي، خو جوړښت یې نبي کریم ﷺ په یوه حدیث کښې داسې تشریح کړی دی چې: «لَبْنَةٌ مِنْ فِصَّةٍ وَلَبْنَةٌ مِنْ ذَهَبٍ وَمِلَاطُهَا الْمِسْکُ الْأَذْفَرُ وَحَصْبَاؤُهَا اللُّؤْلُؤُ وَالْيَاقُوتُ وَتُرْبَتُهَا الزُّعْفَرَانُ»^(۳) یعنې د جنت د ساختمان یوه خښته د سپینو زرو ده او بله خښته یې د سرو زرو ده، او کوم شی چې د خښتو په منځکښې کارولی کېږي هغه خوشبویه مشک دي، او همدارنگه د جنت شگې ملغلرې او یاقوت دي او خاوره یې زعفران ده.

د څو لغاتو معناوې

۴۔ په ﴿أَلَمْ تَرَ أَنَّ اللَّهَ أَنزَلَ مِنَ السَّمَاءِ﴾ الآية- کښې د لاندې لغاتو معناوې ولولئ:

(۱) مفردات الرأغب ص ۳۷۲

(۲) جامع الترمذي ج ۲ ص ۷۹

(۳) جامع الترمذي ج ۲ ص ۷۹

الزمر (۳۹)

الف: په ۛ فَلَاكُهُ يَنْبِيعُ فِي الْأَرْضِ ۛ کښې د ۛ يَنْبِيعُ ۛ کلمه د "يَنْبُوع" جمع ده، او مونږ د الله څخه په توفیق د [الإسراء: ۹۰] ایت لاندې لیکلي دي چې "يَنْبُوع" د اوبو د چینې معنی ورکوي. یعنې الله څخه ذکر شوي باراني اوبه په هغو چینو کښې ورننډېږي او ورباندې اضافه کوي یې کومې چې د ځمکې په داخل کښې خورې ورې دي او ځای په ځای پکښې راڅرگندېږي.

ب: په ۛ ثُمَّ يَهْبِيجُ فَتَرْمِيهِ ۛ کښې د ۛ يَهْبِيجُ ۛ کلمه د "هَيَّاج" لکه "قِتَال" - څخه اشتقاقه شوې ده. "هَيَّاج" د تازه بوتۍ د زیاتو وچېدلو معنی ورکوي^۱. یعنې کوم نباتات چې په اسماني اوبو سره د ځمکې څخه ښه تازه راوتو کېږي هغه د وخت په تېرېدلو سره ډېر زیات وچ شي، لکه چې هیڅکله یې تازگي نه وي لیدلې.

ج: په ۛ ثُمَّ يَجْعَلُهُ حُطَمًا ۛ کښې د "حُطَام" کلمه د هغه شي دپاره وضعه شوې ده کوم چې د ډېر وچوالي د کبله میده میده وگرځي^۲. یعنې بیا الله څخه ذکر شوي نباتات د ډېر وچوالي د کبله میده میده کړي او بالکل یې د منځه یوسي، همدغه د ټولې دنیا حال دی.

یو نحوي تحلیل

۵- په ۛ أَفَمَنْ شَرَحَ اللَّهُ صَدْرَهُ لِلْإِسْلَامِ فَهُوَ عَلَى نُورٍ مِّن رَّبِّهِ ۛ کښې باید د اولنۍ توضیح نحوي تحلیل تطبیق شي چې ښه وضاحت یې لاندې لوستلی شي:

الف: په ۛ أَفَمَنْ ۛ کښې د "ف" توري په استفهامیه همزه "أ" باندې معنا مخکښې دی.

ب: د "مَنْ" کلمه پکښې د خپلې صلیې سره مبتدا ده او خبر یې مقدر دی چې په "مَنْ قَبِي قَلْبُهُ" سره ترې تعبیر کولی شو، چې ۛ قَوْلٌ لِّلْقَاسِيَةِ قُلُوبِهِمْ ۛ جمله ورباندې دلالت کوي.

ج: د ۛ فَهُوَ عَلَى نُورٍ مِّن رَّبِّهِ ۛ جمله د ذکرې شوې جملې مضمون تاکیدوي.

یعنې ای پیغمبره! د وړاندې بیان په بنیاد تاته یوه پوښتنه راجع کېږي هغه دا چې: ایا هغه څوک د کوم سینه چې الله څخه د اسلام دپاره پراخه کړې وي نو د خپل رب څخه د پلوه په روښانه رڼا باندې وي، د هغه چا غوندې دي چې زړه یې کلک وي او په توره تیاره کښې تیندکونه خوري؟

ۛ اللَّهُ نَزَّلَ أَحْسَنَ الْحَدِيثِ كِتَابًا مُّتَشَبِّهًا مِّثْلَانِ تَقْشَعِرُّ مِنْهُ جُلُودُ الَّذِينَ يَخْشَوْنَ رَبَّهُمْ

ثُمَّ تَلِينَ جُلُودُهُمْ وَقُلُوبُهُمْ إِلَىٰ ذِكْرِ اللَّهِ ذَٰلِكَ هُدَىٰ اللَّهِ يَهْدِي بِهِ ۚ مَن يَشَاءُ وَمَن يُضْلِلِ

اللَّهُ فَمَا لَهُ مِن هَادٍ ۖ أَفَمَن يَتَّقِي بِوَجْهِهِ ۚ سَوْءَ الْعَذَابِ يَوْمَ الْقِيَمَةِ وَقِيلَ لِلظَّالِمِينَ

ذُوقُوا مَا كُنتُمْ تَكْسِبُونَ ۖ كَذَّبَ الَّذِينَ مِن قَبْلِهِمْ فَاَتَتْهُمْ الْعَذَابُ مِن حَيْثُ لَا يَشْعُرُونَ

۱، لسان العرب ج ۲ ص ۳۹۵

۲، مفردات الراجح ص ۱۲۲، اللباب في علوم الكتاب ج ۱۶ ص ۴۹۸

﴿فَأَذَاقَهُمُ اللَّهُ الْحَزْنَ فِي الْحَيَاةِ الدُّنْيَا وَلِْعَذَابِ الْآخِرَةِ أَكْبَرُ لَوْ كَانُوا يَعْلَمُونَ﴾

[۲۳] الله ﷻ ډېر ښایسته (او خوږ) کلام کتاب (قرآن کریم) نازل کړی دی (البته) په داسې حال کې چې (مضامین یې په اعجاز او نورو صفاتو کې، متشابه دي (او) بیا نازل کړی شوي دي.

د دې کتاب (د هیبت) څخه د هغو کسانو پوستکي څکه کېږي (او زړونه یې رېږي) کوم چې د خپل رب ﷻ څخه ډارېږي، بیا یې پوستکي او زړونه د الله ﷻ ذکر ته ارامېږي (او اطمینان موندل کوي).

دغه کتاب (چې څه صفات یې ذکر شوي) د الله ﷻ هدایت دی چې هغه چا ته ورباندې لارښوونه کوي کوم ته یې چې (د هدایت) اراده وشي، او الله ﷻ چې هر چا لره گمراه کړي (هدایت ورته ونه کړي) نو هغه ته هیڅ لارښودونکی نشته (او نه به ورته موندل شي).

[۲۴] نو ایا هغه څوک چې د قیامت په ورځ د بد (او سخت) عذاب څخه د خپل مخ په ذریعه (د خپل ځان) ساتنه (او دفاع) کوي؟!

(یا په بل عبارت: ایا هغه څوک چې د قیامت په ورځ د عذاب دپاره هیڅ دفاع نه لري د هغه چا غوندې دی کوم چې په دغې ورځ کې بالکل د عذابه په امن کې وي؟).

او ظالمانو ته به (په دغې ورځ کې توبیځا) وویلی شي چې: د هغو کړو وړو (سزا) وڅکئ کوم چې تاسو په دنیا کې وی چې کسب کول به مو.

[۲۵] (ای پیغمبره!) هغو کسانو هم (خپلو پیغمبرانو ته) د دروغو نسبت کړی وه کوم چې د دوی څخه پخوا تېر شوي دي، نو د داسې طرفه ورته عذاب ورغی چې شعور (لږ علم) یې (هم) ورباندې نه درلود.

[۲۶] نو هغوی ته الله ﷻ په حقیر ژوند کې رسوایي وروڅکله او هر ورو د وروستنۍ ورځې عذاب خو ډېر لوی دی (چې د بچ کېدلو او خلاصون توان ترې نشته)، که دوی (د دې زمانې کفار) پوهېدلی (نو د هغوی څخه به یې د عبرت درس اخستی وي).

ارتباط او د مطلب خلاصه

په وړاندېني متصل ایت کې الله ﷻ د کفارو سختو زړونو ته اشاره کړې وه چې د ډېرو غوندې سخت دي او شرعي دعوت پکې نفوذ نه کوي. په دې ایتونو کې بالمقابل د مؤمنانو د زړونو ذکر نازل شوی دی چې د پیغمبر ﷺ د دعوت په هکله په نرمۍ کې د مومو مثال لري. نو حاصل یې داسې راڅرګړي:

ای پیغمبره! په خپل امت باندې د قرآن کریم د اثر په ارتباط څه نور مطالب هم قرائت کړه چې: ۱- الله ﷻ تاسو ته احسن او ډېر ښایسته کلام درنازل کړی دی چې د هر یوه ایت د مقابلې څخه

یې ټول مخلوقات عاجز دي او د ټولو دپاره رحمت دی. او دا صفات لري:

الف: قرآن کریم داسې کتاب دی چې ایتونه یې سره یو تربله په صدق او اعجاز او نورو صفاتو کښې متشابه دی او مضامین یې یو بل ته ورته دی.

ب: نو که څه هم یو مضمون پکښې مکرر نازل شوی وي خو په هر مقام کښې بېل بېل امتیازات لري، چې د همدغو امتیازاتو د کبله اتحاد او عینیت باقی نه پاتې کېږي یوازې تشابه باقی پاتې کېږي، د همدې کبله یې په هر ځل نزول کښې جدا جدا اثر دی.

ج: د قرآن کریم په اورېدلو او لوستلو سره د هغو کسانو په پوستکو کښې ځیګوالی پیدا کېږي کوم چې د خپل رب ﷻ څخه ډارېږي.

یا په بل عبارت: د قرآن کریم د کلماتو څخه د الله ﷻ عالي شان د ورايه برېښي چې په اورېدونکو باندې د ډار اثر غورزوي.

د: په عین حال کښې د قرآن کریم په کلماتو کښې د الله ﷻ مهرباني او زیات رحمت هم په ډاګه څرګندېږي. نو د همدې کبله د ډارېدونکو بندگانو پوستګي بهرته نرموالي او پوستوالي ته ورګرځي او زړونه یې هغه اطمینان ترلاسه کوي کوم چې د الله ﷻ د ذکر پورې تړاو لري.

لنډه دا چې د قرآن کریم ﷻ په اورېدلو سره په مؤمنانو باندې د خوف او رجاء (ډار، امید) دواړه حالونه ورعارضېږي، چې په بشري کلام کښې دغه دواړه حالتونه صورت نه شي نیولی.

ه: ای پیغمبره! دا قرآن کریم د الله ﷻ هدایت دی چې هغه چاته ورباندې هدایت کوي او مطلب ته یې رسوي کوم ته یې چې اراده وشي. بالمقابل هر چاته چې الله ﷻ هدایت ونه کړي (توفیق ورته کړي) او د ګمراهۍ په خوا یې روان کړي، نو هغه ته بیا د سمې لار هیڅ لارښود نشته.

۲- ای پیغمبره! نو ایا هغه څوک چې د قیامت په ورځ د سخت او بد عذاب څخه فقط د خپل مخ په ذریعه ځان بچ کوي، یا په بل عبارت: چې سخت عذاب یې مستقیماً په مخ پورې تماس نیسي او د نجات ټولې لارې ورباندې بندې وي؛ د هغه چا غوندې کېدلی شي چې هلته د هر ډول عذاب څخه مامون وي او د جنت د بې شماره نعمتونو څخه ګټه پورته کوونکي وي؟

۳- په دغې ورځ کښې به د زیات تخجیل په غرض ذکر و شوو ظالمانو او ګمراهانو ته وویلی شي چې د خپلو هغو کړو وړو سزا وځکئ کوم چې تاسو په دنیا کښې کسب کول.

۴- ای پیغمبره! د خپل امت د کفارو په تکذیب باندې ډېر مه متاثر کېږه. او دا ځکه چې:

الف: د دوی څخه پخوا هم ډېرو کفارو خپلو خپلو پیغمبرانو ته د دروغژنانو نسبت کړی دی، خو په ناڅاپي توګه ورباندې عذاب ورنازل شوی دی، نو په دغه کفارو باندې به هم په ټاکلي وخت کښې عذاب ورنازل شي.

ب: الله ﷻ هغوی ته د رسوایی او شرمندګۍ عذاب په دغه حقیر او نژدې ژوند کښې وروځاکه او هر وروځ د آخرت عذاب خو لا ورته په مخکښې دی چې هغه ډېر لوی عذاب او ډېر

دروند عذاب دی، دا عذاب د دنیاوي عذاب غوندې پای نه لري.
ج: که بالفرض ذکر شوي ظالمان نن ورځ د نوموړي عذاب په سختوالي او اوږدوالي باندې پوهېدی نو کفري او شرکي عقیدې ته به یې ادامه نه وی ورکړې.

توضیحات

- ۱- په ﴿اللَّهُ نَزَّلَ أَحْسَنَ الْحَدِيثِ﴾ الآية- کښې لاندې ټکي په ذهن کښې ساتل په کار دي:
الف: په ﴿كِتَابًا مُتَشَبِهًا﴾ کښې ټول قرآن کریم ته د "مُتَشَبِه" لقب ورکړی شوی دی، او مونږ د الله ﷻ په توفیق د [آل عمران: ۷] ایت لاندې لیکلي دي چې ټول قرآن کریم ته هم د "مُتَشَبِه" لقب ورکولی کېږي، خو په دې معنی نه چې په مقابل کښې یې د "محکم، محکمت" کلمات استعمال ومومي، بلکې په دې معنی چې د قرآن کریم ټول ایتونه په اعجاز او نورو قرآني صفاتو کښې سره تشابه لري. په دې مقام کښې همدغه معنی مراده ده.
- ب: د ﴿مَّثَانِي﴾ کلمه د [الحجر: ۸۷] ایت لاندې ډېره ښه تحلیل شوې ده - والحمد لله ﷻ، خو په دې مقام کښې دغه لقب ټول قرآن کریم ته د دې کبله ورکړی شوی دی چې: که څه هم په قرآن کریم کښې یو مضمون په تکراري ډول نازل شوی وي خو په هر ځل کښې بېل بېل امتیازات لري چې لوستونکی او اورېدونکی یې حس کولی شي.
د مثال په توګه، د توحید دلايل په قرآن کریم کښې په مکرره توګه نازل شوی دی خو په هر ځل نزول کښې د جدا اثر درلودونکي دي. دا هم د قرآن کریم د حقانیت یو دلیل دی ځکه چې بشري کلام په تکراري لوستلو یا اورېدلو سره نوی او تازه اثر نه غورزوي.
- ج: د ﴿تَقْشَعِرُّ مِنْهُ جُلُودُ الَّذِينَ﴾ په ارتباط مونږ د الله ﷻ په توفیق د [الأنفال: ۲] ایت لاندې څه شرحه لیکلې ده او د [النساء: ۴۱] ایت لاندې مو د تفسیر په حیث یو حدیث رانقل کړی دی، نو هلته یو ځل مراجعه کول به - ان شاء الله - په ګټه تمام شي.

یو نحوي تحلیل

- ۲- په ﴿أَفَمَنْ يَتَّقِ بِوَجْهِهِ سُوَاءَ الْعَذَابِ يَوْمَ الْقِيَمَةِ﴾ کښې د "مَنْ" کلمه د خپلې صلیې سره مبتدا ده، او خبر یې مقدر دی چې مونږ ترې په "كَمَنْ هُوَ آمِنٌ مِنَ الْعَذَابِ" سره تعبیر کولی شو^(۱)، یعنې نو ایا هغه څوک چې د قیامت په ورځ د خپل مخ په ذریعه خپل ځان د عذابه ساتي (دفاع نه لري)، د هغه چا غوندې دی کوم چې هلته د عذابه په امن کښې وي او د نعمتونو درلودونکی وي؟

سوال جواب

- ۳- که څوک وایي چې: ایا دوزخیان به د مخونو څخه د وقایو کار اخلي، حال دا چې دا کار خو

(۱) تفسیر البغوي ج ۴ ص ۷۷

په دنیا کښې د لاسونو څخه اختل کېږي؟

مونږ وایو چې^(۱)

الف: څرنگه چې د ورغورزولو په وخت کښې د کفارو لاسونه ولچک وي نو د مجبوري د کبله به دوی هلته د لاسونو په عوض خپل مخونه د وقایو په توګه استعمال کړي، خو څه ګټه به ورته ونه رسوي.

ب: د ﴿يُوجِبُهُ﴾ کلمات د دې څخه کنایې دي چې کفار به د عذاب په مقابل کښې هېڅ وقایه ونه لري چې خپل ځانونه ورباندې بچ کړي، که بالفرض وقایه ولري نو هغه به د دوی مخونه وي.
ج: په مخونو سره وقایه په دې مقام کښې په مخونو باندې په دوزخ کښې د ورغورزولو څخه کنایه ده، الله ﷻ په بل ایت کښې همدي مضمون ته اشاره کړې ده چې ﴿فَكُنتُمْ أَجْزَاءً مِّنْ النَّارِ﴾ [النمل: ۹۰] یعنې د بدو کارانو (کفارو) مخونه به په اور کښې وغورزولی شي (سربېره څېرې به پکښې ورواچولی شي).

﴿وَلَقَدْ ضَرَبْنَا لِلنَّاسِ فِي هَٰذَا الْقُرْآنِ مِن كُلِّ مَثَلٍ لَّعَلَّهُمْ يَتَذَكَّرُونَ﴾ ﴿قُرْءَانًا عَرَبِيًّا غَيْرَ ذِي عِوَجٍ لَّعَلَّهُمْ يَتَّقُونَ﴾ ﴿ضَرَبَ اللَّهُ مَثَلًا رَّجُلًا فِيهِ شُرَكَاءُ مُتَشَاكِسُونَ وَرَجُلًا سَلَمًا لِّرَجُلٍ هَلْ يَسْتَوِيَانِ مَثَلًا الْحَمْدُ لِلَّهِ بَلْ أَكْثَرُهُمْ لَا يَعْلَمُونَ﴾ ﴿إِنَّكَ مَبِيتٌ وَإِيَّاهُمْ مَّيْتُونَ﴾ ﴿ثُمَّ إِنَّكُمْ يَوْمَ الْقِيَمَةِ عِندَ رَبِّكُمْ تَخْتَصِمُونَ﴾ ﴿﴾

[۲۷] او یقیناً مونږ د خلکو (د ګټې) دپاره په دغه قرآن کریم کښې د هر ډول مثال څخه (مثالونه) وهلي (بیان) کړي دي، شاید چې دوی ترې پند واخلي (او فائده ترې پورته کړي).
[۲۸] په داسې حال کښې چې (دغه قرآن کریم) په عربي (فصیحه) ژبه لوستلی کېږي (او په داسې حال کښې) چې د کوډوالي سره د مغایرت خاوند دی، بنایي چې خلک پر هېزګاري وکړي (او زمونږ څخه وډار شي).

[۲۹] الله ﷻ یو داسې (مملوک) سړی مثال ګرځوي چې داسې (مالکان) پکښې شریکان (برخوال) وي چې یو تربله تضاد لري (او یو د بل سره د انسانی او نرملۍ نیت نه لري)، او (بالمقابل د موحد کس دپاره یو) داسې (مملوک) سړی (مثال ګرځوي) چې د یوه سړي (مالک) دپاره سوچه وي (او هیڅوک ورسره پکښې اشتراک ونه لري).
ایا دغه دواړه (مملوکان) د مثال (او صفت) د حیثه یو برابر دي؟ خاص الله ﷻ ته حمد او ثناء ده (چې دغسې واضحه مثال یې نازل کړه).

(هغه دواړه برابر نه دي) بلکې د خلکو اکثریت نه پوهېږي (چې دواړه ورته برابر برېښي یا ورته لومړنی مملوک بهتر څرگندېږي).

[۳۰] (ای پیغمبره!) یقیناً ته مرکېدونکې یې، او یقیناً دوی (ستا دعوتی امت کفار هم) مړه کېدونکي دي.

[۳۱] بیا به یقیناً تاسو ټول (دواړه جانبه) د قیامت په ورځ د خپل رب ﷻ په حضور کې جگړې کوئ (یو به په بل پړه وراچوئ، نو هلته به ستاسو ترمنځ حقې فیصلې وکړی شي).

ارتباط او د مطلب خلاصه

د وړاندېنیو ایتونو مضمون په دې ختم شوی وه، چې که کفار پوهېدلی نو په کفرې عقیده به کلک نه وی پاتې شوي چې په دنیا او آخرت کې ورته په ضرر تمامېږي. په دې ایتونو کې قرآن کریم څه امتیازاتو ته اشاره شوې ده چې د پوهېدلو دپاره او د غفلت څخه د رابېدارېدلو دپاره په ډېره ګټه تمامېږي، نو حاصل یې داسې راخېږي:

ای پیغمبره! مونږ د خلکو په پوه کولو کې قصور نه دی کړی او د پوهې کافي وسائل مو ورنازل کړي دي. مثلاً:

۱- مونږ قرآن کریم ورنازل کړی دی چې د لاندې صفاتو درلودونکي دي:

الف مونږ د خلکو د فهم او علم دپاره په قرآن کریم کې په مختلفو موضوعاتو او په تېره بیا د توحید په عقیده کې هر ډول مثالونه بیان کړي دي، ترڅو دوی پند او عبرت واخلي او د شرکي عقیدې په عوض توحیدي عقیده ونیسي.

ب دا قرآن کریم په خلکو باندې لوستل کېږي چې سمدستي لیکلی شوی نه دی، یا په بل عبارت لیکلی شوی موندنی نازل کړی چې د عربو اکثریت یې ونه شي لوستلی.

ج بلکې دا قرآن کریم په عربي فصیحې ژبه نازل شوی دی چې لومړني مخاطبین (عربان) ورباندې ډېر ښه پوهېږي او په فقط په اورېدلو سره ترې مطلب اخستی شي.

د په دې قرآن کریم کې هېڅ کوډوالی او تناقض نشته او نه به پکې موندنه شي، که بالفرض په مضامینو کې یې څه تضاد او اختلاف موجودیت درلودی نو د پوهېدلو په وړاندې به خنډ واقع شوی وی.

دا ټول د دې دپاره چې خلک پوه شي او د شرکياتو او کفریاتو څخه پرهېزگاري وکړي او د الله ﷻ د عذابو څانونه بچ کړي.

۲- ای پیغمبره! د قرآن کریم د مثالونو څخه یو مثال په خپل امت باندې قرانت کړه ترڅو ورسره د توحیدي عقیدې په خپلولو کې کومک وکړي، هغه دا چې:

الف الله ﷻ د هغه یو سړي حال او صفت بیانوي چې غلام (مملوک) وي، خو مالکان یې متعدد وي او ټول بدخوبه او بد اخلاقه وي چې په دوامداره توګه په اختلاف او جګړو اخته وي او هر یو

ورباندې د خپل خدمت دپاره زور اچوي. نو ذکر شوی معلوک حیران وي چې د خپلو بدخوښه مالکانو څخه کوم یو خوشاله کړي او د کوم یوه ډېر مراعات وکړي.

ب: د یو بل سړي حال هم د مثال په توګه بیانوي چې دا هم غلام او معلوک وي خو مالک یې فقط یو سړی وي او خاص همدغه یوه سړی ته تسلیم وي، چې د همدغه یوه خاوند د رضامند ګرځولو اندېښنه په نظر کېښي لري.

ج: نو پوښتنه دا ده چې ایا ذکر شوي دواړه غلامان سره یو برابر دي؟ ایا د دواړو حال او صفت یو شان دی؟

د: پوره واضحه ده چې جواب منفي دی، نو ایا هغه څوک چې د متعددو باطلو معبودانو عبادت کوي او غواړي چې په خپل عبادت سره ټول راضي کړي او ټول ترې خوشاله وګرځي، د هغه چا د حال سره یو برابر دی چې فقط د الله ﷻ عبادت کوي او صرف د همدغه ﷻ په رضامندی حاصلولو کېښي تاند وهي؟

ه: الله ﷻ ته حمد او ثناء ده چې په څومره څرګند مثال کېښي یې د کفر او شرک ابطال او د توحید احقاق او اثبات واضحه کړ چې هیڅ خفاء پکېښي نشته، باید چې هر څوک پوه شي خو د خلکو اکثریت ورباندې خپل ځانونه ناپوه اچولي دي، بلکې نه پوهېږي او یا عناد نیولي دي.

۳- ای پیغمبره! د قیامت ورځ راروانه ده، او ته او هم ستا دښمنان (کفار) تاسو ټول مړه کېدونکي یاست بلکې داسې وګڼه لکه چې همدا اوس مړه یاست.

نو په همدغه ورځ کېښي به د خپل رب ﷻ په حضور کېښي یو تر بله جګړې او بحثونه وکړي، نو لکه چې نن ورځ ستا دښمنان د استدلال په میدان کېښي مغلوبان دي همدارنګه به هلته هم د مغلوبیت سره مخامخ شي.

توضیحات

۱- د ﴿قُرْآنًا عَرَبِيًّا غَيْرَ ذِي عِوَجٍ﴾ کلمات د ﴿هَذَا الْقُرْآنُ﴾ څخه درې حالونه دي، دا د یو پلوه، او د بله پلوه دلته د ﴿قُرْآنًا﴾ کلمه د «تَقْرُوءًا» په معنی سره ده، او د ﴿عِوَجٍ﴾ کلمه د کوږوالي څخه عبارت ده، چې دلته د اختلاف او تناقض معنی ورکوي.

یعنې: مونږ دغه قرآن کریم په داسې حال کېښي نازل کړی دی چې د یو پلوه د مکتوب په شکل نه بلکې د تلاوت په شکل نازل شوی دی، او د بله پلوه به د قیامت تر ورځې پورې د مسلمانانو ترمنځ تلاوت کېږي. همدارنګه دا قرآن کریم په عربي فصیحه ژبه نازل شوی دی چې اولین مخاطبین یې ورباندې ډېر ښه پوهېږي، او بالاخره په داسې حال کېښي مو نازل کړی دی چې هیڅ اختلاف او تناقض پکېښي نشته، که بالفرض المحال دا قرآن کریم بشري کلام وی نو په دې کېښي به ډېر اختلافات او تناقضونه موندلی شوي وی.

یو اعرابی تحلیل

۲۔ په ۚ ضَرَبَ اللّٰهُ مَثَلًا رَّجُلًا فِیْهِ شُرَكَاءُ مُتَشٰكِبُوْنَ وَرَجُلًا سَلَمًا لِّرَجُلٍ ۚ کښې لاندې نحوي

تحلیل ولولې^(۱):

الف: د ۚ ضَرَبَ ۚ کلمه د "تین" په معنی سره ده، او د "جقل" معنی ته متضمنه ده.

ب: د ۚ مَثَلًا ۚ کلمه د ۚ ضَرَبَ ۚ دپاره دوهم مفعول ده، چې "جقل" ته متضمنه ده.

ج: د ۚ رَّجُلًا ۚ کلمه د ۚ ضَرَبَ ۚ لومړی مفعول ده، او په متصلې جملې سره موصوفه ده. کومه

چې لاندې تحلیلېږي:

د: د ۚ فِیْهِ ۚ کلمه د متعلق په لحاظ مقدم خبر دی.

ه: د ۚ شُرَكَاءُ مُتَشٰكِبُوْنَ ۚ کلمات (موصوف او صفت) موخه مبتدا ده.

دا جمله (مبتدا او خبر) د ۚ رَّجُلًا ۚ دپاره صفت دی.

و: د "و" توری په وړاندېني ۚ رَّجُلًا ۚ باندې د عطف دپاره دی چې د عطف په غوښتنه یې عبارت

داسې جوړېدلی شي چې: "ضَرَبَ مَثَلًا رَّجُلًا".

ز: نو دغه ۚ رَّجُلًا ۚ موصوف دی او ۚ سَلَمًا لِّرَجُلٍ ۚ یې صفت دی، چې موصوف د خپل صفت

سره د مقدر "ضَرَبَ" دپاره لومړی مفعول دی، او مقدر "مَثَلًا" یې دوهم مفعول دی.

دا د یو پلوه او د بله پلوه د ځینو لغاتو معناوې یې دا دي چې:

ح: د ۚ مُتَشٰكِبُوْنَ ۚ کلمه د "ثاکس" لکه "تضارب" څخه اشتقاقه شوې ده، "ثاکس" د تضاد او یو تربله په تنګولو باندې دلالت کوي^(۲).

ط: په ۚ سَلَمًا لِّرَجُلٍ ۚ کښې د ۚ سَلَمًا ۚ کلمه مصدر ده^(۳)، خو په دې مقام کښې علماوو کرامو

په "خَالِصًا" سره معنی کړې ده^(۴).

نو د ذکر و شوو ټکو په پام کښې نیولو سره یې د معنی حاصل داسې راڅپړي چې:

د دې دپاره چې الله ﷻ خلکو ته د موحد او مشرک حال ښه څرګند کړي، د دوه وو مملوکانو

(غلامانو) سر یو مثالونه په لاندې ډول بیانوي:

د مشرک دپاره هغه مملوک مثال ګرځوي کوم چې د متعددو مالکانو ترمنځ شریک وي، په

داسې حال چې ټول مالکان یې یو تربله تضاد لري او یوه د بل سره د رقابت لاره خپله کړې وي

ترڅو په مقابل جانب باندې تنګه راولي. په دې باندې علاوه هر یو د مملوک څخه یوازې د خپل

(۱) البحر المحیط ج ۹ ص ۱۹۷: روح المعانی ج ۲۳ ص ۲۶۱

(۲) لسان العرب ج ۶ ص ۱۱۲

(۳) مفردات الراغب ص ۲۴۶

(۴) روح المعانی ج ۲۳ ص ۲۶۲: تفسیر ابي السعود ج ۷ ص ۲۵۳

خان اطاعت غواړي خو د مملوک د احتياج څخه اوږې خالي کوي چې د بل شريک څخه يې غوښتنه وکړي.

او د موحد دپاره الله ﷻ هغه مملوک سړی مثال جوړوي کوم چې فقط يو مالک ولري، يوازې د همدغه مالک اطاعت کوي او يوازې د همدغه ﷻ څخه د خپلو اړتياوو د پوره کولو غوښتنه کوي او بس.

نو پوښتنه دا ده چې ايا ذکر شوي دواړه مملوکان سره په فراغت او اطمینان کښې يو برابر دي؟ پوره واضحه ده چې جواب منفي دی، نو همدارنگه موحد او مشرک هم سره نه شي برابرېدلی.

سوالونه او جوابونه

۳- د ﴿فِيهِ شُرَكَاءُ مُتَشَبِّهُونَ﴾ په ارتباط د سړي په ذهن کښې لاندې پوښتنې گرځي:

الف: که څوک وايي: مشرکانو خو خاص خاص بوتان درلوده او هر چا د بېل بېل بوت عبادت کاوه، نو په هغوی باندې د ذکر شوي مملوک مثال تطبيق نه شي موندلی چې د بوتانو په تعدد باندې دلالت کوي؟

مونږ وايو چې: ټولو مشرکانو په خپل خپل بوت باندې علاوه د الله ﷻ عبادت هم کاوه، نو دلته د ﴿شُرَكَاءُ﴾ د جمعې څخه ما فوق الواحد (د يو څخه ورپورته عدد) مطلب دی، نو په ذکر شوي مثال باندې تطبيق کېدلی شي چې يو معبود يې الله ﷻ او بل معبود يې خپل بوت وه.

ب: که څوک وايي: بوتان خو جمادات وه نو په مثال کښې د ﴿مُتَشَبِّهُونَ﴾ کلمه ورباندې نه شي تطبيق کېدلی، چې تضاد او تخالف نه شي کولی او يو په بل باندې د تنگسي وروستلو توان نه لري؟

مونږ وايو چې: بوتان جمادات دي خو د ﴿مُتَشَبِّهُونَ﴾ کلمه ورباندې نظر د مشرکانو فاسدي عقيدې ته تطبيق موندلی شي، ځکه چې هغوی ورته د الوهيت عقیده درلوده او د الوهيت غوښتنه دا ده چې د خپلو عابدینو څخه په عبادت کښې د يوازېتوب غوښتنه وکړي او د نورو معبودانو سره مزاحم واقع شي.

څو نکات

۴- په ﴿ثُمَّ إِنَّكُمْ يَوْمَ الْقِيَمَةِ عِنْدَ رَبِّكُمْ تَخْتَصِمُونَ﴾ کښې لاندې نکاتو ته توجه په کار ده:

الف: په وړاندېني ايت کښې يوازې نبي کریم ﷺ مخاطب گرځولی شوی وه چې ﴿إِنَّكَ﴾ او کفارو ته د غائب ضمير راجع کړی شوی وه چې ﴿وَأَنْتُمْ﴾، خو په دې ايت کښې د تغليب په توګه نبي کریم ﷺ او د ده ﷺ کفار امت ټول مخاطب گرځولی شوي دي چې ﴿ثُمَّ إِنَّكُمْ﴾ الآية- يعنې ای پیغمبره! ته او ستا کافران دعوتي امتيان به د قيامت په ورځ د خپل رب ﷻ په حضور کښې جګړې وکړي چې هغوی به ستا د دعوت څخه انکار وکړي او ته به ورباندې د اندامونو شاهدان تېر کړي.

Scanned with CamScanner

الزمر (۳۹)

﴿ فَمَنْ أَظْلَمُ مِمَّنْ كَذَبَ عَلَى اللَّهِ وَكَذَّبَ بِالْصِّدْقِ إِذْ جَاءَهُ ۖ أَلَيْسَ فِي جَهَنَّمَ مَثْوًى لِّلْكَافِرِينَ ۝ وَالَّذِي جَاءَ بِالْصِّدْقِ وَصَدَّقَ بِهِ ۖ أُولَٰئِكَ هُمُ الْمُتَّقُونَ ۝ هُمْ مَّا يَشَاءُونَ ۚ عِنْدَ رَبِّهِمْ ۚ ذَٰلِكَ جَزَاءُ الْمُحْسِنِينَ ۝ لِيُكَفِّرَ اللَّهُ عَنْهُمْ أَسْوَأَ الَّذِي عَمِلُوا وَيَجْزِيَهُمْ أَجْرَهُم بِأَحْسَنِ الَّذِي كَانُوا يَعْمَلُونَ ۝ ﴾

[۳۲] نو د هغه چا څخه سخت ظالم بل څوک دی چې په الله ﷻ باندې دروغ تری او یا رښتیاو ته د دروغو نسبت کوي (البته) کله چې ورته ورشي (سعدستي ورباندې بې فکره حکم کوي). ایا په جهنم کې د کافرانو دپاره دائمی استوګنځای نشته؟ (بلکې ورته شته).

[۳۳] او هغه څوک چې په رښتیا خبرې (قرآن کریم) سره راغی او هم یې په همدې (رښتیا خبره) باندې تصدیق وکړ (او پیروانو یې هم خپلې اتباع ته ادامه ورکړه) دغه ډله (پیغمبر او پیروان یې) همدوی متقیان (پرهېزګاران) دي.

[۳۴] دوی لره د خپل رب ﷻ په نزد هغه نعمتونه دي کوم چې دوی یې غواړي (او ورته شوقمند دي). (ای پیغمبره!) دغه د محسانو (نېکو کارانو) جزا ده.

[۳۵] (البته) دا د دې دپاره چې الله ﷻ ترې هغه سخت بد (او بد) گناهونه (ټول) ورژوي (او په خپل فضل سره یې پټ کړي) کوم چې دوی (په دنیا کېنې) کړي وي، او چې الله ﷻ ورته خپل اجر و نه د هغو ډېرو ښو (او ښو) کارونو په سبب ورکړي کوم چې دوی (په دنیا کېنې) وه چې کول به یې.

ارتباط او د مطلب خلاصه

د وړاندېنيو ایتونو مضمون په دې تمام شوی وه چې د قیامت په ورځ به د فیصلو دپاره خصوصتونه صورت ونیسي، او په دې ایتونو کېنې د یو پلوه د فیصلو معیار او بنیاد ښودلی شوی دی چې د صدق څخه عبارت دی، او د بله پلوه د فیصلو نتایج ته اشاره شوې ده، چې حاصل یې داسې راڅیږي:

ای پیغمبره! د قیامت په ورځ به منازعات او جګړې د حق او باطل او هم د صدق او کذب په معیار او بنیاد فیصله کېږي د مثال په توګه:

۱- هغه چا چې په الله ﷻ باندې دروغ تړلي وي لکه چې څوک خپل ځان په دروغو پیغمبر وټراشي، او یا یې رښتیاوو ته د دروغو نسبت کړي وي لکه مشرکان او کفار، نو دغو دواړو ډلو ته به دوامداره توګه دوزخ استوګنځای ګرځولی شوی دی. او دا ځکه چې

د هغه چا څخه بل غټ ظالم بل څوک دی چې په الله ﷻ باندې دروغ وټري او په دروغو د نبوت دعوه وکړي؟ همدارنګه د هغه چا څخه غټ ظالم بل څوک دی چې رښتیاوو ته د دروغو نسبت وکړي او د حقاني پیغمبر څخه انکاری وګرځي؟

نو په همدې بنياد ايا په دوزخ كښې د كفارو دپاره په دانسي توگه استوگنځای نه دی گرځولی شوی. بلكې ورته گرځولی شوی دی.

۲- بالمقابل هغه چا چې رښتياني پيغام راوړی وي او په حقه پيغمبر وي او يا هغه څوك چې په همدغه رښتياني پيغام باندې يې ايمان راوړی وي او باور يې ورباندې كړی وي، نو همدغه دواړه ډلې د مراتبو په تفاوت سره همدوی متقيان دي او د الله ﷻ د عذابونو څخه په وقايه كښې دي چې الف همدغو متقيانو ته د خپل رب ﷻ په نزد په جنتونو كښې هغه نعمتونو وركړي شوي دي كوم چې د دوی خوښه وي او كوم يې چې زړونه غواړي، كوم چې په دنيا كښې نه سترگو ليدلي دي، نه غوږونو اوريدلي دي او نه د بنيادمانو په زړونو كښې نهر شوي دي.

ب- اي پيغمبره ذكر شوي نعمتونه د دغو متقيانو (نيكو كارانو) نه د دې كبله د دنياوي كړو وړو جزا او عوض ټاكلي شوي دي ترڅو الله ﷻ د دوی څخه بد عملونه لا څه چې د دوی ډېر بد عملونه هم محوه كړي كوم چې په دنيا كښې ترې بالفرض يا په حقيقت سره صادر شوي وي. او ترڅو الله ﷻ دوی ته خپل اجر و نه د هغو كړو وړو موافق وركړي كوم به چې دوی په دنيا كښې ډېر ښه او ښايسته عملونه كول يا په بل عبارت ترڅو د دوی ټول ټېك اعمال په ډېره ښه درجه كښې وټاكلي شي او په چندونو اجر و نه وركړي شي.

توضیحات

۱- په هـ وَالَّذِي جَاءَ بِالصِّدْقِ وَصَدَّقَ بِهِ كښې د "الَّذِي" كلمه مفسرينو كرامو په متعددو مصداقاتو سره تفسيره كړې ده. لاندې مثالونه يې ولولئ:

الف: دغه موصول (الَّذِي) د مقدر (فَوْج) دپاره صفت دی^۱، نو په دې تقدير نبي كريم ﷺ او ټول مؤمنان په دغه موصول كښې مستقيماً شاملېږي. يعنې هغه ډله كومې چې د قيامت په ورځ باندې رښتيا ايمان راوړی وي او په رښتياوو باندې يې تصديق كړی وي نو همدوی متقيان او د راتلونكو اجرونو درلودونكي دي.

ب: ذكر شوی موصول (الَّذِي) د نبي كريم ﷺ څخه عبارت دی، او نور مؤمنان پيروان ورسره پكښې په طفيلي توگه شموليت لري^۲، نو د همدغو پيروانو په ملحوظ ورته په راتلونكو جملو كښې د جمعيت په نظر كتلی شوي دي. يعنې نبي كريم ﷺ او د ده ﷺ پيروان چې دي همدوی متقيان او د نعمتونو خاوندان دي.

سوالونه او جوابونه

۲- په دې مقام كښې د سړي په ذهن كښې لاندې پوښتنې گرځي راگرځي:
الف: په هـ لِيُكَفِّرَ اللَّهُ عَنْهُمْ كښې د هـ عَنْهُمْ په ضمير هغه "الَّذِي" ته راجع دی په كوم كښې چې

۱- المحرر الوجيز ج ۱۴ ص ۸۵

۲- روح المعاني ج ۲۴ ص ۲

الزمر (۳۹)

نبي کریم ﷺ شامل دي او يا پخپله د نبي کریم ﷺ څخه عبارت دي، نو پوښتنه دا ده چې ايا ذکره شوي جمله د پيغمبرانو د عصمت سره منافي نه برېښي؟

مونږ وايو چې په اولني صورت کښي ذکر شوي ضمير ورنه د نبي کریم ﷺ څخه به غير فقط د نورو مومنانو په لحاظ راجع گرځولي کېږي او بس، او په دوهم صورت کښي ورنه دغه ضمير د اتباعو او پيروانو په ملحوظ راجع کېږي.

ب که څوک وايي چې په دغه ايت کښي د ﴿أَسْوَأَ الَّذِينَ﴾ او ﴿بِأَخْسَنِ الَّذِينَ﴾ د دواړو کلمو څخه ظاهراً داسې برېښي چې ټپکوکارانو ته صرف د ډېرو بدو گناهونو د محوه کولو او په ډېرو بدو عملونو باندې د اجرونو ورکولو وعده ورکړې شوي دي او بس، او دا ځکه چې د ﴿أَسْوَأَ﴾ اخس دواړه کلمې د تفضيل صيغې دي، نو ايا دا معنی صحت لري؟

مونږ وايو چې په دې مقام کښي دغه دواړه کلمې د تفضيل په حيث نه دي استعمالې شوي ترڅو اعتراض وارد شي، د همدې جواب د تائيد په غرض لاندې وضاحتونه ولولي:

اول په بل ايت کښي د ﴿أَخْسَنَ﴾ په مقابل کښي د ﴿أَسْوَأَ﴾ کلمه نه ده نازله شوې، بلکې د ﴿سَيِّئَاتٍ﴾ کلمې نزول موندلی دی چې ﴿أُولَئِكَ الَّذِينَ نَقَبَلُ عَنْهُمْ أَحْسَنَ مَا عَمِلُوا وَنَتَجَاوَزُ عَنْ سَيِّئَاتِهِمْ﴾ [الأحقاف: ۱۶] يعني دغه توبه کوونکي ډله هغه کسان دي د کومو څخه چې مونږ ډېر ښه هغه عملونه قبلوو کوم چې دوی کړي دي او د بدو (گناهونو) څخه ورته پرېږوو.

دوهم: عرب وايي چې ﴿يُوسُفُ أَخْتَنُ إِخْوَتِهِ﴾ يعني يوسف عليه السلام په خپلو وروڼو کښي ډېر ښايسته وه، هسې نه چې وروڼو يې هم ښايست درلود.

درېم: د همدې موضوع په ارتباط د [الزمر: ۱۸] ايت لاندې څه نور وضاحتونه هم تېر شوي دي، والحمد لله.

﴿أَلَيْسَ اللَّهُ بِكَافٍ عَبْدَهُ ۚ وَيُخَوِّفُونَكَ بِالَّذِينَ مِنْ دُونِهِ ۚ وَمَنْ يُضْلِلِ اللَّهُ فَمَا لَهُ مِنْ هَادٍ ۚ وَمَنْ يَهْدِ اللَّهُ فَمَا لَهُ مِنْ مُضِلٍّ ۚ أَلَيْسَ اللَّهُ بِعَزِيزٍ ذِي انْتِقَامٍ ۚ﴾ وَلَئِنْ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ ۚ اللَّهُ ۚ قُلْ أَفَرَأَيْتُمْ مَا تَدْعُونَ مِنْ دُونِ اللَّهِ إِنْ أَرَادَنِيَ اللَّهُ بِضُرٍّ هَلْ هُنَّ كَاشِفَتُ ضَرَّهُ ۚ أَوْ أَرَادَنِيَ بِرَحْمَةٍ هَلْ هِيَ مُمْسِكَةٌ بِرَحْمَتِهِ ۚ قُلْ حَسْبِيَ اللَّهُ ۚ عَلَيْهِ يَتَوَكَّلُ الْمُتَوَكِّلُونَ ۚ ﴿٢٥﴾ قُلْ يَنْقُومِ الْعَمَلُ عَلَىٰ مَكَانَتِكُمْ إِنِّي عَمِلٌ ۚ فَسَوْفَ تَعْلَمُونَ ۚ ﴿٢٦﴾ مَنْ يَأْتِيهِ عَذَابٌ مُخْتَرِيعٌ وَمَحِلٌّ عَلَيْهِ عَذَابٌ مُقِيمٌ ﴿٢٧﴾ إِنَّا أَنْزَلْنَا عَلَيْكَ الْكِتَابَ لِلنَّاسِ بِالْحَقِّ فَمَنِ اهْتَدَىٰ فَلِنَفْسِهِ ۚ

وَمَنْ ضَلَّ فَلِإِنَّمَا يَضِلُّ عَلَيْهَا وَمَا أَنْتَ عَلَيْهِمْ بِوَكِيلٍ ﴿۳۶﴾

[۳۶] ایا الله ﷻ خپل بنده ته کافي (بس کېدونکی) نه دی؟ حال دا چې مشرکان تا په هغو بوتانو سره ډاروي کوم چې (دوی یې) د الله ﷻ څخه په غیر (عبادت کوي)، او هر چا لره چې الله ﷻ گمراه کړي نو هغه ته هیڅ لارښودونکی نشته.

[۳۷] او هر چاته چې الله ﷻ هدایت وکړي نو هغه ته هیڅ گمراه کوونکی نشته، ایا الله ﷻ د کدکې ارادې درلودونکی (او) د انتقام اخستلو خاوند نه دی؟

[۳۸] او که چرته ته د مشرکانو څخه پوښتنه وکړې چې اسمانونه او ځمکې چا پیدا کړي دي، نو هرومرو او ضرور به دوی (په جواب کېنې) ووايي چې (دا ټول) الله ﷻ (پیدا کړي دي).

(ته ورته) ووايه چې: نو ما ته د هغو بوتانو (په هکله) خبر راکړئ کوم چې تاسو یې د الله ﷻ څخه په غیر بلی (داسې خبر چې) که چرته الله ﷻ ماته په ضرر (سختی) رسولو سره اراده وکړي نو ایا دا (بوتان) د الله ﷻ د ضرر لري کوونکی دی؟ (چې ما ترې خلاص کړي)، او که الله ﷻ ما ته په رحمت سره اراده وکړي نو دوی (بوتان) یې د رحمت بندوونکی دی؟ (چې مخه یې ونیسي).

(ای پیغمبره! ورته) ووايه چې: الله ﷻ ماته بس کېدونکی دی (چې هر څه یې په اختیار کېنې دي) ما ورباندې توکل کړی دی) او خاص په همدې باندې باید توکل کوونکی توکل وکړي (او بس).

[۳۹] (دا هم ورته) ووايه چې: ای زما قومه! (د دعوت د عدم قبول په صورت کېنې) تاسو په خپل (شرکي) حالت باندې عمل وکړئ، زه هم (په خپل توحیدي حالت باندې) عمل کوونکی یم، نو زر به (په آینده کېنې) پوه شئ چې:

[۴۰] هغه څوک دی کوم چې داسې عذاب ورځي (ور روان دی) چې وبه یې شرموي، او (هغه څوک دی) چې دائمی عذاب به ورباندې وربښکته شي. (معلوم به شي چې په دنیا او آخرت کېنې څوک د عذاب سره مخامخ کېږي).

[۴۱] (ای پیغمبره!) یقیناً مونږ په تاباندې د خلکو (د هدایت) دپاره کتاب (قرآن کریم) په حقه درنازل کړی دی. نو څوک چې (پرې) لاره مونده کړي نو د خپل ځان دپاره یې (گټه) ده او هرڅوک چې بې لارې شي (هدایت ورباندې قبول نه کړي) نو یقیناً هغه په خپل ځان باندې (د گمراهۍ ضرر) ورواچاوه، او ته خو په خلکو باندې وکیل (ساتونکی او مراقب) نه یې.

ارتباط او د مطلب خلاصه

د وړاندې څخه د شرک په ابطال او د توحید په اثبات کېنې د دلایلو لړۍ راروانه ده خو د څه مناسباتو د امله د هغو فیصلو په بنیاد باندې هم څه رڼا واچوله شوه کومې چې د قیامت په ورځ صورت نیسي. په دې ایتونو کېنې یو ځل بیا د کلام مخ ذکر و شو دلایلو ته اړولی شوی دی او هغه ترهیب جوابېږي کوم به چې د دلایلو په نتیجه کېنې د مشرکانو د پلوه نبی کریم ﷺ ته ورکول کېده. نو حاصل یې داسې راخېږي:

ای پیغمبره! د مشرکانو د ترهیب جواب ورکړه او ورته ووايه چې:

۱- ایا الله ﷻ د خپل بنده (محمد ﷺ) دپاره بس نه دي او ورته کفایت نه کوي چې د هر ډول آفتونو او مصیبتونو څخه یې وساتي؟ یقیناً الله ﷻ ورته د هر حیثه کفایت کوي خو مشرکان یا نه پوهېږي او یا یې خپل ځانونه ناپوهان اچولي دي چې تا په هغو باطلو (ناتوانه معبودانو) سره ډاروي کوم چې دوی یې د الله ﷻ څخه په غیر په عبادت مشغول دي. نو د همدې کبله تاته وایي چې زموږ د معبودانو د ابطال څخه لاس واخله که نه نو څه ضرر به در ورسوي او په څه مصیبت به دې اخته کړي.

۲- ای پیغمبره! مشرکان ځکه غواړي چې تا په بوتانو سره وډار کړي چې الله ﷻ دوی د حقې لارې څخه بې لارې کړي دي او هر څوک چې الله ﷻ یې بې لارې کړي نو هغه ته هیڅ لاره نبودونکې نه شي موندل کېدلی. یا په بل عبارت: حقه لاره همدغه یوه لاره ده په کومې باندې چې ته روان یې، د همدغې لارې څخه په غیر هیڅوک مطلب ته نه شي رسېدلی. بالمقابل هر چاته چې الله ﷻ هدایت وکړي نو هغه هیڅوک نه شي گمراه کولی او هیڅوک دوکه نه شي ورکولی.

۳- نو د مشرکانو په مذبوحانه هلو ځلو او سپکو سپورو خبرو مه غمژن کېږه، او دا ځکه چې: ایا الله ﷻ د کلکې ارادې درلودونکي نه دي او هم د انتقام خاوند نه دي؟ نو ضرور به مشرکان د مصیبت سره مخامخ شي او د الله ﷻ د ارادې په وړاندې به خنډ جوړ نه شي.

۴- ای پیغمبره! مشرکان د خپلو معبودانو په ناتوانۍ باندې پخپله اعتراف کوي او دا ځکه چې: که ته ترې پوښتنه وکړې چې اسمانونه او ځمکې چا پیدا کړې دي ایا ستاسو معبودان پکښې څه اشتراک او برخه لري؟ نو هر ورو او ضرور به هغوی جواب درکړي چې اسمانونه او ځمکې یوازې الله ﷻ پیدا کړي دي او زموږ معبودان پکښې هیڅ اشتراک نه لري او نه پکښې برخوال دي.

۵- خو د ذکر شوي اعتراف سره سره بیا مشرکان تاته اخطار درکوي چې د بوتانو څخه وډار شه چې په کوم مشکل کې دې واقع نه کړي. نو د هغوی د تخجیل په غرض ورته ووايه چې: ای مشرکانو! تاسو ماته خبر راکړئ او دغو پوښتنو ته جواب ورکړئ:

الف: که بالفرض الله ﷻ اراده وکړي چې ما په څه سختۍ باندې مبتلا کړي او څه مصیبت راوړسوي، نو ایا ستاسو معبودان کولی شي چې ما د سختۍ او مصیبت څخه خلاص کړي؟
ب: او که الله ﷻ اراده وکړي چې په ما باندې خپل لا زیات رحمتونه او مهربانۍ راوړوي، نو ایا ستاسو باطل معبودان یې د ارادې په وړاندې څه خنډ واقع کېدلی شي چې د رحمتونو مخه یې بنده کړي؟

پوره واضحه ده چې په دواړو پوښتنو کې جواب منفي دی، نو ورته ووايه چې: ای مشرکانو! تاسو څومره غټه سپین سترگي کوئ چې ما په خپلو باطلو معبودانو سره ترهیبوئ او ډاروئ. دا هم ورته ووايه او خبر ورکړه چې: زما دپاره یوازې الله ﷻ بس دی چې د هر آفت څخه نجات

راکړي او د رحمتونو باران راباندې وکړي، په همدې باندې زما اعتماد او توکل دی بلکې باید ټول توکل کوونکي په بل چا نه بلکې یوازې په الله ﷻ باندې توکل وکړي، چې په هرڅه باندې کامل قدرت لري او هر کار یې پخپله قبضه او واک کښې ساتلی دی.

۶- ای پیغمبره! د ذکر شوي بیان په نتیجه کښې مشرکان په ښه خوږه لهجه مخاطب کړه چې ای زما قومه! کله چې تاسو زما د ارشاداتو څخه انکاری یاست او د خپل انکار دپاره کوم دلیل هم په لاس کښې نه لری چې اعتماد ورباندې وکړئ، نو تاسو په خپل کفری حال عمل ته ادامه ورکړئ او خپله تگلاره تعقیب کړئ او زه په خپلې تگلارې باندې تلونکی یم، نو څه موده وروسته به ضرور پوه شئ، چې:

الف: په مونږ او تاسو کښې هغه څوک دی چې په دنیاوي رسوا کوونکي عذاب باندې اخته کېږي، او ورباندې شرمنده جوړېږي.

ب: د آخرت دائمی عذاب په چا باندې وربښکته کېږي، په ما او زما په ملگرو او یا په تاسو باندې؟ خو د ذکر شوو وختونو پوهه او ندامت به تاسو ته په گټه تمام نه شي.

۷- ای پیغمبره! د مشرکانو او کفارو په کافر پاتې کېدلو باندې ډېر مه غمژن کېږه او دا ځکه چې یقیناً مونږ د خلکو د هدایت دپاره په تاباندې قرآن په حقه نازل کړی دی چې خپل حقانیت پخپله په اثبات رسوي، نو:

الف: هرڅوک چې په دغه قرآن کریم سره هدایت مونده کړي او په ارشاداتو باندې یې عقیده او عمل وکړي نو گټه یې فقط د خپل ځان دپاره ده، چې د ابدی دوزخ څخه یې خپل ځان بچ کړي.

ب: او هرڅوک چې ورباندې لاره ونه مومي او ارشادات یې د پښو لاندې کړي نو د گمراهۍ ضرر یوازې د همدغه گمراه په اوږو بار دی، بل هیچا ته یې ضرر نه رسېږي.

ج: په دې باندې علاوه د قیامت په ورځ د خلکو د گمراهۍ پوښتنه تاته نه راجع کېږي چې ولې دې په سمه لاره باندې نه دي روان کړي، ځکه چې ستا په غاړه خو فقط ابلاغ او دعوت دی او بس، ته خو په خلکو باندې د وکیل او مراقب په صفت نه یې استولی شوی چې پوښتنه یې درڅخه وشي.

توضیحات

۱- الله ﷻ په ﴿وَتُخَوِّفُونَكَ بِالَّذِينَ مِنْ دُونِهِ﴾ کښې اشاره کړې ده چې مشرکانو به نبي کریم ﷺ د خپلو بوتانو څخه د دوی په گومان-ډار او په عبادت په ضد یې دعوت مه چلوه که نه نو څه ضرر به درته ورسوي.

همدغه ډول ډرکې نورو پیغمبرانو ته هم د خپلو خپلو قومونو د پلوه شوې دې لکه چې الله ﷻ د هود ﷺ د قوم د خولو څخه حکایت کوي چې: ﴿إِنْ نَقُولُ إِلَّا أَعْرَضْنَا عَنْكَ بَعْضُ آلِهَتِنَا بِسُوءٍ﴾ [هود: ۵۴] یعنې مشرکانو هود ﷺ مخاطب کړ چې ستا په هکله مونږ بله هیڅ خبره نه کوو مگر همدا یوه چې ته زمونږ معبودانو په بدې سره لوڅ کړی یې او لیونی یې درڅخه جوړ کړی دی چې اوتې بوتې وایې.

سوال جواب

۲۔ کہ څوک وایي چې: **وَخَوَّفُوكَ بِالَّذِينَ مِنْ دُونِهِ** ۛ کښې الله ﷻ د بوتانو څخه د "الذین" په کلمې سره تعبیر کړی دی چې د مذكر دپاره وضعه شوې ده، نو د څه حکمت په بنیاد الله ﷻ په **هَلْ هُنَّ كَشِيفَتُ ضُرِّهِ** ۛ کښې او په **هَلْ هُنَّ مُنْكِتُ رَحْمَتِهِ** ۛ کښې د همدغو بوتانو څخه په موټو کلمو سره تعبیر وکړ، او هم یې ورته موټ ځماتر راجع کړه؟
مونږ وایو: دا د دې دپاره **والله ﷻ أعلم** چې د مشرکانو په زیات حماقت باندې دلالت وکړي چې د یو پلوه ورته په نفعي او ضرر قول کوي او د بله پلوه یې په موټو نومونو سره یادوي لکه **لَات، مَنَات، عَزَى** او داسې نور.

په کار دا وه چې د خپلو خیالونو مطابق یې ورباندې د نارینه وو نومونه ایښي وی چې د نفعي او ضرر توان پکښې ظاهراً د ښځینه وو په نسبت زیات وی، او همدارنگه مشرکانو ته نارینه د ښځینه وو په پرتله ډېر قدر او عزت لري، د همدې کبله لورگانې ژوندۍ ښځوي او زامن ژوندي پرېږدي.

مکانه څه معنی؟

۳۔ په **ۛ أَعْمَلُوا عَلَىٰ مَكَانَتِكُمْ** ۛ کښې د "مکانه" کلمه د منزله او رتبې دپاره وضعه شوې ده^(۱)، خو په دې مقام کښې مفسرینو کرامو په حالت سره تفسیره کړې ده^(۲). یعنې ای مشرکانو! څرنگه چې تاسو زما دعوت ته غاړې نه ږدئ نو تاسو خپل شرکي حالت تعقیب کړئ او زه د خپل توحیدي حالت تعقیب وونکی یم، نو په راتلونکي کښې به گورو چې د چا حالت واره دار دی.

ۛ اللَّهُ يَتَوَفَّى الْأَنفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا فَيُمْسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْأُخْرَىٰ إِلَىٰ أَجَلٍ مُّسَمًّى ۚ إِنَّ فِي ذَٰلِكَ لَآيَاتٍ لِّقَوْمٍ يَتَفَكَّرُونَ ﴿۴۱﴾
أَمْ آتَّخَذُوا مِنْ دُونِ اللَّهِ شُفَعَاءَ ۚ قُلْ أُولَٰئِكَ لَا يَمْلِكُونَ شَيْئًا وَلَا يَعْقِلُونَ ﴿۴۲﴾
قُلْ لِلَّهِ الشُّفَعَةُ جَمِيعًا ۚ لَهُ مُلْكُ السَّمٰوٰتِ وَالْأَرْضِ ثُمَّ إِلَيْهِ تُرْجَعُونَ ﴿۴۳﴾

[۴۲] الله ﷻ روحونه (ارواگانې) د دوی د مرگ په وخت کښې اخلي، او هغه روحونه د دوی د خوب په وخت کښې (اخلي) کوم چې مړه شوي نه وي (د بدنونو څخه بالکل نه وي جدا شوي)، نو (بیا) الله ﷻ هغه روحونه ایساروي په کومو باندې یې چې د مرگ فیصله کړې وي، او نور روحونه (چې د خوب په وخت کښې یې قبض کړي وي) تر ټاکلې نېټې پورې راخوښ کوي (د مرگ تر وخته پورې همدغه عملیه ادامه لري).

(۱) لسان العرب ج ۱۲ ص ۲۶۵: القاموس المحيط ج ۴ ص ۱۰۳

(۲) روح المعاني ج ۲۴ ص ۶

یقیناً په دغه (ذکر شوي بيان او ذکر شوو عملیاتو) کېنې د داسې قوم دپاره (د کامل قدرت) زینت ډېر دلایل (نغښتی) دی کوم چې (په دلایلو کېنې) سوچ کوي.

[۴۳] ایا مشرکان د الله ﷻ څخه په غیر (خپل بوتان) د شفاعت کوونکو په حیث نیسي؟
(ای پیغمبره! ورته) ووايه چې: ایا تاسو دغه کار کوئ اگر که ستاسو بوتان د هیڅ شي ملکیت (او وسه) نه لري، او نه (عقل لري چې) د خپلو هوښیارو څخه کار واخلي؟

[۴۴] (همدارنگه د هغوی د خبرې په رد کېنې) ووايه چې: ټول (او هر ډول) شفاعت په الله ﷻ پورې خاص دی (د همدې ﷻ په اختیار کېنې دي، او دا ځکه چې) خاص همدې ﷻ ته د اسمانونو او ځمکو واکداري ده (او) بیا به خاص همدې ﷻ ته تاسو ورتاو کړی شی (چې د تښتېدلو دپاره به هیڅ لاره موندنه نه کړئ).

ارتباط او د مطلب خلاصه

د وړاندېنيو ایتونو مضمون په دې مطلب باندې هم مشتمل وه چې الله ﷻ په هر شي باندې د کامل قدرت څښتن دی او بوتان (باطل معبودان) په هیڅ شي باندې وسه او توان نه لري، په دې ایتونو کېنې همدغه مطلب په مثالونو کېنې واضحه شوی دی، نو حاصل یې داسې راڅپړي:
ای پیغمبره! د وړاندېني بيان په تعقيب خپل امت ته د الله ﷻ کامل قدرت او د بوتانو (باطلو معبودانو) ناتواني په مثالونو کېنې شرحه کړه چې:

۱- الله ﷻ هغه اقدس ذات دی چې د ساکینانو ارواگانې په دوه ډوله اخلي:

الف: د ساکینانو څخه د هغوی ارواگانې (روحونه) د مرگ په وخت کېنې اخلي، چې ساکینان د حس او حرکت او هم د پوهې شعور څخه لوېږي او بدنونه یې د انحلال سره مخامخ کېږي.

ب: هغه ارواگانې (روحونه) هم اخلي کوم چې د مرگ وخت ته نه وي رسېدلي بلکې د خوب حالونه ورباندې ورشي او ویده شي.

۲- په لومړي ډول اخستلو کېنې الله ﷻ اخستلې شوې او قبض کړې شوې ارواگانې په خپلو غیبی خزانو کېنې ساتي ترڅو چې د قیامت ورځ قائمه شي او دوهمه شپېلۍ ووهلی شي، نو په دغه وخت کېنې به قبض کړې شوي ارواگانې د دوهم ځل دپاره د خپلو ابدانو سره وصل کړي او د دوهم ځل دپاره به یې ورباندې ژوندي وگرځوي.

اما په دوهم صورت کېنې یې تر څه وخته د ایسارولو څخه وروسته بېرته خپلو بدنونو ته ورخوښې کوي چې ترڅو ورباندې راوینښ شي او په تازه توګه کاروبار ته جوړ شي. البته چې ذکر شوي ایسارول او بیا ورخوښې کول تر ټاکلې نېټې (مرګه) پورې په مسلسل توګه ادامه لري او فقط په مرګ سره پای ته رسېږي.

۳- ای پیغمبره! یقیناً د ارواگانو په هکله په دغې ذکرې شوې عملیه کېنې هر وړو وړو د الله ﷻ د کامل قدرت زینت ډېر دلایل نغښتي دي خو د داسې قوم دپاره کوم چې فکر کوي او د سوچ او تدبیر څخه کار اخلي.

۴۔ لکه څنگه چې باطل معبودان نه څوک مړ کولی شي، نه يې ویده کولی شي او نه يې راوېښولی شي، همدارنگه هغوی د شفاعت کولو توان هم نه لري. ایا د دغې ناتوانۍ سره سره مشرکان ورته په تمه دي او شفاعت کولو ته يې سترگې په لار دي؟

۵۔ ای پیغمبره! ته مشرکان مخاطب کړه او ورته ووايه چې:

الف: ایا تاسو خپلو باطلو معبودانو ته د شفاعت په تمه یاست؟ اگر که هغوی نه د کوم شي ملکیت لري او نه د عقلونو درلودونکي دي چې ستاسو اړتیاوې وڅېړي او سنجش يې وکړي.

ب: دا هم ورته ووايه چې: ټول شفاعت او هر ډول شفاعت د الله ﷻ په اختیار کېږي چې د اسمانونو او ځمکو واکداري ورپورې اختصاص لري. یا په بل عبارت: د شفاعت کولو اجازه او هم د شفاعت قبول په الله ﷻ پورې اختصاص لري او ستاسو په هکله نه چا ته د شفاعت اجازه کوي او نه شفاعت قبلوي.

ج: ای مشرکانو! ستاسو ټولو رجوع خاص الله ﷻ ته ده او بس، تاسو د هېڅ تېښتېدلو لاره نه لرئ چې د رجوع څخه ځانونه بچ کړئ.

توضیحات

۱۔ په ﴿اللَّهُ يَتَوَفَّى الْأَنْفُسَ حِينَ مَوْتِهَا﴾ الآية- کېږي لاندې ټکو ته غور پکار دی:

الف: د ﴿يَتَوَفَّى﴾ کلمه د "تَوَفَّى" څخه اشتقاقه شوې ده چې مونږ د الله ﷻ په توفیق د [آل عمران: ۵۵] ایت لاندې ښه شرحه کړې ده چې متعددې معناوې لري، خو په دې مقام کېږي ترې د روح د قبض کولو معنی مراده ده^(۱).

ب: په ایت شریف کېږي د روح د قبض کولو لاندې دوه وو ډولونو ته اشاره شوې ده^(۲):

اول: یو کامل قبض دی چې د مرگ څخه عبارت دی او هر ساکن مخلوق ورسره یو ځل مخامخ کېدونکی دی چې د قیامت تر ورځې پورې دوام کوي، او هلته به یو ځل بیا هر یو روح د خپل خپل بدن سره پیوسته شي او ورباندې ژوندی به شي. د دغه قبض سره د بدن انحلال منافي نه دی بلکې د همدغه قبض په نتیجه کېږي بدن د خاورو سره خاورې کېږي خو د خپل روح سره يې علاقه بالکل د منځه نه ځي، که څه هم په ځمکه کېږي تیت پرک شي.

دوهم: بل ناقص قبض دی چې د خوب په وخت کېږي تحقق مومي، او د بېدارۍ تر وخته پورې ادامه پیدا کوي.

ج: په ایت شریف کېږي د روحونو د قبضولو پورتنیو دواړو ډولونو ته اشاره شوې ده چې دواړه په الله ﷻ پورې ځانگړي دي او د ده ﷻ څخه پرته پکېږي هېڅوک او هېڅ شی مداخله نه شي کولی. د: همدارنگه ناقص قبض په کامل قبض باندې غټ دلیل دی چې بیابیا د هر انسان په خپل بدن

(۱) لسان العرب ج ۱۵ ص ۴۰۰: القاموس المحيط ج ۴ ص ۶۳۸: البحر المحيط ج ۹ ص ۲۰۷.
(۲) تفسیر ابن کثیر ج ۴ ص ۵۵.

کښې صورت نيسي او بيا ژوندي کېدل ورپه يادوي خو د تفکر خاوندان ترې گټه پورته کوي او بس. ه: لنډه دا لکه څنگه چې د [الإسراء: ۸۵] ايت مطابق د روح حقيقت پېژاندل يوازې په الله ﷻ پورې اختصاص لري همدارنگه د قبض کولو په ډولونو او کيفيتونو باندې يې هم د همدې څخه په غير نه څوک په بشپړه توگه پوهېدلی شي او نه ورباندې قدرت لري.

و: د ايت شريف څخه د سړي ذهن ته په تبادر سره ورځي او اکثره علماوو کرامو هم څرگنده گنلې ده چې هر ساکن يو يو روح لري او بس، خو د هر يوه تعلقات د خپل بدن (جسد) سره په متعددو صورتونو کښې تحقق مومي^(۱)، نه دا چې د ژوند يو روح دی او د بيداري بل روح^(۲). ز: د دې مقام د ښه وضاحت دپاره لاندې احاديث ولولي:

اول: کله به چې نبي کریم ﷺ د ویده کېدلو دپاره اړخ ولگاوه نو ويلې به يې چې: «بِاسْمِكَ نَمُوتُ وَنَحْيَا». ای الله! ستا په نامه سره موندې مړه کېږو (اودېږو) او ستا په نامه سره موندې ژوندې کېږو. نو کله به چې د خوب څخه رابېدار (وښ) شو، نو ويل به يې چې: «الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ»^(۳) هغه الله ﷻ ته حمد او ثنا ده چې مونږ يې زمونږ د مرگ څخه وروسته راژوندي (راوښ) کړو او خاص همدې ته ورځورېدل (ورتولېدل) دي.

دوهم: نبي کریم ﷺ په يوه اوږده حديث کښې فرمايلي دي چې: «إِنَّ اللَّهَ قَبْضُ أَرْوَاحِكُمْ حِينَ شَاءَ وَرَدَّهَا عَلَيْكُمْ حِينَ شَاءَ»^(۴) يعنې يقيناً الله ﷻ ستاسو ارواگانې (روحونه) هغه وخت قبض کوي چې اراده يې وشي او بېرته يې په تاسو باندې درتاووي چې په کوم وخت کښې يې اراده وشي.

درېم: نبي کریم ﷺ مونږ ته يوه بله دعاء هم رابښودلې ده چې بايد د ویده کېدلو په وخت کښې يې ووايو هغه دا: «بِاسْمِكَ رَبِّ وَضَعْتَ جَنِّي وَبِكَ أَرْفَعُهُ إِنْ أَمْسَكَتَ نَفْسِي فَأَغْفِرْ لَهَا وَإِنْ أَرْسَلْتَهَا فَأَحْفَظْهَا بِمَا تَحْفَظُ بِهِ عِبَادَكَ الصَّالِحِينَ»^(۵) يعنې ای زما ربه! ستا په نامه مې خپل اړخ کېښود (ولگاوه) او ستا په کومک يې پورته کوم، که چرته زما روح د خپل اقدس ذات سره ټينگ کړې (او راخوشې يې نه کړي چې ورباندې راوښ شم) نو ته ورته مغفرت وکړې او که چرته يې راخوشې کړې نو ته يې (د جنايتونو څخه) په هغه شي سره وساتي په کوم سره چې ته خپل صالح بندگان ساتې.

يو نحوي تحليل

۲- په ﴿أُولَٰئِكَ كَانُوا لَآ يَمْلِكُونَ شَيْئًا وَلَا يَعْقِلُونَ﴾ کښې مفسرينو کرامو متعدد تحليلونه کړي دي^(۶)، خو کوم تحليل چې مونږ ته لنډ او بهتر برېښېدلی دی هغه دا دی چې د^(۷) توري د

(۱) البحر المحيط ج ۹ ص ۲۰۷: تفسير القرطبي ج ۱۵ ص ۲۶۱

(۲) الباب في علوم الكتاب ج ۱۶ ص ۵۲۰

(۳) صحيح البخاري ج ۲ ص ۱۱۰۰

(۴) صحيح البخاري ج ۱ ص ۸۳

(۵) صحيح البخاري ج ۲ ص ۱۱۰: صحيح مسلم ج ۲ ص ۳۴۹: جامع الترمذي ج ۲ ص ۱۷۷

(۶) تفسير امي السعدي ج ۷ ص ۲۵۷: تفسير البغوي ج ۴ ص ۸۱: تفسير الكشاف ج ۴ ص ۱۲۱: المحرر الوجيز ج ۱۴ ص ۸۹

انکاري استفهام دپاره دی چې مدخول یې مقدر دی او وړاندېنۍ جمله ورباندې دلالت کوي خو مونږ ترې په "أَتُخَذُونَ الْأَوْتَانِ مِنْ دُونِ اللَّهِ شُفَعَاءَ" سره تعبیر کوو.

نو حاصل یې داسې راخېږي چې: ای مشرکانو! ایا تاسو خپل بوتان د الله ﷻ څخه په غیر د شفاعت کوونکو په حیث نیسئ! اگر که هغوی نه د څه شي واکداري لري او نه د عقل درلودونکي دي چې کار ترې واخلي؟!

﴿وَإِذَا ذُكِرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ وَإِذَا ذُكِرَ الَّذِينَ مِنْ دُونِهِ إِذَا هُمْ يَسْتَبْشِرُونَ ﴿٤٥﴾ قُلِ اللَّهُمَّ فَاطِرَ السَّمَوَاتِ وَالْأَرْضِ عَلِيمَ الْغَيْبِ وَالشَّهَادَةِ أَنْتَ تَحْكُمُ بَيْنَ عِبَادِكَ فِي مَا كَانُوا فِيهِ يَخْتَلِفُونَ ﴿٤٦﴾ وَلَوْ أَنَّ لِلَّذِينَ ظَلَمُوا مَا فِي الْأَرْضِ جَمِيعًا وَمِثْلَهُ مَعَهُ لَافْتَدَوْا بِهِ مِنْ سُوءِ الْعَذَابِ يَوْمَ الْقِيَمَةِ ﴿٤٧﴾ وَبَدَا لَهُمْ مِنَ اللَّهِ مَا لَمْ يَكُونُوا يَحْتَسِبُونَ ﴿٤٨﴾ وَبَدَا لَهُمْ سَيِّئَاتُ مَا كَسَبُوا وَحَاقَ بِهِمْ مَا كَانُوا بِهِ يَسْتَهْزِءُونَ ﴿٤٩﴾﴾

[۴۵] او په هغه وخت کښې چې الله ﷻ (بې د بوتانو څخه) یوازې یاد کړی شي نو د هغو کسانو زړونه نفرت (او کرکه) کوي کوم چې په وروستنۍ ورځې سره ایمان نه راوړي. او کله چې هغه بوتان یاد کړی شي چې (دوی یې) د الله ﷻ څخه په غیر (عبادت کوي) نو ناڅاپه دوی خوښېږي (چې خوښي او خوشالي یې د ورايه په خبرو کښې څرگندېږي).

[۴۶] (ای پیغمبره!) ووايه چې: ای الله! د اسمانو او ځمکو پیدا کوونکيه!، ای د پتو او ښکاره وو عالمه! (بل څوک نه، بلکې یوازې همدا) ته د خپلو بندگانو په منځو کښې د هغو (مسائلو) په هکله حکم (او فیصله) کوې په کومو کښې چې دوی دي چې په مستمره توګه پکښې اختلاف کوي (نو زما او د مشرکانو فیصله ستا په اختیار کښې ده).

[۴۷] او که چرته (بالفرض د قیامت په ورځ) هغو کسانو ته چې ظلم (او کفر) یې اختیار کړی دی هغه ټول شيان (ملکیت) شي کوم چې په ځمکه کښې موجود دي او د هغو مثل هم ورسره (د دوی په ملکیت کښې یو ځای) شي، نو دا (ټول) به د قیامت په ورځ د بد عذاب څخه فديې کړي (ترڅو ترې نجات ومومي).

او (په دې باندې علاوه) همدغو (ظالمانو) ته به د الله ﷻ د پلوه هغه څه ورڅرګند شي کوم چې دوی (په دنیا کښې) نه وه چې گومان یې کاوه.

[۴۸] او هم به کفارو ته د خپلو هغو کړو وړو بدې ورڅرګندې شي کوم چې دوی کسب کړي دي، او هم به ترې هغه شی (د عذاب په حیث) راچاپېر شي کوم چې دوی (په دنیا کښې) وه چې په

مستمرة توگه به یې ورباندې خندنۍ کولې (او ملنډې به یې ورباندې وهلې).

ارتباط او د مطلب خلاصه

په وړاندېنيو ایتونو کېنې د مشرکانو یوه جهالت ته اشاره شوې وه چې د بې عقله جماداتو (بوتانو) څخه د شفاعت کولو تمه لري، او په دې ایتونو کېنې د یو پلوه د هغوی یو بل جهالت ته اشاره کېږي چې د الله ﷻ د نامه څخه نفرت کوي او د بله پلوه نبي کریم ﷺ ته پکېنې په ذکر و شوو جهالتونو باندې تسلی او ډاډینې توصیه شوې ده چې حاصل یې داسې راڅېږي:

ای پیغمبره! په خپل اُمت باندې د مشرکانو د یو بل جهالت بیان هم قرائت کړه هغه دا چې:

۱- کله چې یوازې الله ﷻ یاد کړی شي چې هر څه د همدې ﷻ په اختیار کېنې دي او هیڅوک یې په کارونو کېنې مداخله نه شي کولی، نو د هغو کسانو زړونه په نفرت کېنې واقع کېږي او کرکه ترې کوي کوم چې په وروستنۍ ورځ (قیامت) باندې عقیده نه خپلوي او ورباندې کافر پاتې دی.

او که د الله ﷻ څخه په غیر د هغو بوتانو نومونه یاد کړی شي کوم چې مشرکان یې عبادت کوي نو ناڅاپه ورباندې خوشالېږي، حتی خوشالۍ یې په خبرو کېنې د ورايه ښکاري.

۲- نو ای پیغمبره! د دغو جهالتونو په لېدلو او اورېدلو سره خپله حوصله مه خرابوه او د ډاډینې (اطمنان) حاصلولو دپاره الله ﷻ ته رجوع کوه او وایه چې:

الف: ای الله! چې ته د اسمانونو او ځمکو د نشت څخه پیدا کوونکی یې، او هر څه ستا په واک او اختیار کېنې دي.

ب: ای الله! چې ته د پټو او ښکاره وو په حال باندې پوه یې، ستا علم ته پټ او ښکاره یو نسبت لري، زما زړه هم درته معلوم دی چې څومره غمژن یم او د مشرکانو جهالتونه هم درته څرگند دي چې څومره ورباندې کلک دي.

ج: ای الله! چې ته د ذکر و شوو عالي صفاتو درلودونکی یې، نو ته د خپلو بندگانو ترمنځ په هغه شي کېنې فیصله وکړه په کوم کېنې چې دوی اختلاف کوي.

یا په بل عبارت: زما او د مشرکانو اختلاف ته پخپله فیصله کړه او حق د حق په صفت او باطل د باطل په صفت څرگند کړه چې هر چا ته معلوم شي.

۳- ای پیغمبره! ته خپله حوصله لوړه وساته، د فیصلې ورځ در روانه ده چې همغه فیصله به پکېنې صورت ونيسي چې ته یې غوښتونکی یې، په دغې ورځ کېنې به د مشرکانو حال داسې دی چې:

الف: که بالفرض د قیامت په ورځ دوی ته (چې په خپلو ځانونو باندې یې د کفر او شرک په غوره کولو سره ظلم کړی دی) هغه شیان ټول د ملکیت په حیث وی کوم چې په ځمکه کېنې موجودیت لري، او د دغو شیانو مثل هم ورسره ضمیمه وی، چې ټول یې په اختیار کېنې وی، او بالفرض بیا د ذکر و شوو ظالمانو څخه وغوښتل شي چې د دغې ورځې د سخت عذاب څخه د نجات دپاره خپل ټول ملکیت فدیہ کړي. نو مشرکان به هر ورو دغه کار وکړي، خو افسوس چې هلته به هغوی نه ملکیت ولري، نه به ترې د فدیې ورکولو غوښتنه وکړي شي او بالاخره نه به هلته فدیہ قبلېږي.

ب: په دغې ورځ کښې به مشرکانو (کفارو) ته د الله ﷻ دپاره هغه څه ورڅرگند شي په کوم چې دوی دنیا کښې گومان نه کاوه. یا په بل عبارت: نن ورځ د هغوی گومان نه دی چې بوتان او باطل معبودان به یې د شفاعت کولو څخه عاجز او ناتوانه وي خو هلته به ورڅرگند شي او په خپلو سترگو به یې وگوري چې هیڅ شی یې د لاسه پوره نه دی.

ج: په دغې ورځ کښې به هغوی ته د خپلو کړو وړو بدې ورڅرگندې شي او پوه به شي چې بالکل په غلطه لاره باندې روان وه.

د: بالاخره هلته به ورباندې هغه عذابونه احاطه وکړي او ترې راچاپېر به شي کوم چې هغوی ورباندې نن ورځ ملنډې وهي او ورته دروغ برېښي.

توضیحات

۱- په ﴿وَإِذَا ذُكِّرَ اللَّهُ وَحْدَهُ اشْمَأَزَّتْ﴾ کښې د ﴿اشْمَأَزَّتْ﴾ کلمه د "اشمئزاز" لکه "اقبغرار" څخه اشتقاقه شوې ده، "اشمئزاز" د نفرت او تکبر معنی ورکوي^(۱). یعنې کله چې الله ﷻ په وحدانیت سره یاد شي، چې هیڅ شریک نه لري او هرڅه یې په اختیار کښې دي، نو مشرکان د همدغې خبرې څخه نفرت او کرکه کوي، او د قبول څخه یې په تکبر کښې واقع کېږي. خو بالمقابل کله چې بوتان په دروغینو صفاتو سره وستایل شي چې شفاعت کوونکي دی نو هغوی ورباندې خوشالېږي او د همدغې دروغینې خبرې قائل ته آفرین وايي.

همدې مضمون ته په بل ایت کښې اشاره شوې ده چې: ﴿وَإِذَا ذُكِّرَتْ رَبُّكَ فِي الْقُرْآنِ وَحْدَهُ وَلَوْ عَلَىٰ أَذْبَرِهِمْ نُفُورًا﴾ [الإسراء: ۴۶] یعنې ای پیغمبره! کله چې ته خپل رب ﷻ په قرآن کریم کښې په وحدانیت سره یاد کړي، نو مشرکان د نفرت (کرکې) د کبله په خپلو پوندو باندې بېرته تاوېږي.

یادونه

۲- د ﴿وَلَوْ أَنَّ لِلَّذِينَ ظَلَمُوا مَا فِي الْأَرْضِ﴾ الآية- په مضمون باندې یو بل ایت هم وړاندې په [المائدة: ۳۶] ایت کښې تېر شوی دی او مونږ د الله ﷻ په توفیق په یوه حدیث شریف سره تفسیر کړی دی، هیله ده چې هلته یو ځل مراجعه وکړی شي.

﴿فَإِذَا مَسَّ الْإِنْسَانَ ضُرٌّ دَعَانَا ثُمَّ إِذَا خَوَّلْنَاهُ نِعْمَةً مِنَّا قَالَ إِنَّمَا أُوتِيتُهُ عَلَىٰ عِلْمٍ بَلْ هِيَ فِتْنَةٌ وَلَئِنْ أَكْثَرَهُمْ لَا يَعْلَمُونَ﴾ ﴿قَدْ قَالُوا الَّذِينَ مِن قَبْلِهِمْ فَمَا أَغْنَىٰ عَنْهُمْ مَا كَانُوا يَكْسِبُونَ﴾ ﴿فَأَصَابَهُمْ سَيِّئَاتُ مَا كَسَبُوا وَالَّذِينَ ظَلَمُوا مِن هَؤُلَاءِ سَيُصِيبُهُمْ سَيِّئَاتُ مَا كَسَبُوا وَمَا هُمْ بِمُعْجِزِينَ﴾ ﴿أَوَلَمْ يَعْلَمُوا أَنَّ اللَّهَ يَبْسُطُ الرِّزْقَ

لِمَنْ يَشَاءُ وَيَقْدِرُ إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ ﴿٥٠﴾

[۴۹] نو کله چې انسان ته څه ډول ضرر ورسېږي (د خپل طبیعت په مقتضی فقط) مونږ بلي (چې د ضرر مخ ترې واړوو)، بیا چې کله ورته مونږ د خپله جانبه (وړیا) څه نعمت ورکړو نو وایي چې: یقیناً دا (نعمت) ماته د پوهې (او لیاقت) په بنیاد راکړی شوی دی (یا دا چې الله ﷻ ته زما فضیلت معلوم دی).

(دغسې نه ده لکه چې نوموړی خیال کوي) بلکې (د) نعمت (ورکړه یو) امتحان (او ازموینه) دی مگر اکثره خلک نه پوهېږي (چې د اعزاز گومان ورباندې کوي).

[۵۰] یقیناً همدا خبره هغو کسانو هم ویلې (کړې) ده، کوم چې د دوی څخه وړاندې تېر شوي دي (او د عذاب سره مخامخ شوي دي) نو هغه شي ترې (د عذاب) مخه وانه ږوله کوم چې دوی وه چې په مهارت سره به یې کسب کول (او راغونډول).

[۵۱] نو دوی ته د هغو بدیو (سزا) ورسېده کومې چې دوی کسب کړې وې (او مرتکب شوي یې وه)، او د دغو (د دې زمانې د کفارو) څخه هغه کسان چې دي کومو چې ظلم (کفر) غوره کړي دي، دوی ته به هم د هغو بدیو (سزا) ورسېږي کومې چې دوی کسب کړي دي، او دوی (هم د هغوی غوندې د الله ﷻ) عاجز گرځوونکي نه دي (چې ورباندې زورور شي او د ارادې مخه یې بنده کړي).

[۵۲] او ایا (ذکر شوي) انسانان نه پوهېږي چې: یقیناً الله ﷻ هغه چا ته روزي پراخوي (ډېر نعمتونه ورکوي) کوم ته یې چې اراده وشي او (هغه چا ته یې) تنگوي (کوم ته یې چې اراده وشي) پراخول او تنگول د اعزاز او توهین نښه نه ده.

(ای پیغمبره! یقیناً په دې (ذکر شوي بیان او یا د روزۍ په ورکړه) کښې د داسې قوم دپاره (د) الله ﷻ د کامل قدرت) زبنت ډېر دلایل نغښتي دي کوم چې په الله ﷻ باندې ایمان راوړي (او په کامل علم او کامل قدرت یې عقیده لري).

ارتباط او د مطلب خلاصه

د مشرکانو د هغه جهالت په تعقیب کوم ته چې په وړاندېنيو ایتونو کښې اشاره شوې وه، په دې ایتونو کښې د هغوی یوه بل جهالت ته اشاره کېږي چې حاصل یې داسې راخېږي: ای پیغمبره! خپل امت ته د کفارو یو بل خوی او خصلت ذکر کړه هغه دا چې:

۱- کله چې کافر انسان ته څه ضرر او سختي ورسېږي نو سمدستي یوازې مونږ بلي او خپل باطل معبودان هېروي، د همدغه حال سره په بهر یو کښې سواره کفار ډېر ځله مخ کېږي.

دغه کافر انسان یا کفار انسانان خو نور څوک نه دي بلکې همغه خلک دي چې کله ورته زمونږ نوم (الله ﷻ) یاد کړی شي نو نفرت ترې کوي، او چې د باطلو معبودانو ذکر وشي نو ورته خوشالېږي.

۲- بیا چې کله مونږ د ذکر شوي کافر بنیاد څخه د ضرر مخه ونیسو او د خپله جانبه ورته نعمت ورکړو (خوشالي ورباندې وروږلو) نو سمدستي مونږ هېروي او د نعمت ورکړه علم ته نسبتوي،

توضیحات

- جی زده دغه نعمت لیاقت لوم او زما د مهارت او پوهی د گیله عاتق راگهړی شوی دی.
- ۳- دغسې نه ده لکه جی ذکر شوی کافر انسان گومان کوي حکمی د نعمت ورکړه یو امتحان دی او د نعمت زوال بل امتحان دی. مگر اکثره خلک نه پوهیږي جی د نعمت ورکړه ورته د الله په نوره اعزاز پوهی او زوال یې ورته توهین څرگندیږي.
- ۴- ای پیغمبره! ذکره شوی خبره پخوانیو کفارو هم کړې وه، جی مونږ ته د نعمتونو راگهړه رښتیا به لیاقت او د الله په علم صورت نیولی دی او رښتیا د کړو وړو څخه الله پوره راضي دی ځکه یې راباندې د نعمتونو باران راوړولی دی.
- خو د دغسې خبرې سره سره الله پوره باندي عذاب ورکول کړ نو هغو مالونو تری د عذاب وانه بډله کوم جی دوی راغونډ کړي او کسب کړي وه.
- یا به بل عسارت که د نعمتونو ورکړه د الهي اعزاز ښه وي، لکه جی دوی خیال کولو نو دوی به د عذاب سره نه وی مخامخ شوي.
- ۵- لښه دا جی پخوانیو کفارو ته د خپلو هغو گناهونو سرا ورښه کوم جی هغوی کسب کړي وه او په شرمونکي عذاب باندې اخته کړی شوه.
- ۶- نو ای پیغمبره! د دغو کفارو څخه به هم جی ته ورته د پیغمبر به جیت استولی شوی یې. هغو کسانو ته د خپلو جانتونو او کسبانو سرا هر ورو ورسېږي کومو جی به خپلو خاوندو باندې ظلم کړی دی او به کفر باندې علاوه د ذکرې شوي ناشکره خبرې قائلین هم دي. او دا ځکه جی لکه څنگه جی پخواني کفار په الله پوره باندي زور ورته گرځېده او د عذاب یې خاوند به جی ته کړی شوه همدارنگه د دې زمانې کفار هم توان نه لري جی الله پوره عاجز کړي او د قدرت مخه یې ونیسي د عذاب یې خاوند به جی کړي، نو ډیر ژر به د خپلي کفرې وینا مړه وځکي.
- ۷- ای پیغمبره! کفار نه پوهیږي جی د نعمتونو ورکړه د الله پوره باندي د اعزاز ښه نه ده او د نعمتونو زوال په توهین باندې دلالت نه کوي؟
- بلکې الله پوره خپله خونه د ارزاقو ویش کوي، نو د خپلي ارادې په مطابق یې په چا پراخوي او په چا یې تنگوي، او په دواړو صورتونو کښې یې امتحان او آزمېښت د نظر لاندې دي.
- ۸- ای پیغمبره! په ذکر شوي بیان کښې د داسې قوم دپاره د عبرت ډېر لوی درسونه دي کوم جی د الله پوره کامل قدرت عقیده لري او ایمان یې ورباندې راوړی دی.

توضیحات

- ۱- که څوک وايي جی: به د اِنَّمَا اُولَئِکَ عَلَیْکُمْ کُتِبَ دغه ضمیر مذکر دی او د «بَعْدَهُ» کلمې نه راجع دی جی موشه ده. نو دغه حکمت په بنیاد «ها» نازل نه کړی شو؟
- مونږ وايو چې دغې ارجاع د معنی په لحاظ صورت نیولی دی، جی مونږ ترې په ښکته یې انعم

سره تعبیر کوو. یعنی: کله چې مونږ ناشکره انسان ته د خپلو نعمتونو څخه لږ څه ورکړو هم خپل ځان ته یې نسبتوي او مونږ هېروي.

دوه ډوله تفسیر

۲- د ﴿ إِنَّمَا أُوتِيتُهُ عَلَىٰ عِلْمٍ ﴾ جملې ته ورته جمله الله ﷻ په [القصص: ۷۸] ایت کې د قارون د خولې څخه راځکایته کړې ده، چې مونږ هلته د الله ﷻ په توفیق په دوه ډوله تفسیره کړې ده، نو په کار دي چې هغه دواړه تفسیرونه دلته هم په نظر کې ونیولی شي هغه دا چې:

الف: د ﴿ عِلْمٍ ﴾ څخه د الله ﷻ علم مراد دی، یعنی کوم مال چې ماته راګرې شوی دی هغه د الله ﷻ په علم سره راګرې شوی دی چې زه یې لیاقت لرم او زه ورته معزز یم.

ب: د ﴿ عِلْمٍ ﴾ څخه د مالدارۍ علم مطلب دی، یعنی زما مال او ثروت د هغې پوهې او مهارت په بنیاد صورت نیولی دی د کوم چې زه درلودونکی یم چې په راغونډولو باندې یې ډېر ښه پوهېږم. نو هیله ده چې د تفصیل دپاره هلته مراجعه وکړی چې بیا تفصیلولو ته یې اړتیا نه گورو، یوازې همدومره لیکو چې:

په ذکر شوو دواړو تفسیرونو کې مونږ ته دوهم تفسیر په زړه پوری او بهتر برېښي ځکه چې په بل ایت کې ورباندې صراحت شوی دی چې: ﴿ فَلَمَّا جَاءَتْهُمْ رُسُلُهُم بِالْبَيِّنَاتِ فَرِحُوا بِمَا عِنْدَهُمْ مِنَ الْعِلْمِ ﴾ [المؤمن: ۸۳] یعنی نو کله چې پخوانیو کفارو ته د هغوی پیغمبران په معجزاتو (او دلایلو) سره ورغله نو هغوی په هغه شي باندې خوشاله شوه کوم چې د هغوی په نزد موجود وه چې د مادي علومو څخه عبارت وه (او د پیغمبرانو علومو ته یې شا کړه بلکې ملنډې یې ورباندې خپلې کړې).

سوال جواب

۳- که څوک وایي چې: په ﴿ قَدْ قَالُوا الَّذِينَ مِنْ قَبْلِهِمْ ﴾ کې د "ها" ضمیر څه شي ته راجع دی؟ مونږ وایو چې: دغه ضمیر د "جُمْلَةٍ" یا "كَلِمَةٍ" په تاویل سره د ﴿ إِنَّمَا أُوتِيتُهُ عَلَىٰ عِلْمٍ ﴾ کلام ته راجع دی^(۱). دا د یو پلوه، او د بله پلوه د ﴿ الَّذِينَ مِنْ قَبْلِهِمْ ﴾ د کلماتو څخه څرګندېږي چې ذکر شوي جمله یوازې قارون نه وه بېلې بلکې ډېرو کفارو ورباندې خولې نیورولې وې، خو په قرآن کریم کې یوازې د "قارون" په نامه صراحت شوی دی او نورو ته دلته په ﴿ الَّذِينَ ﴾ کلمې سره اشاره شوې ده.

﴿ قُلْ يٰۤاَعْبَادِيَ الَّذِينَ اَسْرَفُوا عَلَىٰ اَنْفُسِهِمْ لَا تَقْنَطُوا مِنْ رَحْمَةِ اللّٰهِ اِنَّ اللّٰهَ يَغْفِرُ الذُّنُوبَ جَمِيعًا اِنَّهٗ هُوَ الْغَفُورُ الرَّحِيْمُ ﴿٢٠٦﴾ وَاَنِيبُوا اِلٰی رَبِّكُمْ وَاَسْلِمُوْا لَهُ مِنْ قَبْلِ اَنْ يَّاتِيَكُمْ الْعَذَابُ ثُمَّ لَا تُنصَرُوْنَ ﴿٢٠٧﴾ وَاتَّبِعُوا اَحْسَنَ مَا اُنْزِلَ اِلَيْكُمْ مِنْ رَبِّكُمْ مِنْ قَبْلِ اَنْ

(۱) تفسیر القرطبي ج ۱۵ ص ۲۶۶: تفسیر ابی السعود ج ۷ ص ۲۵۹

يَا أَيُّهَا الَّذِينَ آمَنُوا أَلَا تَتَذَكَّرُونَ ﴿٥٣﴾ أَنْ تَقُولَ نَفْسٌ يَحْسَرُنِي عَلَى مَا قَرَّطْتُ فِي جَنْبِ اللَّهِ وَإِنْ كُنْتُ لَمِنَ السَّخِرِينَ ﴿٥٤﴾ أَوْ تَقُولَ لَوْ أَنَّ اللَّهَ هَدَانِي لَكُنْتُ مِنَ الْمُتَّقِينَ ﴿٥٥﴾ أَوْ تَقُولَ حِينَ تَرَى الْعَذَابَ لَوْ أَنَّ لِي كَرَّةً فَأَكُونَ مِنَ الْمُحْسِنِينَ ﴿٥٦﴾ بَلَى قَدْ جَاءَ تِلْكَ آيَاتِي فَكَذَّبْتَ بِهَا وَاسْتَكْبَرْتَ وَكُنْتَ مِنَ الْكَافِرِينَ ﴿٥٧﴾

[۵۳] (ای پیغمبر! زما د پلوه) ووايه چې: ای زما هغو بندگانو کومو چې په خپلو خانونو باندې (په گناهونو کېږي) د اندازې څخه تېری کړی دی! تاسو د الله ﷻ د لوی رحمت څخه مه ناامیده کېږئ (او دا ځکه چې) یقیناً الله ﷻ ټول گناهونه بښي (چې د کفر په حال کې یې صورت نیولی وی او بیا په ایمان سره مشرف شي)، بې شکه الله ﷻ همدې ډېر بښونکی (او) ډېر مهربان دی (نو) باید چې تاسو د ناامیدۍ د کبله په کفر کې پاتې نه شئ.

[۵۴] او تاسو خپل رب ﷻ ته (په توبې سره) رجوع وکړئ او د هغه څخه وړاندې ورته غاړې کېږدئ چې تاسو ته عذاب درشي (چې) بیا به درسره کومک ونه کړی شي.

[۵۵] تاسو د هغو ډېرو ښایسته وو احکامو پيروي وکړئ کوم چې تاسو ته د خپل رب ﷻ د پلوه درنازل کړی شوی دی، (البته) د هغه څخه وړاندې چې تاسو ته ناڅاپه په داسې حال کې عذاب درشي چې تاسو ورباندې شعور نه لرئ (او بالکل مو ورته فکر هم نه وي).

[۵۶] (د هغه څخه وړاندې د ما انزل الله پيروي وکړئ) چې ځینې نفسونه (کافران) ووايي چې: ای زما حسرت! (البته) په هغه تقصیر باندې چې ما د الله ﷻ په طرف (حق) کې کړی دی، او (دا ځکه چې) یقیناً زه (په دنیا کې) د ما انزل الله په هکله د ملنډو وهونکو د ډلې څخه وم.

[۵۷] یا ځینې نفسونه ووايي چې: که چرته یقیناً ماته الله ﷻ هدايت کړی وی (ما انزل الله یې را استولي وی) نو هرو مرو به زه د متقیانو د ډلې څخه ګرځېدلی وی.

[۵۸] یا ځینې نفسونه په هغه وخت کې ووايي کله چې عذاب وګوري چې: کاش چې ماته یقیناً بېرته (دنیا ته) ګرځېدل وی، نو زه به د ښکو کارانو څخه جوړ شوی وی.

[۵۹] دغسې نه ده (لکه چې ته خیال کوې) یقیناً تاته زما ایتونه درغلي وه خو تا ورته د دروغو نسبت وکړ او (د قبول څخه) دې تکبر وکړ او ته (وړباندې) د کافرانو د ډلې څخه ګرځېدلی وې.

ارتباط او شان نزول

په دې ایتونو کې هغه پوښتنه جوابه شوې ده کومه چې د وړاندېنيو ایتونو څخه د مشرکانو اذهانو ته ورپورته شوې وه هغه دا چې کله د جنایتونو په ارتکاب باندې سزا ورکول حتمي کار دی نو مونږ ته به ایمان راوړل څه ګټه ورسوي؟ ایا مونږ ته به د عذاب څخه نجات راکړي؟ مونږ خو د ډول ډول جنایتونو مرتکب شوي یاستو.

اما د دې ایتونو د شان نزول په هکله متعدد صورتونه روایت شوي دي^(۱)، چې ان شاء الله ﷻ په توضیحاتو کښې به ورباندې رڼا واچوله شي، خو مونږ دلته د لاندې یوه روایت په خلاصه باندې اکتفاء کوو:

عبد الله بن عباس رضی الله عنهما (رئيس المفسرين) وايي چې: یوه ورځې نبي کریم ﷺ ته د مشرکانو یوه ډله ورغله او ورته یې وویلې چې: ته چې څه وایې هغه ډېر ښه دي او کوم دین ته چې ته دعوت چلوي هغه ډېر ښه دین دی، خو ای کاش چې مونږ ته خبر راکړئ چې: «أَنْ لِمَا عَمَلْنَا كَفَّارَةً»^(۲) یقیناً د هغو جنایتونو دپاره کفاره شته کوم چې مونږ کړي دي او مونږ یې مرتکب شوي یاستو؟ نو الله ﷻ د [الفرقان: ۷۰] ایت او هم دغه ایت چې بحث پکښې روان دی نازل کړه، نو حاصل یې داسې راخېږي:

د مطلب خلاصه

ای پیغمبره! زما د پلوه زما بندگانو ته ابلاغ کړه او ورته ووايه چې:

۱- ای زما هغو بندگانو! کومو چې په خپلو ځانونو باندې د حده تجاوز کړی دی او کفر یې غوره کړی دی، تاسو د الله ﷻ د رحمت څخه ناامیدي مه کوئ چې که ایمان راوړئ نو پخوانۍ گناوې به درته ونه بښلې شي او ورباندې به معذب کړی شي، او دا ځکه چې: الف: یقیناً الله ﷻ ستاسو د ایمان راوړلو په صورت کښې د پخواني کفر په شمول پخواني ټول گناهونه بښي، لکه چې د موره تازه تولد شوی یاست.

ب: یقیناً الله ﷻ همدې ﷻ ډېر ښونکی او ډېر مهربان دی چې د گناهونو په مغفرت باندې علاوه د ښکیو توفیق ورکونکی هم دی.

۲- ای زما مسرفانو بندگانو! تاسو خپل رب ﷻ ته رجوع وکړئ او د غیر الله د عبادت څخه راوگرځئ او خاص همده ﷻ ته په اخلاص سره د هغې ورځې څخه پخوا غاړه ایښودونکي جوړ شئ چې تاسو ته دنیاوي عذاب درشي او بیا د هیڅ طرف څخه ستاسو سره کومک او نصرت صورت ونه شي نیولی او نه به څوک نجات درکړی شي.

۳- ای زما مسرفانو بندگانو! تاسو د کفریاتو د پیروي څخه لاس واخلئ او د هغه ډېر ښایسته قرآني احکامو پیروي وکړئ کوم چې تاسو ته د بل چا د پلوه نه بلکې د خپل رب ﷻ د پلوه درنازل کړی شوي دي او ستاسو د دنیا او آخرت ښېگڼې پکښې نغښتې دي.

البتہ د هغې ورځې څخه وړاندې ذکره شوې پیروي خپله کړئ چې تاسو ته اخروي عذاب درشي او د قیامت د قیام شپېلۍ په ناڅاپي توګه پوکړی شي حال دا چې تاسو ورباندې شعور ونه لرئ او ورباندې خبر نه اوسئ:

۴- ای زما بندگانو! تاسو زما ذکر شوي ارشادات وړاندې د هغه په عمل کښې پیاده کړئ چې:

(۱) تفسیر البغوي ج ۴ ص ۸۳ اسباب النزول للواحدي ص ۲۴۸: تفسیر المرائي ج ۲۴ ص ۲۲

(۲) صحيح البخاري ج ۲ ص ۷۱۱: صحيح مسلم ج ۱ ص ۷۶

الف: ځینې نصوص به خپل حسرت او ندامت نه اواز وکړي چې راشه همدې دې وخت دې ځکه چې ما د الله ﷻ په طرف کسې قصور کړی دی چې د ده ﷻ احکام مې په عمل کسې نه دي پوره کړي او په مې پورې سره مې د یو لاندې کړې دي. او همدارنگه یقیناً زه د الله ﷻ په احکامو باندې د مسخره کولو ځکه وم. ماته د مرګ څخه وروسته بیا راتلونکې کیدل دروغ او تورګې ښکارېدلې.

ب: یا به ځینې کسان هڅه به انوس سره وړایې چې که ماته الله ﷻ هدایت کړی وی او د خپل پیغمبر په لاس مې شریعت رالېږي وی نو ضرور به نن ورځ زه د منتقیانو د ډلې څخه ګرځېدلی وی زه ځکه ګرځېدلی شوم چې ماته هدایت نه و راخلې.

ج: یا به ځینې کسان او ځینې نصوص به هغه وخت کسې وړایې کله چې د دوزخ عذاب وګوري اې کاش چې نن ورځ زه سرته دنیا نه د دوهم ځل دپاره وروستون شوی وی. که دغه کار حسرت نیولی وی نو زه به ضرور د نیکو کړانو د ډلې څخه ګرځېدلی وی او د خپلو پخوانیو کفریانو څخه به مې خپل ځان بچ ساتلی وی.

د: اې پیغمبر! دغو کسانو ته به د قیامت په ورځ به جواب کسې وویلی شي چې دغسې نه ده لکه چې تاسو خپل کونې، ملکې تاسو ته زما البونه درعلي وه خو تاسو ورته د دروغو نسبت وکړ او ملتوي مو وړاندې بیلې کړې او هم ورسې د کفرانو او منکرانو د ډلې څخه وګرځېدلی. نو نن ورځ ستاسو حسرت مې وڅخه دی او د هدایت انکار ورته څه گټه نه شي رسولی او بالاخره بیرته دنیا ته هم نه شي تاوېدلی. که بالفرض تاسو بیرته ورتلو کړی شی نو بیا به خپل پخواني تکذیب ته د دوهم ځل دپاره ورواړې.

توضیحات

۱- په ﴿قُلْ يُعَذِّبُ الَّذِينَ أُتْرَفُوا﴾ الآية کسې ځینو مفسرینو کړامو د "عذاب" کلمه په مؤمنانو سره معنی کړې ده. یعنې اې زما هغو مؤمنو بندګانو کومو چې د گناهونو په ارتکاب سره به خپلو ځانونو باندې د شرعي حد څخه تجاوز کړی دی تاسو د الله ﷻ د رحمت څخه مه ناامیده کېږئ. دغه تفسیر په لاندې پوښتنو او جوابونو کسې واضحې کېږي:

الف: که څوک وایي چې په ﴿يَغْفِرُ الذُّنُوبَ جَمِيعًا﴾ کسې د "ذُنُوب" کلمه خو کفر ته هم شامله ده نو ایا مؤمنانو ته کفر او شرک هم ښلی کېږي؟ دا د یو پلوه، او د بله پلوه بله پوښتنه دا ده چې ایا په ذکر شوي تفسیر سره د آیت شریف څخه نه څرګندېږي چې هلې ژر شي گناهونه وکړي؟ مونږ وایو چې دغه دواړه پوښتنې الله ﷻ په بل آیت کسې په ډېر صراحت سره جوابي کړې دي چې ﴿إِنَّ اللَّهَ لَا يَغْفِرُ أَنْ يُشْرَكَ بِهِ. وَيَغْفِرُ مَا دُونِ ذَلِكَ لِمَنْ يَشَاءُ﴾ [النساء: ۴۸] یعنې یقیناً الله ﷻ

(۱) تفسیر العراني ج ۲۴ ص ۲۲؛ الفاتح فی علوم الکتاب ج ۱۹ ص ۵۲۸؛ روح المعاني ج ۲۴ ص ۱۲؛ تفسیر البغوي ج ۷ ص ۱۵۹

دا نه بنی چې شرک او کفر ورپورې وتپلی شي او د کفر او شرک څخه په غیر نور گناهونه د هغه چا دپاره بنی کوم ته یې چې اراده وشي.

نو په ایت شریف کښې مطلب دا دی چې ناامیده کېږئ مه، نه دا چې هرومرو به درته گناهونه بښلي کېږي هلې ژر شي گناهونه وکړئ.

ب: که څوک وایي چې: ایا د هغه عاصي مؤمن په هکله د گناه مغفرت په الله ﷻ باندې واجب نه دی کوم چې د گناهونو څخه توبه تائب جوړ شي؟

مونږ وایو چې: په الله ﷻ باندې د هیڅ طرفه څه شی واجب او ضرور نه شي گرځېدلی^(۱)، هو! دا بېله خبره ده چې په خپل اقدس ذات باندې یې پخپله ضرور کړي.

لنډه دا چې توبه د الله ﷻ خوښه ده او قبول یې د ده ﷻ د ارادې څخه وتلی نه دی، په همدې ارتباط ځینو مفسرینو کرامو ډېر احادیث راغونډ کړي دي چې د توبې په قبول باندې دلالت کوي^(۲).

۲- خو اکثره مفسرین کرام د "عیناد" کلمه په دې مقام کښې په عامه معنی سره تفسیروي چې کافر او مؤمن دواړو ته د قیامت تر ورځې پورې شمولیت لري^(۳).

تبصره

۳- الله ﷻ ډېر ښه پوهېږي، زمونږ په نظر که څه هم په اشاره النص سره د "عینادي" کلمه مؤمنانو ته شامله برېښي مگر په عبارة النص سره یې په دې مقام کښې په کفارو او مشرکانو پورې اختصاص لري. د ښه وضاحت دپاره لاندې نکات ولولئ:

الف: سباق او سیاق (وړاندې او بېرته) ایتونه د کفارو په هکله نازل شوي دي نو ظاهره دا ده چې په ذکر و شوو ایتونو کښې به هم همدوی ته اشاره وي او په منځکښې به مؤمنان نه وي مطرح شوي.

ب: په ﴿وَأَنبِئُوا إِلَىٰ رَبِّكُمْ وَأَسْلِمُوا لَهُ﴾ کښې د "أَنبِئُوا" او "أَسْلِمُوا لَهُ" دواړه جملې د کفارو سره ښه تناسب لري چې نه یې خپل رب ﷻ ته رجوع کړې ده او نه ورته منقاد گرځېدلي دي.

ج: د ﴿وَإِنْ كُنْتُمْ لَمِنَ السَّخِرِينَ﴾ جمله هم په کفارو پورې اختصاص لري چې په پیغمبر ﷺ پورې همدوی ملنډې وهي او په غیر مناسب لقبونو باندې یې یادوي.

د: د ﴿لَوْ أَنَّهُ هَدَيْتَنِي لَكُنْتُ مِنَ الْمُتَّقِينَ﴾ جمله هم د کفر څخه نمایندګي کوي چې د قیامت په ورځ به د هدایت د ورتګ څخه انکار وکړي او د تقوی ارماني به وگرځي.

او دا ځکه چې د قیامت په ورځ خو یوازې کفار د هدایت د ورتګ څخه انکار کوي، لکه چې نبي کریم ﷺ د نوح ﷺ د قوم په ارتباط په یوه حدیث کښې فرمایلي دي چې کله د هغوی څخه پوښتنه وکړې شي چې ایا تاسو ته نوح ﷺ د الله ﷻ هدايات ابلاغ کړی وه؟ نو دوی به ترې

(۱) شرح المقاصد ج ۲ ص ۲۴۲

(۲) الدر المنثور ج ۷ ص ۲۳۸: تفسیر البغوي ج ۴ ص ۸۴

(۳) البحر المحیط ج ۹ ص ۲۱۱: تفسیر ابن کثیر ج ۴ ص ۵۸: تفسیر الطبري ج ۲۴ ص ۱۶

سمدستي انکاري وگرځي چې: «لَا مَا جَاءَنَا مِنْ لَبِيٍّ»^(۱) يعني نه! مونږ ته هيڅ پيغمبر نه دی راغلی (نو) ځکه په جهالت کښې پاتې شوو.

ه: د ﴿لَوْ أَن لِّكَرَّةٌ﴾ په جمله کښې خو کفري حال د ورايه برېښي چې د قيامت په ورځ به يوازې کفار دنيا ته د ورستېدلو په ارمان وي چې خپل ځان د متقيانو څخه جوړ کړي.

و: په ﴿بَلَىٰ قَدْ جَاءَ نَكَ﴾ الآية- کښې د ﴿فَكَذَّبْتَ﴾، ﴿وَأَسْتَكْبَرْتَ﴾، ﴿وَكُنْتَ مِنَ الْكَافِرِينَ﴾

درېواړه جملې بالکل په ډاگه دلالت کوي چې په دې مقام کښې د «عِبَادِي» د کلمې څخه کفار مطلب دي، چې تکذيب او استکبار همدوی کوي او همدوی د همدغې مردودې ډلې څخه شمېرل کېږي.

ز: که څوک وايي د «عِبَادِي» د اضافت څخه معلومېږي چې دلته به د «عِبَاد» کلمه د کفارو څخه نه بلکې د مومنانو څخه عبارت وي، او دا ځکه چې اضافت په تشریف باندې دلالت کوي^(۲) چې د مومنانو سره ښه تناسب لري، لکه چې په [العنکبوت: ۵۶] ايت کښې ذکره شوې کلمه د تشریف دپاره الله ﷻ خپل اقدس ذات ته مضافه نازله کړې ده؟

مونږ وايو چې: په دې مقام کښې اضافت د تشریف دپاره نه بلکې د ترغيب دپاره دی ترڅو د کفارو هغه نااميدي د منځه يوسي کومه چې د هغوی په اذهانو کښې ګرځېده.

دغه نااميدي د شان نزول په روايت کښې په ډېر وضاحت سره څرګندېږي، لکه چې لږ وړاندې تېر شو، والحمد لله ﷻ.

ح: که څوک وايي چې: د ځينو روايتونو څخه څرګندېږي چې ذکره شوې د «عِبَادِي» کلمه کفارو ته شامله نه ده بلکې په مومنانو پورې اختصاص لري، هغه دا چې:

يوه ورځې نبي کریم ﷺ ذکر شوی ايت شريف قرائت کړ او ډېره خوښي يې ورباندې څرګنده کړه، خو يوه سړي ترې پوښتنه وکړه چې: ای د الله رسوله! ايا څوک چې د الله ﷻ سره په عبادت کښې شريک دروي هغه هم په ايت شريف کښې شامل دی؟ نو نبي کریم ﷺ د لږ سکوت څخه وروسته جواب ورکړ چې: «إِلَّا مَنْ أَشْرَكَ، ثَلَاثَ مَرَّاتٍ»^(۳) يعني هغه څوک پکښې شامل نه دی کوم چې د شرکي عقيدې درلودونکی وي، دغه خبره يې درې ځله تکراره کړه؟

مونږ وايو چې: په ايت شريف کښې د هغو مشرکانو او کفارو په هکله بحث راروان دی کوم چې ژوندی وي او د ﴿وَأَنِيبُوا﴾ او ﴿وَأَسْلِمُوا لَهُ﴾ دواړو جملو ارشادات په عمل کښې پياډه کړي. نو کوم کفار چې د شرکي او کفري عقيدې په درلودلو سره مړه شوي وي، او يا ژوندي وي خو ذکر شوي دواړه ارشادات يې په خپلو ځانونو باندې نه وي تطبيق کړي، هغوی ته مغفرت نشته.

لنډه دا چې د کافر د مغفرت دپاره توبه تائب ګرځېدل ضرور دي اما د مومن مغفرت په توبه تائب

(۱) صحيح البخاري ج ۱ ص ۴۷۰

(۲) تفسير ابي السعود ج ۷ ص ۱۵۹

(۳) مسند احمد بن حنبل ج ۸ ص ۳۲۰

گرځېدلو پورې توقف نه لري^(۱)، بلکې توبه حسنه او نېک عمل دی چې مؤمن ورباندې موفق شي. اما د گناهو د محوه کېدلو په هکله نبي کریم ﷺ فرمایلي دي چې: «كَفَّارَةُ الذَّنْبِ الدَّمَامَةُ»^(۲) یعنې د گناه کفاره او د منځه تلل پنبهماني ده.

نو شاید چې په ذکر شوي حدیث شریف کېنې به هغه مشرک ته اشاره وي کوم چې د شرک په حال کېنې مړ شوی وي، او یا ژوندی وي خو ذکر شوو دواړو ارشاداتو ته تن نه ورکوي. نو د ایت او حدیث ترمنځ منافات موجودیت نه شي درلودلی.

ط: په ذکر شوي جواب باندې لاندې احادیث هم دلالت کوي:

اول: په یوه اوږده حدیث کېنې یوه ورځې نبي کریم ﷺ عمرو بن العاص د بیعت کولو په وخت کېنې مخاطب کړ چې: «يَا عَمْرُو! بَايِعْ فَإِنَّ الْإِسْلَامَ يَجِبُ مَا كَانَ قَبْلَهُ»^(۳) او په بل روایت کېنې د «يَهْدِمُ» کلمه روایت شوې ده^(۴) چې د «يَجِبُ» سره مرادفه ده. یعنې ای عمره! په ډاډه زړه بیعت وکړه (ایمان راوړه) ځکه چې اسلام هغه ټول گناهونه محوه کوي (ساقطوي) کومو چې د اسلام څخه وړاندې صورت نیولی وي، او بیعت کوونکی یې مرتکب شوی وي.

دوهم: یوه ورځې نبي کریم ﷺ وفرمایلي چې: الله ﷻ د خپل بنده توبه قبلوي (او مغفرت ورته کوي) خو ترڅو یې چې د قبول ترمنځ حجاب نه وي واقع شوی، چا ترې پوښتنه وکړه چې: ای د الله رسوله! حجاب یې څه شی دی؟ نبي کریم ﷺ جواب ورکړ چې: «أَنْ تَمُوتَ النَّفْسُ وَهِيَ مُشْرِكَةٌ»^(۵) یعنې د توبې د عدم قبول حجاب دا دی چې یو نفس په داسې حال کېنې ومري چې د شرکي عقیدې درلودونکی وي.

درېم: یوه ورځې د نبي کریم ﷺ سره یوه بوډا سړي (چې لکړه یې درلوده) داسې سوال جواب وکړ: بوډا! ای د الله رسوله! زه ډېر غدروونه او ډېر گناهونه لرم، ایا ماته به مغفرت وکړی شي؟ نبي کریم ﷺ: ایا ته د توحید شهادت ورکوي (ایا ته مؤمن یې)؟ بوډا: هو، زه مؤمن یم.

نبي کریم ﷺ: «قَدْ غُفِرَ لَكَ غَدْرَاؤُكَ وَفَجْرَاؤُكَ»^(۶) یعنې یقیناً الله ﷻ تاته ستا غدروونه او فجورونه (گناهونه) وېښل.

څلورم: یوه ورځې نبي کریم ﷺ ذکر شوی ایت شریف قرائت کړ او بیا یې وفرمایلي چې: «وَلَا يُبَالِي»^(۷) یعنې الله ﷻ ټول گناهونه ښی، او هیڅ پروا نه لري.

(۱) تفسیر القرطبي ج ۱۵ ص ۲۶۸
(۲) مسند احمد بن حنبل ج ۱ ص ۶۲۰
(۳) مسند احمد بن حنبل ج ۶ ص ۲۳۲
(۴) صحیح مسلم ج ۱ ص ۷۶
(۵) مسند احمد بن حنبل ج ۸ ص ۱۲۲
(۶) مسند احمد بن حنبل ج ۸ ص ۱۱۱
(۷) جامع الترمذي ج ۲ ص ۱۵۹

يادونه

۴- په دې مقام کېنې ځينو مفسرينو کرامو د عدم قنوط په هکله گڼ شمېر احاديث راغونډ کړي دي^(۱) الله ﷻ دې نېکه بدله ورکړي، هيله ده چې هلته يو ځل مراجعه وکړي شي.

څو نکات

۵- په ﴿أَنْ تَقُولَ نَفْسٌ﴾ الآية- کېنې لاندې نکاتو ته توجه په کار ده:

الف: د ﴿أَنْ تَقُولَ﴾ جملې په محلي اعراب کېنې مفسرينو کرامو گڼ شمېر احتمالات ليکلي دي^(۲)، خو مونږ ته بهتره برېښي چې يا د ﴿أَنْ يَأْتِيَكُمُ الْعَذَابُ﴾ څخه بدل واقع شي او يا ورته د عطف بيان په توگه ومنلی شي.

ب: د ﴿نَفْسٌ﴾ کلمې څخه ځينې نفوسونه مراد دي^(۳) په همدې مطلب باندې يې نکارة دلالت کوي. ج: په ﴿يَنْحَسِرُونَ﴾ کېنې د "الف" توري د متکلم د "ي" څخه بدل دی^(۴)، او د "ي" په صورت ليکلی شوی دی، که نه نو خپل صورت يې داسې دی چې: "يَاخْسِرُونَ".

د: په ﴿عَلَىٰ مَا قَرَّرْتُ﴾ کېنې د "علی" توري د تعليل دپاره دی، او د "مَا" توري پکېنې مصدري دی^(۵).

ه: په ﴿فِي جَنْبِ اللَّهِ﴾ کېنې د "جنب" د کلمې معنی خو معلومه ده چې څنگ او جانب ته وبله کېږي، خو په دې مقام کېنې د "حق" څخه کنایې ده^(۶).

نو پورتنیو نکاتو ته په پام سره يې د معنی حاصل داسې راخېږي چې: ای کفارو! تاسو د هغې ورځې څخه وړاندې د ما انزل الله پيروي وکړئ په کومه کېنې به چې ځينې نفوسونه چې کفر او شرک يې غوره کړی وي ووايي چې: ای زما حسرت! راشه چې همدا دې وخت دی، زه په خپل هغه تفريط او قصور باندې حسرت کوم د کوم چې زه د الله ﷻ په حق کېنې مرتکب شوی وم، د ده ﷻ ارشادات مې د پښو لاندې کړي وه او بالاخره ملنډې او خندنې مې ورپورې کړې وې.

ای کفارو! که تاسو نن ورځ خپل رب ﷻ ته رجوع ونه کړئ نو تاسو به هم د قيامت په ورځ په ذکره شوې حسرت کوونکې ډله کېنې شموليت ولرئ.

﴿وَيَوْمَ الْقِيَمَةِ تَرَى الَّذِينَ كَذَبُوا عَلَى اللَّهِ وُجُوهُهُم مُّسْوَدَّةٌ أَلَيْسَ فِي جَهَنَّمَ مَثْوًى لِّلْمُتَكَبِّرِينَ﴾ (۱) وَيُنَجِّي اللَّهُ الَّذِينَ اتَّقَوْا بِمَفَازَتِهِمْ لَا يَمَسُّهُمُ السُّوءُ وَلَا هُمْ

(۱) تفسير الخازن ج ۵ ص ۳۲۵

(۲) اللباب في علوم الكتاب ج ۱۶ ص ۵۳۱: المحرر الوجيز ج ۱۴ ص ۹۶

(۳) تفسير الكشاف ج ۴ ص ۱۳۶

(۴) تفسير المظهر ج ۷ ص ۲۲۸

(۵) روح المعاني ج ۲۴ ص ۱۷

(۶) تفسير ابي السعود ج ۷ ص ۲۶۰: تفسير البغوي ج ۴ ص ۸۵

تَحْزَنُونَ ﴿٢٤﴾ اللَّهُ خَلَقَ كُلَّ شَيْءٍ وَهُوَ عَلَىٰ كُلِّ شَيْءٍ وَكِيلٌ ﴿٢٥﴾ لَهُ مَقَالِيدُ

السَّمَوَاتِ وَالْأَرْضِ وَالَّذِينَ كَفَرُوا بِآيَاتِ اللَّهِ أُولَٰئِكَ هُمُ الْخَاسِرُونَ ﴿٢٦﴾

[۶۰] او (ای پیغمبره!) د قیامت په ورځ به ته هغه کسان وگوري کومو چې (په دنیا کېنې) په الله ﷻ باندې دروغ ترلي وي، چې مخونه به یې تک تور وي

ایا په دوزخ کېنې د تکبر کوونکو بندگانو دپاره دائمی استوګنځای نه دی (تیار کړی شوی)؟
[۶۱] او الله ﷻ به (په همدغې ورځ) هغو کسانو ته د دوی د کامیابۍ د کبله نجات ورکړي کومو چې (د کفر څخه خپل) ځانونه په زقایه کېنې ساتلي وي، (او د الله ﷻ څخه په دنیا کېنې داربدلی وي نو) نه به څه بدې (او زحمت) دوی مسه کړي (چې ورته ورسېږي) او نه به دوی غمژن شي (چې جنت ته داخل نه شي).

[۶۲] الله ﷻ د هر شي خالق (پیدا کوونکی) دی، او همدی ﷻ په هر شي باندې وکیل دی (چې څارنه یې کوي او کارونه یې ورجوړوي).

[۶۳] خاص الله ﷻ ته د اسمانونو او ځمکو کونجیګانې (یا خزاني) دي (تول اختیار د همدې ﷻ سره دی).

او هغه کسان کومو چې د الله ﷻ په ایتونو (او دلایلو) سره کفر غوره کړی دی، همدغه کسان چې دي همدوی زیانکاران (او تاوانیان) دی (چې تاوان او زیان یې نه جبره کېږي).

د مطلب خلاصه

په دې ایتونو کېنې د وړاندېنیو ایتونو مضمون تعقیب شوی دی او د قیامت د ورځې په ځینو حالاتو باندې څه رڼا اچولې شوې ده چې حاصل یې داسې راڅیږي:

ای پیغمبره! په خپل امت باندې د قیامت د ورځې څه نور حالات هم قرائت کړه چې:

۱- په دغې ورځ کېنې به ته هغه کسان وگوري کومو چې په الله ﷻ باندې دروغ ترلي وي چې په عبادت کېنې شریک لري او نور، چې مخونه به یې د ډېر حسرت او افسوس د کبله تک تور اوښتي وي او په همدغه حال کېنې به دوزخ ته ورتهل وهلې شي، چې په دائمی توګه به پکېنې پراته وي. ایا په دوزخ کېنې د متکبرینو او سرکشانو دپاره دائمی استوګنځای نه دی تیار کړی شوی؟

۲- بالمقابل به الله ﷻ هغو کسانو ته د دوزخ څخه نجات ورکړي او ترې بچ به یې پرېږدي، کوم چې متقیان دي او د خپل رب ﷻ څخه ډارېږي او په توحید باندې کلک دي.

الله ﷻ به همدغه کسان په دائمی جنت باندې فائز او کامیاب کړي، چې نه به ورته پکېنې څه بدې او خفګان ورسېږي او نه به دوی هلته غمژن کېږي، بلکې د تل دپاره به پکېنې خوشاله اوسېږي او دا ځکه چې

۳- الله ﷻ د جنت په شمول د هر شي خالق او پیدا کوونکی دی، او د جنتیانو په شمول په هر شي

باندې وکیل دی چې، هر چاته مناسب کاروبار ورجوړوي او چاره سازي يې کوي.
 ۴- په دې باندې علاوه خاص الله ﷻ ته د اسمانونو او ځمکو خزاني دي او د همدې ﷻ په اختيار کښې د ټولو خزانو کونجیگانې دي، چې د ده ﷻ څخه په غیر پکښې هیڅوک تصرف نه شي کولی.
 ۵- ای پیغمبره! هغه کسان د جنت څخه بې برخې دي او دائمی استوګنځای يې دوزخ دی کوم چې د الله ﷻ ایتونو ته د دروغو نسبت کوي، نو په حقیقت کښې همدغه کسان همدوی ښه پاڅه زیانکاران دي چې زیان او خساره يې بالکل نه شي جیره کېدلی.

توضیحات

۱- په ﴿أَلَيْسَ فِي جَهَنَّمَ مَثْوًى لِّلْمُتَكَبِّرِينَ﴾ کښې د تکبر کوونکو په اړه نبي کریم ﷺ په یوه حدیث کښې فرمایلي دي چې: «يُحْشَرُ الْمُتَكَبِّرُونَ يَوْمَ الْقِيَامَةِ أَمْثَالَ الذَّرِّ فِي صُورِ النَّاسِ يَغْلُوهُمْ كُلُّ شَيْءٍ مِنَ الصَّغَارِ حَتَّى يَدْخُلُوا سِجِّئًا فِي جَهَنَّمَ يُقَالُ لَهُ بُؤْلُسٌ فَتَغْلُوهُمْ نَارُ الْأَثْبَارِ يُسْقَوْنَ مِنْ طِينَةِ الْخَبَالِ عُصَارَةُ أَهْلِ النَّارِ»^(۱) یعنې د قیامت په ورځ به متکبران د سرو کوچنیو مېړتنو په مثلونو د انسانانو په څېرو کښې حشر کړی شي چې د ذلت د کبله به ورباندې هرشی دپاسه وي (چې د ټولو خلکو د پښو لاندې به وي او د ذلت سره به مخامخ کړی شي)، حتی چې په دوزخ کښې به یوې بنديخانې ته ور داخل کړی شي چې «بؤلس» ورته ویل کېږي، نو په دوی باندې به د اورونو اور د پاسه وي چې د زوو د خټو څخه اوبه به ورڅښولی کېږي چې د اهل النار د زېږېدلو خبرو څخه عبارت دي.
 ۲- په ﴿بِمَقَازَتِهِمْ﴾ کښې د «ب» توری د سببیت دپاره دی، چې په «يُنَجِّي» پورې تعلق نيسي^(۲)، او د «مَقَازَة» کلمه مصدر ده چې د فلاح او کامیابی معنی ورکوي، خو په دې مقام کښې په متصلې جملې ﴿لَا يَمْسُهُمُ السُّوءُ وَلَا هُمْ يَحْزَنُونَ﴾ سره تفسیره شوې ده^(۳).
 یعنې متقیانو ته به الله ﷻ د کامیابی په سبب د دوزخ او د ذلت څخه نجات ورکړي، کامیابي يې د دې څخه عبارت ده چې نه به ورته څه بدې (سختي) ورسېږي او نه به غمژن شي (په دائمی توګه به په جنت کښې خوشاله اوسېږي).

مقالید څه معنی؟

۳- په ﴿لَهُ مَقَالِيدُ السَّمَوَاتِ وَالْأَرْضِ﴾ کښې د ﴿مَقَالِيدُ﴾ کلمه جمعه ده، خو مفرد نه لري^(۴)، اما ځینې مفسرین کرام وايي چې مفرد يې «مَقْلَاد» دی، لکه «مِفْتَاح» او «مَقَاتِيح»، او یا يې مفرد «مَقْلِيد» دی لکه «مُنْدِيل» او «مُنَادِيل».
 په هر صورت دغه کلمه په دوه وو معناوو سره استعمالېږي، چې یوه د کونجیگانو معنی ده، او

(۱) مسند احمد بن حنبل ج ۲ ص ۵۹۶

(۲) تفسیر ابن کثیر ج ۴ ص ۶۱

(۳) البحر المحیط ج ۹ ص ۲۱۶

(۴) لسان العرب ج ۲ ص ۳۶۶

بله د خزانو معنی ده^۱، نو څه لري نه ده چې په دې مقام کېنې د بدلیت په لحاظ سره دواړه معناوي مرادې کړي شي، خو دواړه معناوي یې دلته د کاملې واکدارۍ او کامل ملکیت څخه ګڼایه دي. یعنې خاص الله ﷻ ته د حکمو او اسمانونو خزانې یا ګونډیګانې دي، چې یوازې د همدې ﷻ واکداري او اختیار پکېنې چلېږي او بس.

﴿ قُلْ أَفَغَيْرَ اللَّهِ تَأْمُرُونِي أَعْبُدُ أَيُّهَا الْجَاهِلُونَ ﴾ (۱۱) وَلَقَدْ أَوْحَىٰ إِلَيْكَ وَإِلَ الَّذِينَ مِنْ قَبْلِكَ لَئِنْ أَشْرَكَتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ ﴿۱۲﴾ بَلِ اللَّهَ فَاعْبُدْ وَكُنْ مِنَ الشَّاكِرِينَ ﴿۱۳﴾ وَمَا قَدَرُوا اللَّهَ حَقَّ قَدْرِهِ ۚ وَالْأَرْضُ جَمِيعًا قَبْضَتُهُ يَوْمَ الْقِيَمَةِ ۚ وَالسَّمَوَاتُ مَطْوِيَّاتٌ بِيَمِينِهِ ۚ سُبْحَنَهُ وَتَعَالَىٰ عَمَّا يُشْرِكُونَ ﴿۱۴﴾

[۱۴] (ای پیغمبره! مشرکانو ته) ووايه چې: ایا نو زه د الله ﷻ څخه په غیر د بل شي (پوتانو) عبادت وکړم؟ تاسو ماته (په همدې کار) امر کوئ ای ناپوهانو!

[۱۵] او یقیناً تاته او هغو (پیغمبرانو) ته کوم چې ستا څخه وړاندې تېر شوي دي (ستاسو هر یوه ته داسې) وحي کړه شوې وه چې که (بالفرض المحال) ته په شرک باندې معتقد شي نو هرو مرو او ضرور به دې (نېک) عمل ضائع شي او هرو مرو ضرور به ته د زیانکارانو څخه وګرځي.

[۱۶] بلکې نو نه یوازې د الله ﷻ عبادت ګوه، او (په همدې باندې) د شکر اترارانو د دې څخه جوړ شه (چې په توحید یې مشرف کړی یې).

[۱۷] او مشرکانو د الله ﷻ د تعظیم د حق په اندازه تعظیم نه دی کړی، حال دا چې ټولې حکمې به د قیامت په ورځ د الله ﷻ په بلا کیفه موتي کېنې وي او ټول اسمانونه به د ده ﷻ په بلا کیفه نښې لاس سره راتاو کړي شوي وي.

(نو) الله ﷻ ته (د هر نقص څخه) پاکې ده، او همدې ﷻ د هغو (شریکانو) څخه اوچت دی کوم چې کفار یې ورسره شریکان ګڼي.

ارتباط او شان نزول

وراندې په [الزمر: ۳۶] ایت کېنې الله ﷻ د مشرکانو یوه جهالت ته اشاره کړې وه، او په [الزمر: ۴۵] ایت کېنې یې د هغوی د بل جهالت بیان نازل کړی وه، خو د ایتونو په منځو کېنې یې د ځینو ارتباطاتو د کبله څه نور مطالب هم عنایت فرمایلي وه.

په دې ایتونو کېنې د هغوی د جهالتونو لړۍ د درېم جهالت په ذکر سره اوږده شوې ده چې د وړاندېنیو دواړو جهالتونو څخه لوی جهالت دی، چې به شان نزول کېنې ډېر ښه واضحه کېږي.

د مکې مشرکانو د نبی کریم ﷺ څخه وغوښتل چې خپل توحیدي دین پرېږده او زموږ شرکي دین ته راواوړه او د بوتانو په عبادت مشغول شه^۱، نو الله ﷻ ذکر شوي ایتونه نازل کړه او نبی کریم ﷺ ته یې د هغوی د دعوت رد وروښود چې دغسې جواب ورکړه. نو حاصل یې داسې راخېږي:

د مطلب خلاصه

ای پیغمبره! مشرکان خو د ډېر عناد د کبله ستا دعوت نه قبلوي بلکې بالمقابل بل چاته نه بلکې تاته دعوت درکوي چې د دوی غوندې په بوت پرستی باندې اخته شې. نو ته ورته په جواب کښې ووايه چې: ای مشرکانو! ستاسو دین عقلاً او نقلاً په لاندې تفصیل سره باطل دی:

۱- د الله ﷻ څخه پرته د غیر الله (بوتانو) عبادت هغه کسان کوي کوم چې د خپلو عقلونو څخه کار نه اخلي او نه گوري چې پیدا کوونکی او روزي ورکوونکی یې څوک دی؟ که ذکر شوي کسان لږ غور وکړي نو یوه به شي چې د الله ﷻ څخه په غیر هیڅ شی د عبادت وړ نه شي جوړېدلی. نو ای ناپوهو مشرکانو! ایا تاسو بل چاته نه بلکې ماته امر کوئ چې د غیر الله (بوتانو) عبادت وکړم، حال دا چې ما خپل عقل په کار اچولی دی او زه پوهېږم چې د عبادت مستحق یوازې الله ﷻ دی او بس.

۲- د توحید د حقانیت او د غیر الله د معبودیت د بطلان د نقلي دلیل تفصیل دا دی چې: الف: ای پیغمبره! یقیناً ستا په شمول د الله ﷻ د پلوه هغو ټولو پیغمبرانو ته کوم چې ستا څخه پخوا تېر شوي دي، وحې کړه شوې ده او هر یو په خپل خپل وخت کښې مخاطب گرځولی شوی دی چې: که بالفرض المحال ته د الله ﷻ سره په عبادت کښې شریک ودرؤې نو هرو مرو به ستا ښک عملونه ضائع شي او ضرور به ته د تاوانیانو د ډلې څخه وگرځولی شي.

یا په بل عبارت: په ایمان راوړلو سره پخواني ټول گناهونه ساقطېږي او تازه مؤمن ورباندې نه نیولی کېږي، بالمقابل په مرتد گرځېدلو سره پخواني ټول حسنات د منځه ځي او تازه مرتد (کافر) ته څه گټه نه شي رسولې.

ب: بلکې د الله ﷻ د پلوه هر یوه پیغمبر ته په خپل-خپل وخت کښې ویلی شوي وه، او امر ورته کړی شوی وه چې: ته یوازې د الله ﷻ عبادت کوه او د همدغه عبادت دپاره دعوت چلوه چې نور خلک هم ستا تگلاره تعقیبه کړي.

ج: هر یو په دې مخاطب گرځولی شوی وه چې د توحید عقیده خپلول فقط همدا تاته په گټه تمامېږي، الله ﷻ ستا د عبادت څخه بې نیازه او بې پروا دی.

د: په دې باندې علاوه دا هم ورته ویل شوي وه چې ته د شکرگزارانو څخه جوړ شه چې الله ﷻ د توحیدي عقیدې درلودونکی وگرځولې، او ستا مسلمان امت دې هم د الله ﷻ شکر اداء کړي.

۳- ای پیغمبره! که څه هم مشرکان په خپلو گومانونو سره د الله ﷻ تعظیم کوي خو کوم تعظیم

(۱) تفسیر ابن کثیر ج ۲ ص ۶۱

چې د الله ﷻ د شان سره مناسب دی او د بنیادمانو د توانه پوره دي په هغې اندازې سره یې ورته تعظیم نه دی کړی بلکې په عبادت کښې ورته په شریک یا شریکانو باندې قائل شوي دي، حال دا چې د الله ﷻ عالي شان د شرک څخه ډېر لوړ دی، د مثال په توګه:

الف: د قیامت په ورځ به ټولې ځمکې د الله ﷻ په بلا کیفه یوه موټي کښې وي او د دنیا پاچایان او تصرف کوونکي به هلته د ظاهري تصرف دعوه هم ونه کړي شي.

ب: همدارنګه به هلته ټول اسمانونه د الله ﷻ په بلا کیفه ښي لاس کښې قرار ولري او د همدې ﷻ په کامل قدرت سره به تاو کړی شوی جوړ شي.

ج: نو الله ﷻ ته د هر نقص څخه پاکي ده او همدې ﷻ د هغو ټولو باطلو خیالاتو څخه اوچت دی د کومو چې مشرکان مرتکب کېږي او په اشتراک ورته قول کوي.

توضیحات

۱- د ﴿قُلْ أَفَغَيْرَ اللَّهِ تَأْمُرُونِي أَعْبُدُ﴾ کلمات مفسرینو کرامو د نحویت په لحاظ په متعددو وجوهو سره تحلیل کړي دي^(۱)، کوم تحلیل چې مونږ ته غوره برېښي هغه په لاندې ټکو کښې واضحه کوو:

الف: د همزي "أ" توری په حقیقت کښې په یوه مقدره جمله باندې داخل دی چې د عاطفه "ف" توری ورباندې دلالت کوي.

ب: د "ف" توری د عطف دپاره دی او د ﴿أَفَغَيْرَ اللَّهِ﴾ کلمه په ﴿أَعْبُدُ﴾ سره منصوبه ده.

ج: د ﴿تَأْمُرُونِي﴾ جمله د معترضې جملې په حیث د ناصب او منصوب ترمنځ واقع ده چې مونږ ترې داسې تعبیر کولی شو چې: "أَأُكْفِرُ فَعَبَّرَ اللَّهُ أَعْبُدُ تَأْمُرُونِي بِذَلِكَ".

یعنې ای مشرکانو جاهلانو! ایا زه د توحید دلایل د پښو لاندې کړم او ورباندې کافر شم نو د غیر الله (بوتانو) عبادت وکړم؟! تاسو په دغې جاهلانه خبره زور اچوئ او ماته ورباندې امر کوئ او بالاخره تاسو غواړئ چې ما هم د خپلو ځانونو غوندې په جهل اخته کړئ.

هېر مونه شي!

۲- هېر مونه شي چې په ﴿وَإِلَى الَّذِينَ مِنْ قَبْلِكَ﴾ کښې د "و" توری د عطف دپاره دی، چې مفسرینو کرامو پکښې ډېر څه لیکلي دي^(۲)، خو کوم شی چې زموږ په ذهن کښې ناست دی هغه دا دی چې دلته عطف په لاندې دوه ډوله صورت نیولی شي:

الف: عطف د مفرد په مفرد، چې د تغلیب په لحاظ ټول پیغمبران د "کُلُّ وَاجِبٌ" په ملحوظ سره مخاطب وگرځولی شي، او د ﴿لَيْنَ أَشْرَكَتَ﴾ کلمات آن تر ﴿وَكَنْ مِنْ الشَّكِرِينَ﴾ پورې د "هَذَا الْكَلَامِ" په تاویل سره د ﴿وَلَقَدْ أُوحِيَ﴾ دپاره د فاعل نائب وګڼل شي، نو حاصل به یې هغسې

(۱) الباب فی علوم الکتاب ج ۱۶ ص ۵۳۹: المحرر الوجیز ج ۱۴ ص ۱۰۰: تفسیر المظهر ج ۷ ص ۲۳۱
(۲) روح المعانی ج ۲۴ ص ۲۳: المحرر الوجیز ج ۱۴ ص ۱۰۱: نظم الدرر ج ۶ ص ۴۶۸: تفسیر الطبری ج ۲۴ ص ۲۴

راوځېږي کوم ته چې په خلاصه مطلب کښې اشاره شوې ده.
ب: عطف د جملې په جملې باندې، چې د ﴿وَإِلَى الَّذِينَ مِنْ قَبْلِكَ﴾ دپاره بل "وَلَقَدْ أَوْحِيَ" مقدر وگڼو او نائب فاعل يې هم ذکر شوي کلمات د "هَذَا الْكَلَام" په تاویل سره مقدر فرض کړو چې مذکور نائب فاعل ورباندې دلالت کوي.

نو څه لرې نه ده چې داسې تعبیر ترې وکړو: "وَلَقَدْ أَوْحِيَ إِلَى الَّذِينَ مِنْ قَبْلِكَ تَنْبِيْهُنَّ أَنْ تَرْكَبُوا مِنْ الشَّاكِرِينَ". نو دغه جمله به په ﴿وَلَقَدْ أَوْحِيَ إِلَيْكَ﴾ په جمله باندې عطفه شي، او حاصل به يې داسې راوځېږي چې: يقيناً ټولو پیغمبرانو ته په خپلو-خپلو وختونو کښې د الله ﷻ د پلوه وحي کړه شوې وه چې که بالفرض المحال تاسو په شرکي عقیده معتقد شئ نو ضرور به ستاسو اعمال ضایع شي او ضرور به د زیانکارانو څخه وگرځئ. په وحي کښې دا خبره هم شامله وه چې بلکې تاسو یوازې د الله ﷻ عبادت وکړئ، او د همدې توحیدي عقیدې په خپلولو سره د شکرگزارانو څخه وگرځئ چې الله ﷻ د همدغې عقیدې د خپلولو دپاره توفیق درکړي.
څرنگه چې ذکر شوي دواړه ډوله عطفونه په اصلي مطلب کښې څه تفاوت نه لري او په دوهم ډول کښې ډېرو تقدیراتو ته اړتیا پېښېږي، نو مونږ ته لومړی ډول بهتر برېښي، والله ﷻ اعلم.

څو نکات

- ۳- په ﴿وَمَا قَدَرُوا اللَّهَ حَقَّ قَدْرِهِ﴾ الآية- کښې لاندې نکات په ذهن کښې ساتل په کار دي:
- الف: دې جملې ته ورته جمله په [الأنعام: ۹۱] ایت کښې هم نازل شوې ده، خو دواړه سره دومره توپیر لري چې هغه د اهل الکتابو په هکله نازل شوې وه او دلته د مشرکانو حال ته اشاره شوې ده.
- ب: د "قَدَر" کلمه د مقدار معنی ورکوي^(۱)، چې مونږ ترې په اندازې سره تعبیر کوو، خو دلته د تعظیم اندازه مطلب ده، یعنې: نه اهل الکتابو او نه مشرکانو د الله ﷻ په هغې اندازې سره تعظیم کړی دی څومره چې د ده ﷻ د تعظیم حق دی^(۲).
- ج: حق تعظیم هغه تعظیم دی په کوم باندې چې بنیادم مکلف گرځولی شوی دی چې شرکي او کفری عقیده ونه لري او شرعي ارشادات قبول کړي، او انکار ترې ونه کړي. یا په بل عبارت: حق تعظیم د ایت شریف په آخر کښې تفسیر شوی دی چې ﴿سُبْحَنَهُ وَتَعَالَى عَمَّا يُشْرِكُونَ﴾ یعنې الله ﷻ ته پاکي ده او د هغو څیزونو څخه اوچت دی چې مشرکان یې ورسره شریکان گڼي.
- که بالفرض د حق تعظیم څخه هغه تعظیم مراد شي کوم چې د الله ﷻ د عالي شان سره په نهایي توگه مناسب دی نو دا ډول تعظیم څو نه د چا د توانه پوره دی او نه پرې څوک مکلف شوی دی.
- د: په دې مقام کښې ځینو مفسرینو کرامو^(۳) په ایت شریف پورې تړلي ډېر احادیث راغونډ کړي

(۱) لسان العرب ج ۵ ص ۷۶

(۲) تفسیر القرطبي ج ۱۵ ص ۲۷۷: الفاموس المحيط ج ۳ ص ۵۷۰

(۳) تفسیر ابن کثیر ج ۴ ص ۶۲: الدر المنثور ج ۷ ص ۲۴۶

دي الله ﷻ دې ټېكه بدله وركړې، خو موږ فقط د لاندې يوه حديث په ذكر باندې اكتفا كوو.
نبي كريم ﷺ فرمايلي دي چې «يَقْبِضُ اللَّهُ تَبَارَكَ وَتَعَالَى الْأَرْضَ يَوْمَ الْقِيَامَةِ وَيَطْوِي السَّمَاءَ بِحَبْلِهِ لَمْ يَقُولْ أَنَا السَّيِّدُ أَيْنَ مُلْكُ الْأَرْضِ»^۱ يعنې د قيامت په روك به الله ﷻ ټولې ځمكې په خپل بلا كيفه
موتي كښې واخلي (ونيسي) او اسمانونه به هم د ده ﷻ په بلا كيفه ښې لاس سره راناو كړي شوي
وي بيا به ووايي چې زه (د هر شي) واكدار يم، د ځمكې واكداران او پاچايان نن ورځ جرته دي (چې
د واكدارۍ دعوي به يې كولي؟)

خو په ياد ولرئ چې په ذكر شوي حديث شريف كښې د «يَمِينُهُ» څخه د بندگانو غوندي ښې لاس
مطلب نه دی، الله ﷻ فرمايلي دي چې ﴿لَيْسَ كَمِثْلِهِ شَيْءٌ﴾ [الشورى: ۱۱] يعنې د الله ﷻ غوندي
هيڅ شى نشته؛ بلكې دلته ترې هغه ښې لاس مراد دی كوم چې د الله ﷻ د شان سره مناسب وي. يا
په بل عبارت: دلته د «يَمِين» كلمه د الله ﷻ د صفاتو څخه ده چې موږ ترې په بلا كيفه «يَمِين» سره
تعبير كولى شو او بس.

نو د همدې كبله چې په حديث شريف كښې د «يَمِين» د كلمې څخه د بندگانو غوندي يمين
مطلب نه دی، نبي كريم ﷺ په يوه حديث شريف كښې فرمايلي دي چې «وَكَلَّمْنَا بِذَنبِهِ يَمِينٌ»^۲ يعنې د
الله ﷻ دواړه بلا كيفه لاسونه ښې دي، حال دا چې د بندگانو دواړه لاسونه ښې نه شي گرځېدلى.
﴿وَنُفِخَ فِي الصُّورِ فَصَعِقَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ ثُمَّ نُفِخَ
فِيهِ أُخْرَىٰ فَإِذَا هُمْ قِيَامٌ يَنْظُرُونَ ﴿٢٠﴾ وَأَشْرَقَتِ الْأَرْضُ بِنُورِ رَبِّهَا وَوُضِعَ الْكِتَابُ
وَجُئِيَ بِالنَّبِيِّينَ وَالشُّهَدَاءِ وَقُضِيَ بَيْنَهُم بِالْحَقِّ وَهُمْ لَا يُظْلَمُونَ ﴿٢١﴾ وَوُفِّيَتْ كُلُّ
نَفْسٍ مَّا عَمِلَتْ وَهُوَ أَعْلَمُ بِمَا يَفْعَلُونَ ﴿٢٢﴾﴾

[۶۸] او په شپېلى كښې به پوكى وكړى شي، نو هغه كسان به ښې خوده او مړه شي كوم چې به
اسمانونو كښې دي او كوم چې په ځمكو كښې دي (هيڅوك به ژوندي پاتې نه شي) مگر هغه كسان
كومو ته چې الله ﷻ (تر څه وخته پورې د ژوندي پاتې كېدلو) اراده كړې وي.
بيا به په شپېلى كښې بل ځل پوكى وكړى شي، نو ناڅاپه به (ټول) مړه شوي كسان (د قبرونو
څخه) راوږېدونكي (راپورته كېدونكي) وي (او) انتظار به كوي (چې اوس به څه كېږي).
[۶۹] او ځمكه به د خپل رب ﷻ په (قدرتي) نور سره روښانه كړى شوې وي، او د عملونو جنس
كتاب به كېښودل شي، او هم به پيغمبران او شهادت وركوونكي (د فيصلې مقام ته) راوستلى شي.

۱) صحيح مسلم ج ۲ ص ۳۷

۲) صحيح مسلم ج ۲ ص ۱۲۱

او (بالآخره) د خلکو په منځکښې به په حقه (عدل) سره په داسې حال فیصله وکړي شي چې په دوی به (هیڅ ډول) تېری ونه کړي شي.

[۷۰] او هر نفس (هرچا) ته به د هغو کړو وړو پوره (جزا یا سزا) ورکړي شي کوم چې هغه (په دنیا کښې) کړې وه. او (په شاهدانو باندې علاوه) الله ﷻ په هغو کارونو باندې ډېر ښه پوه دی کوم چې خلک لگیا دي کوي یې.

ارتباط او د مطلب خلاصه

په دې ایتونو کښې د وړاندېني متصل ایت مضمون تعقیب شوی دی چې د قیامت د ورځې په څه نورو حالاتو باندې رڼا اچولې شوې ده. نو حاصل یې داسې راڅپړي:

ای پیغمبره! په خپل امت باندې د محشر د ورځې څه حالات هم قرائت کړه:

۱- د قیامت د ورځې د قیام په وخت کښې به په قدرتي شپېلۍ کښې پوکی وکړي شي چې اواز به یې ټولو ساکینانو ته ورسېږي. نو د دغه اواز په اورېدلو سره به ټول هغه کسان کوم چې په اسمانونو کښې دي او هغه کسان یا هغه شیان کوم چې په ځمکو کښې دي بې هوښه وگرځي او د بې هوښۍ په تعقیب به مړه شي چې هیڅوک او هیڅ شی به ژوندی پاتې نه شي، مگر فقط هغه څوک به تر څه وخته پورې ژوندی پاتې شي د کومو ژوند ته چې د الله ﷻ اراده وي.

په دغه وخت کښې چې د چا اړواگانې نه وي قبض کړي شوې نو څه وخت وروسته به د هغوی روحونه هم قبض کړي شي، کله چې دوی هم مړه شي نو یوازې الله ﷻ به پاتې وي چې ازلي او ابدی دی، او د هر ډول نواقصو او عیوبو څخه پاک او منزه دی.

۲- بسا به په شپېلۍ کښې بل ځل پوکی وکړي شي، نو په دغه ځل سره به د لومړي ځل په خلاف ټول مړه شوي کسان او شیان بېرته راژوندي کړي شي او په ناڅاپي توګه به په یوه لحظه کښې راپورته شي او اخوا دا خوا به گوري چې اوس به څه کېږي.

۳- ای پیغمبره! په دغه وخت کښې به لاندې کیفیات رامنځته شي:

الف: ټوله ځمکه به په غیبی رڼا سره رڼا شي، هغه رڼا چې د لمر او سپوږمۍ څخه به یې منځته وي نیولې بلکې د ځمکې رب ﷻ به په قدرتي توګه ځمکه رڼا کړي ترڅو حساب کتاب صورت ونیسي.
ب: په دغه وخت کښې به د عملونو کتابونه د فیصلو دپاره کېښودل شي البته هغه کتابونه چې د هر چا دنیاوي کړه وړه به پکښې په دقیقه توګه ثبت وي.

ج: ټول پیغمبران به همدغه مقام ته راوستلی شي ترڅو هر یو پیغمبر په خپل امت باندې شاهدي ورکړي چې ښه یې کړي دي او یا یې بد کړي دي.

د: بالآخره نور شهادت ورکوونکي به هم د شهادت ورکولو دپاره حاضر کړي شي.

ه: نو د خلکو ترمنځ به په حقه او په کامل عدل سره فیصلي صورت ونیسي چې په هیچا به تېری او تجاوز ونه کړي شي.

و او هر جا ته او هر نفس ته به د خپلو هغو کړو وړو پوره جزا یا سزا ورکړې شي کوم چې هغه به بیا کښې کړې وي.

۴- د قیامت په ورځ د محاکمو ذکر شوی صورتحال به د خلکو د قناعت دپاره تحقق ومومي که نه نو الله ﷻ خو په هغو ټولو کارونو باندې ښه پوره عالم دی کوم چې په دنیا کښې خلک لگیا دي کوي یې، بلکې الله ﷻ په هر شي باندې پوه دی او هیڅ شي ترې پټ نه دی.

توضیحات

۱- مونږ د الله ﷻ په توفیق د ﴿وَنُفِخَ فِي الصُّورِ﴾ الآية- په ارتباط لاندې مضامین وړاندې لیکلي دي چې بیا لیکلو ته یې اړتیا نه گورو:

الف: د «صُور» د کلمې صرفي تحلیل او د احادیثو په رڼا کښې یې څه وضاحت، او دا چې د شپېلۍ وهونکې پرېسته د مشهور قول په بنیاد اسرافیل ؑ دی [الأنعام: ۷۳] ایت
ب: په ﴿إِلَّا مَنْ شَاءَ اللَّهُ﴾ سره څوک څوک مستثنی شوي دي خو دا او هغه دومره فرق لري چې هلته د ﴿فَقَرَعَ مَنْ﴾ الآية- څخه استثناء صورت نیولی وه، او دلته د ﴿فَصُيِقَ مَنْ﴾ الآية- څخه صورت نیسي [النمل: ۸۷] ایت.

د نفخاتو شمېر

۲- د نفخاتو (شپېلۍ وهلو) په تعداد کښې علماء کرام په لاندې درېو ډلو ویشلي شوي دي:
الف: جمهور علماء کرام وایي چې د قیامت د قیام دپاره به دوه کرته شپېلۍ ووهلې شي، چې په لومړي ځل به ټول ژوندي ساکنان مړه شي او په دوهم ځل به ټول بهرته راژوندي کړي شي.^(۱)
ب: ځینې علماء کرام وایي چې د شپېلۍ نفخات درې دي، دوه هغه چې وړاندې ذکر شوه او درېمه نفخه د نفخة الفزع (د ډار د نفخې) څخه عبارت ده چې د ذکر و شوو دواړو نفخو څخه وړاندې به په دنیا کښې صورت ونیسي.^(۲)
یو شمېر علماء کرام لا وایي چې د ډار شپېلۍ به د ذکر و شوو دواړو شپېلیو څخه وروسته د محشر په میدان کښې پوکړې شي.^(۳)
ج: ځینې نور وایي چې د شپېلۍ نفخات څلور دي^(۴)، دوه هغه دي په کومو باندې چې جمهور علماء کرام قائل دي، درېمه نفخه د بې خودۍ ده او څلورمه به د بې خودۍ څخه وروسته په خود کېدلو دپاره صورت ونیسي چې دغه دواړه به د قیامت په ورځ د خلکو د بیا راژوندي کېدلو څخه وروسته متحققې شي.

(۱) روح المعاني ج ۲۴ ص ۳۱: تفسیر القرطبي ج ۱۵ ص ۲۴۰؛ حاشیه الشیخ زاده علی تفسیر البضاوي ج ۳ ص ۵۰۳

(۲) السمعونی الوجیز ج ۱۲ ص ۱۳۵

(۳) حاشیه الشیخ زاده علی تفسیر البضاوي ج ۴ ص ۲۱۵

(۴) نظم الدرر ج ۶ ص ۴۷۰

د لومړي قول تفصیل:

۳۔ د جمهورو علماوو کرامو د قول تفصیل په لاندې ډول وړاندې کېږي:

الف: په اول ځل شپېلی وېلو باندې ډېر نصوص دلالت کوي لاندې یو مثال یې ولولئ:

اللّٰهُ ﷻ فرمائي: ﴿ مَا يَنْظُرُونَ إِلَّا صَيْحَةً وَاحِدَةً تَأْخُذُهُمْ وَهُمْ يَخِصِّمُونَ ﴾ ۱) فَلَا يَسْتَطِيعُونَ تَوْصِيَةً وَلَا إِلَىٰ أَهْلِهِمْ يَرْجِعُونَ ﴿ [یس: ۴۹، ۵۰] یعنې کفار انتظار نه کوي مگر یوه داسې اواز ته چې دوی په داسې حال کې ونیسي چې یو تربله به سره جگړې کوي (په معاملاتو به اخته وي) نو دوی به د وصیت کولو توان ونه لري او نه به خپل اهل ته بېرته ورستانه شي.

او د دوهم ځل شپېلی وېلو په ارتباط اللّٰهُ ﷻ فرمائي چې: ﴿ وَنُفِخَ فِي الصُّورِ فَإِذَا هُم مِّنَ الْأَجْدَاثِ إِلَىٰ رَبِّهِمْ يَنْسِلُونَ ﴾ [یس: ۵۱] یعنې او په شپېلی کې به (بل ځل) پوکی وکړی شي نو ناڅاپه به ټول مړه شوي د خپلو قبرونو څخه خپل رب ﷻ ته وروغلي (او د حشر میدان ته به ورغونډ شي).

او بالاخره همدغه ایت [الزمر: ۶۸] په دواړو شپېلیو باندې دلالت کوي.

ب: دوی وايي چې: په ایت شریف کې د "صَعِقَ" کلمه د "صَعَقَ" لکه "ضَرَبَ" څخه اشتقاق شوې ده چې دوه معناوې لري^(۱)، یوه مړه کېدل او بله بې هوښه (بې خوده) کېدل دي.

خو په دې مقام کې د "ما يطلق عليه الصعق" (هر هغه شی چې د صعق اطلاق پرې کېږي) په اعتبار سره دواړه معناوې مرادې دي^(۲)، چې په همدغې لومړۍ شپېلۍ سره به د ﴿ مَنْ شَاءَ اللَّهُ ﴾ څخه په غیر ټول ژوندي مړه شي او هم به ورباندې د ټولو مړو ارواګانې بې هوښه (بې خوده) شي، خو په دوهمې شپېلۍ سره به ټول مړي راژوندي شي او ټول بې هوښه (بې خوده) مړي به را په هوش کړی شي. لکه چې په لاندې احادیثو کې ورته اشاره شوې ده:

د: نبي کریم ﷺ په یوه اوږده حدیث کې یوه ورځې دغه ایت شریف ﴿ وَنُفِخَ فِي الصُّورِ فَصَعِقَ ﴾ الآیة- قرائت کړ، او بیا یې وفرمایل چې: «فَاكُونُ أَوَّلَ مَنْ رَفَعَ رَأْسَهُ فَإِذَا مُوسَىٰ أَخِيذُ يَقَائِمَةٌ مِنْ قَوَائِمِ الْعَرْشِ فَلَا أَذْرِي أَرْفَعُ رَأْسَهُ قَبْلِي أَمْ كَانَ مِمَّنْ اسْتَشْنَى اللَّهَ»^(۳) یعنې نو زه به هغه لومړی کس یم چې خپل سر به راپورته کړي (او را په خود به شي) خو زه به په دغه وخت کې ناڅاپه وګورم چې موسی ﷺ به د عرش العظیم د ستنو څخه د یوې ستنې نیوونکی وي (او زما څخه وړاندې به راپه خود شوی وي)، نو زه به پوه نه شم چې موسی ﷺ به زما څخه وړاندې خپل سر راپورته کړی وي (را په خود شوی به وي) او که هغه به په ﴿ إِلَّا مَنْ شَاءَ اللَّهُ ﴾ کې شامل وي او د بې هوښۍ (بې خودۍ) څخه به اللّٰهُ ﷻ مستثنی کړی وي.

(۱) لسان العرب ج ۱۰ ص ۱۹۸

(۲) روح المعاني ج ۲۴ ص ۲۹: تفسیر القرطبي ج ۱۵ ص ۲۸۱

(۳) جامع الترمذي ج ۲ ص ۱۶۰

۵. نبی کریم ﷺ همدغه مضمون ته په یوه بل اوږده حدیث کښې هم اشاره کړې ده چې: «فَاكُونُ فِي أَوَّلِ مَنْ يُفِيْقُ فَإِذَا مُوسَى بَاطِشٌ بِجَانِبِ الْعَرْشِ فَلَا أَذْرِي أَكَانَ فِيمَنْ صَعِقَ فَأَفَاقَ قَبْلِي أَوْ كَانَ مِمَّنْ اسْتَنَى اللَّهَ»^(۱) یعنې د قیامت په ورځ به ټول خلک بې هوښه (بې خوده) شي نو زه به د هغې ډلې په اول سر کښې یم کوم چې را په خود شي نو ناڅاپه (به وگورم) چې موسی ﷺ د عرش العظیم د یوې څنډې نیوونکی وي، نو زه به پوه نه شم چې ایا موسی ﷺ په هغو خلکو کښې شامل وه چې بې خوده شوی وه خو زما څخه وړاندې راپه خود شوی دی، او یا موسی ﷺ د هغو کسانو څخه وه کوم چې الله ﷻ د بې خودۍ څخه استثناء کړي دي.

و: دوی (جمهور علماء کرام) وايي چې: په ﴿وَيَوْمَ يُنْفَخُ فِي الصُّورِ فَفَزِعَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ﴾ [النمل: ۸۷] ایت کښې د «فَزِعَ» کلمه د «فَزَع» لکه «ضَرَبَ» څخه اشتقاقه شوې ده چې د ډار معنی ورکوي، خو دلته هغه ډار مطلب دی د کوم سره چې مرګ ملګری وي^(۲)، او یا د بې خودۍ سره انډیوال وي.

نو د دې ایت مضمون چې بحث پکښې روان دی د هغه ایت د مضمون سره کوم چې وړاندې په «النمل» سورت کښې تېر شوی دی په مصداق کښې متحد دی، که بالفرض دا د هغه څخه غیر وي نو د شپېلۍ وهلو ځلونه به د دوه وو ځلونو څخه درېوو ځلونو ته ورپورته شوي وي.

ز: د لاندې دوه وو احادیثو څخه هم د جمهورو علماوو کرامو د قول تائید معلومېږي:

اول: نبی کریم ﷺ په ډېر اوږده حدیث کښې فرمایلي دي چې: «لَمَّا يُنْفَخُ فِي الصُّورِ ... وَتَصْفَقُ النَّاسُ لَمَّا يُنْزَلُ اللَّهُ فَمَطَرًا ... لَمَّا يُنْفَخُ فِيهِ أُخْرَى فَإِذَا هُمْ قِيَامٌ يَنْظُرُونَ»^(۳) یعنې کله چې لومړۍ شپېلۍ ووهلې شي نو ټول خلک به صعق (مړه) شي، بیا به الله ﷻ په ځمکه باندې باران ووروي، بیا به په شپېلۍ کښې بل ځل پوکۍ وکړي شي نو ناڅاپه به ټول مړه شوي د قبرونو څخه راولاړ (را اوچت) شي، او انتظار به کوي چې څه به ورپېښېږي.

دوهم: أبو هريره ؓ په یوه حدیث کښې د نبی کریم ﷺ څخه روایت کړی دی چې: «مَا يَنْتَظِرُ الثُّفَاتَيْنِ أَرْبَعُونَ»^(۴) یعنې د دواړو شپېلیو ترمنځ به څلوېښت وي. نوموړي صحابي ؓ په خپل روایت کښې د «أَرْبَعُونَ» کلمه شرحه نه کړه چې څلوېښت ورځې یا څلوېښت میاشتې او بالاخره یا څلوېښت کاله به وي، والله أعلم بحقیقة الحال.

د دوهم قول تفصیل:

۴. دوهم قول په لاندې ټکو کښې راخلاصه کېږي:

(۱) صحیح البخاري ج ۲ ص ۹۶۵

(۲) تفسیر البغوي ج ۳ ص ۴۳۱

(۳) صحیح مسلم ج ۲ ص ۴۰۳

(۴) صحیح البخاري ج ۲ ص ۷۱۱؛ صحیح مسلم ج ۲ ص ۴۰۶

الف: لومړۍ شپېلۍ په [یس ۴۹، ۵۰] ایتونو سره په اثبات رسېږي او په دوهمه شپېلۍ باندې [یس ۵۱] ایت دلالت کوي، لکه چې وړاندې تېر شو. او همدارنګه دغه ایت [الزمر ۶۸] چې بحث پکې روان دی، په ذکر و شوو دواړو شپېلیو باندې صراحت کوي.

ب په [الزمر ۶۸] ایت کې د 'ضیق' کلمه د هغه 'ضیق' لکه 'ضرب' څخه اشتقاقه شوې ده، کوم چې د هلاک معنی ورکوي او د بې خودۍ (بې هوښۍ) معنی پکې شمولیت نه لري. بالمقابل همدغه د 'ضیق' کلمه د درېمې توضیح په 'د' حدیث کې د بې هوښه (بې خودۍ) کېدلو په معنی سره ده.

ج او په [النمل ۸۷] ایت کې چې کومې شپېلۍ ته اشاره شوې ده، چې د 'مَنْ شَاءَ اللَّهُ' څخه په غیر به ټول خلک ورباندې د ډار سره مخامخ شي، نو دا درېمه شپېلۍ ده چې د قیامت په ورځ به د ټولو خلکو د ژوندې کېدلو څخه وروسته د حشر په میدان کې صورت ونیسي او ذکر شوی ډار به تر څه وخت پورې ادامه ولري او بیا به بدون د بلې شپېلۍ وهلو څخه د منځه لاړ شي. ځینې علما، کرام لا دغه درېمه شپېلۍ په موجودیت کې د ټولو څخه وړاندې ګڼي چې په دنیا کې به صورت ونیسي، لکه چې وړاندې په اجمال کې ورته اشاره شوې ده.

د درېم قول تفصیل:

۵- د درېم قول څه تفصیل لاندې لوستلی شئ.

الف: لومړۍ شپېلۍ نه په [یس ۴۹، ۵۰] ایتونو اشاره شوې ده، او په دوهمه شپېلۍ باندې په [یس ۵۱] ایت کې صراحت شوی دی. په دغو دواړو شپېلیو باندې به ټول ژوندي مړه شي او هم به ورباندې بیا ټول مړي راژوندې شي او د حشر په میدان کې به د حساب کتاب دپاره ودرېږي. ب درېمې او څلورمې دواړو شپېلیو ته په همدغه ایت [الزمر ۶۸] کې اشاره شوې ده چې بحث پکې روان دی.

ج دلته د 'ضیق' معنی هلاک ته دی، بلکې بې خودۍ او بې هوښۍ ده.

د: کوم ډار نه چې په [النمل ۸۷] ایت کې اشاره شوې ده، هغه به هم د محشر په میدان کې صورت ونیسي او درېمې شپېلۍ سره به ملګري وي چې د ډېر شدت څخه به یې خلک د بې خودۍ سره مخامخ شي.

ه: خو په څلورمې شپېلۍ سره به ډار او بې خودۍ دواړه د منځه لاړ شي لکه چې هغه احادیث ورباندې دلالت کوي کوم چې د جمهورو د قول په شرحه کې لږ وړاندې را حکایت شوه.

تبصره

۶- که څه هم ځینو علماوو کرامو د نصوصو د بې انتظام دپاره دوهم قول ته ترجیح ورکړې ده.

مگر څرنگه چې د نفخاتو په تعدد پورې زمونږ کوم عمل څه توقف نه لري، ترڅو پکښې ضرور یوه قول ته د عمل دپاره ترجیح ورکړو، نو بهتره دا ده چې د "وربه شي خبر به شي" په بنیاد پکښې توقف خپل کړو او الله ﷻ ته یې وسپارو، والله ﷻ أعلم بحقیقة الحال وبحقیقة المال.

څو نکات

- ۷- په ﴿وَأَشْرَقَتِ الْأَرْضُ بِنُورِ رَبِّهَا﴾ الآية- کښې باید لاندې نکاتو ته توجه وکړو:
- الف: په ﴿بِنُورِ رَبِّهَا﴾ کښې د "نور" کلمه د "نَاقَةُ اللَّهِ" غوندې د تشریف دپاره اضافه شوې ده. په دې مقام کښې ځینو مفسرینو کرامو ذکره شوې کلمه د عدل څخه کنایې اخستې ده^(۱)، مگر مونږ ته بهتره برېښي چې پخپله معنی باندې پریښودله شي. یعنې په دغه وخت کښې به ټوله ځمکه په غیبې او قدرتي نور (رڼا) سره روښانه وگرځي چې د لمر یا سپوږمۍ او یا بل کوم روښانه جسم څخه به یې روښانتیا نه وی استفاده کړې شوې.
- ب: په ﴿وَوُضِعَ الْكِتَابُ﴾ کښې د "کتاب" څخه د اعمالو جنس کتاب مطلب دی، یعنې: په دغې ورځ کښې به د هر چا د اعمالو کتاب د محاسبې دپاره په میدان کښې حاضر کړی شي. همدې مضمون ته په بل ایت کښې داسې اشاره شوې ده چې: ﴿وَوُضِعَ الْكِتَابُ فَتَرَى الْمُجْرِمِينَ مُشْفِقِينَ مِمَّا فِيهِ﴾ [الكهف: ۴۹] یعنې د اعمالو کتاب به د فیصلې دپاره کېښودلی شي نو ته به مجرمان گوري چې د هغو جنايتونو څخه به ډارېدونکي وي کوم چې په کتاب کښې ثبت وي.
- ج: په ﴿وَجَاءَ، بِالنَّبِيِّنَ وَالشَّهَدَاءِ﴾ کښې دې ته اشاره ده چې د محاسبې په وخت کښې به پیغمبران هم وپوښتلي شي، الله ﷻ فرمایي: ﴿وَلَنَسْأَلُ الْمُرْسَلِينَ﴾ [الاعراف: ۶] یعنې او هر ورو ضرور به مونږ د پیغمبرانو څخه هم (په کفارو باندې د حجت د اتمام دپاره) پوښتنې وکړو چې: ایا تاسو زمونږ ارشادات خپلو- خپلو امتونو ته رسولي دي؟
- دا د یو پلوه، او د بله پلوه د "الشَّهَدَاءِ" کلمه د "شاهد" جمع ده چې ځینو مفسرینو کرامو دلته د [البقرة: ۱۴۳] ایت په مطابق په آخر الزمان امت سره تفسیره کړې ده، چې دوی به د پیغمبرانو په ابلاغ باندې شهادت ورکړي^(۲).
- څو مونږ ته بهتره برېښي چې ذکره شوې کلمه په عموم سره پریښودله شي ترڅو هغو ټولو شاهدانو ته شمولیت ولري کوم چې د محشر په ورځ شهادت اداء کوي، لکه دغه امت، د هر چا اندامونه، د اعمالانو لیکونکې پرېښې کومو ته چې په [ق: ۲۱] ایت کښې اشاره شوې ده او داسې نور:
- ﴿وَسِيقَ الَّذِينَ كَفَرُوا إِلَىٰ جَهَنَّمَ زُمَرًا حَتَّىٰ إِذَا جَاءُوهَا فَفُتِحَتْ أَبْوَابُهَا وَقَالَ لَهُمْ خَزَنَتُهَا

(۱) تفسیر الکشاف ج ۴ ص ۱۴۵

(۲) المحرر الوجيز ج ۱۴ ص ۱۰۵

أَلَمْ يَأْتِكُمْ رُسُلٌ مِّنكُمْ يَتْلُونَ عَلَيْكُمْ آيَاتِ رَبِّكُمْ وَيُنذِرُونَكُمْ لِقَاءَ يَوْمِكُمْ هَذَا قَالُوا
بَلَىٰ وَلَٰكِنْ حَقَّتْ كَلِمَةُ الْعَذَابِ عَلَى الْكَافِرِينَ ﴿٧٦﴾ قِيلَ آذْخُلُوا أَبْوَابَ جَهَنَّمَ خَلِدِينَ
فِيهَا فَبِئْسَ مَثْوًى لِّلْمُتَكَبِّرِينَ ﴿٧٧﴾ وَسِيقَ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا
حَتَّىٰ إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ فَادْخُلُوهَا
خَالِدِينَ ﴿٧٨﴾ وَقَالُوا الْحَمْدُ لِلَّهِ الَّذِي صَدَقَنَا وَعْدَهُ وَأَوْرَثَنَا الْأَرْضَ نَتَّبِعُوهُ مِنَ
الْجَنَّةِ حَيْثُ نَشَاءُ فَنِعْمَ أَجْرُ الْعَامِلِينَ ﴿٧٩﴾ وَتَرَى الْمَلَائِكَةَ حَافِينَ مِنْ حَوْلِ
الْعَرْشِ يُسَبِّحُونَ بِحَمْدِ رَبِّهِمْ وَقُضِيَ بَيْنَهُم بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ ﴿٨٠﴾

[۷۸] او هغه کسان به دوزخ ته ډلې ډلې ورشړلې کېږي کومو چې کفر غوره کړی دی (او ورته بل
وهلی کېږي به) آن تردې چې دوی دوزخ ته ورشي (ور ورهېږي) نو دروازې به یې (ورته) پرانستلې
شي او د دوزخ خازنان به ورته (د تخجیل دپاره) ووايي چې:

(ای دوزخیانو!) ایا تاسو ته همدا ستاسو (د جنس) څخه داسې پیغمبران نه وه درغلي چې په
تاسو باندې یې ستاسو د رب ﷻ ایتونه لوستل او ستاسو د دغې (سختې) ورځې د ملاقات
(پیوستون) څخه یې ډارولې؟

هغوی به (په جواب کېنې) ووايي چې ولې نه، (مونږ ته راغلي وه) مگر (د الله ﷻ د پلوه) د عذاب
خبره (زمونږ په شمول) په ټولو کفارو باندې ثبوت ته رسېدلې ده (د خپلې بدبختۍ د کبله مو د
هغوی دعوت قبول نه کړ).

[۷۲] (بیا به کفارو ته) وویلې شي چې: دوزخ ته په داسې حال ورننوځئ چې پکښې به همیشې
یاست، نو د تکبر کوونکو استوګنځای ډېر بد ځای دی (چې همدغه د دوزخ څخه عبارت دی).

[۷۳] او هغه کسان به جنت ته ډلې ډلې ور روان کړي شي (وروبللې شي) کوم چې د خپل رب ﷻ
څخه (په دنیا کېنې) ډارېدلي وي (او د کفر څخه بچ پاتې وي).

آن تردې چې کله دوی جنت ته په داسې حال ورشي (ورورسېږي) چې (د یو پلوه ورته) د جنت
دروازې پرانستلې شوې وي او (د بله پلوه) ورته د جنت خازنان ووايي چې: په تاسو باندې دې
سلام وي تاسو ډېر پاکېزه یاست د همدې کبله تاسو جنت ته په داسې صفت ورننوځئ چې تاسو به
(دلته) همیشې یاست (نو جنتیان به په دومره اندازه خوشاله شي چې په دنیا کېنې یې څوک اټکل
نه شي کولی).

[۷۴] او وبه وایي چې: هغه الله ﷻ ته حمد (او ثناء) ده چې مونږ ته یې خپله وعده رښتیا کړه او

د جنت څمکه (استوگنځای) یې وړیا راکړه چې مونږ د (خپل خپل) جنت څخه په هغو ځایونو کېنې اوسېدلی شو کوم چې زمونږ خوښ شي.

نو (د نېک) عمل کوونکو اجر وېر ښه دی (چې د جنت څخه عبارت دی).

[۷۵] او (ای پیغمبره!) ته به پرېستې په داسې حال کېنې وگورې چې د عرش عظیم څخه به کړې کېدونکې (طواف کوونکې) وي (او) د خپل رب ﷻ د حمد سره به تسبیحات وايي.

(نو) د خلکو په منځ کېنې به په حقه فیصلې وکړې شي او (د هره طرفه) به ویلي کېږي چې جنس حمد (او ثناء) خاص الله ﷻ لره ده چې د ټولو عالمونو رب دی (نو په همدې حمد باندې به د دنیا پروژه اختتام ومومي).

ارتباط او د مطلب خلاصه

په وړاندېنيو ایتونو کېنې د حقو فیصلو نتایجو ته په اجمال سره اشاره شوې وه چې هر چاته به د خپلو کړو وړو پوره سزا یا جزا ورکړې شي، او په دې ایتونو کېنې د همدغو نتایجو څه تفصیل نازل شوی دی چې حاصل یې داسې راڅیږي:

ای پیغمبره! په خپل امت باندې د قیامت د ورځې د فیصلو نتایج په تفصیل سره قرائت کړه چې:

۱- د هغو کسانو د محاسبې د نتیجې تفصیل دا دی کومو چې کفر غوره کړی دی:

الف: د هر څه څخه وړاندې به کفار د خپلو کفریاتو د قوت او ضعف په لحاظ گروپ بندي کړي شي او مختلفې ډلې به ترې جوړې کړې شي.

ب: بیا به هره یوه ډله په خپل خپل وار سره دوزخ ته ورتهلوهلی شي نو د ټولو څخه وړاندې به هغه کفار په دوزخ کېنې ورواچولی شي کوم چې د ټولو څخه په کفر کېنې سخت وه، او وروستنی به هغه ډله پکېنې ورتهلوهلی شي کوم چې د ټولو څخه په کفریاتو کېنې کمزورې وه.

ج: کفار به د دوزخ په لور ترهغه تېلوهلی کېږي ترڅو چې دوزخ ته ورورسولی شي چې تردې وخته پورې به یې دروازې تړلې او بندې وي.

د: خو کله چې کفار هلته ورشي نو د دوزخ تړلې ډروازې به ورته پرانستلې شي، او سر په څرې به پکېنې ورواچولی شي، العیاذ بالله ﷻ.

ه: خو په دغه وخت کېنې به د دوزخ خازنان د دوزخیانو سره داسې سوال جواب وکړي:

خازنان: ای دوزخیانو! ایا تاسو ته همدا ستاسو د جنس څخه پیغمبران نه وه درغلي چې په تاسو باندې یې ستاسو د رب ﷻ ایتونه تلاوت کول؟، ایا تاسو د همدغو پیغمبرانو څخه د خپل رب ﷻ ارشادات زده نه کړه؟ که بالفرض تاسو دغه کار کړی وی نو نن ورځ به د دغه کړاو سره مخامخ نه وی.

ایا تاسو خپلو پیغمبرانو د دغې سختې ورځې څخه نه وی ډار کړي چې تیاری مو ورته نیولی وی او د بیچ کېدلو لارې مو تعقیب کړې وي؟

دوزخیان: ولې نه، مونږ ته خپلو پیغمبرانو د خپل رب ﷻ ارشادات راوړي وه او مونږ یې د همدغې سختې ورځې څخه ډارولې وو، خو مونږ ورباندې عقیده ونه کړه او د تکذیب لاره مو غوره کړه، مونږ په خپل قصور اعتراف کوو.

مونږ ته سمه لاره ښه پوره واضحه کړې شوې وه مگر په مونږ بدبختو باندې زمونږ د کفر د امله د عذاب خبره ثابته شوې وه، چې دا دی ورباندې اخته شوو او هیڅ د نجات وجه نه لرو او نه اعتذار وړاندې کولی شو.

و: د ذکر شوي سوال جواب څخه وروسته به کفار مخاطب کړي شي او ورته به وویلي شي چې: ای کفارو! د دوزخ په دروازو کښې په داسې حال وړادخل شئ چې تاسو به دلته همېشه یاست او هیڅکله به ترې بېرته رابهر نه شئ، تاسو د خپل رب ﷻ په ایتونو باندې تکبر کړی دی نو د متکبرانو د اوسېدني ځای ډېر بد او ناکاره ځای دی چې د همدغه دوزخ څخه عبارت دی.

۲- بالمقابل د مؤمنانو او متقیانو د محاسبې نتائج به په لاندې ډول صورت ونیسي:

الف: په دغې ورځ به هغه کسان هم د تقوی په معیار په مختلفو مراتبو سره گروپ بندي کړي شي کومو چې په دنیا کښې تقوی غوره کړې وه.

ب: بیا به همدغه کسان په ډېر اعزاز سره جنت ته روان کړي شي کوم چې په دنیا کښې د خپل رب ﷻ څخه ډارېدلي وي او د کفریاتو څخه یې ځانونه بچ کړي وي. یا په بل عبارت: ټولې ډلې به د مراتبو په تفاوت سره لمبر په لمبر د جنت په لور وخوځولی شي.

ج: آن تردې چې کله متقیان جنت ته په داسې حال ورسېږي چې د جنت دروازې به د دوی د ورسېدلو څخه وړاندې د همدوی د احترام دپاره پرانستې وي، نو دوی به هلته د هغې خوشالۍ سره مخامخ شي کوم چې لیدلو پورې اړه لري او اندازه یې به دنیا کښې د خلکو د اذهانو څخه اوچته ده. د: په دغه وخت کښې به د جنت خازنان جنتیانو ته ووايي چې:

ای جنتیانو! په تاسو باندې سلامتیا ده او زمونږ د پلوه سلام قبول کړئ، تاسو په جنت کښې خوشاله اوسئ. نو بسم الله کړئ او جنت ته په داسې حال وړداخل شئ چې تاسو به دلته همېشه یاست او هیڅکله به ترې رابهر نه کړی شي.

ه: په دغه وخت کښې به جنتیان (متقیان) د الله ﷻ شکر اداء کړي او وبه وایي چې:

اول: هغه الله ﷻ ته حمد او ثناء ده چې زمونږ سره یې خپله هغه وعده رښتیا کړه کومه یې چې مونږ ته د پیغمبرانو په ذریعه په دنیا کښې راکړې وه.

دوهم: همدغه اقدس ذات ﷻ ته حمد او ثناء ده چې مونږ ته یې د جنت ځمکه وړیا (په خپل فضل او رحمت سره) راکړه او مونږ ته یې اختیار راکړ چې مونږ د جنت څخه په هر ځای کښې اوسېدانه کولی شو کوم ځای چې زمونږ خوښ شي او زمونږ زړه یې وغواړي.

درېم: نو دغه جنت د عمل کوونکو دپاره ډېر ښه او ډېر لوی اجر دی چې مونږ ته د خپل رب ﷻ د پلوه عنایت شوی دی.

۳- ای پیغمبره! ته به پرېنتې گوري چې د عرش العظیم څخه به راكړې شوې وي. چې د خپل رب ﷻ د تحميداتو سره به يې تسبیحات ضمیمه کړي وي او "سبحان الله والحمد لله والله اکبر" به وايي.

یا په بل عبارت: لکه څنگه چې جنتیان د الله ﷻ په حمد او ثناء باندې مشغول وي همدارنگه به پرېنتې هم د خپل رب ﷻ تسبیحات او تحميدات وايي.

۴- لنډه دا چې د مخلوقاتو ترمنځ به په حقه فیصلې وکړې شي او هر حقدار ته به حق ورسولې شي، او په پای کې به د "الحمد لله رب العالمین" کلمات ولوستلې شي، او په دې سره به دغه حشر او د فیصلو محفل ختم شي چې: الله ﷻ ته چې د ټولو عالمونو رب دی حمدونه دي.

توضیحات

۱- په ﴿إِلَىٰ جَهَنَّمَ زُمرًا﴾ کې د ﴿زُمرًا﴾ کلمه د "زُمرَة" - لکه "غُرْفَة" - جمع ده، "زُمرَة" د خلکو ټولګې ته وضعه شوې ده. یعنې کفار به دوزخ ته د ټولګیو او ډلو په صورت کې ورتېل وېلې شي. او دا ځکه چې:

د یو پلوه کفر په ډېرو ډولونو باندې وېشلې شوی دی نو هر یو کافر به په هغې ډله کې شامل کړی شي کومه چې ورسره په کفر کې سیاله وي لکه دهریت او نور، او د بله پلوه ځینې کفار په کفر باندې علاوه د نورو جنايتونو هم مرتکب شوي دي، لکه چې د موسیٰ ﷺ د زمانې فرعون به د بني اسرائيلو زامن ذبحه کول او داسې نور.

د دې زمانې فرعون څوک دی؟

۲- زمونږ د زمانې فرعون د امریکا جمهور رئیس (بوش) دی چې په کفر باندې دپاسه یې زېښتو ډېرو جنايتونو ته لاس اچولی دی. د مثال په توګه:

دغه فرعون او د ده متحدینو تقریباً درې میاشتې کېږي^(۱) چې په افغانستان باندې یې رحمه بمبار او د توغندیو توغول پیل کړي دي.

د ایران رادیو د نشریاتو په مطابق^(۲) نوموړي فرعون تراوسه پورې دوه لکه او څلور څلوېښت زره (۲۴۴۰۰۰) بمونه او مزیل (توغندي) په افغانستان باندې وروړلي دي، حتی چې ځینو بمونو یې د افغانستان په وزني مقدار دیارلس خرواره وزن درلود، چې تقریباً د اوه نیم زره (۷۵۰۰۰) کیلوګرامه سره سمون خوري.

په دې باندې علاوه، نوموړي فرعون د زهرجنو بمونو په استعمال باندې هم صرفه نه ده کړې بلکې داسې بمونه یې هم استعمال کړي دي چې په ټوله نړۍ کې یې دا لومړی ځل استعمال وه، او د دغو بمونو څخه ورپورته فقط اتوم بم دی چې پخوا امریکایانو په جاپان باندې استعمال کړی وه.

(۱) ۱۴۲۲/۷/۱۹ هـ - ۱۳۸۰/۷/۱۴ هـ

(۲) ۱۴۲۲/۱۰/۸ هـ - ۱۳۸۰/۱۰/۱ هـ

د ذکرې شوې رادیو د وینا په مطابق تر اوسه پورې په بمبارد سره څلوېښت زره (۴۰۰۰۰) بې گناه مسلمانان شهیدان شوي دي، او همدارنگه اوه زره (۷۰۰۰) مسلمانان د نوموړي فرعون او د ده د متحدینو د لښکریانو د پلوه اسیران شوي دي چې ځینې یې د افغانستان په داخل کې بندیان دي او ځینې یې بهرنیو زندانونو ته لېږدولي دي.

د دې زمانې د فرعون بمبار او اسیرول اوس هم جاري دي^(۱) الله ﷻ ډېر ښه پوهېږي چې ترڅه وخته پورې به ادامه وکړي. دغه فرعون ذکره شوې ټوله کاروايي د ځینو بې عقله او بې مروت افغانانو په همکارۍ ترسره کړه او لا ترسره کوي یې.

اللَّهُمَّ النِّجَاةَ اللَّهُمَّ النِّجَاةَ. اللَّهُمَّ اهْزِمِ الْأَحْزَابَ وَزَلْزِلْهُمْ، وَأَرْسِلْ عَلَيْهِمْ طَيْراً أَبَابِيلَ تَرْمِيهِمْ بِحِجَارَةٍ مِنْ سِجِّيلٍ، فَجَعَلَهُمْ كَعَصْفٍ مَأْكُولٍ، اللَّهُمَّ قَطِّعْهُمْ تَقْطِيعاً كَمَا قَطَّعْتَ الرُّوسَ الْمُتَجَاوِزَةَ، آمِينَ يَا رَبَّ الْعَالَمِينَ.

شرط او جزا

۳- په ﴿حَتَّىٰ إِذَا جَاءُوهَا فُتِحَتْ أَبْوَابُهَا﴾ کېنې د ﴿إِذَا﴾ کلمه شرط ده او د ﴿فُتِحَتْ﴾ کلمه ورته جزا واقع شوې ده، د همدې کبله ورسره د "و" توري نه دي نازل شوي چې د جزاتوب سره منافي دي. یعنې د دوزخ دروازې به ترهغه بندې وي ترڅو چې هلته دوزخیان وروستلی شي، نو بیا به دوزخیانو ته بېرته کړی شي او د دوی د ورننویستلو څخه وروسته به سمدستي دوهم وار بندې کړی شي. دا د یو پلوه، او د بله پلوه د الله ﷻ په توفیق د "أَبْوَاب" کلمه د [الحجر: ۴۴] ایت لاندې ډېره ښه تحلیل شوې ده چې د "بَاب" جمع ده او دوه معناوې درلودلې شي. همدارنگه هلته د جنت د اتو دروازو او د دوزخ د اوو دروازو په باب د احادیثو په رڼا کېنې څه بیان لیکلی شوی دی -والحمد لله ﷻ چې بیا لیکلو ته یې څه اړتیا نه گورو.

په دې مقام کېنې ځینو مفسرینو کرامو په همدې موضوع کېنې زښت ډېر احادیث راغونډ کړي دي^(۲)؛ چې یو ځل لوستل یې په گټه تمامېږي، مونږ دلته د اوږدوالي د غمه را انتقال نه کړه.

دا اعتراف دی اعتذار نه دی

۴- د دوزخ د خازنانو په جواب کېنې د کفارو دا جمله چې: ﴿بَلَىٰ وَلَٰكِنَّ حَقَّتْ كَلِمَةُ الْعَذَابِ عَلَى الْكَافِرِينَ﴾ اعتذار نه دی، که نه نو همدا اعتذار به یې د فیصلې او استنطاق په وخت کېنې وړاندې کړی وی، بلکې په خپلو کفریاتو باندې اعتراف دی چې: په کفارو (مونږ) باندې د الله ﷻ د عذاب خبره په اثبات رسېدلې ده چې دوزخ راباندې ډک کړي، مونږ د همدغه عذاب لیاقت لرو. په همدې مضمون باندې په بل ایت کېنې د کفارو دوزخیانو د خولو څخه په صراحت سره حکایت شوی دی چې: ﴿قَالُوا بَلَىٰ قَدْ جَاءَنَا نَذِيرٌ فَكَذَّبْنَا وَقُلْنَا مَا نَزَّلَ اللَّهُ مِنْ شَيْءٍ﴾ [الملك: ۹]

(۱) ۱۴۲۲/۱۰/۲۰ هـ - ۱۳۸۰/۱۰/۲۰ هـ

(۲) تفسیر ابن کثیر ج ۴ ص ۶۵

یعنی کفار (دوزخیان) به د دوزخ د خازنانو په جواب کښې ووايي چې ولې نه، یقیناً مونږ ته داروونکی (پیغمبر) راغلی وه، خو مونږ یې تکذیب وکړ او ومو ولې چې الله ﷻ هیڅ شی نه دی نازل کړی (ستا د نبوت دعوه دروغ ده).

سوال جواب

۵- که څوک وایي چې: په ﴿وَسِيقَ الَّذِينَ اتَّقَوْا رَبَّهُمْ﴾ کښې د "سِيق" کلمه د "سَوْق" - لکه "قَوْل" - څخه اشتقاقه شوې ده، "سَوْق" د دې دپاره وضعه شوی دی چې یو شی په سپکاوي او شدت سره هغه ځای ته ورتېلوهلی شي کوم ته یې چې خوښه نه وي^(۱) او رضایت ورباندې نه لري نو پوښتنه دا ده چې د څه حکمت په بنیاد دلته د "سِيق" کلمه نازله شوه، حال دا چې جنتیان خو به جنت ته د ور داخلېدلو رغبت لري، نه دا چې رضایت به ورباندې نه لري؟
مونږ وایو چې: دغې پوښتنې ته مفسرینو کرامو^(۲) په گڼ شمېر کښې جوابونه کړي دي، لاندې مثالونه یې ولولئ:

الف: وړاندې د دوزخیانو په هکله د "سِيق" کلمه نازله شوې وه، نو ذکره شوې کلمه د جنتیانو په ارتباط د مشاکلت د امله نازله شوه^(۳).

ب: د "سَوْق" معنی فقط د تلونکي تېزول دي چې مطلب ته ژر ورسېږي، او سپکاوی یې په مفهوم کښې شامل نه دی^(۴). یعنې جنتیان به په تېزۍ سره جنت ته ورسولی شي.

د جنتیانو ډلې

۶- په ﴿إِلَى الْجَنَّةِ زُمَرًا﴾ کښې د ﴿زُمَرًا﴾ کلمه - چې په اوله توضیح کښې د لغت د حیثه معنی شوې ده - دې ته اشاره ده چې: جنتیان به هم د تقوی د مراتبو په اعتبار او د مختلفو عبادتونو په ملحوظ په متعددو ټولگيو باندې ووېشلی شي او د مراتبو په تفاوت سره به جنت ته داخل کړی شي، چې په همدې ارتباط ځینو مفسرینو کرامو^(۵) د نبی کریم ﷺ زېنت ډېر احادیث راغونډ کړي دي، خو مونږ فقط د لاندې نبوي احادیثو په لیکلو سره اکتفاء کوو چې ځینې یې د اوږدو احادیثو څه برخې دي:

الف: «يَدْخُلُ الْجَنَّةَ مِنْ أُمِّي سَبْعُونَ أَلْفًا بِغَيْرِ حِسَابٍ»^(۶) یعنې زما د اُمت څخه به اويا زره کسان بدون د محاسبې جنت ته داخل شي.

(۱) مفردات الراغب ص ۲۵۵: تفسیر المراحې ج ۲۴ ص ۳۵

(۲) التفسیر الکبیر ج ۲۷ ص ۲۲: الباب فی علوم الکتاب ج ۱۶ ص ۵۵۳: تفسیر الکشاف ج ۴ ص ۱۴۷

(۳) روح المعانی ج ۲۴ ص ۳۳

(۴) حاشیه الشیخ زاده علی تفسیر البیضاوي ج ۴ ص ۲۱۷

(۵) تفسیر ابن کثیر ج ۴ ص ۶۶

(۶) صعیح البخاري ج ۲ ص ۹۵۸

ب: «أَوَّلُ زُمْرَةٍ تَدْخُلُ الْجَنَّةَ عَلَى صُورَةِ الْقَمَرِ لَيْلَةَ الْبَذْرِ وَالَّذِينَ عَلَى إِثْرِهِمْ كَأَشَدُّ كُوكِبِ إِضَاءَةٍ»^(۱)
یعنی اولی ٲولگی چي جنت ته ورداخلېږي (صورتونه به يې) د خوارلسمې شپې د سپوږمۍ په صورت سره وي او هغه کسان کوم چي همدوی پسي وروسته وي (دوهم لمبر وي، نو د هغوی مخونه) به د رڼا د حیثه د قوي رڼه ستوري غوندې وي.

ج: «وَالزُّمَرَةُ الثَّانِيَةُ عَلَى لَوْنٍ أَحْسَنَ مِنْ كُوكِبِ دُرِّيٍّ فِي السَّمَاءِ»^(۲) یعنی او دوهم ٲولگی به په داسې رنگ سره وي چي په اسمان کښي به د روښانه ستوري څخه ډېر ښایسته وي.

د: «...ثُمَّ هُمْ بَعْدَ ذَلِكَ مَنَازِلُ»^(۳) یعنی بیا به د دغه وروسته جنتیان د مراتبو خاوندان وي (او هرڅوک به په ٲاکلې رتبه جنته ته ورداخل شي).

ه: «إِنِّي لَأَعْلَمُ آخِرَ أَهْلِ النَّارِ خُرُوجًا مِنْهَا وَآخِرَ أَهْلِ الْجَنَّةِ دُخُولًا الْجَنَّةَ رَجُلٌ يَخْرُجُ مِنَ النَّارِ حَبْوًا»^(۴)
یعنی زه د دوزخیانو په یو کس علم لرم چي د دوزخ څخه د وتلو د حیثه وروستنی کس دی او د جنتیانو په یو کس هم علم لرم چي جنت ته د ورداخلېدلو د حیثه وروستنی کس دی.

نو دغه کس (په دواړو صورتونو کښي) یو داسې سړی دی چي د دوزخي دورې د پوره کولو څخه وروسته به د دوزخ څخه په خاپوړو رابهر شي (او جنت ته به ورداخل شي).

و: «...آخِرُ مَنْ يَدْخُلُ الْجَنَّةَ رَجُلٌ فَهُوَ يَمْشِي مَرَّةً وَيَكْبُو مَرَّةً وَتَسْفَعُهُ النَّارُ مَرَّةً»^(۵) یعنی وروستنی هغه څوک چي (بدون د دوزخي دورې د تېرولو) جنت ته داخل شي داسې یو سړی دی چي نوموړی به یو ځل په پښو روان وي او بل ځل به په مخ پرېوتلی وي (په سینه به ښویږي) او (بالآخرة) یو ځل به یې مخ اور سوزوي.

څونکات

۷- په دې مقام کښي باید لاندې نکات په ذهن کښي وساتلی شي:

الف: په ﴿حَتَّىٰ إِذَا جَاءُوهَا وَفُتِحَتْ أَبْوَابُهَا﴾ کښي د «إِذَا» کلمه د شرط دپاره ده، چي جزا او جواب غواړي، نو مفسرینو کرامو یې په تعین کښي متعدد صورتونه ښودلي دي^(۶) کوم صورت چي مونږ ته بهتر او د مقام سره مناسب برېښي هغه په لاندې ټکو کښي واضحه کېږي:
اول: د ﴿جَاءُوهَا﴾ څخه نیولې آن تر ﴿خَالِدِينَ﴾ پورې ٲول کلمات د ذکر شوي شرط ﴿إِذَا﴾ مربوطات دي.

(۱) صحیح البخاري ج ۱ ص ۴۶۰

(۲) مسند احمد بن حنبل ج ۴ ص ۳۵

(۳) مسند احمد بن حنبل ج ۳ ص ۵۸

(۴) صحیح مسلم ج ۱ ص ۱۰۵

(۵) مسند احمد بن حنبل ج ۲ ص ۸۱

(۶) زاد المسیر ج ۷ ص ۲۹؛ تفسیر القرطبي ج ۱۵ ص ۲۸۵

دوهم: د دغو مربوطاتو څخه وروسته د "إِذَا" دپاره جزا او جواب مقدر دي چې مونږ ترې په "سروا کثیراً" سره تعبیر کولی شو، یعنې ډېر به خوشحاله شي.

درېم: په همدغې مقدرې جزا او جواب باندې په ﴿وَقَالُوا الْحَمْدُ لِلَّهِ﴾ کېنې د "و" توری دلالت کوي چې د عطف دپاره دی او د همدغې مقدرې جملې څخه په غیر ورته بله مذکوره جمله د عطف دپاره مناسبه نه برېښي.

څلورم: شاید چې د جزا او جواب په عدم ذکر کېنې به حکمت دا وي ترڅو چې د جنتیانو په ډېر زیات سرور او خوشالۍ باندې دلالت وکړي.

یعنې: کله چې جنتیان جنت په داسې حال ورشي چې د یو پلوه یې ورته دروازي پرانستې وي او د بله پلوه ورته د جنت خازنان تبریكات هم تقدیم کړي نو دوی به دومره خوشاله شي چې په دنیا کېنې یې څوک تصور نه شي کولی، نو د همدې کبله به د الله ﷻ په حمد او ثناء باندې شروع وکړي چې: ﴿الْحَمْدُ لِلَّهِ الَّذِي﴾ الآية.

ب: کوم کیفیت چې وړاندې نازل شوی دی چې د جنت دروازي به ورته خلاصې پرتې وي، دا د نبي کریم ﷺ څخه په غیر د نورو جنتیانو حال دی، اما نبي کریم ﷺ خپل حال داسې شرحه کړی دی چې: ﴿إِنَّا أَكْثَرُ الْأَنْبِيَاءِ تَبَعًا يَوْمَ الْقِيَامَةِ وَأَنَا أَوَّلُ مَنْ يَقْرَعُ بَابَ الْجَنَّةِ﴾^(۱) یعنې زه به د قیامت په ورځ د پیروانو د حیثه د ټولو پیغمبرانو څخه زیات یم او هم به زه په دغې ورځ کېنې هغه اولنی کس یم کوم چې د جنت دروازه وټکوي (چې پرانستلی شي).

یا په بل عبارت: کله چې د نبي کریم ﷺ دپاره د جنت دروازي خلاصې کړی شي نو د نورو جنتیانو دپاره به پرانستې پرتې وي.

همدغه مضمون په هغه حدیث کېنې هم روایت شوی دی کوم چې مونږ د الله ﷻ په توفیق د [ص: ۵۰] ایت لاندې رانقل کړی دی.

ج: په ﴿وَأَوْرَثْنَا الْأَرْضَ﴾ کېنې د ﴿الْأَرْضَ﴾ د کلمې څخه دغه ځمکه مراده نه ده کومه چې د اسمان په مقابل کېنې پرته ده بلکې دا کلمه د کنایې په توګه د هغه استوګنځای څخه عبارت ده کوم به چې جنتیانو ته ټاکلی شوی وي.

د: همدارنګه په ﴿نَتَّبِعُكَ مِنَ الْجَنَّةِ﴾ کېنې د ﴿الْجَنَّةِ﴾ د کلمې څخه د هر جنتي خپل خپل معهود جنت مراد دی، یعنې مونږ کولی شو چې د خپل خپل جنت څخه په هر ځای کېنې استوګنه غوره کړو، او ټول جنت مراد نه دی.

ه: نبي کریم ﷺ د سوګند د یادولو څخه وروسته په یوه حدیث کېنې فرمایلي دي چې: «لَا أَخَذَهُمْ أَهْدَى بِمَنْزِلِهِ فِي الْجَنَّةِ مِنْهُ بِمَنْزِلِهِ كَانَ فِي الدُّنْيَا»^(۲) یعنې هر ورو به هر یو جنتي خپل جنتي کور ته د

(۱) صحیح مسلم ج ۱ ص ۱۱۲

(۲) صحیح البخاري ج ۲ ص ۹۶۷

هغه څخه ډېر ښه لاره موندونکی وي چې نوموړی به په دنیا کې خپل دنیاوي کور ته لاره موندونکی وه.

و: که څوک وايي چې: په ﴿ وَقُضِيَ بَيْنَهُمْ ﴾ کې د "هُم" ضمير د محشر خلکو ته راجع دی حال دا چې د ﴿ يُسَبِّحُونَ بِحَمْدِ رَبِّهِمْ ﴾ ضمائر پرېستو ته راجع دي. نو پوښتنه دا ده چې ایا دغه (د ضمائر تفکیک او انتشار) د بلاغت سره منافي کار نه دی او د قرآن کریم د شان سره غیر مناسب نه دی؟ مونږ وايو چې: د ضمائر تفکیک او انتشار په هغه وخت کې د بلاغت سره منافي ګرځي چې کله ترې التباس او خلاف المقصود (د اصلي مطلب څخه بدله معنی) رامنځته کېږي^(۱)، او په دې مقام کې التباس صورت نه نیسي او دا ځکه چې د پرېستو ترمنځ مظالم نشته ترڅو فیصلو ته اړتیا پېښه شي، بلکې فیصلې د محشر په خلکو پورې اختصاص لري.

ز: هر موږ به شي چې په ﴿ وَقِيلَ الْحَمْدُ لِلَّهِ رَبِّ الْعَالَمِينَ ﴾ کې دې ته اشاره ده چې دا دنیا به د الله ﷻ په حمد او ثناء سره پای ته ورسېږي، لکه څنګه چې د الله ﷻ په حمد او ثناء سره شروع شوي ده.

الله ﷻ فرمائي چې: ﴿ الْحَمْدُ لِلَّهِ الَّذِي خَلَقَ السَّمَوَاتِ وَالْأَرْضَ ﴾ [الأنعام: ۱] يعنې هغه الله ﷻ ته حمد او ثناء ده چې اسمانونه او ځمکې يې پيدا کړي دي.

اللَّهُمَّ نَسْأَلُكَ جَنَّةَ الْفِرْدَوْسِ وَنَعُوذُ بِكَ مِنْ عَذَابِ النَّارِ آمِينَ.

د الزمر سورت پښتو ترجمه او تفسير د الله ﷻ په توفيق بشپړ شو، والحمد لله ﷻ وله الشکر.
۱۴۲۲/۱۰/۳۰ هـ ق - ۱۳۸۰/۱۰/۲۳ هـ ش.

المؤمن (۴۰)

سریره

- ۱- دا سورت په لاندې درېو نومونو سره نومولی شوی دی^(۱):
الف: د "المؤمن" سورت، چې دغه نوم یې د همدې سورت د [۲۸] ایت څخه اخستل شوی دی، او په همدې نامه سره زیات شهرت لري^(۲).
ب: د "غافر" سورت یې دوهم نوم دی.
ج: د "الطول" سورت یې دریم نوم دی.
دغه وروستني دواړه نومونه یې د همدې سورت د دریم ایت څخه اخستلی شوي دي.
- ۲- د دې سورت د ایتونو تعداد پنځه اټیاوو (۸۵) ته پورته شوی دی^(۳) چې ټول ایتونه یې په اجماع سره مکي دي او د هجرت څه وړاندې نازل شوي دي^(۴)، بلکې د عبد الله بن عباس رضی الله عنهما په روایت دغه اوه سورتونه چې په ﴿حَم﴾ سره پیل شوي دي اوه واړه په مکه کښې نازل شوي دي^(۵).
- ۳- د دې سورت د کلماتو او حروفو تعداد په لاندې ډول دی^(۶):
الف: د کلماتو شمېر یې یو زریو سلو نهه نوي (۱۱۹۹) دی.
ب: د حروفو شمېر یې څلور زرو نهه سوو او شپېتو (۴۹۶۰) ته رسېږي.
- ۴- که څه هم د دې سورت محتویات د نورو مکي سورتونو غوندې د اکثریت په لحاظ په عقیدې پورې تعلق نیسي، لکه د الله ﷻ توحید، د نبی کریم ﷺ نبوت، د قیامت د ورځې حالات، د جنت او دوزخ پورې مربوط کیفیتات او داسې نور، مګر د ناحقه جګړه مارانو د اقناع دپاره په دې سورت کښې زښت ډېر دلایل نازل شوي دي، او په رنګارنګ اسالیبو سره د ناروا جګړو مخنیوی پکښې شوی دی. ترڅو هغوی په توحید او په بعث بعد الموت او په نورو عقیدوي اُمورو کښې جګړې پرېږدي او مقبوله شرعي عقیده خپله کړي.
- ۵- څرنگه چې وړاندې سورت (الزمر) هم مکي سورت وه نو د دې سورت او د هغه سورت تناسب په وضاحت سره څرګندېږي، چې دواړه په عقیدوي احکامو پورې زیات تماس نیسي.

بِسْمِ اللَّهِ الرَّحْمَنِ الرَّحِيمِ

﴿حَم﴾ تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ ﴿١﴾ غَافِرِ الذَّنْبِ وَقَابِلِ التَّوْبِ شَدِيدِ الْعِقَابِ ذِي الطُّوْلِ لَا إِلَهَ إِلَّا هُوَ إِلَهُ الْمَصِيرِ ﴿٢﴾ مَا تَجَدَّلُ فِي آيَاتِ اللَّهِ إِلَّا الَّذِينَ كَفَرُوا فَلَا

(۱) تفسیر القاسمي ج ۱۳ ص ۲۲۲

(۲) زاد المسیر ج ۷ ص ۳۱

(۳) تفسیر الطبري ج ۲۴ ص ۳۹

(۴) البحر المحيط ج ۹ ص ۲۳۱: المحرر الوجيز ج ۱۴ ص ۱۱۱

(۵) الدر المنثور ج ۷ ص ۲۶۸

(۶) تفسیر الخازن ج ۵ ص ۳۳۶: اللباب فی علوم الکتاب ج ۱۷ ص ۳

يَغْرُكَ تَقْلِبُهُمْ فِي الْبَلَدِ ﴿١﴾ كَذَبَتْ قَبْلَهُمْ قَوْمُ نُوحٍ وَالْأَحْزَابُ مِنْ بَعْدِهِمْ وَهَمَّتْ كُلُّ أُمَّةٍ بِرَسُولِهِمْ لِيَأْخُذُوهُ وَجَدَلُوا بِالْبَاطِلِ لِيُدْحِضُوا بِهِ الْحَقَّ فَأَخَذْتُهُمْ فَكَيْفَ كَانَ عِقَابِ ﴿٢﴾ وَكَذَلِكَ حَقَّتْ كَلِمَتُ رَبِّكَ عَلَى الَّذِينَ كَفَرُوا أَنَّهُمْ أَصْحَابُ النَّارِ ﴿٣﴾

د ډېر مهربان (او) ډېر با رحمه الله ﷻ په نامه

[۱]

[۲] د قرآن کریم نازلول د الله ﷻ د پلوه دي چې د کلکې ارادې خاوند (او په هر شي باندې) پوه دی.

[۳] (همدا الله ﷻ) د گناه مغفرت کوونکی او د توبې قبلوونکی دی (او هم کفارو ته) سخت عذابه دی (او مؤمنانو ته) د پراخه نعمت خاوند دی، (په حقه) د عبادت لایق نشته مگر همدې ﷻ دی، همده ﷻ ته بهرته ورگرځېدل (ورستنېدل) دي.

[۴] د الله ﷻ د ایتونو (قرآن کریم) په هکله هیڅوک جگړې نه کوي مگر هغه کسان کومو چې کفر غوره کړی دی، نو تا دې د کفارو په ښارونو کښې (په خوشالۍ سره) گرځېدل راگرځېدل تېر نه باسي (چې فقط خو ورځې دوام کوي او په عاقبت کښې ورته دوزخ ټاکلی شوی دی).

[۵] (ستا د زمانې) د کفارو څخه وړاندې د نوح ﷺ قوم (خپل پیغمبر ته) د دروغو نسبت کړی وه، او د دغه قوم څخه وروسته ډېرو کفري ډلو هم، او (همدارنگه) هر کفري ټولگي خپل پیغمبر ته قصد کړی وه چې ویې نیسي (او د مرگ په شمول ډول-ډول ضرورونه ور ورسوي)، او هرې کفري ډلې په باطله (ناجائزه طریقه) د دې دپاره جگړه کوله چې حق ورباندې د منځه یوسي، نو (ما په عذاب سره ونیول وگوره چې) زما عذاب څنگه وه (ایا د دوی بنیاد یې ونه ویست؟).

[۶] (ای پیغمبره!) همدغه ډول ستا د رب ﷻ خبره په هغو کسانو باندې ثابته شوې ده کومو چې (په دې زمانه کښې) کفر غوره کړی دی (او ورباندې کلک دی. ستا د رب ﷻ خبره دا ده) چې یقیناً دوی د اور ملگري دي (چې هیڅکله به یې ورسره اندېوالی پرې نه شي).

ارتباط او د مطلب خلاصه

په دې ایتونو کښې په هغه مضمون باندې دلایل اقامه کړی شوي دي په کوم باندې چې وړاندېني سورت (الزمر) تمام شوی وه، چې د قیامت په ورځ به خلک په دوه وو گروپونو ووېشلی شي، څوک به په دوزخ کښې اچولی کېږي او څوک به جنت ته ننوځي، نو حاصل یې داسې راڅپړي: ای پیغمبره! په خپل امت باندې د "بسم الله الرحمن الرحيم" د ویلو څخه وروسته دا مطالب

قرائت کړه:

۱- د قیامت په ورځ به څکه ټول خلک د حقو فیصلو په بنیاد په جنت او دوزخ باندې توزیع

کړی شي چې الله ﷻ د دغو صفاتو درلودونکی دی:
الف: الله ﷻ د هغه کتاب نازلوونکی دی کوم چې خپل حقانیت پخپله په اثبات رسوي.

فسن اظلم (۲۴)
او دا خکه چې دا کتاب د هغو تورو څخه جوړ دی د کومو څخه چې د خلکو کلامونه جوړېږي او
روزمره ورباندې محاورې او بحثونه کوي، لکه ح، م او داسې نور، خو د دې سره سره ټول وړاندېني
او بېرته خلک د دې کتاب د یوه ایت سره سیالي نه شي کولی چې په شریکه د دې کتاب د یوه
ایت غوندې یو ایت جوړ کړي، او نه یې توان لري که بالفرض د دې کتاب توري د خلکو د کلامونو
د تورو څخه مغایر وی نو بیا به خلکو په خپل عجز او ناتوانۍ باندې څه پرده اچولې وی چې مونږ

خکه د دې کتاب سره سیالي نه شوه کولی چې د هغه حروف (صوتونو) سره ورسره
نو دا کتاب په حقه د الله ﷻ د پلوه نازل شوی دی او ټولې وعدې او ټول وعیدات یې حق دي،
چې هیڅکله به پکښې تخلف واقع نه شي.

جې هيڅکله به پکښې تخلف واقع نه شي.
 ب. الله ﷻ د کلکې ارادې خاوند دی چې هيڅ شی يې د ارادې په وړاندې خنډ نه شي جوړېدلی.
 ج. د کاملې پوهې درلودونکی دی او د مؤمنانو او کفارو د نياوې کره وړه ورته هوبهو معلوم دي.
 د. د هغو گناهونو بښونکی دی کوم چې د کفر څخه په غير وي، البته د هغه چا دپاره کومو ته

٥. بالمقابل د توبې قبلوونکي هم دی، نو کوم کفار چې په دنیا کې د خپلو کفریاتو څخه توبه یې چې اراده وشي.

تائب شي هغوی په پخوانیو کفریاتو باندې نه نيسي

تائب شي هغوی په پخوانیو کفریانو باندې نه دي کړي
و: خو د دې سره سره د سخت عذاب درلودونکی هم دی، نو کوم کفار چې د مرګ د وخته پورې

خپلو کفریاتو ته ادامه ورکړې هغوی به ضرور په دوزخ کېنې د سخت عذاب سره محامې کړي.
ز. د کامل قدرت او د پراخه نعمتونو څښتن هم دی، د همدې کبله جنتیانو ته په جنت کېنې د

بہ حسابہ نعمتونو ور کوونکی دی

ح: په دې باندې علاوه، د الله ﷻ څخه پرته په حقه بل معبود نشته. نو ځکه مومنانو ته په حق

عبادت باندې جزا ورکوي او کفار په باطل عبادت باندې د سزا سره مخامخ کوي.

ط الله هغه اقدس ذات دی چې خاص همده ﷻ ته بېرته ورتلل دي چې نه به ترې څوک خپل

خان په څنگ کړي او نه به د په څنگ کېدلو توان ولري.

۲- ای پیغمبره! خو کله چې د قرآن کریم اعجاز بالکل څرگند دی او هرڅوک پوهېږي چې دا د

الله ﷻ د پلوه په حقه نازل شوی دی، نو د دې کتاب په حقانیت کښې یوازې هغه کسان مجادله او

جڳڙهه کوي کومو چڻي کفر غوره ڪري دي او عناد نيولي دي.

نو د دغو عنادي کافرانو په ښارونو کښې گرځېدل راگرځېدل او د دغو د نعمتونو پراخي دي

تېر نه باسي چې د کفر سره-سره په خوشاليو کښې ژوند کوي، او دا ځکه چې دا فقط خو ورځې

ژوند دی دا به ډېر ژر ختم شي او بیا به په دوزخ کېنې د دردناک عذاب سره مخامخ شي.

۳- همدارنگه ستا د زمانې د کفارو غوندې الله ﷻ د کفارو ډېرو ډلو ته ښه پوره فرصت ورکړی

وہ چپ پہ بنارونو کنبے وگرخي راوگرخي خو بيا يې په ټاکلي وخت کنبې په پوښا کوونکي عذاب

وه چې په بازارونو کې د کورني راتلونکي سوداګري په ټاکلي وخت کې په پوښتو کورني سره نيولي دي. د مثال په توګه:

الف: د نوح عليه السلام قوم د خپل پیغمبر تکذیب کړی وه او همدارنگه د دوی څخه وروسته د کفارو دېرو دلو همدغه کړنلاره غوره کړې وه.

ب: بلکې هرې یوې ډلې خپل پیغمبر ته قصد کړی وه چې د اسیر په حیث یې ونیسي او د دعوت مخه یې بنده کړي، ترڅو په نتیجه کې حق د پښو لاندې کړي او باطل ته ورباندې غلبه ورکړي، او حتی په ځینو پیغمبرانو باندې یې د وژلو صرفه هم نه ده کړې.

ج: خو په عین حال کې ما دغه سرکشان او جگړه‌ماران کفار په خپل عذاب سره ونیول او خپلو پیغمبرانو ته او هغه چاته مو نجات ورکړ کوم چې په ایمان باندې مشرف شوی وه.

د: نو ته وگوره چې زما عذاب ورته څنگه بنیاد ویتونکی وگرځېد او څنگه یې پړینا کړه.
ه: همدارنگه ستا د رب ﷻ خبره په هغو کسانو باندې هم ثابتې شوې ده کومو چې په دې زمانه کې کفر غوره کړی دی او ستا تکذیب ته ادامه ورکوي. هغه دا چې یقیناً دوی د همېشه دپاره د اور (دوزخ) انډیوالان دي چې هیڅکله به یې ورسره انډیوالی ونه شکېږي، برابر خبره ده چې په دنیاوي عذاب اخته شوي وي او که نه.

توضیحات

۱- که څه هم ځینو مفسرینو کرامو په دې مقام کې د ﴿حَمَّ﴾ کلمات په ډېرو معناوو سره تفسیر کړي دي^۱، مگر مونږ ته بهتره برېښي چې دا کلمات هم د هغو کلماتو او تورو غوندې مقطعات وگڼلی شي کوم چې د ځینو سورتونو په شروع کې نازل شوي دي لکه ﴿الْعَمَّ﴾ ص ۱۰ او نور.

په جهاد کې د شپې نوم

۲- نبي کریم ﷺ په یوه غزا کې مجاهدین مخاطب کړه او ورته یې وویل چې ﴿إِنْ يَنْتَكِمُ الْعَدُوُّ فَاقْتُلُوا حَمًّا لَا يُلْزَمُونَ﴾^۲ یعنې که د شپې په نېاره کې په تاسو باندې د بنمن (کفارو) حمله وکړه نو د ﴿حَمٍّ لَا يُلْزَمُونَ﴾ کلمات ووايست، ترڅو د یو پلوه تاسو ته د خپلو ملگرو د پېژاندلو دپاره د شپې نوم وگرځي او د بله پلوه د همدغو کلماتو په برکت هغوی د شکست سره مخامخ شي.

د ثوب او طول معناوي

۳- د ﴿وَقَابِلِ الثَّوبِ﴾ کې د ثوب کلمه د ثاب ثوب مصدر دی چې د رجوع معنی ورکوي او یا د مصدر ثوبه لکه زخفه جمع ده^۳، یعنې الله ﷻ د جنس نوی او یا د نویو قیلونکی دی او په دې الطول کې د متول کلمه په خپلو ډېرو معناوو کې د پراخۍ او غنا عدم احتیاج په معناوو هم استعمالېږي^۴ چې په دې مقام کې عبد الله بن عباس رضی الله عنهما په همدغې

۱. زاد المسیر ج ۷ ص ۳۲ تفسیر القرطبي ج ۱۵ ص ۳۸۹

۲. جامع الترمذی ج ۱ ص ۲۹۷

۳. لسان العرب ج ۱ ص ۲۳۳ روح المعانی ج ۲۴ ص ۴۲

۴. لسان العرب ج ۱ ص ۱۱۴

معنی سره تفسیره کړې ده^(۱)، یعنی الله ﷻ د پراخه نعمتونو خاوند دی او د کاملې غنا درلودونکی دی چې هیچا ته څه اړتیا نه لري.

أخذ څه معنی؟

۴- په ﴿كُلُّ أُمَّةٍ بِرَسُولِهِمْ لِيَأْخُذُوهُ﴾ کښې د ﴿لِيَأْخُذُوهُ﴾ کلمه د "أخذ" لکه "ضرب" څخه اشتقاقه شوې ده، چې د اخستلو او رانیولو معنی ورکوي^(۲)، خو په دې مقام کښې عبد الله بن عباس رضی الله عنهما په قتل (وژلو) سره تفسیره کړې ده^(۳).

اما مونږ ته داسې برېښي - والله ﷻ أعلم - چې دلته به د "أخذ" څخه عامه معنی مراده وي، ترڅو وژلو او هر ډول ضرر رسولو ته شامله شي. او دا ځکه چې کفارو د خپلو پیغمبرانو په هکله په هیڅ ډول ضرر باندې صرفه نه ده کړې. نو شاید چې په همدې بنیاد به د رئیس المفسرين ﷺ حصر مطلب نه وي او محض د نیولو یوه مثال ته به یې اشاره کړې وي.

د "إدحاض" معنی

۵- په ﴿وَجَدَلُوا بِالْبَاطِلِ لِيُدْحِضُوا بِهِ الْحَقَّ﴾ کښې د ﴿لِيُدْحِضُوا﴾ کلمه د "إدحاض" لکه "إكرام" څخه اشتقاقه شوې ده، او مونږ د الله ﷻ په توفیق د [الكهف: ۵۶] ایت لاندې لیکلي دي چې د یو شي زائل کولو او د له منځه وړلو ته "إدحاض" ویل کېږي. او پوره واضحه ده چې د حق د له منځه وړلو دپاره جگړه او بحث کول د کفر څخه په غیر بل شي نه دی. همدې مضمون ته نبي کریم ﷺ اشاره کړې ده چې: «الْمِرَاءُ فِي الْقُرْآنِ كُفْرٌ»^(۴)، یعنی د قرآن کریم په هکله په دې غرض جگړه کول کفر دی چې خلکو ته پکښې شکونه ورواچوي.

﴿الَّذِينَ تَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ ءَامَنُوا رَبَّنَا وَسِعْتَ كُلَّ شَيْءٍ رَّحْمَةً وَعِلْمًا فَاغْفِرْ لِلَّذِينَ تَابُوا وَاتَّبَعُوا سَبِيلَكَ وَقِهِمْ عَذَابَ الْجَحِيمِ ﴿٦٦﴾ رَبَّنَا وَأَدْخِلْهُمْ جَنَّاتٍ عَدْنٍ الَّتِي وَعَدْتَهُمْ وَمَنْ صَلَحَ مِنْ ءَابَائِهِمْ وَأَزْوَاجِهِمْ وَذُرِّيَّاتِهِمْ إِنَّكَ أَنْتَ الْعَزِيزُ الْحَكِيمُ ﴿٦٧﴾ وَقِهِمُ السَّيِّئَاتِ يَوْمَئِذٍ فَقَدْ رَجِمْتَهُمْ وَذَلِكَ هُوَ الْفَوْزُ الْعَظِيمُ ﴿٦٨﴾﴾

[۷] هغه پرېښتي کومې چې عرش اوچتوي او هغه پرېښتي کومې چې د عرش په شاوخوا کښې

(۱) الدر المنثور ج ۷ ص ۲۷۱

(۲) لسان العرب ج ۳ ص ۴۷۲

(۳) تفسیر البغوي ج ۴ ص ۹۱

(۴) سنن ابی داود ج ۲ ص ۲۷۶

موجودیت لري (دوی ټولې) د خپل رب ﷻ د حمد (ثناء) سره تسبیحات وايي او په خپل رب ﷻ باندې ایمان راوړي (او په توحید ورته معتقدې دي) او هغو کسانو ته (د خپل رب ﷻ څخه) د مغفرت غوښتنه کوي کومو چې (په خپل رب ﷻ باندې) ایمان راوړی دی (او د توحید د عقیدې درلودونکي دي. نو پرېښتې وايي چې): ای زموږ ربه! تا هر شی د رحمت او علم د حینه ځای کړی دی (ستا رحمت او علم ورته رسېدلی دی)، نو ته هغو کسانو ته مغفرت وکړې کومو چې (تاته) رجوع کړې ده او ستا د لارې پیروي کوي، او هم یې د دوزخ (د اور) څخه وساتي.

[۸] ای زموږ ربه! ته دوی (مؤمنان) د دائمې اقامت هغه جنت ته ورداخل کړي کوم چې تا ورسره وعده کړې ده، او هم د دوی د پلرونو او د دوی د مېرمنو او د دوی د اولادونو څخه، چې چا صلاح خپله کړې ده (او صالحان دي، هغه هم ورداخل کړې).

(ای ربه!) یقیناً ته د کلکې ارادې خاوند (او) د حکمت څښتن یې. [۹] او (ای ربه!) دوی د گناهونو (د سزا) څخه وساتي، او هرڅوک چې ته یې په دغې ورځ (قیامت) کښې د گناهونو (د سزا) څخه وساتي نو یقیناً تا ورباندې رحم (او مهرباني) کړې ده. او (ای پیغمبره!) دغه (چې څوک جنت ته داخل کړی شي پرېښتې ورته مغفرت غواړي) همدا لویه کامیابي ده.

ارتباطونه

۱- په وړاندېنيو ایتونو کښې دېته اشاره وه چې اوسنۍ کفرې ټولنې د پخوانیو کفرې ټولنو غوندې غواړي چې خپل پیغمبر (محمد ﷺ) او مؤمنانو ته په ضرر رسولو باندې هېڅ صرغه ونه کړي؛ په دې ایتونو کښې دوی ته تسلي ورکړه شوې ده چې تاسو د کفارو د ایذاء څخه هېڅ تشویش مه کوئ، چې د عرش عظیم د حاملینو پرېښتو په شمول ټولې پرېښتې ستاسو دوستانې دي او د مغفرت غوښتنه درته کوي، نو تاسو ډاډه اوسئ چې په دنیا او آخرت کښې کامیابي همدا ستاسو په برخه ده او بس.

۲- وړاندېني ایتونه په دې تمام شوي وه چې کفار د اور اندېوالان دي او په دې ایتونو کښې مونږ ته د اشارې په توګه د مغفرت د غوښتلو طریقه راښودله شوې ده، چې د الله ﷻ څخه د خپلو گناهونو بښنه وغواړئ ترڅو د اور د اندېوالانو څخه ونه ګرځئ او لویه کامیابي مو په برخه شي.

د مطلب خلاصه

یعنې ای پیغمبره! د خپل ځان د تسلي او د مؤمنانو د اطمینان دپاره په خپل امت باندې لاندې مطالب قرائت کړه، ترڅو ترې تر قیامته پورې دوی ګټه پورته کړي:

۱- مؤمنان د توحیدي عقیدې په درلودلو کښې یوازې نه دي بلکې هغه پرېښتې کومې چې عظیم الشان (الهي) عرش پورته کوي، او هم هغه پرېښتې کومې چې د عرش العظیم په چارچاپیر کښې موجودیت لري چې په تعداد او اندازې باندې یې د الله ﷻ څخه پرته بل هېڅوک نه پوهېږي.

دغه ټولې د خپل رب ﷻ د حمد سره د همدې ﷻ تسبیحات وايي او عقیده لري چې الله ﷻ د هر حیثه واحد او لا شریک دی. یا په بل عبارت، دوی ټولې د مؤمنانو سره همعقیده دي.

۲- دغه ټولې پربنډې خپلو همعقیده ملګرو (مؤمنان) ته د الله ﷻ څخه د گناهونو مغفرت غواړي چې:

الف: ای زموږ ربه! ته د علم او رحمت د حیثه هر شي ته رسیدلی یې، ستا علم او رحمت هر شي ته شمولیت لري، نه دې په علم کېنې قصور شته او نه دې په رحمت کېنې.

ب: ای زموږ ربه! نو ته هغو کسانو ته مغفرت وکړې کوم چې د کفر څخه توبه تائب شي او ستا د لارې پیروي خپله کړي.

ج: ای زموږ ربه! دغه کسان د دوزخ د گرم اور څخه بچ کړې کوم چې تا د کفارو دپاره تیار کړي دی او د همدوی سره دې انډیوال ګرځولی دی.

د: ای زموږ ربه! دغه ذکر شوی مؤمنان (چې زموږ سره په عقیده کېنې متحد دي) هغه جنت ته داخل کړې کوم چې د همېشه اوسېدنې ځای دی د کوم وعده چې تا ورکړې ده، نو په خپل فضل سره ورته وعده پوره کړه.

ه: ای زموږ ربه! د هغو کسانو درجات هم اوچت کړې کومو چې د ایمان سره صالح اعمال ملګري کړي دي او د خپلو ځانونو په اصلاح بوخت دي، البته چې دغه کسان د مؤمنانو د پلرونو او مېرمنو او هم د دوی د اولادونو څخه عبارت دی، ترڅو ورباندې دوی خوښ او خوشاله شي او بې غمي یې لا اضافه شي.

و: ای زموږ ربه! یقیناً ته د کلکې ارادې درلودونکی یې او هر کار دې د حکمت څخه ډک دی نو د مؤمنانو ذکر وځپلوانو ته د درجاتو اوچتول ستا د شان سره ډېر مناسب کار دی.

ح: ای زموږ ربه! ته ذکر شوي مؤمنان او د دوی خپلوان د قیامت په ورځ د عذابونو څخه وساتي او په دغې ورځ کېنې چې ته هر څوک د عذابونو څخه بچ کړې نو په هغوی باندې تا په یقین سره لویه مهرباني او رحم کړی دی، نو ته دوی هم په رحم کړی شوو کېنې شامل کړې.

۳- ای پیغمبره! او دغه ډېره لویه کامیابي ده چې د مؤمنانو په برخه شوې ده، چې ګڼ شمېر پربنډې ورته د الله ﷻ څخه مغفرت او بښنه غواړي، نو دوی ته په کار دي چې د پربنډو مغفرت غوښتنې ته د قبول ډېر امید وکړي.

توضیحات

۱- د ﴿الَّذِينَ تَخْلُونِ الْعَرْشَ وَمَنْ حَوْلَهُ﴾ د وضاحتونو په ارتباط ځینو مفسرینو کړاموزښت ډېر احادیث او آثار راغونډ کړي دي^(۱) الله ﷻ دې اجروونه ورکړي، موږ د لاندې وضاحتونو په ذکر باندې اکتفاء کوو:

(۱) تفسیر البعري ج ۴ ص ۹۲: الدر المنثور ج ۷ ص ۲۷۴

الف: د حملة العرش (د عرش عظیم د پورته کوونکو پرېستو) د عدد په هکله الله ﷻ فرمایلي دي چې د ﴿ وَتَحْمِلُ عَرْشَ رَبِّكَ فَوْقَهُمْ يَوْمَئِذٍ ثَمَنِيَّةٌ ﴾ [الحاقة: ۱۷] یعنی او ای پیغمبره! ستا د رب ﷻ عرش به په دغې ورځ (قیامت) کښې اته تنه پرېستې د خپلو ځانونو د پاسه اوچت کړي.

ب: نبي کریم ﷺ د همدې ډلې پرېستو په باره کښې فرمایلي دي چې: «أُذِنَ لِي أَنْ أَخْبِرَ عَنْ مَلَكٍ مِنْ مَلَائِكَةِ اللَّهِ تَعَالَى مِنْ حَمَلَةِ الْعَرْشِ إِنَّ مَا بَيْنَ شَحْمَةِ أُذُنِهِ إِلَى عَاتِقِهِ مَسِيرَةُ سَبْعِ مِائَةِ عَامٍ»^(۱) یعنی ماته اجازه راکړه شوې ده چې د الله تعالی د پرېستو څخه چې د عرش العظیم پورته کوونکي دي، د یوې پرېستې په هکله بیان وکړم، هغه دا چې یقیناً د غوږ د نرمۍ او د اوږو ترمنځ په فاصله کښې یې اوه سوه کاله مزل دی! (او الله ﷻ پوهېږي د دغه مزل سرعت به په کومې اندازه وي).

ج: د ﴿ وَمَنْ حَوْلَهُ ﴾ په ارتباط مونږ فقط دا ایت شریف لیکو چې: ﴿ وَمَا يَعْلَمُ جُنُودَ رَبِّكَ إِلَّا هُوَ ﴾ [المدثر: ۳۱] یعنی ای پیغمبره! ستا د رب ﷻ په لښکرو باندې هیڅوک نه پوهېږي چې څومره دی مگر همدې ﷻ او بس.

د: ځینې مفسرین کرام وایي چې: په ﴿ الَّذِينَ يَحْمِلُونَ الْعَرْشَ وَمَنْ حَوْلَهُ ﴾ کښې چې کومو پرېستو ته اشاره شوې ده، دوی د "کروبیون" په لقب هم یادېږي^(۲).

ه: د "کروبیون" کلمه د "کروب" - لکه "مَنُوع" - جمع ده، چې د "کرب" - لکه "ضرب" - څخه اشتقاقه شوې ده چې د قرب (نژدېکت) معنی ورکوي^(۳)، بیا پکښې د مبالغې دپاره مشدده "ي" اضافه کړې شوې ده، او په روغه جمع باندې یې جمعیت موندلی دی^(۴).

څو نکات

۲- په دې مقام کښې په ذهن کښې د لاندې نکاتو ساتل په کار دي.

الف: که څه هم د الله ﷻ په وحدانیت باندې د پرېستو ایمان د بدیهیاتو څخه دی، صراحت ته څه اړتیا نه لري، مگر په دې مقام کښې ورباندې الله ﷻ د ﴿ وَيُؤْمِنُونَ بِهِ ﴾ د جملې په نازلولو سره د دې دپاره صراحت وکړ - والله ﷻ اعلم - چې:

اول ترڅو کفارو ته د ایمان او توحیدي عقیدې تعظیم او اهمیت ښه څرگند شي. او دا ځکه چې مونږ د الله ﷻ په توفیق د [المائدة: ۴۴] ایت لاندې لیکلي دي چې د صفت ذکر کله-کله د موصوف د تقيید یا وضاحت دپاره نه بلکې پخپله د صفت د اهمیت او تعظیم دپاره صورت نیسي، یعنی ایمان دومره عالي صفت دی چې مقربې پرېستې هم ورباندې موصوفې دي.

همدې مطلب ته الله ﷻ په بل ځای کښې داسې اشاره کړې ده چې: ﴿ لَنْ يَسْتَنْكِفَ الْمَسِيحُ أَنْ

(۱) سنن ابی داود ج ۲ ص ۲۹۴

(۲) تفسیر البغوي ج ۴ ص ۹۲

(۳) لسان العرب ج ۱ ص ۷۱۴

(۴) روح المعاني ج ۲۴ ص ۴۶

يَكُونُ عِنْدَ اللَّهِ وَلَا أَلْمَلِيكَهٗ الْقَرُّونَ ۖ [النساء: ۱۷۲] یعنی هیخکله المسیح (عیسی علیہ السلام) د دې څخه ډډه نه کوي چې خاص د الله ښه بنده دې وي، او نه ترې مقربې پرېښتې ډډه کوي (چې د بندګۍ څخه یې ځانونه په څنګ کړي).

دوهم ترڅو د مؤمنانو دپاره د پرېښتو د طرفه د مغفرت د غوښتلو وجې ته اشاره وکړي شي. یعنې د الله ښه څخه ورته ځکه پرېښتې مغفرت غواړي چې دوی ورسره په توحیدي عقیده (ایمان) کېنې همعقیده دي.

ب د ۖ وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّاتِهِمْ ۖ غوندي جمله په [الرعد: ۲۳] ایت کېنې تېره شوې ده چې ښه خوندور بحث ترې لاندې لیکلی شوی دی والحمد لله ښه، هیله ده چې هلته یو ځل مراجعه وکړي شي.

ج په ۖ وَفِيهِمُ السُّبْحَاتُ وَمَنْ نَقِ السُّبْحَاتُ يَوْمَهُنَّ ۖ الآية- کېنې د ۖ السُّبْحَاتُ ۖ. ۖ السُّبْحَاتُ ۖ دواړه کلمې په دې مقام کېنې مفسرینو کرامو^۱ په لاندې دوه وو ډولو سره تفسیرې کړې دي. اول دغه دواړه کلمې دلته خپلې متبادرې معناوې ورکوي چې گناهونه دي. نو په دې تفسیر سره د ۖ يَوْمَهُنَّ ۖ څخه دنیا مطلب ده، یعنې ای ربه! په دنیا کېنې مؤمنان د گناهونو د ارتکاب څخه وسانه، او هرڅوک چې نه په دنیا کېنې د گناهونو د ارتکاب څخه وساتي نو یقیناً تا په هغوی باندې رحم او مهرباني کړې ده.

دوهم د دغو دواړو کلمو څخه یا د مجاز په توګه د گناهونو جزاوې مرادې دي او یا په دواړو ځایونو کېنې ورسره د 'جزاً' کلمه مقدره ده. نو په دې تفسیر سره به په ۖ يَوْمَهُنَّ ۖ کېنې د قیامت ورځې ته اشاره وي، یعنې ای زموږ ربه! ټول مؤمنان د قیامت په ورځ د عذابونو یا د گناهونو د جزاګانو څخه وساتي، او یقیناً هرڅوک چې نه یې په دغې (د قیامت په ورځ) کېنې د عذابونو یا د گناهونو د جزاګانو څخه وساتي نو په هغوی باندې تا خپل رحمت او مهرباني کړې ده، چې همدا ډېره لویه کامیابي ده.

د که څه هم په ذکر و شوی دواړو تفسیرونو کېنې د اولني تفسیر مضمون وړاندې په ۖ وَفِيهِمُ عَذَابُ الْجَحِيمِ ۖ کېنې تېره شوی دی، مګر څرنګه چې دا مقام د سوال او زاریو مقام دی نو دلته تکرار او بیاسیا غوښتل ښه مناسب دي چې په ډېرې عاجزی او لا زیاتې بندګۍ باندې دلالت کوي، او د قبول پلونه ترجیح ورکوي.

ۖ إِنَّ الَّذِينَ كَفَرُوا يُنَادُونَ لِمَقْتُ اللَّهِ أَكْبَرُ مِنْ مُقْتِكُمْ أَنْفُسَكُمْ إِذْ تُدْعَوْنَ إِلَى الْإِيمَانِ فَتَكْفُرُونَ ﴿٢٤﴾ قَالُوا رَبَّنَا أَمَتْنَا اثْنَتَيْنِ وَأَخَيَّنَا اثْنَتَيْنِ فَاعْتَرَفْنَا بِذُنُوبِنَا

۱. الکتاب فی علوم الکتاب ج ۱۷ ص ۱۷- روح المعاني ج ۲۴ ص ۴۸

فَهَلْ إِلَىٰ خُرُوجٍ مِّن سَبِيلٍ ﴿٥٠﴾ ذَٰلِكُمْ بِأَنَّهُ إِذَا دُعِيَ اللَّهُ وَحْدَهُ كَفَرْتُمْ وَإِنْ يُشْرَكَ بِهِ تَؤْمِنُوا فَالْحُكْمُ لِلَّهِ الْعَلِيِّ الْكَبِيرِ ﴿٥١﴾

[۱۰] یقیناً هغو کسانو ته به (د دوزخ په داخل کښې) اواز وکړی شي کومو چې کفر غوره کړی دی، چې بې شکه ضرور (په تاسو باندې نن ورځ) د الله ﷻ غضب په خپلو ځانونو باندې ستاسو د غضب څخه ډېر لوی (او سخت) دی، ځکه چې تاسو (په دنیا کښې) په مستمره توګه ایمان ته بلل کېدلی خو تاسو په مستمره توګه کفر غوره کاوه.

[۱۱] کفار به وایي چې: ای زمونږ ربه! تا خو مونږ دوه کرته مړه کړو او دوه کرته دې راژوندي کړو، نو مونږ په ګناهونو باندې اعتراف کوو، نو ایا (دنیا ته) د وتلو څه لاره شته؟ (هیله ده چې په مونږ باندې یو ځل مرګ او ژوند بیا تکرار کړي).

[۱۲] (په جواب کښې به ورته ویلی شي چې:) دغه (د لارې عدم موجودیت) د دې کبله صورت نیولی دی چې کله به (په دنیا کښې) الله ﷻ یوازې وبلل شو، نو تاسو به (ورباندې) کفر غوره کاوه، او که (په عبادت کښې) به یې په اشتراک قول وکړی شو، نو تاسو به ورباندې باور کاوه (دا ستاسو عادت وه، نو که بالفرض تاسو ته د وتلو لاره درکړی شي نو تاسو به ضرور بیا خپل عادت ته ورتاوشی).

دغه حکم (د لارې عدم موجودیت) خاص الله ﷻ لره دی چې (د هر شرک او هر نقص څخه) اوچت (او) لوی دی.

ارتباط او د مطلب خلاصه

په دې ایتونو کښې د وړاندېنیو ایتونو په وروستۍ جملې ﴿وَذَٰلِكَ هُوَ الْفَوْزُ الْعَظِيمُ﴾ باندې څه وضاحت وراضافه کړی شوی دی چې د کفارو حال ته پکښې اشاره شوې ده، خلک وایي چې: هر شی د خپل ضد په پېژاندلو سره ډېر ښه پېژاندل کېږي. نو حاصل یې داسې راخېږي:

یعنې ای پیغمبره! په خپل اُمت باندې د کفارو د هغه وخت څه حال قرانت کړه کوم چې په هغوی باندې د دوزخ په داخل کښې ورتلونکی دی، ترڅو ښه واضحه شي چې په دنیا کښې ایمان راوړل او په نتیجه کښې جنت ته داخلېدل څومره لویه کامیابي ده. هغه دا چې:

۱- کله کفار دوزخ ته داخل کړی شي او مؤمنان جنت ته بوتللی شي او هم کله چې په کفارو باندې د خلود فیصله تطبیق کړی شي او د هرې خوا څخه ورته د ملامتۍ ګوته ونيوله شي چې دا ستاسو خپل قصور دی او بس، نو دوی به په خپلو ځانونو باندې زښت ډېر په غصه او په غضب شي او لعنت به ورباندې وایي.

نو په عین حال کښې به ورته اواز وکړی شي چې: ای کفارو! نن ورځ چې تاسو په خپلو ځانونو باندې په غضب یاست د دې غضب څخه په تاسو باندې د الله ﷻ د هغه وخت غضب ډېر لوی وه.

چې کله به تاسو ایمان ته دعوت کېدلئ او تاسو به کفر غوره کاوه او دعوت به مو نه قبلاوه. یا په بل عبارت: ستاسو غضب ستاسو د کفر نتیجه ده نو که بالفرض تاسو په دنیا کېنې د کفر په غوره کولو سره د الله ﷻ غضب نه وی گټلی نو نن ورځ به نه دوزخ ته داخل کړی شوی وی او نه به په خپلو ځانونو باندې په غضب شوي وی.

یا دا چې نن ورځ تاسو خپلو ځانونو ته دومره په غضب نه یاست لکه څومره چې تاسو ته الله ﷻ په غضب دی، او دا ځکه چې تاسو په دنیا کېنې د ایمان دعوت په مستمره توګه رد کړې وه او په عوض کېنې مو کفر غوره کړی وه.

۲- نو کفار به د ذکر شوي اواز په اورېدلو سره یو ځل بیا د سوال لاسونه پورته کړي او په زاریو سره به ووايي چې:

الف: ای زموږ ربه! موږ ستا د کامل قدرت لاندې یاستو، چې دوه ځله دې مړه کړو او دوه ځله دې راژوندي کړو.

یا په بل عبارت: ای ربه! تا زموږ بدنونه د بې روحه شیانو څخه جوړ کړه او بیا دې پکېنې روحونه پو کړه او په دنیا کېنې دې ورباندې ژوندي کړو، بیا دې زموږ روحونه قبض کړه، چې په خاورو کېنې خاورې شوو، نو بیا دې د قبرونو څخه راپورته کړو او زموږ خاورې شوي بدنونه دې بېرته راژوندي کړه.

ب: ای زموږ ربه! موږ په خپلو گناهونو باندې اعتراف کوو، موږ ته ستا دعوت رارسېدلی وه خو موږ نه وه قبول کړی، ټوله ملائمه همدا موږ ته راجع ده.

ج: ای زموږ ربه! ایا د دوزخ څخه د وتلو کومه لاره شته؟ ایا زموږ ارزو به ستا د پلوه پوره کړی شي چې موږ یو ځل بیا دنیا ته بوتللی شو او د دریم ځل دپاره مړه او بېرته راژوندي کړی شو؟

۳- د کفارو ذکره شوې غوښتنه به داسې جوابه کړی شي چې: ای کفارو! د کوم حالت سره چې نن ورځ تاسو مخامخ یاست دا ستاسو د خپلو کړو وړو نتیجه ده او ستاسو د مستمر عادت محصول دی. او دا ځکه چې:

الف: په دنیا کېنې ستاسو عادت وه، چې کله به یوازې الله ﷻ وبللی شو نو تاسو به ترې انکار کاوه چې دا عقیده باطله ده. او چې کله به ورسره په عبادت کېنې شریک یا شریکان ودرولی شوه نو تاسو به ورباندې عقیده خپلوله چې دا عقیده حقه او رښتیا ده.

نو که بالفرض تاسو بېرته دنیا ته ورستانه کړی شئ نو ضرور به تاسو بېرته خپل پخواني عادت ته وروگرځئ او کفري (شرکي) عقیده به خپله کړئ.

ب: څرنگه چې بېرته دنیا ته ستاسو د ورگرځېدلو حکم په الله ﷻ پورې اختصاص لري چې د اوچتوالي او کبریا، (لویۍ) خاوند دی، نو دغه حکم هیڅکله د الغاء قابل نه دی، او تاسو به هیڅکله د دوزخ څخه بهر نه کړی شئ، دا ستاسو دائمی کور دی او تاسو یې دائمی انډیوالان یاست، همدا کور تاسو خپلو ځانونو ته پخپله گټلی دی.

توضیحات

۱- په ﴿إِنَّ الَّذِينَ كَفَرُوا يُنَادُونَ﴾ الآية- کنبې باید لاندې نکات په ذهن کنبې وساتل شي:
الف: علماء کرام وایي چې: په ﴿يُنَادُونَ﴾ کنبې هغه منادات (اواز کولو) ته اشاره ده کوم به چې د کفارو سره د پریستو د پلوه د دوزخ په داخل کنبې صورت ونیسي^(۱). په همدې مطلب باندې لاندې ایتونه دلالت کوي:

اول: ﴿فَهَلْ إِلَىٰ خُرُوجٍ مِّن سَبِيلٍ﴾ [المؤمن: ۱۱] یعنې ایا نو د دوزخ څخه د وتلو دپاره کومه لاره شته؟

دوهم: ﴿وَتَرَى الظَّالِمِينَ لَمَّا رَأَوْا الْعَذَابَ يَقُولُونَ هَلْ إِلَىٰ مَرَدٍّ مِّن سَبِيلٍ﴾ [الشوری: ۴۴] یعنې کله چې ظالمان (کفار بالفعل) عذاب وگوري نو وایي به چې ایا بېرته دنیا ته د ستنېدلو دپاره کومه لاره شته؟

ب: د ﴿مَقْتِكُمْ﴾ کلمه د سخت غضب دپاره وضعه شوې ده^(۲)، څه لرې نه ده چې مونږ ترې په لعنت سره تعبیر وکړو.

ج: ځینو علماوو کرامو په دې مقام کنبې د ﴿أَنْفُسَكُمْ﴾ څخه حقیقي معنی مراده کړې ده^(۳)، او په ﴿إِذْ تَدْعُونَ﴾ کنبې یې د "إِذْ" توري ته په ﴿لَمَقْتُ اللَّهِ﴾ پورې ارتباط ورکړی دی^(۴).

یعنې ای کفارو! نن ورځ چې تاسو هر یو خپل ځان ته په سخت غضب یاست او لعنت ورباندې وایاست، ستاسو د غضب څخه په هغه وخت کنبې د الله ﷻ غضب په تاسو باندې ډېر وه په کوم کنبې به چې تاسو ایمان ته دعوت کېدلئ او تاسو به ترې انکار کاوه او نه به مو قبلواوه. تاسو ته په کار وه چې هلته په دنیا کنبې په خپلو ځانونو باندې په غضب شوي وی او د دعوت قبول ته مو نه وی شا کړې ترڅو یې درته نن ورځ گټه رسولې وی.

مګر مونږ ته بهتره برېښي چې د ﴿أَنْفُسَكُمْ﴾ څخه به دلته د کنایې په توګه نور کفار مطلب وي^(۵) چې ټول کفار یو ملت دی.

دا ډول تعبیر د قرآن کریم په نورو ایتونو کنبې نظایر لري، مثلاً الله ﷻ فرمایي چې: ﴿وَلَا تَقْتُلُوا أَنْفُسَكُمْ﴾ [النساء: ۲۹] یعنې ای مؤمنانو! تاسو خپل ځانونه (نور مؤمنان) مه وژنئ.
په ذکر شوي مضمون باندې په بل ایت کنبې صراحت شوی دی چې: ﴿ثُمَّ يَوْمَ الْقِيَمَةِ يَكْفُرُ بَعْضُكُم بِبَعْضٍ وَيَلْعَنُ بَعْضُكُم بَعْضًا﴾ [العنکبوت: ۲۵] یعنې ای کفارو! نن ورځ خو تاسو په

(۱) تفسیر ابن کثیر ج ۴ ص ۷۲: تفسیر البغوي ج ۴ ص ۹۲: الدر المنثور ج ۷ ص ۲۷۷

(۲) لسان العرب ج ۲ ص ۹۰: مفردات الراغب ص ۴۹۰

(۳) تفسیر ابی العود ج ۷ ص ۲۶۹

(۴) التفسیر الکبیر ج ۲۷ ص ۳۸

(۵) المحرر الوجیز ج ۱۴ ص ۱۱۸

خپلو منځو کښې کفر د دوستۍ وسیله ګرځولې ده، مګر بیا به د قیامت په ورځ ستاسو ځینې کسان د ځینو نورو کسانو د دوستۍ څخه انکار کوي او هم به ځینې په ځینو نورو باندې لعنت وایي او خپله بهزاري به ترې اعلانوي.

نو په دې تفسیر سره به یې د معنی حاصل داسې راوڅرې چې: ای کفارو! تاسو خو یو تربله په سخت غضب یاست، او یو تربله لعنت استوئ، خو نن ورځ ستاسو د غضب څخه به تاسو باندې د الله ﷻ غضب ډېر لوی دی.

یا په بل عبارت: تاسو یو تربله دومره په غضب نه یاست لکه چې الله ﷻ په تاسو ټولو باندې په غضب دی او لعنت در باندې وروي (د خپل رحمت څخه مو لرې کوي). او دا ځکه چې: په دنیا کښې تاسو ته د استمرار په توګه د پیغمبرانو د پلوه ایمان راوړلو ته دعوت در کول کېده خو تاسو دعوت ته قبلواوه او په مستمره توګه به مو کفر ته ادامه ورکوله.

سوال جواب

۲- که څوک وایي چې: په ﴿ قَالُوا رَبَّنَا أَمَتْنَا آتَيْنِي﴾ الآية- کښې دوه کرته مړه کولو او دوه کرته ژوندي کولو ته اشاره شوې ده. څرنگه چې دوه کرته ژوندي کول څرګند دي، چې یو کرت دنیاوي ژوند دی او بل کرت اخروي ژوند، نو پوښتنه دا ده چې دوه کرته مړه کول کوم کوم دي؟ مونږ وایو چې: د ﴿ أَمَتْنَا﴾ کلمه د "إِمَانَة" - لکه "إِضَافَة" - څخه اشتقاقه شوې ده، چې لاندې دوه معناوي درلودلې شي^(۱).

اول: د یوه بې روحه شي پیدا کول (لکه نطفه).

دوهم: د یوه ژوندي شي روح قبض کول.

په دې مقام کښې د ﴿ أَمَتْنَا﴾ کلمه د هغه "إِمَانَة" څخه اشتقاقه ګڼله کېږي کوم چې د "ما يطلق عليه الإمانة" (هر هغه شی چې د إمانة اطلاق پرې کېږي) په اعتبار سره ذکر و شو دواړو معناوو ته شمولیت لري. د دې ډول اطلاق یو نظیر دا دی چې څوک خیاط مخاطب کړي چې: "ضَبَقَ لِي الثَّوبَ" یعنې جامه راته تنګه کړه او یا یې راته تنګه وګنډه.

یعنې دوزخیان به ووايي چې ای ربه! تا خو مونږ دوه کرته مړه کړي یاستو، چې په لومړي ځل دې د بې روحه (مړې) نطفې په شکل پیدا کړو، بیا دې په لومړي ځل د ژوند راکولو څخه وروسته د دوهم ځل دپاره بې روحه او مړه وګرځولو، او دغه دی اوس دې د دوهم ځل دپاره د حساب کتاب دپاره راژوندي کړو. نو هیله ده چې دغه عملیه یو ځل بیا تکراره کړې او مونږ دنیا ته بېرته بوځي، ترڅو مړه کول او ژوندي کول هر یو درې درې ځله صورت ونیسي.

یا په بل عبارت: ای زموږ ربه! مونږ یو ځل بیا دنیا ته ورتاو کړه او د څه عمر څخه وروسته مو

۱- تفسیر الکشاف ج ۴ ص ۱۵۴

مره کره او د حساب کتاب دپاره مو بیا راژوندي کره.

ذکر شوی مضمون په بل ایت کښې داسې نازل شوی دی^(۱) چې: ﴿كَيْفَ تَكْفُرُونَ بِاللَّهِ وَكُنْتُمْ أَمْوَاكًا فَأَخْيَسَكُمُ اللَّهُ يُمَيِّتُكُمْ ثُمَّ يُحْيِيكُمْ﴾ [البقرة: ۲۸] یعنې ای کفارو! تاسو څنگه (په کوم دلیل) په الله ﷻ سره کفر غوره کوئ، حال دا چې تاسو مره وئ (الله ﷻ بهې روحه پیدا کړي وئ) نو په روح سره یې ژوندي کړئ، بیا تاسو مره کوي بیا به مو (د قیامت په ورځ) بهرته ژوندي کوي.

یوه پوښتنه او د هغې جواب

۳- که څوک وایي چې: الله ﷻ په ﴿فَهَلْ إِلَىٰ خُرُوجٍ مِّن سَبِيلٍ﴾ کښې د کفارو د خولو څخه غوښتنه راحکایت کړې ده، نو په دې کښې څه حکمت دی چې د هغوی غوښتنې ته جواب ور نه کړی شو، لکه څنگه چې په نورو ایتونو کښې جواب ورکړی شوی دی. د مثال په توګه: ﴿أَخْسَرُوا فِيهَا وَلَا تَكْلُمُونَ﴾ [المؤمنون: ۱۰۸] یعنې ای کفارو! په دوزخ کښې چیغې شئ او زما سره خبرې مه کوئ. مونږ وایو چې: ځینو مفسرینو کرامو دغه جمله استفهامیه جمله نه ده ګڼلې چې جواب ته اړه شي، بلکې په دغې جمله کښې د هغوی فقط تمنی (ارزو) راحکایت شوې ده چې د بهرې ناامیدۍ په حال کښې به یې د خولو څخه ووځي^(۲).

مګر بهرته دا ده چې: ذکره شوې جمله استفهامیه جمله وګڼله شي نو جواب ته به یې په ﴿ذَلِكُمْ بِأَنَّهُ إِذَا دُعِيَ اللَّهُ وَحْدَهُ كَفَرْتُمْ﴾ الآية- کښې اشاره شوې وي.

یعنې ای کفارو! نن ورځ چې تاسو د کوم تعذیب سره مخامخ یاست د دې وجه دا ده چې په دنیا کښې د الله ﷻ سره په اشتراک باندې عقیده کول ستاسو عادت ګرځېدلی وه. که بالفرض تاسو بهرته دنیا ته ستانه کړی شئ نو ضرور به تاسو بهرته خپل پخواني عادت ته ورواورئ. د ښه وضاحت دپاره لاندې نصوص ولولئ:

الف: الله ﷻ فرمایلي دي چې: ﴿وَلَوْ رُدُّوا لَعَادُوا لِمَا هُمْ عَنْهُ وَإِنَّهُمْ لَكَاذِبُونَ﴾ [الأنعام: ۲۸] یعنې او بالفرض که کفار بهرته دنیا ته ورتاو کړی شي نو ضرور به دوی (د خپل عادت په مطابق) هغو جنایتونو ته بهرته وروګرځي د کومو څخه چې دوی منعه کړې شوي وه، او یقیناً دوی دروغ‌نران دي (چې دوی به صالح خلک جوړ شي او توحیدي عقیده به خپله کړي).

ب: نبي کریم ﷺ فرمایلي دي چې: «إِذَا سَمِعْتُمْ بِجَبَلٍ زَالَ عَنْ مَكَانِهِ فَصَدِّقُوا وَإِذَا سَمِعْتُمْ بِرَجُلٍ تَغَيَّرَ عَنْ خُلُقِهِ فَلَا تُصَدِّقُوا بِهِ وَإِنَّهُ يَصِيرُ إِلَىٰ مَا جَبَلَ عَلَيْهِ»^(۳) یعنې کله چې تاسو واورېدل چې یو غر د خپله ځایه لرې شوی (ښورېدلی) دی نو باور ورباندې وکړئ، او کله چې تاسو واورئ چې کوم سړی د

(۱) المعمر الرعيز ج ۱۴ ص ۱۱۹: تفسیر ابن کثیر ج ۴ ص ۷۳

(۲) روح المعاني ج ۲۴ ص ۵۴

(۳) مسند احمد بن حنبل ج ۱۰ ص ۴۲۰

خپل خوی (عادت) څخه اووښتی دی (او تغیر یې خوړلی دی) نو تاسو یې تصدیق مه کوئ. او یقیناً دا سړی هغه خوی ته ورگرځي کوم چې ورباندې د غره غوندي تثبیت شوی دی (او ځای یې پکښې نیولی دی).

﴿هُوَ الَّذِي يُرِيكُمْ آيَاتِهِ وَيُنَزِّلُ لَكُمْ مِنَ السَّمَاءِ رِزْقًا وَمَا يَتَذَكَّرُ إِلَّا مَنْ يُنِيبُ ۚ﴾
 ﴿فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ الْكَافِرُونَ ۝﴾ رَفِيعُ الدَّرَجَاتِ ذُو الْعَرْشِ يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ لِيُنْذِرَ يَوْمَ التَّلَاقِ ۝ يَوْمَ هُمْ بِنُزُوتٍ لَا تُخْفِي عَلَى اللَّهِ مِنْهُمْ شَيْءٌ لِمَنِ الْمُلْكُ الْيَوْمَ لِلَّهِ الْوَاحِدِ الْقَهَّارِ ۝ الْيَوْمَ تُجْزَى كُلُّ نَفْسٍ بِمَا كَسَبَتْ لَا ظُلْمَ الْيَوْمَ إِنَّ اللَّهَ سَرِيعُ الْحِسَابِ ۝ وَأَنْذِرْهُمْ يَوْمَ الْأَزْفَةِ إِذِ الْقُلُوبُ لَدَى الْحَنَاجِرِ كَظْمِينَ مِمَّا لِّلظَّالِمِينَ مِنْ حِمِيرٍ وَلَا شَفِيعٌ يُطَاعُ ۝ يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ ۝ وَاللَّهُ يَقْضِي بِالْحَقِّ وَالَّذِينَ يَدْعُونَ مِنْ دُونِهِ لَا يَقْضُونَ بِشَيْءٍ إِنَّ اللَّهَ هُوَ السَّمِيعُ الْبَصِيرُ ۝﴾

[۱۳] الله ﷻ هغه اقدس ذات دی چې (په مستمره توګه) تاسو ته خپل (د وحدانيت) دلايل درليده کوي (درنايي)، او هم ستاسو دپاره د اسمان څخه روزي (باران) رانیځته کوي. او (په دغو دلايلو سره) پند نه اخلي مګر هغه څوک کوم چې (الله ﷻ ته) رجوع کوي.
 [۱۴] نو (ای مومنانو) تاسو الله ﷻ په داسې حال کې وېلئ چې د خپل انقياد ورته (د شرکياتو څخه) سوچه ګرځوونکي یاست. او (تاسو په همدغې نوحیدې عقیدې باندې کلک شئ) که څه هم (دا عقیده) کفار نه خوښوي.

[۱۵] (الله ﷻ خپلو مخلصو بندګانو ته) د مراتبو او چټوونکي (او) د عرش العظیم خاوند دی (هر شی یې په واک او اختیار کېږي دی).

الله ﷻ د خپل امر (فرمان) په بنیاد د خپلو بندګانو څخه په هغه چا باندې وېي وړاچوي (ورنازلوي) کومو ته یې چې اراده وشي. (البته) د دې دپاره چې د پیوستون د ورځې څخه (خلک) وډار کړي.

[۱۶] (د پیوستون ورځ) هغه ورځ ده په کومه کې به چې خلک (د فیرونو څخه) راڅرګندېدونکي (را اوچتېدونکي) وي.

د خلکو څخه به (په دغې ورځ کې) هیڅ شی په الله ﷻ باندې نه پټېږي (چې په ځمکه کې تری خپل ځان غلی کړي).

والله ﷻ به په دغې ورځ کښې ووايي چې نن ورځ پوره واکداري خاص چا لره ده؟
 (الله ﷻ به پخپله په جواب کښې ووايي چې نن ورځ ټوله واکداري ظاهراً او باطناً، خاص الله ﷻ لره ده چې واحد (او لا شریک) دی (او هم په خلکو باندې، د خپلې ارادې تحمیلرونکي دی (هیڅوک ورته خنډ نه شي واقع کېدلی).

[۱۷] په دغې ورځ کښې به هر چاته په هغه کړو وړو سره جزا ورکړی شي کوم یې چې (په دنیا کښې) کسب کړی وي، په دغې ورځ کښې به په هیڅ ډول سره ظلم نه وي.
 یقیناً الله ﷻ توند حسابي دی (په توندۍ سره حساب کوونکي دی).

[۱۸] او (ای پیغمبره!) د ډېرې نژدې راتلونکې ورځې څخه خلک وډار کړه، (البته) کله چې زړونه په داسې حال کښې ستونو (چغېرکونو) ته ورسېږي چې ډېر به غمژن (او د غمونو زغمونکي) وي. ظالمانو (کفارو) ته به (په دغې ورځ کښې) هیڅ دوست نه وي او نه به (ورته) داسې شفاعتگر وي چې شفاعت یې قبول کړی شي (بلکې هیڅ شفاعتگر به ورته ونه موندلی شي).

[۱۹] الله ﷻ په خیانتګرو سترګو باندې پوهېږي او په هغو شيانو باندې هم چې سینې (زړونه) یې پټوي.

[۲۰] او الله ﷻ په حقه فیصلې کوي، او هغه (بوتان) چې مشرکان یې د الله ﷻ څخه په غیر بلنه (او عبادت) کوي، په هیڅ شي کښې فیصله نه شي کولی (او نه یې توان لري).
 یقیناً الله ﷻ (د ټولو اقوالو) اورېدونکي (او د ټولو کړو وړو) لیدونکي دی (خو بوتان نه څه اورېدلی شي او نه څه لیدلی شي).

ارتباط او د مطلب خلاصه

په وړاندېنيو ایتونو کښې دې ته هم اشاره شوې وه چې د قیامت په ورځ به د دوزخ په داخل کښې یو ځل بیا کفار خپله غوښتنه وړاندې کړي چې مونږ دنیا ته ورستانه کړه. په دې ایتونو کښې هغوی په غوږ وهلی شوي دي چې د توحید د دلایلو څخه ګټه پورته کړئ چې دنیا ته بېرته راګرځېدل نشته. نو حاصل یې داسې راخېږي:

ای پیغمبره! خپل دعوتي امت مخاطب کړه او د توحید څه نور دلایل هم ورباندې قرائت کړه، ترڅو د قیامت په ورځ ونه شي کړی چې د څه دلیل په بنیاد دنیا ته د بېرته ورګرځېدلو غوښتنه وړاندې کړی شي. هغه دا چې:

۱- ای خلکو! الله ﷻ هغه اقدس ذات دی چې تاسو ته د خپل وحدانیت ډېر دلایل درنښايي. د مثال په توګه:

الف: هر مخلوق په ډاګه دلالت کوي چې خالق یې یوازې یو الله ﷻ دی چې ازلي او ابدی دی او هیڅ شریک نه لري.

ب: الله ﷻ ستاسو دپاره د اسمانه روزي درنازلوي، چې باران ورباندې د غیږو څخه وروي چې

ناسو ترې د خوراک او څښاک استفاده کوي.

ایا د الله ﷻ څخه په غیر بل څوک یو څاڅکی باران ورولی شي؟ همدا یو دلیل هم کفایت کوي چې د الله ﷻ وحدانیت ورباندې وپېژاندلی شي، خو د دې څخه صرف هغه څوک عبرت اخلي او گټه ترې پورته کوي کوم چې عناد نه وي نیولي او خپل رب ﷻ ته رجوع کوي.

ج: نو ای الله ﷻ ته رجوع کوونکو مؤمنانو! ناسو الله ﷻ په داسې حال کې بلی او عبادت یې کوي چې د خپل انقیاد ورته سوچه ګرځوونکي یاست. که څه هم کفار دغه ډول سوچه انقیاد نه خوښوي، خو ناسو همدغه ډول انقیاد خپل کړی او اخلاص ښه پوره کامل کړی. او دا ځکه چې د الله ﷻ د عبادت او اخلاص په معیار د مراتبو او درجاتو پورته کوونکی دی او خپل اقدس خان ته یې نژدې کوونکی دی.

ه: الله ﷻ د عرش العظیم خاوند دی چې ټول مخلوقات د همدې ﷻ په ولکه کې دي، او هیڅ شی یې د ارادې په وړاندې خنډ نه شي جوړېدلی.

و: الله ﷻ هغه اقدس ذات دی چې فقط د خپل امر په بنیاد د خپلو بندګانو څخه په هغه چا باندې وحې ورنازلوي کوم ته یې چې د پیغمبر جوړولو اراده وشي، البته دا د دې دپاره چې ز: ترڅو د هغې ورځې څخه خلک وډار کړي په کومه کې به چې دوی د حساب کتاب دپاره د خپل رب ﷻ سره ملاقي شي، په کومه کې به چې دوی ټول د خپلو قبرونو څخه راپاڅېدونکي او په څرګنده بهر راوتونکي وي.

ح: الله ﷻ هغه اقدس ذات دی چې د مخلوقاتو هیڅ شی ورباندې پټ نه دی او هرڅه یې ورته پوره څرګند دي، که څه هم دوی په خاوره کې میده-میده او لیت پیت شي.

ه: الله ﷻ هغه اقدس ذات دی چې ازلي، ابدی او همېشه باقی دی، د ده ﷻ څخه په غیر نور ټول مخلوقات هرومرو د مرګ سره پیوسته کېدونکي دي، او هیڅوک به ترې نجات موندنه نه کړي. حتی داسې وخت هم راتلونکی دی چې فقط یوازې الله ﷻ به باقی وي او نور ټول به هلاک کړي شوی او مړه شوي وي.

ي: نو په دغه وخت کې به الله ﷻ ووايي چې: نن ورځ پاچاهي او واکداري د چا ده؟ (نن ورځ د دنیا فراغنه څه شوه چې د واکدارۍ دعوي به یې کولې؟)

با: بیا به الله ﷻ پخپله وفرمایي چې: بې شکه ټوله واکداري په الله ﷻ پورې اختصاص لري چې په هر چا باندې په زور او قوت سره د خپلې ارادې تحمیلوونکی دی. د همدې کبله د دنیا ټول استکبران نن ورځ د مرګ سره مخامخ دي او هیڅوک خپل سر نه شي راپورته کولی.

۲- ای پیغمبره! بیا به الله ﷻ ټول هلاک شوي مخلوقات بېرته راژوندي کړي او د حساب کتاب دپاره به یې په میدان کې ودروي، نو په دغې ورځ کې به هر چاته د خپلو کړو وړو په مطابق سزا یا جزا ورکړی شي او په هیچا باندې به په دغې ورځ کې ظلم او تېری صورت ونه نیسي. او نه به په دغې ورځ کې تېل ماتېل وي چې ځینو ته د محاسبې فرصت لاس ته ورته شي او دا ځکه چې

يَقِينًا اللَّهُ تَعَالَى تَهْزِجًا حَسَابِي دِي هِيْخُوكْ تَرِي نَهْ شِي بِيْجْ كِهْدَلِي.

۳۔ ای پیغمبره! ته هم د هغو کسانو د جملې څخه یې کومو ته چې د خلکو د ډارولو دپاره وحې ورنازلې شوې ده، نو د قیامت د ورځې څخه خلک وډار کړه کومه ورځ چې د لاندې صفاتو درلودونکې ده:

الف: دا ورځ ډېره نژدې در روانه ده چې ډېر ژر به درسره پیوسته شي.

ب: دا داسې سخته ورځ ده چې د ډېر خفگان او وارخطایی د کبله به پکښې زړونه ستونو ته ورپورته شي او هرڅوک به گومان کوي چې زړه یې د بدن څخه بهر شو.

ج: په دغې ورځ کښې به ظالمانو (کافرانو) ته هیڅ گرم (مخلص) دوست موجودیت ونه لري چې د دوستۍ څخه یې څه استفاده وکړي. او نه به هلته ورته کوم شفاعت کوونکی په لاس ورشي چې شفاعت یې د چا په هکله قبول وگرځي او خبره یې ومنله شي.

۴۔ د الله ﷻ د توحید د دلایلو څخه دا هم ده چې الله ﷻ د خاینو سترگو په اشارو باندې ډېر ښه پوهېږي د کومو څخه چې د اسلام د توهین په غرض مشرکان کار اخلي.

په دې باندې علاوه، الله ﷻ په هغو خبرو باندې هم پوه دی چې د مشرکانو په شمول د خلکو زړونه یې پټې ساتي او په خپلو سینو کښې ځای ورکوي. حال دا چې د مشرکانو باطل معبودان نه د سترگو په اشارو پوهېږي او نه په زړونو باندې څه پوهه درلودلې شي.

۵۔ دا هم د توحید د دلایلو څخه یو دلیل دی چې الله ﷻ په حقه فیصلې کوي چې په دنیا او آخرت دواړو کښې صورت نیسي. حال دا چې کوم باطل معبودان چې مشرکان یې د الله ﷻ څخه په غیر بلې او عبادت یې کوي، هغوی په هیڅ شي کښې فیصله نه شي کولی او نه د فیصلو توان لري. او دا ځکه چې: الله ﷻ همدې اورېدونکي او لېدونکي دی، او باطل معبودان نه اورېدل کولی شي او نه د لیدلو توان لري بلکې سوچه بې روحه جمادات دي.

توضیحات

۱۔ په ﴿وَيُنَزِّلُ لَكُمْ مِنَ السَّمَاءِ رِزْقًا﴾ کښې د "رزق" کلمه په دې مقام کښې د باران څخه کنایه ده، چې د "رزق" روزی سبب دی. په همدې مطلب باندې په بل ایت کښې ښه پوره وضاحت نازل شوی دی، چې: ﴿وَمَا أَنْزَلَ اللَّهُ مِنَ السَّمَاءِ مِنْ رِزْقٍ فَأَحْيَا بِهِ الْأَرْضَ بَعْدَ مَوْتِهَا﴾ [الباقية: ۵] یعنې د مؤمنانو دپاره په هغه شي کښې هم د قدرت لوی دلایل پراته دي کوم چې الله ﷻ یې د اسمان څخه رابښکته کوي چې د رزق (روزی) څخه عبارت دی، نو په همدغه رزق (باران) سره ځمکه راژوندی کوي (البته) د هغې د مرگ (وچوالي) څخه وروسته.

دوه تحلیلونه

۲۔ په ﴿رَفِيعُ الدَّرَجَاتِ﴾ کښې د ﴿رَفِيعُ﴾ کلمه په لاندې دوه وړو وړو سره تحلیل شوې ده^۱:

(۱) حاشیه الشیخ زاده علی تفسیر البیضاوي ج ۴ ص ۲۲۵: الباب فی علوم الکتاب ج ۳ ص ۲۳

الف: دا کلمه د "رَفَعُ يَرْفَعُ" لکه "نَمَعَ يَمْنَعُ" څخه اشتقاقه شوې ده چې د هغه "رَافِعٌ مبالغه ده" کوم چې د الله ﷻ د نومونو څخه یو نوم دی او د (اوچتونکي) معنی ورکوي.

نو په دې تحلیل سره به د "دَرَجَاتٍ" کلمه د مراتبو معنی ورکړي. یعنې الله ﷻ د خپلو پیغمبرانو او خپلو اولیاوو مراتب په دنیا او آخرت کې لوروي او همدارنګه د هغو کسانو علمي، اخلاقي او همدارنګه ارتزاقی او نورې مرتبې هم اوچتوي کومو ته یې چې اراده وشي.

په همدې مضمون باندې نور نصوص هم دلالت کوي لاندې مثالونه یې ولولئ:

اول: ﴿مِنْهُمْ مَنْ كَلَّمَ اللَّهُ وَرَفَعَ بَعْضَهُمْ دَرَجَاتٍ﴾ [البقرة: ۲۵۳] یعنې الله ﷻ ځینو پیغمبرانو ته په ځینو نورو باندې فضیلت ورکړې دی چې د ځینو سره یې خبرې کړې دي او ځینو نورو ته یې مراتب اوچت کړي دي.

دوهم: ﴿نَرْفَعُ دَرَجَاتٍ مَنْ نَشَاءُ﴾ [یوسف: ۷۶] یعنې مونږ هغو کسانو ته مراتب او رتبې اوچتو کومو ته چې زموږ اراده وشي.

دریم: نبی کریم ﷺ په یوه اوږده قدسي حدیث کې د الله ﷻ څخه حکایت کوي چې: «وَمَا تَقْرُبُ إِلَيَّ عَبْدِي بِمِثْلِ أَذَاءِ الْفَرَانِضِ وَمَا يَزَالُ الْعَبْدُ يَتَقَرَّبُ إِلَيَّ بِالنَّوَافِلِ حَتَّى أُحِبَّهُ إِنْ سَأَلَنِي أُعْطِيْتُهُ وَإِنْ دَعَانِي أُجِبْتُهُ»^(۱) یعنې او ماته زما بنده د فرائضو د اداء کولو غوندې په بل عبادت سره نه شي نژدې کېدی، او یو بنده همېشه وي چې ماته په نوافلو سره نژدې کېږي آن تردې چې زه یې خپل محبوب وګرځوم، چې که څه راڅخه وغواړي هغه ورکوم او که سوال راڅخه وکړي هغه ورته قبولم.

ب: د ﴿رَفِيعٌ﴾ کلمه صفت مشبه ده، او د "رَفَعُ، يَرْفَعُ" لکه "شَرَفُ، يَشْرَفُ" څخه اشتقاقه شوې ده^(۲)، چې د (اوچتوالي درلودونکي) معنی ورکوي.

نو په دې تحلیل سره د "دَرَجَاتٍ" کلمه د عالي صفاتو معنی ورکوي، یعنې: الله ﷻ د لوړو صفاتو او عالي شان درلودونکي دی چې هیڅوک او هیڅ شی ورسره سیالي نه شي کولی.

همدې مضمون ته الله ﷻ په بل ایت کې اشاره کړې ده چې: ﴿لَيْسَ كَمِثْلِهِ شَيْءٌ﴾ [الشورى: ۱۱] یعنې د الله ﷻ په مثل هیڅ شی نشته.

تبصره

۳- څرنګه چې ذکر شوي دواړه تحلیلونه سره څه منافات نه لري او وړاندې بېرته اینونه د دواړو سره ډېر ښه پیوستون نيسي، نو که د بدلیت په لحاظ دواړه اراده کړي شي هیڅ باک یې نشته.

(۱) البحر المحيط ج ۹ ص ۲۴۳

(۲) مسند احمد بن حنبل ج ۱۰ ص ۱۱۲

(۳) القاموس المحيط ج ۲ ص ۳۶۶

د دین تجدید

۴- د ﴿يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ﴾ جملې ته ورته جمله په [النحل: ۲] ایت کښې تېره شوې ده. والحمد لله نو هیله ده چې د ښه وضاحت دپاره هملته مراجعه وکړی شي، خو په دې مقام کښې ورباندې لاندې وضاحتونه وراضافه کوو:

الف: څرنگه چې په روح سره مړي ژوندي کېږي او په وحې (قرآن کریم) سره مړه زړونه ژوندي گرځي، نو په دې مقام کښې وحې ته د "روح" لقب ورکړی شوی دی.^(۱)

ب: په ذکر شوي عبارت کښې د ﴿يُلْقِي﴾ کلمه مضارع ده چې په راتلونکې زمانه کښې د استمرار په توګه د وحې په تجدد او تحدث باندې دلالت کوي.

خو د ذکرې شوې کلمې په مفهوم کښې د وحې روښانه کول هم شمولیت لري، لکه چې نبي کریم ﷺ فرمایلي دي چې: «إِنَّ اللَّهَ يَنْعَثُ لِهَذِهِ الْأُمَّةِ عَلَى رَأْسِ كُلِّ مِائَةِ سَنَةٍ مَنْ يُجَدِّدُ لَهَا دِينَهَا»^(۲) یعنې یقیناً الله ﷻ د دغه (وروستني) امت دپاره د هرو سلو کالو په لومړي سر کښې یو داسې څوک یا یو داسې ډله مبعوثوي (پیدا کوي) کوم به چې ذکر شوي امت ته دین تجدید او تازه کړي (کوم بدعتونه چې ورپورې د تېرو سلو کالو په اوږدو کښې نښلولی شوي وي هغه به ترې لرې کړي).

د مثال په توګه زمونږ په خیال د دغې پنځلسمې پېړۍ یو مجدد به اسامه بن لادن - حفظه الله - وي چې د همدغې پېړۍ د سر څخه یې د کفارو او مبتدعانو سره په جهاد پیل کړی دی، نو د افغان مجاهدینو په همکارۍ سره یې روسیانو او کمونستانو ته ماتې ورکړه او اوس د افغانانو په شمول د ټولې دنیا د مجاهدینو په همکارۍ د صهیونستانو او امریکایانو (د دې زمانې د فراعنه وو) سره په جهاد بوخت دی. اللَّهُمَّ أَيْدِهِمْ بِرُوحِ الْقُدُسِ وَانْصُرْهُمْ عَلَى الْقَوْمِ الْكَافِرِينَ.

د قیامت د ورځې دوه لقبونه

۵- د قیامت ورځ د قرآن کریم په مختلفو ایتونو کښې په ډېرو لقبونو سره یاده شوې ده، خو په دې مقام کښې یې لاندې دوه وولقبونو ته اشاره شوې ده:

الف: په ﴿لِيُنذِرَ يَوْمَ التَّلَاقِ﴾ کښې د "يَوْمَ التَّلَاقِ" په نامه یاده شوې ده. او دا ځکه چې:

د ﴿التَّلَاقِ﴾ کلمه د تفاعل د باب څخه مصدر دی او مجرد یې د "لقاء" کلمه ده چې د پیوستون معنی ورکوي او په دې ورځ کښې زښت ډېر پیوستونونه صورت نیسي. لاندې مثالونه یې ولولئ^(۳):

اول: هر څوک به د الله ﷻ د محاسبې سره پیوسته شي، لکه نبي کریم ﷺ فرمایلي دي چې: «إِنَّكُمْ مُلَاقُوا اللَّهِ حِفَاةَ عُرَاةٍ مُشَاةَ غُرُلَا»^(۴) یعنې یقیناً تاسو به د الله ﷻ سره په داسې حال کښې ملاقي شئ

۱- تفسیر القرطبي ج ۱۵ ص ۲۹۹

۲- سنن ابی داود ج ۲ ص ۲۳۳

۳- تفسیر ابن کثیر ج ۴ ص ۷۴

۴- صحیح البخاري ج ۲ ص ۹۶۶: صحیح مسلم ج ۲ ص ۲۸۴

جې پشې ابله، مړېد، پياده او ناسته به ياست.

دوهم ارواگانې به د خپلو بدنونو سره پيوستون ومومي، الله ﷻ فرمايي: ﴿وَإِذَا النُّفُوسُ رُوجَتْ﴾ [التکویر: ۷] يعنې او کله چې ارواگانې د خپلو بدنونو سره جوړه کړې شي.

درېم وړاندېني خلک او وروستني خلک به سره اتصال مونده کړي، الله ﷻ فرمايي: ﴿قُلْ إِنِّ الْأَوَّلِينَ وَالْآخِرِينَ ۖ لَمَجْمُوعُونَ﴾ [الواقعة: ۴۹، ۵۰] يعنې ای پيغمبره! ووايه چې يقيناً وړاندېني او وروستني خلک (د قيامت په ورځ) هرو مرو راغونډ کړي شوي دي.

څلورم هرڅوک به د خپلو کړو وړو (د اعمالنامو) سره پيوسته شي او ورته به وويلي شي چې ﴿أَقْرَأَ كِتَابَكَ﴾ [الإسراء: ۱۴] يعنې خپل کتاب دې پخپله قرانت کړه، چې تا په دنيا کېنې هر څه کړي وه هغه ټول پکېنې ستا په وړاندې حاضر دي.

ب. د قيامت ورځ به ﴿وَأَنذَرَهُمْ يَوْمَ الْأَرْفَةِ﴾ کېنې د «يَوْمَ الْأَرْفَةِ» په لقب ياده شوې ده، د «أَرْفَةُ» کلمه د «أَرْف» لکه «شرف» څخه اشتقاقه شوې ده، چې د نژدېوالي معنی ورکوي، او دغه ورځ ډېره نژدې راروانه او راتلونکې ده چې د [الأحزاب: ۶۳] ايت لاندې ورباندې ښه پوره رڼا اچولې شوې ده، والحمد لله ﷻ.

دوه ډوله تفسير

۶. په دې خبره کېنې ټول مفسرين کرام متفق دي چې د قيامت په ورځ به الله ﷻ وفرمايي چې ﴿يَا أَيُّهَا الْمَلَأُ الْيَوْمَ﴾ يعنې نن ورځ کامله واکداري په چا پورې اختصاص لري؟ ايا نن ورځ څوک د واکدارۍ او پاچاهۍ دعوه کولی شي؟

مگر دوی د ﴿يَا أَيُّهَا الْقَهَّارُ﴾ په تفسير کېنې په لاندې ډول اختلاف لري^(۱):

الف: ځينې علماء کرام وايي چې: ذکره شوې پوښتنه به الله ﷻ په هغه وخت کېنې مطرحه کړي چې د پرېستو په شمول د ټولو ساکينانو ارواگانې قبض کړې شوې وي، او د الله ﷻ څخه به غير چې ازلي او ابدي دي. هيڅوک ژوندی پاتې نه وي.

نو الله ﷻ به پخپله وفرمايي چې: ﴿يَا أَيُّهَا الْقَهَّارُ﴾ يعنې نن ورځ هيڅوک د ظاهري واکدارۍ دعوه کړه نه نشته، او ټوله واکداري په الله ﷻ پورې اختصاص لري چې د هر حیثه واحد دی او په هر چا باندې حيله اراده په زور تحميلولی شي.

ب. ځينې علماء کرام وايي چې: الله ﷻ به ذکره شوې پوښتنه په هغه وخت کېنې مطرحه کړي کله چې ټول مړه شوي ساکينان بېرته راژوندي کړي شي.

(۱) ۱. واه المسبح ج ۷ ص ۲۷. المصاب في علوم الکتاب ج ۱۷ ص ۱۶. تفسير الطبري ج ۲۴ ص ۵۱. تفسير ابن کثير ج ۴ ص ۷۴. المعزز الوجيز ج ۱۴ ص ۱۲۳. تفسير القرطبي ج ۱۵ ص ۳۰.

نو په دغه وخت کښې به د کفارو په شمول ټول مخلوقات په یوه ځوله ووايي چې یې ښه ټوله واکداري په الله ﷻ پورې اختصاص لري او ظاهري دعوه کوونکي هم موجودیت نه لري.

تبصره

۷- مونږ ته داسې برېښي -والله ﷻ اعلم- چې ذکره شوې پوښتنه به دوه کرته صورت ونیسي او د همدغې پوښتنې دپاره چې کوم جواب الله ﷻ ورکړی هغه جواب به په دوهم ځل کښې د ټولو مخلوقاتو د پلوه هم وویلی شي.

خناجر څه معنی؟

۸- مونږ د الله ﷻ په توفیق په ﴿إِذْ الْقُلُوبُ لَدَى الْخَنَاجِرِ﴾ کښې د 'خناجر' کلمه د [الاحزاب ۱۰] ایت لاندې ډېره ښه تحلیل کړې ده او لیکلي مو دي چې ستونو ته د زړونو پورته کېدل د ډېر غم او ډېرې وارخطايي څخه عبارت دی. خو په دې مقام کښې د حقيقي معنی اراده کول هم څه مانع نه لري چې د کفارو زړونه حقیقتاً د خپلو ځایونو څخه پورته شي او ستونو ته ورسېږي^۱، خو د دې سره سره هغوی به مړه کېږي نه، چې هلته مړه کېدل نشته.

هېر مونه شي

۹- هېر مونه شي چې په ﴿وَلَا شَفِيعَ يُطَاعُ﴾ کښې د ﴿يُطَاعُ﴾ جمله د ﴿شَفِيعَ﴾ دپاره صفت واقع شوې ده، خو نفی صفت او موصوف دواړو ته متوجه ده، یعنې د قیامت په ورځ به ظالمانو (کفارو) ته داسې شفاعتگر موجودیت ونه لري چې شفاعت یې منل کېږي بلکې هلته به ورته هېڅ شفاعتگر موجود نه وي.

د ذکرې شوې نفی یو نظیر وړاندې تېر شوی دی چې: ﴿سَنُلْقِي فِي قُلُوبِ الَّذِينَ كَفَرُوا الرُّعْبَ بِمَا أَشْرَكُوا بِاللَّهِ مَا لَمْ يُنَزَّلْ بِهِ سُلْطَانًا﴾ [آل عمران: ۱۵۱] یعنې ای موښانوا ډېر ژر به مونږ د هغو کسانو په زړونو کښې کومو چې کفر غوره کړی دی د دې کبله رعب واچوو چې هغوی د الله ﷻ سره په عبادت کښې هغه شیان شریکان گڼي د کومو په ثبوت باندې چې الله ﷻ کوم دلیل نه دی نازل کړی یا په بل عبارت، هغه شریکان چې نه ثبوت لري او نه یې په ثبوت باندې کوم دلیل شته چې الله ﷻ نازل کړی وي.

خائنه څه صیغه ده؟

۱۰- په ﴿يَعْلَمُ خَائِنَةَ الْأَعْيُنِ﴾ کښې د ﴿خَائِنَةَ﴾ کلمه مفسرینو کرامو په لاندې دوه ډولونو سره تفسیر کړې ده^۲، چه دواړه تفسیرونه تقریباً یوه مطلب ته راجع کېږي.

۱، روح المعاني ج ۲۴ ص ۵۸

۲، البحر المحیط ج ۹ ص ۲۴۷

الف: د ﴿ حَافِيَةً ﴾ کلمه مصدر ده لکه څنگه چې "عَاقِبَةُ" مصدرونه دي. يعنې الله ﷻ د سترگو په خیانت باندې پوهېږي چې په غیر مشروع کارونو کې استعمال شي.
ب: دغه کلمه په حقیقت کې د ﴿ الْأَغْنَى ﴾ دپاره صفت ده او د اسم فاعل موثقه صیغه ده. يعنې الله ﷻ په خیانتګرو سترگو باندې پوهېږي، نو د سترگو خیانت (د سترګونو اشارې) ترې نه شي پټېدلی.

﴿ أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ كَانُوا مِنْ قَبْلِهِمْ كَانُوا هُمْ أَشَدَّ مِنْهُمْ قُوَّةً وَءَاثَارًا فِي الْأَرْضِ فَأَخَذَهُمُ اللَّهُ بِذُنُوبِهِمْ وَمَا كَانَ لَهُمْ مِنَ اللَّهِ مِنْ وَاقٍ ذَٰلِكَ بِأَنَّهُمْ كَانَتْ تَأْتِيهِمْ رُسُلُهُم بِالْبَيِّنَاتِ فَكَفَرُوا فَأَخَذَهُمُ اللَّهُ إِنَّهُ قَوِيٌّ شَدِيدُ الْعِقَابِ ﴾ (۲۱)

[۲۱] ایا (کفار په خپل کفر باندې کلک دي) او په ځمکې کې نه ګرځي راګرځي، ترڅو وګوري چې د هغو (کفارو) عاقبت څنگه شو کوم چې د دوی څخه وړاندې (په کفر باندې کلک) وه؟ حال دا چې هغوی د دوی څخه د قوت د حیثه سخت (کلک) وه، او په ځمکه کې (ترې) د نښو نښانو د حیثه (هم پیاوړي وه)، نو الله ﷻ هغوی په خپلو ګناهونو (کفریاتو) سره ونیول او هغوی لږه د الله ﷻ څخه هیڅ ساتونکی (بچ کوونکی) نه وه.
[۲۲] دغه (هلاکول) په دې سبب (پېښ شوه) چې یقیناً هغوی ته خپل پیغمبران په معجزاتو (او دلايلو) سره ورغلي وه، خو هغوی (ترې) انکار وکړ (او کفر ته یې ادامه ورکړه).
نو الله ﷻ (په بنیاد وړستونکي عذاب سره) ونیول، یقیناً الله ﷻ ډېر زورور سخت عذابي دی.

ارتباط او د مطلب خلاصه

په وړاندېنيو ایتونو کې د اخروي عذاب څخه د دې زمانې کفار ډارولی شوي وه او په دې ایتونو کې هغوی د دنیاوي عذاب څخه ډارولی کېږي، چې حاصل یې داسې راڅپړي:
ای پیغمبره! خپل دعوتي امت دې په لاندې ډول سره د دنیاوي عذاب څخه وډار کړه ترڅو د کفریاتو څخه لاس واخلي او په ایمان باندې مشرف شي:
۱- خپل دعوتي امت ته ووايه چې: تاسو لار شئ او په ځمکه کې د عبرت دپاره وګرځئ! راوګرځئ چې د کفارو انجام څه شي ته رسېږي؟

نو ایا دوی عبرتي سیر نه کوي ترڅو وګوري چې د هغو کسانو عاقبت څنگه شو کومو چې د دوی څخه پخوا کفر غوره کړی وه او ورباندې کلک ولاړ وه لکه عادیان، ثمودیان، فرعونیان، نمرودیان او داسې نور په داسې حال کې چې هغوی د دې زمانې د کفارو څخه د قوت د حیثه ډېر

پیاوړې وه او ډېر اوږده عمرونه یې درلوده، او همدارنګه په ځمکه کې هغوی ډېر اثار او نښانې هم پرېښې دي چې په زیات قوت باندې یې دلالت کوي حتی تر نن ورځې پورې یې ځینې اثار او نښانې باقی پاتې دي؟

۲- خو کله چې هغوی په خپلو کفریاتو باندې کلک شوه او خپلو جناېونو ته یې ادامه ورکړه، نو الله ﷻ په ډول-ډول عذابونو سره ونیول، چې ځینې یې په یو ډول عذاب سره هلاک کړه او ځینې یې په بل ډول، نو ټول یې پړینا کړه، او د الله ﷻ د عذابو ورته هیڅ ساتونکی او بچکونکی موندنه شو.

۳- د ذکر و شوی د نیاوي عذابونو د نزول وجه دا وه چې هغوی ته خپل خپل پیغمبران د معجزاتو سره ورغلي وه، خو هغوی قبول نه کړه او خپلو کفریاتو ته یې ادامه ورکړه.

یا په بل عبارت: هغوی په هغه عادت باندې کلک پاتې شوه په کوم باندې چې د دې زمانې کفار کلک ولاړ دي، نو باید چې دوی د هغوی د حالاتو څخه عبرتي درس واخلي.

۴- نو الله ﷻ په عذابونو سره ونیول او بنیادونه یې ور وویستل او دا ځکه چې الله ﷻ په یقیني توګه د قدرت خاوند دی او عذاب یې ډېر سخت دی چې هېڅوک یې مخه نه شي نیولی.

توضیح

د ذکر و شویو ایتونو مضمون د قرآن کریم په نورو ډېرو ایتونو کې هم نازل شوی دی. د مثال په توګه په [الروم ۹] ایت کې وړاندې تېر شوی دی، او په [محمد ۱۳] ایت کې وروسته راروان دی.

د الله ﷻ په مرسته او توفیق په همدې ځای باندې لسم جلد پای ته ورسېد.

اللهم آتنا في الدنيا حسنة وفي الآخرة حسنة وقنا عذاب النار

اللهم وفقنا لما تحب ونرضى، آمين يا رب العالمين.

د لسم ټوک محتویات

الأحزاب (۳۳)

۳۳	خونکات	۵	سریره
۳۴	یوه پوښتنه او د هغې جواب	۹	سوال جواب
۳۵	یادونه	۹	هېڅوک دوه زړونه نه شي درلودی
۳۸	تغویق څه معنی؟	۱۰	ظهار څه ته وايي؟
۳۸	د تشع معنی	۱۱	یوه پوښتنه او د هغې جواب
۳۹	د نلق معنی	۱۱	عبدالله بن عمر رضی الله عنهما څه ویلي دي؟
۳۹	سوال جواب	۱۲	تولی څه معنی؟
۴۲	خونکات	۱۲	سوال جواب
۴۲	سوال جواب	۱۳	یوه ډېره ضروري خبره
۴۳	د انس بن النضر ؓ د شهادت قیصه	۱۶	خونکات
۴۳	تخب څه معنی؟	۱۷	د مؤمنانو میندې
۴۴	سوال جواب	۱۸	تبصره
۴۴	یادونه	۱۹	یو ډېر غټ دروغ
۴۴	یوه پوښتنه او د هغې جواب	۱۹	سوال جواب
۴۶	د بني قریظه وو د غزا په هکله څه معلومات	۲۰	د پیغمبرانو میثاق
۴۹	سوال جواب	۲۰	أولو العزم پیغمبران څوک څوک دي؟
۴۹	تبصره	۲۲	د خندق یا د احزابو غزا
۴۹	د سعد بن معاذ ؓ فیصله	۲۳	د دواړو لورو د لښکرو شمېره
۵۱	صیاصي څه معنی؟	۲۳	د خندق د غزا نېټه
۵۱	یو لوی بشارت	۲۳	د خندق په باب معلومات
۵۵	د نبی کریم ﷺ د نهو بیاناتو نومونه	۲۴	مونږ لاشونه نه پلورو
۵۵	فاجشة څه معنی؟	۲۵	کفرې لښکر ناکام شو
۵۶	سوال جواب	۲۵	یادونه
۵۹	د قنوت معنی	۲۶	نبی کریم ﷺ څه وویل؟
۵۹	سوال جواب	۲۶	د زینغ او خنجره معنای
۶۰	د اخذ کلمه عامه ده	۲۶	ظن څه معنی؟
۶۰	پوښتنې او جوابونه	۲۷	مؤمنان یعنې څوک؟
۶۱	خونکات	۳۱	دوه پوښتنې او د هغو جوابونه
۶۱	سوال جواب	۳۲	سوال جواب
۶۲	یوه پوښتنه او د هغې جواب	۳۳	غوره څه معنی؟
۶۲	اهل التشیع څه وايي؟		

محتوبات	۵۸۴	لسم نوک
۹۸ سوال جواب	۶۵	تبرج څه معنی؟
۹۸ یوه پوښتنه او د هغې جواب	۶۵	د الجاهلیة الأولى تفسیر
۹۸ درېم اختصاصي حکم	۶۶	دغه ارشاد عام دی
۹۹ څلورم اختصاصي حکم	۶۶	اهل البيت څوک څوک دي؟
۱۰۰ یو نحوي تحلیل	۶۷	سوال جواب
۱۰۱ د أمهات المؤمنین د تعدد حکمتونه	۶۸	یوه پوښتنه او د هغې جواب
۱۰۲ یادونه	۶۸	د یوې غلطۍ د کبله بله غلطی
۱۰۳ تبصره	۷۰	د نارینه خطاب د تغلیب په توګه
۱۰۵ پنځم اختصاصي حکم	۷۰	زنانه ووتنه هم شامل دی
۱۰۵ دوه ډوله تفسیر	۷۰	د ذکر په هکله څو احادیث
۱۰۶ تبصره	۷۵	سوال جواب
۱۰۶ سوال جواب	۷۵	زید بن حارثه څوک وه؟
۱۰۷ شپږم اختصاصي حکم	۷۷	سوالونه او جوابونه
۱۰۷ ډېر اختصاصي احکام	۸۳	غوره تفسیر
۱۱۱ څو نکات	۸۳	څو مهم ټکي
۱۱۲ د ایت شریف یو ارشاد	۸۴	د نبي کریم ﷺ اولادونه
۱۱۳ سوال جواب	۸۴	یادونه
۱۱۳ استیناس څه معنی؟	۸۴	سوال جواب
۱۱۳ متاع څه معنی؟	۸۵	خائیم څه معنی؟
۱۱۴ د حجاب معنی	۸۵	دوه پوښتنې او د هغو جوابونه
۱۱۴ عمر ډوډاره ډوله حجاب خوښاوه	۸۸	د الله ﷻ ذکر محدودیت نه لري
۱۱۵ حجاب په ټولو فرض دی	۸۹	صلوة څه معنی؟
۱۱۵ د ایت د نزول نېټه	۹۰	تجیة څه معنی؟
۱۱۵ سوال جواب	۹۰	د نبي کریم ﷺ شهادت
۱۱۶ یوه مسئله	۹۱	یادونه
۱۱۶ څو ټکي	۹۱	سوال جواب
۱۱۸ څو تفسيري نکات	۹۱	یو نحوي تحلیل
۱۱۹ سوال جواب	۹۱	یوه خاطره
۱۱۹ یوه پوښتنه او د هغې جواب	۹۶	نبي کریم ﷺ پورې څه اختصاصي احکام
۱۲۰ سوال جواب	۹۷	لومړی اختصاصي حکم
۱۲۰ د تفسيري احادیثو مجموعه	۹۷	سوال جواب
۱۲۱ ایذاء څه معنی؟	۹۸	دوهم اختصاصي حکم

محتویات	۵۸۵	نمبر لړۍ
۱۵۹ دوه ډوله تفسیر	۱۲۱	سوال جواب
۱۵۹ د پیر مینو صنعت	۱۲۴	د "صنعت" د اغوستلو غوندگی
۱۶۱ یو نحوي تحلیل	۱۲۵	بیا هم د معنی
۱۶۱ خارجی العاده مرگ	۱۲۶	سوال جواب
۱۶۳ سوالونه او جوابونه	۱۲۷	د "خاک" او "غږ" معنای
۱۶۴ د سلیمان څخه ټول عمر	۱۳۰	د "داس" معنی
۱۶۹ سوال جواب	۱۳۱	د "مونه" معنی
۱۶۹ بیا هم د "سبا" کلمه	۱۳۱	کفری مشران یعنې څوک؟
۱۷۰ یو اعرابي تحلیل	۱۳۱	یادونه
۱۷۱ سوال جواب	۱۳۴	نبي کریم ﷺ ته د اذیت رسونې مثالونه
۱۷۱ "طیبة" څه معنی؟	۱۳۵	"سید قول" څه معنی؟
۱۷۲ "سبل النجوم" وپېژنئ	۱۳۷	د درې ډوله تفسیرونو څخه لومړی تفسیر
۱۷۲ یو صرفي تحلیل	۱۳۷	سوال جواب
۱۷۳ سوال جواب	۱۳۸	یوه پوښتنه او د هغې جواب
۱۷۳ د څو لغاتو معناوې	۱۳۹	دوهم تفسیر
۱۷۴ یو مهم مضمون	۱۴۰	درېم تفسیر
۱۷۴ سوال جواب	۱۴۰	"انفائة" د احادیثو په رڼا کښې
۱۷۴ یوه پوښتنه او د هغې جواب		سبا (۳۴)
۱۷۵ د "أخادیث" معنی	۱۴۳	سربزه
۱۷۵ ابلیس خپل گومان رښتیا کړ	۱۴۷	په باد ولړئ
۱۷۷ بوتان د شفاعت کولو جوگه نه دي	۱۴۷	ستاينه د تلذذ دپاره
۱۷۸ دوه ډوله تفسیر	۱۴۷	یادونه
۱۷۸ تبصره	۱۴۸	درېگونې سوگندونه
۱۷۹ سوال جواب	۱۴۸	یو نحوي تحلیل
۱۷۹ یوه پوښتنه او د هغې جواب	۱۵۵	دلته د "فضل" معنی
۱۸۲ د احسنې مجادلې یو مثال	۱۵۶	یو نحوي تحلیل
۱۸۳ سوال جواب	۱۵۶	د زغرو نوی ساخت
۱۸۳ یو اعرابي تحلیل	۱۵۷	د ارشاد د تعیل یو مثال
۱۸۳ د نبي کریم ﷺ رسالت عام دی	۱۵۷	کابل ته د سلیمان ﷺ الوته
۱۸۷ دلته د "وقول" معنی	۱۵۸	"غین البطر" څه معنی؟
۱۸۷ یو نحوي تحلیل	۱۵۸	سوال جواب
۱۹۱ څو نکات		

محتویات	نوم لوب
۲۲۸ څو ټکي	۱۹۲ یادوني
۲۲۸ "قطرير" څه معنی؟	۱۹۲ سوال جواب
۲۲۹ د "استجانه" معنی	۱۹۳ اختلاف څه معنی؟
۲۳۱ دوه ډوله تفسیر	۱۹۴ سوال جواب
۲۳۱ څو نکات	۱۹۶ د دې ايت نظائر
۲۳۴ څو ټکي	۱۹۶ د شيطانان مطلب دي
۲۳۶ سوال جواب	۱۹۷ سوال جواب
۲۳۷ د "ألوان" معنی	۱۹۷ لړه پوښتنه او د هغې جواب
۲۳۷ څو نکات	۲۰۰ "مشار" څه معنی؟
۲۳۷ سوال جواب	۲۰۳ دلته د "قيام" معنی
۲۳۹ سوال جواب	۱۰۳ یادوني
۲۳۹ يو نحوي تحليل	۲۰۳ قذف څه معنی؟
۲۴۰ علماء څوک څوک دي	۲۰۴ ابداء او "اغادة" څه څه معناوي لري؟
۲۴۲ "بوار" څه معنی؟	۲۰۶ نفوت څه معنی؟
۲۴۲ څو نکات	۲۰۷ سوال جواب
۲۴۴ سوال جواب	۲۰۷ يوه پوښتنه او د هغې جواب
۲۴۵ يوه پوښتنه او د هغې جواب	۲۰۸ بيا هم د "قذف" معنی
۲۴۹ څو نکات	۲۰۸ څو نکات
۲۴۹ د "دار المقامة" معنی	۲۰۹ سوال جواب
۲۵۰ د "نصب" او "تقوب" ترمنځ فرق	فاطر (۳۵)
۲۵۰ د تذکر عمر څومره عمر دی؟	۲۱۱ سريزه
۲۵۰ "تذير" يعنې څوک؟	۲۱۳ د پرېستو په موجوديت عقیده
۲۵۱ یادونه	۲۱۷ يو اعرابي تحليل
۲۵۳ څو ټکي	۲۱۷ شيطان جلباز دی
۲۵۴ سوال جواب	۲۱۸ يو نحوي تحليل
۲۵۸ هېر مونه شي	۲۲۱ ماثور تفسیر
۲۵۹ سوال جواب	۲۲۲ يو نحوي تقدير
۲۵۹ یادوني	۲۲۲ څو نکات
	۲۲۲ تر تفسیر
یس (۳۶)	۲۲۴ څو مهم ټکي
۲۶۲ سريزه	۲۲۴ سوال جواب
۲۶۶ يو نحوي تحليل	

۳۰۴	د 'أخذت' څه معنی؟	۲۶۷	يو نكسري تحليل
۳۰۴	يوه پوښتنه او د هغې جواب	۲۶۷	څو پوښني او د هغو جوابونه
۳۰۵	تبصره	۲۶۸	سوال جواب
۳۰۵	يادونې	۲۶۸	څو نكات
۳۰۹	د 'شغل' او 'مُتَغَاة' معناوي	۲۶۹	سوال جواب
۳۰۹	يو صرفي تحليل	۲۷۰	سوال جواب
۳۱۰	سوال جواب	۲۷۵	يو نحوي تحليل
۳۱۰	يو نحوي تحليل	۲۷۵	پوښني او جوابونه
۳۱۱	يادونې	۲۷۶	دغه ښاريان د نبوت څخه انكارې وه
۳۱۱	څو نكات	۲۷۶	يو نحوي تحليل
۳۱۶	د 'طَفَس' معنی	۲۷۶	درې تنه تاريخي سړي
۳۱۶	'مَنَح' څه معنی؟	۲۸۱	سوال جواب
۳۱۷	د 'تَكْيَس' معنی	۲۸۱	څو نكات
۳۱۷	د شعر په هکله څو ټکي	۲۸۲	سوال جواب
۳۲۰	ژوند يعنې څه؟	۲۸۴	سوال جواب
۳۲۱	د څو لغاتو معناوي	۲۸۴	څو ټکي
۳۲۵	بهرن تفسير	۲۸۹	سوال جواب
۳۲۵	سوال جواب	۲۹۰	'مَنَح' څه معنی؟
۳۲۶	ښکاره جگړه مار څوک وه؟	۲۹۱	سوال جواب
۳۲۶	يوه پوښتنه او د هغې جواب	۲۹۱	'مُسْتَفَر' څه معنی؟
۳۲۶	اور او شنې لښتې	۲۹۲	تبصره
۳۲۷	سوال جواب	۲۹۲	سوالونه او جوابونه
۳۲۸	ماتور تفسير	۲۹۳	څو نكات
	الصفات (۳۷)	۲۹۴	'إِذْرَاكَ' څه معنی؟
۳۳۱	سريزه	۲۹۴	يادونې
۳۳۵	څو ټکي	۲۹۵	سوال جواب
۳۳۶	له څه معلومات	۲۹۵	'ضَرِيح' څه معنی؟
۳۳۸	يادونه	۳۰۰	سوال جواب
۳۴۰	'تَرْب' يا 'تَرْوَب' څه معنی؟	۳۰۰	يوه پوښتنه او د هغې جواب
۳۴۲	سوال جواب	۳۰۰	تبصره
۳۴۲	تبصره	۳۰۱	سوالونه او جوابونه
		۳۰۳	'اِخْتِصَام' څه معنی؟

۳۷۶.....	اصلي مطلب	۳۴۲.....	نحوي تحليل
۳۷۷.....	څو پوښتنې او د هغو جوابونه	۳۴۳.....	يادونه
۳۷۸.....	زوغ او زوغان څه معنی؟	۳۴۷.....	د "ازواج" معنی
۳۷۸.....	سوال جواب	۳۴۷.....	"استسلام" څه معنی؟
۳۷۹.....	ايا دلته د "ما" کلمه مصدریه ده؟	۳۴۸.....	د "يمين" معنی
۳۸۳.....	ذبيح څوک وه؟	۳۴۸.....	تبصره
۳۸۴.....	اکثريت څه وايي؟	۳۴۹.....	سوال جواب
۳۸۶.....	اقلیت څه وايي؟	۳۵۱.....	دوه ډوله تفسير
۳۸۶.....	تبصره	۳۵۲.....	د "سرور" معنی
۳۸۷.....	دوه پوښتنې او د هغو جوابونه	۳۵۲.....	جنتي شراب
۳۸۷.....	څو نکات	۳۵۲.....	د "کاس" معنی
۳۸۸.....	څو ټکي	۳۵۳.....	يو صرفي تحليل
۳۹۰.....	سوال جواب	۳۵۳.....	د "نيضاء" تفسير
۳۹۱.....	"استيانه" څه معنی؟	۳۵۴.....	"غول" څه معنی؟
۳۹۲.....	"بغل" څه معنی؟	۳۵۴.....	تبصره
۳۹۳.....	تبصره	۳۵۴.....	د "نزف" معنی
۳۹۴.....	يو نحوي تحليل	۳۵۴.....	جنتي ښځې يا حورې
۳۹۴.....	هېر مونه شي	۳۵۵.....	د "بيض" او "مکنون" معناوې
۳۹۶.....	يو اعرابي تحليل	۳۵۶.....	سوال جواب
۳۹۹.....	"اباق" څه معنی؟	۳۵۹.....	"دين" څه معنی؟
۳۹۹.....	د "ادخاض" معنی	۳۶۰.....	يادونې
۴۰۰.....	سوال جواب	۳۶۲.....	څو ټکي
۴۰۰.....	يو صرفي تحليل	۳۶۴.....	"شوب" څه معنی؟
۴۰۱.....	څو نکات	۳۶۵.....	سوال جواب
۴۰۲.....	"عراء" څه معنی؟	۳۶۵.....	د "اهراع" معنی
۴۰۲.....	سوالونه او جوابونه	۳۶۷.....	د ايت نظائر
۴۰۷.....	د پرېستوپه هکله د مشرکانو جنايات	۳۶۷.....	"اهل" څه معنی؟
۴۰۸.....	څو نظائر	۳۶۷.....	دا حقيقي قصر دی که اضافي؟
۴۰۸.....	متعدد تفسيرونه	۳۶۹.....	يو نحوي تحليل
۴۰۹.....	څو تحليلونه	۳۷۳.....	د "شيعة" معنی
۴۱۰.....	سوال جواب	۳۷۴.....	يوه مقدمه
۴۱۳.....	د ايت يو نظير		

لسم ټوک	۵۸۹	محتويات
سوال جواب	۴۱۴	څو مطالب
پوه پوښتنه او د هغې جواب	۴۱۵	تبصره
نماخه څه معنی؟	۴۱۵	د 'اېدي' او 'ابصار' معناوې
سوال جواب	۴۱۶	يو نحوي تحليل
		يادونه
		د جنت دروازي
سريزه	۴۱۸	'اتراب' څه معنی؟
سوال جواب	۴۲۳	نحوي تحليلونه
د يوې کلمې تحليل	۴۲۴	اشرار يعنې څوک؟
'هذا' توحيد ته اشاره ده	۴۲۵	سوال جواب
يو نحوي تحليل	۴۲۶	پوه پوښتنه او د هغې جواب
سوال جواب	۴۲۷	تبصره
'فَوَاق' څه معنی؟	۴۲۸	سوال جواب
د 'فَطْ' معنی	۴۳۰	د 'بشر' د کلمې توضيح
'ايد' څه معنی؟	۴۳۱	پوښتنې او جوابونه
څو نکات	۴۳۱	يو نحوي تحليل
د اشرار د لعانڅه درې لقبونه	۴۳۲	'تکلف' څه معنی؟
سوال جواب	۴۳۳	سوال جواب
'فصل الخطاب' څه معنی؟	۴۳۴	
د ترهيب او ترغيب معناوې	۴۳۴	
د څو لغاتو معناوې	۴۳۹	
سوال جواب	۴۴۰	
د 'شَطَط' معنی	۴۴۰	
سوالونه او جوابونه	۴۴۱	
د ايتونو د تفسير نور ډولونه	۴۴۳	
د تلاوت لسمه سجده	۴۴۵	
'باطل' څه معنی؟	۴۴۶	
څو نکات	۴۵۰	
سوال جواب	۴۵۳	
څو مطالب	۴۵۴	
پوه پوښتنه او د هغې جواب	۴۵۶	
سوال جواب	۴۵۸	
		متعدد تفسيرونه
		تبصره

الزمر (۳۹)

سريزه	۴۸۱
سوال جواب	۴۸۴
يو نحوي تحليل	۴۸۴
'تکویر' څه معنی؟	۴۸۸
سوال جواب	۴۸۸
يادونې	۴۸۹
د اهل السنه والجماعت عقیده	۴۸۹
انسان مضطرب الحال دی	۴۹۱
يو نحوي تحليل	۴۹۱
څوک قانت جوړېدلی شي؟	۴۹۲
'ظلل' څه معنی؟	۴۹۶
متعدد تفسيرونه	۴۹۷
تبصره	۴۹۷

لسم ټوک	۵۹۰	محتويات
يو نحوي تحليل	۵۰۰	د دې زمانې فرعون څوک دی؟ ۵۵۱
سوال جواب	۵۰۱	شرط او جزا ۵۵۲
څو نکات	۵۰۱	دا اعتراف دی اعتراف نه دی ۵۵۲
د څو لغاتو معناوې	۵۰۱	سوال جواب ۵۵۳
يو نحوي تحليل	۵۰۲	د جنتیانو ډلې ۵۵۳
څو نکات	۵۰۵	څو نکات ۵۵۴
يو نحوي تحليل	۵۰۵	
سوال جواب	۵۰۵	
يو اعرابي تحليل	۵۰۹	په جهاد کېنې د شپې نوم ۵۶۱
سوالونه او جوابونه	۵۱۰	د "توب" او "طول" معناوې ۵۶۱
څو نکات	۵۱۰	"آخذ" څه معنی؟ ۵۶۲
متعدد تفسیرونه	۵۱۳	د "ادحاض" معنی ۵۶۲
سوالونه او جوابونه	۵۱۳	څو وضاحتونه ۵۶۴
سوال جواب	۵۱۸	څو نکات ۵۶۵
"مَكَاثِلَ" څه معنی؟	۵۱۸	څو نکات ۵۶۹
څو ټکي	۵۲۰	سوال جواب ۵۷۰
يو نحوي تحليل	۵۲۱	يوه پوښتنه او د هغې جواب ۵۷۱
"اشْمِزَازَ" څه معنی؟	۵۲۴	د "رزق" معنی ۵۷۵
سوال جواب	۵۲۶	دوه تحلیلونه ۵۷۵
دوه ډوله تفسیر	۵۲۷	تبصره ۵۷۶
سوال جواب	۵۲۷	د دین تجدید ۵۷۷
مصرفان بندگان یعنی څوک؟	۵۳۰	د قیامت د ورځې دوه لقبونه ۵۷۷
تبصره	۵۳۱	دوه ډوله تفسیر ۵۷۸
څو نکات	۵۳۴	تبصره ۵۷۹
ماثور تفسیر	۵۳۶	"حَاجِرَ" څه معنی؟ ۵۷۹
"مَقَالِدَ" څه معنی؟	۵۳۶	هېر مونه شي ۵۷۹
يو نحوي تحليل	۵۳۹	"خَائِنَةَ" څه صیغه ده؟ ۵۷۹
هېر مونه شي	۵۳۹	
څو نکات	۵۴۰	
د نفحاتو شمېر	۵۴۳	
څو نکات	۵۴۸	
د "زُفْرَةَ" معنی	۵۵۱	





کفایت دینی کتب خانہ



رابطہ نمبر

کفایت اللہ ٹیلی گرام وائٹس

ایب نمبر

+923247442395

وائٹس ایب

+923052488551